

ଏକ

ସୂର୍ଯ୍ୟ ଚାହିଁଥିଲା ଦିଗ୍‌ବଳୟକୁ । ମାର୍ଚ୍ଚମାସର ପ୍ରତ୍ୟକ୍ଷ ଆଭା ଆକାଶରେ ଫୁଟିଉଠିଥିଲା । ଆଗରେ ସମୁଦ୍ରର ଅନ୍ଧାର ଜଳରାଶିରେ ନୀଳିମାର ଆଭା ଫୁଟିଉଠୁଥିଲା । ଧଳା ରୂପେଲି ରଙ୍ଗର ଢେଉ କୂଳଆଡ଼କୁ ମାଡ଼ିଆସି ଲୀନ ହେଇଯାଉଥିଲା ବେଳାଭୂମିରେ । କୁହୁଡ଼ି ଉପରେ ଧଳାରଙ୍ଗ ଲେପି ହେଇଯାଉଥିଲା ଉଦୟର ଆଭାରେ । ଦିଗ୍‌ବଳୟରୁ ଆକାଶକୁ ଲମ୍ବି ଯାଇଥିବା କୁହୁଡ଼ିର ପ୍ରାଚୀର ବହୁପାଖକୁ ଚାଲିଆସିଥିଲା । କୁହୁଡ଼ିରୁ ଆହ୍ଲାଦନରେ ଆକାଶ ଆଉ ପୃଥିବୀ ଗୋଟି ଚାଦର ଢାଙ୍କି ହୋଇଯାଉଥିଲା ଯେମିତି । ସୂର୍ଯ୍ୟ ପାଡ଼ି ଦେହରେ ଚପଳ ସକାଳର ଅସ୍ଥାପବନ ସ୍ବର୍ଣ୍ଣ କରି ଜଡ଼େଇ ହେଇଯାଉଥିଲା ତାର ସମଗ୍ର ଡଗ୍‌ରେ । ସାର୍ବପେଷ୍ଟ ପିନ୍ଧି ଦେହରେ ଗୋଟି ଚାଦର ପକେଇ ସେ ଚାହିଁଥିଲା ପୂର୍ବାକାଶକୁ । ବହୁତ ବେଶୀ କୁହୁଡ଼ି ନଥିଲେ ବି କିଛି ପରିମାଣର କୁହୁଡ଼ି ଭିତରେ ସୂର୍ଯ୍ୟ କିରଣର ଆଭା ଫୁଟିବା ବିଳମ୍ବିତ ରାଗରେ ଆଗଉଥିଲା । ସମୁଦ୍ରକୂଳ ରାସ୍ତାରେ ଜଳୁଥିବା ଉଜ୍ଜ୍ୱଳ ଆଲୋକ ସବୁ ପେଜରା ହୋଇ ଔଜ୍ଜ୍ୱଳତା ହରାଇ ଆଉ କିଛି ସମୟକୁ ଅପେକ୍ଷା କରିଥିଲା ବିଲୟ ହେବା ପାଇଁ । ବଡ଼ି ଭୋରୁ ବି ଯାତ୍ରାଭିଡ଼ ଜମିଆସୁଥିଲା ପୁରୀ ସମୁଦ୍ର ବେଳାଭୂମିରେ । ଆଜିକାଲି ପୁରୀ ସମୁଦ୍ର ବେଳାଭୂମିରେ ରାତ୍ରୀର ଅବଧି ବହୁତ କମି କମି ଆସିଲାଣି ପ୍ରାୟ ଅର୍ଦ୍ଧରାତ୍ରୀ ଯାଏ ବେଳାଭୂମିରେ ଯାତ୍ରୀଆଡ଼ି ପୁଣି ରାତ୍ରୀର ଅନ୍ଧାର ହଟିବା ଆଗରୁ ସମୁଦ୍ର କୂଳ ମୁଖରିତ ହୋଇଯାଉଛି ଅଜସ୍ର ଜନଗହଳରେ । କୂଳରେ ବୁଲାବିକାଳି, ଓଟ ବାଲା, ଘୋଡ଼ାବାଲା ବି ମହକୁଦ୍ ହେଇଗଲେଣି ତାଙ୍କର ବେଉଷା ନେଇ । ସମୁଦ୍ର କୂଳରେ ଉଷାଆଗମନୀର ପ୍ରାକୃତିକ ବର୍ଷାଳୀ ଆଉ ସେଭଳି ଆକର୍ଷିତ କରିପାରୁନି ମନ ଆଉ ହୃଦୟକୁ ସମୁଦ୍ରର ଗଭୀରତାରେ ଲୀନ ହୋଇଯିବା ପାଇଁ । ସମୁଦ୍ର ଆଡୁ ଆଖି ଫେରାଇ ଦକ୍ଷିଣ ଆଡ଼କୁ ବତୀଘରକୁ ଅନାଇ ଖାଲିପାଦରେ ଓଦା ବାଲୁକା ଉପରେ ଆଗେଇଲା ସୂର୍ଯ୍ୟ । ଆଗରେ ସ୍ବର୍ଣ୍ଣଦ୍ୱାର ।

ସମୁଦ୍ର କୂଳରେ ସ୍ବର୍ଣ୍ଣଦ୍ୱାର ଆଡ଼କୁ ଅନେଇଲା ସିଏ । ଗୋଟି ଚିତା ଜଳୁଥିଲା ଖୁବ୍ ଜୋରରେ । ଚିତାଗ୍ନିର ଆଭାରେ ତା ପାଖରେ ଛିଡ଼ା ହୋଇଥିବା କିଛି ଆତ୍ମୀୟସ୍ବଜନଙ୍କ ଛାୟାମୂର୍ତ୍ତି ଦିଶିଯାଉଥିଲା । ସେମାନଙ୍କର ମୁହଁର ଭାବ ଜଣାଯାଉନଥିଲା ଏତେ ଦୂରରୁ । କେମିତି ଥିବ ସେମାନଙ୍କର ମୁହଁର ଭାବ ? ସେମାନଙ୍କ ମୁହଁରେ ଥିବ କି ବିଷାଦ, ଅବସାଦ, ଆଶଙ୍କା ? ନା ଥିବ ଏକ ସମାହିତ ଭାବ ଯାହା କେଉଁ ଦୀର୍ଘଦିନ ଧରି ରୁଗ୍‌ଶ ବାର୍ଦ୍ଧକ୍ୟଗ୍ରସ୍ତ ଜୀବନର ଅବସାଦରେ ଏକ ନିତ୍ୟ ଜଞ୍ଜାଳରୁ ମୁକ୍ତି ପାଇଥିବା, ଦାୟିତ୍ବରୁ ଅବ୍ୟାହତି ପାଇଥିବାର ଏକ ସମାହିତ ଭାବ । ମୁହଁର ଭାବ କଣ ଜଣାଇଦିଏ ମନର ଗତିକୁ ? ମନେ ପଡୁଥିଲା ତାର ପୁରୁଣା ଦିନର କଥା । ଯେଉଁଦିନ ସେ ଦୀର୍ଘ ବ୍ୟବଧାନ ପରେ ଘରେ ପହଞ୍ଚିଥିଲା । ଦୀର୍ଘ ଦିନର ବ୍ୟବଧାନ ତା ମନକୁ ବିଚଳିତ ଆନ୍ଦୋଳିତ କରିଦେଇଥିଲା ତା ଘର ଲୋକଙ୍କ ପାଇଁ ଗୋଟି ସ୍ବପ୍ନଦେଖି । ସେ ନିଜେ ବି ଜାଣିପାରୁନଥିଲା ତା ମନର ତାକୁ ଆଲୋଡ଼ନର କାରଣ ବିଷୟରେ । ସେତେବେଳେ ସେ ଚାକିରୀ କରିଥାଏ ଭୁବନେଶ୍ୱରରେ । ବାରମ୍ବାର ଅପମାନିତ ହୋଇ ସେ ଘରକଥା ଛାଡ଼ି ଘରକୁ ଯାଇନଥିଲା, ବହୁତ ଦିନ ବିତିଯାଇଥିଲା । କେତେଦିନ ହେଲା ସେ ଘରକୁ ଯାଇନାହିଁ ତା ହିସାବ ମନରେ ନଥିଲା । ଘରର ସମସ୍ତ ଆକର୍ଷଣ ସେ ହରାଇ ସାରିଥିଲା । ଘରର ମମତାର ଡୋର ତା ପାଇଁ ଶିଥିଳ ହେଇଯାଇଥିଲା । ଘରର ଆକର୍ଷଣ ତା ମନର ଗତିକୁ ପ୍ରତିହତ କରିପାରୁନଥିଲା । ମନ ଭିତରେ ଘରର ପାରିବାରିକ ସ୍ମୃତି ସବୁ ଆସେ ଆସେ ନିଷ୍ପେଜ, ପେଜୁରା ଆଉ ପାହାନ୍ତି ପହର ତାରାଭଳି ବିମର୍ଷ ଆଉ ତେଜହୀନ ହୋଇଯାଉଥିଲା । ଘର ଛାଡ଼ିବା ପାଇଁ ତାର କିଛି ଅନୁଶୋଚନା ନଥିଲା କିମ୍ବା ଘରକୁ ନେଇ ତାର କିଛି ଭବିଷ୍ୟତର ଯୋଜନା ବା ଭବିଷ୍ୟତ ପାଇଁ ସ୍ବପ୍ନ କିଛି ତା'ମନରେ ନଥିଲା । କେବଳ ସେ ବର୍ତ୍ତମାନର ହୋଇ ଯାଇଥିଲା ତା ଆଗରେ ଗୋଟି ସମୃଦ୍ଧ, ସମାଜ ଉଚିତ୍ ଶିକ୍ଷାପ୍ରାପ୍ତ ଏକ ଯୁବ ସମାଜ ଗଠନରେ ସେ ତା ମନକୁ କେନ୍ଦ୍ରୀତ କରିଥିଲା । ଅତୀତର ସ୍ମୃତିକୁ ରୋମଘ୍ନ କରିବାକୁ ତା ପାଖରେ ସମୟ ନଥିଲା କି ଚେଷ୍ଟା ବି ନଥିଲା । ତା ନିଜର ଭବିଷ୍ୟତଟା ଏଇ କୁହୁଡ଼ିଆ ସମୁଦ୍ରର ଦିଗ୍‌ବଳୟ ଭଳି ବେଶୀଦୂର ଦୃଶ୍ୟମାନ ନହେଉଥିଲା । କେଜାଣି ତା ମନ ଭିତରେ

ଗୋଟେ ଆଲୋଡ଼ନକୁ ହଠାତ୍ ସେ ଅନୁଭବ କରିଥିଲା । ଆଲୋଡ଼ନଟା ଆସେ ଆସେ ତୀବ୍ର ହୋଇ ଉଠୁଥିଲା । କାହିଁକି ଏମିତି ହେଉଥିଲା ସେ ଜାଣିପାରୁନଥିଲା । ସେ ଦିନର କାମଦାମ ସାରି ଅକ୍କା ହୋଇ ସେ ବିଛଣାରେ ପଡ଼ିଯାଇଥିଲା । ସେ ଦେଖୁଥିଲା ଆଗରେ ବହୁଦୂର ପର୍ଯ୍ୟନ୍ତ ପରସ୍ତ ପରସ୍ତ ଧରି ଅନ୍ଧାର ଆଉ ଅନ୍ଧାର ତା ଭିତରେ ସେ ଅଣ୍ଟାଳି ଅଣ୍ଟାଳି ଚାଲୁଥିଲା ହଠାତ୍ ତା ଭିତରେ ଦୂରରୁ ଏକ ଆଲୋକର କିରଣ ତାକୁ ଦିଶିଗଲା । ତାକୁ ଖୋଜି ଖୋଜି ସେ ଆଲୋକ ଆଡ଼କୁ ଆଗେଇଲା । ଆଗରେ ଦେଖିଲା ସେ ଗୋଟେ ଅନ୍ଧାରିଆ ସୁଡ଼ଙ୍ଗ ସେ ପଟରେ ଗୋଟେ ଆଲୋକର ଉତ୍ସ ଅଛି । ସେ ସେଇ ଅନ୍ଧାର ସୁଡ଼ଙ୍ଗ ଭିତରକୁ ପଶିଗଲା । ଚାରିଆଡ଼େ ଭୟଙ୍କର ଅଶରୀର ଶବ୍ଦ, ମେଞ୍ଚା ମେଞ୍ଚା ସରିସୂପ । ତାକୁ ଲାଗୁଥିଲା ତା ଗୋଡ଼ ଛନ୍ଦି ହୋଇଯାଉଛି । ବହୁ ଚେଷ୍ଟାକରିବି ସେ ତା ପାଦ ଆଗକୁ ବଢ଼ାଇପାରୁନି । ତା ପାରୁ ପର୍ଯ୍ୟନ୍ତ ସେ ଚେଷ୍ଟା କରୁଛି ଆଲୋକ ଆଡ଼କୁ ଆଗେଇ ଯିବାପାଇଁ ହେଲେ ସେ ପାରୁନି । ଚିତ୍କାର କରି ଡାକୁଛି ସେ, ହଠାତ୍ ସେ କିଛି ଛାୟାମୂର୍ତ୍ତି ଛିଡ଼ା ହେବାର ଦେଖିଲା ସୁଡ଼ଙ୍ଗ ମୁହଁରେ । କାହାର ସେ ଛାୟା ମୂର୍ତ୍ତି । ସେମାନେ ତା ଆଡ଼କୁ ହାତ ବଢ଼ାଉଛନ୍ତି ସୁଡ଼ଙ୍ଗରୁ ଟାଣିନେବା ପାଇଁ । ତାଙ୍କ ମୁହଁକୁ ନିରିଖେଇ ଚାହିଁଲା ଦେଖିଲା ସେ ମୁହଁରେ ତା ପାଇଁ ଚିନ୍ତା, ଶଙ୍କା, ବ୍ୟସ୍ତତା ଆଉ ଆତଙ୍କର ଭାବ ଫୁଟିଉଠୁଛି । ସେମାନେ ଉଠିଆସିବା ପାଇଁ ତାକୁ ଡାକୁଛନ୍ତି । ଭଲକରି ନିଠେଇ କରି ସେ ମୁହଁକୁ ସେ ଚାହିଁଲା ଆଉ ତା ପରେ ତା ପାଟିରୁ ବାହାରି ଆସିଲା ବାପା, ମା’, ବାପା, ମା’..... । ବିଛଣା ଉପରେ ଉଠି ବସିଲା ସେ ଦେହସାରା ଗୋଟାପୁଣି ଝାଲ । ଛାତି ଭିତରଟା ଜୋର କରି ଧକ୍ ଧକ୍ ହେଉଥିଲା । ରାତିସାରା ସେ ଆଉ ଶୋଇପାରିଲା ନାହିଁ । ମନେ ପଡୁଥିଲା ସ୍ବପ୍ନରେ ଆସିଥିବା ତା ବାପା, ମା’ଙ୍କ ମୁହଁରେ ଫୁଟିଉଠିଥିବା ଆତଙ୍କର ଛବିକୁ । ମନେପଡୁଥିଲା ଘର ଛାଡ଼ିବା ବେଳର ବାପାଙ୍କର ସେ ଉଦାସ ରୂପକୁ, ମା’ର କାନ୍ଦୁଥିବା ମୁହଁକୁ । ଧାଇଁ ଯାଇଥିଲା ପରଦିନ ସକାଳୁ ସେ ଘରକୁ । ମା’ ତାକୁ ଚାହିଁରହିଥିଲା ଶେଷ ନିଶ୍ବାସ ତ୍ୟାଗ କରିବା ପାଇଁ । ତା ପରେ ତା ମନରେ ପଡୁଥିଲା ବାପାଙ୍କର ମୁହଁର ସେ ଘୃଣା ଆଉ ତାହାଲ୍ୟର ସ୍ବର ଧର୍ମଛଡ଼ା ବିଧର୍ମୀ ତୋ ମୁହଁ ଚାହିଁଲେ ପାପ । କିଏ ସେ ବିଧର୍ମୀ ? ସ୍ବର୍ଗଦ୍ବାରରେ ଜଳୁଥିବା ଚିତା ଆତୁ ମୁହଁ ଫେରାଇ ନିଜକୁ ଚାହିଁଲା ସିଏ ।

ମଧୁପୁର ବ୍ରାହ୍ମଣ ଶାସନରେ ଭଗତ ପାଡ଼ି ଥିଲେ ବ୍ରହ୍ମା । ଗାଁର ମୂଳ ପାଞ୍ଚୋଟି ପରିବାର ଭାଗ ହୋଇ ପଟିଶ ପରିବାରରେ ପରିଣତ ହୋଇଥିଲେ । ରାଜା ମଧୁପୁର ଗାଁରେ ବ୍ରାହ୍ମଣ ଶାସନ ବସାଇ ବ୍ରାହ୍ମଣମାନଙ୍କର ଚଳିବା ପାଇଁ ନିଷ୍ପତ୍ତି ଜମି ପ୍ରଦାନ କରିଥିଲେ । ମଧୁପୁର ଶାସନ ଥିଲା କୁଶେଇ ନଦୀ କୂଳର ନିପଟ ମଫସଲ ଗାଁ । ଗାଁର ଶେଷ ମୁଣ୍ଡରୁ ମୋରମ ମିଶା ପଥୁରିଆ ମାଟି ପାହାଡ଼ ତଳ ପର୍ଯ୍ୟନ୍ତ ଲମ୍ବିଯାଇଥିଲା । କିଛି ଦୂରରେ ଥିଲା ଗୋଟେ ଟାଙ୍ଗରା ପାହାଡ଼ । ତା ପଛକୁ ପଛ ପାହାଡ଼ିଆ ବଣମୁଲକ । ବ୍ରାହ୍ମଣ ଶାସନକୁ ଛାଡ଼ି ମଧୁପୁର ଗାଁ ସେଠିଥିଲା କେନ୍ଦୁଝର ରାଜା କାନଗୋଇଙ୍କ ଘର “କାନଗୋଇ କୋଠି” । ଏବେ ତାଙ୍କ ମାଙ୍କଡ଼ା ପଥରର ଘରସବୁ ଭାଙ୍ଗିରୁଜି ଖଣ୍ଡଖଣ୍ଡ ହୋଇ ପଡ଼ିଥିଲା । ତାଙ୍କ ବଂଶର ଲୋକମାନେ ସହରକୁ ପଳାଇ ଯାଇଥିଲେ । ଗାଁର ଘର ଭାଙ୍ଗିରୁଜି ଅଲୋଡ଼ା ହୋଇ ପଡ଼ିଥିଲା, କାନଗୋଇ ଘରର ଉତ୍ତର ପିଡ଼ି ପାଠଶାଠ ପଡ଼ି, ଉଚ୍ଚଶିକ୍ଷିତ ହୋଇ ଗାଁ ଛାଡ଼ି ସହରକୁ ଉଠିଯାଇଥିଲେ । ଭାଇଭାଗର ଘରଡ଼ିହ ସବୁ ବିକ୍ରିବଟା ସମ୍ଭବ ନଥିଲା ତାଛଡ଼ା କିଛି କିଛି ଜମିଜମା ତାଙ୍କ ନାଁରେ ଥାଇ ବି ମଧୁସୁଦନଙ୍କ ପାଇଁ ଉଦ୍ଦିଷ୍ଟ ହୋଇ ଦେବଭୋର ଜମିଭାବରେ ବ୍ରାହ୍ମଣମାନଙ୍କ ଦଖଲରେ ଥିଲା । ବ୍ରାହ୍ମଣମାନେ ଜମିର ଆୟ ପାଉଥିଲେ କିନ୍ତୁ ବିକ୍ରିବଟା କରିବା ସମ୍ଭବ ନଥିଲା । କାନଗୋଇ ଘରର କୁଳ ପୁରୋହିତ ଥିଲେ ଭଗତପାଡ଼ି । ତାଙ୍କ ପାଖରେ ବି ଭଲ କିଛି ଜମିଜମା ପଡିଆର ମାଲିକାନା ଥିଲା ତନ୍ମଧ୍ୟରୁ କିଛି ରାଜପ୍ରଦତ୍ତ ଏବଂ ଆଉ କିଛି ମଧୁସୁଦନଙ୍କ ଦେବଭୋର ଜମି ଯାହାକୁ ସେ ଭୋଗ ଦଖଲ କରୁଥିଲେ ମାତ୍ର ତାହା ବିକ୍ରୟଯୋଗ୍ୟ ନଥିଲା । ମଧୁସୁଦନଙ୍କର ମନ୍ଦିର ନଥିଲା ଥିଲା ମାଙ୍କଡ଼ା ପଥରରେ ତିଆରି ବେଶ୍ ବଡ଼ ଘର ଏବଂ ତା ଚାରିପଟରେ ଅନେକ ପ୍ରକାରର ଫୁଲଫଳ ଗଛ । ସେ ଘରକୁ ଲାଗି ରୋଷେଇ ଘର କୋଠାଘର । ଘରେ ନିର୍ମିତ ଏକ ସୁଦୃଶ୍ୟ ବେଦୀ ଉପରେ ବିରାଜମାନ

କରିଥିଲେ ରାଧାକୃଷ୍ଣଙ୍କ ବିଗ୍ରହ ସହିତ ଶାଳଗ୍ରାମ । ଘର ଭିତରେ ଗୋଟେପଟେ କାଠରେ ତିଆର ଏକ ବିମାନ ଶୋଭା ପାଉଥିଲା । ଯାହା ଦୋଳମେଲଣରେ ରାଧାକୃଷ୍ଣ ବିଜେକରି ଗ୍ରାମ ପରିକ୍ରମା କରୁଥିଲେ । ଆଖ ପାଖ ଅଞ୍ଚଳରେ ମଧୁପୁର ମଧୁସୂଦନ ସେଇ ବିମାନରେ ଯାଉଥିଲେ ଏବଂ ତାଙ୍କର ଖ୍ୟାତି ସେ ଅଞ୍ଚଳରେ ବହୁ ଅଧିକ ଥିଲା । ମଧୁପୁର ଗାଁର ମଧୁସୂଦନଙ୍କ ଠାକୁର ବାଡ଼ିର ପୂଜକ ଥିଲେ ଭାଗବତ ପାଢ଼ି । ତାଙ୍କ ପୂର୍ବରୁ ତାଙ୍କ ବାପା ଭାଗୀରଥ ପାଢ଼ି ବି ଥିଲେ ମଧୁସୂଦନଙ୍କ ପୂଜକ ତଥା ବ୍ରହ୍ମା । ତାଙ୍କ ପ୍ରତିପତ୍ତି ଥିଲା ବହୁ ଅଧିକ ସେ ରାଜାଙ୍କ ସମୟରେ ରାଜବାଟୀର ପୂଜାଅର୍ଚ୍ଚନାରେ ଡକାଯାଉଥିଲେ । ଭାଗୀରଥ ପାଢ଼ି ଆଉ ଭଗତ ପାଢ଼ି ଥିଲେ କାନଗୋଇଙ୍କର କୁଳ ପୁରୋହିତ ଏବଂ ନୈତିକ ଉପଦେଷ୍ଟା । ପ୍ରାଚୀନ ପୋଥିପୁରାଣରେ ତାଙ୍କର ପ୍ରବେଶ ଥିଲା ବହୁତବେଶୀ । ତାଙ୍କ ପାଖରେ ଥିଲା ଭୃଗୁ ସଂହିତା, ପଦ୍ମ ପୁରାଣ ଓ ପରାଶର ସଂହିତାର ପୋଥି । ସେ ବ୍ରାହ୍ମଣ କୁଳର ବ୍ରହ୍ମଭାବରେ ସେ ଅଞ୍ଚଳରେ ଥିବା ସମସ୍ତ ବ୍ରାହ୍ମଣ ସମାଜର ପଥପ୍ରଦର୍ଶକ ଏବଂ ନୈତିକ ସିଦ୍ଧାନ୍ତର ମୁଖ୍ୟଭାବରେ ପ୍ରତିଷ୍ଠିତ ହୋଇଥିଲେ । ତାଙ୍କଦ୍ୱାରା ନିଆଯାଉଥିବା ଧର୍ମୀୟ ସିଦ୍ଧାନ୍ତ ଥିଲା ସେ ଅଞ୍ଚଳରେ ସମସ୍ତଙ୍କ ପାଇଁ ଶେଷ ସିଦ୍ଧାନ୍ତ ଯାହା ଉପରେ ଆଉ କାହାର ଡକର ଆବଶ୍ୟକତା ନଥିଲା ।

ରାଜା ଜମିଦାରଙ୍କ ଶାସନ ଶେଷ ହେଇଯାଇଥିଲା ଭଗତ ପାଢ଼ିଙ୍କ ଅମଳକୁ । ସେମାନେ ବି ଥିଲେ ତିନିଭାଇ । ହେଲେ ବଡ଼ଭାଇ ଭାବରେ ସେ ବ୍ରହ୍ମା ଉପାଧିରେ ପ୍ରତିଷ୍ଠିତ ହୋଇଥିଲେ । ତାଙ୍କ ଅମଳରେ ବି ପାପପୁଣ୍ୟର ବିଚାର, ଧର୍ମ ଅଧର୍ମର ବିଚାର, ଜାତି ହରାଇବାର ପ୍ରଥା ସମ୍ପୂର୍ଣ୍ଣ ବିଲୋପ ହୋଇନଥିଲା । ତେଣୁ ସେ ବି ପଦ୍ମପୁରାଣ, ଭୃଗୁ ସଂହିତା, ପରାଶର ସଂହିତାର ବ୍ୟାଖ୍ୟା ସହିତ ପାପକ୍ଷୟ ଓ ଜାତି ଭ୍ରଷ୍ଟ ଉପରେ ଦଣ୍ଡ ଏବଂ ପ୍ରତିକାର ନିର୍ଣ୍ଣୟ କରିବାର ଅଧିକାରୀ ଥିଲେ । ଯଦିଓ ତାଙ୍କ ସମୟକୁ ଜାତି ଯିବାଯୋଗୁଁ ଗାଁରେ ଏକ ଘରକିଆ ରହିବା, ଅବୈଧ ସମ୍ପର୍କକୁ ନେଇ ସମାଜରୁ ବାସନ୍ଦ ହୋଇ ନିଆଁ ପାଣି ବନ୍ଦ ହେବାର ପ୍ରାଥା ଆଉ ଦୃଢ଼ ନଥିଲା । ଏ ସବୁକୁ ନେଇ ସାମାଜିକ ଦଣ୍ଡ, ଆର୍ଥିକ ଦଣ୍ଡ, ସମ୍ପତ୍ତିରୁ ଉଚ୍ଛେଦ ଆଦି କଠୋର କାର୍ଯ୍ୟାନୁଷ୍ଠାନ ସମାଜରୁ ଅପସାରିତ ହୋଇଯାଇଥିଲା । ତଥାପି ଗାଁ ଅଞ୍ଚଳର ଲୋକମାନଙ୍କ ମନରୁ ଧର୍ମଭୀରୁତା ଓ ପାପପୁଣ୍ୟର ଭୟ ଯେ ସମୂଳେ ଉପାରିତ ହୋଇଥିଲା ତା ନୁହେଁ । କିଛି ଲୋକବି ଆସୁଥିଲେ ତାଙ୍କ ପାଖକୁ ପାପର କାରିକା ନେବା ପାଇଁ । ତେବେ ପୂଜାପଦ୍ଧତି ଏବଂ ତଦ୍‌ଜନିତ ବ୍ରାହ୍ମଣ ସମାଜ ଭିତରେ ସୃଷ୍ଟି ବିସମ୍ଭାବର ସମାଧାନ ପାଇଁ ସେ ବହୁ ସମୟରେ ଲୋଡ଼ା ଯାଉଥିଲେ । ଏହାର ସମାଧାନ ପାଇଁ ତାଙ୍କ ବାପାଙ୍କ ଅମଳରୁ ସେ ଏହାର ନିର୍ଣ୍ଣୟର ବିଭିନ୍ନ ଦିଗ ବିଷୟରେ ପୋଥି ଏବଂ ନିଜର ବିଦ୍‌ବତ୍ତା ପ୍ରୟୋଗ କରୁଥିଲେ । ସେଥିପାଇଁ ତାଙ୍କର ଅଧ୍ୟୟନ ଏବଂ ପାଣ୍ଡିତ୍ୟ ସେ ଆୟତ୍ତ କରିଥିଲେ । ତା ସହିତ କର୍ମକାଣ୍ଡରେ ବି ସେ ପ୍ରବୀଣଥିଲେ ଏବଂ ଯଜ୍ଞକର୍ମରେ ଅଗ୍ରଣୀ ଭୂମିକା ନେଉଥିଲେ । ତାଙ୍କ ଅମଳରେ କାଗଜ କଲମର ଲେଖା ପ୍ରଚଳିତ ହେଉଥିଲେ ବି ସେ କରଣୀ ଏବଂ ତାଳପତ୍ର ଦ୍ୱାରା ଲିଖନ ପ୍ରକ୍ରିୟାରେ ପ୍ରବୀଣ ଥିଲେ ।

ବାପାଙ୍କର ଅନ୍ତେ ଯେତେଭାଇ ସେତେଘର ନ୍ୟାୟରେ ଭାଇମାନେ ନିଜ ନିଜର ଘର ସଜାଡ଼ିବାରେ ଲାଗିପଡ଼ିଥିଲେ । ବାପାଙ୍କ ସମୟର ଆର୍ଥିକ ସ୍ଥିତି ଆଉ ପ୍ରତିପତ୍ତି ହ୍ରାସ ପାଇଥିଲା । ରାଜା ଶାସନର ବିଲୟପରେ ସ୍ୱାଧୀନ ଗଣତନ୍ତ୍ର ରାଷ୍ଟ୍ରରେ ବହୁ ପରିବର୍ତ୍ତନର ହାଡ଼ା ସମାଜ ସଂଗଠନକୁ ଅନେକ ପରିମାଣରେ ଅନେକ ଦୃଷ୍ଟିକୋଣରେ ବଦଳାଇ ଚାଲିଥିଲା । ଗାଁ ଗହଳିରେ ଇଂରେଜ ଅମଳରେ ସୃଷ୍ଟି ହୋଇଥିବା ଶିକ୍ଷାର ପ୍ରସାର ହୋଇଚାଲିଥିଲା । ନବ୍ୟ ସ୍କୁଲ କଲେଜରେ ପାଠ ପଢୁଥିବା ଯୁବକମାନେ ପ୍ରାଚୀନ ସଂସ୍କୃତି ବିଦ୍ୟା ପ୍ରାଚୀନ ପଦ୍ଧା, ପୁରାଣ ଦର୍ଶନକୁ ଅତି ଗୌଣ ଦୃଷ୍ଟିରେ ଦେଖୁଥିଲେ । ପାଶ୍ଚାତ୍ୟ ଶିକ୍ଷାକୁ, ବିଜ୍ଞାନର ଅଗ୍ରଗତି ଯୋଗୁଁ ପ୍ରାଚୀନ କାଳର ରୀତି ନୀତି ପ୍ରତି ଅବଜ୍ଞା କରି ପାଶ୍ଚାତ୍ୟ ଅନୁକରଣ କରିବାରେ ଆଗ୍ରହ ପ୍ରକାଶ କରୁଥିଲେ । ନବ୍ୟ ଯୁବଗୋଷ୍ଠୀ ଇଂରେଜ ଶିକ୍ଷାପ୍ରାପ୍ତ କରି ସରକାରୀ ଚାକିରୀ ପାଇବାରେ ବ୍ରତୀ ହୋଇଥିଲେ । ସାମାଜିକ ଜୀବନ ଉପରେ ବ୍ୟକ୍ତିକ ଜୀବନ ଅଧିକ ଗୁରୁତ୍ୱ ବହନ କରୁଥିଲା । ଗଣତନ୍ତ୍ରର ଶାସନରେ ଭୟ ଏବଂ ଭୃଷିତ

କାର୍ଯ୍ୟାନୁଷ୍ଠାନ ବଦଳରେ ଶାସନତନ୍ତ୍ର, ପୋଲିସ୍, ନ୍ୟାୟାଳୟ ଭଳି ଅନୁଷ୍ଠାନ ସାଧାରଣ ଗ୍ରାମୀଣ ଜନଜୀବନରେ ପ୍ରବେଶ କରି ସମାଜର ଗତିକୁ ବଦଳାଇ ଚାଲିଥିଲା ।

ଏକ ନବ୍ୟ ରାଜନୈତିକ ଗୋଷ୍ଠୀ ଏବଂ ସେମାନଙ୍କର ପାଖଲୋକମାନଙ୍କ ହାତକୁ ସମାଜ ଶୃଙ୍ଖଳ ହସ୍ତାନ୍ତରୀତ ହୋଇ ଯାଇଥିଲା । ପୂର୍ବକାଳର ସମାଜର କର୍ଷ୍ଣଧାରମାନେ ନବ୍ୟଗୋଷ୍ଠୀର ଯୁବକମାନଙ୍କ ଦ୍ଵାରା ଅତ୍ୟନ୍ତ ହେୟଭାବରେ ଗ୍ରହଣୀୟତା ହରାଇଥିଲେ । ସେଇଭଳି ଏକ ପରିବର୍ତ୍ତିତ ପରିସ୍ଥିତିରେ ଭଗତ ପାଢ଼ି ସମାଜରେ ତାଙ୍କ ନିଜର ସ୍ଥିତିକୁ ସମ୍ଭାଳିବା କଷ୍ଟକର ହୋଇଯାଇଥିଲା । ଜମିଜମା ଚାଷରୁ ଆୟ ଏବଂ କୌଳିକ ଯଜମାନାରୁ ଆୟ ମଧ୍ୟ କମିଥିଲା । କାନଗୋଇ ପରିବାରର ପ୍ରତିଷ୍ଠା ପ୍ରାର୍ତ୍ତ୍ତ୍ୟ ଯାହା ତାଙ୍କ ପ୍ରତିଷ୍ଠା ସହ ସଂଶ୍ଳିଷ୍ଟ ଥିଲା ତାହା ଗାଁରୁ ସହରକୁ ସ୍ଥାନାନ୍ତରୀତ ହୋଇଯାଇଥିଲା । ସେମାନଙ୍କର ଧର୍ମୀୟ ଅନୁଷ୍ଠାନ ପ୍ରତିଭାବା ଅନୁଦାନ ଆଉ ସହଯୋଗ ଏକ ପ୍ରକାର ବନ୍ଦ ହୋଇଯାଇଥିଲା । ସେମାନଙ୍କ ପରିଚାଳିତ ମଧୁସୁଦନଙ୍କ ଠାକୁର ବାଡ଼ିର ଦୈନିକ ନୀତିକାନ୍ତି ଜାନିଯାତ ପାଳନ ପାଇଁ ଘୋର ଆର୍ଥିକ ଅଭାବ ଦେଖାଦେଇଥିଲା । କାନଗୋଇ ପରିବାର ସିନା ସ୍ଥାନାନ୍ତରୀତ ହେଇଯାଇଥିଲେ ହେଲେ କୁଳପୁରୋହିତ ଭାବରେ ଏ ସବୁର ଦାୟିତ୍ଵ ଭଗତ ପାଢ଼ିଙ୍କ ଉପରେ ଆସି ପଡ଼ିଥିଲା । ସେତିକି ବେଳକୁ ତାଙ୍କ ନିଜଘରେ ଭାଇଭାଗକୁ ନେଇ ସମ୍ପତ୍ତି ବଚ୍ଚୁଆର କଳିରେ ଭାଇମାନେ ନିଜ ନିଜ ଭିତରେ କଳହ ସୃଷ୍ଟି କରି ଚାଲିଥିଲେ । ଜମିବାଡ଼ି ଭାଗବେଳକୁ ଦେଖାଗଲା ଯେ ଜମିବାଡ଼ିର ଅଳ୍ପ କିଛି ଅଂଶକୁ ଛାଡ଼ିଦେଲେ ଅନ୍ୟ ବୃହତ୍ତର ଅଂଶ ମଧୁସୁଦନଙ୍କ ଦେବୋତ୍ତର ସମ୍ପତ୍ତି ଯାହା ବିକ୍ରୟଯୋଗ୍ୟ ବି ନୁହେଁ । ଭାଇମାନେ ସମସ୍ତ ସମ୍ପତ୍ତିରୁ ଭାଗ ନେବାକୁ ଚାହିଁଲେ ହେଲେ ମଧୁସୁଦନଙ୍କ ପୂଜାପାଠ ଯାନିଯାତ ଆଦିରେ ମୁଣ୍ଡ ପୁରାଇବାକୁ ଚାହିଁଲେ ନାହିଁ କି କୌଣସି ଆର୍ଥିକ ସହାୟତା ଦେଲେ ନାହିଁ । ସେ ସବୁ ଦାୟିତ୍ଵକୁ ଭଗତ ମହୋଦୟ ସ୍ଵଚ୍ଛାରେ ଗ୍ରହଣ କରିନେଇଥିଲେ । ଗାଁର କିଛି ଲୋକଙ୍କୁ ସମ୍ମିଳିତ କରି ଠାକୁରଙ୍କ ପୂଜାର୍ଚ୍ଚନା ଯାନିଯାତ ବଜାୟ ରଖିବା ପାଇଁ ଚେଷ୍ଟାକାରି ରଖିଥିଲେ । ଭଗତଙ୍କ ସ୍ତ୍ରୀ ଥିଲେ ଉଚ୍ଚ କୁଳଶୀଳ ଧନ୍ୟାତ୍ମ୍ୟ ବ୍ୟକ୍ତିଙ୍କର ଝିଅ । ହେଲେ ସେ ବିଳାସୀ ନହୋଇ କର୍ମପ୍ରବଣ ଥିଲେ । ତାଙ୍କର ବଡ଼ ନଜର ଥିଲା । ବାଟଭିକାରୀଙ୍କ ଠାରୁ ଆରମ୍ଭ କରି ଗରିବ ନିରାଶ୍ରୟଙ୍କ ଉପରେ ଥିଲା ଅନେକ କରୁଣା । ସ୍ଵାମୀଙ୍କର ଅନୁଗାମୀ ହୋଇ ତାଙ୍କ ଦୁଃଖକୁ ସେ ନିଜର କରିବାରେ ସର୍ବଦା ଚେଷ୍ଟିତ ଥିଲେ । ମୋଟାମୋଟି ସେ ଥିଲେ ଦୟା କରୁଣାର ମୂର୍ତ୍ତିମତ୍ର ଦେବୀ । ଭାଇ ବୋହୂମାନେ ତାଙ୍କୁ ବିଭିନ୍ନ ଆଳରେ ପ୍ରତାରିତା କରିଥିଲେ ବି ସାମାନ୍ୟ ଚେଷ୍ଟାରେ ସେ ବଡ଼ଯାଆଙ୍କୁ ମନାଇ ନେଉଥିଲେ ।

ଭାଇମାନଙ୍କର ସନ୍ତାନମାନଙ୍କୁ ବି ସେ ନିଜ ପୁତ୍ରକନ୍ୟାଙ୍କ ପରି ସମାନ ନଜରରେ ଦେଖୁଥିଲେ । ବଡ଼ଭାଇ ଭାଉଜଙ୍କର ବହୁ ଭଲଗୁଣ ଥିଲେ ବି ଯୌଥ ପରିବାରର ବିଭିନ୍ନ ସମସ୍ୟା ସୃଷ୍ଟି ହୋଇ ସେମାନେ ଶେଷରେ ଭିନ୍ନେ ହୋଇ ଯାଇଥିଲେ । ସେତେବେଳକୁ ତାଙ୍କର ଦୁଇ ପୁତ୍ର ଜନ୍ମ ହୋଇସାରିଥିଲେ । ବଡ଼ପୁଅର ନାମ ରଖିଥିଲେ ରକ୍ଷିଙ୍କ ନାମ ଅନୁସାରେ ସନକ, ସେଇ ରକ୍ଷିଙ୍କ ନାମକୁ ବ୍ୟବହାର କରି ଦ୍ଵିତୀୟ ପୁତ୍ରର ନାମ ବି ରଖିଥିଲେ କପିଳ । ଘର ଭିନ୍ନେ ହେଲାପରେ ଭାଇମାନେ ଚାଷ, ବେଉସା କରି ସେମାନଙ୍କର ଆର୍ଥିକ ସ୍ଵଚ୍ଛଳତା ବଢ଼ାଇଥିଲେ ବି ବଡ଼ଭାଇ ପୂଜାପାଠ, ପୁରୋହିତ କାର୍ଯ୍ୟ ଏବଂ ଲେଖନ ପଠନରେ ବ୍ରତୀ ଥିଲେ । ତେଣୁ ଅନ୍ୟମାନଙ୍କ ଭଳି ତାଙ୍କର ଆୟ ନଥିବା ବେଳେ କାନ୍ଧରେ ବୋଝ କିନ୍ତୁ ଅଧିକ ଥିଲା । ଭଗତ ପାଢ଼ିଙ୍କର ଆର୍ଥିକ ସ୍ଥିତି ଆସ୍ତେ ଆସ୍ତେ ରକ୍ଷଣ ହୋଇ ଚାଲିଥିଲା । ହେଲେ ବି ସେ ସ୍ଵଭାବରେ ବ୍ରାହ୍ମଣ ଥିଲେ । ସମାଜ ଠାରୁ ବହୁ ଅଧିକ ଆୟ ବା ସମ୍ପତ୍ତି ଲୋଭ ପ୍ରତି ସେ ଉଦାସୀନ ଥିଲେ ଘରେ ସ୍ତ୍ରୀ ବି ଦାନଧର୍ମରେ ଖର୍ଚ୍ଚ ଥିଲେ । ବଡ଼ଭାଇ ଆଉ ଭାଉଜ ଭାବରେ ସାନଭାଇମାନଙ୍କୁ ଦୃଢ଼ମୂଳ କରିବାରେ ସେମାନଙ୍କୁ ବାହାଚୋରା କରାଇ ଘର ବସାଇବାରେ ତାଙ୍କ ପାଖରେ ଥିବା ସମ୍ବଳ ବ୍ୟୟୀତ ହୋଇଥିଲା । ଖାଲି ସେତିକି ନୁହେଁ ବଡ଼ଘରର ଝିଅ ଭାବରେ ତାଙ୍କ ସ୍ତ୍ରୀଙ୍କର ଅଳଙ୍କାର ଓ ବାପଘରର ସହାୟତାକୁ ବି ସେ ଦିଅରମାନଙ୍କୁ ମଣିଷ କରିବାରେ

ଅକୁଣ୍ଠରେ ଖର୍ଚ୍ଚ କରିଥିଲେ । ହେଲେ ଭାଇମାନେ ବିବାହଭୋଗ କାଳରେ ଘରକୁ ବୋହୂମାନେ ଆସିଲାପରେ ସେମାନଙ୍କ ସ୍ବାମୀମାନଙ୍କ ଆୟକୁ ପାରିବାରିକ ଖର୍ଚ୍ଚରେ ବ୍ୟୟ ନକରି ପାଣ୍ଠି ସଞ୍ଚୟରେ ଲାଗିଥିଲେ । ତା ସହିତ ଭାଇମାନଙ୍କର ସ୍ବାମୀମାନେ ନିଜସ୍ବପାଣ୍ଠି ସୃଜନରେ ପରସ୍ପର ସହିତ ପ୍ରତିଯୋଗିତାରେ ମାତି ଅନେକ ଛଳନା ଆଉ ପ୍ରଚାରଣାର ଆୟୁଧକୁ ଅକ୍ରିଆର କରିବାରେ ଧୂରନ୍ଧର ଥିଲେ । ସ୍ବାମୀମାନଙ୍କ ଆୟରେ ଅଳଙ୍କାର ଗଢ଼ାଇ ପିତ୍ରାଳୟର ଉପହାର ଭାବରେ ପ୍ରଦର୍ଶିତ କରୁଥିଲେ । ଏଭଳି ସ୍ଥିତିକୁ ନେଇ ବଡ଼ଭାଇ ଓ ଭାଉଜ ଉଭୟଙ୍କର ସମସ୍ତ ପ୍ରଚେଷ୍ଟାସତ୍ତ୍ବେ ସମସ୍ତ ତ୍ୟାଗ ସତ୍ତ୍ବେ ସେମାନେ ସମସ୍ତଙ୍କୁ ଏକାଠି ରଖିବାରେ ବ୍ୟର୍ଥ ହୋଇଥିଲେ । ଗୋଟେ ଘର ଅନେକ ଘରରେ ପରିଣତ ହୋଇଯାଇଥିଲା । ଭିନ୍ନେ ସମୟକୁ ଅନ୍ୟଭାଇମାନଙ୍କ ଆର୍ଥିକ ସ୍ଥିତି ତୁଳନାରେ ତାଙ୍କର ଅବସ୍ଥା ଶୋଚନୀୟ ହୋଇ ଯାଇଥିଲା ।

ସେଇ ଘର ଭିନ୍ନେ ହେବା ସମୟରେ ଗୋଟେ ବର୍ଷର ମୁଖର ଦିନରେ ଯେଉଁଦିନ ସାରା ଦେଶରେ ଦ୍ବିତୀୟ ସ୍ବାଧୀନତା ଦିବସ ପାଳନ କରାଯାଉଥିଲା । ସେଦିନ ଭଗବତଙ୍କ ସ୍ତ୍ରୀ ଜନ୍ମଦେଇଥିଲେ ଏକ କନ୍ୟାରତ୍ନ । ଘରକୁ ଲକ୍ଷ୍ମୀଙ୍କର ଆଗମନ ହେଇଥିଲା । ବାପା ଭଗତ ଭାବିଥିଲେ ଏବେ ତାଙ୍କର ଅବସ୍ଥା ସୁଧୁରିଯିବ । ଝିଅ ଟିକି ଟିନି କଣ୍ଢେଇ ପରି ସୁବର୍ଣ୍ଣ ପ୍ରତିମାସମ ଝଟକୁଥିଲା । ନାଁ ତାର ରଖିଲେ ରାଜଶ୍ରୀ । ତାଙ୍କର ପୂର୍ବପୁରୁଷରେ ଝିଅ ନଥିଲେ, ଅର୍ଥାତ୍ ତାଙ୍କର କେହି ଭଉଣୀ ନଥିଲେ । ତେଣୁ ତାଙ୍କର ବାପା ଜଣେ ସମ୍ପର୍କୀୟଙ୍କର ଝିଅକୁ ଝିଅ କରିଆଣି କନ୍ୟାଦାନ କରିଥିଲେ ଯେମିତିକି ଘରେ ନନ୍ଦାମୁଖୀ ଶ୍ରାବ୍ଧ ପଡ଼ିବ ଏବଂ ତାଙ୍କର ମାତୃକୁଳ ପିଣ୍ଡପାଇପାରିବେ । ସେଥିପାଇଁ ବି ମା'ଙ୍କର ଥିଲା ସମ୍ପୂର୍ଣ୍ଣ ସହଯୋଗ । ସେତେବେଳକୁ ତାଙ୍କର କୌଣସି ଭାଇଙ୍କର ବି କନ୍ୟାସନ୍ତାନ ଜନ୍ମ ହୋଇନଥିଲେ । ସେଥିପାଇଁ ଭଗତ ପାଡ଼ି କନ୍ୟା ଲକ୍ଷ୍ମୀଙ୍କ ଆଗମନରେ ଖୁସି ଥିଲେ ହେଲେ କିନ୍ତୁ ଧନଲକ୍ଷ୍ମୀ ତାଙ୍କ ଠାରୁ ଦୂରେଇ ଯାଉଥିଲେ । ଗୋଟେପଟେ କାନଗୋଇ ବଂଶ ଠାକୁର ବାଡ଼ି ପରିଚାଳନା ଏବଂ ଆର୍ଥିକ ସହଯୋଗ କରୁନଥିଲେ ଏବଂ ନବ୍ୟଶିକ୍ଷାର ପ୍ରଚଳନ ପରେ ଯଜମାନୀ, ଯଜ୍ଞ ଅନୁଷ୍ଠାନ ଆଉ ଠାକୁର ପୂଜାର ମିଳୁଥିବା ଆୟ ହ୍ରାସ ପାଇଚାଲିଥିଲା ତଥାପି ଭଗତ ପାଡ଼ି ସ୍ଥିତିକୁ ବଜାୟ ରଖିବା ପାଇଁ ତାଙ୍କର ପ୍ରଚେଷ୍ଟା ଜାରି ରଖିଥିଲେ । ବଡ଼ ପୁଅକୁ ତାଙ୍କ ଗାଁରେ ବହୁପୂର୍ବରୁ ପ୍ରତିଷ୍ଠିତ ସଂସ୍କୃତ ଟୋଲରେ ପାଠ ପଢ଼ାଉଥିଲେ । ସେ ସଂସ୍କୃତ ଟୋଲଟି ତାଙ୍କ ପରିବାର ଦ୍ବାରା ଏବଂ ତାଙ୍କ ଅଧିକାରରେ ଥିବା ଦେବୋତ୍ତର ଜମିରେ ପ୍ରତିଷ୍ଠା କରାଯାଇଥିଲା । ପରବର୍ତ୍ତୀ ସମୟରେ ତାହା ସରକାରୀ ସ୍ବାକୃତି ଓ ଅନୁଦାନ ବି ପାଇଥିଲା । ହେଲେ ସେ ପୁରାତନ ଅନୁଷ୍ଠାନରେ ଆଜିକାଲି ପିଲାସଂଖ୍ୟା କମିଯାଇଥିଲେ କାରଣ ଆଜିକାଲି ପରିବର୍ତ୍ତିତ ପରିସ୍ଥିତିରେ ଲୋକମାନେ ସରକାରଙ୍କ ଦ୍ବାରା ପ୍ରତିଷ୍ଠା କରାଯାଇଥିବା ଇଂରେଜ ଶିକ୍ଷା ପଦ୍ଧତିରେ ପ୍ରତିଷ୍ଠା କରାଯାଇଥିବା ପ୍ରାଥମିକ ବିଦ୍ୟାଳୟକୁ ପିଲାଙ୍କୁ ପଠାଉଥିଲେ ଭବିଷ୍ୟତରେ ଭଲ ପାଠପଢ଼ି ଚାକିରୀ କରିବା ପାଇଁ । ଆଧୁନିକ ସମାଜରେ ସଂସ୍କୃତ ଶିକ୍ଷା ଗ୍ରହଣୀୟତା ହରାଉଥିଲା । ହେଲେ ତାଙ୍କ ନିଜ ପୂର୍ବଜଙ୍କ ଅମଳରୁ ପ୍ରତିଷ୍ଠିତ ସଂସ୍କୃତ ଟୋଲରେ ସେ ନୀତିବାନ୍ ନୈଷିକ ବ୍ରାହ୍ମଣର ମନନେଇ ତାଙ୍କ ପୁଅକୁ ପାଠ ପଢ଼ାଉଥିଲେ । ପରିବର୍ତ୍ତିତ ପରିସ୍ଥିତିରେ ଅନେକ ସାମାଜିକ ପରିବର୍ତ୍ତନ ହୋଇଥିଲେ ବି ପରମ୍ପରା, ସଂସ୍କୃତି, ଜାତିନିଷ୍ଠା, ବ୍ରାହ୍ମଣର ଆଚାର ପ୍ରତି ତାଙ୍କର ଗଭୀର ନିଷ୍ଠା ଥିଲା । ଇଂରେଜ ଶିକ୍ଷା ପଦ୍ଧତି, ସମାଜର ଆବଶ୍ୟକତା ଏବଂ ତାର ପ୍ରଚଳନ ବିଷୟରେ ତାଙ୍କର ଆଗ୍ରହ ନଥିଲା । ତାଙ୍କ ମତରେ ସଂସ୍କୃତ ଶିକ୍ଷା ହିଁ ଧର୍ମାଚାର ସଂସ୍କୃତି ସମ୍ପନ୍ନ ଶିକ୍ଷା ଯାହା ଧର୍ମାନୁରକ୍ତ ଜୀବନ ପ୍ରଣାଳୀ ଶିଖାଏ । ଯାହା ତାଙ୍କ କୁଳମର୍ଯ୍ୟାଦା ଏବଂ ଗୌରବର ପରିଚାୟକ । ନୂତନ ଶିକ୍ଷା ଯାବନୀକ ଶିକ୍ଷା ଯାହା ନୀତିନିଷ୍ଠ ନୁହେଁ । ସେ ବି ଯୁକ୍ତି ରଖୁଥିଲେ ଯାବନୀକ ଶିକ୍ଷା ପଦ୍ଧତିରେ ସଂସ୍କୃତ ଭାଷାକୁ ଗ୍ରହଣ କରାଯାଇଛି ଯଦି ଏ ଶିକ୍ଷାର ମୂଲ୍ୟନଥାନ୍ତା ତାହେଲେ କାହିଁକି ଏ ଶିକ୍ଷାକୁ ଆଧୁନିକ ଶିକ୍ଷାରେ ଗ୍ରହଣ କରାଯାଇଛି ? ବଡ଼ପୁଅ ସଂସ୍କୃତ ଟୋଲରେ ପାଠପଢ଼ିବା ପରେ ଦ୍ବିତୀୟ ସନ୍ତାନ ପଡ଼ିବା ବେଳକୁ ସେ ଟୋଲରେ ପଢ଼ିବା ଛାଡ଼ି ଅନ୍ୟମାନଙ୍କ ସହିତ ମିଶି ଗାଁର ପ୍ରତିଷ୍ଠିତ ପ୍ରାଥମିକ ବିଦ୍ୟାଳୟରେ ପାଠପଢ଼ିବାକୁ ଜିଦ୍‌କଲା ଏବଂ ଏ କଥାକୁ ପ୍ରଥମ ପୁଅ ସନକ ସମର୍ଥନ କରିଥିଲା ତେଣୁ ଦ୍ବିତୀୟ ପୁତ୍ରର

ପାଠପଢ଼ା ତାଙ୍କ ଗ୍ରାମରେ ପ୍ରତିଷ୍ଠିତ ଇଂରେଜ ଶିକ୍ଷା ପଦ୍ଧତି ଆଧାରିତ ପ୍ରାଥମିକ ବିଦ୍ୟାଳୟରେ ଆରମ୍ଭ ହୋଇଥିଲା । ପରେପରେ ତାଙ୍କ ଝିଅବି ସେଇ ପ୍ରାଥମିକ ବିଦ୍ୟାଳୟକୁ ପାଠ ପଢ଼ିବାକୁ ଯାଇଥିଲା । ତାହାମଧ୍ୟ ବଡ଼ଭାଇର ପ୍ରୋତ୍ସାହନରେ ସମ୍ଭବ ହୋଇଥିଲା । ଝିଅ ସ୍କୁଲରେ ପଢ଼ିବା ଆରମ୍ଭ କରିବା ପରେ ତାର ସାତବର୍ଷ ହେବା ବେଳକୁ ବହୁ ବ୍ୟବଧାନରେ ପୁଣି ତାଙ୍କ ସ୍ତ୍ରୀ ସନ୍ତାନ ସମ୍ଭବା ହୋଇଥିଲେ । ସେତେବେଳକୁ ବଡ଼ପୁଅ ସନକ ସଂସ୍କୃତରେ ମଧ୍ୟମା ପରୀକ୍ଷା ଦେବାପାଇଁ ପ୍ରସ୍ତୁତ ହେଉଥିଲେ ଏବଂ ତାକୁ ସେତେବେଳକୁ ପନ୍ଦର ବର୍ଷ ହୋଇସାରିଥିଲା ।

ଏତେଦିନପରେ ଯେ ତାଙ୍କ ସ୍ତ୍ରୀ ପୁଣି ସନ୍ତାନ ସମ୍ଭବା ହେବେ ଏ କଥା ତାଙ୍କୁ କିଛିଟା ଅପ୍ରତିଭ କରିଦେଉଥିଲା । କାରଣ ସେ ତାଙ୍କର ପିଲାଦିନର କଥା ଭାବୁଥିଲେ ଯେ ତାଙ୍କୁ ପନ୍ଦର ବର୍ଷ ହୋଇଥିବା ବେଳେ ସେ ସତ୍ୟବତୀଙ୍କୁ ବିବାହ କରିଥିଲେ ସେତେବେଳକୁ ତାଙ୍କୁ ଏଗାର ବର୍ଷ ବୟସ ହୋଇଥିଲା । ତାହା ବାଲ୍ୟ ବିବାହ ଥିଲା । ସତ୍ୟବତୀ ଚଉଦ ବର୍ଷ ବୟସରେ ପୁଆଣି ହୋଇ ଶାଶୁଘରକୁ ଆସିଥିଲେ । ବିବାହବେଳେ ସେ ସତ୍ୟବତୀଙ୍କୁ ପ୍ରାୟ ଦେଖିନଥିଲେ କହିଲେ ଚଳେ । ବେଶ୍ ବଡ଼ ଧନୀଘରର ଝିଅ ଭାବରେ ପାଟବସ୍ତ୍ରରେ ଗୁଡ଼ାଯାଇ ଓଡ଼ିଶାରେ ଢଙ୍କା ହୋଇ ଗୋଟେ ମୁର୍ତ୍ତି ସହିତ ତାଙ୍କର ବିବାହ ହୋଇଥିଲା । ଯଦିଓ ସେତେବେଳେ ସେ ବି କୈଶୋର ଅବସ୍ଥା ପାର ହୋଇନଥିଲେ ଏବଂ ତାଙ୍କ ସ୍ତ୍ରୀ କେମିତି ଦେଖିବାକୁ ଏ କୌତୁହଳ ତାଙ୍କ ମନରେ ଯାଗୁଥିଲା ହେଲେ ତାର ପୂର୍ବର ସୁଯୋଗ ତାଙ୍କ ପାଖରେ ନଥିଲା । ଖାଲି ତାଙ୍କ ଅଜାଙ୍କ ମୁହଁରୁ ସେ ଶୁଣୁଥିଲେ “ଭଗତ ବୋଉଟା ଗୋଟେ ସୁନାକଣ୍ଢେଇ ଭଳି ଦେଖିବାକୁ । ଏବେ ତ ଛୁଆ ଅଛି ଆଗକୁ ବୟସ ଲାଗିଲେ ଗୋଟେ ଦେବୀମୂର୍ତ୍ତି ଭଳି ଝଟକିବ । ଅନ୍ଧାର ଘରକୁ ଆଲୁଅ କରିଦେବ ସେ ।” ଅଜାଙ୍କର ଏକଥାକୁ ତାଙ୍କ ସହ ଯାଇଥିବା କିଛି ବୟସ୍କ ପରିବାରୀ ସମର୍ଥନ କରୁଥିଲେ । ହେଲେ ସେ ରୂପକୁ ଦେଖିବା ତାଙ୍କ ପକ୍ଷରେ ସମ୍ଭବ ନଥିଲା । କେବଳ ସେ ଦେଖୁଥିଲେ ଗୋରା ଗୋରା ଦିଟା ଛୋଟ ଛୋଟ ହାତ ଆଉ ପାଦକୁ । ସେଇ ବାହାଘର ବେଦୀରେ ତାହା ମଧ୍ୟ ଅଳଙ୍କାର ବେହରଣ ଭିତରେ । ତାର ତିନିବର୍ଷ ପରେ ଶାଶୁଘରକୁ ପୁଆଣୀ ହୋଇ ସେ ଗୃହପ୍ରବେଶ କରିଥିଲେ । ଘରକୁ ବୋହୂ ହୋଇ ଆସିବାର ପ୍ରଥମ ଦିନମାନଙ୍କରେ ସେ ସ୍ତ୍ରୀର ମୁହଁ ବା ଚେହେରାକୁ ଏକାନ୍ତରେ ପ୍ରତ୍ୟେକ୍ଷ କରିବାର ସୁଯୋଗ ବି ଥିଲା ବହୁତ୍ କମ୍ । ପ୍ରଥମଦିନ ଦୀପର ଆଲୁଅରେ ଖୁବ୍ ସ୍ୱଚ୍ଛ ସମୟ ପାଇଁ ସେ ଅବଲୋକନ କରିଥିଲେ ଏକ ବିଷାଦଗ୍ରସ୍ତ ଲଜ୍ୟାବନିତ ଗୌର ମୁଖମଣ୍ଡଳକୁ । ମୁହଁଟାକୁ ଉଠାଇ ହାତରେ ଧରିବା ବେଳକୁ ଆଖୁଦିଟା ବୁଜି ହୋଇଯାଇଥିଲା ଲଜ୍ୟାରେ । ଆଉ ହାତ ଦିଟା ଉଠିଯାଇଥିଲା ମୁହଁକୁ ଘୋଡ଼ାଇ ପକାଇବା ପାଇଁ । ଜଳୁଥିବା ଦୀପର ଆଲୋକିତ ନିର୍ବାପିତ ହୋଇଯାଇଥିଲା ସେଇ ବହୁକୁଚୁମ୍ଭି ଘର ଭିତରେ ଦିନର ଆଲୋକରେ ମନଭିତରେ ଅନିଷ୍ଟା କରୁଥିଲେ ସତ୍ୟବତୀଙ୍କର ରୂପକୁ ଦେଖିବା ପାଇଁ, ସୁଯୋଗ ବି ଖୋଜୁଥିଲେ, ହେଲେ ତାହାବି କଷ୍ଟକର ହେଉଥିଲା କାରଣ ଘରର ମା’, ବଡ଼ମା’, ଖୁଡ଼ି ଆଦି ପରିବାରୀଙ୍କ ମେଳରେ ସେ କେଉଁଠି ରହୁଥିଲା ତାର ପତ୍ତା ମିଳୁନଥିଲା । ତା ଛଡ଼ା ଦିନବେଳା ସ୍ତ୍ରୀ ସହିତ ସାକ୍ଷାତ୍ ଏବଂ କଥାବାର୍ତ୍ତା କରିବା ଏକ ସାମାଜିକ ବିଘଟନ ଆଉ ଲଜ୍ୟାକର କଥା ଭାବରେ ଗ୍ରହଣୀୟ ଥିଲା । ବହୁହୋଇ ଆସିବାର ତିନିବର୍ଷ ପରେ ସେ ହୋଇଥିଲେ ସନ୍ତାନର ଜନନୀ । ସେତେବେଳକୁ ତାଙ୍କ ବାପାଙ୍କ ଅମଳର ଯୌଥ ପରିବାର ବି ବିଖଣ୍ଡିତ ହୋଇଯାଇଥିଲା । ସନ୍ତାନର ଜନନୀ ହେବାପରେ ଘରର ବଡ଼ବୋହୂ ହେବାଯୋଗୁଁ ତାଙ୍କ ଉପରେ ଥିବା ପରଦାର କଟକଣା ଅନେକ କୋହଳ ହୋଇଯାଇଥିଲା । ଶାଶୁଙ୍କ ଅନ୍ତେ ସେ ବସିଥିଲେ ଘରର କର୍ତ୍ତ୍ରୀର ଆସନରେ । ସମାଜର ସବୁ କଟକଣା, ପରଦା ପ୍ରଥା ସତ୍ତ୍ୱେ ସ୍ତ୍ରୀର ଭୂମିକା, ସ୍ତ୍ରୀର ସୋହାଗ, ଭଲପାଇବା ବି ସ୍ୱାମୀ ପାଇଁ କର୍ମପ୍ରବଣତାର ଉତ୍ସ ଥିଲା । ଭଗତ ପାଢ଼ୀଙ୍କର ଛାତିର ଛାତିଏ ବଳ ହୋଇଥିଲେ ତାଙ୍କ ସହଧର୍ମିଣୀ ସତ୍ୟବତୀ । ସତ୍ୟବତୀ ଥିଲେ ତ୍ୟାଗ, ସେବା, ଭଲପାଇବାର ମୂର୍ତ୍ତିମନ୍ତ୍ର ଦେବୀ । ସେ ଭଲପାଇବା ସୀମିତ ନଥିଲା । ସ୍ୱାମୀ ସୋହାଗରେ ତାହା ବିସ୍ତାରିତ ହୋଇଯାଇଥିଲା ପୁରା ପରିବାର ପାଇଁ । ଶାଶୁ, ଶ୍ୱଶୁର, ଦିଅର ସମସ୍ତଙ୍କ ଉପରେ ସେ ଘୋଡ଼େଇ ଦେଇଥିଲେ ତାଙ୍କର ପ୍ରେମର ପଣତକୁ । ତାଙ୍କ ରୂପର ଐଶ୍ୱର୍ଯ୍ୟ ନୁହଁ ଗୁଣର ଔଦାର୍ଯ୍ୟ

ମହିମା ମଣ୍ଡିତ କରିଥିଲା ତାଙ୍କର ସ୍ଥିତିକୁ ସାରା ପରିବାରରେ । ତା ଛଡ଼ା ଘରେ କାମ କରୁଥିବା ମୁଲିଆ, ଚାକିରୀଆ ଗାଁ ଦାଣ୍ଡର ଭାଟ ଭିକାରୀ ସମସ୍ତଙ୍କର ସେ ଥିଲେ ମା' । ସନକକୁ ଜନ୍ମଦେଲାପରେ ଭଗତ ପାଢ଼ୀ ତାଙ୍କୁ ସନକ ମା' ବୋଲି ସମ୍ବୋଧନ କରୁଥିଲେ । ସେଇ ନାଁରେ ସାରାବଂଶରେ ସାଇରେ ପଡ଼ିଶାରେ ଚିହ୍ନିତ ହେଉଥିଲେ । ତାଙ୍କର ନାଁ ହୋଇଯାଇଥିଲା ସନକମା' ସତ୍ୟବତୀ ନାଁଟା କୁଆଡ଼େ ଲୁପ୍ତ ହେଇଯାଇଥିଲା । କେବଳ କେତେକ ସରକାରୀ କାଗଜପତ୍ରରେ ବ୍ୟବହାର ପାଇଁ ରହିଯାଇଥିଲା ଅବଶେଷ ଭାବରେ ।

ବହୁଚେଷ୍ଟା ବହୁତ୍ୟାଗ କରିଥିଲେ ସେ ପୁରା ପରିବାରଟାକୁ ବାନ୍ଧିରଖିବା ପାଇଁ । ସେଥିପାଇଁ ସେ ନିଜର ସବୁ ଖୁସିକୁ ଉତ୍ସର୍ଗ କରିଦେବାକୁ ପ୍ରସ୍ତୁତ ଥିଲେ । ଧନ ସମ୍ପତ୍ତି ପ୍ରତି ସାମାନ୍ୟତମ ମୋହ ନଥିଲା ତାଙ୍କର । ହେଲେ ସମୟର ପ୍ରବାହକୁ ଯୁଗର ଧର୍ମୀଙ୍କୁ କେମିତି ବା ରୋକିପାରିଥାନ୍ତେ ସେ । ଯେତେଯାହା କଲେବି ପୁଣିଥରେ ତାଙ୍କ ଆଗରେ ତାଙ୍କର ଦିଅର ଆଉ ଯା'କୁ ନେଇ ରହିଥିବା ଯୌଥ ପରିବାର ବିଭକ୍ତ ହୋଇଯାଇଥିଲା । ବହୁତ ଦୁଃଖ ପାଇଥିଲେ ସିଏ । ସେଥିପାଇଁ ଅନ୍ୟମାନଙ୍କର ଦୋଷ ଅପେକ୍ଷା ନିଜର ଅପାରଗତାକୁ ସେ ବେଶୀ ଚିନ୍ତା କରୁଥିଲେ । ନିଜର ବଡ଼ବୋହୂପଣିଆ, ନିଜର ଭଲପାଇବା, ନିଜର ପାରଗ ପଣିଆ ଉପରେ ତାଙ୍କର ସନ୍ଦେହଜାତ ହେଉଥିଲା । ଅନ୍ୟର ଦୋଷକୁ ସେ ମାପୁନଥିଲେ ନିଜର କେଉଁଠି ତ୍ରୁଟି ରହିଲା ସେଥିପାଇଁ ସେ ଭାବି ହେଉଥିଲେ । ଘରସିନା ଭିନ୍ନେ ହୋଇଥିଲା ହେଲେ ସନକମା'କୁ ଦୋଷ ଦେବାପାଇଁ କୌଣସି ଦିଅର କି ଯାଆ ମାନଙ୍କର ଜିଭଲେଉଟୁ ନଥିଲା ।

ସେତେବେଳକୁ ସେ ଦୁଇପୁତ୍ରର ଜନନୀ ହୋଇ ସାରିଥିଲେ । ଘର ଭିନ୍ନେ ହେବାପରେପରେ ଜନ୍ମ ନେଇଥିଲେ କନ୍ୟା ରାଜଶ୍ରୀକୁ ଏ ଭିତରେ ସାତବର୍ଷ ବିତିଯାଇଥିଲା । ପରିବାରର ରୂପରେଖ ଘରର ଚିତ୍ରରେ ବିବହୁ ପରିବର୍ତ୍ତନ ସଂଗଠିତ ହୋଇଯାଇଥିଲା । ତାଙ୍କର ସେ ପୁରୁଣା ଖଞ୍ଜା ଘର ପାଖରେ ଭାଇମାନଙ୍କର ନୂଆଘର ବସି ସାରିଥିଲା । ପୁଅ ଦୁଇଜଣ ବଡ଼ ହୋଇ ଯାଇଥିଲେ । ସାନ ଝିଅ ବି ସ୍କୁଲକୁ ପାଠ ପଢ଼ିବାକୁ ଯାଉଥିଲା । ଏତେ ସମୟ ବ୍ୟବଧାନରେ ପୁଣି ସେ ହୋଇଥିଲେ ଅନ୍ତସତ୍ତ୍ୱା । ଏ ଭିତରେ ସନ୍ତାନ ଜନ୍ମର କଷ୍ଟ ଆଉ ନବଜାତକର ଲାଳନ ପାଳନ ପ୍ରକ୍ରିୟାକୁ ସେ ବିସ୍ମରା ଯିବାକୁ ବସିଥିଲେ । ପିଲାମାନେ ଏକ ପ୍ରକାର ବଡ଼ ହେଇଗଲେଣି ଏ କାଳରେ ପୁଣିଥରେ ପ୍ରସୂତୀଶାଳରେ ପଶିବା କଥା ଭାବିଲାବେଳକୁ ତାଙ୍କୁ ମାଡ଼ିପଡୁଥିଲା ହେଲେ କଣ ଆଉ କରିବେ । ପୁଣିଥରେ ତାଙ୍କୁ ଠାକୁର ଦେଇଛନ୍ତି ତାକୁ ବାହାବାକୁ ପଡ଼ିବ । ଇଚ୍ଛା ଅନିଚ୍ଛାର ପ୍ରଶ୍ନ ଉଠୁଛି କେଉଁଠୁ ? ଆଗରୁ ପରିବାରର ଲୋକ ସାଙ୍ଗ ହୋଇଥିଲେ ପାଖରେ ଏବେ ତାଙ୍କୁ ସାହାହେବାକୁ କେହି ନାହାଁନ୍ତି । ଝିଅଟା ମାତ୍ର ସାତବର୍ଷର ହୋଇଛି । ଭଗତ ପାଢ଼ୀ କିନ୍ତୁ ଖୁସିଥିଲେ ତାଙ୍କ ମତରେ ଧନ, ଜନ, ଗୋପ, ଲକ୍ଷ୍ମୀ ସବୁ ଠାକୁରଙ୍କର ଦୟା । ସେଇ ମଧୁସୂଦନଙ୍କର ଇଚ୍ଛା । ତାଙ୍କରି ଇଚ୍ଛାରେ ଯିଏ ଆସୁଛି ଏ ଧରାକୁ ତାର କିଛି ପ୍ରୟୋଜନ ଅଛି ଆଉ ସେଇ ହିଁ ତାକୁ ଭାଗ୍ୟଦେବେ ଚଳେଇବେ ଏ ଦୁନିଆରେ । ତାଙ୍କରି ଇଚ୍ଛା ହିଁ ପୂରଣ ହେବ ଭଗତ ପାଢ଼ି କେବଳ ନିମିତ୍ତ ମାତ୍ର । ମଣିଷ କେବଳ ଭଗବାନଙ୍କର ଯନ୍ତ୍ରଟିଏ । ସେ ଯେମିତି ଚାହିଁବେ ସେମିତି ଚାଲିବେ । “ଦଇବ ଦଉଡ଼ି ମଣିଷ ଗାଇ ।”

ଭାଦ୍ରବ ମାସର ବର୍ଷଣ ମୁଖର ଦିନ । ଆକାଶରେ କଳାମେଘର ପଟୁଆର ତିନିଦିନ ହେଲା ଝଡ଼ିବର୍ଷା ଲାଗିରହିଛି । ଛତାଧରିବି ବାହାରକୁ ଗଲେ ଲୁଗାପଟା ଦେହ ଓଦାଲିଆ ହେଇଯାଉଛି । ଘର ବାହାରେ ଚାରିଆଡ଼େ ଚପର ଚପର । ଅତି ସକାଳୁ ପାଡ଼ିଏ ଠାକୁର ବାଡ଼ି ଯାଇ ଠାକୁରଙ୍କ ନୀତିକାନ୍ତି ସାରି ଆସିଲେ । ପିଲାମାନେ ଘରେ ଅଛନ୍ତି । ସ୍କୁଲ ବନ୍ଦ । ଆଜି ଅମାବାସ୍ୟା ଆଉ ସୂର୍ଯ୍ୟପରାଗ । ଚାରିଟା ବେଳକୁ ଗ୍ରହଣ ଲାଗିବ । ତେଣୁ ସକାଳୁ ସକାଳୁ ସେ ଦେବକାର୍ଯ୍ୟ ସାରି ସେ ଘରକୁ ଫେରିଲେ । ଘରକୁ ଫେରି ପିଲାଙ୍କ ପାଖରୁ ଶୁଣିଲେ ମା'ଦେହ ଖରାପ । ଚରବରରେ ସେ ଘର ଭିତରକୁ ପଶିଗଲେ । ଘର କଣରେ ସତ୍ୟବତୀ କାନ୍ଦୁ ଆଉଜି ବସିରହିଥିଲେ, ମୁହଁରେ କଷ୍ଟର ଚିହ୍ନ । କ'ଣ ହେଲା ?” ପଚାରିଲେ ପାଡ଼ିଏ ।

ସତ୍ୟବତୀ କହିଲେ “କ’ଣ ଆଉ ହୁଅନ୍ତା ? ଯାହା ହବାର ଥିଲା ହେଉଛି ।” ଶୁଣ ସେ ପାଖ ଘରଟାକୁ ଟିକିଏ ସଜାଡ଼ିଦିଅ । ବେଗିଯାଅ ଶୁଲୀବୋଉ ତଡ଼ିଆଣୀକୁ ଡାକିଦେବ । ମୋର କଷ୍ଟ ଆରମ୍ଭ ହୋଇଗଲାଣି । ଶୁଣ ମୋତେ ଟିକିଏ ଧରତ । ମୁଁ ସେପଟ ଘରକୁ ଯାଏ । ପାଢ଼ିଏ ସତ୍ୟବତୀଙ୍କୁ ଧରିଲେ । ସତ୍ୟବତୀ ଅଜାଡ଼ି ହୋଇପଡୁଥାନ୍ତି ତାଙ୍କ ଉପରକୁ । ଶୁଖିଲା ନିଷ୍ଠେଜ ମୁହଁରେ ଆଖି ସହିତ ଆଖି ମିଶିଗଲା କେମିତି ୭୦ ତଳ ଟିକିଏ ହଲିଗଲା । କଣ ସେଇଟା ଭୋଦୁଅ ମାସର କଳାମେଘ ଦେହରେ ଛେଟ ଗୋଟେ ବିଜୁଳିର ଚମକ । ଯନ୍ତ୍ରଣାରେ ଥରୁଥିବା ଦେହ ଆଉ ନିଷ୍ଠେଜ ମୁହଁ ଭିତରେ ଗୋଟେ ହସର ଉକୁଟ । ମା’ ହବାର ଗୌରବର ଚିହ୍ନ । ବଖରାଟାକୁ ସଜାଡ଼ିଦେଇ ପାଢ଼ିଏ ଧାଇଁଲେ ତନ୍ତାସାହିରେ ରହୁଥିବା ଶୁଲୀବୋଉ ପାଖକୁ । ଶୁଲୀବୋଉକୁ ଡାକିଦେଇ ପାଢ଼ିଏ ଫେରିଲେ ଆରାଧ୍ୟ ଦେବତା ମଧୁସୂଦନଙ୍କ ବେଢ଼ାକୁ । ବର୍ଷା ଛାଡ଼ିଯାଇ ହଠାତ୍ ଆକାଶଟା ପରିଷ୍କାର ଦେଖାଯାଉଛି । ମେଘ କଟିଗଲା ନା କଣ ? ବେଳ କେତେହବ କେଜାଣି । ତିନିଟା ତିରିଶରେ ଗ୍ରହଣ ଲାଗି ଚାରିଟା ତିରିଶରେ ଛାଡ଼ିବ । ଆଜି ଭଲି ଗ୍ରହଣ ଦିନଟାରେ ସତ୍ୟବତୀର ଗର୍ଭକଷ୍ଟ । ଆଜି ଏଇ ଗ୍ରହଣରେ ପିଲାଟା ଜନ୍ମହେଲେ କଣ ହେବ ? ଅତିକମ୍ରେ ଗ୍ରହଣ କାଳଟା କଟିଗଲେ ହୁଅନ୍ତା । ଆଜି ଆଉ ଠାକୁରଙ୍କ ଦ୍ଵାର ଖୋଲିବ ନାହିଁ । ସେଇ ଘର ବାହାରୁ ମୁଣ୍ଡିଆ ମାରିଲେ ପାଢ଼ିଏ । ବାହାରପଟ କାନ୍ଥ ଖୁରାରେ ଥିବା ତୁଳସୀ ଟିକିଏ ଧରି ଘରକୁ ଆସିଲେ । ମେଘ କଟିଯାଇ ସୂର୍ଯ୍ୟ ମୁହଁଦେଖାଇଥିଲେ ପୁଣି ମେଘ ଉହାଡ଼ରେ ସୂର୍ଯ୍ୟ ମୁହଁ ଲୁଚାଇଦେଲେଣି । ଗ୍ରହଣ ଏ ପର୍ଯ୍ୟନ୍ତ ଲାଗିନାହିଁ । କଣ ହେବ କେଜାଣି ଅମାବାସ୍ୟା ତିଥି ପରାଗ ଲାଗିବ, ସ୍ତ୍ରୀର ଗର୍ଭକଷ୍ଟ, ପାଢ଼ୀଙ୍କ ମନଟା ଭୟ ଆତଙ୍କରେ ବୁଡ଼ିଗଲା । ଘରେ ପହଞ୍ଚି ମଧୁସୂଦନଙ୍କ ଛଡ଼ା ତୁଳସୀ ଟିକିଏ ସ୍ତ୍ରୀଙ୍କ ପାଟିରେ ଦେଇ ବାହାରକୁ ଆସିଲେ । ପିଲାଗୁଡ଼ା ଏପଟ ସେପଟ ହେଉଥିଲେ । ପିଲାମାନେ ସକାଳୁ ଖାଇବା କାମ ସାରିଦେଇଥିଲେ । ସତ୍ୟବତୀ ସକାଳୁ ସେମାନଙ୍କ ପାଇଁ କଣ ଟିକିଏ ରୋଷେଇବାସ କରିଦେଇଥିଲେ । ତା ପରେ ପାକ ନିଷେଧ । ବଡ଼ପୁଅ କୁଆଡ଼େ ବାହାରକୁ ଚାଲିଯାଇଥିଲା, ସାନ ଦିଅଣ ଯାକ ଆରଘରେ ବସିଥିଲେ । ମଝିରେ ମଝିରେ ମାଆର ଯନ୍ତ୍ରଣାର ସ୍ଵର ଶୁଣାଯାଉଥିଲା । ପାଢ଼ିଏ ବ୍ୟସ୍ତ ହୋଇ ଘର ଭିତରେ ପଦଚାରଣା କରୁଥିଲେ । ଗୋଟେ ଜାଗାରେ ସ୍ଥିର ହୋଇ ବସିପାରୁନଥିଲେ । କେତେବେଳେ ହେବ କେଜାଣି ହରାଡ଼ ମେଘ ଭିତରୁ ସୂର୍ଯ୍ୟ ମୁହଁକାଢ଼ି ଅନେଇଲେ । ଆକାଶକୁ ପାଢ଼ିଏ ଚାହିଁଲେ ନା ସର୍ବମୋକ୍ଷ ହୋଇଗଲା ବୋଧହୁଏ । ସାଡ଼େ ଚାରିରୁ ଅଧିକ ସମୟ ହୋଇଗଲାଣି । ଏଥର ପାଢ଼ିଏ ପାଣିଢ଼ାଳଧରି କାନ୍ଧରେ ଗାମୁଛା ପକେଇ ପୋଖରୀକୁ ଗାଧୋଇବାକୁ ବାହାରିଗଲେ । ଯାହାହେଉ ଗ୍ରହଣ କାଳଟା କଟିଗଲା । ପୋଖରୀରେ ଗାଧୋଇ ଆସି ତୁଳସୀ ଚଉରା ମୂଳରେ ପାଣିଦେଇ ଠାକୁର ଦୁଆର ଖୋଲି ଯୋଡ଼ ହସ୍ତରେ ଦଣ୍ଡବତ କଲେ ମଧୁସୂଦନଙ୍କୁ । ଘରକୁ ଫେରିଲା ବେଳକୁ ଆକାଶର ଶେଷରେ ପୁରାପରି ସୂର୍ଯ୍ୟ ବାଦଲ ଭିତରୁ ମୁହଁ ଖୋଲି ପଶ୍ଚିମ ଦିଗରେ ମେଞ୍ଚା ମେଞ୍ଚା ସୁନେଲି କିରଣ ଲେପିଦେଉଥିଲେ । ଘରେ ପହଞ୍ଚି ଘରୁ କୁଆଁ କୁଆଁ ରାବ ଶୁଣିଲେ । ପୁଅ ହୋଇଛି ଭଗତ ପାଢ଼ିଙ୍କର ଚତୁର୍ଥ ସନ୍ତାନ, ତୃତୀୟ ପୁତ୍ର । ଗ୍ରହଣ ପରେ ସୂର୍ଯ୍ୟ ପଶ୍ଚିମ ଦିଗନ୍ତରେ ହସୁଥିଲେ । ପାଢ଼ିଏ କହିଲେ ସୂର୍ଯ୍ୟ ଏବେ ରାହୁ କବଳରୁ ମୁକ୍ତ । ମା’ ପେଟରୁ ମୁକ୍ତ ହୋଇଥିବା ଶିଶୁଟିର ନାମ ହେଲା ସୂର୍ଯ୍ୟ, ସୂର୍ଯ୍ୟ ପାଢ଼ି ।

ଦୁଇ

ସୂର୍ଯ୍ୟ ସମୁଦ୍ର କୂଳରେ ଚାଲିଚାଲି ବହୁବାଟ ଆସିଯାଇଥିଲା । ଏବେ ସକାଳର କୁହୁଡ଼ି କଟିଯାଇ ଆଲୋକର ରଶ୍ମି ଚାରିଆଡ଼େ ବିସ୍ତୀର୍ଣ୍ଣହୋଇଗଲାଣି । ସମୁଦ୍ର କୂଳର ଜନସମାଗମରୁ ଦୂରେଇ ଆସିଛି ସେ । ଏବେ ସେ ସମୁଦ୍ରକୁ ମୁହଁ କରି ଛିଡ଼ାହୋଇଥିଲା, ଦୂରରୁ ଗୋଟିଏ ମାଛଧରା ଡଙ୍ଗାର ଛବି ଦିଶିଯାଇଥିଲା । ସମୁଦ୍ର ବକ୍ଷର ରଙ୍ଗରେ ନିଳିମା ଫୁଟିଉଠୁଥିଲା । ସମୁଦ୍ର ଲହଡ଼ିର ରଙ୍ଗ ଧୋବଫରଫର ଦେଖାଗଲାଣି । ସୂର୍ଯ୍ୟ ଦିଗ୍‌ବଳୟ ଛାଡ଼ି ଉପରକୁ ଉଠିଲେଣି ହେଲେ କୁହୁଡ଼ି ଭିତରେ ଲୁଚିଯାଇଥିଲେ ସୂର୍ଯ୍ୟ କୁହୁଡ଼ି ଭିତରେ ଦିଶୁନଥିଲେ ମଧ୍ୟ ତାଙ୍କର ପ୍ରକାଶ କଣ ଲୁଚିଯାଇପାରେ ? ସେ ସୂର୍ଯ୍ୟ ପାଢ଼ି ନିଜକୁ ଲୁଚାଇବାର ଚେଷ୍ଟାକରି, ପାରିବା ପଣିଆ ଦେଖାଉଥିବା ଲୋକଙ୍କ ଭିତରେ ଥିବା ମନର ଆନ୍ଦୋଳନକୁ ନିଠେଇ ନିଠେଇ ଦେଖେ, ତା ଭିତରେ ଥିବା ମଣିଷକୁ, ଭଲପାଇବାର ଗୁଣକୁ, ଦେଖେ ସେମାନଙ୍କ କର୍ମ ଆଉ ଅପକର୍ମକୁ କେଉଁଟା ଧର୍ମ ଆଉ କେଉଁଟା ଅଧର୍ମ । ସେ ନିଜ ଭିତରେ ବି ନିଜକୁ ଖୋଜେ, ନିଜ ସହିତ ନିଜେ କଥାହୁଏ । ବହୁଲୋକ ତା ସହ ମାୟା ଲଗାଇ ତା ଗତିକୁ ସେମାନଙ୍କ ଆଡ଼କୁ ଟାଣନ୍ତି, ହେଲେ କାହାର ନିଜର ନ ହବାପାଇଁ ପ୍ରତିଶ୍ରୁତି ବନ୍ଧ । ବ୍ୟବହାରରେ ସେ ସରଳତା ପ୍ରଦର୍ଶନ କରେ ହେଲେ ତା ନିଜମନର ଜଟିଳତାକୁ ନେଇ ସେ ଆହତ ହୁଏ । ରଖିପାରେ ନାହିଁ ସେ ନିଜକୁ ଗୋଟେ ନିର୍ଦ୍ଦିଷ୍ଟ ଧାରାରେ, ଗୋଟେ ନିର୍ଦ୍ଦିଷ୍ଟ କର୍ମରେ । ଗୋଟେ ନିର୍ଦ୍ଦିଷ୍ଟ ସ୍ଥାନରେ । ସୂର୍ଯ୍ୟରଶ୍ମି ଅନ୍ଧାରକୁ ଖୋଜିଲା ଭଳି ଧର୍ମର ରୂପକୁ ନିର୍ଦ୍ଦିଷ୍ଟ ଧାରା ନିର୍ଦ୍ଦିଷ୍ଟ ପଦ୍ମ ଭିତରେ ଖୋଜେ ହେଲେ ଭେଟପାଏ ନାହିଁ । ଯେମିତି ଅନ୍ଧାର ସୂର୍ଯ୍ୟରଶ୍ମିରେ ଅପସରି ଯାଏ ସେହିଭଳି ଧର୍ମର ପ୍ରକୃତ ଉଦ୍ଦେଶ୍ୟ ଧରା ଆଉ ପଦ୍ମର ବିଧି ବିଧାନ ଭିତରେ ସୃଷ୍ଟି କରିଥିବା ଅନ୍ଧାର ତା ମାନବବାଦୀ ମନର ଆଲୋକ ଭିତରେ ରହିପାରେ ନାହିଁ । ସେଥିପାଇଁ ସେ ଧର୍ମର ପ୍ରକୃତ ସ୍ୱରୂପକୁ ଭିନ୍ନ ଭିନ୍ନ ଧର୍ମଧାରା ଭିତରରେ ଖୋଜି ଚାଲିଛି । ମାନବିକତାକୁ ଛାଡ଼ି ଉପଚାର କଣ ଚେତନାର ଉତ୍ତରଣ କରିପାରିବ ? ଚାଲିଛି ସେ ଆଗକୁ ଆଗକୁ ପଥ ହିଁ ତାର ପୂଜ୍ୟ ଧେୟ ଆଉ ଶ୍ରେୟ ।

ପ୍ରାୟ ଦୁଇମାସ ହେଲା ସେ ପୁରୀରେ ଅଛି । ପୁରୀର କାଳିକାଦେବୀ ସାହି ଭିତରେ ଥିବା ସିଦ୍ଧବକୁଳ ମଠରେ ରହିଛି ଅଙ୍ଗୀରା ଦାସଙ୍କ ସହିତ । ତାଙ୍କ ସହିତ ଦେଖା ହୋଇଥିଲା ବହୁଦିନ ତଳେ ସେତେବେଳ ସେ ଗୋଟେ ପ୍ରତିଷ୍ଠିତ ମହାବିଦ୍ୟାଳୟର ଅଧ୍ୟାପକ ଥିଲେ । ଅଙ୍ଗୀରା ଦାସ ଥିଲେ ପଶ୍ଚିମବଙ୍ଗ ମେଡିନିପୁର ଜିଲ୍ଲାର ଲୋକ । ତେଣୁ ସେ ବଙ୍ଗଳା ଆଉ ଓଡ଼ିଆ ଭାଷା ଉଭୟ ଜାଣିଥିଲେ ଏବଂ କଥା ହେଉଥିଲେ ସୂର୍ଯ୍ୟଙ୍କ ସହ । ତାଙ୍କ ସହ ଭେଟ ହୋଇଥିଲା ଜଣେ ବନ୍ଧୁଙ୍କର ଆୟୋଜିତ ଅଷ୍ଟପ୍ରହରୀ ନାମୟଙ୍କ ଧାର୍ମିକ ଅନୁଷ୍ଠାନରେ । ସେତେବେଳେ ସୂର୍ଯ୍ୟ ଥିଲେ ଅତ୍ୟନ୍ତ ପ୍ରତିକ୍ରିୟାଶୀଳ । ସେ ତାର୍କିକ ଯୁକ୍ତିଦ୍ୱାରା ଏଭଳି ଉପଚାର ନିଷ୍ପ ଧାର୍ମିକ ଅନୁଷ୍ଠାନକୁ ବାସ୍ତବ ଧର୍ମର ଏକ ଗୌଣଦିଗ ବୋଲି ଭାବୁଥିଲେ । ତାଙ୍କର ଧାରଣା ଥିଲା । କିଛି ଅପାରଗ, କର୍ମକୁଣ୍ଠ, ସମାଜ ପ୍ରଚାରୀତ ଲୋକମାନେ ସାଧୁ, ସନ୍ଥ, ବାବାଜି, ମାତାଜୀ ହୋଇ ପରାନ୍ତ ଗ୍ରହଣ ଓ ପରାଗ୍ରୟୀ ହୋଇଥାଆନ୍ତି । ସେମାନେ ନିଜକୁ ମାୟାମୋହ ତ୍ୟାଗୀ ବୋଲି ଦାବୀ କଲାବେଳେ ଅନ୍ୟର ଦାନ ପାଇବାରେ ପ୍ରବନ୍ଧ କରନ୍ତି କିପରି ? ସେମାନେ “ଦାତାଙ୍କର ଭଗବାନ ମଙ୍ଗଳ କରନ୍ତୁ ବୋଲି କହନ୍ତି ।” ହେଲେ ସେମାନେ ଗ୍ରହୀତା ହୋଇ ସେମାନଙ୍କୁ ଦାତାଙ୍କ ସହାୟତାରେ ନିଜର ପାର୍ଥବ ମଙ୍ଗଳ ପାଇଁ ତ ନିଷ୍ଠେଷ ହୁଅନ୍ତି ନାହିଁ । ଏହା ଭିକ୍ଷାବୃତ୍ତି ଠାରୁ ଅଧିକ କେଉଁ କାରଣରୁ ? ତେଣୁ ସୂର୍ଯ୍ୟ ପ୍ରାୟ ବାବାଜି ମାତାଜୀମାନଙ୍କୁ ହେୟ ଦୃଷ୍ଟିରେ ଦେଖନ୍ତି । ହେଲେ ଅଙ୍ଗୀରାଙ୍କ ସହ ସାକ୍ଷାତ କାଳରେ ତାଙ୍କର ମିଷ୍ଟଭାଷା ଆଉ ଅମାୟାକ ଭାବ ନିଷ୍ପପଟ ବ୍ୟବହାର ତାଙ୍କୁ ଅନେକ ପ୍ରଭାବିତ କରିଥିଲା । ତାଙ୍କ କଣ୍ଠରୁ ସେ ଶୁଣିଥିଲେ ଅତି ସୁଲଳିତ ବଙ୍ଗୀୟ ଭାଷାର ନଦିୟା କୀର୍ତ୍ତନ ତା ସହିତ ଜୟଦେବଙ୍କ ଗୀତ ଗୋବିନ୍ଦ । ସେ ତାଙ୍କର ସୁନ୍ଦର ଗାୟନରେ ସମ୍ପୂର୍ଣ୍ଣ ଅଭିଭୂତ ହୋଇଯାଇଥିଲେ । ପରବର୍ତ୍ତୀ କାଳରେ ତାଙ୍କ ସହ କଥାବାର୍ତ୍ତା ବେଳେ ତାଙ୍କ ମନ ଭିତରେ ଥିବା ହେୟାତାକୁ ଭୁଲି ବଡ଼ ଆତ୍ମୀୟତାର ସହ କଥା ଆରମ୍ଭକରି ପଚାରିଥିଲେ ତାଙ୍କୁ ତାଙ୍କ ବିଷୟରେ କେଉଁଠି ସେ ଜନ୍ମ ହୋଇଥିଲେ, ପ୍ରଥମରୁ ସେ କଣ କରୁଥିଲେ, କେବେ ଠାରୁ କାହିଁକି ସେ ସନ୍ନ୍ୟାସୀ ହେଲେ । ତାଙ୍କର ସବୁ ପ୍ରଶ୍ନର ଉତ୍ତର

ଦେବାକୁ ଯାଇ ଗୋଟେ ସ୍ଥିତ ହାସ୍ୟ ସହ ଗୋଟେ ବାକ୍ୟରେ ସେ ଉଚ୍ଚାରଣ କରିଥିଲେ “ସବୁ ସେଇ ବ୍ରଜବିହାରୀଙ୍କ ଇଚ୍ଛା । ଯୁଆଡ଼େ ସେ ଗଣିଛନ୍ତି ମୁଁ ସିଆଡ଼େ ଯାଇଛି” ତେବେ ପ୍ରସଙ୍ଗକ୍ରମେ ସେ କହିଥିଲେ ଜନ୍ମ ମୋର ମେଦିନିପୁର ଜିଲ୍ଲାର ଏକ ଅଖ୍ୟାତ ପଲ୍ଲୀ ଗ୍ରାମରେ । ମୋ ମା’ ଜନ୍ମଦେବା ଦୁଇବର୍ଷ ପରେ ମୋତେ ଛାଡ଼ି ଚାଲିଗଲେ । ବାପା ମୋର ଦ୍ଵିତୀୟ ମା’ ଆଣିଲେ । ମୋର ନୂତନ ମା’ ଭଲ ପାଇଲେ ନାହିଁ । ଆମ ଗ୍ରାମ ପାଖରେ ଥିବା ଏକ ମଠର ମହନ୍ତଙ୍କ ପାଖରେ ମୁଁ ରହିଥିଲି ତାଙ୍କର ବୋଲହାକ କରୁଥିଲି । ସେ ବି ମୋତେ କିଛି ପାଠଶାଠ ପଢ଼ାଇଥିଲେ । ସଂସାର ମୋତେ ଭଲଲାଗିଲା ନାହିଁ । ସେଠାରୁ ମୁଁ ବୃନ୍ଦାବନ ଧାମ ପଳାଇ କିଛିଦିନ ରହିଲି । ତାପରେ ଜଣେ ଗୁରୁଆଶ୍ରାରେ ରହି ସନ୍ନ୍ୟାସ ଧର୍ମ ଗ୍ରହଣ କଲି । ପରେ ମୋ ନିଜ ଗାଁକୁ ଫେରି ମୁଁ ପ୍ରଥମରୁ ରହୁଥିବା ମଠର ମହନ୍ତଙ୍କ ପାଖରେ ରହିଲି । ଏବେ ବି ସେ ମଠ ଅଛି । ମଠର ମହନ୍ତ ମହାରାଜ, ମଠର ଦାୟିତ୍ଵ ମତେଦେଇ ଦେହଛାଡ଼ିଲେ । ସେଇଠୁ ମୁଁ ଚାଲିଛି ଆଗକୁ । ମୋର କିଛି ଇଚ୍ଛା କି ଅନିଚ୍ଛା ନାହିଁ । ସେଇ ବ୍ରଜବିହାରୀ ଯାହା ମୋ ମନ ଭିତରେ ରହି ଇଚ୍ଛା ପ୍ରକାଶ କରନ୍ତି ତାହାହିଁ ମୁଁ କରେ । “ସବୁ ସେଇ ଲୀଳାମୟଙ୍କ ଲୀଳା ।” ସନ୍ନ୍ୟାସୀଙ୍କ କଥାର ସରଳତା ତଥା ଅନ୍ତରଙ୍ଗତା ସୂର୍ଯ୍ୟଙ୍କୁ ଆକୃଷ୍ଟ କରିଥିଲା । ତାଙ୍କ ସହ ଅବସ୍ଥାନ କାଳରେ ତାଙ୍କ ସହ ବିଭିନ୍ନ ପ୍ରସଙ୍ଗରେ ସେ ଆଲୋଚନା କରନ୍ତି । ହେଲେ ପ୍ରାୟତଃ ସେ ତାଙ୍କର ଧର୍ମ ମତକୁ ନେଇ ଯୁକ୍ତି କିମ୍ବା ତର୍ଜମା ନକରି ବେଶ୍ ସରଳ କଥାରେ ସେ ଏଡ଼େଇଯାଆନ୍ତି । ନିଜ ଜ୍ଞାନର ଗଭୀରତାକୁ ନେଇ ନୁହଁ ମାତ୍ର ଏକ ସରଳ ଉତ୍ସର୍ଗାକୃତ ଜୀବନାଦର୍ଶରେ ସେ ତାଙ୍କର ଭାବନାକୁ ପ୍ରକାଶ କରିଥାନ୍ତି । ତାଙ୍କ କଥାର ଶିଷ୍ଟତା, ମାଧୁର୍ଯ୍ୟ ଅନ୍ୟମାନଙ୍କୁ ଭଲପାଇବାର, ନିଜର କରିବାର ଆପଣାପଣ ଆଗରେ ସୂର୍ଯ୍ୟଙ୍କର ତାର୍କିକତା, ଦାମ୍ଭାକତା ନିଷ୍ପ୍ରଭ ହୋଇଯାଏ ତେଣୁ କିଛିଟା ସମ୍ମୋହିତ ଭାବ ନେଇ ସେ ଅଙ୍ଗୀରାଙ୍କୁ ତାଙ୍କର ହେୟ, ବିରୋଧୀ ମନସ୍ତତାକୁ ଛାଡ଼ି ତାଙ୍କର ସଖ୍ୟରେ ଆନନ୍ଦ ପାଇଥାନ୍ତି । ସେ ସମୁଦ୍ର କୂଳରୁ ଆସି ମଠର ଭିତରକୁ ପ୍ରବେଶ କଲାବେଳେ ଦେଖିଲେ ଅଙ୍ଗୀରା ବଉଳ ଗଛ ମୂଳରେ ବସି ତାଙ୍କ ଜପାମାଳି ଧରି ମୁଦ୍ରିତ ଚକ୍ଷୁରେ ନାମଜପ କରୁଥିଲେ । ସେ ତାଙ୍କ କୋଠରୀକୁ ଯାଇ ତାଙ୍କର ନିତ୍ୟକର୍ମ ସାରିବାରେ ବ୍ୟସ୍ତ ରହିଲେ । ଆଜିବି ସୂର୍ଯ୍ୟଙ୍କର କୌଣସି ନିର୍ଦ୍ଦିଷ୍ଟ ଉପାସନା ପଦ୍ଧତି ନଥିଲା । ନିତ୍ୟକର୍ମ ସାରି ସେ ବସିଯାଉଥିଲେ କିଛି ବହିଧରି ଅଧ୍ୟୟନରେ ନହେଲେ ବାହାରି ଯାଉଥିଲେ ପୁରୀର ବଡ଼ଦାଣ୍ଡକୁ ଜଗନ୍ନାଥଙ୍କ ଦର୍ଶନ ନୁହଁ, ଜଗନ୍ନାଥ ଦର୍ଶନରେ ଆସୁଥିବା ଭକ୍ତମାନଙ୍କର ଦର୍ଶନପାଇଁ । ବହୁ ସମୟରେ ବଡ଼ଦାଣ୍ଡରେ ଥିବା ଭିକାରୀମାନଙ୍କର ଗତି ଓ ପ୍ରକୃତିକୁ ସେ ନିଠେଇ ନିଠେଇ ଦେଖୁଥିଲେ ।

ବଡ଼ ଦାଣ୍ଡର ଭିକାରୀମାନଙ୍କର ଜୀବନ ପ୍ରବାହ ମଧ୍ୟରେ ସେ ପୁରୀ ସମାଜର ଚଳଣୀକୁ ଦେଖୁଥିଲେ । ସେ ଦେଖୁଥିଲେ ଭିକାରୀ ମାନଙ୍କର ଲୋଭକୁ । ଦାତାମାନଙ୍କୁ ଦେଖି ସେ କେତେ ବିକଳ ହେଉଥିଲେ ସେମାନଙ୍କ ଆଗରେ । କ’ଣ ଝରିବ ଦାତାଙ୍କ ହାତରୁ । କେତେ ବଢ଼ିବ ତାଙ୍କ ହାତରେ ଥିବା ଭଙ୍ଗାପାତ୍ରମାନଙ୍କରେ ସମ୍ପଦର ସମ୍ଭାର । ପଚାଶ ପଇସା, ଏକଟଙ୍କା, ଦଶଟଙ୍କା ନା ଆଉ କେତେ ? ତାଙ୍କ ସାମ୍ନାରେ ଥିବା ଦାତା ଯେଉଁମାନେ ଜଗନ୍ନାଥ ଦର୍ଶନ ପୂର୍ବରୁ ନଗଦ ନଗଦ କିଛି ଦାନ କରି ମନ୍ଦିର ଭିତରକୁ ଦାତାର ଭୂମିକାରେ ଚାଲିଛନ୍ତି ; ମନ୍ଦିରରେ ବସିଥିବା ମହାବାହୁ ଜଗତରେ ସମସ୍ତ ସମ୍ପଦର ଅଧିକାରୀଙ୍କ ଠାରୁ ହାତପାତିବା ପାଇଁ ତାଙ୍କ ଅପ୍ରାପ୍ତିକୁ ପ୍ରାପ୍ତିରେ ରୂପାନ୍ତରୀତ କରିବାକୁ, ସେଥିପାଇଁ ବି ମନ୍ଦିର ପରିସରରୁ କିଛି ଖଜା, ଫୁଲ, ତୁଳସୀ ବି ଉପହାର ନେଉଛନ୍ତି ଏବଂ ନିଜସହିତ ସେମାନେ ନେଇଯାଉଛନ୍ତି ସେଇ ମହାବାହୁଙ୍କର ପାଖଲୋକ ପଣ୍ଡାଙ୍କୁ ଯିଏ କିଛି ସଂସ୍କୃତ ଶ୍ଳୋକ ଉଚ୍ଚାରଣ ପୂର୍ବକ ତାଙ୍କର ନାମ, ଗ୍ରାମ, ଗୋତ୍ର ଉଚ୍ଚାରଣ କରି ତାଙ୍କର ଯାଚଣାକୁ ପେସ୍ କରିବେ ଜଗନ୍ନାଥଙ୍କ ଆଗରେ । ଜଗନ୍ନାଥ ତାଙ୍କର ନାମ, ଗ୍ରାମ ଅନୁସାରେ ତାଙ୍କୁ ଚିହ୍ନି ତାଙ୍କର ମାଗୁଣୀ ପୂରଣ କରିବେ । ସେଇ ଦାତାମାନେ ବି ତାଙ୍କର ମାଗୁଣୀର ଝୋଲିକୁ ଧରି ଚାଲିଛନ୍ତି ବଡ଼ଦାଣ୍ଡରେ ବସିଥିବା ଭିକାରୀମାନଙ୍କୁ ଦାନକରି ପୁଣ୍ୟବାନ ହୋଇ ଠାକୁରଙ୍କ ପାଖକୁ ନିଜ କାମନାର ପୂର୍ତ୍ତିପାଇଁ । ଅଛିକି ସେମିତି କିଛି ବିଶେଷ ପାର୍ଥକ୍ୟ ବଡ଼ ଦାଣ୍ଡର ଭିକାରୀ ଆଉ ତାଙ୍କୁ ଦାନ କରୁଥିବା ଦାନୀମାନଙ୍କର ମାନସିକତା ଭିତରେ ? ପାର୍ଥକ୍ୟ କେବଳ ମାଗିବାର ପରିସୀମା

ଓ ପରିମାଣର ପାର୍ଥକ୍ୟ ବ୍ୟତୀତ । ଭାବୁଛନ୍ତି କି ସେମାନେ କେବେ ମହାବାହୁ କେତେ ଦେଇଛନ୍ତି ସେମାନଙ୍କୁ ? କେତେ ପାଇସାରିଛନ୍ତି ସେମାନେ ? ତା ଭିତରୁ କେତେ ସେମାନଙ୍କ ପରିଶ୍ରମର ମୂଲ୍ୟ ଆଉ କେତେ ଅନ୍ୟ ପରିଶ୍ରମରୁ ଅପହୃତ । ବିଚିତ୍ର ଏ ମାନବ ଜୀବନର ଧାରା ସେ ବିଚିତ୍ର ଜୀବନ ପ୍ରବାହ ସେମାନଙ୍କ ଭାବନାଶକ୍ତିର କାଣ୍ଡାରୀ କିଏ ? କ’ଣ ସେଇ ମନ୍ଦିର ଭିତରେ ରତ୍ନବେଦୀରେ ବସିଥିବା ଗୋଲଗୋଲ ଧଳା ଆଉ କଳାରଙ୍ଗର ଚକ୍ଷୁସ୍ଥାନ ହାତପାଦ ବିହୀନ ଜଗତକରତା ? ନିତ୍ୟକର୍ମପରେ ବାହାରକୁ ଆସି ସୂର୍ଯ୍ୟ ଖୋଜିଲେ ଅଙ୍ଗୀରାଙ୍କୁ ସେ ଚାଲିଯାଇଥିଲେ ବାହାରକୁ । ସୂର୍ଯ୍ୟଙ୍କ ପରିଧାନରେ ଏବେବି ଧର୍ମୀୟ ଚିହ୍ନଟ ନାହିଁ ସେଇ ସାର୍ବପେଷ୍ଟ ବା ଟ୍ରାଉଜର, ପଞ୍ଜାବୀ ପିନ୍ଧନ୍ତି ସାଧାରଣ ଲୋକଙ୍କ ପରି ତା ସହିତ କାନ୍ଧରେ ଥାଏ ଗୋଟେ ଶାଢ଼ି ନିକେତନ ବ୍ୟାଗ । ଏପରିକି ସେ ତାଙ୍କ ମନକୁ ବି କୌଣସି ଧର୍ମ ସହିତ ଯଥା ସନତନୀ ହିନ୍ଦୁ, ମୁସଲମାନ, ବୌଦ୍ଧ ବା ଖ୍ରୀଷ୍ଟିୟାନ ଭାବରେ ସୀମିତ କରିଦେଇ ନାହାଁନ୍ତି ତାଙ୍କର ଧର୍ମୀୟ ବିଚାରଧାରା । ଏବେ ସେ ସନାତନୀ ହିନ୍ଦୁ ମଠରେ ଅବସ୍ଥାନ କରୁଛନ୍ତି ଏବଂ ଜନ୍ମ ଅନୁସାରେ ସେ ସନାତନୀ ବ୍ରାହ୍ମଣ ।

ଯିବେକି ସେ ଆଜି ମନ୍ଦିର ଭିତରକୁ ? ଦେଖିବେ ଚତୁର୍ଦ୍ଧାମୂର୍ତ୍ତିକୁ, ବୁଝିବେ, ପଚାରିବେ କାହିଁକି ସେ ଧର୍ମର ଭିନ୍ନତା ସତ୍ତ୍ୱେ ଅନ୍ୟ ବହୁଧର୍ମର ଲୋକ ଭଲପାଆନ୍ତି ତାଙ୍କୁ । ମନ୍ଦିରରେ ପ୍ରବେଶ ନକରି ପାରୁଥିବା, ହେୟତାକୁ, ଅପମାନକୁ ସହ୍ୟକରି ବି କାହିଁକି ପଶିମ ଦେଶର ଗୋରାଲୋକ ଚିତା ଚୈତନ୍ୟ ବେଶରେ ଖୋଜି ବୁଲୁଛନ୍ତି ବଡ଼ଦାଣ୍ଡରେ ? କଣ ଅଛି ସେ ରତ୍ନବେଦୀରେ ଉଭା ବିଳାସୀ କାଷ୍ଠନିର୍ମିତ ଦିଅଁଙ୍କର କି ପ୍ରକାର ଆକର୍ଷଣ ? କାହିଁକି ସେ ଦାରୁଦିଅଁଙ୍କର ସମ୍ମାନ ସୁରକ୍ଷା ପାଇଁ ରାମଚନ୍ଦ୍ର ଦେବ ହୋଇଥିଲେ ହାଫିଜ୍ କାଦର କେଉଁ ଆକର୍ଷଣରେ ? କେଉଁ ଆଶାରେ ? କଣ ପ୍ରାପ୍ତିର ଲୋଭରେ ? ପ୍ରାୟ ଦୁଇମାସ ହେଲା ପୁରୀରେ ଅବସ୍ଥାନ କଲେଣି ସିଏ ଅଧିକାଂଶ ସମୟ କରୁଛି ତାଙ୍କର ବଡ଼ଦାଣ୍ଡରେ ହେଲେ ଏବେ ବି ସେ ମନ୍ଦିର ଭିତରକୁ ଯାଇନାହାଁନ୍ତି ଦିଅଁ ଦର୍ଶନ ପାଇଁ । ମନେପଡ଼ି ଯାଉଛି ତାଙ୍କ ବାପା ଭଗତ ପାଡ଼ିଙ୍କ ନାଲିଆଖି ଆଉ କ୍ରୋଧିତ କଣ୍ଠର ଉଚ୍ଚାରଣ ଧର୍ମଛଡ଼ା ବିଧର୍ମ । ଅରୁଣ ସ୍ତମ୍ଭ ପାଖରେ ସୂର୍ଯ୍ୟ ପହଞ୍ଚି ଉପରକୁ ଚାହିଁଲା, ସୂର୍ଯ୍ୟ କିରଣରେ ଉଜ୍ଜ୍ୱଳ ଦିଶୁଥିଲା ସ୍ତମ୍ଭର ଅଗ୍ରଭାଗ । ହାତଟେକି ପ୍ରଣାମ ଜଣାଇଲା । ସିଂହଦ୍ୱାର ଗୁମୁଟ ଭିତରକୁ ଚାହିଁଲା ସିଏ । ଗୁମୁଟ ଭିତରେ ଚକାଡ଼ୋଳା ଆଉ ସେଇଠୁ ଆରମ୍ଭ ହୋଇଯାଇଛି ବାଇଶି ପାହାଚ । ଲୋକମାନଙ୍କର ଗହଳି ଲାଗିଛି । ପଣ୍ଡା ପଡ଼ିହାରୀଙ୍କ ଯିବା ଆସିବା ସହିତ ପଣ୍ଡାମାନଙ୍କର ଯାତ୍ରୀମାନଙ୍କୁ ଧରିବାର କୋଳାହଳ । ଦିପାଦ ଆଗେଇଛି କି ନାହିଁ ଜଣେ ପଣ୍ଡା ବାଟ ଓଗାଳି ପଚାରିଲା, “କେଉଁଠୁ ଆସିଛନ୍ତି ।” ସୂର୍ଯ୍ୟ କହିଲା “ଓଡ଼ିଶାର ଲୋକ ।” ପଣ୍ଡା କହିଲେ “ହଁ ଓଡ଼ିଆ କହୁଛ କଣ ଜଣାପଡୁନି ଓଡ଼ିଶାର ବୋଲି କେଉଁ ଜିଲ୍ଲାର ।” ସୂର୍ଯ୍ୟ କହିଲା “କେନ୍ଦୁଝର ଜିଲ୍ଲା ।” “ଆରେ କେନ୍ଦୁଝରର କେଉଁଠି କ’ଣ କେନ୍ଦୁଝର ଗଡ଼ ନା ଆନନ୍ଦପୁର ନା ପାଟଣା ନା ହରିଚନ୍ଦନପୁର କେଉଁଗାଁରେ ଘର ।” ସୂର୍ଯ୍ୟ କହିଲା, “ଘର ! ଘର ତ ମୋର କେଉଁଠି ନାହିଁ । ମୁଁ ଯେଉଁଠି ରହେ ସେଇଟା ମୋର ଘର ।” ପଣ୍ଡା ଏ ଉତ୍ତର ଶୁଣି ବିଚିତ୍ରିଯାଇ କହିଲା “ଆରେ ବେହିପୋ ଏଇଟା ବିଜାତୀୟଟା ନା କ’ଣ ? ମନ୍ଦିର ମାରା କରିବ । ରହ ମନ୍ଦିର ପୋଲିସକୁ ଡାକେ ।” ଏମିତି କହିକହି ପଣ୍ଡାମନ୍ଦିର ଭିତରକୁ ଚାଲିଗଲେ । ସୂର୍ଯ୍ୟର ମନ୍ଦିର ଯିବାର ଭାବନାଟା ହଠାତ୍ ବିଚିତ୍ରିଗଲା । ସେ ପୁଣିଥରେ ଅରୁଣ ସ୍ତମ୍ଭକୁ ଚାହିଁଲା । ତାକୁ ଲାଗିଲା ଯେମିତି ସେଠି ଗୋଟେ ଝିଅ ବିଷାଦ ବଦନରେ ଚାହିଁଛି ମନ୍ଦିର ଭିତରକୁ । ତା ମୁହଁରେ ଅବସାଦର ଚିହ୍ନ । ଆଖି ଦିଟା ନିର୍ଲିପ୍ତ । ଦୃଷ୍ଟି ଲମ୍ଫିଯାଇଛି ବାଇଶି ପାହାଚ ଦେଇ ମନ୍ଦିର ଭିତରକୁ ଯେଉଁଠି ବନ୍ଦ ଦୁଆରଭିତରେ ଦୃଷ୍ଟି ବାଧାପ୍ରାପ୍ତ ହୋଇ ଫେରିଆସୁଛି । ମନ ଭିତରେ ସମୁଦ୍ରର ଉତ୍ତାଳ ତରଙ୍ଗ । ହୃଦୟ ଭିତରଟା ସମୁଦ୍ର ଭଳି ଅତଳ ଗଭୀର । ସମୁଦ୍ରର ଢେଉ ମନରୁ ବାହାରି ଆସି ଆଖିପତାକୁ ଓଦା କରିଦେଇଛି । କିଏ ସେ ନାରୀ ମୂର୍ତ୍ତି ?

ରେଜିୟା ! ରେଜିୟା ଖାତୁନ୍ କଲେଜ ପିଲାଙ୍କ ସହ ପିକ୍ନିକ୍ କରିବାକୁ ଆସି ବଡ଼ ଦାଣ୍ଡରେ ଛିଡ଼ା ହେଇଥିଲା । ସାଙ୍ଗମାନେ ମନ୍ଦିର ଭିତରକୁ ଯାଉଥିଲେ । ସେ କିନ୍ତୁ ଛିଡ଼ା ହେଇଥିଲା ଅରୁଣ ସ୍ତମ୍ଭପାଖରେ । ମନ ଲମ୍ଫିଯାଇଥିଲା ମନ୍ଦିରରେ

ବସୁଧା ତିନିଦିଅଁଙ୍କ ବିଗ୍ରହକୁ । ସେ ଦେଖିଛି ତାଙ୍କ ଗାଁ ମଧୁସୂଦନଙ୍କ ମନ୍ଦିରରେ ଭାଗବତ ପାରାୟଣରେ ବସୁଧା ତିନିଦିଅଁଙ୍କ ବିଗ୍ରହକୁ । ମନ ଭିତରରେ ରହିଯାଇଛି ସେ ଛବିଟା ଅମୂଲ୍ୟ ସମ୍ପଦ ହେଉ ନିଜ ଛାତି ଭିତରର ରକ୍ତ କୋଠରୀରେ ସେ ମୂର୍ତ୍ତିକୁ ସେ ଲୁଚାଇ ଦେଇଛି ଦୁନିଆ ଲୋକଙ୍କ ନଜରରୁ ଦୂରରେ । ସେମିତି ଛବି ସେ ରଖିପାରିବ ନାହିଁ ତା ମନଭିତରେ । ତା ନିଜ ଜାତିର ଲୋକମାନେ ଯଦି ସେ କଥା ଜାଣନ୍ତି ତାହେଲେ ସେ ହେବ ଧର୍ମଦ୍ରୋହୀ କାପେର । ସାଙ୍ଗେ ସାଙ୍ଗେ ଜାରୀ ହୋଇଯିବ ଫତୁଆ । ତେଣୁ ସେ ତାକୁ ରଖିଛି ତା ହୃଦୟର ନିଜ୍ଵାଳ କୋଣରେ ସମସ୍ତଙ୍କ ଜାଣିବା ଉଦ୍ଦେଶ୍ୟରେ । ବେଳେବେଳେ ରାତ୍ରୀର ନିଷ୍ଠବ୍ୟ କୋଳରେ ଯେତେବେଳେ ତା ଛାତିରେ ସୂର୍ଯ୍ୟର ଉଦୟ ହୁଏ ସେ ନଜର ସମଗ୍ରସଭାରେ ଅନୁଭବ କରେ ତାକୁ । ସୂର୍ଯ୍ୟ ଯେତେବେଳେ ତା ହୃଦୟରେ ପ୍ରକାଶିତ ହୁଏ ସେ ଆତ୍ମାରେ ସେଇ ତିନିଦିଅଁଙ୍କର ମୂର୍ତ୍ତିକୁ ସେ ଦେଖେ ତା’ ମାନସପଟରେ ଛାତି ଭିତରେ ଗୁଞ୍ଜରିଯାଏ “କହେ ସାଲବେଗ ହୀନ ଜାତିରେ ମୁଁ ଜବନ । ଶ୍ରୀରଙ୍ଗା ଚରଣ ତଳେ କରୁଛି ମୁଁ ଜଣାଣ” କଣ ସେ ଜଣାଣ ? କଣ ସୂର୍ଯ୍ୟକୁ ନିଜର କରି ଧରି ରଖିବାର । ଆଃ ଏତେ ଦୂରନ୍ତ ସ୍ୱପ୍ନ ଦେଖିବାର କ୍ଷମତା ହରାଏ ତାର ମନ । ସୂର୍ଯ୍ୟକୁ କଣ କେହି ନିଜର କରିପାରେ ? ତା ପାଖକୁ ଗଲେ ସବୁ ଜଳିଯିବ । କେବଳ ଖାଲି ପାଉଁଶ ଆଉ ପାଉଁଶ, ମେଞ୍ଚା ମେଞ୍ଚା ପାଉଁଶର ଗଦା । ସୂର୍ଯ୍ୟ ପାଢ଼ିକୁ ଲାଗିଲା ତା ଆଗରେ ବି ଖାଲି ପାଉଁଶର ଗଦା ସାରା ବଡ଼ଦାଣ୍ଡରେ ଛାଇଯାଇଛି । ଫେରିଲା ସିଏ ଗଲାଣି ମନ୍ଦିର ଭିତରକୁ । ଫେରିଲା ସେ ତା ଛାତି ଭିତରେ ଅନୁରଣୀତ ହେଉଥିଲା ଗୋଟେ କ୍ରୋଧିତ ସ୍ୱର ଧର୍ମଛଡ଼ା, ବିଧର୍ମୀ ।

ସେତେବେଳକୁ ସେ ପଢୁଥିଲା ମୁଖ୍ୟ ଗାଁ ଶେଷମୁଣ୍ଡରେ ଥିବା ସ୍କୁଲରେ । ଯେଉଁଠାରୁ ଗୋଟେ ରାସ୍ତା ମୁଖ୍ୟରାସ୍ତା ଆଡ଼କୁ ଲମ୍ବିଯାଇଛି । ଗାଁ ଭିତରେ ପଶିକି ଗଲେ ଗାଁ ଦାଣ୍ଡରକୁଲାଣି ଦେଇ ଯିବାକୁ ହୁଏ । ଗାଁ କଡ଼ ପଟରେ ଥିବା ଗୋଟେ ଛୋଟ ମୁସଲମାନ ବସ୍ତି କଡ଼ପଟେ ବିଲଭିତରେ ପଶି ସ୍କୁଲରେ ପହଞ୍ଚିବା ସହଜ ହୁଏ । ତାଙ୍କ ସାହିର ପିଲାମାନେ କେହି ମୁସଲମାନ ବସ୍ତି ଆଡ଼କୁ ଯାଆନ୍ତି ନାହିଁ । ହେଲେ ଗାଁ ଦାଣ୍ଡର ଅଣଓସାର ଅଳିଆ ପଡ଼ିଥିବା ରାସ୍ତା ଅପେକ୍ଷା ଶୀତଦିନେ ଆଉ ଖରାଦିନେ ବିଲ ଭିତରେ ପଶି ସ୍କୁଲରେ ପହଞ୍ଚିବା ସୁବିଧା । ତା ଛଡ଼ା ସ୍କୁଲର ସାଙ୍ଗମାନଙ୍କ ଭିତରେ ମୁସଲମାନ ସାହିର ଖଇରୁଦ୍ଦିନ୍ ବୋଲି ଗୋଟେ ସାଙ୍ଗ ତା ସହ ପାଠ ପଢୁଥିଲା । ସୂର୍ଯ୍ୟର ତା ସହିତ ସମ୍ପର୍କ ଓ ବନ୍ଧୁତ୍ୱ ଭଲଥିଲା । ଯଦିଓ ପାଠପଢ଼ାରେ ସେ ବହୁତ ପଛୁଆ ଓ ତାର ସମକକ୍ଷ ନଥିଲା । ସେ ଥିଲା ଶ୍ରେଣୀର ସବୁଠାରୁ ଭଲ ଚାଟ । ତା ବାପା ଭଗତ ପାଢ଼ିଙ୍କର ମନ ବ୍ରାହ୍ମଣଘରର ପିଲାମାନେ ସଂସ୍କୃତ ସ୍କୁଲରେ ପଢ଼ିବା ଉଚିତ୍ କିନ୍ତୁ କେବଳ ବଡ଼ଭାଇ ହିଁ ସଂସ୍କୃତ ଟୋଲରେ ପାଠ ପଢ଼ିଥିଲେ କିନ୍ତୁ ମଝିଆ ଭାଇ କପିଳ ପାଢ଼ି ଓ ଭଉଣୀ ରାଜଶ୍ରୀ ତା ପରେ ସୂର୍ଯ୍ୟ ଗାଁର ପ୍ରାଥମିକ ବିଦ୍ୟାଳୟରୁ ସେମାନଙ୍କର ପାଠପଢ଼ା ଆରମ୍ଭ କରିଥିଲେ । ସେତେବେଳକୁ ବଡ଼ଭାଇ ସନକ ପାଢ଼ି ଗାଁ ସଂସ୍କୃତ ଟୋଲରୁ ମଧ୍ୟମା ପାଶ୍ କରି ପୁରୀରେ ଯାଇଁ ସଂସ୍କୃତ ଶାସ୍ତ୍ରୀ ଅଧ୍ୟୟନ କରୁଥିଲେ । ମଝିଆ ଭାଇ ପ୍ରାଇମେରୀ ସ୍କୁଲ ପାଖକୁ ଲାଗି ନୂଆ କରି ଗଢ଼ାଯାଇଥିବା ହାଇସ୍କୁଲର ଛାତ୍ର ଥିଲେ ଏବଂ ମେଟ୍ରିକ ପରୀକ୍ଷା ଦେବାପାଇଁ ନିଜକୁ ପ୍ରସ୍ତୁତ କରୁଥିଲେ । ହାଇସ୍କୁଲର ମଝିଆ ଭାଇ ଥିଲେ ପ୍ରଥମ ବ୍ୟାଚର ଛାତ୍ର । ହାଇସ୍କୁଲଟି ତାଙ୍କ ଗାଁରେ ନୂଆକରି ପ୍ରତିଷ୍ଠା କରାଯାଇଥିଲା । ଗାଁରେ ପ୍ରାଇମେରୀ, ଏମ୍.ଇ ସ୍କୁଲକୁ ଲାଗି ହାଇସ୍କୁଲ ଘର ତିଆରି ହୋଇଥିଲା । ସ୍କୁଲ ଆବଶ୍ୟକୀୟ ଶିକ୍ଷକ ଏବଂ ଆନୁସଙ୍ଗିକ ଶିକ୍ଷାଉପକରଣ ନଥିଲା । ଗାଁର ସବୁଠାରୁ ପ୍ରତିଷ୍ଠିତ କାନଗୋଇ ଘରର ସହଯୋଗ କ୍ରମେ ଶିକ୍ଷାନୁଷ୍ଠାନଟି ଆରମ୍ଭ କରାଯାଇଥିଲା । କାନଗୋଇ ଘରର ଶେଷ ଗାଁ ସହିତ ସମ୍ପର୍କରେ ଥିବା ଶେଷ ପିଢ଼ିର ଜିତେନ୍ଦ୍ର କାନଗୋଇ, ରାଜାଙ୍କର ଅନାବାଦୀ ପଡ଼ିଆକୁ ରାଜାଙ୍କ ପାଖରୁ ସ୍କୁଲ ପ୍ରତିଷ୍ଠା ସକାଶେ ତାଙ୍କର ସ୍ୱାକୃତି ପତ୍ର ଆଣିଥିଲେ । ରାଜାଙ୍କର ସ୍ୱାକୃତି ପତ୍ର ଆଣିବା ଏବଂ ସ୍କୁଲଗୃହ ପ୍ରତିଷ୍ଠା କରିବା ପାଇଁ ସେ ଅକୁଣ୍ଠ ସାହାଯ୍ୟ ପ୍ରଦାନ କରିଥିଲେ । ଗାଁର ତାଙ୍କ ପରିବାର ସବୁଠାରୁ ଅଧିକ ଶିକ୍ଷିତ ପରିବାର ଥିଲେ । ତାଙ୍କ ପରିବାରର ଅନେକ ପୁଅ ପୁତୁରାମାନେ ସେତେବେଳକୁ ପ୍ରତିଷ୍ଠିତ ସରକାରୀ ଚାକିରୀ ବି କରିସାରିଥିଲେ । ଆଉ କିଛି ପରିବାରର ସଦସ୍ୟ

ବ୍ୟବସାୟ ଠିକାଦାରୀ ଆଦି କରି ବେଶ ଧନୀକ ହୋଇଯାଇଥିଲେ । ଏବେବି ଗାଁରେ ତାଙ୍କ ଘରର ବହୁ ଭୂସମ୍ପତ୍ତି ରହିଥିଲା ଯାହାର ରକ୍ଷଣାବେକ୍ଷଣ ମଧ୍ୟ ସଠିକ୍ ଭାବରେ ହେଉନଥିଲା । ଗାଁରେ ଥିବା ସେମାନଙ୍କର ପଥରଘର ଦୁଇଖଣ୍ଡା ମରାମତି ବିହୀନରେ ଭଙ୍ଗାରୁଜା ଅବସ୍ଥାରେ ଥିଲେ ବହୁକମ୍ ସଂମ୍ପର୍କୀୟ ବୁଢ଼ାବୁଢ଼ୀ କିଛି ସେ ଘରେ ରହୁଥିଲେ । ଅନ୍ୟ ସମସ୍ତ ଲୋକ ସହରରେ ଘରଦ୍ୱାର କରି ପ୍ରତିଷ୍ଠିତ ହୋଇ ସାରିଥିଲେ । କେବଳ ପରିବାରର ମୁଖ୍ୟ ଭାବରେ ଜିତେନ୍ଦ୍ର କାନଗୋଇ ଗାଁର ଅନୁଷ୍ଠିତ ବିଶେଷ କାର୍ଯ୍ୟକ୍ରମରେ ଯୋଗଦେବାକୁ ଗାଁକୁ ଆସୁଥିଲେ ଏବଂ ଗାଁ ଲୋକଙ୍କ ସହିତ ତାଙ୍କର ହିଁ ପରିଚିତ ଥିଲା । ଅନ୍ୟମାନେ ଗ୍ରାମ୍ୟ ଜୀବନରୁ ଦୂରେଇ ଯାଇଥିଲେ । ଆଗରୁ ତାଙ୍କ ଘରେ କାମ କରୁଥିବା ହଳିଆ କୋଠିଆମାନେ ପ୍ରାୟ ତାଙ୍କ ଭୂସମ୍ପତ୍ତିର ଦେଖାଉଖା କରୁଥିଲେ । ଗାଁ ମାଟିରେ ରାଜା ଜମିଦାରଙ୍କ ଶାସନ ଗଲାପରେ ତାଙ୍କ ଘରର ପ୍ରତିଷ୍ଠା ଏବଂ ମର୍ଯ୍ୟାଦା ପ୍ରାୟ ସରିଯାଇଥିଲା । ସ୍ୱାଧୀନତା ପରେ ନବ୍ୟ ସ୍ୱାଧୀନ ରାଜନୈତିକ ଅବହାସରେ ତାଙ୍କର ପ୍ରତିଷ୍ଠା ସାମ୍ପ୍ରତିକ ରାଜନୈତିକ ବ୍ୟକ୍ତିତ୍ୱଙ୍କ ହାତକୁ ଚାଲିଯାଇଥିଲା । ନୂତନ ପିଢ଼ିର ଲୋକଙ୍କ ପାଖରେ କାନଗୋଇ ପରିବାରର ପ୍ରଭୁତ୍ୱ, ଭୟ, ଆଶଙ୍କା ପୁରାପୁରି ଶେଷ ହୋଇଯାଇଥିଲା । ପରନ୍ତୁ ସେ ପରିବାରକୁ ଗାଁର ଲୋକମାନେ ଅତ୍ୟାଚାରୀ, ଶୋଷକ ଏବଂ ବିଭେଦ ସୃଷ୍ଟିକାରୀ ଭାବରେ ଦେଖୁଥିଲେ । ସେଥିପାଇଁ ସେ ପରିବାରର ଲୋକ ଗ୍ରାମାନ୍ତରୀତ ହୋଇଥିଲେ । ତଥାପି ଜିତେନ୍ଦ୍ର କାନଗୋଇ ଶେଷ ପିଢ଼ିର ଲୋକଭାବରେ ଲୋକଙ୍କ ସହିତ କିଛିଟା ସମ୍ପର୍କ ରଖିଥିଲେ ଏବଂ ଗ୍ରାମ ଉନ୍ନତିରେ ବଦାନ୍ୟତା ଦେଖାଉଥିଲେ । ସେ ବି ସାଧାରଣ ଲୋକଙ୍କୁ ନ୍ୟୁନ ଆଖିରେ ଦେଖୁନଥିଲେ ସେଥିପାଇଁ ତାଙ୍କର ଗାଁରେ କିଛିଟା ଭଲ ସମ୍ପର୍କ ଓ ଆଦୃତି ଥିଲା । ହେଲେ ବୟସାଧିକ୍ୟ କାରଣରୁ ସେ ଅଧିକ ମାତ୍ରାରେ ପ୍ରତ୍ୟେକ୍ଷ ଭାବେ ଏ କାମରେ ଯୋଗଦେବା ତାଙ୍କ ପକ୍ଷରେ କଷ୍ଟକର ଥିଲା । ତଥାପି ତାଙ୍କ ପକ୍ଷରୁ ଆର୍ଥିକ ଓ ପରୋକ୍ଷ ସହାୟତା ସ୍କୁଲ ପାଇଁ ଥିଲା । ଭଗତ ପାଢ଼ି ଥିଲେ ତାଙ୍କର କୁଳ ପୁରୋହିତ । ଭଗତ ପାଢ଼ିଙ୍କର ପିଲାମାନେ ବି ସ୍କୁଲ ଆଉ କଲେଜରେ ପାଠପଢ଼ି ଉପଯୁକ୍ତ ହେବାର ପ୍ରେରଣା ସେଇ ପାରିବାରରୁ ହିଁ ପାଇଥିଲେ । ପାରିବାରିକ ଜଞ୍ଜାଳରେ ପଡ଼ି ଭଗତପାଢ଼ି ସେତେବେଳକୁ ଆର୍ଥିକ ଦୁର୍ଗତିର ଶୀକାର ହୋଇସାରିଥିଲେ । ହେଲେ ବି ସ୍କୁଲ ପରିଚାଳନା ପାଇଁ କାନଗୋଇ ପରିବାରର ପ୍ରତିନିଧି ଭାବରେ ସେ ସ୍କୁଲ ପରିଚାଳନା କମିଟିର ସଦସ୍ୟ ଭାବରେ ସ୍ଥାନିତ ହୋଇଥିଲେ । ଆର୍ଥିକ ଅବନତି ସତ୍ତ୍ୱେ ବି ପାଢ଼ିଙ୍କର ଗାଁରେ ଆଦର ସମ୍ମାନ ଯଥେଷ୍ଟ ଥିଲା ।

ଘର ଭିନ୍ନ ହବାର ବହୁଦିନ ପରେ ସୂର୍ଯ୍ୟ ତୃତୀୟ ସନ୍ତାନ ଭାବରେ ମା କୋଳକୁ ଆସିଲା ପରେ ତା ମା'ଙ୍କ ସ୍ୱାସ୍ଥ୍ୟର ଅବନତି ଆରମ୍ଭ ହୋଇଥିଲା । ବିଭିନ୍ନ ରୋଗରେ ଘାଣ୍ଟିହୋଇ ତାଙ୍କ କାମ କରିବାର ଶକ୍ତି ପରିବାର ଚଳାଇବା ମାନସିକ ଶାରିରୀକ ଶକ୍ତିକୁ ହରାଇ ଚାଲିଥିଲେ । ଭଗତ ପାଢ଼ି ସ୍ତ୍ରୀଙ୍କ ସ୍ୱାସ୍ଥ୍ୟ ଅବସ୍ଥାକୁ ଦେଖି ବଡ଼ପୁଅକୁ ବାହା କରିଦେବାକୁ ଚାହିଁଥିଲେ । ବଡ଼ପୁଅ ବି ସେତେବେଳକୁ କୋଡ଼ିଏ ଏକୋଇଶି ବର୍ଷର ହୋଇଯାଇଥିଲେ । ସେ ସମୟ ପାଇଁ ପୁଅର ବୟସ ବିବାହ ଉପଯୋଗୀ ଠାରୁ ଅଧିକ ଥିଲା । ସେତେବେଳକୁ ସେ ଆଚାର୍ଯ୍ୟ ଶ୍ରେଣୀର ଛାତ୍ର ଭାବରେ ପାଠପଢ଼ା ସରିନଥାଏ । ତେଣୁ ବଡ଼ପୁଅ ପାଠ ଶେଷ ପୂର୍ବରୁ ବିବାହ ପାଇଁ ରାଜି ହେଉନଥିଲେ । ବାହାରେ ରହି ତାଙ୍କର ପାଠପଢ଼ା ଜାରୀ ରଖୁଥିବା ବେଳେ ବି ସେ ଉଚିତ ଆର୍ଥିକ ସହାୟତା ବି ପାଇପାରୁନଥିଲେ । ମଝିଆ ପୁଅ କପିଳ ଗାଁ ସ୍କୁଲରେ ପାଠପଢୁଥିଲେ । ଭଉଣୀ ବି ଗାଁ ଏମ୍.ଇ. ସ୍କୁଲରେ ଛାତ୍ରାଭାବେ ଅଧ୍ୟୟନ ଜାରୀ ରଖୁଥିଲେ । ଶେଷରେ ସୂର୍ଯ୍ୟ ବି ସେଇ ଗାଁ ସ୍କୁଲର ପ୍ରାଇମେରୀ ଛାତ୍ର ଭାବରେ ସ୍କୁଲରେ ଭର୍ତ୍ତି ହୋଇଥିଲେ । ସେତେବେଳକୁ ତା ବଡ଼ଭଉଣୀ ଚଉଦ ବର୍ଷର ହୋଇଯାଇଥିଲା । ତେଣୁ ତା ବାହାଘର କଥା ବି ପାଢ଼ିଙ୍କ ମୁଣ୍ଡ ଉପରେ ସବାର ହେବା ଆରମ୍ଭ ହୋଇଯାଇଥିଲା । ତେଣୁ ତାଙ୍କ ପାଠପଢ଼ାର ଭଲ ମନ୍ଦ ବିଷୟରେ ବାପାଙ୍କର ବିଶେଷ କିଛି ତତ୍ପରତା ନଥିଲା ।

ଭଗତ ପାଢ଼ିଙ୍କର ସମସ୍ତ ସନ୍ତାନ ଥିଲେ ପାଠପଢ଼ାରେ ଆଗୁଆ । ବଡ଼ପୁଅ ବାପାଙ୍କ ନିର୍ଦ୍ଦେଶରେ ସଂସ୍କୃତ ଟୋଲରୁ ମଧ୍ୟମା ପାଶ୍ କରି ପୁରୀରେ ସଂସ୍କୃତ ଉଚ୍ଚଶିକ୍ଷା ପାଇଁ ଯାଇଥିଲେ ଏବଂ ସେ ବି ଅବଗତ ହୋଇଥିଲେ ଯେ ତାଙ୍କ ବଡ଼ପୁଅ ସଂସ୍କୃତ ଉଚ୍ଚଶିକ୍ଷାରେ ମେଧାବୀ ଛାତ୍ର ଭାବରେ ଆଚାର୍ଯ୍ୟ ପରୀକ୍ଷାରେ କୃତିତ୍ବର ସହ ଉତ୍ତୀର୍ଣ୍ଣ ହୋଇଥିଲେ । ପାଠପଢ଼ା ସହିତ ସେ ବ୍ରାହ୍ମଣ୍ୟ କର୍ମକାଣ୍ଡ ବିଷୟରେ ବି ପାରଦର୍ଶୀତା ଲାଭ କରିସାରିଥିଲେ । ଭଗତ ପାଢ଼ି ତେଣୁ ବଡ଼ପୁଅଙ୍କୁ ତାଙ୍କର ଉପଯୁକ୍ତ ଉତ୍ତର ପିଢ଼ିର ଦାୟାଦତ୍ତାବରେ ଅନ୍ୟସନ୍ତାନଙ୍କ ଅପେକ୍ଷା ଅଧିକ ଗୁରୁତ୍ବ ଦେଇଥିଲେ ଏବଂ ଆଚାର୍ଯ୍ୟ ପାଶ୍‌କଲାପରେ ବାପା ତାଙ୍କୁ ଦୂରାତ ଘରକୁ ଫେରିଆସିବାକୁ ନିର୍ଦ୍ଦେଶ ଦେଇଥିଲେ କାରଣ ଗାଁରେ ପ୍ରତିଷ୍ଠିତ ହୋଇଥିବା ହାଇସ୍କୁଲରେ ସଂସ୍କୃତ ଶିକ୍ଷକଙ୍କର ପଦବୀ ତାଙ୍କ ଦ୍ଵାରା ପୂରଣ ହବାର ଅପେକ୍ଷାରେ ଥିଲା । ଘରକୁ ଫେରିଆସି ବଡ଼ପୁଅ ସଂସ୍କୃତ ଶିକ୍ଷକ ଭାବେ ନିଯୁକ୍ତ ହୋଇଥିଲେ ଏବଂ ତତ୍ସହିତ ଭଗତ ପାଢ଼ିଙ୍କ ସହିତ ବଡ଼ବଡ଼ ଯଜ୍ଞ ଓ ପୂଜାପାଠ ଅନୁଷ୍ଠାନରେ ଭାଗ ନେବାକୁ ଯାଇଥିଲେ । ସେ ଅଞ୍ଚଳରେ ତାଙ୍କ ଭଳି ଉଚ୍ଚ ଶିକ୍ଷିତ ବିଦ୍ଵାନ ଏବଂ ସୁନ୍ଦର ସଂସ୍କୃତ ଶ୍ଳୋକ ଆବୃତ୍ତି କରିପାରୁଥିବା ବ୍ରାହ୍ମଣ କେହିନଥିଲେ । ବଡ଼ପୁଅ ସନକର ବିଦ୍‌ବତ୍ତା, ପାଣ୍ଡିତ୍ୟ, ଉନ୍ନତ ପୂଜାପାଠାର ଧାରା ତାଙ୍କ ଅଞ୍ଚଳରେ ବହୁଳ ପ୍ରଚାରିତ ହୋଇ ତାଙ୍କର ପ୍ରତିଷ୍ଠା ଅନେକ ବଢ଼ିଯାଇଥିଲା । ସେତିକି ବେଳେ ତାଙ୍କର ବିବାହ ପ୍ରସ୍ତବ ଏକ ଧନାତ୍ମ୍ୟ ପରିବାରରୁ ଆସିଥିଲା । ଝିଅଟି କୁଳାନ ବ୍ରାହ୍ମଣ ପରିବାରର ନହୋଇ ଏକ ଘାଟିଆ ବ୍ରାହ୍ମଣ ପରିବାରର ଥିଲା । ଯାହା ବିବାହ ପାଇଁ ଏକ ଅନ୍ତରାୟ ଥିଲା । ଝିଅଟି କିଶୋରୀ ବୟସର ହିଁ ଥିଲା । ତାକୁ ସେତେବେଳକୁ ପନ୍ଦର ବର୍ଷ ବୟସ ହୋଇଥିଲା । ସେଥିଲେ ଅନୁପମ ସୁନ୍ଦରୀ । ତାଙ୍କ ପିତା କୁଳାନ ବ୍ରାହ୍ମଣ ନହେଲେ ବି ଜଣେ ଧନୀ ବାପର ଅଳିଅଳି ଗୋଟିଏ ଝିଅ ଥିଲେ ସେ । ସେ ସ୍ଵାକ୍ଷର ଥିଲେ ବି କୌଣସି ସ୍କୁଲ ଶିକ୍ଷା ନଥିଲା । ଭଗତ ପାଢ଼ି କୁଳାନ ବ୍ରାହ୍ମଣ ଏବଂ ଆଭିଜାତ୍ୟ ପରିବାରର ଥିଲେ ସିନା ହେଲେ ଆର୍ଥିକ ମାନଦଣ୍ଡ ତାଙ୍କର କ୍ଷୁର୍ଣ୍ଣହୋଇ ନିର୍ଧନ ପର୍ଯ୍ୟାୟକୁ ଆସିଯାଇଥିଲା । ପାଢ଼ିଙ୍କର ଆର୍ଥିକ ସ୍ଥିତି କନ୍ୟାପିତାର ଧନାତ୍ମ୍ୟ ସ୍ଥିତିପାଖରେ କୁଳ ବିଚାରକୁ ପରାଭୂତ କରିଦେଇଥିଲା । ବଡ଼ ପୁଅକୁ ଏକ ଉଚ୍ଚ ଆର୍ଥିକ ସ୍ଵଚ୍ଛଳ ଶ୍ଵଶୁରର ଜ୍ଵାଲି କରିବାକୁ ସେ ସମ୍ମତ ହୋଇଥିଲେ । ବରଟି ବି ଉଚ୍ଚଶିକ୍ଷିତ ତଥା ହାଇସ୍କୁଲର ଶିକ୍ଷକ ଭାବରେ ଶ୍ଵଶୁରଙ୍କୁ କନ୍ୟାଦାନପାଇଁ ଆକୃଷ୍ଟ କରିଥିଲା ।

ବିବାହ ବେଶ୍ ଧୂମଧାମରେ ବହୁ ଅଧିକ ଯାନିଯୌତୁକ ସହ ଅନୁଷ୍ଠିତ ହୋଇଯାଇଥିଲା । ପାଢ଼ିଙ୍କର ପୁଅ ବିବାହ ଜନିତ ବ୍ୟୟଭାର ବିଶେଷ ନଥିଲା ବରଂ ପୁଅ ବାହାଘର ଦ୍ଵାରା ଘରରୁ କନ୍ୟା ରତ୍ନସହ, ଧନ ଲକ୍ଷ୍ମୀଙ୍କର ଆଗମନ ହୋଇଥିଲା ଏବଂ ସେହି ସମୟକୁ ଏକ ନୂଆ ହାଇସ୍କୁଲର ପ୍ରଥମ ବ୍ୟାଚର ଛାତ୍ର ଭାବରେ କପିଳ ପାଢ଼ି ପ୍ରଥମ ଶ୍ରେଣୀରେ ଉତ୍ତୀର୍ଣ୍ଣ ହୋଇଥିଲେ । ଏ କଥାଟା ବି ଖାଲି ତାଙ୍କ ଗାଁ ନୁହେଁ ପାଖ ଅଞ୍ଚଳର ଆଲୋଚ୍ୟ ବିଷୟ ହୋଇଥିଲା । ତାଙ୍କର ସଫଳତା ଯୋଗୁଁ ତାଙ୍କ ହାଇସ୍କୁଲର ସୁନାମ ମଧ୍ୟ ସେ ଅଞ୍ଚଳରେ ବ୍ୟାପିଯାଇଥିଲା । ଦୂର ଗ୍ରାମାଞ୍ଚଳର ବହୁ ମେଧାବୀ ଛାତ୍ର ସ୍କୁଲରେ ଆସି ନାମ ଲେଖାଇଥିଲେ । ସ୍କୁଲର ପ୍ରତିଷ୍ଠା ବେଶ୍ ବଢ଼ିଯାଇଥିଲା ହେଲେ ମଝିଆପୁଅର ଆଗକୁ ବଢ଼ିବା ପାଇଁ ଅଧିକ ପଢ଼ିବାକୁ ସହରକୁ ଯାଇ ରହିବାକୁ ପଡ଼ିବ । ସେଥିପାଇଁ ଆବଶ୍ୟକୀୟ ବ୍ୟୟଭାର ସହିବାର କ୍ଷମତା ପାଢ଼ିଙ୍କ ପାଖରେ କଷ୍ଟକର ଥିଲା । ଝିଅଟି ସ୍କୁଲରେ ବେଶ୍ ଭଲପାଠ ପଢୁଥିଲା । ତେଣୁ ଏଭଳି ଏକ ଆର୍ଥିକ ସ୍ଥିତିରେ ଝିଅ ବାହାଘର ଝୁଙ୍କ ବାପାଙ୍କର କମିଯାଇଥିଲା । ଯାହାଫଳରେ ତା ପାଠପଢ଼ା ଜାରୀ ରହିବାରେ ଅସୁବିଧା ସୃଷ୍ଟି ହେଲାନାହିଁ । ସୂର୍ଯ୍ୟର ପାଠପଢ଼ା ସେତେବେଳେ ପ୍ରାୟମେରୀ ସ୍କୁଲରେ ଚାଲିଥିଲା । ହେଲେ ସେ ସମୟରେ ବି ତା ପାଠପଢ଼ା ସ୍କୁଲର ଶିକ୍ଷକଙ୍କ ଦ୍ଵାରା ପ୍ରଶଂସିତ ହେଉଥିଲା । ଶିକ୍ଷକମାନେ କହୁଥିଲେ ବ୍ରହ୍ମାଙ୍କ ସନ୍ତାନ କଣ କେବେ ନ୍ୟୁନ ହୋଇପାରେ ?

ସେଇ ପିଲାବେଳରୁ ସୂର୍ଯ୍ୟ ମନରେ କିନ୍ତୁ ସୃଷ୍ଟି ହୋଇଥିଲା ସବୁକିଛି ଜାଣିବାର ଏକ କୌତୂହଳ । ବହୁତ ସମୟରେ ଲକ୍ଷ୍ୟ କରୁଥିଲା କରୁଥିଲା ପିମ୍ପୁଡ଼ିଧାରର ଆରମ୍ଭ ଏବଂ ଶେଷକୁ । କଣ କରୁଛନ୍ତି ଏ ପିମ୍ପୁଡ଼ିମାନେ ? ସବୁବେଳେ ଚାଲିଛନ୍ତି ଏକ ନିରବଚ୍ଛିନ୍ନ ସ୍ରୋତରେ । କାହା କାହା ମୁହଁରେ ଅଛି କ୍ଷୁଦ୍ର କ୍ଷୁଦ୍ର ଦାନ କଣିକା । ହେଲେ ସମସ୍ତଙ୍କ ମୁହଁରେ ନାହିଁ । କିନ୍ତୁ

ସମସ୍ତେ ଚାଲିଛନ୍ତି କୁଆଡ଼େ ଗୋଟେ ବ୍ୟସ୍ତ ଭାବରେ । ସେଇ ପିମ୍ପୁଡ଼ିମାନଙ୍କ ଉପରେ ଯଦି ଅଜଣାରେ ମଣିଷର ପାଦ ପଡ଼ିଯାଏ ବିନା ବିଚାରରେ ସେମାନେ ଚଢ଼ିଯାନ୍ତି ଶରୀର ଉପରକୁ । କାମୁଡ଼ି କାମୁଡ଼ି ନୟାନ୍ତ କରିଦିଅନ୍ତି । ମଣିଷ ଦଳିଦିଏ ସେ ପିମ୍ପୁଡ଼ିଙ୍କୁ ସେମାନେ ମରନ୍ତି । ହେଲେ ଏତେବଡ଼ ମଣିଷକୁ ଆକ୍ରମଣ କରିବାକୁ ତାଙ୍କର ସାହସ ହୁଏ କିପରି । ବେଳେ ବେଳେ ଗୋଟେ ଦିଟା ପିମ୍ପୁଡ଼ିଙ୍କୁ ଆଣେ ସେ ତା ହାତ ଉପରେ ଥୁଏ । ସେମାନଙ୍କ ଚାଲି ସେମାନଙ୍କ କାମୁଡ଼ିବାକୁ ଅନୁଭବ କରିବାକୁ ଚେଷ୍ଟା କରେ । କାହାକୁ ପଚାରିବ ସେ ପିମ୍ପୁଡ଼ିର ଏ ଚରିତ୍ର ବିଷୟରେ । ହସିବେ ସେମାନେ ତା କଥାଶୁଣି । ବାପା ଭାଇ ତ ପଣ୍ଡିତ ଲୋକ ପଚାରିବି କି ଏକଥା ସେମାନଙ୍କୁ ? ନାଁ ବହୁତ ବିଜ୍ଞାନୋକ ସେମାନେ କେତେ କେତେ ବଡ଼ ଆଲୋଚନା କରନ୍ତି ସେମାନେ ବଡ଼ ବଡ଼ ପଣ୍ଡିତ ଲୋକଙ୍କ ସହ ମଣିଷ ଜୀବନ ପ୍ରଣାଳୀ ବିଷୟରେ । ପଚାରିବି କି ସେ ସ୍କୁଲର ସାର୍ମାନଙ୍କୁ ? ଉପହସିତ ହେବା ଭୟରେ ପଚାରିପାରେନା ।

ତା ସହ ପାଠ ପଢୁଥିବା ଖଇରୁଦିନ୍ ମୁସଲମାନ ସାହିର ପିଲା ତା ସାଙ୍ଗରେ ସ୍କୁଲକୁ ଯାଏ କାରଣ ସେ ସାହି ଭିତରେ ସ୍କୁଲକୁ ନଯାଇ ସାହିବାହାରେ ମୁସଲମାନ ବନ୍ଧି କଡ଼ ବିଲରାସ୍ତାରେ ସ୍କୁଲକୁ ଯାଏ । ବାଟରେ ଗୋଟେ ଖଣ୍ଡିବଣିଆ ଆଉ କିଆବୁଦା ବହୁତ ସମୟରେ ସେ ସେଠି ନେଉଳ ଦେଖେ । ଗଛରେ ବସିଥିବା ଉଦଉଦଳିଆ ଆଉ ଶଙ୍ଖଟିଲ ମଧ୍ୟ ଦେଖେ । ସେତେବେଳେ ସେ ଘର ଲୋକଙ୍କଠାରୁ ଶୁଣିଥାଏ କୁଆଡ଼େ ଗଲାବେଳେ ଉଦଉଦଳିଆ ଚଢ଼େଇ, ଶଙ୍ଖଟିଲ ଆଉ ନେଉଳ ଦେଖିଲେ ଶୁଭ ହୁଏ । ତେଣୁ ଏ ବାଟରେ ଗଲେ ଏମିତି ଯିବକୁ ସେ ବାଟରେ ବହୁତ ଦେଖେ ଯେଉଁଟା ଗାଁ ଦାଣ୍ଡରେ ନଥାଏ । ତେଣୁ ଏ ରାସ୍ତାଟା ତା ପାଇଁ ଶୁଭରାସ୍ତା । ମୁସଲମାନ ସାହି ପିଲାଟା ତା ସହ ଯିବାପାଇଁ ତାକୁ ଅପେକ୍ଷା କରି ରହିଥାଏ । ବୟସ ଆଉ ଆକାରରେ ପିଲାଟା ତାଠାରୁ ବଡ଼ ସେଥିପାଇଁ ତା ଠାରୁ ସେ ବେଶୀ ପାରିବାର । ଗଛ ଚଢ଼ିବାରେ ଉପରୁ ତଳକୁ ଢେଙ୍କିବାରେ, ବରଗଛ ଓହଳକୁ ଧରି ଦୋଳିଖେଳିବାରେ ସେ ଓଷ୍ଟାଦ୍ । ତା ବାପା ରାଜମିସ୍ତ୍ରୀ କାମକରେ ତେଣୁ ବହୁସମୟରେ ଘରଠୁଁ ଦୂରରେ ରହେ । ଦିନେ ସୂର୍ଯ୍ୟ ଗୋଟେ ନେଉଳ ତା ସହିତ ଦିଟା ଛୁଆଧରି ଯାଉଥିବାର ଦେଖି ତା ପଛରେ ଗୋଡ଼ାଇଲା ଯେ ସେମାନେ କିଆ ବୁଦା ଭିତରେ କେଉଁଠି ଲୁଚିଗଲେ । ଖଇରୁଦିନ୍ ତାକୁ ପଚାରିଲା, “ତୁ ସେ ନେଉଳ ପଛରେ କାହିଁକି ଦୌଡ଼ିଲୁ ।” ସୂର୍ଯ୍ୟ କହିଲା “ନେଉଳ ଦେଖିଲେ ଶୁଭ ହୁଏ । ଗୋଟେ ନେଉଳ ଯଦି ଘରେ ରଖିହୁଅନ୍ତା ତାହେଲେ ଘରରୁ ସବୁ ଅଶୁଭ ଚାଲିଯାଆନ୍ତା ।” ଖଇରୁଦିନ୍ କହିଲା, “ଆମ ସାହିର ଆବୁବକର ଖଇଞ୍ଚି ବସେଇ ନେଉଳ ଧରେ । ରହ ଆମେ ତା ପାଖରୁ କେମିତି ନେଉଳ ଧରାଯାଏ ଶିଖିବା । ଆମେ ବି ଖଇଞ୍ଚି ବସାଇ ନେଉଳ ଧରିବା ।” ସୂର୍ଯ୍ୟର ମନକୁ କଥାଟା ଗଲା ଖଇରୁଦିନ ସହ ମିଶି ନେଉଳ ଧରିବା ଶିଖିବ । ହେଲେ ଘରଲୋକଙ୍କ ଡର ମନକୁ ଆସିଲା । ତାଙ୍କ ଘର ଲୋକେ ମୁସଲମାନଙ୍କୁ ଛୁଅନ୍ତି ନାହିଁ । ସେମାନେ କହନ୍ତି ତାଙ୍କ ଛାଇପଡ଼ିଲେ ବି ପାପ । ତାଙ୍କ ସାହି ଲୋକ କେହି ମୁସଲମାନ ସାହିକୁ ଯାଆନ୍ତି ନାହିଁ । ସେମାନଙ୍କ ପାଇଁ ମୁସଲମାନ ସାହି ଏକ ନିଷିଦ୍ଧ ଜଳାକା । ସେମାନେ ଅନ୍ୟଧର୍ମର । ଖାଲି ସେମାନେ ନୁହଁନ୍ତି ବାଉରୀ ସାହିର ଲୋକଙ୍କୁ ଛୁଇଁବାବି ପାପ ଆଉ ଅଧର୍ମ । ବାଉରୀ ସାହିର ଲୋକବି ତାଙ୍କ ଦୁଆର ମାଡ଼ନ୍ତି ନାହିଁ । ପିଣ୍ଡା ଉପରକୁ ଯିବା କି ଘରକୁ ଯିବା କିଏ ପଚାରେ । କାହିଁକି ଏମିତି ବ୍ୟବସ୍ଥା ସେ ଜାଣନାହିଁ । ଖାଲି ଜାଣେ ସେମିତି ହେଲେ ଧର୍ମନଷ୍ଟ ହବ । ସେମାନେ ଶ୍ରେଷ୍ଠ ଜାତିର ଏମିତି କଲେ ତାଙ୍କ ଜାତିର ମହତ୍ତ୍ୱ ରହିବ ନାହିଁ । ସେବି ଦେଖେ ବାଉରୀ ସାହିର ଲୋକ ତାଙ୍କ ସାହି ଲୋକଙ୍କୁ ଦେଖିଲେ ଆଡ଼େଇ ଯାଆନ୍ତି, କହନ୍ତି ମହାପୁ ଛୁଇଁବେ ଆପଣଙ୍କ ଲୁଗାମାରା ହେବ । ଘରୁ ଶୁଣେ ସେମାନେ ଅଛବ, ଶୁଦ୍ର ସେମାନେ ଛୁଇଁଲେ ପଇତା ମାରା ହେବ । କିନ୍ତୁ କାହିଁକି ଏ ପ୍ରଶ୍ନ ବି ତା ମନକୁ ଆସେ । ମା’ କହେ “ତୁ ବଡ଼ ହେଲେ ସେକଥା ଜାଣିବୁ ହେଲେ ସେଇ ପିଲାଦିନେ ସେ ଦେଖେ ଜଣେ ମୁସଲମାନ ଫକୀର ଗୋଟେ ଲମ୍ବା କଳା ପୋଷାକ ପିନ୍ଧି, ମୁଣ୍ଡରେ ଗୋଟେ କନା ବାନ୍ଧି, ଆଖିରେ ସୁରମା ନାଇ, ବେକରେ ବହୁ ରଙ୍ଗର ମାଲିର ହାର ପକାଇ ହାତରେ ଗୋଟେ ସ୍ୱତନ୍ତ୍ର ପ୍ରକାରର ପାତ୍ର ଧରି ଭିକ୍ଷା କରିବାକୁ ଗାଁ ଦାଣ୍ଡକୁ ଆସନ୍ତି । ମା’ କିନ୍ତୁ ତାଙ୍କୁ ନଛୁଇଁ ଦୂରରୁ ନମସ୍କାର କରି ତାଙ୍କ

ପାତ୍ରରେ ଚାଉଳ ଆଉ ପରିବା ଅଜାଡ଼ି ଦିଅନ୍ତି । ସେ କଥାରେ ମା' କହନ୍ତି ସେ ଫକୀର ସାଧୁସନ୍ଥ ବୋଲି । ତାଙ୍କ ପାଇଁ ବିଧର୍ମୀ ଘୃଣା ପରିବର୍ତ୍ତେ ତାଙ୍କ ପ୍ରତି ଶ୍ରଦ୍ଧା ଆଉ ଭକ୍ତି ଥାଏ । ଏ ସବୁ କଥା ଦେଖି ତାକୁ ଲାଗେ ଏ ଧର୍ମ ଜିନିଷଟା ଗୋଟେ କଣ ଅତି ରୁଚୁ ଜିନିଷ ତାର ସ୍ୱରୂପ ଜାଣିବା ପାଇଁ ହୁଏତ ତାର ଉପଯୁକ୍ତ ବୟସ ହୋଇନାହିଁ । ହେଲେ ତାଙ୍କ ସ୍କୁଲରେ କିନ୍ତୁ ବାଉରୀ ଏବଂ ମୁସଲମାନଙ୍କ ପାଇଁ ଜାତିର ଏ ବ୍ୟବଧାନ ନାହିଁ । ସ୍କୁଲରେ ସେମାନଙ୍କ ସହ ମିଶିବା, ଛୁଇଁବା, ସାଙ୍ଗଦେବା ଉପରେ କିଛି ପ୍ରତିବନ୍ଧକ ନାହିଁ । ବେଳେବେଳେ ସେ ବାପାଙ୍କ ମୁହଁରୁ ଏକଥା ଶୁଣେ ଯେ ଏ ଜବନ ଶିକ୍ଷାଯୋଗୁଁ ଏ ସମାଜ ବ୍ୟବସ୍ଥା ଆଗକୁ କଳଙ୍କିତ ହେବ ଆଉ ଅନ୍ଧାରରେ ବୁଡ଼ିଯିବ । ଏକଥା ସେ ବୁଝିପାରେନା ହେଲେ ସ୍କୁଲକଥାକୁ ଛାଡ଼ି ସମାଜର ଆକଟ ପଣିଆ କଥା ସେ ବୁଝେ ଯେ ସେମାନେ ଶ୍ରେଷ୍ଠ ଜାତିର, ଛୋଟ ଜାତି ଓ ଅନ୍ୟ ସମ୍ପ୍ରଦାୟ ସହ ବନ୍ଧୁତାକୁ ତାଙ୍କ ଘରେ ପ୍ରଶ୍ରୟ ଦିଆଯାଏନାହିଁ ।

ଏମିତିକା ଗୋଟେ ସ୍ଥିତିରେ ଖଇରୁଦିନର ପ୍ରସ୍ତାବରେ ତାଙ୍କ ସାହିକୁ ଯାଇ ଆବୁବକର ଠୁଁ ନେଉଳ ଧରିବାର କୌଶଳ ଜାଣିବା କଥା ଘରେ କହିଲେ ଘର ଲୋକ ତ ଏ କଥାକୁ ପ୍ରଶ୍ରୟ ଦେବେନାହିଁ ହିଁ ପରନ୍ତୁ ଏହା ଦ୍ୱାରା ସେ ଦଣ୍ଡିତ ହେବ ଓ ଗାଳି ଖାଇବା ଯେ ନିଶ୍ଚିତ ଏକଥା ସେ ଜାଣିଥିଲା । ହେଲେ ଦିନେ ସ୍କୁଲ ଫେରତିରେ ଖଇରୁଦିନ ସହ ମିଶି ସେ ଯାଇଥିଲା ତାଙ୍କ ସାହି ଭିତରକୁ ଆବୁବକର ଠାରୁ ଖଇଞ୍ଚି ବସାଇ ନେଉଳ ଧରିବାର କଳା ଶିଖିବା ପାଇଁ ।

ଗାଁର ପ୍ରଥମ ମୁଣ୍ଡରେ ଖଇରୁଦିନ ଘର । ଘରଟା ସେମିତି ପରିଷ୍କାର ପରିଚ୍ଛନ୍ନ ଦିଶୁନଥିଲା । ନୁଆଁଣିଆ ଚାଳଛପର ଘର ଯେ ଛପର ଅଲରା ବଲରା ହୋଇଥିଲା । କାନ୍ଥରେ ସବୁ ବର୍ଷା ଧୋଇଯିବାର ଚିହ୍ନ ଦିଶୁଥିଲା । ଘର ପିଣ୍ଡାରେ ବାଉଁଶର ଠେଲା ଲଗାଯାଇଥିଲା । ଖଇରୁଦିନର ମା' ତା ପୁଅ ସହିତ ତାକୁ ଦେଖି ପଚାରିଥିଲେ ତାଙ୍କ ପୁଅକୁ “କିଏକିରେ ଏ ବେଟା” । ଇଏ “କୋଉ ସାହା ପିଲା” ଖଇରୁଦିନ କହିଲା “ଇଏ ମୋ ସାଙ୍ଗରେ ପଡ଼େ ବ୍ରାହ୍ମଣ ଶାସନର ସୂର୍ଯ୍ୟ ପାଡ଼ି ।” ହଠାତ୍ ଖଇରୁଦିନ ମା'ର ମୁହଁ ବିବର୍ଣ୍ଣ ହୋଇଯାଇଥିଲା । ମୁହଁରେ ଅବିଶ୍ୱାସ ଆଖିରେ ଆଶ୍ଚର୍ଯ୍ୟ ଫୁଟିଉଠିଥିଲା । ବଡ଼ ବ୍ୟତିବ୍ୟସ୍ତ ହୋଇ ତାର ମା' ପଚାରିଥିଲେ “କ'ଣ ବ୍ରହ୍ମାଙ୍କ ଘର ପିଲା ? ତୁମ ବାପା କିଏ ?” ସୂର୍ଯ୍ୟ ଉତ୍ତର ଦେଇଥିଲା “ଭଗତ ପାଡ଼ି” । ଏବେ ଗୋଟେ ଆତଙ୍କର ଭାବ ଖେଳିଯାଇଥିଲା ଖଇରୁଦିନର ମା'ଙ୍କର ମୁହଁରେ । ଯେମିତି ଗୋଟେ କଣ ଭୁଲ ସଂଗଠିତ ହୋଇଯାଇଛି ତାଙ୍କ ଆଖିଆଗରେ ଯାହା ହବାର ନୁହଁ । କେମିତି ଏ ଘରୁଛି ଏ ଅଘଟଣ ତା ମୁହଁ ଆଗରେ ସେ ସନ୍ତପ୍ତ ହୋଇଯାଇଥିଲା । ତାଙ୍କ କଥା ଶୁଣି ଘର ଭିତରୁ ବାହାରି ଆସିଥିଲେ ଖଇରୁଦିନର ଦୁଇଭଉଣୀ । ଦିଶଣ ଯାକ ସୁନ୍ଦର ଥିଲେ ବି ସେମାନଙ୍କର ବେଶ ପୋଷାକ ମଇଳା ଆଉ ଅପରିଚ୍ଛନ୍ନ ଥିଲା । ଖଇରୁଦିନ କହିଲା ଏମାନେ ମୋର ଦୁଇଭଉଣୀ ରେଜିୟା ଆଉ ଆଲିୟା । ତାଙ୍କ ଘର କଡ଼ରେ ଗୋଟେ ଡାଳିୟ ଗଛରେ ଲଦି ହୋଇଥିଲା ଗୁଡ଼ାଏ ସବୁଜ ଆଉ ଲାଲରଙ୍ଗର ଡାଳିୟ ଫଳ । ଖଇରୁଦିନର ମା' ପଚାରିଥିଲେ କ'ଣ ବାବୁ ଆପଣ ପୁରୋହିତ ଗୋସେଇଁ ଭଗତ ବ୍ରହ୍ମାଙ୍କ ବେଟା ? କଣ ପାଇଁ ଆସିଛ ଏଠାକୁ ।” ସେକିଛି କହିବା ପୂର୍ବରୁ ଖଇରୁଦିନ କହିଲା “ଆମେ ଆବୁବକର ଘରକୁ ଯିବୁ ନେଉଳ କେମିତି ଧରାଯାଏ ପଚାରିବାକୁ ।” ବିବ୍ରତ ହୋଇପଡ଼ିଥିଲେ ତା ମା, ‘ନା ଏମିତି ଅଘଟଣକୁ ତୁରନ୍ତ ବନ୍ଦ କରିବା ଦରକାର ।’ କି କଥା ? କାହାର ପୁଅ ? କେଉଁଠି ଆସିଛି ? ପୁଣି କୋଉ କାମ ପାଇଁ । ହଠାତ୍ ତାକୁ ଶେଷ କରିବା ପାଇଁ କହିଥିଲେ ସିଏ “ଆରେ ନାଁ ନାଁ ଆବୁବକର ଘରେ ନାହିଁ । ସେ କୁଆଡ଼େ ଯାଇଛି କାମରେ । ତମେ ଫେରିଯାଅ ଘରକୁ ।” ଆସିଲାବେଳେ କିନ୍ତୁ ଖଇରୁଦିନ ତାର ବନ୍ଧୁ ନିଦର୍ଶନଭାବରେ ଚାରିଟା ଲାଲଲାଲ ଡାଳିୟ ଫଳ ତା ହାତରେ ଦେଇ ଥିଲା । ସୂର୍ଯ୍ୟ ଫେରିଆସିଥିଲା ତା ଘରକୁ । ତା ମା' ତା ହାତରେ ଥିବା ଡାଳିୟ ଫଳ ଦେଖି କେଉଁଠୁ ଆଣିବା ପଚାରିବା ପରେ ତା ନେଉଳ ପ୍ରାପ୍ତିର ଅଭିସାର ବିଷୟରେ ସବୁ ଖବର ଜାଣିଥିଲେ ତା ପାଖରୁ । ସେ ଡାଳିୟକୁ ନେଇ ଫିଙ୍ଗିଦେଇ ଥିଲେ ତା ହାତରୁ

ବାହାରକୁ । ତା ଲୁଗାପଟା ଖୋଲି ତାକୁ ଲଙ୍ଗଳା କରି ତାକୁ ଗାଧୋଇ ପାଧୋଇ ଦେଇ ତା ପାଟିରେ ଦେଇଥିଲେ ତୁଳସୀ ପତ୍ରର ଧଣ୍ଡା । ସେଇ ଲାଲ ଲାଲ ଡାଲିୟ ଫଳ ହିଁ ତାକୁ ଧରାଇ ଦେଇଥିଲା ତା ମା' ପାଖରେ । ତା ମା' ତାକୁ ତାଗିଦ୍ କରିଥିଲେ ଏକଥା ଯେମିତି ତା ବାପା କି ଅନ୍ୟ କେହି ନଜାଣନ୍ତି । ତା ବାପା ଜାଣିଲେ ତା ପାଠପଢ଼ାକୁ ସେ ବନ୍ଦ କରିଦେବେ । ସେ ସ୍କୁଲକୁ ଛାଡ଼ିବେନାହିଁ ତାକୁ । ସେଦିନ ସେ ଖଇରୁଦ୍ଦିନ୍ ମା ଆଉ ତା ଭଉଣୀ ରେଜିୟା ଆଉ ଆଲିୟାକୁ ପ୍ରଥମେ ଦେଖିଥିଲା । ସେ ଭାବୁଥିଲା ଖଇରୁଦ୍ଦିନ୍ ମା' ଭଉଣୀ ତ ବେଶ୍ ଭଲ, ହୋଇପାରନ୍ତି ସେମାନେ ତାଙ୍କଠାରୁ ଗରିବ । ସେ ତ ତାଙ୍କ ଘରକୁ ନୁହଁ ତାଙ୍କ ସାହିକୁ ଯାଇଥିଲା ଗୋଟେ କଥା ଶିଖିବା ପାଇଁ । ସେଥିରେ ଭୁଲ ଏମିତି କଣ ରହିଲା ଯେ ମା' ଏତେ ବ୍ୟସ୍ତ ହେଇକି ତାକୁ ମୁଣ୍ଡଧୋଇ ଗାଧୋଇ ଦେଇ ତା ପାଟିରେ ଧଣ୍ଡା ଦେଲା କେମିତି ଏଥିରେ ତାର ଧର୍ମନଷ୍ଟ ହେଇଗଲା ଯେ ତା ପାଠପଢ଼ା ବନ୍ଦ ହୋଇଯିବ ? ସେ ପିଲାଦିନର ସବୁକଥା ତା ମନରେ ପଡ଼ିଯାଉଥିଲା । ରେଜିୟା ଯୋଗୁଁ ସେ ପାଉଥିଲା ବିଧର୍ମୀର ଅପବାଦ ।

ଚିନ୍ତି

ଫେରିଆସିଥିଲେ ସୂର୍ଯ୍ୟ ବକୁଳ ଗୌଡ଼ିଆ ମଠକୁ । ମନ୍ଦିର ଭିତରେ ବସିଥିଲେ ଅଙ୍ଗୀର ସନ୍ନ୍ୟାସୀ । ଏକ ଲୟରେ ରାଧାକୃଷ୍ଣଙ୍କର ବିଗ୍ରହ ଆଗରେ ବଡ଼ ତନ୍ମୟ ମୁଦ୍ରାରେ ସେ ଚାହିଁଥିଲେ ରାଧାକୃଷ୍ଣଙ୍କର ଯୁଗଳ ମୂର୍ତ୍ତିକୁ । ଆଖି ତାଙ୍କର ସଜଳ ଥିଲା । ପଛପଟରେ ଛିଡ଼ା ହୋଇଥିଲା ସୂର୍ଯ୍ୟ ତାଙ୍କ ପ୍ରତି ନଜର ନଥିଲା ତାଙ୍କର କେମିତି ଗୋଟେ ଅନ୍ତଃଚେତନାରେ ନିଜର ବାହ୍ୟସ୍ଥିତିକୁ ଭୁଲିଯାଇଥିଲେ । ବିଗ୍ରହଙ୍କ ପାଖରେ ମନ୍ଦିରର ନୀତି ଆରମ୍ଭ ହୋଇଥିଲା । ଘଣ୍ଟା ଘଣ୍ଟର ଶବ୍ଦରେ ପ୍ରକୃତିସ୍ଥ ହେଲେ ଅଙ୍ଗୀରା । ସୂର୍ଯ୍ୟଙ୍କୁ ପ୍ରଶ୍ନକଲେ “କୁଆଡ଼େ ଯାଇଥିଲ ତୁମେ ସକାଳୁ ।” ସୂର୍ଯ୍ୟ ତାଙ୍କ ପ୍ରଶ୍ନରେ ଉତ୍ତର ନଦେଇ ପଚାରିଲେ, “ଆଜ୍ଞା ସତରେ କ’ଣ ଆପଣଙ୍କର ଆରାଧ୍ୟଙ୍କର ସାନ୍ନିଧ୍ୟ ପାଉଛନ୍ତି ଏ ପ୍ରସ୍ତର ବିଗ୍ରହ ଭିତରେ ? ଯଦି ରାଧାକୃଷ୍ଣଙ୍କର ଯୁଗଳ ମୂର୍ତ୍ତିକୁ ଆପଣ ଆପଣଙ୍କ ବିଶ୍ୱନିୟନ୍ତ୍ରୀଙ୍କୁ ପାଉଛନ୍ତି ତାହେଲେ ଶ୍ରୀମନ୍ଦିରର ତ୍ରିମୂର୍ତ୍ତି ଭାଇଭଉଣୀ ଭିତରେ ତାଙ୍କର ସାନ୍ନିଧ୍ୟ ସମଭାବରେ ପାଉଛନ୍ତି ? ଶୈବ ଉପାସକମାନେ ଯୋଗୀ ଶୁଶାନ୍ନବାସୀ ସଂସାରତ୍ୟାଗୀ ରୂପକସ୍ଥ ଭିତରେ ଯେଉଁ ଭାବରେ ଉଦ୍‌ଯିବିତ କରିବାକୁ ଚାହାଁନ୍ତି ସମଭାବକତା ସୃଷ୍ଟି ହୁଏ ହରପାର୍ବତୀ, ଗଣେଶ, କାର୍ତ୍ତିକେୟଙ୍କର ପାରିବାରିକ ଚିତ୍ରକସ୍ଥ ମଧ୍ୟରେ ।” ପ୍ରଶ୍ନକୁ ବେଶ୍ ସାବଲୀଳ ଢଙ୍ଗରେ ଶୁଣୁଥିଲେ ଅଙ୍ଗୀରା । ଏଭଳି ପ୍ରଶ୍ନଶୁଣି ତାଙ୍କ ମୁହଁରେ ତାତ୍ତ୍ୱିକ ଅନୁଶୀଳନ କରିବାର ଗମ୍ଭୀର ଭାବ ସୃଷ୍ଟିହେଉନଥିଲା ତାଙ୍କ ମୁହଁରେ, ଏକ ସରଳ ହସ ତାଙ୍କ ମୁହଁରେ ପ୍ରତିଫଳିତ ହେଉଥିଲା । ସେ କହିଲେ “ତୁମେ କଣ ଶ୍ରୀଜଗନ୍ନାଥଙ୍କ ଦର୍ଶନରେ ଯାଇଥିଲ ? ନା ବଡ଼ଦାଣ୍ଡରେ ବୁଲିବୁଲି ଫେରିଲ ? ବଡ଼ଦାଣ୍ଡରେ ଏତେଲୋକ ମନ୍ଦିରକୁ ଯାଉଛନ୍ତି ମନଭିତରେ କ’ଣ କ’ଣ ଆଶାରଖି ମନ୍ଦିରକୁ ଆସୁଛନ୍ତି ବହୁଦୂରରୁ ସମସ୍ତଙ୍କ ଇଚ୍ଛା, ସମସ୍ତଙ୍କ ଆଶା କଣ ପୂରଣ ହେଉଛି ? ତଥାପି ତ କେଉଁକାଳରୁ ଆସୁଛନ୍ତି କେତେ ଜଣାଣ ନେଇ, କେତେ ପ୍ରାର୍ଥନା ନେଇ, କେତେ ମିନତି ନେଇ କେତେ ଆରତି ନେଇ । ପୂରଣ ହେଉ ବା ନ ହେଉ ତଥାପି ଚାଲିଛନ୍ତି ଅଖଣ୍ଡ ସେ ଯାତ୍ରା ସମସ୍ତେ କଣ ପାଉଛନ୍ତି ପରିଚୟ ସେ ଭବନିୟନ୍ତ୍ରୀଙ୍କର ହେଲେ ଗୋଟେ ଆଶାରେ ଚାଲିଛନ୍ତି ସେମାନେ ଗୋଟେ ଆତୁର ହୃଦୟ ନେଇ ବହୁକିଛି ପ୍ରାପ୍ତିର ଇଚ୍ଛା ନେଇ । ସମସ୍ତଙ୍କ ପ୍ରାପ୍ତି ଇଚ୍ଛା ବିନ୍ଦୁରୁ ସିନ୍ଦୂଟିଏ ହୋଇ ବସିଛନ୍ତି ସିଏ ଅତଳ ମହାମେରୁ କେତେକେତେ ଅଶାନ୍ତ, ବିଚଳିତ ଚିତ୍ତ ପାଇଁ ଆଶା, ବିଶ୍ୱାସରେ ସ୍ଥିରତା ଆଣିବା ପାଇଁ । ସେଇ ରୂପଭିତରେ ସମସ୍ତେ ନିଜ ନିଜର ମାନସିକତାକୁ ନେଇ ତାଙ୍କ ମନରେ ତୋଳୁଛନ୍ତି କେତେକେତେ ରୂପ କସ୍ତନାର ସମ୍ଭାର ନିଜ ନିଜ ମନଭିତରେ । ସମସ୍ତଙ୍କ ପାଇଁ ସେ ରୂପକସ୍ଥ ଦୃଷ୍ଟିରେ ସିନା ସମାନ ଛବି ସୃଷ୍ଟି କରୁଛି ହେଲେ ହୃଦୟରେ ସୃଷ୍ଟିକରୁଛି ଅନେକ ଅନେକ ଭିନ୍ନ ଭିନ୍ନ ରୂପ । ତମେ ତ ଜାଣିଛ ଅତିବଡ଼ି ଜଗନ୍ନାଥ ଦାସ, ରାଜା ପ୍ରତାପ ରୁଦ୍ରଦେବଙ୍କୁ କହିଥିଲେ ସେ ବ୍ରହ୍ମଚାରୀ ପୁରୁଷଙ୍କ ପାଇଁ ପୁରୁଷ ଏବଂ ନାରୀଙ୍କ ପାଇଁ ନାରୀ । କ୍ରୋଧିତ ରାଜା ତାଙ୍କୁ ସେଥିପାଇଁ କାରାରୁଦ୍ଧ କରିଥିଲେ ହେଲେ ଭକ୍ତର ସମ୍ମାନ ପାଇଁ ଶ୍ରୀ ଜଗନ୍ନାଥଙ୍କ କୃପାରେ ତାଙ୍କ ମହିମାରେ ସେ ନାରୀ ରୂପରେ ରାଜାଙ୍କ ଆଗରେ ଉଭା ହୋଇଥିଲେ । ରାଜା କ୍ଷମାଭିକ୍ଷା କରିଥିଲେ ଜଗନ୍ନାଥ ଦାସଙ୍କୁ । ମହାରାଣୀଙ୍କୁ ତାଙ୍କର ଶିଷ୍ୟା ହେବା ପାଇଁ ଅନୁମତି ପ୍ରଦାନ କରିଥିଲେ । ତା ଛଡ଼ା ଜଗନ୍ନାଥ ଦାସ ମହାରାଜାଙ୍କୁ ଦର୍ଶନ କରାଇଥିଲେ ତାଙ୍କର ଅଷ୍ଟଭୁଜା ଦୁର୍ଗାରୂପ ଛଅ ହାତରେ ଭିନ୍ନ ଭିନ୍ନ ଅସ୍ତ୍ର ଆଉ ଦୁଇଟି ହାତରେ ବଂଶୀ । ସ୍ୱୟଂ ଜଗନ୍ନାଥ ସାଜିଥିଲେ ସୈନିକ ତାଙ୍କ ସେବକର ମାନରକ୍ଷା କରିବା ପାଇଁ । ବିଚିତ୍ର ଲୀଳା ସେ ବ୍ରଜବିହାରୀଙ୍କର ତା ଛଡ଼ା ତମେ ତ ଶିବଙ୍କର ଅର୍ଦ୍ଧନାରୀଶ୍ୱର ମୂର୍ତ୍ତି ଦେଖିଛ । ସେ ହିଁ ଶିବ ସେ ହିଁ ପାର୍ବତୀ । ତେଣୁ ମୋ ଆଗରେ ଥିବା ଶ୍ରୀ ରାଧା କୃଷ୍ଣଙ୍କର ଯୁଗଳ ରୂପ ମୋ ପାଇଁ ଯାହା ତୁମ ପାଇଁ ତାହା ସମାନ କିପରି ହେବ ? ସଂସାରୀ ମଣିଷ ତାର ପରିବାରକୁ ତା ଆରାଧ୍ୟ ଭିତରେ ଦେଖେ ଯିଏ ସଂସାର ବିରାଗୀ ସିଏ ସେଇ ମୂର୍ତ୍ତି ଭିତରେ ଖୋଜେ ବୈରାଗ୍ୟର ଚିତ୍ର । ଚିତ୍ରରୂପ ଭିନ୍ନ ହୁଏ ମଣିଷର ଭାବର ଭିନ୍ନତାରେ । ତମେ ତୁମର ଜୀବନକୁ ଯେମିତି ଦେଖୁବ ତୁମ ଆରାଧ୍ୟ ତୁମ ପାଇଁ ସେମିତି ରୂପରେ ତୁମ ଭିତରେ ସୃଷ୍ଟି ହେବେ, ଲୀଳାମୟ ସେ ସବୁକିଛି ଗତି ପ୍ରକୃତିର ନିୟନ୍ତ୍ରୀ କେବେ ସେ ନନ୍ଦ ଯଶୋଦାର ପୁତ୍ର, ଶ୍ରୀରାଧାର ପ୍ରେମାୟୁତ ରାସବିହାରୀ, କେବେ ପୁଣି ଦରିଦ୍ର ସୁଦାମାର ସଖା, ଅର୍ଜୁନଙ୍କର ଯୋଗଗୁରୁ କେବେ ଦ୍ୱାରାକଧୂଶ ରକ୍ତଶୀଳର

ସ୍ବାମୀ ତାଙ୍କ ଇଚ୍ଛାରେ ଦ୍ଵାରିକା ଗଡ଼ନ୍ତି ଯଦୁବଂଶ ପ୍ରତିଷ୍ଠା କରନ୍ତି । ପୁଣିକେବେ କୋକୁଆ ଭୟ ସୃଷ୍ଟି କରିବାରୁ ଜଳେ ଦ୍ଵାରୀକା ନାଶ ଯାଏ । ମୁଁ ତ ଛାର ମଣିଷଟାଏ ସେଇ ବିଗ୍ରହ ମୋ ଜୀବନ ତାକୁ ହିଁ ଭାବି ଚାଲିଛି ଅନେଇ ବସିଛି କେବେ ବିଲୀନ ହେଇଯିବ ମୋର ଭାବନା ସେଇ ଭାବ ବିନୋଦିଆର ଅନନ୍ତ ସ୍ରୋତରେ ।”

ସୂର୍ଯ୍ୟର ତାର୍କିକ ମନର ସେ ପୁରୁଣା ଦିନ କଥା ତା ମନରେ ସୃଷ୍ଟି ହେଇଥିଲା । ବଉଳ ଗଛ ପିଣ୍ଡିରେ ଦେହଭାର ଦେଇ ସେ ଭାବୁଥିଲା ତା ମହାବିଦ୍ୟାଳୟ ଛାତ୍ର ଜୀବନର କଥା । ବେଶ୍ ଉଚ୍ଚକୋଟିର ଛାତ୍ର ଭାବରେ ମହାବିଦ୍ୟାଳୟରେ ସୁନାମ ଅର୍ଜନ କରିଥାଏ ସେ । ପ୍ରଥମ ଇଣ୍ଟରମିଡ଼ିଏଟ ଶ୍ରେଣୀରେ ବିଜ୍ଞାନର ଛାତ୍ର ଥିଲା ସିଏ ।

ପ୍ରଥମରୁ ଗ୍ରାମାଞ୍ଚଳରୁ ଏକ ଗ୍ରାମୀଣ ଛାତ୍ର ଭାବରେ କଲେଜରେ ପ୍ରବେଶ କଲାବେଳକୁ ତାକୁ ସେ ପରିବେଶରେ ଖାପଖୁଆଇବାକୁ କିଛି ସମୟ ଲାଗିଥିଲା ହେଲେ ବହୁତ କମ ସମୟ ଭିତରେ ସେ ନିଜକୁ ସେଇ ପରିବେଶ ସହିତ ମିଶାଇ ଦେଇଥିଲା । ସେତେବେଳକୁ ଘରର ଆର୍ଥିକ ସ୍ଥିତିରେ ପରିବର୍ତ୍ତନ ଆସିସାରିଥିଲା । ହେଲେ ବାପାଙ୍କ ହାତରେ ପରିବାରର ଅର୍ଥ ବା କଡ଼ୁଣ୍ଡ ନଥିଲା । ମା’ ରୋଗଗ୍ରସ୍ତ ହୋଇ ଘର ଦାୟିତ୍ଵ ବି ଛାଡ଼ିସାରିଥିଲେ । ପରିବାରର ଗ୍ରନ୍ଥୀ କୋହଳ ହୋଇଯାଇଥିଲା । ସେତେବେଳକୁ ବଡ଼ଭାଇ ସ୍କୁଲର ଶିକ୍ଷକତାରୁ ଦରମା ପାଉଥିଲେ ତା ସହିତ ଜଜମାନୀ କୁଳବେଉଷା ବି କରୁଥିଲେ । ଆଖି ପାଖର ବଡ଼ବଡ଼ ପୂଜାପାଠ, ଯଜ୍ଞ, ମନ୍ଦିର ପ୍ରତିଷ୍ଠା ଆଦିରେ ଲୋକ ତାଙ୍କୁ ଖୋଜୁଥିଲେ । ଜଣେ ବିଦ୍ଵାନ କର୍ମକାଣ୍ଡୀ ବ୍ରାହ୍ମଣ ଭାବରେ ସେ ପ୍ରତିଷ୍ଠିତ ହୋଇସାରିଥିଲେ । ସେଭଳି ବଡ଼ବଡ଼ ପୂଜା ଅନୁଷ୍ଠାନମାନଙ୍କରୁ ସେ ଭଲ ଆୟ ବି ପାଉଥିଲେ । ବାପା ଭଗତ ପାଢ଼ି ଆଉ ବିଶେଷ ଲୋଡ଼ା ହେଉନଥିଲେ କାରଣ ବଡ଼ଭାଇ ବାପାଙ୍କଠାରୁ ସୁନାମଧନ୍ୟ ହୋଇସାରିଥିଲେ । ବାପା ବି ପୁଅର ସୁନାମରେ ନିଜକୁ ଗର୍ବିତ ମନେକରୁଥିଲେ । ମଝିଆ ଭାଇ ବିଜ୍ଞାନର ଛାତ୍ର ଭାବରେ ଇଂଜିନିୟରିଂ ପାଠ ପଢ଼ି ସରକାରୀ ଚାକିରୀରେ ଯୋଗ ଦେଇ ସାରିଥିଲେ । ଇଂଜିନିୟରିଂ ପାଠ ପଢ଼ାଇବା ପାଇଁ ଭଗତ ପାଢ଼ିଙ୍କର ସାମର୍ଥ୍ୟ ନଥିଲା । ହେଲେ ତାଙ୍କ ମେଧାବୀ ପଣିଆରେ ଆକୃଷ୍ଟ ହୋଇଥିଲେ ସରକାରୀ ଚାକିରୀ କରିଥିବା ଜଣେ ଓଭରସିୟର କଟକର ସୁମନ୍ତ ମିଶ୍ର । ତାଙ୍କର ଦୁଇଟି ଝିଅ ଥିଲେ ପ୍ରଥମ ଝିଅର ପାଠପଢ଼ାରେ ଆଗ୍ରହ ନଥିଲା ଏବଂ ସେ ପାଠପଢ଼ାରେ ଆଗେଇ ପାରିନଥିଲେ ତେଣୁ ସୁମନ୍ତ ମିଶ୍ର ତାଙ୍କୁ ଭଲ ସରକାରୀ ଚାକିରୀ କରିଥିବା ପାତ୍ରରେ ବିବାହ କରାଇ ଦେଇଥିଲେ । ତାଙ୍କର ସାନଝିଅ ଇନ୍ଦ୍ରାଣୀ ମିଶ୍ରକୁ ମଝିଆଭାଇ ଟ୍ୟୁସନ କରିବାକୁ ଯାଉଥିଲେ । କଲେଜରେ ପଢୁଥିବା ବେଳେ ବାପାଙ୍କ ପାଖରୁ ଯାହା ଆର୍ଥିକ ସହାୟତା ମିଳୁଥିଲା ତାହା ପର୍ଯ୍ୟାପ୍ତ ନଥିଲା । ତେଣୁ ମଝିଆ ଭାଇ ପାଠପଢ଼ିଲା ବେଳେ କିଛିଆୟ ପାଇବା ପାଇଁ ଟ୍ୟୁସନ କରୁଥିଲେ । ସେଇଠାରୁ ସୁମନ୍ତ ମିଶ୍ରଙ୍କ ସହିତ କପିଳ ପାଢ଼ୀଙ୍କର ସମ୍ପର୍କ ପ୍ରତିଷ୍ଠା ହୋଇଥିଲା । ମଝିଆ ଭାଇର ରୂପ, ଗୁଣ, କୁଳାନତା, ଆଚାର ବ୍ୟବହାର କଥାବାର୍ତ୍ତାରେ ସେ ପ୍ରଭାବିତ ହୋଇଥିଲେ । ତା’ଛଡ଼ା ବଡ଼ ଦୂରଦୃଷ୍ଟି ସମ୍ପର୍କ ସେ ଥିଲେ । ଆୟର ପରିସୀମା ତାଙ୍କର ଅଧିକ ଥିଲା । ଯଦିଓ ସେ ପ୍ରଥମ ଜୀବନରେ ଗ୍ରାମାଞ୍ଚଳରୁ ଆସିଥିଲେ ହେଲେ ନିଜର ଆୟ ବଳରେ ସହରରେ ଜାଗାବାଡ଼ି କିଣି ଗୋଟିଏ ନୁହେଁ ଦୁଇ ଦୁଇଟି କୋଠା ନିର୍ମାଣ କରିଥିଲେ । ଯେହେତୁ ତାଙ୍କର ଦୁଇଟି କନ୍ୟା ସନ୍ତାନ ଥିଲେ । ତାଙ୍କର ପ୍ରଥମ ଡାକ୍ତରୀ ବି ମୂଳରୁ ଧନୀ ଥିଲେ ଏବଂ ଚାକିରୀରୁ ବି ଭଲ ଦରମା ପାଉଥିଲେ । ତେଣୁ ଶ୍ଵଶୁରଙ୍କ ସମ୍ପତ୍ତି ଉପରେ ତାଙ୍କର ସେତେବେଶୀ ଆଗ୍ରହ ନଥିଲା । ଏଭଳି ସ୍ଥିତିରେ ସୁମନ୍ତ ମିଶ୍ରଙ୍କ ଦୂରଦୃଷ୍ଟି ବେଶ୍ ଅଗ୍ରଗାମୀ ଥିଲା । ସେ ମଝିଆ ଭାଇଙ୍କ ସହିତ ଅଧିକରୁ ଅଧିକ ଘନିଷ୍ଠ ହୋଇ ଚାଲୁଥିଲେ । ସେ ସମ୍ପର୍କ ବି ସଂପ୍ରାସାରିତ ହୋଇଥିଲା ପାରିବାରିକ ସଂପର୍କରେ । ସୁମନ୍ତ ମିଶ୍ର କେତେଥର ତାଙ୍କ ଘରକୁ ଆସି ଭଗତ ପାଢ଼ିଙ୍କ ସହ ସମ୍ବନ୍ଧ ସୃଷ୍ଟି କରିଥିଲେ । ବାପା ବି ସେ ବନ୍ଧୁତାକୁ ନେଇ ବେଶ୍ ଖୁସୀ ଥିଲେ । ସମ୍ପର୍କର ସେତୁ ବେଶ୍ ସୁଦୃଢ଼ ହେବାରେ ଲାଗିଥିଲା ।

ସୁମନ୍ତ ବାବୁହିଁ ପ୍ରଥମେ ପ୍ରସ୍ତାବ ରଖିଥିଲେ ମଝିଆଭାଇଙ୍କ ଆଗରେ ଇଂଜିନିୟରିଂ କଲେଜରେ ପାଠ ପଢ଼ିବା ପାଇଁ ମାତ୍ର ଇଂଜିନିୟରିଂ ପାଠ ପଢ଼ିବା ପାଇଁ ଆବଶ୍ୟକୀୟ ସାଧନ ତାଙ୍କ ଘର ଦ୍ଵାରା ସମ୍ଭବ ନଥିବା କଥା ସେ ଭଲଭାବରେ

ଜାଣିଥିଲେ । ସୁମନ୍ତ ବାବୁ ମଝିଆ ଭାଇକୁ କହିଥିଲେ ଏମିତି ବି.ଏସ୍.ସି ବା ଏମ୍.ଏସ୍.ସି ପଢ଼ି ଶିକ୍ଷକ ବା ଅଧ୍ୟାପକ ହେବା ଅପେକ୍ଷା ଇଂଜିନିୟର ହେଲେ ଅଧିକ ଗୌରବ ଅଧିକ ପ୍ରତିଷ୍ଠା ତଥା ବହୁଅଧିକ ଆୟ ଦ୍ଵାରା ଭବିଷ୍ୟତ ଅଧିକ ଗୌରବୋଜ୍ଞ ହୋଇପାରିବ । ତାଙ୍କ ଭଳି ମେଧାବୀ ଛାତ୍ର ପାଇଁ ତାହା ଶ୍ରେୟହେବ ଏବଂ ଏ ଦିଗରେ ଉତ୍ସାହିତ କରିବାକୁ ସେ ଲାଗିପଡ଼ିଥିଲେ । ଶେଷରେ ମଝିଆ ଭାଇ ତାଙ୍କୁ ତାଙ୍କର ଆର୍ଥିକ ସମସ୍ୟା କଥା ତାଙ୍କ ପାଖରେ ପ୍ରକାଶ କରିଥିଲେ । ସୁମନ୍ତ ବାବୁ ତାଙ୍କୁ ନିର୍ଭୟ ଦେଇଥିଲେ ଏ ବିଷୟରେ ତାଙ୍କର ସମସ୍ତ ବ୍ୟୟଭାର ବହନ କରିବା ପାଇଁ । ଶେଷରେ ସେ ସୁମନ୍ତବାବୁଙ୍କ ପ୍ରସ୍ତାବକୁ ମାନି ନେଇଥିଲେ । ଇଂଜିନିୟରିଂ କଲେଜରେ ଆଡ଼ମିଶନ କରିସାରିବା ପରେ ସୁମନ୍ତ ମିଶ୍ରଙ୍କ ପାରିବାରିକ ସମ୍ପର୍କରେ ଗୋଟିଏ ବିଶେଷ ପରିବର୍ତ୍ତନ ହୋଇଯାଇଥିଲା । ଏବେ ମିଶ୍ର ବାବୁ ଆଉ ତାଙ୍କ ସ୍ତ୍ରୀ ମଝିଆ ଭାଇକୁ ପୁଅର ଆସନରେ ବସାଇ ସାରିଥିଲେ । ତାଙ୍କ ଝିଅ ଇନ୍ଦ୍ରାଣୀ ମିଶ୍ର ଓରଫ ଇରା ଏବେ ମଝିଆ ଭାଇଙ୍କୁ ଶିକ୍ଷକର ସମ୍ମାନୀତ ସମ୍ପର୍କକୁ ଛାଡ଼ି ଏକ ପ୍ରଣୟସିକ୍ତ ମଧୁର ସମ୍ପର୍କ ପାଇଁ ତାଙ୍କର ନିକଟତର ହୋଇ ଆସୁଥିଲେ । ତାଙ୍କ ବାପାଙ୍କର ଏହାହିଁ ଇଚ୍ଛାଥିଲା । ଇରାଙ୍କର ପାଠପଢ଼ା ବି ସେମିତି ଦୃଢ଼ ନଥିଲା କି ସେଥିପାଇଁ ତେଷା ବି ସେମିତି ଅଧିକ ନଥିଲା । ଏଇମିତି ପାସ ଫେଲ ଦେଇ ମେଟ୍ରିକ ପରୀକ୍ଷା ପରେ କଲେଜରେ ପାଠପଢ଼ା ଚାଲୁ ରହିଥିଲା । ଭଗତ ପାଢ଼ିଙ୍କ ପାଖରେ ଇରା ବାପାମାଙ୍କର ସେମାନଙ୍କର ବିବାହକୁ ନେଇ ସେମିତି କିଛି ପ୍ରସ୍ତାବ ବା ସର୍ତ୍ତନଥିଲା ହେଲେ ପାଢ଼ିଏ ଲୋକଙ୍କର ଇଚ୍ଛା ଆଉ ଚରିତ୍ର ବିଷୟରେ ବେଶ୍ ଅଭିଜ୍ଞ ଥିଲେ । ତେଣୁ ଏଭଳି କରିବା ପଛରେ ସୁମନ୍ତ ମିଶ୍ରଙ୍କର ତାଙ୍କ ପୁଅକୁ ଜ୍ଵାଲି କରିବାର ପ୍ରଚେଷ୍ଟା ଯେ ନିହିତ ଅଛି ସେ ବିଷୟରେ ସ୍ପଷ୍ଟ ଧାରଣା ପାଇସାରିଥିଲେ । ହେଲେ ତାଙ୍କ ପ୍ରତି, ତାଙ୍କ ପୁଅପ୍ରତି ତାଙ୍କ ପରିବାର ପ୍ରତି ମଙ୍ଗଳକର ଏବଂ ମିଶ୍ରଙ୍କର ଅବଦାନ ବୋଲି ସେ ହୃଦୟଙ୍ଗମ କରି ତାଙ୍କପ୍ରତି କୃତଜ୍ଞ ହେବା ଉଚିତ୍ ବୋଲି ମନେକରୁଥିଲେ । ଆସ୍ତେଆସ୍ତେ ବିନା କୌଣସି ଆଲୋଚନା ଓ ପର୍ଯ୍ୟାଲୋଚନା ବିନା ଉଭୟ ପରିବାର ଭିତରେ ଏ ସମ୍ପର୍କ ସାବ୍ୟସ୍ତ ହୋଇ ଚାଲିଥିଲା ।

ପାଠପଢ଼ାର ସମାପ୍ତି ହୋଇସାରିଥିଲା । ସୁମନ୍ତ ମିଶ୍ରଙ୍କ ତରଫରୁ ଭଗତ ପାଢ଼ିଙ୍କ ପାଖରେ ପହଞ୍ଚିଥିଲା ଝିଅ ବିବାହର ଆନୁଷ୍ଠାନିକ ପ୍ରସ୍ତାବ କାରଣ ଚାକିରୀ କଲାପରେ କିଏ ଜାଣେ କଣ ମନର ପରିବର୍ତ୍ତନ ଘଟିବ ? ସେଥିପ୍ରତି ସଜାଗଥିଲେ ମିଶ୍ର । ବାହାଘର ବେଶ୍ ଧୂମ୍‌ଧାମରେ ହେଇ ଯାଇଥିଲା ଏବଂ ମଝିଆ ଭାଇ କପିଳ ପାଢ଼ି ସୁମନ୍ତ ମିଶ୍ରଙ୍କର ଜ୍ଵାଲି ଆଉ ଇନ୍ଦ୍ରାଣୀଦେବୀଙ୍କର ସ୍ଵାମୀ ହୋଇ ଯାଇଥିଲେ । ଇନ୍ଦ୍ରାଣୀ ଦେବୀଙ୍କ ପାଇଁ ଶୁଶୁର ଘରର ପରିସ୍ଥିତି ଏବଂ ତାଙ୍କ ବାପାଙ୍କର ଜ୍ଵାଲି ପାଇଁ ଅବଦାନ ଯୋଗୁଁ ଶୁଶୁର ଘରେ ତାଙ୍କ ଉପରେ ନୂଆ ବୋହୂ ପଣିଆର କିଛି ଚାପ ନଥିଲା । ବହୁ କମ୍ ସମୟ ସେ ରହିଥିଲେ ଶୁଶୁରଙ୍କ ତିନି ଭାଇ ଆଉ ଗୋଟେ ନଣନ୍ଦର ପରିବାର ଭିତରେ । ବାହାଘରର ଅଳ୍ପଦିନ ପରେ ସେ ସହରକୁ ବାପଘରକୁ ଆସି ରହିଥିଲେ ଏବଂ ପରବର୍ତ୍ତୀ ସମୟରେ ମଝିଆ ଭାଇ ସରକାରୀ ଚାକିରୀରେ ଜଏନ୍ କଲାପରେ ସ୍ଵାମୀଙ୍କର ସହଗାମିନୀ ହୋଇଥିଲେ ବିଭିନ୍ନ ସ୍ଥାନକୁ । ତାଙ୍କ ବାପାଙ୍କର ଘରର ଆର୍ଥିକ ସ୍ଥିତି ଏବଂ ପ୍ରାର୍ତ୍ତ୍ତ୍ୟ ପାଖରେ ଶୁଶୁର ଘରର ସ୍ଥିତି ଥିଲା ଅତ୍ୟନ୍ତ ନଗଣ୍ୟ । ସେ କେବଳ କପିଳ ପାଢ଼ିଙ୍କର ସ୍ତ୍ରୀ ହୋଇଥିଲେ ପାଢ଼ି ପରିବାରର ବୋହୂର ଭୂମିକା ତାଙ୍କ ପାଖରେ ଥିଲା ଗୌଣ । ଯେଉଁ କିଛି ଦିନ ପାଇଁ ସେ ପାଢ଼ି ପରିବାରର ଶାଶୁ ଘରେ ଆସି ରହିଥିଲେ ସେ ସମୟରେ ବଡ଼ଭାଉଜ ଆଉ ତାଙ୍କ ଭିତରେ ସୃଷ୍ଟି ହୋଇଥିଲା ଏକ ଫାଟ । ସେଇ ଫାଟ ବଢ଼ିଚାଲିଥିଲା ଏବଂ ଶେଷରେ ସେ ଆଉଥରେ ଫଟାଇ ଦେଇଥିଲା ପାଢ଼ିଙ୍କ ପୁଅମାନଙ୍କର ଯୌଥ ପରିବାରକୁ ।

ତା ଜନ୍ମପରେ ମା'ର ଶାରୀରିକ ଅସୁସ୍ଥତା ବଢ଼ି ବଢ଼ି ଚାଲିଥିଲା । ସେଥିପାଇଁ ବହୁମାତ୍ରାରେ ମାନସିକ ଚାପ ହିଁ କାରଣ ଥିଲା । ମା' ବି ଆସିଥିଲା ଧନୀ ଘରର ଝିଅରୁ ଧନୀ ଘରର ବୋହୂ ହୋଇ ଏବଂ ସେ ଥିଲା ଘରର ବଡ଼ବୋହୂ । ମାଆ ପାଖରୁ ସୂର୍ଯ୍ୟ ଶୁଣିଛି ତା ଅମଳରେ ଥିବା ନାରୀର ପରଦାସୀନ ସାମାଜିକ କଟକଣାକୁ । ଝିଅର ବୋହୂହୋଇ ଆସିବାର ପ୍ରଥମ ଦିନମାନଙ୍କରେ ଅସୂର୍ଯ୍ୟପଣ୍ୟା କରାଯାଉଥିଲା ନୂଆବୋହୂମାନଙ୍କୁ । ଛୁଇଁବା ତ ଦୂରର କଥା ଯଦି ଘର ଭିତରେ ସ୍ତ୍ରୀ

ଲୋକର ଛାଇ ମୁରବୀ ଲୋକ ବା ବାହାର ଲୋକଙ୍କ ଉପରେ ପଡୁଥିଲା ତ ଆରମ୍ଭ ହୋଇଯାଉଥିଲା ଗାଳି ଆଉ ଗଞ୍ଜଣା ଗାଳିର ଗତି ଯେ କେବଳ ବହୁ ଉପରେ ସୀମିତ ନରହି ତାହା ବ୍ୟାପି ଯାଉଥିଲା ବାପା, ମା ଆଉ ବଂଶ ଆଭିଜାତ୍ୟ ଆଡ଼କୁ । ବଡ଼ ପାଟିରେ କଥା ହେବା କାହାର ନାଁ ଧରି ବଡ଼ପାଟିରେ ଡାକିବା ବି ଥିଲା ଗୋଟେ ଅସୌଜନ୍ୟତା ଏବଂ ଦୋଷାବହ । ଏଭଳି ଏକ ବ୍ୟବସ୍ଥାରେ ମା' ବଢ଼ିଥିଲା ଯୌଥ ପରିବାରରେ । ତା ବଡ଼ଘର ଝିଅ ପଣିଆ ନିର୍ଭର କରୁଥିଲା ତା'ର ତୁଟିଶୁନ୍ୟ ଆଚାର ବ୍ୟବହାର ଉପରେ । ବାହାହେଇ ଆସିଲା ପରେ ତାର ଅଳିଅଳ ପଣ କଟିଯାଇଥିଲା ତାର ବୋହୂପଣିଆ ଭିତରେ । ସେଭଳି ପରିସ୍ଥିତିରେ ବି ସେ ନିଜର କରିଥିଲା ସାରା ପରିବାରକୁ । ହେଲେ ପରିବାର ବଢ଼ିଥିଲା ନୂଆ ବୋହୂ ହୋଇ ଯାଆମାନେ ଆସିଥିଲେ ପରିବାର ଭିତରକୁ । ସମାଜ ଚଳଣାର ସମାକରଣ ସବୁ ସମୟରେ ପରିବର୍ତ୍ତନରେ ଆସେ ଆସେ ପରିବର୍ତ୍ତିତ ହୋଇଯାଇଥିଲା । ବଡ଼ବୋହୂ ଭାବରେ ତା'ର ବାପଘରୁ ପାଇଥିବା, ପାଉଥିବା ଶାଢ଼ୀ ଗହଣା ସବୁ ଥିଲା ଘରର ସାର୍ବଜନୀନ ସମ୍ପତ୍ତି । ସେ ତାର ନୂଆ ହୋଇ ଆସୁଥିବା ଯାଆମାନଙ୍କୁ ତା ଗହଣା ପିନ୍ଧାଇ ଦେଉଥିଲା । ହେଲେ ଘରକୁ ଆସିଥିବା ନୂଆ ବୋହୂମାନେ ତାଙ୍କ ଯାଆର ଦାତା ପଣିଆ ତାର ଭଲପାଇବା ତାର ପାରିବାରିକ ବୋଝ ବହିବାକୁ ଦେଖୁଥିଲେ କେବେକେବେ ପ୍ରଶଂସା ବି କରୁଥିଲେ କିନ୍ତୁ ସେ କଥାକୁ ଗ୍ରହଣ କରୁନଥିଲେ କି ତା ଦ୍ଵାରା ପ୍ରଭାବିତ ହେଉନଥିଲେ । ପ୍ରକାରନ୍ତରେ ଏହା ତାଙ୍କର ବୋକାମୀ ବୋଲି ଭାବୁଥିଲେ । ଅନ୍ୟ ସାନ ଯାଆମାନଙ୍କ ଭିତରର ମନୋମାଳିନ୍ୟ ସଂଚରି ଯାଇଥିଲା ଭାଇମାନଙ୍କ ଭିତରକୁ ସେମାନଙ୍କ ପିଲାମାନଙ୍କ ମନକୁ । ଯେଉଁ ସମୟରେ ଘରର ସହଯୋଗ ଆବଶ୍ୟକ ହେଉଥିଲା ପରିବାରର ସ୍ଥିତି ସୁଦୃଢ଼ କରିବାକୁ ସେ ସମୟରେ ହିଁ ଘର ଭିନ୍ନ ହୋଇଥିଲା ।

ତାର ପର ପିଢ଼ିରେ ଆସିଥିଲେ ପ୍ରଥମେ ତାଙ୍କ ବଡ଼ବୋହୂ ତାଙ୍କ ତିନିପୁଅ ଆଉ ଝିଅର ଯୌଥ ପରିବାରକୁ ଚଳାଇବା ପାଇଁ । ହେଲେ ସେତେବେଳକୁ ବୋହୂଙ୍କ ଉପରେ ଶାଶୁ ପଣିଆ ଜାହିର କରିବା, ଘରର ଚଳଣୀକୁ ବୋହୂ ଉପରେ ଜବରଦସ୍ତ ଲଦି ଦେବାର ପ୍ରକ୍ରିୟାରେ ବହୁ ପରିବର୍ତ୍ତନ ଆସିଯାଇଥିଲା । ସ୍ଵଭାବରେ ତାଙ୍କ ମା'ତ କେବେ ବି କାହାକୁ ଗାଳିଦେବା ଜବରଦସ୍ତ ନିଜ ଇଚ୍ଛାକୁ କାହା ଉପରେ ଲଦିଦେବା ତାଙ୍କ ସ୍ଵଭାବ ବାହାରେ ଥିଲା । ତେଣୁ ପ୍ରଥମରୁ ତାଙ୍କୁ ତାଙ୍କ ବଡ଼ ବୋହୂ ତାଙ୍କ ସାନଯାଆମାନଙ୍କ ଭଳି ବୋକା ଆଉ ଅପାରଗ ବୋଲି ଧରିନେଇଥିଲେ । ତାଙ୍କ ବଦାନ୍ୟପଣିଆ ତାଙ୍କର ତ୍ୟାଗ ଆଉ ଉତ୍ସର୍ଗର ମନୋବୃତ୍ତି ସବୁ ତାଙ୍କ ବଡ଼ବୋହୂ ପାଇଁ ମୂଲ୍ୟହୀନ ଥିଲା । ପରନ୍ତୁ ଘରର ସମସ୍ତ ବୋଝ ତା ସ୍ଵାମୀଙ୍କ ଉପରେ ପଡୁଛି ସେ ହିଁ ଘରର ଏକମାତ୍ର ରୋଜଗାରୀ ବ୍ୟକ୍ତି ଘରର ଅନ୍ୟମାନେ ତାଙ୍କର ଶ୍ରମରେ ପରିପାଳିତ ବୋଲି ଭାବୁଥିଲେ । ସୂର୍ଯ୍ୟର ଭଉଣୀ ରାଜଶ୍ରୀ ଭଲ ପାଠ ପଢୁଥିଲା ଏବଂ ଉଚ୍ଚଶିକ୍ଷା ପାଇଁ ଘରେ ଯେତେବେଳେ ଜିଦ୍ କଲା ସେ ବାହାନହୋଇ ଭାଇମାନଙ୍କ ଭଳି ପାଠପଢ଼ିବ । ସେତେବେଳେ ଏହାକୁ ବିରୋଧ କରୁଥିବା ବ୍ୟକ୍ତିମାନଙ୍କ ଭିତରେ ବଡ଼ଭାଇଜିଉଁ ମୁଖ୍ୟ ଭୂମିକା ନେଇଥିଲେ । ସୂର୍ଯ୍ୟର ବାପା ପ୍ରାଚୀନ ପଦ୍ଧତି ଭାବେ ଏହାକୁ ସମର୍ଥନ କଲେ । ଭାଉଜଙ୍କ ଚାପରେ ବଡ଼ଭାଇ ମୁହଁ ବନ୍ଦ ରଖିଥିଲେ ଏବଂ ପାଠପଢ଼ାକୁ ସମର୍ଥନ କରିନଥିଲେ । ମଝିଆ ଭାଇ ବି ସ୍ତ୍ରୀକୁ ଖୁସିରେ ରଖିବାକୁ ନେଇ ଘର ସହ କିଛି ସମ୍ପର୍କ ରଖୁନଥିଲେ । ଭଉଣୀର ପାଠପଢ଼ା ତାଙ୍କର କାମ ନଥିଲା । ତେଣୁ ମାଟ୍ରିକ ପରୀକ୍ଷାରେ କୃତୀକ୍ଷାତ୍ରୀ ଭାବେ ପ୍ରଥମ ଶ୍ରେଣୀରେ ଉତ୍ତୀର୍ଣ୍ଣ ହୋଇଥିଲେ ବି ତାର ପାଠପଢ଼ା ବନ୍ଦ ହେଇଯାଇଥିଲା । ସେ ବାପା ଭାଇଙ୍କର ଏତାଦୃଶ୍ୟ ବୈଷବ୍ୟ ବ୍ୟବହାର ପାଇ ତାର ମନ ବିଦ୍ରୋହୀ ହୋଇଯାଇଥିଲା ।

ତାପରେ ଘରକୁ ମଝିଆ ବୋହୂ ଆସିଥିଲା ଯିଏ ଚାକିରୀ କରିଥିବା ବହୁ ରୋଜଗାରୀ ଧନୀ ବାପର ଝିଅ ଭାବରେ ସହରରେ ବଢ଼ିଥିଲା ଏବଂ ପାଠରେ ବହୁ କମ୍ ମେଧାଯୁକ୍ତ ଥାଇ ଅନେକ ପାସ୍ ଫେଲ ଭିତରେ କଲେଜରେ ବି.ଏ. ପାସ କରିବା ପୂର୍ବରୁ ବିବାହ କରି ପାଢ଼ି ଘରକୁ ବୋହୂ ହୋଇ ଆସିଥିଲା । ବାହାଘର ପୂର୍ବରୁ ସେ ପାଢ଼ି ପରିବାରର ଦୁର୍ବଳ ଆର୍ଥିକ ସ୍ଥିତି ବିଷୟରେ ସଚେତନ ଥିଲା । ଶାଶୁ ଘରକୁ ଆସି ସେ ପାଢ଼ି ପରିବାରର ଲୋକଙ୍କୁ ଦୟାର ପାତ୍ର ଭାବରେ ବ୍ୟବହାର

ଦେଖାଇବା ଆରମ୍ଭ କରିଥିଲେ । କିନ୍ତୁ ବଡ଼ଭାଇ ଏ ପ୍ରକାର ବ୍ୟବହାରକ ସହ୍ୟ କରିବାକୁ ରାଜିନଥିଲେ । ତାଙ୍କ ବାଟରେ ସେ ବି ତାଙ୍କ ବାପଘରକୁ ମଝିଆ ବୋହୂର ବାପଘର ତୁଳନାରେ ଅଧିକ ଧନୀ ଆଉ ମର୍ଯ୍ୟାଦାବଦ୍ଧ ବୋଲି ଭାବୁଥିଲେ । ବଡ଼ ଭାଇ ମଝିଆ ଭାଇଜର ଚାଲିଚଳଣକୁ ସହରୀ ବେଡ଼ଜିଆ ପଣ ବୋଲି କହୁଥିଲେ ଏବଂ ତାଙ୍କ ବାପାଙ୍କ ରୋଜଗାରକୁ ଅସାଧୁ ରୋଜଗାର ବୋଲି କହୁଥିଲେ । ମଝିଆ ଭାଇଜ ବଡ଼ଭାଇଜଙ୍କୁ ମୂର୍ଖ ଗାଉଁଲି ସ୍ତ୍ରୀ ବୋଲି ଭାବୁଥିଲେ । ଉଭୟଙ୍କ ଭିତରେ ଛିଡ଼ା ହୋଇଥିଲା ଏକ ଇର୍ଷାର ପ୍ରାଚୀର । ମଝିଆ ଭାଇଜ ବଡ଼ ଭାଇଜର ପରିବାର ଉପରେ ଥିବା କର୍ତ୍ତୃତ୍ୱକୁ ଗ୍ରହଣ କରିବାକୁ ପ୍ରସ୍ତୁତ ନଥିଲେ । ବିଶେଷ କରି ବଡ଼ ଭାଇଜର ତା ବାପଘର ଦେବାନେବା ଆଉ ବନ୍ଧୁ ବେଭାର ଉପରେ କୌଣସି ଚିନ୍ତଣୀ ତା ବଡ଼ଯାଆ ମୁହଁରୁ ବାହାରିଲେ ତାକୁ ସହ୍ୟକରିବା ପାଇଁ ଆଦୌ ପ୍ରସ୍ତୁତ ନଥିଲେ । ତାଙ୍କ ଭାବନାରେ ଏଭଳି ମୂର୍ଖ ଗାଉଁଲି ସ୍ତ୍ରୀଲୋକ ପୁଣି ତା ବାପଘରର ନାଁ ଧରିବାକୁ ସାହସ କରିବା ଅପରାଧ । ଦି ଜଣଙ୍କର ବ୍ୟବଧାନ ଅହଂକାରର ଝଡ଼ ସୃଷ୍ଟିକରିଥିଲା ପରିବାର ଭିତରେ ଏକ ଘୂରାତକ । ଆଉ ସେମାନଙ୍କର ଶାଶୁ ଅତି ଅସହାୟ ଭାବେ ସେ ଘୂରାତକ ପ୍ରଭାବକୁ ପ୍ରତିହତ କରିପାରୁନଥିଲେ । ଭଗତ ପାଡ଼ିଏ ବି ଦେଖୁଥିଲେ ଏ ପ୍ରକାର ପାରିବାରିକ ବନ୍ଧନ ଭିତରେ ସୃଷ୍ଟି ହୋଇଥିବା ଅବସ୍ଥାକୁ । ପ୍ରଥମତଃ ସୁମତ ମିଶ୍ରଙ୍କ ବିନୟୀ ବ୍ୟବହାର ମଝିଆ ପୁଅର ପାଠପଢ଼ା ଆଉ ଚାକିରୀ ପରେ ଗୋଟେ ଭଲପରିବାରର ଝିଅକୁ ବୋହୂକରି ଆଣିଥିବାରୁ ବେଶ୍ ଆଶ୍ଚର୍ଯ୍ୟ ହୋଇଥିଲେ ସେ । ଭାବୁଥିଲେ ଏବେ ତାଙ୍କର ସମସ୍ତ ପାରିବାରିକ ବୋଝ ଆଉ ଦାୟିତ୍ୱ ଦୁଇ ରୋଜଗାରୀ ପୁଅ ନେବେ ଏବଂ ସେ ପାରିବାରିକ ଦାୟିତ୍ୱରୁ ମୁକ୍ତହୋଇ ଏକ ସ୍ୱଚ୍ଛଳ ଜୀବନ ଧର୍ମୀୟ ଜୀବନ ପାଇ ମଧୁସୂଦନଙ୍କ ସେବାରେ ବ୍ରତୀ ହେବେ । ମାତ୍ର ଦୁଇବହୁଙ୍କର ଏଭଳି ଗତି ପ୍ରକୃତିକୁ ଦେଖି ତାଙ୍କ ଭିତରେ ସୃଷ୍ଟି ହୋଇଥିବା ଆଶା ତାଙ୍କର ଅଦିନ କୁହୁଡ଼ି ପରି ମିଳେଇଯାଇଥିଲା । ବିବାହର ଅଳ୍ପଦିନ ପରେ ମଝିଆଭାଇ ନିଯୁକ୍ତି ପତ୍ର ପାଇଥିଲେ ଏବଂ ଏଇ ସ୍ୱଚ୍ଛଦିନଭିତରେ ମଝିଆ ବୋହୂ ଇର୍ଷା, ସଂକୀର୍ଣ୍ଣତା, ହେୟତା ଆଦି ଅନେକ ବୀଜର ଅଙ୍କୁରୋଦ୍ଗମ କରାଇ ପାଡ଼ି ପରିବାରର ପ୍ରତିଷ୍ଠାକୁ ଦାଣ୍ଡରେ ବସାଇଥିଲେ ସ୍ୱାମୀ ଆଗରେ ସେ ଏଇ ଗାଁଆକୁ ଆସି ତାଙ୍କ ଜୀବନ ନର୍ତ୍ତ ହୋଇଗଲା ବୋଲି କହୁଥିଲେ । ଚାକିରୀ ପାଇବା ପରେ ସ୍ୱାମୀଙ୍କ ସହ ଘର ଛାଡ଼ି ବାପଘରକୁ ପଳାଇଥିଲେ । ତାପରେ ସ୍ୱାମୀ ସହିତ ବିଭିନ୍ନ ଚାକିରୀ ସ୍ଥଳକୁ ଯାଇଥିଲେ । ତାଙ୍କର ସମ୍ପର୍କ କେବଳ ବାପଘର ସହିତ ରହିଥିଲା । ସେ ନିଜେ ବା ସ୍ୱାମୀଙ୍କୁ ଗାଁକୁ ଯିବା ପାଇଁ ଦେଉନଥିଲେ । ତାଙ୍କ ଦ୍ୱାରା ବୁଣାଯାଇଥିବା ପାରିବାରିକ ବିଭେଦର ବୀଜ ବଡ଼ହୋଇ ପାଡ଼ି ପରିବାରକୁ ଖଣ୍ଡ ବିଖଣ୍ଡ କରି ଦେଇଥିଲା ।

ସୂର୍ଯ୍ୟ ସେଦିନ ମାନଙ୍କରେ ଦେଖିଛି ବାପା ଆଉ ମାଙ୍କର ଆଶା ଆଉ ବିଶ୍ୱାସ କେମିତି ବରଫ ତରଳିଲା ଭଳି ପାଣି ହେଇ ତାଙ୍କ ମା'ଙ୍କ ଆଖିରେ ଲୁହ ସୃଷ୍ଟିକରିଥିଲା । ବାପା କହୁନଥିଲେ ସିନା ହେଲେ ହତାଶା ହେଇଯାଇଥିଲେ ପରିବାରର ଭବିଷ୍ୟତକୁ ନେଇ । ଠିକ୍ ସେଇ ସମୟକୁ ସୂର୍ଯ୍ୟର ହାଇସ୍କୁଲ ପାଠପଢ଼ା ସରିଆସୁଥିଲା । ବଡ଼ଭାଇଜ ସେତେବେଳେ ଲାଗିପଡ଼ିଥିଲେ ବଡ଼ଭାଇ କାନ୍ଧରେ ଥିବା ପରିବାରର ବୋଝକୁ ହଟାଇ ଦେବା ପାଇଁ । ଘରର ସମସ୍ତ କଥା ବଡ଼ଭାଇଙ୍କ ଦ୍ୱାରା ନିର୍ବାହିତ ହେଉଥିଲା ମାତ୍ର ମଝିଆ ଭାଇ ଓ ଭାଇବୋହୂର ବ୍ୟବହାର ପ୍ରତ୍ୟକ୍ଷ କଲାପରେ ନିଜର ଇଚ୍ଛାର ପ୍ରାଧାନ୍ୟ ଠାରୁ ସ୍ତ୍ରୀଙ୍କର ମତାମତକୁ ସେ ଗ୍ରହଣ କରିବା ଶ୍ରେୟ ମନେକରିଥିଲେ । ଏବେ ବଡ଼ଭାଇଜ ଘରର ସର୍ବମୟ କର୍ତ୍ତା ହୋଇଯାଇଥିଲେ । ମା' ରୋଗରେ ଶଯ୍ୟାଶାୟୀ ହୋଇଯାଇଥିଲେ ଏବଂ ବାପାଙ୍କର ଏକ ନିରାଶକ୍ତ ଚିତ୍ତିଚିତ୍ତା ପଣ ତାଙ୍କ ବ୍ୟବହାରରେ ଦେଖା ଦେଇଥିଲା । ସେ ସୂର୍ଯ୍ୟର ପାଠପଢ଼ା ଆଉ ମେଧାବୀ ପଣିଆକୁ ବିସ୍ମୃତ ହେଇ ଯିବାକୁ ଚାହୁଁଥିଲେ ତା ଛଡ଼ା ତା ଭବିଷ୍ୟତ ପାଇଁ ବି ତାଙ୍କର କିଛି ଆଶା ଆକାଂକ୍ଷା ନଥିଲା ।

ଚାରି

ସୂର୍ଯ୍ୟ ନିଜ ଭାବନାରୁ ଫେରିଆସି ପ୍ରକୃତିସ୍ଥ ହେଲେ । ଦଳେ ଯାତ୍ରୀ ପ୍ରବେଶ କଲେ ମଠ ଭିତରକୁ । ଦୁଇଜଣ ମଧ୍ୟମବୟସର ସ୍ତ୍ରୀଲୋକ ଆଉ ଚାରିପାଞ୍ଚଜଣ ପୁରୁଷଲୋକ । ସମସ୍ତେ ହଳଦିଆ ରଙ୍ଗର ବସ୍ତ୍ର ପରିଧାନ କରିଥିଲେ । ସେମାନଙ୍କ ହାତରେ ଥିଲା ଖୋଳ କରତାର ଆଉ ମୃଦଙ୍ଗ । ସ୍ତ୍ରୀଲୋକ ଜଣେ ଗୋଟେ ବଡ଼ ପିଠଳ ଥାଳିରେ ଫୁଲ ସଜ୍ଜିତ କରି ଚୈତନ୍ୟ ମହାପ୍ରଭୁଙ୍କ ଫଟୋ ଚିତ୍ର ସହିତ ପିଠଳ ନିର୍ମିତ ଏକ ବାଳଗୋପାଳ ମୂର୍ତ୍ତିକୁ ବସାଇ ମସ୍ତକ ଉପରେ ଧାରଣ କରିଥିଲେ । ମଠରେ ରାଧାକୃଷ୍ଣଙ୍କ ବିଗ୍ରହ ସାମ୍ନାରେ ସେ ଥାଳିକୁ କାଢ଼ି ଥୋଇଲେ ଏବଂ ଆରମ୍ଭ କରିଦେଲେ ସେମାନଙ୍କର ଉଚ୍ଚାଙ୍ଗ କୀର୍ତ୍ତନ । ବଙ୍ଗଳା ଭାଷାରେ ନଦିୟା କୀର୍ତ୍ତନ ଗାଉଥିଲେ ସେମାନେ । ପ୍ରାୟ ବଙ୍ଗଭାଷୀ ଲୋକ ସେମାନେ । ହେଲେ କଥାବାଚାରୁ ଜାଣି ହେଉଥିଲା ସେମାନେ ଓଡ଼ିଆ ଜାଣନ୍ତି । ହୋଇପାରନ୍ତି ସେମାନେ ମେଦିନପୁର ଜିଲ୍ଲାର ଦୋଭାଷିକ ଲୋକ । ଚୈତନ୍ୟଙ୍କ ସମୟରୁ ଗୌଡ଼ିୟ ବୈଷ୍ଣବଙ୍କର ଶ୍ରୀ ଜଗନ୍ନାଥ ବି ଆରାଧ୍ୟ ଦେବତା ଅଟନ୍ତି । ଅତିବଡ଼ି ଜଗନ୍ନାଥ ଦାସଙ୍କ ଶ୍ରୀ ଚୈତନ୍ୟଙ୍କ ସହ ଥିବା ଅପୂର୍ବ ସାଖ୍ୟ ବଳରେ ଓଡ଼ିଆ ଓ ବଙ୍ଗୀୟ ମିତ୍ରତା ସୃଷ୍ଟି ହୋଇଥିଲା । ଓଡ଼ିଶାର ଗ୍ରାମେ ଗ୍ରାମେ ଅନୁଷ୍ଠିତ ହେଉଥିଲା ସପ୍ତାହ ବ୍ୟାପୀ ଭାଗବତ ପାଠ ଓ ଶେଷ ଦିନ ହୋଇଥାଏ ଅଷ୍ଟପ୍ରହର ବ୍ୟାପୀ ରାଧାକୃଷ୍ଣଙ୍କ ନାମ କୀର୍ତ୍ତନ । ଆଖପାଖ ଗ୍ରାମମାନଙ୍କରୁ କୀର୍ତ୍ତନ ଦଳ ଆସିଥାନ୍ତି । ଦଳପରେ ଦଳ ରାଧାକୃଷ୍ଣଙ୍କ ନାମ ସଂକୀର୍ତ୍ତନ କରିଥାନ୍ତି ନୃତ୍ୟର ଛନ୍ଦରେ । ଏବେବି ଓଡ଼ିଶାରେ ଏହି ଅଷ୍ଟପ୍ରହରୀ କୀର୍ତ୍ତନ ଏବେବି ଅନୁଷ୍ଠିତ ହେଉଛି । ହେଲେ ତାର ଆଙ୍ଗୀକ ପରିବର୍ତ୍ତନ ଘଟି ତାହା ବେଶ୍ କୌତୁହଳପ୍ରଦ ହୋଇଛି । ସେ ଅନୁଷ୍ଠାନ ଧର୍ମ ଅନୁଷ୍ଠାନ କି କଳାଅନୁଷ୍ଠାନ ଜାଣିବା କଷ୍ଟକର ହୋଇଯାଉଛି । ସ୍ତ୍ରୀ ଲୋକମାନେ ସଂକୀର୍ତ୍ତନ ଦଳ ଗଠନ କରି ନୃତ୍ୟାଙ୍ଗନା ବେଶରେ ବେଶ ପରିପାଟୀ ହୋଇ ଆଧୁନିକ ଗୀତର ଛଳରେ ସଂକୀର୍ତ୍ତନ ଗାୟନ କରି ଏବଂ ନୃତ୍ୟ ପରିବେଷଣ କରି ଲୋକଙ୍କର ମନୋରଞ୍ଜନ କରୁଛନ୍ତି । ସେମାନଙ୍କ ଉକ୍ତୁଷ୍ଟ କଳା ପ୍ରଦର୍ଶନ ଅନୁଯାୟୀ ସେମାନଙ୍କର ସଂକୀର୍ତ୍ତନର ମୌଦ୍ରିକ ମୂଲ୍ୟାୟନ ହେଉଛି । କିଛି ଲୋକ ପେଷାଭାବରେ ଏହି କାର୍ଯ୍ୟ କରୁଛନ୍ତି ।

ସୂର୍ଯ୍ୟ ଭାବୁଥିଲା ଧର୍ମ ଆଉ ପେଷାର ଏହି ସଂଯୁକ୍ତିକୁ ହୁଏତ ପୂର୍ବରୁ ଧର୍ମ ଆଧାରରେ କର୍ମ ଏବଂ ପେଷା ନିୟନ୍ତ୍ରିତ ହେଉଥିଲା । ମାତ୍ର ଏବେ ଧର୍ମକୁ ପେଷାରେ ପରିଣତ କରିଦିଆଯାଇଛି । ବ୍ରାହ୍ମଣର କାର୍ଯ୍ୟ ଓ ପ୍ରତିଷ୍ଠା ତାର ମୌଳିକ ମୂଲ୍ୟାୟନ ଉପରେ ନିର୍ଭର କରୁଛି । ଅଧିକ ଅର୍ଥ ଦେଇ ମନ୍ଦିରର ବିଶେଷ ଦ୍ଵାର ଦେଇ ବିଗ୍ରହଙ୍କୁ ପୂଜା କରିବାର ବିଧି ପ୍ରବର୍ତ୍ତିତ ହୋଇଛି । ଅର୍ଥର ପରିମାଣ ଅନୁଯାୟୀ ବ୍ରାହ୍ମଣର ପୂଜାପାଠର ସମୟ ଓ ପୂଜା ବିଧି ପାଳନ ଶ୍ଳୋକ ଆବୃତ୍ତି ଆଦି ନିର୍ଭର କରୁଛି । ଯେମିତିକି ଧର୍ମ ଏକ ପଣ୍ୟ ସାମଗ୍ରୀ ଏବଂ ଏହାର ବ୍ରାଣ୍ଡ ଭିତ୍ତିରେ ଏହାର ମୂଲ୍ୟ ନିର୍ଭର କରୁଛି । ଏଥିପାଇଁ ଧର୍ମର କିଛି ବ୍ୟବସାୟୀ ଏହାକୁ ହିଁ ପରିଚାଳନା କରୁଛନ୍ତି । କେବଳ ଯେ ହିନ୍ଦୁଙ୍କର ବ୍ରାହ୍ମଣ୍ୟ ଧର୍ମରେ ଏହା ହୋଇଛି ତାହା ନୁହଁ ପ୍ରାୟ ମୁସଲମାନ, ଖ୍ରୀଷ୍ଟିୟାନ ଆଦି ସବୁଧର୍ମରେ ମୌଳବି ତଥା ପାଦ୍ରୀମାନେ ବି ଧର୍ମର ବିସ୍ତେଶନ ପାଇଁ ସେମାନଙ୍କର କୌଶଳ ପ୍ରଦର୍ଶନ କରୁଛନ୍ତି । ବହୁ ସମୟରେ ଦାନ, ଦକ୍ଷିଣା ଦ୍ଵାରା ଧର୍ମର ଠିକାଦାରୀ ନେଇଥିବା ଲୋକଙ୍କ ଦ୍ଵାରା ଧର୍ମ ପରିଚାଳିତ ହେଉଛି । ସେଭଳି ଠିକାଦାରମାନେ ଆତ୍ମିକ ଜ୍ଞାନ ଓ ଚେତନାର ଉତ୍ତରଣ ଅପେକ୍ଷା ଅଲୌକିକତା, ଔପଚାରିକତା, ପ୍ରଚାର ହିଁ ହୋଇଛି ସେମାନଙ୍କ ପାଇଁ ଧର୍ମର ମାଧ୍ୟମ । ଦାନ ଓ ଦକ୍ଷିଣାର ପରିମାଣ ଦ୍ଵାରା ଧାର୍ମିକ ବ୍ୟକ୍ତିର ପରିଚୟ ଓ ପ୍ରତିଷ୍ଠା ସୃଷ୍ଟି ହେଉଛି । ଦୁର୍ନୀତିଦ୍ଵାରା ଆୟ କରୁଥିବା ବ୍ୟକ୍ତି ପିମ୍ପୁଡ଼ିକୁ ଚିନି ପ୍ରଦାନ କରିବା; ପୂଜା ପାଇଁ ଅପମିଶ୍ରିତ ଘିଅ, ମହୁ ବିକ୍ରୟ କରି ଗୋମାତା ପୂଜନ କରି ଓ ଗୋମାତାକୁ ରୁଟି ପ୍ରଦାନ କରି ପୁଣ୍ୟାର୍ଜନର ଧର୍ମାଚାରଣ ଦ୍ଵାରା ଧର୍ମ ଶବ୍ଦର ବିକୃତି ହିଁ ସୃଷ୍ଟିହେବା ସାର ହେଉଛି । ସେଇ ଧର୍ମର ଠିକାଦାରମାନେ ଦୁଇ ଧର୍ମ ସଂପ୍ରଦାୟ ଭିତରେ ବିଭେଦ ସୃଷ୍ଟି କରି ସେଥିରୁ ନିଜର ପ୍ରତିଷ୍ଠା ହାସଲ କରିବା ପାଇଁ ଜନଜୀବନକୁ ବି ବାଜି ଲଗେଇବାକୁ ଆଗେଇ ଆସିଥାନ୍ତି । ସୂର୍ଯ୍ୟ ଭାବୁଥିଲେ ଆହା ! ଧର୍ମର ଏକ ବିଚିତ୍ର ଗତି ? ସେ ଶୁଣିଛି ତାଙ୍କ ଗାଆଁ ମଧୁପୁର କଡ଼ରେ ଥିବା ମୁସଲମାନ ବସ୍ତି ଗାଁର କାନଗୋଇଙ୍କ ପୂର୍ବପୁରୁଷମାନେ

ବସାଇଛନ୍ତି । ସ୍ବାଧୀନତା ପୂର୍ବରୁ ରାଜା ଜମିଦାର ଅମଳରେ ଗୁମାସ୍ତାମାନେ ମୁସଲମାନ ଲାଠିଆଳ ବ୍ୟବହାର କରି ଖଜଣା ଆଦାୟ କରୁଥିଲେ । ଯଦି ଅମାନିଆ ପ୍ରଜା ଖଜଣା ଦେବାରେ ଅବହେଳା କରନ୍ତି ତାହେଲେ ମୁସଲମାନ ଲାଠିଆଳ ଠାରୁ ମାଡ଼ ଖାଆନ୍ତି ଏବଂ ମୁସଲମାନଙ୍କ ଦ୍ଵାରା ମାଡ଼ଖାଇବା ଦ୍ଵାରା ସେମାନେ ଧର୍ମରୁ ଜାତିରୁ ବିରୂପିତ ହୁଅନ୍ତି । ସେଥିପାଇଁ ସେମାନେ ଆସନ୍ତି ବ୍ରହ୍ମାଙ୍କ ପାଖକୁ । ତାପରେ ବିଭିନ୍ନ ଶୋଷଣର ସ୍ଵୀକାର ହୋଇ ଜମିବାଡ଼ି ହରାଏ ବା ସମାଜରୂପିତ ହୋଇ ଦେଶାନ୍ତରୀ ହୋଇଥାଏ । ସାଧାରଣ ଲୋକଙ୍କୁ ଆୟତ୍ତ କରିବା ପାଇଁ ରାଜାଙ୍କ ପ୍ରତିନିଧି କାନଗୋଇ ପରିବାରର ସହାୟକ ହୋଇଥାନ୍ତି ‘ମଧୁପୁର ଶାସନର ବ୍ରାହ୍ମଣ ଏବଂ ମୁସଲମାନ ସାହିର ଲାଠିଆଳ ।’

ତେବେ ତାଙ୍କ ବାପାଙ୍କ ଅମଳକୁ ଏ ଅବସ୍ଥାର ପରିବର୍ତ୍ତନ ଘଟି ସାରିଥିଲା । ପରନ୍ତୁ ତାଙ୍କ ବାପା ଅଜ୍ଞାନୀ ଅସଂସ୍କାରୀ ଲୋଭୀ ବ୍ରାହ୍ମଣ କେବେବି ନଥିଲେ । ବେଦ ଉପନିଷଦ ପୁରାଣ ସାହିତ୍ୟରେ ତାଙ୍କର ଯଥେଷ୍ଟ ପ୍ରବେଶ ଥିଲା । ଧର୍ମର ବାସ୍ତବ ନିର୍ଯ୍ୟାସ ବିଷୟରେ ତାଙ୍କର ଧାରଣା ଥିଲା । ହେଲେ ସାମାଜିକ ଚଳଣୀ ଏବଂ ପରମ୍ପରାକୁ ନେଇ ସେ ଥିଲେ ରଢ଼ିବାଦୀ ଅବଶ୍ୟ ସମାଜର ସୁପରିଚାଳନା ପାଇଁ ସାମାଜିକ ନିତି ନିୟମର ଯଥେଷ୍ଟ ପ୍ରଭାବ ଆଉ ଆବଶ୍ୟକତା ଥିଲା । ହେଲେ ସମୟର ପରିବର୍ତ୍ତନ ସାମାଜିକ ଚେତନା ଚିନ୍ତନ ଆଉ ଚଳଣୀରେ ଘରୁଥିବା ନୂତନତାକୁ ରଢ଼ିବାଦୀ ମନତାଙ୍କର ଗ୍ରହଣ କରିପାରୁନଥିଲା । ସେ ସମାଜ ସହିତ ସମତାଳରେ ଗତି କରିପାରିନଥିଲେ ।

ମନେ ପଡ଼ୁଛି ବାପା ତାକୁ ପ୍ରଥମରୁ ଶୁଣାଉଥିଲେ ଅନେକ କାହାଣୀ ଭକ୍ତ ପ୍ରହଲ୍ଲାଦ, ଧ୍ରୁବ, ଶ୍ରବଣକୁମାର ସହିତ ପଞ୍ଚତନ୍ତ୍ରର କାହାଣୀ ଯାହା ପ୍ରଥମରୁ ତା ଚିନ୍ତା, ଚେତନା, ମେଧାକୁ ସମୃଦ୍ଧ କରିବା ପାଇଁ ଥିଲା ପ୍ରଥମ ପଦକ୍ଷେପ । ପୁରାଣରେ ବର୍ଣ୍ଣିତ ବହୁ କାହାଣୀ ଆଧାରରେ ତା ବାପାଙ୍କ ପାଖରୁ ଶିକ୍ଷା ପାଇଥିଲା ଯେ ନିଷ୍କାମ ହୃଦୟର ଗଭୀର ଭଗବତ୍ ବିଶ୍ୱାସ ଯାହା ଧ୍ରୁବ ପାଖରେ ଥିଲା ତାହାହିଁ ଭଗବାନଙ୍କୁ ପାଇବାର ବାଟ । ବିଶ୍ୱାସର ଦୃଢ଼ତା ବିଷୟକୁ ନେଇ ସେ ଶୁଣାଇଥିବା ଗନ୍ଧ ତାର ଏବେବି ମନରେ ଅଛି । ଜଣେ ବ୍ରାହ୍ମଣ ପୂଜକ ତାର ଆରାଧ୍ୟ ଗୋପାଳଙ୍କ ମୂର୍ତ୍ତୀକୁ କାର୍ଯ୍ୟୋତ୍ସବକାଳରେ ନିଷ୍କାର ସହ ପୂଜା କରୁଥିଲେ । ପ୍ରତ୍ୟେକ ଦିନ ନିଜହାତରେ ଭୋଜନ ତିଆରି କରି ଠାକୁରଙ୍କ ଆଗରେ ବହୁମନ୍ତ୍ର ଉଚ୍ଚାରଣ ପୂର୍ବକ ସମର୍ପଣ କରି ପ୍ରସାଦ ସେବନ କରୁଥିଲେ । କୌଣସି କାରଣବଶତଃ ତାଙ୍କୁ ସ୍ଥାନାନ୍ତରଣରେ ଯିବାକୁ ହେଲା । ଯିବାବେଳେ ତାଙ୍କ ବାଳକ ପୁତ୍ର ଯାହାର ପୂଜାପାଠମନ୍ତ୍ର ସହିତ ପରିଚୟ ହୋଇନଥିଲା ତାକୁ ଠାକୁରଙ୍କର ପୂଜା ଦାୟିତ୍ଵ ଦେଇ ସେ ଘରୁ ନିସ୍ତାନ୍ତ ହୋଇଗଲେ । ସେ ବାଳକ ପୂର୍ବରୁ ତା ବାପାଙ୍କର ପୂଜନକ୍ରୀୟା ଦେଖିଥିଲା । ତେଣୁ ସେ ଭୋଜନ ନେଇ ମୂର୍ତ୍ତି ସମ୍ମୁଖରେ ହାତଯୋଡ଼ି ଚକ୍ଷୁ ମୁଦ୍ରିତ କରି ଗଭୀର ବିଶ୍ୱାସର ସହିତ ଠାକୁରଙ୍କୁ ଆହ୍ୱାନ କଲା ଭୋଜନ ଗ୍ରହଣ ପାଇଁ । ଆଖି ଖୋଲିଲା ବେଳକୁ ଖାଦ୍ୟପାତ୍ରର ସମସ୍ତ ଖାଦ୍ୟ ଉଭେଇ ଯାଇଥିଲା ତା ପାଇଁ କିଛିନାହିଁ । ତେଣୁ ତତ୍ପର ଦିନ ଖାଦ୍ୟକୁ ଦୁଇ ଥାଳିରେ ବିଭକ୍ତ କରି ସମାନ ଭାବରେ ଠାକୁରଙ୍କ ଆଗରେ ଧାନସ୍ଥ ହେଲା । ସେହି ଅନୁଯାୟୀ ଠାକୁର ଗୋଟିଏ ଥାଳିକୁ ଗ୍ରହଣ କଲେ ଅନ୍ୟଟି ତା ପାଇଁ ରହିଲା । ପିଲାଟି ବାପା ଫେରିଆସି ଏଇ ଦୁଇଥାଳିର ପକ୍ଷତିକୁ ଦେଖି ପୁଅକୁ ପଚାରିବାରୁ ସେ ତାର ଠାକୁର ପୂଜାର କାହାଣୀ କହିବାରୁ ତା ବାପା ଠାକୁରଙ୍କର ପ୍ରତ୍ୟେକ୍ଷ ଖାଦ୍ୟଗ୍ରହଣ କଥାକୁ ବିଶ୍ୱାସ ନକରିବାରୁ ପୁଅ ବିଚଳିତ ହୋଇ ଏହା ସମ୍ପୂର୍ଣ୍ଣ ସତ୍ୟ ଏବଂ ତାହାର ପ୍ରମାଣ ବାପାଙ୍କୁ ଦେବାପାଇଁ କହିଲା । ସେ ତାର ନିଜସ୍ଵ ଶୈଳୀରେ ପୂଜାକରି ଧାନସ୍ଥ ହୋଇ ଖାଦ୍ୟ ସମର୍ପଣ କଲା । ବାପା ତାର ପୂଜା ଦୂରରୁ ଦେଖୁଥିଲେ । ତାଙ୍କର ପୁତ୍ର ଆଖି ଖୋଲିଲା ମାତ୍ର ପୂର୍ବବତ୍ ଗୋଟିଏ ଥାଳିର ଖାଦ୍ୟ ଶୂନ୍ୟ ନହୋଇ ଦୁଇଟି ଯାକ ପାତ୍ର ପୂର୍ଣ୍ଣଥିଲା । ସେ ମିଥ୍ୟାବାଦୀ ହବାର ଯନ୍ତ୍ରଣାରେ ଦୃଢ଼ ଏବଂ କରୁଣ ଭାବନେଇ ଠାକୁରଙ୍କୁ ପ୍ରାର୍ଥନା କଲା ତାକୁ ମିଥ୍ୟାବାଦୀ ଅପବାଦରୁ ରକ୍ଷାକରି ଖାଦ୍ୟଥାଳି ଗ୍ରହଣ କରିବାକୁ । ଶେଷରେ ଭକ୍ତର ବିଜୟ ହେଲା ଠାକୁର ତାର ଖାଦ୍ୟଥାଳି ଗ୍ରହଣ କଲେ । ପୁତ୍ରର ଠାକୁର ବିଶ୍ୱାସ, ଅନୁରକ୍ତି ଧର୍ମାନ୍ତରଣ ଜ୍ଞାନରହିତ ହେଲେ ବି ତାର ନିଷ୍ଠା, ବିଶ୍ୱାସର ସରଳପଣିଆ ପାଖରେ ତା ବାପାଙ୍କର ମନ୍ତ୍ରଯନ୍ତ୍ରର ପୂଜା ବିଧି ଗୌଣ । ସେଇ ବାଲ୍ୟକାଳରେ

ଦଉ ଶିକ୍ଷାନୁସାରେ ସେ ହୋଇଥିଲା ସରଳବିଶ୍ୱାସୀ ଓ ଠାକୁରଭକ୍ତ । ସମୟକ୍ରମେ ସେ ସ୍କୁଲରେ ପାଠପଢ଼ିଲା ତା ସହିତ ତାର ଜିଜ୍ଞାସା ପୂରଣ ପାଇଁ ସେ ପୁରାଣ ସାହିତ୍ୟ, ଧର୍ମ ସାହିତ୍ୟକୁ ବି ମନଯୋଗ ସହକାରେ ଅଧ୍ୟୟନ କଲା । ତା ଭିତରର ସରଳ ବିଶ୍ୱାସ ହ୍ରାସ ପାଇ ସୃଷ୍ଟିହୋଇଥିଲା ଚାର୍ଜିକତା । ବାପାଙ୍କର ଧାର୍ମିକ ଜୀବନକୁ ସେ ଭଲପାଉଥିଲା ହେଲେ ତାଙ୍କର ରଢ଼ିବାଦୀତାକୁ ସେ ଗ୍ରହଣ କରିପାରୁନଥିଲା । ଜାତିପ୍ରଥାର ମୌଳିକ ତତ୍ତ୍ୱକୁ ଆଧାର କରି ସେ ଜାଣିଥିଲା କି ଏହା କର୍ମନିଷ୍ଠ ମାତ୍ର ବଂଶଗତ ନୁହଁ । ସେଇଭଳି ସାମାଜିକ ଚଳଣୀ, ପରମ୍ପରା ସମାଜର ହିତସାଧନ ପାଇଁ ଉଦ୍ଦିଷ୍ଟ ମାତ୍ର ଲୋକଙ୍କର ଧର୍ମକର୍ମର ଅବନତି ପାଇଁ ନୁହଁ ।

ସମୟର ପରିବର୍ତ୍ତନ ପରିବାର ଭିତରର ଦୃଢ଼ ବାପାଙ୍କର ଧର୍ମନିଷ୍ଠା ଆଉ ବିଶ୍ୱାସକୁ କ୍ଷୟଶୀଳ କରିଥିଲା । ବାପାଙ୍କର ସାମାଜିକ ଚଳଣୀକୁ ବିରୋଧ କରିଚାଲିଥିଲେ ତାଙ୍କର ନିଜର ଦାୟାଦମାନେ । ତେଣୁ ପାରିବାରିକ ଗ୍ରନ୍ଥୀ ଶିଥିଲ ହୋଇଯାଇଥିଲା । ଏଭଳି ସ୍ଥିତିରେ ତାଙ୍କ ଆଶା ଆଉ ବିଶ୍ୱାସ ଆହତ ହୋଇ ଜୀବନ ଯନ୍ତ୍ରଣାପୂର୍ଣ୍ଣ ହୋଇଯାଇଥିଲା ।

ପ୍ରଥମ ପୁଅକୁ ସଂସ୍କୃତ ପଢ଼ାଇ କର୍ମକାଣ୍ଡ ଶିଖାଇ ତାଙ୍କର ଇଚ୍ଛା ପୂରଣ କରିଥିଲେ ହେଲେ ସମାଜ ଶୃଙ୍ଖଳାକୁ ସଜାଡ଼ି ପାରିନଥିଲେ । ଦ୍ୱିତୀୟ ପୁତ୍ର ଆରମ୍ଭରୁ ସଂସ୍କୃତ ଟୋଲ ଛାଡ଼ି ସରକାରଙ୍କର ଦ୍ୱାରା ପ୍ରତିଷ୍ଠିତ ଇଂରେଜ ଶିକ୍ଷା ପଦ୍ଧତିର ପ୍ରାଥମିକ ବିଦ୍ୟାଳୟ, ଉଚ୍ଚ ବିଦ୍ୟାଳୟ, ମହାବିଦ୍ୟାଳୟ ଦେଇ ଇଞ୍ଜିନିୟରିଂ ପାଠ ପଢ଼ି ସରକାରୀ ଚାକିରୀ ବି କରିଥିଲେ ହେଲେ କୌଣସି ପାରିବାରିକ, ସାମାଜିକ ଦାୟିତ୍ୱ ତା ବାପାଙ୍କ ଇଚ୍ଛା, ଅନିଚ୍ଛା ପ୍ରତି ସମ୍ପୂର୍ଣ୍ଣ ନିଷ୍ପ୍ରହ ହୋଇ ପରିବାରରୁ ବିଚ୍ୟୁତ ହୋଇଯାଇଥିଲେ । ତାର ମାନସିକତା ସମ୍ପୂର୍ଣ୍ଣ ବୈଶିଷ୍ଟ୍ୟ ଏବଂ ଅର୍ଥ ସର୍ବସ୍ୱ ହୋଇଯାଇଥିଲା । ପରିବାରର ଭାବଗତ ଆବେଗ ପ୍ରତି ସେ ନିରାସକ୍ତ ଭାବ ପ୍ରଦର୍ଶନ କରିଥିଲେ । ତୃତୀୟ ସନ୍ତାନ ଝିଅ ମଧ୍ୟ ପରମ୍ପରାକୁ ଛାଡ଼ି ସ୍କୁଲରେ ପାଠ ପଢ଼ିଥିଲା ଏବଂ ପାଠପଢ଼ା ବନ୍ଦ ହୋଇଯିବା ଯୋଗୁଁ ତା ଭିତରେ ସୃଷ୍ଟି ହୋଇଥିଲା ବିଦ୍ରୋହ ସେଥିରେ ଜଳିଯାଇଥିଲା ତାଙ୍କ ଚଳଣୀ ପରମ୍ପରା ନୀତିନିୟମ ତାଙ୍କ ରଢ଼ିବାଦୀ ନୀତି ନିୟମ ଯୋଗୁଁ ସେ ହରାଇଥିଲେ ତାଙ୍କ ସାନପୁଅ ଆଉ ଝିଅକୁ । ଶେଷରେ ଘରେ ପଡ଼ିରହିଥିଲେ ରୋଗଗ୍ରସ୍ତ ସହଧର୍ମିଣୀକୁ ନେଇ ମନ ଭିତରେ ସୃଷ୍ଟି ହୋଇଥିଲା ଅବିଶ୍ୱାସ, ଘୃଣା ଆଉ ବିଭେଦ, ତାଙ୍କର ଭଲଗୁଣ, ଭଲପାଇବା, କରୁଣା, ସହନଶୀଳତାକୁ ସେ ହରାଇ ସାରିଥିଲେ ।

ଭଗତ ପାଢ଼ିଙ୍କ ତୃତୀୟ ସନ୍ତାନ ରାଜଶ୍ରୀ ପାଢ଼ି ହାଇସ୍କୁଲରେ ପଢୁଥିଲେ । ତାଙ୍କର ସମସ୍ତ ସନ୍ତାନ ପାଠ ପଢ଼ିବାରେ ଥିଲେ ଉଚ୍ଚକୋଟୀର । ରାଜଶ୍ରୀ ଝିଅ ହେଲେ ବି ପାଠପଢ଼ାରେ ସ୍କୁଲରେ ଥିଲେ ସର୍ବାଗ୍ରେ । ସେହି ସମୟରେ ହିଁ ତାଙ୍କ ଗ୍ରାମାଞ୍ଚଳର ଝିଅମାନେ ହାଇସ୍କୁଲରେ ପାଠପଢ଼ିବା ଆରମ୍ଭ କରିଥିଲେ । ଶ୍ରେଣୀରେ ରାଜଶ୍ରୀଙ୍କ ସହିତ ପଢୁଥିଲେ ଆଉ ଦୁଇଜଣ ଛାତ୍ରୀ । ସ୍କୁଲରେ ପାଠ ପଢ଼ିବା ପାଇଁ ଆଗ୍ରହ ଥିବା ଛାତ୍ରମାନେ ପ୍ରାୟ ଥିଲେ ସ୍ୱଚ୍ଛଳ ପରିବାରର । ରାଜଶ୍ରୀ ସହିତ ପାଠ ପଢୁଥିବା ଅନ୍ୟ ଦୁଇଜଣ ସାଙ୍ଗ ତାଭଳି ଭଲପାଠ ପଢୁନଥିଲେ । ସେମାନଙ୍କ ଭିତରୁ ଜଣେ ଝିଅର ବି ପାଠପଢ଼ାରେ ବିଶେଷ ଆଗ୍ରହ ନଥିଲା ସେ ଥିଲା ଗାଁର ଧନୀ ମହାଜନ କେଳୁ ବଣିଆର ଝିଅ । ତା ବାପାର ସୁନାରୁପାର ବ୍ୟବସାୟ ସହିତ ମହାଜନୀ କାରାବାର ଥିଲା । ସେ ସମୟରେ ମଧୁପୁର ଗାଁରେ କାନଗୋଇ ଆଉ ଭଗତ ପାଢ଼ି ଘରକୁ ଛାଡ଼ିଦେଲେ କେବଳ କେଳୁ ବଣିଆର ଥିଲା ପଥରର ଘର । ହେଲେ ଧନଅଧିକ ଥିଲେ ବି ଗାଁରେ ସାମାଜିକ ପ୍ରତିଷ୍ଠା ଏତେବେଶୀ ନଥିଲା । ହେଲେ କେଳୁବଣିଆ ବହୁ ବୁଦ୍ଧିମାନ ଓ ଦୂରଦୃଷ୍ଟି ସମ୍ପନ୍ନ ଥିଲା । ସେ ଚାହୁଁଥିଲା ତାର ପୁଅଝିଅମାନେ ପାଠପଢ଼ି ଶିକ୍ଷିତ ହୋଇ ସମାଜରେ ପ୍ରତିଷ୍ଠା ଲାଭ କରନ୍ତୁ । ଝିଅ ରୂପାଳିକୁ ସେ ହାଇସ୍କୁଲରେ ପଢ଼ାଉଥିଲା ହେଲେ ଝିଅର ପାଠପଢ଼ା ପ୍ରତି ଆଗ୍ରହ ଏତେବେଶୀ ନଥିଲା । ଅନ୍ୟ ଜଣେ ଝିଅ ଥିଲା କରଣ ସାହିର ସସ୍ମିତା ମହାନ୍ତି । ସେତେବେଳକୁ କେଳୁ ବଣିଆର ଝିଅ ନବମ ଶ୍ରେଣୀରେ ପଢୁଥିଲା ଏବଂ ତାର ଷୋହଳ ବର୍ଷ ହୋଇଥିଲା । ସେ ରାଜଶ୍ରୀ ଠାରୁ ଦୁଇବର୍ଷ ବଡ଼ ଥିଲା । ରାଜଶ୍ରୀ ଓ ରୂପାଳି ଶାଢ଼ି ପିନ୍ଧି ସ୍କୁଲକୁ ଆସୁଥିଲେ । ସସ୍ମିତା କିନ୍ତୁ ଫୁଲ୍ ପିନ୍ଧୁଥିଲା । ସେ ସମୟର ଚଳଣୀ ଅନୁଯାୟୀ ହାଇସ୍କୁଲରେ ପାଠ

ପଢୁଥିଲେ ବି ସମାଜର ଶଶୁଣା, ଘରୁ ବାହାରକୁ ଯିବା ଏମିତିକା ବେଶ ପୋଷାକ ଉପରେ ଅନେକ କଟକଣା ଥିଲା । ଧନୀଘରର ଝିଅ ହୋଇଥିବାରୁ ବଣିଆ ଝିଅ ରୂପାଳି ଦାମୀ ଶାଢ଼ି ସୁନା ଗହଣା ପିନ୍ଧି ସ୍କୁଲକୁ ଆସିଲାବେଳେ ରାଜଶ୍ରୀ ଗୋଟେ ସାଦାସିଧା ଧଳା ଶାଢ଼ି ପିନ୍ଧି ସ୍କୁଲକୁ ଆସୁଥିଲା । ସେଇ ନବମ ଶ୍ରେଣୀର ପାଠପଢ଼ା ଚାଲିଥିବା ବେଳେ କେଳୁ ବଣିଆର ଝିଅ ପାଇଁ ତା ବାପାଙ୍କର ବ୍ୟବସାୟ ସମ୍ପର୍କୀୟ କଟକର ଗହଣାବେପାରୀ ଠାରୁ ତା ଝିଅ ପାଇଁ ପ୍ରସ୍ତାବ ଆସିଥିଲା । ଝିଅକୁ ଦେଖି ବରଘରର ଲୋକ ତାକୁ ବୋହୂ କରିବାକୁ ବହୁତ ଆଗ୍ରହ ପ୍ରକାଶ କରିଥିଲେ । ସେମାନେ କଟକ ସହରର ବଡ଼ ସୁନା ବ୍ୟବସାୟୀ ଥିଲେ । ରୂପାଳିର ପାଠପଢ଼ା ସେମାନଙ୍କ ପାଇଁ ଯଥେଷ୍ଟ ଥିଲା । କେଳୁ ବଣିଆ କଟକରେ ବନ୍ଧୁ କରିବା ଏବଂ ତଦ୍ୱାରା ପୁଅମାନେ ସହରକୁ ଯାଇ ବ୍ୟବସାୟର ସମ୍ବନ୍ଧ କରିବାର ଆଶା ରଖି ଏ ବିବାହ ପ୍ରସ୍ତାବରେ ସମ୍ମତି ପ୍ରଦାନ କରିଥିଲେ । ରୂପାଳିର ତ ପାଠପଢ଼ାରେ ଏତେଟା ଧ୍ୟାନ ନଥିଲା ତା ସହିତ ସହରରେ ତାର ଶାଶୁଘର ହବ ସେ ଗାଁ ଛାଡ଼ି ସହର ବଜାରରେ ରହିବ ଏଇ ସ୍ୱପ୍ନରେ ସେ ବି ବିଭୋର ହୋଇଯାଇଥିଲା । ସେ ପାଠପଢ଼ା ଛାଡ଼ିବା ସ୍ଥିର ହେଇଯାଇଥିଲା । ଏ ବିବାହର ପ୍ରଭାବ ବି ପଡ଼ିଥିଲା ରାଜଶ୍ରୀ ଉପରେ । ରାଜଶ୍ରୀ ବାପା ବି ଚାହିଁଲେ ତା ପାଠପଢ଼ା ବନ୍ଦ କରି ତାକୁ ବାହା ଦେଇଦେବା ପାଇଁ । ସେଥିପାଇଁ ଉପଯୁକ୍ତ ପାତ୍ର ସନ୍ଧାନରେ ସେ ଚାରିଆଡ଼େ ଆଖି ପକାଉଥିଲେ । ରୂପାଳିର ବାହାଘର ପ୍ରଭାବରେ ସ୍କୁଲର ତିନିଝିଅଙ୍କ ପାଠପଢ଼ା ଉପରେ ସୃଷ୍ଟି ହୋଇଥିଲା ପ୍ରଶ୍ନବାଚୀ । ସସ୍ମିତା, ରାଜଶ୍ରୀ ପରସ୍ପର ଭିତରେ ଏ ବିଷୟରେ ସେମାନଙ୍କର ଚିନ୍ତା ପ୍ରକଟ କରିଥିଲେ ଏବଂ ସେମାନଙ୍କ ଭିତରେ ସିଦ୍ଧାନ୍ତ କରିଥିଲେ କି ଯଦି ସେମାନଙ୍କର ପାଠପଢ଼ା ବନ୍ଦକରି ବିବାହ କଥା ଉଠେ ସେମାନେ ଘରେ ଆମରଣ ଅନଶନ କରିବେ । ରାଜଶ୍ରୀ ବି ଏକଥା ଖାଲି ଭାବିନଥିଲା ସେ ଏକଥା ତା ମାଆଙ୍କ ଆଗରେ ପ୍ରକାଶ କରିକହିଥିଲା । “ମା’ ମୋ ପାଠପଢ଼ା ବନ୍ଦ କରି ମୋତେ ବାହା କରାଇଦେଲେ ମୋତେ ଆଉ ତୁ ଜୀବନରେ ପାଇବୁ ନାହିଁ ।” ଭଗତ ପାଢ଼ିଙ୍କ କାନକୁ ଏକଥା ଯାଇଥିଲା ହେଲେ ତଥାପି ସେ ଏକଥାକୁ ଏତେ ଗୁରୁତ୍ୱ ଦେଉନଥିଲେ ।

ସେ ଭାବୁଥିଲେ ବିବାହ ପୂର୍ବରୁ ସବୁଝିଅମାନେ ଏମିତି କହନ୍ତି, ଅସମ୍ମତ ହୁଅନ୍ତି ହେଲେ ବିବାହ ପରେ ସବୁ ଠିକ୍‌ଠାକ୍ ହୋଇଯାଏ । ହେଲେ ପାରିବାରିକ ସ୍ଥିତିର ପରିବର୍ତ୍ତନ ଘଟିଥିଲା ସେତେବେଳକୁ ତାଙ୍କର ବଡ଼ପୁଅ ସ୍କୁଲର ଶିକ୍ଷକ ଭାବେ ଯୋଗଦେଇସାରିଥିଲେ । କପିଳ ସ୍କୁଲରେ ପାଠପଢ଼ାରେ ସୁନାମ ଅର୍ଜନ କରି କଲେଜରେ ପାଠପଢ଼ା ଆରମ୍ଭ କରିଥିଲେ । ସ୍କୁଲରେ ରାଜଶ୍ରୀ ବି ସବୁ ଛାତ୍ର ଆଉ ଛାତ୍ରୀଙ୍କ ଠାରୁ ଭଲପାଠ ପଢୁଥିଲା । ବଡ଼ଭାଇ ତେଣୁ ତାର ବିବାହ ସ୍ମୃତିତ ରଖି ପାଠପଢ଼ା ଜାରୀ ରଖିବା ପାଇଁ ବାପାଙ୍କୁ ପରାମର୍ଶ ଦେଇଥିଲେ । ଯୁଗର ପରିବର୍ତ୍ତନରେ ଶିକ୍ଷିତ ଏବଂ ଚାକିରୀ କରୁଥିବା କଥା ବାପାଙ୍କ ଆଗରେ ପ୍ରକାଶ କରିଥିଲେ । ତେଣୁ ରୂପାଳିର ବାହାଘର ପରେ ବି ରାଜଶ୍ରୀ ଏବଂ ସସ୍ମିତାଙ୍କର ପାଠପଢ଼ା ବ୍ୟାହତ ହୋଇନଥିଲା ।

ମେଟ୍ରିକ୍ ପରୀକ୍ଷା ଦେଇ ରାଜଶ୍ରୀ ପ୍ରଥମ ଶ୍ରେଣୀରେ ଓ ସସ୍ମିତା ତୃତୀୟ ଶ୍ରେଣୀରେ ପାଶ୍ କରିଥିଲେ । ସେ ସମୟରେ ଏଭଳି ପଛୁଆ ଗ୍ରାମାଞ୍ଚଳ ହାଇସ୍କୁଲରୁ ଜଣେ ଝିଅ ପ୍ରଥମ ଶ୍ରେଣୀରେ ପାସ୍ କରିବା ଏକ ଆଲୋଚ୍ୟ ବିଷୟ ହୋଇଥିଲା । ତା ସହିତ ଝିଅ ରାଜଶ୍ରୀର ସଫଳତା ଏବଂ ଉତ୍କର୍ଷତାର ଶ୍ରେୟ ସେ ଅଞ୍ଚଳରେ ପଣ୍ଡିତ ଜ୍ଞାନୀ ବ୍ରହ୍ମାଙ୍କର ଅବଦାନ ଭାବରେ ଗୃହୀତ ହୋଇଥିଲା । ସେତେବେଳକୁ ବଡ଼ଭାଇଙ୍କର ବିବାହ ହୋଇଯାଇଥିଲା ଏବଂ ପରିବାରରେ ବଡ଼ଭାଇଜ ତାଙ୍କର ପ୍ରଭାବ ବିସ୍ତାର କରୁଥିଲେ । ସୂର୍ଯ୍ୟ ସେ ପର୍ଯ୍ୟନ୍ତ ପ୍ରାଇମେରୀ ସ୍କୁଲରେ ହିଁ ପଢୁଥିଲେ । ରାଜଶ୍ରୀର ପରୀକ୍ଷାରେ ପାଇଥିବା ଅଧିକ ସଫଳତା ପରେ ବି ତାର ଉଚ୍ଚତର ଶିକ୍ଷାରେ ପ୍ରବେଶ ସମ୍ଭବ ହେଇପାରିନଥିଲା । କାରଣ ସେତେବେଳକୁ ମଝିଆ ଭାଇର ପାଠପଢ଼ାର ବୋଝ ପାଢ଼ି ପରିବାର ପାଇଁ କଷ୍ଟକର ଥିବା ବେଳେ ଝିଅର କଲେଜର ପାଠ ପଢ଼େଇବା ପାଇଁ ଏକ ଅନୁଚିତ ବୋଝ ବୋଲି ମନେ କରାଯାଇଥିଲା । ବଡ଼ଭାଇ ଭଉଣୀର ପାଠପଢ଼ାକୁ ସ୍କୁଲ ସ୍ଥିତିରେ ସିନା ମୁଣ୍ଡେଇବାକୁ ଚାହିଁଥିଲେ

ହେଲେ ତାଙ୍କର ସେ ସମୟର ଆୟତ୍ତିତରେ ପରିବାରର ସମସ୍ତ ବୋଝ, ମଝିଆ ଭାଇର ପାଠପଢ଼ା ସହିତ ସାନଭଉଣୀକୁ ସହରକୁ ପଠାଇ ପାଠ ପଢ଼ାଇବାର ଯେଉଁ ଆର୍ଥିକ ବ୍ୟୟ ଦରକାର ତାହା ତାଙ୍କ ପକ୍ଷରେ କଷ୍ଟକର ଥିଲା । ତା ଭିତରେ ବଡ଼ ଭାଇଜନ ନିଶିଦଳର ପାଠପଢ଼ାଇବାର ଖର୍ଚ୍ଚ ଯେ ତା ସ୍ବାମୀଙ୍କ ଆୟର ଅପବ୍ୟବହାର ବୋଲି ଧରିନେଇ ଏ ପାଠପଢ଼ାକୁ ବିରୋଧ କରି କହୁଥିଲେ “କି କଥାଲୋ ମା’ ପାଢ଼ିଘରର ଝିଅ ମେମ୍ ହେଇ ସହରରେ ଅଜଣା ପୁଅଝିଅଙ୍କ ମେଳରେ ପାଠ ପାଢ଼ିଲେ ଜାତି ଧର୍ମ ରହିବ ନା କୁଳମର୍ଯ୍ୟାଦା ରହିବ ? ପାଠପଢ଼ା ତ ସରିଲା ଝିଅଆସି ଦରବୁଢ଼ୀ ହେଲା ତାର ବାହାଘର କଥା ଛାଡ଼ି ତା ପାଠପଢ଼ା ? ଛି କି ଅଲଜ୍ୟା କଥା” । ରାଜଶ୍ରୀ ବି ବେଶ୍ ନୈରାଶ୍ୟ ଭିତରେ ବୁଡ଼ି ଯାଇଥିଲା କାରଣ ସେ ଜାଣିଥିଲା ତା ବାପା ମା’ ତା ପାଠପଢ଼ା ପାଇଁ ବଡ଼ଭାଇକୁ କହିବେ ନାହିଁ । ପରନ୍ତୁ ସେମାନେ ଚାହିଁବେ ଭାଇ ତା ପାଇଁ ବରପାତ୍ର ଯୋଗାଡ଼ କରି ତାକୁ ବାହା ଦେଇ ଦିଅନ୍ତୁ । ବଡ଼ ବିମର୍ଷ ଆଉ ବିଷଣ୍ଣ ଭାବରେ ତାର ସମୟ କଟୁଥିଲା । ତା ପାଠପଢ଼ାର ପରାକାଷ୍ଠା ପାଇଁ ନାଁ ଥିଲା ତାର ଆନନ୍ଦ ନାଁ ସେ ପାଇଥିଲା ଘର ଲୋକଙ୍କ ଠାରୁ ପ୍ରଶଂସା । ତା ପାଠପଢ଼ାର ପରାକାଷ୍ଠା ଯେମିତି ଗୋଟେ ବୋଝ ହୋଇଯାଇଥିଲା ପରିବାର ଉପରେ ।

ବାପା ଭାଇଙ୍କର ଚିନ୍ତା ବଢ଼ିଯାଇଥିଲା ତା’ର ବିବାହ ପ୍ରସ୍ତାବ ପାଇଁ । ବାପା ଖୋଜୁଥିଲେ କୁଳୀନ ପରିବାର ବଡ଼ଭାଇ ଖୋଜୁଥିଲେ ଶିକ୍ଷିତ ରୋଜଗାରୀ ପାତ୍ର ନହେଲେ ପରିବାର, ଭଉଣୀ ପାଖରେ ତାଙ୍କର ପାରିବାପଣିଆ ରହିବ ନାହିଁ । ହେଲେ ଏଭଳି ପାତ୍ରପାଇଁ ବିବାହର ବ୍ୟୟଭାର ବି ତାଙ୍କୁ ଚିନ୍ତିତ କରାଇଦେଉଥିଲା । ଏଇମିତି ଏକ ବେଳାରେ ଭଗତ ପାଢ଼ିଏ ନିମନ୍ତ୍ରିତ ହୋଇ ଯାଇଥିଲେ ଏକ ଯଜ୍ଞକର୍ମରେ ଯୋଗଦେବା ପାଇଁ । ସେଠି ତାଙ୍କର ଭେଟ ହୋଇଥିଲା ସେହି ଯଜ୍ଞ କର୍ମରେ ନିମନ୍ତ୍ରିତ ହୋଇ ଆସିଥିବା ଗୌରୀ ମହାପାତ୍ରଙ୍କ ସହିତ । ବଡ଼ ବିଜ୍ଞ ଆଚାରନିଷ୍ଠ ବ୍ରାହ୍ମଣ ଥିଲେ ସିଏ । ଉଭୟେ ଦୁଇତିନି ଦିନ ସାଥୁହୋଇ ରହିବା ଭିତରେ ପରସ୍ପର ପାରିବାରିକ ଅବସ୍ଥା ବିଷୟରେ ଭାବର ଆଦାନ ପ୍ରଦାନ ହୋଇଥିଲେ । ଉଭୟେ ଥିଲେ ପୁରାତନ ପନ୍ଥୀ ରୀତିବାଦୀ ବ୍ରାହ୍ମଣ । ମହାପାତ୍ରଙ୍କର ପିଲାମାନେ କିନ୍ତୁ ତାଙ୍କ ନିୟନ୍ତ୍ରଣର ବାହାରକୁ ଚାଲିଯାଇ ବ୍ରାହ୍ମଣ କର୍ମକାଣ୍ଡ ପ୍ରତି ଅନିସ୍ଥା ପ୍ରକଟକରି ନିଜନିଜର ସ୍ଥିତି ପରିବର୍ତ୍ତିତ ପରିସ୍ଥିତିରେ ସମୟ ଉପଯୋଗୀ କରିବା ପାଇଁ ସେମାନଙ୍କ ପ୍ରଚେଷ୍ଟା ଜାରୀ ରଖିଥିଲେ । ତାଙ୍କଠାରୁ ଭଗତ ପାଢ଼ି ଜାଣିଲେ ଯେ ତାଙ୍କର ଦିଟି ପୁଅ ଆଉ ଗୋଟିଏ ଝିଅ । ସାନଝିଅ ଅଳ୍ପଦିନ ତଳେ ଜଣେ ସରକାରୀ ଚାକିରୀଆକୁ ବାହାହୋଇ ସହରରେ ରହୁଛି । ବଡ଼ପୁଅ ତାଙ୍କ ଅଞ୍ଚଳରେ ରାଜନୈତିକ ନେତାଙ୍କ ଅନୁଗତ ଭାବରେ ରାଜନୈତିକ କର୍ମୀ ଏବଂ କଣ୍ଟ୍ରାକ୍ଟରେ । ସେ ସହରରେ ବିବାହ କରିଛି ଏବଂ ତା ସ୍ତ୍ରୀ ସହ ସହରରେ ରହେ । ମଝିଆ ପୁଅ ପାଠପଢ଼ି କୋରାପୁଟ ସହରରେ ତା ପିଲାଛୁଆଁଙ୍କୁ ଧରି ଚାକିରୀ କରିଛି । ସାନପୁଅ କଲେଜରେ ପାଠ ପଢୁଥିଲା ଏବେ ପାଠଛାଡ଼ି ତାଙ୍କ ବଡ଼ପୁଅ ଦ୍ବାରା ନେତାଙ୍କ ସହାୟତା କ୍ରମେ ଏକ ସମବାୟ ବ୍ୟାଙ୍କର କର୍ମଚାରୀ ଭାବରେ ଚାକିରୀ ପାଇଛି । ସେ ସାନପୁଅ ପାଇଁ ବହୁ ଖୋଜୁଛନ୍ତି । ଭଗତପାଢ଼ିଙ୍କ ମନକୁ ଏ ବିବାହ ପ୍ରସ୍ତାବ ତାଙ୍କ ଝିଅ ପାଇଁ ଉପଯୁକ୍ତ ମନେହେଲା ବିଧିବଦ୍ଧ ଭାବେ ସେ ଗୌରୀ ମହାପାତ୍ରଙ୍କୁ ଏ ପ୍ରସ୍ତାବ ଦେଇନଥିଲେ । ଘରକୁ ଆସି ବଡ଼ପୁଅପାଖରେ ଏ ପ୍ରସ୍ତାବ ବିଷୟରେ ଆଲୋଚନା କଲେ । ବଡ଼ପୁଅ ସବିଶେଷ ଅନୁସନ୍ଧାନ କରି ଜାଣିଲେ ଯେ ପ୍ରାୟତଃ ସମସ୍ତ ତଥ୍ୟ ଠିକ୍ ଅଛି ହେଲେ ପିଲାଟି ଅନେକଥର ଚେଷ୍ଟାରେ ମେଟ୍ରିକ ପ୍ରାଚୀର ଡେଇଁ କଲେଜରେ ପ୍ରବେଶ କରିଥିଲା ହେଲେ କଲେଜ ପଢ଼ାରେ ବାରମ୍ବାର ଅକୃତକାର୍ଯ୍ୟ ହୋଇ ବି.ଏ.ପାସ୍ ପୂର୍ବରୁ ବଡ଼ଭାଇର ରାଜନୈତିକ ପଡ଼ିଆରାକ୍ରମେ ଏକ ସମବାୟ ବ୍ୟାଙ୍କରେ ଚାକିରୀ କରୁଛି । ପରୋକ୍ଷ ଭାବରେ ବ୍ୟାଙ୍କକୁ ଯାଇ ପିଲାଟି ସହିତ କଥାବାର୍ତ୍ତା କରିଥିଲେ, ଚାଳଚଳନରେ ଡହରାମା ଥିଲେ ବି ଘରର ପ୍ରାର୍ତ୍ତ୍ତ୍ବ ଥିଲା ତେଣୁ ସେ ପ୍ରସ୍ତାବ ବାପାଭାଇଙ୍କ ଦ୍ବାରା ଗୃହୀତ ହୋଇ ବିଧିବଦ୍ଧ ଭାବେ ଗୌରୀ ମହାପାତ୍ରଙ୍କ ପାଖକୁ ପଠାଯାଇଥିଲା । ଯଦିଓ ଶିକ୍ଷା ଦୀକ୍ଷା ଦୃଷ୍ଟିରୁ ସେ ପରିବାରର ସନ୍ତାନମାନଙ୍କ ଠାରୁ ପାଢ଼ି ପରିବାରର ସନ୍ତାନମାନେ ଅଧିକ ଥିଲେ ହେଲେ ଆର୍ଥିକ ସ୍ଥିତି ଦୃଷ୍ଟିରୁ ସେମାନେ ବହୁ ଆଗୁଆ ଥିଲେ । ବିବାହ ପ୍ରସ୍ତାବ

ବିଷୟରେ ସବିଶେଷ ତଥ୍ୟ ବଡ଼ଭାଉଜଙ୍କ ସୌଜନ୍ୟରୁ ରାଜଶ୍ରୀ କାନକୁ ଆସିଥିଲା ଏବଂ ବଡ଼ଭାଉଜ ଜଣାଇଥିଲେ ଯେ ଏ ପ୍ରସ୍ତାବ ଅନୁସାରେ ବାହାଘର ପାଇଁ ସେମାନେ ରାଜିହେଲେ ରାଜଶ୍ରୀ ବେଶ୍ ଧନୀଘରର ବହୁ ହୋଇପାରିବ । ବିବାହ ବିଷୟରେ ତାର କିଛି ଇଚ୍ଛା, ଅନିଚ୍ଛା ବିଷୟରେ କାହାରି କିଛି ଚିନ୍ତାକି ଅନୁଶୋଚନା ନଥିଲା । ତା ପାଠପଢ଼ାକୁ ବାଦ୍ ଦେଇ ତାର ବାହାଘରର ବ୍ୟବସ୍ଥା ପୁଣି ଶିକ୍ଷାଦାୟୀ ନୁହଁ ସମ୍ପତ୍ତି ଏବଂ ଆର୍ଥିକ ସ୍ଥିତି ଅନୁଯାୟୀ ବିବାହ ପ୍ରସ୍ତାବକୁ ନେଇ ତାର ବିଦ୍ରୋହୀମନ ବାପାଭାଇଙ୍କ ଆଗରେ ବିଦ୍ରୋହ ଘୋଷଣା କରି କହିବାକୁ ଇଚ୍ଛା କରୁଥିଲା । “ମୋ ବାହାଘର ବନ୍ଦ କରି ଯଦି ପାଠପଢ଼ିବା ପାଇଁ ମୋତେ ଅନୁମତି ଦିଅନ୍ତି ତା ହେଲେ ମୁଁ ମୋ ନିଜ ଗୋଡ଼ରେ ଠିଆ ହୋଇପାରନ୍ତି । କାହା କାନ୍ଧରେ ମୁଁ ଭାର ହୁଅନ୍ତି ନାହିଁ । ମୋ ଚିନ୍ତା ତମର ରୁହନ୍ତା ନାହିଁ । ମୋ ବିବାହ କରାଇ ତୁମେ ଦାୟମୁକ୍ତ ହେବାକୁ ତୁମେ ଚାହଁଛ । ତମ କାନ୍ଧରୁ ବୋଝ ଆଉ କାହା କାନ୍ଧକୁ ଉଠାଇ ଦେବାକୁ ଚାହଁଛ ଯେମିତିକି ତୁମ ପାଇଁ ମୁଁ ଗୋଟେ ଅଳିଆ ବୋଝ ।” କିନ୍ତୁ ସେଭଳି କହିବାର ସାହସ ଦେଖାଇଲେ ବି ତା ଦ୍ଵାରା ପରିବାରର କାହା ମନ ପରିବର୍ତ୍ତନ ହେବନାହିଁ ଏକଥା ସେ ଜାଣିଥିଲା ତେଣୁ ରୁପ୍ରତାପ୍ ବେଶ୍ ନିର୍ଲିପ୍ତ ଭାବରେ ରହିଥିଲା ।

ସେଦିନ ଆସିଥିଲେ ଗୌରୀ ମହାପାତ୍ରଙ୍କ ବିବାହିତ ଝିଅ, ବଡ଼ପୁଅ ବୋହୁ ରାଜଶ୍ରୀକୁ ଦେଖି ପସନ୍ଦ କରିବାପାଇଁ । ସେମାନଙ୍କ ବେଶପରିପାଟୀରୁ ଯେମିତି ଲାଗୁଥିଲା ସେମାନେ କାହାକୁ ଦେଖିବାକୁ ନୁହେଁ ନିଜକୁ ଦେଖେଇବାକୁ ଆସିଛନ୍ତି । ଭଗତପାଢ଼ିଙ୍କ ଘରେ ସ୍ଵୀକାରକମାନେ ବୋହୁ ଦେଖି ପସନ୍ଦ କରିବାର ପରମ୍ପରା ନଥିଲା । ସେମାନେ ଜାଣିଥିଲେ ଗୌରୀ ମହାପାତ୍ରଙ୍କ ଘରୁ କେହି ଲୋକ ଝିଅ ଦେଖିବାକୁ ଆସିବେ । ସେମାନେ ଯେ ସ୍ତ୍ରୀ ଲୋକ ପୁଣି ଉଗ୍ର ଆଧୁନିକ ସେ ବିଷୟ ଜଣାନଥିଲା ସେମାନଙ୍କୁ । ତାଙ୍କଘରେ ରାଜଶ୍ରୀର ମା’ ତାଙ୍କର ବଡ଼ବହୁ ଗ୍ରାମୀଣ ପ୍ରାଚୀନ ପରମ୍ପରା ଯୁକ୍ତ ମହିଳା ଥିବାରୁ ଏଭଳି ସ୍ଵୀକାରକଙ୍କୁ କିପରି ଚର୍ଚ୍ଚା ଆଉ ଆତିଥେୟତା ପ୍ରଦାନ କରାଯିବ ସେଥିପାଇଁ ବେଶ୍ ବ୍ୟସ୍ତ ଆଉ ବିବ୍ରତ ହେଇଯାଇଥିଲେ । ତାଙ୍କ ଘରେ ସେମାନଙ୍କୁ ବସାଇବା ପାଇଁ କୌଣସି ବୈଠକଖାନା ବା ସେମିତି କିଛି ଆଧୁନିକ ଆସବାବପତ୍ରର ସାଜସଜ୍ଜା ନଥିଲା । ରାଜଶ୍ରୀର ମା’ ତାଙ୍କର ସେ ଗାଉଁଲି ଢଙ୍ଗରେ ସ୍ତ୍ରୀ ଲୋକମାନଙ୍କୁ ଘରଭିତରକୁ ଡାକିନେଇ ଘରର ଖଟ ଉପରେ ବସାଇଥିଲେ । ମାତ୍ର ଆସିଥିବା ମହିଳା ଦୁଇଜଣ ଘର ଭିତରକୁ ଗଲାବେଳେ ପୁଅର ବଡ଼ଭାଇ ଓ ଅନ୍ୟମାନେ ବାହର ଘରେ ବସିଥିଲେ । ଏଭଳି ପରିବେଶକୁ ନେଇ ଆଗନ୍ତୁକ ମହିଳା ଦୁଇଜଣଙ୍କ ମୁହଁରେ ଅବହେଳା ଓ ବିରକ୍ତିର ଭାବ ଫୁଟିଉଠିଥିଲା ଯେମିତିକି ଏଭଳି ଯାଗା ଏଭଳି ଘର ପରିପାର ସେମାନଙ୍କ ପାଇଁ ଯୋଗ୍ୟ ନୁହଁ । ସେମାନଙ୍କ କଥାବାର୍ତ୍ତାରେ ଆଦୌ ଆନ୍ତରୀକତା ନଥିଲା । ଏକ ଅବହେଳିତ ଅନୁଗ୍ରହ ପଣିଆ ଦେଖାଇ ପାଢ଼ିଘରର ହେୟତାକୁ ପ୍ରକାଶ କରୁଥିଲେ । ଦୂରରୁ ରାଜଶ୍ରୀ ଏକଥାକୁ ଲକ୍ଷ୍ୟକରି ଚାଲିଥିଲା । ସେମାନେ ପହଞ୍ଚିବା ପରେ ବ୍ୟସ୍ତ ହୋଇ ପଡ଼ି କହୁଥିଲେ “ଚିକେ ଝିଅକୁ ଆମ ପାଖକୁ ପଠାନ୍ତୁ ଆମେ ଦେଖିକରି ପଳାଇବୁ । ଏ ଗାଁ ଗହଳି ରାସ୍ତାରେ ଗାଡ଼ିଚଳାଇ ଫେରିବା ବହୁତ କଷ୍ଟ । ଆସିବା ବେଳେ ତ ଯୋଉଁ କଷ୍ଟ ଏ ଯେଉଁ ରାସ୍ତା ଏଠି କଣ ଗାଡ଼ିମଟରରେ ଆସିବା କଥା । ଏ ମଫସଲ ଅଞ୍ଚଳରୁ ଲୋକ କେମିତି ଯିବାଆସିବା କରୁଛନ୍ତି କେଜାଣି ।” ତାଙ୍କ କଥାରେ ସେ ପ୍ରକାଶ କରୁଥିଲେ ଯେ ସେମାନେ ଗାଡ଼ିମଟରରେ ଯିବା ଆସିବା କରନ୍ତି ଯେମିତିକି ମୂଳରୁ ସେମାନେ ମଫସଲ ଗାଁ ଦେଖିନାହାଁନ୍ତି । ମାତ୍ର ବାସ୍ତବତା ଥିଲା ଦିଜିଟାଲ ମହିଳା ଗାଁରେ ବଡ଼ହୋଇ ବିବାହପରେ ସହରକୁ ଯାଇଛନ୍ତି । ଏବେବି ଜଣଙ୍କର ବାପ ଆରଜଣଙ୍କର ଶ୍ଵଶୁର ଗୌରୀ ମହାପାତ୍ର, ଭଗତ ପାଢ଼ିଙ୍କ ପରି ଗାଁରେ ରହି ପୂଜାପାଠରେ ଭାଗ ନେଉଥିଲେ । ଉଭୟଙ୍କର ସ୍ଥିତି ସମାନ ଥିଲା ଏବଂ ପାଠପଢ଼ା ଦୃଷ୍ଟିରୁ ସହରରେ ରହି ଭଗତପାଢ଼ିଙ୍କର ଦୁଇପୁଅ ଉଚ୍ଚଶିକ୍ଷା ପ୍ରାପ୍ତ ହୋଇଥିଲେ । ହେଲେ ଝିଅ ଦେଖି ଆସିଥିବା ମହିଳା ଦୁଇଜଣ ପାଢ଼ି ପରିବାରକୁ ନୀଳ ଦେଖାଇ ପୌଢ଼ି ଦେଖେଇବାର ପ୍ରଚେଷ୍ଟା ଜାରୀ ରଖୁଥିଲେ । ବର ଦୁଇ ଦୁଇଥର ମେଟ୍ରିକ ପରୀକ୍ଷାରେ ଫେଲ ହେଲାପରେ ପାଶକରି କଲେଜରେ ପଢ଼ିବାର ସୁଯୋଗ ସତ୍ତ୍ୱେ ବି ପାଠରେ ଅକୃତକାର୍ଯ୍ୟ ହୋଇଥିଲେ । ସେମାନଙ୍କର

ଫୁଟାଣିଆ ପଣକୁ ରାଜଶ୍ରୀ ଅନ୍ୟଘରୁ ଦେଖି ତାର ମନ ଅଧିକ ଚିନ୍ତା ହୋଇଯାଉଥିବା ବେଳେ ତାକୁ ସେମାନଙ୍କ ଆଗକୁ ଆସିବାକୁ ପଡ଼ିଥିଲା । ମନ ଭିତରେ ସୃଷ୍ଟି ହୋଇଥିବା ଅପର୍ଯ୍ୟାପ୍ତ କ୍ରୋଧ, ବ୍ୟକ୍ତିତ୍ବର ହହନର ଜ୍ୱାଳା, ଅନୁଶୋଚନାରେ ଜର୍ଜରୀତ ତା ହୃଦୟ ଭିତରଟା ଜ୍ୱଳନ୍ତ ଦାବାନଳ ପରି ହୁତୁ ହୁତୁ ହୋଇ ଜଳୁଥିଲା । ତା ଅପାରଗତାର ଆତ୍ମଗ୍ଳାନୀ ତା ଆଖିର ଲୁହକୁ ବି ବାଷ୍ପରେ ପରିଣତ କରିଦେଇଥିଲା । ଯନ୍ତ୍ରବତ୍ ସେ ସେମାନଙ୍କ ଆଗକୁ ଅଣାଯାଇଥିଲା । ତାକୁ ଦେଖୁଥିଲେ ଗୌରୀ ମହାପାତ୍ରଙ୍କର ଝିଅ ଆଉ ବୋହୂ । ଗୋଟେ କଣ୍ଢେଇଭଳି ତା ମୁହଁ, ଆଖି, କାନ୍ଧ ସବୁଠି ସ୍ପର୍ଶ କରୁଥିଲା ସେମାନଙ୍କ ହାତ ଯେମିତି ରୋଗୀକୁ ଡାକ୍ତର ପରୀକ୍ଷା କରେ ତାର ଷୋଥୋ ପକାଇ । ଗୌରୀ ମହାପାତ୍ରଙ୍କ ଝିଅ କହିଥିଲା, “ଆମେ ଶୁଣିଛୁ ତୁମେ କୁଆଡ଼େ ଭଲ ପାଠପଢ଼ିଛ । କାହିଁ ଏତେ ସମୟ ହେଲାଣି କିଛି ବି କଥା କହୁନାହିଁ । ଏତେ ପାଠପଢ଼ି ତୁମେ କ’ଣ କଥା କହିଶିଖିନାହିଁ ।” ରାଜଶ୍ରୀ ଏବେ ସିଧା ଚାହିଁଲା ଗୌରୀ ମହାପାତ୍ରଙ୍କ ଝିଅର ଆଖିକୁ । କ’ଣ ହେଲା କେଜାଣି ସେ ଚାହାଣୀର ତୀବ୍ରତାକୁ ଚାହିଁପାରିଲାନି ମହାପାତ୍ରଙ୍କ ଝିଅ, ଦୃଷ୍ଟି ବୁଲାଇନେଲା । ତା ପରେ ନିର୍ଦ୍ଦେଶ ହେଲା ଦେଖିବା ଚାଲିଲ ଆମ ଆଗରେ ଦେଖିବା କେମିତି ତୁମର ଚାଲି । ଏବେ ବସିଥିବା ସ୍ଥାନରୁ ଉଠିପଡ଼ିଲା ରାଜଶ୍ରୀ ବେଶ୍ ଦୁଃଖରେ ଘରୁ ଦୁର୍ଗ ଦୁର୍ଗ ପାଦ ପକାଇ କ୍ଷତ୍ୟାଗ କରୁଥିବା ବେଳେ ପଛକୁ ତୀବ୍ର ଦୃଷ୍ଟିରେ ଚାହିଁ କଠୋର ଭାବରେ ତା କଥା ଉଚ୍ଚାରଣ କଲା “ମୂର୍ଖ ମାନଙ୍କ ସାଙ୍ଗରେ ମୁଁ କଥାହେବା ଶିଖିନି ।”

ତା ପରର ଚିତ୍ର ସୂର୍ଯ୍ୟର ମନେଅଛି । ଘରେ ଲାଗିଲା ତୁମ୍ବଳ ହଳଗୋଳ । ଭାଇ ଭାଉଜଙ୍କର ଗାଳି ପ୍ରଚଣ୍ଡ ଆକାର ଧାରଣ କଲା । ଭାଉଜ କହୁଥିଲେ “ଏମିତିଆ ଝିଅ ବେକରେ ବାଲିକଳସୀ ବାନ୍ଧି ନଈକୁ ପେଲିଦବାଦରକାର ନହେଲେ ଏ ଝିଅ ନାଁ ପକେଇବ ।” ଏଭଳି ଅବସ୍ଥାକୁ ଦେଖି ବାପା ବାକ୍ସର ଛୋଟ ଛୋଟ ହୋଇଯାଇଥିଲେ, ସେ ବୁଝିପାରୁନଥିଲେ କଣ ଏସବୁ ଘଟୁଛି । ସେ ବୁଝି ପାରୁନଥିଲେ ତାଙ୍କର ଷୋଳ ସତର ବର୍ଷର ଝିଅ ଯିଏ ବାପା ମା’ ଭାଇଙ୍କର କୌଣସି କଥାରେ ପ୍ରତିବାଦ କରେନାହିଁ । ଜୀବନରେ ସେ ବାପାମାଙ୍କ ପାଖରେ ବେଶି କିଛି ଅଳିଅର୍ଦ୍ଦଳୀ କରେନାହିଁ । କେମିତି ସିଏ ଏତେ ସାହସ କଲା ଏଡ଼େ ବଡ଼ ପ୍ରତିବାଦ କରିପାରିଲା ? ସିଧା ସଳଖ ସେ କହୁଛି ସେ ବାହାହବନାହିଁ । ଯଦି ତାକୁ ବାହାହବାକୁ ବାଧ୍ୟ କରାଯାଏ ସେ ଆତ୍ମହତ୍ୟା କରିବ । ରାଜଶ୍ରୀ ଘର ଭିତରେ ପଶି କବାଟ କିଲି ଦେଇଥିଲା । ସେଦିନ ରାତିରେ ରୁଲି ଜଳିନଥିଲା । ଗୋଟେ ପ୍ରବଳ ଝଡ଼ବାତ୍ୟାପରେ ଯେମିତି ନୀରବତା ଛାଇଯାଏ । ରାତିରେ ଘରଭିତରଟା ସ୍ପଷ୍ଟ ହେଇଯାଇଥିଲା ସେଦିନ ରାତିଟା । ମଝିରେ ମଝିରେ କିନ୍ତୁ ଭାଉଜର ଗାଳିର ବାହୁନା ଘରର ସ୍ଥିତିକୁ ପ୍ରକାଶ କରୁଥିଲା “ଇଏ କାଲେ କୁଳୀନ ବ୍ରାହ୍ମଣ ବ୍ରହ୍ମା ଘରର ଝିଅ ? ଦେଖ କେଡ଼େ ବହପ ଏ ଝିଅର । କୁଳର ମାନମହତ ବୁଡ଼େଇଲା ।” ଏଇମିତି ଅନେକ ବାହୁନାର ସ୍ବର ଶୁଣିଯାଉଥିଲା ମଝିରେ ମଝିରେ ।

ପାଞ୍ଚ

ସୂର୍ଯ୍ୟ ଶୋଇପଡ଼ିଥିଲା ମନ୍ଦିର ଭିତରର କୋଠରୀରେ ବେଶ୍ ନିଦରେ ।

“ଭଗତ ପାଡ଼ି ଛିଡ଼ା ହୋଇଥିଲେ ଧୋତି ପିନ୍ଧି ଦେହରେ ଧଳାଚାଦର ପକାଇ ବେକରେ ତୁଳସୀମାଳ, ଗୋଟେ ହାତରେ ଜଳ ପୂର୍ଣ୍ଣ ଡାଳ, ତର୍ଜନୀ ଦେଖାଇ ପଚାରୁଥିଲେ “କଣ ପାଉଛୁ ତୁ ଭବଭୁଲା ଶେଷହୀନ ଚାଲିବାର ଜୀବନ ଭିତରେ ? କଣ ଯଥାର୍ଥତା ଅଛି ତୋ ଜୀବନରେ ? କଣ ତୋର ଜୀବନର ଆଦର୍ଶ ? ଗୋଟେ ବାରକୁଳା ଜୀବନକୁ ନେଇ ତୁ କେଉଁ ଆନନ୍ଦ କେଉଁ ପରମାନନ୍ଦ ପ୍ରାପ୍ତି ପଛରେ ତୁ ଧାଇଁଛୁ ? ମଣିଷ ଜୀବନରେ ଆଦର୍ଶ ଆଉ ଲକ୍ଷ୍ୟକୁ ନେଇ ସେ ଧର୍ମାଶ୍ରୟୀ ହୋଇଥାଏ । ତୁ ଲକ୍ଷ୍ୟ ଆଦର୍ଶ ବିହୀନ ଗୋଟେ ମଣିଷ ତେଣୁ ତୁ ଧର୍ମର ମହତ୍ତ୍ୱ ବୁଝିବାକୁ ସକ୍ଷମ ନୁହଁ । ଧର୍ମ ତୋ ପାଇଁ ଗୋଟେ ପ୍ରହସନ ହେଇଯାଇଛି ।” ସୂର୍ଯ୍ୟ ତାଙ୍କ ମୁହଁକୁ ସିଧା ନ ଚାହିଁ ଉତ୍ତର ଦେଉଥିଲା । “ଜୀବନରେ ଆଦର୍ଶ ଆଉ ଲକ୍ଷ୍ୟକୁ ନେଇ କେତେଜଣ ପହଞ୍ଚି ପାରିଛନ୍ତି, ତାଙ୍କର ଜୀବନର ଶେଷ ବିନ୍ଦୁରେ । ଆଉ ସେଥିପାଇଁ ଧର୍ମ ପ୍ରଦର୍ଶୀତ ପଥକୁ ସେମାନେ ଆପଣାନ୍ତି ନାଁ ତାଙ୍କ ଦୃଷ୍ଟି ତାଙ୍କ ଭାବନା ଅନୁଯାୟୀ ସେମାନେ ସେମାନଙ୍କର ସୁବିଧା ଅନୁଯାୟୀ ବ୍ୟବହାର କରନ୍ତି ତାକୁ ଶେଷରେ ଧର୍ମ ନୁହେଁ ଯାହା ପାଇଛନ୍ତି ସେଇଟା ସେମାନଙ୍କର ପରାକାଷ୍ଠାରୁ ସେ ଲାଭକରିଛନ୍ତି । ଯାହା ପାଇନାହାନ୍ତି ସେଇଟା ହେଉଛି ଭାଗ୍ୟ ଏବଂ ଭଗବାନଙ୍କର କ୍ଷମଣ । ଧର୍ମଆଉ ଭଗବତ୍ କରୁଣା ତା ଇଚ୍ଛାକୁ ପୁରଣ କରିବା ପାଇଁ ରହିଥାଏ । ଭଗବାନ ତାଙ୍କର ସେମାନେ ଭଗବାନଙ୍କର ନୁହଁନ୍ତି । ମଣିଷ ଧର୍ମଅନୁସାରେ ସମାଜରେ ନୀତି ଆଦର୍ଶ ତିଆରି କରିଛି ନାଁ ନୀତି ଆଦର୍ଶକୁ ନେଇ ସମାଜରେ ଧର୍ମକୁ ଗ୍ରହଣ କରିଛି ? ଆପଣ କୁହନ୍ତୁ ଆପଣଙ୍କ ଧର୍ମନିଷ୍ଠ ଆଚରଣ ଚଳଣୀରୁ ମୁଁ ହିଁ ଏକା ବିରୁଦ୍ଧ ହୋଇଛି । ଆଉ ଆପଣଙ୍କର ଅନ୍ୟ ସନ୍ତାନମାନେ ଆପଣଙ୍କର ଚଳଣୀ ଆଉ ଧର୍ମ ନିଷ୍ଠାକୁ ମାନିଛନ୍ତି । ନାଁ ଜୀବନର ଗୋଟେ ଆଦର୍ଶଗତ ଲକ୍ଷ୍ୟରେ ପହଞ୍ଚି ପାରିଛନ୍ତି ? କ’ଣ ହେଲା ଆପଣଙ୍କର ଧାର୍ମିକ ସିଦ୍ଧାନ୍ତ, ଅନୁଶାସନ ପରମ୍ପରା ଚଳଣୀ ସବୁକିଛିର ? ମୋତେ ଆପଣ ତ୍ୟାଗ କଲେ । ଭଉଣୀକୁ ପରିବାରରୁ ସମାଜରୁ ବିରୁଦ୍ଧ କଲେ ଆଉ ଦୁଇଜଣ କଣ ଗ୍ରହଣ କଲେ ଆପଣଙ୍କ ଆଦର୍ଶକୁ ? ଯାହାକୁ ଗଢ଼ିଥିଲେ ଆପଣଙ୍କ ନିଷ୍ଠା ଆଉ ଆଦର୍ଶକୁ ନେଇ ଉତ୍ତର ପିଢ଼ି ଭାବେ । ସେଇ ବଡ଼ଭାଇ କଣ ସେ ଆଦର୍ଶକୁ ଆପଣେଇ ପାରିଲେ ? ସମାଜ କଣ ପରିଚାଳିତ ହେଲା ଆପଣଙ୍କ ସୃଷ୍ଟି ଧାର୍ମିକ ନୀତି ନିୟମର ଅନୁଶାସନ ଭିତରେ ? ସମାଜର ପରପିଢ଼ି କିଏ ଆଉ ମାନିଲା ସେ ସାମାଜିକ ଶୃଙ୍ଖଳାକୁ । ଆପଣଙ୍କର ସନ୍ତାନମାନଙ୍କର ପରପିଢ଼ି ଆପଣଙ୍କ ନୀତି ନିୟମକୁ ତାତ୍ପର୍ଯ୍ୟ କରିଥିବାର ଦେଖି ସାରିଛନ୍ତି ଆପଣ ।” ଏଥର ଚାହିଁଲେ ବାପାଙ୍କ ମୁହଁକୁ ସେଠି ଦେଖିଲେ ସେଇ ଚିରାଚରିତ କ୍ରୋଧିତ ତାତ୍ପର୍ଯ୍ୟ “ଛି ଅସମାଜ ବିଧର୍ମୀ ।” ସୂର୍ଯ୍ୟ ଉଠିପଡ଼ି ଶେଯରେ ବସିଲେ । ବାହାରେ ପ୍ରତ୍ୟୁଷର କାକଳୀ ଅନ୍ଧାର ଗୋଟାଇ ନେଉଥିଲା ତାର ରାଜ୍ୟକୁ ସୂର୍ଯ୍ୟ ଆସିବା ପୂର୍ବରୁ ।

ସୂର୍ଯ୍ୟ ଉଠିପଡ଼ି ବାହାରକୁ ଯାଇ ରାସ୍ତାରେ ଚାଲିବାକୁ ଲାଗିଲେ । ରାତ୍ରର ଶେଷ ପ୍ରହରର ସ୍ୱପ୍ନ ତାଙ୍କ ମନକୁ ଆଚ୍ଛନ୍ନ କରି ରଖୁଥିଲା ଧର୍ମ କ’ଣ ? ଦେହରୁ ଦେହାତୀତ ଆତ୍ମା ଆଉ ଆତ୍ମାର ଲକ୍ଷ ମୋକ୍ଷ । ଇନ୍ଦ୍ରିୟ ଲାଳସା, ଲୋଭ, ମୋହ, ଈର୍ଷା କାମ ପ୍ରବଣତା ଏହା ଦେହର ଧର୍ମ । ତେଣୁ ଦେହ ନୁହଁ ଦେହାତୀତ ଚିନ୍ତନ ହିଁ ଧର୍ମ ଦର୍ଶନରେ ପ୍ରଣିଧାନ ଯୋଗ୍ୟ । ହେଲେ ପାଶ୍ଚାତ୍ୟ ଦେଶରେ ବିଜ୍ଞତା ଯାହା ବହୁଳ ମାତ୍ରାରେ ଭୂତବାଦ ଉପରେ ପର୍ଯ୍ୟବେଶିତ ଯାହାର ପ୍ରତିଷ୍ଠା ପରାକାଷ୍ଠା ଦେହ ମନର ଆବଶ୍ୟକତାକୁ ପୂରଣ କରି ପ୍ରମୁର୍ଯ୍ୟ ଦିଏ ତାହା ସମ୍ପୂର୍ଣ୍ଣ ନିଷ୍ଠଳ ? ଅଧର୍ମ ପର୍ଯ୍ୟାୟ ଭୁକ୍ତ । ଧର୍ମ ଖାଲି ଦେହାତୀତ ଦେହୀ ପାଇଁ ଅନୁଶାସନ ଆଉ ଅନୁଶାସନ । ତାହେଲେ ଦୟା, କରୁଣା ସମ୍ପେଦନଶୀଳତା, ସେବାପରମ୍ପରା, ନିସ୍ୱାର୍ଥ ଭାବ, ଭଲପାଇବା ଆଦି ମାନବ କଲ୍ୟାଣ କଣ ଦେହ ପାଇଁ ନା ଦେହାତୀତ ଜୀବନ ପାଇଁ । ଏହା କଣ ଚେତନା ଉତ୍ତରଣ ପର୍ଯ୍ୟାୟର ନୁହଁ, ଏହା ଦେହାତୀତ ମୋକ୍ଷ ଲକ୍ଷ୍ୟରୁ ନ୍ୟୁନ ? ଧର୍ମ ମାନବବାଦର ସୃଜନ ପାଇଁ, ସଭ୍ୟତାର ବିକାଶ ପାଇଁ ଅଭିପ୍ରେତ ନାଁ ମାନବର ଗତିକୁ ଶିକୁଳୀ ବନ୍ଧକରି ନିର୍ଦ୍ଦିଷ୍ଟ ଗତି ପାଇଁ ଅଭିପ୍ରେତ ?

କଣ ପାଇଲେ ଭଗତପାଢ଼ି ତାଙ୍କ ଅନୁଶାସନ ଯୁକ୍ତ ନୈଷିକ ଜୀବନରୁ । ଯେଉଁ ପୁଅକୁ ଗଢ଼ିଥିଲେ ତାଙ୍କର ଇଚ୍ଛା ରେ ଠିକ୍ ତାଙ୍କର ପ୍ରତିରୂପ ନେବାକୁ ଉତ୍ତରାଧିକାରୀ ହେବାକୁ ନାମଦେଇଥିଲେ ସନକ ବୋଲି । ସେଇ ସନକ ପାଢ଼ି ସାନଭଉଣୀର ବିବାହ ପ୍ରସ୍ତାବ ପ୍ରତ୍ୟାଖ୍ୟାନ ପରେ ବୁଝିବାକୁ ଚେଷ୍ଟା କରିନଥିଲେ ଭଉଣୀର ମାନସିକତା ସ୍ଥିତିକୁ । ସେ ତାଙ୍କର ଅଭିଭାବକ ପଣିଆକୁ ପ୍ରତ୍ୟାଖ୍ୟାନ କରିଥିଲେ । ସାନଭାଇ ଭଉଣୀ ଦୁଇଜଣଙ୍କ ଠାରୁ ଭଉଣୀର ବିଦ୍ରୋହ ଜନିତ ଅମାନିଆ ପଣକୁ ସେ ମା'ର ନିୟନ୍ତ୍ରଣ ବିହୀନତା ଏବଂ ବାପାଙ୍କର ଅପାରଗ ପଣିଆ ଭାବରେ ଅଭିହିତ କରିଥିଲେ । ମଝିଆ ଭାଇର ପାଠପଢ଼ା ଚାଲିଥିଲା ଏବଂ ସେ ତାଙ୍କର ଆବଶ୍ୟକୀୟ ଖର୍ଚ୍ଚ ପାଉଥିଲେ ସୁମନ୍ତ ମିଶ୍ରଙ୍କଠାରୁ । ଭାଇର ସେଥିରେ କିଛି ଅବଦାନ ନଥିଲା । ଛୁଟିଦିନରେ ସେ ଘରକୁ ନଆସି ସୁମନ୍ତ ମିଶ୍ରଙ୍କ ଘରକୁ ଯାଉଥିଲେ । ରାଜଶ୍ରୀ ବାହାଘର ପ୍ରସ୍ତାବକୁ ବିରୋଧ କରିବା ପରର ପରିସ୍ଥିତିକୁ ଦେଖି ନିଜର କଥା କହିବା ରୁଚ୍ଛି କରିଦେଇଥିଲା । ସେ ନିଜ ଭିତରେ ବନ୍ଦୀ କରି ଦେଇଥିଲା । ଗେଣ୍ଡାଭଳି ନିଜକୁ ସେ ଲୁଚାଇ ଦେଇଥିଲା ନିଜର ବହିଃ ପ୍ରକାଶର ଖୋଲଭିତରେ । କାହାରି ନିନ୍ଦା ଗଞ୍ଜଣାକୁ ସେ ଶୁଣୁନଥିଲା । ପୁରାପୁରି ଏକୁଟିଆ ଭାବରେ ଦିନରାତି ତୁପ୍ତଚାପ୍ ବସି ରହୁଥିଲା ତାର କକ୍ଷ ଭିତରେ । ବଡ଼ଭାଇଜ ତା'ର ମୁହଁକୁ ଚାହିଁ ନଥିଲେ । ହେଲେ ବେଳେ ବେଳେ ବହେ ଗାଲି ଏବଂ ଗଞ୍ଜଣାରେ ତାଙ୍କର ରାଗ ଶୁଖାଇ ତାଙ୍କ ମନର ଓରମାନ ମେଣ୍ଟାଉଥିଲେ । ସେଥିପ୍ରତି ରାଜଶ୍ରୀ କାନ ଦେଉନଥିଲାକି କିଛି ପ୍ରତିକ୍ରିୟା ପ୍ରକାଶ କରୁନଥିଲା ଏ କଥାକୁ ବି ବଡ଼ଭାଇଜ ଲକ୍ଷ୍ୟ କରୁଥିଲେ ତେଣୁ ବେଶୀ ବାଧୁବା ପାଇଁ ତାଙ୍କର ଗଞ୍ଜଣାର ଦିଗକୁ ମୋଡ଼ି ଦେଉଥିଲେ ବାପା, ମାଆ ଆଉ କୁଳବଂଶ ଆଡ଼କୁ । ଶାଶୁବି କିଛି ପ୍ରତିବାଦ ନକରି ଲୁହ ଗଡ଼ାଉଥିଲେ । ତା ସହିତ ମା' ସ୍ବାମୀ ଆଉ ଝିଅର ମାନସିକ ସ୍ଥିତିକୁ ଦେଖି ଭୟପାଇ ଯାଉଥିଲେ । ଦିନରାତି ଠାକୁରଙ୍କ ଆଗରେ ଲୁହ ଝରାଉଥିଲେ ଅବସ୍ଥାର ପରିବର୍ତ୍ତନ ପାଇଁ । ବଡ଼ଭାଇଜ ବଡ଼ଭାଇ ଆଉ ତାଙ୍କର ଆୟକୁ କରଗତ କରିବା ପାଇଁ ଚେଷ୍ଟାଜାରୀ ରଖୁଥିଲେ । ବଡ଼ ଭାଇଜ ଘରଖର୍ଚ୍ଚକୁ ପୁରା ନିଜର ନିୟନ୍ତ୍ରଣକୁ ଆଣିବାକୁ ଚାହୁଁଥିଲେ । ସେତେବେଳକୁ ସେ ଏକ ପୁତ୍ର ସନ୍ତାନର ଜନନୀ ହୋଇସାରିଥିଲେ । ବାପାଙ୍କ ପାଖରେ ସେମିତି କିଛି ଆୟ ଆଉ ନଥିଲା । ଖାଇବା ପିଇବା ଛଡ଼ା ଅନ୍ୟ କୌଣସି ଖର୍ଚ୍ଚ ପାଇଁ ରାଜଶ୍ରୀ ବା ତାର ଅଭାବ ମେଣ୍ଟାଇବାକୁ ବାପାଙ୍କର ପାଖରେ ବି ସେମିତି କିଛି ସମ୍ଭଳ ନଥିଲା । ମା' ରୋଗୀଣୀ ଏବଂ ଦୁର୍ବଳ ହୋଇଚାଲିଥିଲା । ତା ପାଠପଢ଼ା ତା ଗତିପ୍ରଗତି ପାଇଁ କେହି ନଜର ଦେଉନଥିଲେ । ହେଲେ ଘରର ଏ ପରିସ୍ଥିତିରେ ତାର ପିଲାଦିନର କୋମଳ ମନ ବାଲ୍ୟ ଚପଳାମୀଠାରୁ ଦୂରେଇ ଯାଇଥିଲା । ସେ ଲୋକଙ୍କ ମନର ଗତି ଏବଂ ମାନସିକତାକୁ ବୁଝିବାକୁ ଚେଷ୍ଟା କରୁଥିଲେ ।

ଏମିତି କିଛି ଦିନ ଗଲାପରେ ଅବସ୍ଥାର ସମ୍ୟକ ପରିବର୍ତ୍ତନ ଘଟିଥିଲା । ଭାଇଜଙ୍କର ଦ୍ଵିତୀୟ ସନ୍ତାନ ଭାବରେ ଏକ କନ୍ୟା ଜନ୍ମ ହୋଇଥିଲା । ତାଙ୍କର ପ୍ରସୂତୀ ସମୟରେ ସେବା ଯତ୍ନ କରିବାରେ ପୁଅକୁ ସମ୍ଭାଳିବାରେ ରାଜଶ୍ରୀ କିଛିବି ଅବହେଳା କରିନଥିଲା । ରୋଗଣୀ ଦେହରେ ଶାଶୁ ବି ତା'ର ଭଲମନ୍ଦ ବୁଝିବାରେ ତପ୍ତରତା ଦେଖାଉଥିଲେ । ଏ ସବୁ କରିବା ଫଳରେ ନଣନ୍ଦର ସେବା ଯତ୍ନ ପାଇ ବଡ଼ ଭାଇଜର ମତିଗତି କିଛିଟା ପରିବର୍ତ୍ତନ ଆସିଥିଲା । ରାଜଶ୍ରୀର ବ୍ୟବହାର ଆଉ କାର୍ଯ୍ୟରେ ସ୍ଥାଣୁତା ପରିବର୍ତ୍ତେ କିଛିଟା ଚଞ୍ଚଳତା ଆସିଯାଇଥିଲା । ତାର ବି ହାଇସ୍କୁଲ ପାଠପଢ଼ା ଚାଲିଥିଲା । ଗାଁ ସ୍କୁଲରେ ପାଠ ପଢ଼ିବାରେ ବିଶେଷ କିଛି ଖର୍ଚ୍ଚ ନଥିଲା ତତ୍ସହିତ ବଡ଼ଭାଇ ସ୍କୁଲର ଶିକ୍ଷକ ଥିବାରୁ ତାର ସ୍କୁଲ ଦେୟ ନଦବାଟା ତାଙ୍କର ଆୟସମ୍ମାନକୁ ଆଞ୍ଚ ଆଣିବାଭଳି କଥା ଥିଲା । ତେଣୁ ତାର ହାଇସ୍କୁଲ ପାଠପଢ଼ାରେ ବିଶେଷ କିଛି ସମସ୍ୟା ନଥିଲା । ପାରିବାରିକ ଅଶାନ୍ତି ହ୍ରାସପାଇ ଅବସ୍ଥାର ସୁଧାର ଆସିଥିଲା ।

ସେ ସମୟରେ ରାଜଶ୍ରୀର ସାଙ୍ଗ ସସ୍ଥିତା ଜୀବନରେ ଏକ ଅଘଟଣ ଘଟିଥିଲା । ସସ୍ଥିତା ବାହାଘରର ବର୍ଷେ ନପୁରୁଣୁ ସେ ବିଧବା ହୋଇ ଘରକୁ ଫେରିଆସିଥିଲା । ତା' ବଡ଼ଭାଇ ସେତେବେଳେ କଲେଜରେ ପାଠ ପଢୁଥିଲେ ଏମିତି ରାଜଶ୍ରୀ କେତେଥର ସସ୍ଥିତାର ବଡ଼ଭାଇକୁ ତା ସହିତ କେତେଥର ଦେଖିଛି । ଯଦିଓ ତା ଭାଇଙ୍କ ସହିତ ରାଜଶ୍ରୀର ପରିଚିତି ଥିଲା କିନ୍ତୁ

କୌଣସି ସମ୍ପର୍କ ବା କଥାବାର୍ତ୍ତା ନଥିଲା । ସସ୍ଥିତାର ଅକାଳ ବୈଧବ୍ୟପରେ ଘରକୁ ଫେରିଆସି ଘରେ ପହଞ୍ଚିବା ପରେ ପରେ ତା ବାପାଙ୍କର ବି ଦେହାନ୍ତ ହୋଇଯାଇଥିଲା । ତା ଘରେ ତା ମା' ଆଉ ବଡ଼ଭାଇ ଛଡା କେହିନଥିଲେ । ସାହି ପଢ଼ିଶାରେ ବି ଏପରି କଥା ଘଟିବାକୁ ନେଇ ସସ୍ଥିତାକୁ ଅମଙ୍ଗଳି ଝିଅର ଆଖ୍ୟା ମିଳିସାରିଥିଲା । ସେ ଶାଶୁଘରେ ସ୍ବାମୀଙ୍କୁ ଖାଇଲା ଆଉ ଘରେ ବାପାଙ୍କୁ ଖାଇଲା ଗୋଟେ ଅମଙ୍ଗୁଳିଆ ଝିଅ ବୋଲି ପ୍ରଚାରିତ ହୋଇଥିଲା । ଏକଥାରେ ମା' ତାର ଦୁଃଖରେ ମ୍ରାୟମାଣ ହୋଇଯାଇଥିଲେ । ସସ୍ଥିତାର ଭାଇ ଦୁଃଖିତ ଥିଲେ କିନ୍ତୁ ଦୁଃଖରେ ମ୍ରାୟମାଣ ହୋଇନଥିଲେ । ସେ ମା' ଆଉ ଭଉଣୀକୁ ସାହସ ଦେଇଥିଲେ । ପୁଣିଥରେ ପାଠପଢ଼ା ଆରମ୍ଭ କରିବାକୁ ଭଉଣୀକୁ ଉତ୍ସାହିତ କରିଥିଲେ । ସେ ଅଣ୍ଟା ଭିଡ଼ିଥିଲେ ମା' ଆଉ ଭଉଣୀର କଷ୍ଟ ଆଉ ଯନ୍ତ୍ରଣାର ଉପସମ ପାଇଁ ତାଙ୍କର ସାମାଜିକ ପାରିବାରିକ ଅଙ୍ଗୀକାର ବଦ୍ଧତା ବଡ଼ ଦୃଢ଼ଥିଲା ।

ରାଜଶ୍ରୀ ସହିତ ସ୍କୁଲରୁ ତୃତୀୟ ଶ୍ରେଣୀରେ ମେଟ୍ରିକ୍ ପାସ କରି ବର୍ଷଟେ ଘରେ ରହିବା ପରେ ତାର ବାହାଘର ହୋଇଯାଇଥିଲା । ତା ବାପା ଜଣେ ଚାଷୀ ଥିଲେ ଅବଶ୍ୟ ପୂର୍ବ ଗୌରବ ଅନୁଯାୟୀ ସେ ବଂଶର ପୂର୍ବ ପୁରୁଷମାନେ ରାଜକର୍ମଚାରୀ ଥିଲେ । ସସ୍ଥିତାର ଜେଜେ ବାପା ଅମିନଭାବରେ ରାଜକର୍ମଚାରୀ ରୂପେ ବହୁ ଭୂସମ୍ପତି ଅର୍ଜନ କରିଥିଲେ । ବହୁକୁଟୁମ୍ବୀ ପରିବାର ଭାବେ ଭାଇଭାଗ ହୋଇ ଶେଷରେ ସସ୍ଥିତାଙ୍କ ବାପା ଉପେନ୍ଦ୍ର ମହାନ୍ତି ବେଳକୁ ଘରର ଶୈଷବ ହ୍ରାସ ପାଇଥିଲା । ତା ବାପା ଥିଲେ ସୌଖୀନ୍ ମିଜାଜର ହେଲେ ରୋଜଗାର ବିଶେଷ ନଥିଲା । ଯାହା କିଛି ଆୟ ଜମିଦାରରୁ ମିଳୁଥିଲା । ତାଙ୍କର ଗୋଟିଏ ପୁଅ ଗୋଟିଏ ଝିଅକୁ ସେ ବେଶ୍ ଭଲଭାବରେ ବଢ଼ାଇଥିଲେ । ଉଭୟଙ୍କୁ ଶିକ୍ଷିତ କରିବା ପାଇଁ ପାଠ ପଢ଼ାଇଥିଲେ । ପୁଅ ତାଙ୍କର ମେଟ୍ରିକ୍ ପାସ କରି ସହରକୁ ଯାଇ କଲେଜରେ ପଢ଼ିଥିଲା । ଝିଅ ପାଠପଢ଼ାରେ ଏତେ ବେଶୀ କୃତିତ୍ୱ ଦେଖାଇ ନପାରିବାରୁ ଭଲପାତ୍ର ଦେଖି ବିବାହ କରାଇ ଦେଇଥିଲେ । ମଝିରେ ମଝିରେ ଖର୍ଚ୍ଚ ଭରଣା ପାଇଁ କିଛି କିଛି ଜମି ବି ବିକ୍ରି ହୋଇଯାଇଥିଲା ଶେଷରେ ଝିଅକୁ ବି କିଛି ଜମି ବିକ୍ରିକରି ଭଲ ଜାଗାରେ ବିବାହ ଦେଇଥିଲେ । ହେଲେ ଭାଗ୍ୟ ଦାଉ ସାଧୁଲା ଲୁଇଁ ତାଙ୍କର ହଠାତ୍ କଣ ଗୋଟେ ଅଜଣା ରୋଗରେ ଆକ୍ରାନ୍ତ ହୋଇପଡ଼ିଲେ ଉପେନ୍ଦ୍ର ମହାନ୍ତି ନିଜେ ଯାଇ ଲୁଇଁଙ୍କୁ କଟକ ବଡ଼ଡାକ୍ତରଖାନାରେ ଚିକିତ୍ସା ପାଇଁ ଭର୍ତ୍ତି କରିଥିଲେ ହେଲେ ସେଇ ମେଡ଼ିକାଲରେ ଆଠଦିନର ଚିକିତ୍ସାପରେ ଲୁଇଁ ପ୍ରାଣହରାଇଲେ । ସେ ସମୟରେ ଚଳଣୀରେ ସସ୍ଥିତାର ସ୍ବାମୀ ରୋଗରେ ନୁହଁ ତା ସ୍ତ୍ରୀର ଅଶୁଭ ଗ୍ରହ ଯୋଗୁଁ ତାର ମୃତ୍ୟୁହେଲା ବୋଲି ଅପବାଦ ଆଉ ନିନ୍ଦା ସହିନପାରି ସସ୍ଥିତା ବାପଘରକୁ ପଳାଇ ଆସିଥିଲା । ଏଠି ପହଞ୍ଚିବାର କିଛି ଦିନ ପରେ ସୁସ୍ଥ ସବଳ ତା ବାପା ହଠାତ୍ ଛାତି ଯନ୍ତ୍ରଣାରେ ପଡ଼ି ସେଇ ଦିନହିଁ ମୃତ୍ୟୁ ବରଣ କଲେ । ତେଣୁ ତା ନାଁରେ ଦୁର୍ନାମ ଉଠିଲା ସେ ଅଶୁଭ କନ୍ୟା ତା ଯୋଗୁଁ ତା ବାପା ସ୍ବାମୀର ମୃତ୍ୟୁ ହେଲା । ସେ ସମୟରେ ବହୁ କମ୍ ଗ୍ରାମୀଣ ଝିଅଙ୍କ ଭିତରର ପାଠଶାଠପଢ଼ି ସେ ଶିକ୍ଷିତା ହୋଇଥିଲା । ଯେଉଁ ସମୟରେ ଝିଅମାନଙ୍କ ପନ୍ଦର ବର୍ଷରେ ବିବାହ ଦିଆଯାଉଥିଲା ଏବଂ ଶିକ୍ଷା ପାଇ ଝିଅମାନେ ଯେ କର୍ମଜୀବି ହେବେ ଏକଥା କାହା ମନକୁ ଆସିନଥିଲା ବିଦ୍ୟାଟା ଗୋଟେ ଝିଅର ଆବଶ୍ୟକତା ଭାବରେ ଗୃହୀତ ହେଉନଥିଲା ସେ ସମୟରେ ପାଠପଢ଼ି ଭଲ ବରରେ ବାହା ହୋଇଥିବା ସସ୍ଥିତା ଆଉ ପାଠପଢ଼ି ବାହାଘର ପ୍ରସ୍ତାବକୁ ବିରୋଧ କରିଥିବା ରାଜଶ୍ରୀ ଉଭୟଙ୍କ ଭାଗ୍ୟରେ ସୃଷ୍ଟି କରିଥିଲା ଅପବାଦ ଆଉ ନିନ୍ଦା । ଉଭୟ ବାନ୍ଧବୀ ମିଳିତ ହୋଇଥିଲେ । ନିଜ ନିଜର ଭାଗ୍ୟ ବିପର୍ଯ୍ୟୟର କାହାଣୀକୁ ନେଇ । ରାଜଶ୍ରୀ ଶୁଣିଥିଲା ସସ୍ଥିତାର ଭାଇ ତାକୁ ଘରୋଇ ଭାବରେ ପାଠ ପଢ଼ି ଆଇ.ଏ ପରୀକ୍ଷା ଦେବାକୁ ଉତ୍ସାହିତ କରୁଥିବାର କଥା । ରାଜଶ୍ରୀ ନିଜକୁ ସଂଯୁକ୍ତ କରିଥିଲା ସସ୍ଥିତା ସହିତ । ଉଭୟ ସାଙ୍ଗହୋଇ ନିଜକୁ ପ୍ରସ୍ତୁତ କରିବା ପାଇଁ ସଂକଳ୍ପ କରିଥିଲେ ଘରୋଇ ପାଠପଢ଼ା ମାଧ୍ୟମରେ ଆଇ.ଏ. ପରୀକ୍ଷା ଦବାପାଇଁ ।

ଇତି ମଧ୍ୟରେ ମଝିଆ ଭାଇର ବାହାଘର ହୋଇଯାଇଥିଲା ଏବଂ ପାଢ଼ିଘରର ପାରିବାରିକ ସମ୍ପର୍କର ସମୀକରଣ ପରିବର୍ତ୍ତନ ଆସିଯାଇଥିଲା । ବଡ଼ ଭାଇଜଙ୍କ କର୍ତ୍ତୃତ୍ୱକୁ ମଝିଆ ଭାଇଜ ମାନିବାକୁ ପ୍ରସ୍ତୁତ ନଥିଲେ । ବଡ଼ ଭାଇଜଙ୍କ ନିରଙ୍କୁଶ ପଣିଆ ଉପରେ ଅଙ୍କୁଶ ସୃଷ୍ଟି ହୋଇଥିଲା । ମଝିଆ ଭାଇଜର ଘରେ ପ୍ରବେଶ ପରେ ସେ ତାଙ୍କର ଅଧିକାର ଜାହିର କରିବାକୁ

ଚାହିଁଥିଲେ ଏବଂ ବଡ଼ଭାଉଜର ବଡ଼ପଣିଆକୁ ମାନିବାକୁ ନାରାଜ ଥିଲେ । ବହୁତ ଶୀଘ୍ର ସେ ବଡ଼ଭାଉଜର ରୋଷ ଆଉ ଇର୍ଷାର ପାତ୍ର ହୋଇଯାଇଥିଲେ । ଏପଟେ ରାଜଶ୍ରୀର ପାଠୁଆ ପଣ ଏବଂ ଘରେ ବସି କଲେଜ ପାଠ ପଢ଼ି କୃତକାର୍ଯ୍ୟ ହୋଇ ତାଙ୍କୁ ଅଧିକ ଆସନକୁ ଯିବାଟା ମଝିଆ ଭାଉଜ ବି ସହ୍ୟ କରିପାରୁ ନଥିଲେ । ରାଜଶ୍ରୀ ବଡ଼ଭାଉଜଙ୍କ ପାଖରେ ଅନେକ ଦିନରୁ ନିଜକୁ ଅବନତ କରାଇ ସାରିଥିଲେ । ତାଙ୍କ ପୁଅ ଝିଅଙ୍କର ଦାୟିତ୍ୱ ଯନ୍ତ୍ର ନେବାପରେ ବଡ଼ଭାଉଜ ଏକପ୍ରକାର ତା ପ୍ରତି ପୁରସ୍କୃତି ଅସୁଯା ପ୍ରଦର୍ଶନ ନକରି ଏକ ପ୍ରକାର କରୁଣାର ଭାବ ପ୍ରଦର୍ଶନ କରୁଥିଲେ । ବଡ଼ ଭାଉଜଙ୍କ ଅଜ୍ଞତା ଯୋଗୁଁ ସେ ରାଜଶ୍ରୀର ଆଚରଣରେ ଉତ୍ତେଜିତ ହୋଇ ତାଙ୍କୁ ଗାଳିମନ୍ଦ ଦେଉଥିଲେ । କିନ୍ତୁ ତାକୁ ଇର୍ଷା କରୁନଥିଲେ । ରାଜଶ୍ରୀ ବି କମ୍ ବୟସରୁ ବଡ଼ଭାଉଜଙ୍କ ପରିବାରରେ ଥିବା ପତିଆରାକୁ ଗ୍ରହଣ କରିନେଇଥିଲା । କିନ୍ତୁ ସମ୍ଭବତଃ ମଝିଆ ଭାଉଜ ରାଜଶ୍ରୀର ରୂପ ଆଉ ବିଦ୍ୟାସହିତ ନିଜକୁ ତୁଳନା କରି ନିଜର ହେୟତାକୁ ଲୁଚାଇବା ପାଇଁ ତା ପ୍ରତି ଇର୍ଷା ପରାୟଣ ହୋଇଥିଲେ । ଏକଥାକୁ ବି ବଡ଼ ଭାଉଜ ବୁଝିସାରିଥିଲେ । ତେଣୁ ଶତ୍ରୁର ଶତ୍ରୁ ମିତ୍ର ନ୍ୟାୟରେ ସେ ରାଜଶ୍ରୀକୁ ଆଗକୁ ଆଣି ତା ପ୍ରତିଷ୍ଠାକୁ ବଢ଼ାଇବା ପାଇଁ ସେ ଘରୋଇ କଲେଜ ପରୀକ୍ଷା ଦେବାର ପ୍ରୟାସକୁ ସ୍ୱୀକୃତି ଦେଇଥିଲେ ଏବଂ ଭାଇକୁ ଏଥିପାଇଁ ରାଜି କରାଇଥିଲେ ।

ମଝିଆ ଭାଉଜ କି ପ୍ରଥମେ ଆସିଲାବେଳେ ରାଜଶ୍ରୀକୁ ନିଜ ପକ୍ଷକୁ ନେବାଲାଗି ଚେଷ୍ଟା ମଧ୍ୟ କରିଥିଲେ । ତାଙ୍କୁ କିନ୍ତୁ ଜଣାନଥିଲା । ସେ କେଉଁ ଧାତୁରେ ଗଢ଼ା । ଭାଉଜ ଭାବୁଥିଲେ । ଭଗତ ପତିଙ୍କ ଆର୍ଥିକ ଅବସ୍ଥାର ଅସ୍ପଷ୍ଟତା । ତେଣୁ ତାଙ୍କ ପାଖରେ ଥିବା ଶାଢ଼ୀ ଓ ଗହଣାର ଲୋଭ ଦେଖାଇ ସେ ରାଜଶ୍ରୀକୁ ତାଙ୍କର ବଶମତ କରିପାରିବେ । ମାତ୍ର ରାଜଶ୍ରୀର ନାଁ ଥିଲା ଶାଢ଼ୀ ନା ଥିଲା ଗହଣାର ଲୋଭ ସେ ଯାହା ଚାହୁଁଥିଲା ସ୍ନେହ, ଶ୍ରଦ୍ଧା, ଆନ୍ତରିକତା, ଭଲପାଇବା, ନିଜରପଣିଆ, ଅନ୍ୟମାନଙ୍କୁ ସମ୍ବେଦନଶୀଳ ଭାବରେ ବୁଝିବାର ଶକ୍ତି, ସେମିତି କିଛି ଗୁଣ ସେ ତା'ର ମଝିଆ ଭାଉଜ ପାଖରେ ପାଇନଥିଲା । ତାଙ୍କ ପାଖରେ ଥିବା ନିଜର ବଡ଼େଇ ଦେଖାଇବା, ଅନ୍ୟକୁ ବଶତା ସ୍ୱୀକାର କରାଇବା, ଅନ୍ୟଙ୍କର ଦୁର୍ବଳତା ଆଉ ଛିଦ୍ର ଖୋଜିବା ଭଳି ଗୁଣ ସବୁକୁ ସେ ଜାଣିବା ପରେ ନିଜକୁ ସେ ସଂକ୍ଷୁବ୍ଧ କରିନେଇ ଦୂରେଇ ରହିବାକୁ ଚେଷ୍ଟା କରୁଥିଲା । ତାଙ୍କ ଠାରୁ ଏଭଳି ଅନସ୍ଥା ପଣିଆ ଦେଖି ମଝିଆ ଭାଉଜ ତାକୁ ସହ୍ୟ କରିପାରୁନଥିଲେ ସେ ଭାବୁଥିଲେ କ'ଣ ଟିକିଏ ଭଲପାଠ ପଢ଼ିଛି ବୋଲି ନିଜକୁ ବହୁତ ବଡ଼ ଭାବୁଛି । ଏପଟେ ତା ଘରର ଅବସ୍ଥା ଯାହା ଯଦି ତାର ସ୍ୱାମୀ ଆର୍ଥିକ ସହଯୋଗ ନକରନ୍ତି ତାର ବିବାହ, ଯୋଗ୍ୟ ପାତ୍ରରେ ହେବା ଅସମ୍ଭବ ତା ସହିତ ତା ବାହାଘରକୁ ନେଇ ତାର ଯେଉଁ ଦୁର୍ନାମ ଅଛି ସେଥିପାଇଁ ଉପଯୁକ୍ତ ବର ମିଳିବା କଷ୍ଟକର । ତେଣୁ କେତେଦିନ ରହିବ ତାର ଏଇ ମିଛ ଦର୍ପ ଆଉ ଅହଂକାର । ବଡ଼ ଭାଉଜକୁ ବି ସେ ଦେଖୁଥିଲେ ଏକ ଅଗିଷ୍ଟିତ ଗାଉଁଲି ସ୍ତ୍ରୀଲୋକ ଭାବରେ ଆଉ ତାଙ୍କର ସ୍ୱାମୀ ଜଣେ ଗାଁ ସ୍କୁଲର ପଣ୍ଡିତ ଏଭଳି ଏକ ସାଧାରଣ ସ୍ତ୍ରୀଲୋକ ଯେ ତାର ସମ୍ମାନାୟ ଅଗ୍ରଗଣ୍ୟ ହେବ ଏକଥାକୁ ତାର ଅହଂକାରୀ ମନ ଗ୍ରହଣ କରିପାରୁନଥିଲା । ମାତ୍ର ଚାରିମାସରେ ବହୁ ପଣିଆରେ ସେ ଅତିଷ୍ଠ କରିଦେଇଥିଲେ ପରିବାରର ସମସ୍ତ ସଦସ୍ୟଙ୍କୁ ଶୁଣୁର ଶାଶୁ ତା ପାଇଁ ଥିଲେ ତା ଦୟାର ମାତ୍ର । ସେମାନଙ୍କର ଭଲପାଇବା, ନୈତିକ ମୂଲ୍ୟବୋଧ ସଂସ୍କାର ଆଦି ତା ପାଇଁ ଥିଲା ମୂଲ୍ୟହୀନ ସେମାନଙ୍କର ଆର୍ଥିକ ସ୍ଥିତି ହିଁ ଥିଲା ତା ପାଇଁ ସେମାନଙ୍କୁ ତାର ସମ୍ମାନର ଅଧିକାରୀ ହେବାର ମାନଦଣ୍ଡ । ଏ ଭିତରେ କପିଳ ପାଢ଼ିଙ୍କର ଚାକିରୀ ତ ହେଇଯାଇଥିଲା ଅପେକ୍ଷା ଥିଲା ନିୟୁକ୍ତପତ୍ରର ପ୍ରାପ୍ତି ପାଇଁ ସରକାରୀ ନିର୍ଦ୍ଦେଶ ନାମାକୁ ।

ଏ ଭିତରେ ରାଜଶ୍ରୀ ଘରୋଇ ଭାବରେ ଆଇ.ଏ. ପରୀକ୍ଷା ଦେଇ ପ୍ରଥମ ଶ୍ରେଣୀରେ ଉତ୍ତୀର୍ଣ୍ଣ ହେବାର ପରୀକ୍ଷା ଫଳ ପ୍ରକାଶ ପାଇଥିଲା ଏ ଖବର ଘରର କୌଣସି ଲୋକଙ୍କର ଖୁସୀ ବା ପ୍ରଶଂସା ନଥିଲା ଏକଥା ବାପା ଶୁଣିଲାପରେ ତାଙ୍କ ମୁହଁରେ କିଛି ବି ଭାବାନ୍ତର ଆସିନଥିଲା ହେଲେ ଯଦି କେହି ଗହୀରେଇ ମା କୁ ଦେଖୁଥାନ୍ତା ତାର ଶେତା ମୁହଁ ଆଉ ଅନୁଜ୍ଞଳ ଆଖିରେ ଦେଖି ପାରିଥାନ୍ତା ଗୋଟେ ଖୁସୀର ଚମକ ଆଉ ହୃଦୟର କେଉଁ ନିଶିଷ କନ୍ଦରରେ ଆନନ୍ଦର ଏକ ଫୁଲଗୁ ।

ବଡ଼ଭାଇ ଆଉ ବଡ଼ଭଉଜ ଶୁଣିଥିଲେ ଏକଥା ହେଲେ ସେଥିପାଇଁ ତାଙ୍କ ପାଖରେ ନାଁ ଥିଲା ପ୍ରଶଂସା । କିଛିଟା ଖୁସି ପ୍ରକାଶ କରିଥିଲେ ମଝିଆ ଭାଇ ମାତ୍ର ସେ ଖୁସିକୁ ଦେଖି ଜଳି ଉଠିଥିଲା ଇର୍ଷାତୁର ମଝିଆ ଭଉଜଙ୍କ ମନ କାରଣ ରାତମତ କଲେଜରେ ପଢ଼ି ଦୁଇ ଦୁଇଥର ପ୍ରଚେଷ୍ଟାରେ ବି ସେ ଆଇ.ଏ ପରୀକ୍ଷାରେ ଫେଲ୍ ହୋଇଥିଲେ । ରାଜଶ୍ରୀର ଏଇକୃତିତ୍ୱ ଏବଂ ମଝିଆ ଭାଇର ଖୁସୀ ଯେମିତି ତାଙ୍କ ଅପାରଗ ପଣିଆ ପାଇଁ ଉପହାସ ସୃଷ୍ଟି କରୁଥିଲା । ଏମିତି ହୋଇଥିଲା ଯେ ସେ ଏବେ ବଡ଼ ଭଉଜଙ୍କ ଉପରେ ଥିବା ବିଦ୍ୱେଶକୁ ଭୁଲି ତାଙ୍କ ପାଖକୁ ଲାଗିଯାଇଥିଲେ ଏବଂ ରାଜଶ୍ରୀ ବିରୁଦ୍ଧରେ ତାର ଅଗାମୀ ଭବିଷ୍ୟତ ଉପରେ ଅନେକ ଆଶଙ୍କା ଏବଂ କୁସା ବଖାଣୁଥିଲା ତା ସହିତ ବି ସଂଯୁକ୍ତ କରୁଥିଲା ବାପା ମା'ଙ୍କର ଅପରଗତା, ଶାସନର ଅଭାବ ଏବଂ ଦାୟିତ୍ୱହୀନତା ଏଥିପାଇଁ ଦାୟୀ, ସେହିମାନଙ୍କୁ ହିଁ ଏ ଝିଅକୁ ଉପରମୁହାଁ ଆଉ ସ୍ୱଚ୍ଛାଚାରୀ, ଅହଂକାରୀ କରିଛନ୍ତି ।

ତେବେ ଇନ୍ଦ୍ରାଣୀଙ୍କୁ ଆଉ ଭଲ ଲାଗୁନଥିଲା ମଧୁପୁର ଗାଁ ପାଢ଼ି ପରିବାର ସହିତ ରହିବାକୁ । ସହରରେ ଥିବା ତା ବାପା ମା'ଙ୍କୁ ପାଖରେ ପହଞ୍ଚି ଆଗାମୀ ଦିନରୁ ସୁନେଲି ସ୍ୱପ୍ନ ଦେଖିବାକୁ ଚାହିଁଥିଲା ତାଙ୍କରମନ । ତେଣୁ ମଝିଆ ଭାଇଙ୍କ ସହିତ ସେ ଗାଁ ଛାଡ଼ି ସହରରେ ଥିବା ବାପ ଘରକୁ ସେ ପଳାଇଥିଲେ ଆଉ ତା'ପରେ ସେ ମଝିଆ ଭାଇକୁ ଅନୁଗାମୀ ହୋଇ ଗୋଟେ ଚାକିରୀ ଜାଗାରୁ ଆଉ ଗୋଟେ ଚାକିରୀ ଜାଗାକୁ ଚାଲିଥିଲେ । ଛୁଟି କାଟିବାକୁ ମନ ହେଲେ ବାପଘର ହିଁ ଥିଲା ତାଙ୍କର ସ୍ଥାନ । ସେ ତ ସେତିକି ବେଳୁ ମଧୁପୁର ଗାଁ ପାଢ଼ି ପରିବାର ସହ ସଂପର୍କ ତୁଟାଇ ଦୂରେଇ ଯାଇଥିଲେ ତା ସହିତ ତାଙ୍କ ସାଙ୍ଗରେ ମଝିଆ ଭାଇ କପିଳ ପାଢ଼ିଙ୍କୁ ବି ଦୂରେଇ ଦେଇଥିଲେ । କିପରି ଭାବରେ ପାଢ଼ି ପରିବାରର ଲୋକ ତାଙ୍କ ଜୀବନ ପରିଧି ଭିତରକୁ ନ ଆସିପାରିବେ ତାର ପ୍ରୟତ୍ନ କରିଥିଲେ ।

ରାଜଶ୍ରୀ ସାଙ୍ଗ ସସ୍ଥିତା ବି ତା ସହିତ ଉତ୍ତୀର୍ଣ୍ଣ ହେଇଥିଲା ଆଇ.ଏ. ପରୀକ୍ଷାରେ । ଆସିଥିଲା ସିଏ ତା ପାଖକୁ । ପ୍ରାୟ ସବୁବେଳେ ତାହାହିଁ ହୁଏ ରାଜଶ୍ରୀ କେବେ ଯାଏ ନାହିଁ ସସ୍ଥିତା ଘରକୁ । ସସ୍ଥିତା ଆସେ ରାଜଶ୍ରୀ ଘରକୁ । ସେ ଆସି ରାଜଶ୍ରୀକୁ କହିଥିଲା ତା ଭାଇର ତା ପାଇଁ କରିଥିବା ଯୋଜନା ବିଷୟରେ । ସେତେବେଳେ ତା ଭାଇ ରାଜେନ୍ଦ୍ର ବି.ଏ. ପାଶ୍ କରି ଏମ୍.ଏ ଶ୍ରେଣୀର ପାଠ ପଢୁଥିଲେ ତା ସହିତ କେଉଁଗୋଟେ କମ୍ପାନୀରେ ପାର୍ଟଟାଇମ୍ କାମ କରୁଥିଲେ ଏବଂ ଚାକିରୀ ପାଇଁ ବିଭିନ୍ନ ପ୍ରତିଯୋଗିତା ମୂଳକ ପରୀକ୍ଷା ବି ଦେଉଥିଲେ । ସେ ସସ୍ଥିତାକୁ କହିଥିଲେ କି ସେ ସି.ଟି. ଟ୍ରେନିଂ ପାଇଁ ଆବେଦନ କରିବେ ତା ପାଇଁ ଏବଂ ଶିକ୍ଷକ ତାଲିମ ପାଇଗଲେ ଶିକ୍ଷୟିତ୍ରୀ ଚାକିରୀ ମିଳିଯିବ । ତା ସହିତ ସେ ବି କହିଥିଲେ ତୁ ତୋ ସାଙ୍ଗ ରାଜଶ୍ରୀକୁ ପଚାରେ ସେ ଯଦି ଚାହିଁବ ତାହାଲେ ଉଭୟଙ୍କ ପାଇଁ ମୁଁ ଫର୍ମ କିଣି ପଠାଇବି, ଦି ଜଣ ଯାକ ସାଙ୍ଗ ହୋଇ ଶିକ୍ଷକ ତାଲିମରେ ଭର୍ତ୍ତି ହୋଇଯିବ । ରାଜଶ୍ରୀ ଶୁଣୁଥିଲା ଏ କଥାକୁ, ହଠାତ୍ ଚାକିରୀ ସ୍ୱାଧୀନ ଜୀବନର ଗୋଟାଏ ଭାବ ଦଲକାଏ ମଳୟ ପବନ ଭଳି ତା ଦେହକୁ ଉଲୁସାଇ ଦେଇଥିଲା ମାତ୍ର ବହୁତ ଶୀଘ୍ର ସେ ଅନୁଭୂତି ତା ପାଖକୁ ବିଜୁଳିର ଚମକ ଭଳି ଉଠେଇ ଗଲା । ସସ୍ଥିତା ଭାଇସିନା ଚାହୁଁଛି ତା ଉତ୍ତରୀ ଅସଜଡ଼ା ଜୀବନକୁ ସଜାଡ଼ି ତାଙ୍କୁ ଦୃଢ଼ମୂଳ କରିବା ପାଇଁ ହେଲେ ସେ କ'ଣ ପାରିବ ତା ଘରଲୋକ ଯେଉଁ ସବୁ ଶିକୁଳୀ ତା ଦେହରେ ଛନ୍ଦି ଦେଇଛନ୍ତି; ନାରୀର ଶାଳୀନତା, କୁଳର ମର୍ଯ୍ୟାଦା, ବଂଶର ପରମ୍ପରା ତା ଦେହରୁ ମୁକ୍ତି ଦେବାପାଇଁ । ବଡ଼ ଭାବକ୍ରାନ୍ତ ହେଇଯାଇଥିଲା ତାର ମନ କାହିଁକି ସେ ଜନ୍ମନେଲା ଏମିତି ପରିବାରର ଯେଉଁଠି ନାରୀର ସ୍ୱକାୟତା ସ୍ୱାଭିମାନ, ସ୍ୱାଧୀନ ଚିନ୍ତନ ଆଦିକୁ ବଡ଼ କୁର ହସ୍ତରେ ଦଳି ମକଚି ଫୋପାଡ଼ି ଦିଆଯାଏ । କାହିଁ ତାର ଜୀବନରେ ମୁକ୍ତ ଆଲୁଅ, ମୁକ୍ତ ପବନ, ମୁକ୍ତ ଆକାଶ, ଆହା ଏଇ ଛୋଟ ଛୋଟ ଚଢ଼େଇଙ୍କ ଠାରୁ ବିହୀନ ତାର ଜୀବନ କେବଳ ସମାଜର ରୀତିନୀତି, କୁଳପରିଚୟ, ନିର୍ବିରୋଧ ଜୀବନ ଶୈଳୀ, ସବୁକିଛି ସହିନେବାର ଗୁଣକୁ ନେଇ ସେ ପରାଧୀନତାର ଶୁକୁଳିରେ ବନ୍ଦୀ ଗୋଟେ ନାରୀ ଅନେକ ଧୂଳିକାର ଏଇ ପରାଶ୍ରୟୀ ଜୀବନକୁ ନେଇ । ସେ ବାପ ଭାଇର କାନ୍ଧରେ ବସି ଚାଲିବ ଏବଂ ସେଇଠୁ ସ୍ୱାମୀର କାନ୍ଧକୁ ହସ୍ତାନ୍ତରିତ ହେବ । ନିଜ ପାଇଁ

ତାର ନା ଅଛି ରାଷ୍ଟ୍ର ନା ଅଛି ଆଲୁଅ ନା ମୁକ୍ତି ବଡ଼ ବିମର୍ଷ ଭାବରେ ସସ୍ଥିତାକୁ ସେ ବିଦାୟ ଦେଲା ଘରୁ ବୁଝି ଖବର ଦବାପାଇଁ କହି ।

କାହାକୁ ସେ କହିବ ତାର ଜୀବନର ଭବିଷ୍ୟତ ଯୋଜନା ବିଷୟରେ । ବଡ଼ଭାଇ ବଡ଼ ଭାଉଜଙ୍କୁ ? ବଡ଼ ଭାଉଜ ମୁହଁମୋଡ଼ି ଗୁଡ଼ାଏ ଗଞ୍ଜଣା ଶୁଣାଇବେ । ଭାଇ କହିବ, ତୁ କ’ଣ ଚାହୁଁ, ସ୍ବାଧୀନ ହବୁ ଆଉ ତୋ ଇଚ୍ଛା ମୁତାବକ ତୁ ଚଳିବୁ ତାହେଲେ ମୋର ଆଉ ଭୂମିକା କ’ଣ ? ତୁ ଯା ବାପା ମା’ଙ୍କୁ ପଚାରିବୁ ସେ କହିଲେ ତୁ ତୋ ବାଟରେ ଯିବୁ ମୋତେ ଆଉ କେହି ଦୋଷ ଦେଇ ପାରିବେ ନାହିଁ । ବାପା ଏକଥା ଶୁଣିଲେ କାନରେ ହାତ ଦେବେ କହିବେ ହେ ଭଗବାନ ! କୁଳ ମର୍ଯ୍ୟାଦା ଭୁଲି ଦାଣ୍ଡରେ ଚାଲିବି, ଚାକିରା କରିବ କ’ଣ ବ୍ରାହ୍ମଣ ଘରର ଝିଅ ନା କେଉଁ ନୀତ ଜାତିର ଝିଅ ଇଏ ? ମା’ ଏକଥା ଶୁଣି ବୁଝିପାରିବ ନାହିଁ ଝିଅ କଣ କହୁଛି । ଝିଅଟେ ବାହାରକୁ ଯାଇ ଅଜଣା ପୁରୁଷଲୋକଙ୍କ ସହ ମିଶି ପାଠପଢ଼ି ଚାକିରା କରିବ ? ତା ଭାବନା ଶକ୍ତିର ଆରପାରିର କଥା ଏଇଟା । ସେ ଦୋଷ ଦେବ ନିଜକୁ କାହିଁକି ଝିଅଟାକୁ ସ୍କୁଲକୁ ଛାଡ଼ିଲା ପାଠ ପଢ଼ିବା ପାଇଁ ? ମଝିଆ ଭାଇ ଉଚ୍ଚ ଶିକ୍ଷିତ ଆଧୁନିକ ହେଲେ ସେତ ଆଉ ଘରର ହେଇନାହିଁ । ଘରକୁ ଆସୁନାହିଁ ସେ ହେଇଯାଇଛି ସୁମନ୍ତ ମିଶ୍ରଙ୍କ ଡାକ୍ତର । ତେଣୁ ସେ କାହାକୁ କିଛି ନକହି ମନଭିତରେ କଥାଟାକୁ ଚାପିଦେଲା । ହେଲେ, ସେ ଖବର ନେଉଥିଲା ସସ୍ଥିତାଠାରୁ କେବେ ସେ ଫର୍ମ ପକାଇଲା ? କେବେ ତା ଆଡ଼ମ୍ବର ହେବ ? କେଉଁଠାରେ ସେ ସି.ଟି. ସ୍କୁଲ ? କେମିତି ସେ ସେଠିରହି ପାଠ ପଢ଼ିବ ? ତା ମୁହଁର ପ୍ରଶ୍ନ ଗୁଡ଼ାକ ସସ୍ଥିତା ମୁହଁରେ ପ୍ରଶ୍ନ ହୋଇ ତା ଉତ୍ତର ଖୋଜେ ଆଉ ସସ୍ଥିତା ପାଖରେ ଉତ୍ତର ଗୁଡ଼ାକ ପ୍ରକାଶ ପାଏ । ହଠାତ୍ ଦିନେ ସିଏ ତା ପାଇଁ ଗୋଟେ ପ୍ରଶ୍ନ ପଚାରିବାକୁ ସସ୍ଥିତା କହିଲା ଯେ ତା ଭାଇକୁ ପଚାରିବାକୁ “ଘରେ ରହି ଆଉ କଣ କିଛି ପାଠ ପଢ଼ିହେବ ନାହିଁ ।” ଉତ୍ତର ଯାହା ଆସିଲା ସସ୍ଥିତା ମୁହଁରେ ତାହାଥିଲା “କଣ ସେ ଚାହୁଁଛି କଣ ତାର ଦରକାର ମୁଁ ସିନା ଜାଣିଲେ କହିବି । ତୁ ତ କହୁଛୁ ପାଠପଢ଼ି ଚାକିରା କରିବା କଥା ସେ ତା ଘରେ କାହାକୁ କହିପାରିବନାହିଁ ତା ହେଲେ ସେ କି ପାଠପଢ଼ିବ କଣ ତାର ଦରକାର ମୁଁ ସିନା ଜାଣିଲେ ।” କଣ ତାର ଦରକାର ? କାହିଁକି ସେ ପାଠ ପଢ଼ିବ ? ପାଠପଢ଼ି କଣ ସେ କରିବ ? ଏ ବିଷୟରେ ରାଜଶ୍ରୀର କିଛି ସ୍ପଷ୍ଟଧାରଣା ନଥିଲା, ହେଲେ କେଉଁ ଜାଣିବା ଲୋକ ସଙ୍ଗେ ମୁହଁ ମୁହଁ କଥା ହେଲେ ସିନା ତାର ଧାରଣା ହୁଅନ୍ତା ଏ ବିଷୟରେ । ସସ୍ଥିତା ଭାଇ ସାଙ୍ଗରେ କଥା ହୁଅନ୍ତାକି ସିଏ ହେଲେ ତା ବି କଣ ସମ୍ଭବ ? ତେବେ ତାର ଦେଖାହେଉଥିଲା ସସ୍ଥିତା ଭାଇ ରାଜେନ୍ଦ୍ର ସହିତ ତାଙ୍କ ଘରେ ।

ସୂର୍ଯ୍ୟ ପ୍ରଥମ ଶ୍ରେଣୀରେ ହାଇସ୍କୁଲ ପରୀକ୍ଷାରେ ପାଶ କରିଥିଲା । ତା ଭାଇ ଭଉଣୀଙ୍କ ଭଳି । ତାର ପ୍ରଥମ ଶ୍ରେଣୀ ପାଇବା ସେମିତି କିଛି ଚମତ୍କାର ଖବର ନଥିଲା ତା ପୂର୍ବରୁ ତା ମଝିଆ ଭାଇ, ତା ଭଉଣୀ ସେଇ ସ୍କୁଲରୁ ପ୍ରଥମ ଶ୍ରେଣୀର ଉତ୍ତୀର୍ଣ୍ଣ ହୋଇଥିଲେ । ବାପା ତା ବଡ଼ଭାଇ ତାର ପରୀକ୍ଷାଫଳ ଶୁଣି ଖୁସି ହେଲେ କିନ୍ତୁ ଏହାପରେ ଉଚ୍ଚଶିକ୍ଷା ପାଇଁ ଯେଉଁ ଆର୍ଥିକ ବୋଝ ସୃଷ୍ଟି ହେବ ତାକୁ କିଏ ଆଉ କେମିତି ଉଠେଇବ ସେଥିପାଇଁ ସେମାନଙ୍କର ଚିନ୍ତା ବଢ଼ିଯାଇଥିଲା । ତା ପରୀକ୍ଷା ସଫଳତାରେ ସବୁଠାରୁ ବେଶୀ ଖୁସି ପ୍ରକଟ କରିଥିଲା ତା ଭଉଣୀ ରାଜଶ୍ରୀ । ପୂର୍ବରୁ ସେ ତାର ଭାଇର ସଫଳତାକୁ ନେଇ ଆଶାୟୀ ଥିଲା । ସେ ଜାଣିଥିଲା ସୂର୍ଯ୍ୟର ବିଚକ୍ଷଣ ମେଧା ଶକ୍ତିକୁ । ବହୁତ କମ୍ ସମୟ ପାଠ ପଢୁଥିଲା ସିଏ । ହେଲେ ତାର ତୀବ୍ର ସ୍ମରଣ ଶକ୍ତି ସବୁ ବିଷୟକୁ ଜାଣିବାର ଜିଜ୍ଞାସା ବିଷୟରେ ସେ ଭଲଭାବରେ ପରିଚିତ ଥିଲା ।

ସେ ଆହୁରି ଜାଣିଥିଲା ଯେ ସୂର୍ଯ୍ୟ କିଛି ବିଷୟରେ ଜାଣିବାକୁ ଚାହିଁଲେ ସେ ବିଷୟ ଭିତର ଗଭୀରତା ଛୁଇଁବା ପର୍ଯ୍ୟନ୍ତ ଯାଇଥାଏ । ସ୍କୁଲ ଶିକ୍ଷାର ପରିସର ବାହାରେ ବି ତାଳପତ୍ର ପୋଥି ପଠନକୁ ସେ ଆୟତ୍ତ କରିଥିଲା ଏବଂ ତାଳପତ୍ରର ପୋଥି ପାଠକରି ଧର୍ମ ପୁରାଣ ବିଷୟରେ ମୌଳିକ ଜ୍ଞାନ ସେ ଆହରଣ କରିଥିଲା । ବେଳେବେଳେ ପୋଥି ଭିତରର ବିଷୟକୁ ସେ ତା ଭଉଣୀ ସହିତ ଆଲୋଚନା କରୁଥିଲା । ବେଳେବେଳେ ବୈଦିକ ମନ୍ତ୍ର ବୁଝିବା ପାଇଁ ସେ ବଡ଼ଭାଇଙ୍କ ପାଖରେ ପହଞ୍ଚି ତାଙ୍କଠାରୁ ବୁଝିବାକୁ ପ୍ରୟାସ କରୁଥିଲା । ତେଣୁ ରାଜଶ୍ରୀ ତା ସାନଭାଇର ଗୋଟେ ଉଜ୍ଜ୍ୱଳ ଭବିଷ୍ୟତ ବିଷୟରେ

ଅଶାପୋଷଣ କରୁଥିଲା । ସସ୍ଥିତା ପାଖରୁ ଜାଣିଥିଲା ଯେ ତା ଭାଇ କଳାର ଛାତ୍ର ହୋଇ ରାଜ୍ୟ ତଥା ଦେଶର ପ୍ରଶାସନିକ ସେବା ପରୀକ୍ଷା ଦେଇ ପ୍ରଶାସନିକ ଅଧିକାରୀ ହେବାକୁ ଇଚ୍ଛା ରଖିଛନ୍ତି । ତେଣୁ ପ୍ରଥମରୁ ସେ ବି ତା ସାନଭାଇ କଳାର ଛାତ୍ର ହୋଇ ଭବିଷ୍ୟତରେ କଲେକ୍ଟର ହବାର ଆଶାକରୁଥିଲା । ଘରେ ସାନଭାଇର ଭବିଷ୍ୟତ ପାଠପଢ଼ାକୁ ନେଇ ବାପା କିମ୍ବା ବଡ଼ଭାଇଙ୍କର ସେମିତି କିଛି ଯୋଜନା ବା ଦୂରଦୃଷ୍ଟି ନଥିଲା । ରାଜଶ୍ରୀ ପାଖରେ ହିଁ ଏ ଚିନ୍ତା କେନ୍ଦ୍ରୀତ ହୋଇଥିଲା । ସେ ସୂର୍ଯ୍ୟ ସହିତ ତା ପାଠପଢ଼ାର ଭବିଷ୍ୟତ ଯୋଜନା ବିଷୟରେ କଥା ହେଉଥିଲା । ସେ କଲେଜରେ କେଉଁ ବିଷୟନେଇ ପାଠ ପଢ଼ିଲେ ତାର ଭବିଷ୍ୟତର ସମ୍ଭାବନା ଉଜ୍ଜ୍ୱଳ ହେବ ସେ ନେଇ ଜଣେ ଜାଣିବା ଶୁଣିବା ଲୋକସହ ଆଲୋଚନା କରିବାକୁ ଚାହୁଁଥିଲା । ଯଦିଓ ତାର ମଝିଆ ଭାଇ ଉଚ୍ଚ ଶିକ୍ଷିତ ଇଞ୍ଜିନିୟର ଥିଲେ ହେଲେ ସେ ଘରୁ ଦୂରେଇ ଯାଇଥିଲେ ଏବଂ ଦୂରଜାଗାରେ ତାଙ୍କର ଚାକିରୀକୁ ନେଇ ବ୍ୟସ୍ତ ଥିଲେ ତାଙ୍କ ସହ ଆଲୋଚନା କରିବା ସମୟସାପେକ୍ଷ ଏବଂ ରାଜଶ୍ରୀ କ୍ଷମତାର ପରିସର ବାହାରେ ଥିଲା । ସେତେବେଳେ ତା ମନକୁ ଆସିଥିଲା ସସ୍ଥିତା ଭାଇ ରାଜେନ୍ଦ୍ର ମହାନ୍ତିଙ୍କ କଥା । ସେ ସୂର୍ଯ୍ୟକୁ ସାଙ୍ଗରେ ଧରି ପ୍ରଥମଥର ଯାଇଥିଲା ରାଜେନ୍ଦ୍ର ସହିତ କଥା ହେବାପାଇଁ ସୂର୍ଯ୍ୟ ପାଠପଢ଼ା ବିଷୟରେ । ସେ ସମୟରେ ସସ୍ଥିତା ବି ଶିକ୍ଷକ ତାଲିମ ସ୍କୁଲରୁ ଛୁଟିରେ ଆସି ଘରେଥିଲା ।

ରାଜେନ୍ଦ୍ର କୁଆଡ଼େ ଘର ବାହାରକୁ ଯାଇଥିଲେ । ଘରେ ବସିଥିଲେ ସୂର୍ଯ୍ୟ, ସସ୍ଥିତା ଆଉ ରାଜଶ୍ରୀ । ସସ୍ଥିତା ବେଶ୍ ପଗଳଭ୍ ହୋଇ ଗପିଚାଲିଥିଲା ତା ସ୍କୁଲର ଅନୁଭୂତି । ପୂର୍ବ ଅପେକ୍ଷା ସେ ଅଧିକ ସ୍ପାର୍ଟି ହୋଇଯାଇଥିଲା ସ୍କୁଲ ସାଙ୍ଗ ଭାବେ ସସ୍ଥିତା ରାଜଶ୍ରୀଠାରୁ ନିଜକୁ ଗୌଣ ମନେକରୁଥିଲା ତାର ସ୍କୁଲ ସମୟରେ ପାଠପଢ଼ା ଦୃଷ୍ଟିରୁ ଏବଂ ଗାଁର ବିଖ୍ୟାତ ପାଢ଼ି ବଂଶର ଝିଅ ଭଗତ ପାଢ଼ିଙ୍କ ଝିଅ ପାଖରେ ନିଜକୁ ସମକକ୍ଷ କରି ପାରୁନଥିଲା । ହେଲେ ରାଜଶ୍ରୀର ବିବାହ ପ୍ରତ୍ୟାଖ୍ୟାନ ଏବଂ ସସ୍ଥିତାର ବିବାହ ଜନିତ ଭାଗ୍ୟ ବିପର୍ଯ୍ୟୟ ଯୋଡ଼ିଦେଇଥିଲା ଦୁଇଜଣଙ୍କୁ ସାଙ୍ଗ ଭାବରେ ପାଠପଢ଼ି ଜୀବନକୁ ଦୃଢ଼ମୂଳ କରିବା ପାଇଁ । ଏବେ ସସ୍ଥିତା ପାଦେ ଆଗେଇ ଯାଇଥିଲା ରାଜଶ୍ରୀଠାରୁ । ରାଜେନ୍ଦ୍ରର ପ୍ରୋତ୍ସାହନରେ ସସ୍ଥିତାଠାରୁ ଜଡ଼ତା ଦୂରେଇ ଯାଇଛି ସେ ଯେମିତି ରାତ୍ରୀର ଅନ୍ଧକାରକୁ ପାର ହୋଇ ଜୀବନରେ ଗୋଟେ ନୂଆ ସକାଳକୁ ପ୍ରତୀକ୍ଷା କରୁଛି । ଗପି ଚାଲିଥିଲା ସସ୍ଥିତା ତାର ସି.ଟି. ସ୍କୁଲର ସାଙ୍ଗମାନଙ୍କ ବିଷୟରେ ତାର ଶିକ୍ଷକମାନଙ୍କ ବିଷୟରେ । ରାଜଶ୍ରୀ ଶୁଣୁଥିଲା ତା କଥା ରାଜେନ୍ଦ୍ର ଆସିନଥିଲା ଘରକୁ, ସସ୍ଥିତା ଲୋକ ପଠାଇଥିଲା ତାକୁ ଡାକି ଦେବାପାଇଁ । ଏତେ ସବୁ ଭିତରେ ବି ରାଜଶ୍ରୀ ମନଭିତରେ ବ୍ୟସ୍ତତା ଆଉ ଦୃଢ଼ ଅନୁଭବ କରୁଥିଲା ସେ ଜଣେ ବାହାର ଯୁବକ ସହିତ କଥା ହବାକୁ ଆସିଥିବାରୁ । ସସ୍ଥିତା ଠାରୁ ତାର ଭାଇର ଆଚାର ବ୍ୟବହାର ବିଷୟରେ ସବିଶେଷ ବିବରଣୀ ସେ ପାଇଛି ଏବଂ ତାଙ୍କର ପାଠପଢ଼ାର ପରୀକ୍ଷା ବିଷୟ ଶୁଣିଛି ତା ପାଖରୁ । ଏଇ ବସିଥିବା ଭିତରେ ସସ୍ଥିତା ଠାରୁ ସଂଗ୍ରହ କରିଥିଲା ତାଙ୍କ ଭାଇଙ୍କର ବି.ଏ. ଶ୍ରେଣୀର କିଛି ବହି ଆଉ ନୋଟବୁକ୍ ତା ସହିତ କଥା ହେଲା ବେଳେ ବି ସେ ନଜର ବୁଲାଇଥିଲା ସେ ବହି ଆଉ ନୋଟବୁକ୍ ତା ସହିତ କଥା ହେଲାବେଳେ ବି ସେ ନଜର ବୁଲାଇଥିଲା ସେ ବହି ଆଉ ନୋଟବୁକ୍ । ମନ ତାର ଏବେବି ଖୋଜୁଥିଲା ଗୋଟେ ବାଟ ତା ଘର ତା ପରମ୍ପରା ବେଡ଼ିରୁ ବାହାରି ଆସିବା ପାଇଁ । ତା ନିଜ ଭିତରେ ଥିବା ସ୍ୱାଭିମାନୀ ବ୍ୟକ୍ତିତ୍ୱ ଯୋଗୁଁ ନିଜକୁ ପ୍ରତିଷ୍ଠା କରିବାର ଅବମ୍ୟ ଇଚ୍ଛା ତା ଭିତରେ ଖୋଜୁଥିଲା ଗୋଟେ ପଥ । ସେ ଜାଣିଥିଲା ପାଠପଢ଼ାଟା ତାର ଏକାନ୍ତ ନିଜସ୍ୱ ସେଇଟା ଗୋଟେ ବାଟ ହୁଅନ୍ତା ନାହିଁ ତା ବନ୍ଦୀ ଜୀବନର ଶୃଙ୍ଖଳକୁ ଖୋଲି ଦେବାପାଇଁ । ଅନ୍ଧାରର ବହୁତ ଦୂରରେ କେଉଁଠି ଟିକିଏ ଆଲୋକର ସନ୍ଧାନ ମିଳୁଥିଲା ତାକୁ ରାଜେନ୍ଦ୍ର ବହି ଆଉ ନୋଟ ଭିତରେ । ସେ ଜାଣିପାରୁଥିଲା ରାଜେନ୍ଦ୍ରର ପ୍ରଜ୍ଞା ବିଷୟରେ । ବେଶ୍ ସୁନ୍ଦର ଅକ୍ଷରରେ ରାଜନୀତି ବିଜ୍ଞାନ ଓ ଇତିହାସ ନୋଟ ସବୁ ପ୍ରସ୍ତୁତ କରିଥିଲେ । ରାଜେନ୍ଦ୍ର ଏବେ ଏମ.ଏ ପରୀକ୍ଷା ଦେଇସାରି ବ୍ୟାଙ୍କ ଚାକିରୀ ପାଇଁ ପ୍ରସ୍ତୁତ ହେଉଛନ୍ତି ।

ରାଜେନ୍ଦ୍ର ଆସିଥିଲା ତାଙ୍କ ପାଖକୁ ବଡ଼ବ୍ୟସ୍ତ ହୋଇ ସେମାନଙ୍କୁ ଅପେକ୍ଷା କରାଇଥିବାରୁ ପ୍ରଥମେ ଦୁଃଖ ପ୍ରକାଶ କରିଥିଲା । ତାଙ୍କ କଥାରେ ଥିଲା ଆତ୍ମୀୟତା । ଯଦିଓ ଏକଟା ଉଭୟଙ୍କର ପ୍ରଥମ ସାକ୍ଷାତ ତଥାପି ତାଙ୍କ କଥାବାର୍ତ୍ତାରୁ ଲାଗୁଥିଲା ଯେମିତି ସେ ରାଜଶ୍ରୀ ସହିତ ବହୁଦିନରୁ ପରିଚିତ ଆଉ ସେ ତାର ମନୋଭାବ ସମ୍ପର୍କରେ ସବୁକିଛି ଜାଣିଛନ୍ତି । ବେଶ୍ ସରଳ ଭାବରେ ନିଜର ପଣିଆ ଦେଖାଇ କଥା ହେଲେ ସେମାନଙ୍କ ସହିତ । ସୂର୍ଯ୍ୟକୁ ପଚାରିଲେ ତା ଭବିଷ୍ୟତ ଯୋଜନା ବିଷୟରେ ଖାଲି ପଚାରିନଥିଲେ ଉତ୍ସାହିତ କରିଥିଲେ, ପ୍ରଶଂସା ବି କରିଥିଲେ ପାଢ଼ି ବଂଶର ସମସ୍ତ ଭାଇ ଭଉଣୀଙ୍କ ପାଠପଢ଼ାର ଉତ୍କର୍ଷତା ବିଷୟରେ । ପାଢ଼ିବଂଶର ଯେଉଁ ପାଣ୍ଡିତ୍ୟ ଆଉ କୁଳୀନତାକୁ ନେଇ ଯେଉଁ ସୁନାମ ଅଛି ତାକୁ ଆପଣେଇ ନେବାକୁ ପ୍ରୋତ୍ସାହିତ କରିଥିଲେ ସୂର୍ଯ୍ୟକୁ ବହୁତ ସମୟ କଥାହୋଇ ଫେରିଥିଲେ ସେମାନେ ଭାଇ ଭଉଣୀ ଦୁଇଜଣ ।

ବାଟରେ ରାଜଶ୍ରୀ ଭାବୁଥିଲା କେତେ ଭାଗ୍ୟବତୀ ସସ୍ଥିତା ଏମିତି ଗୋଟେ ଭାଇ ପାଇଛି ତା’ପାଖରେ ମନର ନିଜର ମନକୁ ପୁରାପୁରି ଖୋଲିଦେଇ ପାରୁଛି । ତା ଭାଇମାନଙ୍କ ପାଖରେ ତାର ସବୁଗୁଣ ତୁଚ୍ଛ ଆଉ ସେ କେବଳ ପରାଶ୍ରୟୀ ହେଲେ ସସ୍ଥିତା ଭିତରେ ଇଚ୍ଛାଶକ୍ତି ଭବିଷ୍ୟତ ଆଶାକୁ ତା ଭାଇ ରୋପିତ କରିଚାଲିଛି । ତା ପରିବାର ଆଖିରେ ସେ ଲତାଟେ ଆଉ ତା ପାଇଁ ରଞ୍ଜାଟେ ଯେ ଆବଶ୍ୟକ ନହେଲେ ତା ଜୀବନ ଆଗେଇବ ନାହିଁ ଏହାହିଁ ସାରା ପରିବାରର ବିଶ୍ୱାସ । ତାଙ୍କ ସହ କଥା ଭିତରେ ସେ ଜାଣିଥିଲା ଯେ କଲେଜରେ ବିଜ୍ଞାନ ଶ୍ରେଣୀରେ ପ୍ରବେଶ କଲେ ସମସ୍ତ ଦିଗ ଜଣଙ୍କ ପାଇଁ ଉନ୍ନତ ରହିବ । ଯଦି ବିଜ୍ଞାନ ଭଲ ନଲାଗେ ତା ହେଲେ ବି.ଏ.ରେ ସେ କଳା ବା ବାଣିଜ୍ୟ ଶ୍ରେଣୀରେ ପାଠ ପଢ଼ିପାରିବ । ଆଇ.ଏସ୍.ସି ପରେ ପ୍ରବେଶିକା ପରୀକ୍ଷାରେ କୃତକାର୍ଯ୍ୟ ହେଲେ ସେ ଡାକ୍ତରୀ ବା ଇଞ୍ଜିନିୟରିଂ ପଢ଼ିପାରିବ । ତା ଛଡ଼ା କଳା ବା ବିଜ୍ଞାନ ଶ୍ରେଣୀରେ ଭଲପାଠ ପଢ଼ି ପ୍ରତିଦୃଢିତା ମୂଳକ ପରୀକ୍ଷା ଦେଇ ଆଇ.ଏ.ଏସ୍ ବ୍ୟାଙ୍କ ଅଧିକାରୀ ହୋଇପାରିବ, ଏମ୍.ଏ, ଏମ୍.ଏସ୍.ସି ପଢ଼ି ଶିକ୍ଷକ ଅଧ୍ୟାପକ ବା ଉଚ୍ଚତର ଗବେଷଣା ପାଇଁ ସୁଯୋଗ ପାଇଁ ପାରିବ । ତା ଭିତରେ ରାଜଶ୍ରୀ ଜାଣିଲା ଯେ ଘରର ଅବସ୍ଥା ଯୋଗୁଁ ପାର୍ଟିଟାଇମ୍ କାମ ଏବଂ ଟ୍ରିପ୍‌ନ୍ କରି ପାଠପଢ଼ାରେ ରାଜେନ୍ଦ୍ର ଭାଇ ଅଶାନୁରୂପ ସଫଳତା ପାଇ ପାରିନାହାନ୍ତି । ତଥାପି ସେ ବ୍ୟାଙ୍କରେ ଚାକିରୀ ପାଇବା ପାଇଁ ଚେଷ୍ଟା ଚଳାଇଛନ୍ତି ଦେଖାଯିବ ଯାହା ହବ । ତାହା ସହିତ ରାଜେନ୍ଦ୍ର ବି ଏକଥା ଉଲ୍ଲେଖ କରିଥିଲା କି ସେ ତାର ଆଇ.ଏ ଯୋଗ୍ୟତା ରେ ବ୍ୟାଙ୍କ ଚାକିରୀ ପାଇଁ ପ୍ରତିଦୃଢିତା ମୂଳକ ପରୀକ୍ଷା ଦେଇ ପାରିବ । ଘରୋଇ ମାଧ୍ୟମରେ ସେ ବି.ବି.ଏ ପରୀକ୍ଷା ଦେଇ କୃତକାର୍ଯ୍ୟ ହବା ତା ପାଇଁ ଆଦୌ କଷ୍ଟକର ନୁହଁ । କାରଣ ଆଇ.ଏ ପରୀକ୍ଷାର ଫଳାଫଳରୁ ସେ ଏକଥା ଅନୁଭବ କରିସାରିଛନ୍ତି । ବି.ଏ. ପରୀକ୍ଷା ଦେବାର ସମସ୍ତ ପ୍ରବନ୍ଧ ସେ କରିବେ ଏବଂ ତତ୍ ସହ ବହି ନୋଟ ଏପରିକି ବ୍ୟାଙ୍କ ପ୍ରତିଦୃଢିତା ମୂଳକ ପରୀକ୍ଷା ପାଇଁ ଗାଇଡ୍ ସେ ଦେବାକୁ ପ୍ରତିଶ୍ରୁତି ଦେଲେ ଏ ସାକ୍ଷାତକାର ସୂର୍ଯ୍ୟ ଭବିଷ୍ୟତ ପାଠପଢ଼ାର ଯୋଜନା ପାଇଁ ତ ସହାୟକ ହେଲା ତତ୍ ସହିତ ବି.ଏ. ପରୀକ୍ଷା ଦେଇ ଉଚ୍ଚତର ଶିକ୍ଷାଲାଭ କରିବା ସହିତ ତା ଭବିଷ୍ୟତର ଜୀବନ ପାଇଁ ଏକ ସୁନେଲୀ ପରିକଳ୍ପନାର ଦିଗନ୍ତ ତା ମନରେ ବି ସୃଷ୍ଟିକରିଥିଲା । ପାରିପାର୍ଶ୍ୱିକ ଅବସ୍ଥା ଅବଶ୍ୟ ତା ପାଇଁ ଅନୁକୁଳ ନ ହୋଇପାରେ ହେଲେ ତା ଭିତରର ଇଚ୍ଛା ଶକ୍ତି ତା ଭିତରେ ଆହୁରି ବେଶୀ ତୀବ୍ରତର ହେବାକୁ ଲାଗିଲା । ସେ ଇଚ୍ଛା କରୁଥିଲା ତା ପାଇଁ ଥିବା ପ୍ରତିବନ୍ଧକକୁ ଭାଙ୍ଗିଦେଇ ସେ ଗୋଟେ ବାଟ ଫିଟାଇବାକୁ, ଅନ୍ଧାରରୁ ଆଲୋକକୁ ଡେଇଁ ପଡ଼ିବାକୁ, ବନ୍ଦୀ ଜୀବନର ସବୁ ଶୃଙ୍ଖଳକୁ ଗୋଡ଼ରେ ଆଡ଼େଇ ଦେବାକୁ । ରାଜଶ୍ରୀ ସୂର୍ଯ୍ୟକୁ ପଚାରିଥିଲା “ତୁତ ସବୁ ଶୁଣିଲୁ କଣ ତୁ ପଢ଼ିବୁ ତା ହେଲେ ?” ସୂର୍ଯ୍ୟ ଉତ୍ତର ଦେଇଥିଲା “ସବୁପାଠ ପଢ଼ିବାର ଇଚ୍ଛା ମୋର ଅଛି କିନ୍ତୁ ମୁଁ ଇଞ୍ଜିନିୟର ବା ଡାକ୍ତର ହେବା ପାଇଁ ପାଠ ପଢ଼ିବି ନାହିଁ ମୁଁ ଚାହୁଁଛି ଗୋଟେ ବୈଜ୍ଞାନିକ ହେବି ନହେଲେ ଗୋଟେ ଦାର୍ଶନିକ ହେବି ।”

ସେମାନେ ସେଠାରୁ ଫେରି ଘରେ ପହଞ୍ଚିଲା ବେଳକୁ ଦେଖିଲେ ମା' ବିଛଣା ଛାଡ଼ି ଘର ଦୁଆର ମୁହଁ ପିଣ୍ଡାରେ ତାଙ୍କୁ ଅପେକ୍ଷା କରିଛି ଆଜିକାଲି ବହୁତ ସମୟ ସେ ଶୋଇ ରହୁଛି । ବହୁକଷ୍ଟରେ ଚାଲୁଥିବା କରୁଛି ନିଜର ନିତ୍ୟକର୍ମ କରିବା ପାଇଁ ବାହାରକୁ ଯିବାକୁ ତା ପକ୍ଷରେ କଷ୍ଟକର ହେଉଗଲାଣି । ସେମାନଙ୍କୁ ଦେଖି ସ୍ୱସ୍ତିର ନିଶ୍ୱାସ ମାରିଲା ସେ, ତାର କିଛି ପଚାରିବାର ନଥିଲା । ହେଲେ ତା ମୁହଁକୁ ଚାହିଁଲେ ଜଣାଯାଉଥିଲା ଯେମିତି ଗୁଡ଼ାଏ ଆଶଙ୍କା କେନ୍ଦ୍ରୀଭୂତ ହୋଇଛି ସେଠି । ରାଜଶ୍ରୀ ପଚାରିଲା “କ’ଣ ହେଲା କାହିଁକି ବସିଛୁ ତୁ ଏଠି ବାହାରେ ।” “କେବଳ ତୋରି ପାଇଁ କେତେ ଆଉ ବହୁତ କଥା ଶୁଣିବି ତୋରି ପାଇଁ । ତୁ ଗଲାପରେ କହୁଥିଲା ଦେଖ କି କଥା ବଡ଼ ବଡ଼ଗଲେ ଫସର ଫାଟି , ସାନ ଆସିଗଲେ ବେସର ବାଟି । ନିଜେ ତ ବଂଶ କୁଳ ମର୍ଯ୍ୟାଦା ଖାଇଲା । ଏବେ ସାନଭାଇକୁ ତିଆରି କରୁଛି ସେ ତା ବାଟରେ । ନିଜେ ତ ଧର୍ମ କର୍ମ ହୁଡ଼ିଲା ଆଉ ଭାଇ କୁ ବି ସେଇଆ ଶିଖେଇବ ।” ରାଜଶ୍ରୀ ସେ କଥାକୁ କାନ ଦେଲାନି ବହୁଦିନ ପରେ ଆଶାର ଗୋଟେ ଆଲୋକ ତା ମନକୁ ଆଛୁତ କରିଥିଲା ତାକୁ ଏଇ କଥାରେ ଉଦ୍‌ଭେଦ ଦେବାକୁ ଚାହୁଁନଥିଲା ସେ ।

ପୁରୀରେ କିଛି ଦିନ ହେଲା ରହିଗଲାଣି ସେ । ପୁରୀ ଛାଡ଼ି କୋରାପୁଟ ସହର ଠାରୁ ପ୍ରାୟ ଷୋଳ ସତର କିଲୋମିଟର ଦୂର ଦେଓମାଳା ଗାଁରେ ଥିବା ନନ୍ଦିନୀ ଦେବୀ ଅନାଥାଶ୍ରମକୁ ଯିବାକୁ ପଡ଼ିବ । ତାର ଅତ୍ୟନ୍ତ ଅନୁରାଗୀ ଛାତ୍ର ସମୀର ଦ୍ଵାରା ପରିଚାଳିତ ଅକ୍ଷୟ ସେବାସଦନ କୋରାପୁଟରେ ଏକ ବେସରକାରୀ ସେବା ସଂସ୍ଥା ଭାବରେ ପ୍ରତିଷ୍ଠିତ ହୋଇଛି । ଏକ ବଡ଼ ବହୁମୁଖୀ ସେବା ସଂସ୍ଥା ଭାବରେ ଆଦିବାସୀ ଅଞ୍ଚଳରେ କୃଷି ଭିତ୍ତିକ ବିଭିନ୍ନ ଆୟକାରୀ ଚାଷ ଏବଂ ତତ୍ସହିତ କେତୋଟି ଆବାସିକ ସ୍କୁଲ, ଚିକିତ୍ସାଳୟ ଆଦି ଆଖ ପାଖ ଅଞ୍ଚଳରେ ପ୍ରତିଷ୍ଠା କରାଯାଇଛି । ସମୀର ଦାସ ଏକଦା ତାଙ୍କର ଛାତ୍ର ଥିଲେ । ସେ ସମୟରେ ସୂର୍ଯ୍ୟର ଅଧ୍ୟାପନା, ତାଙ୍କର ଜୀବନଧାରା ତାଙ୍କର ସେବା କାର୍ଯ୍ୟଦ୍ଵାରା ବହୁଛାତ୍ର ପ୍ରଭାବିତ ହୋଇଥିଲେ । ସମୀର ଦାସ ଏକ ନିମ୍ନ ମଧ୍ୟବିତ୍ତ ପରିବାରରୁ ଆସି କଲେଜରେ ଅଧ୍ୟୟନ କରୁଥିଲେ । ତା ବାପା ଅକ୍ଷୟ ଦାସ ଗାଁରେ ଚାଷବାସ କରି ଘର ଚଳାଉଥିଲେ । ପରିବାରର ଆର୍ଥିକ ସ୍ଥିତି ଯାହାଥିଲା ସେଥିରେ ସମୀର ପାଠପଢ଼ା ପାଇଁ ଆବଶ୍ୟକୀୟ ସମ୍ବଳ ଯୋଗାଇବା ତାଙ୍କ ପାଇଁ ବହୁ କଷ୍ଟସାଧ୍ୟ ଥିଲା । ହେଲେ ଏଭଳି କଷ୍ଟସାଧ୍ୟ ସ୍ଥିତିକୁ ଆପଣେଇ ସମୀର ନିଜକୁ ପ୍ରତିଷ୍ଠା କରିବା ପାଇଁ ସେ ଚେଷ୍ଟିତ ଥିଲେ । ତା ପାଖରୁ ତା ଘରର କଥା ସୂର୍ଯ୍ୟ ସବୁ ଶୁଣିଥିଲେ ଏବଂ ତା ସହିତ ତାକୁ ଏକ ଗୁରୁ ମନ୍ତ୍ର ଦେଇଥିଲେ ଯେ ଅଭାବ ଆବିଷ୍କାର ଜନକ ତୋ ଅଭାବ ହିଁ ତୋର ସାମର୍ଥ୍ୟ ହେଉ । ଦେଖୁକୁ ଇଚ୍ଛାଶକ୍ତିର ଦୃଢ଼ତା ବଳରେ ତୁ ଦିନେ ନା ଦିନେ ତୁ ରତ୍ନଦ୍ଵୀପର ଅନୁସନ୍ଧାନ କରିପାରିବୁ । ସେ ବି ଠିକ୍ ଛାତ୍ର ଥିଲା ତାଙ୍କର ଏ ବଚନକୁ ସେ ମର୍ମେ ମର୍ମେ ଅନୁଭବ କରିଥିଲା । ଅଭାବ ତା ହୃଦୟକୁ ବିକଳ ନକରି ଦୃଢ଼ କରିଥିଲା । ବହୁ ସ୍ଵାଭିମାନୀ ଥିଲା ସମୀର । ସୂର୍ଯ୍ୟ ତାକୁ ସାହାଯ୍ୟ କରିବାକୁ ଯାଇ କିଛି ଆର୍ଥିକ ସାହାଯ୍ୟ ଦେଲେ ସେ ଯେତେ ମନା କଲେବି ସମୀର ଫେରାଇ ଦେଉଥିଲା । ସୂର୍ଯ୍ୟ ଫେରାଇବାକୁ ବାରଣ କଲେ ସେ କହେ “ସାର ମୁଁ କଣ କାହାର ଦାନ ଉପରେ ନିର୍ଭର କରି ନିଜକୁ ଗଢ଼ି ପାରିବି ? ଆପଣଙ୍କ ପାଖରେ ଥାଉ ମୁଁ ପୁଣି ଆବଶ୍ୟକ କଲେ ନେବି ।” ସାରା କଲେଜ ଜୀବନ ତାର କଟିଥିଲା ସୂର୍ଯ୍ୟଙ୍କର ଅନୁଗତ ଏବଂ ବଶମ୍ବଦ ଛାତ୍ରଭାବରେ । ପାଠ ପଢ଼ିବା ପାଇଁ କେବଳ ଆର୍ଥିକ ସହାୟକ ନୁହେଁ ସେ ତାଙ୍କ ଦ୍ଵାରା ତାର ଜୀବନଦର୍ଶ ଗଠନ କରିବାକୁ ସାର୍ବଜ୍ଞ ପାଖକୁ ଆସୁଥିଲା । ତାର ପାଠପଢ଼ା ସରିବା ପରେ ତା ସହିତ ସୂର୍ଯ୍ୟଙ୍କର ଦୂରତା ବଢ଼ିଯାଇଥିଲା । ସେଦିନ ମାନଙ୍କରେ ସେ ତାର ଜୀବନ ସଂଘର୍ଷକୁ ନେଇ ବ୍ୟସ୍ତ ଥିଲା । ତା ସହିତ ପୁନର୍ବାର ଦେଖା ହେଲା ବେଳକୁ ସେ ପ୍ରାୟ ଜୀବନରେ ଦୃଢ଼ମୂଳ ହେଇ ସାରିଥିଲା । ପ୍ରଥମେ ସେ କୋରାପୁଟରେ ଚାକିରୀ କରିଥିଲା ତା ପରେ ଚାକିରୀ ଛାଡ଼ି ଗଠନ କରିଥିଲା ଗୋଟିଏ ବେସରକାରୀ ସେବା ସଂଗଠନ ଏବେବି ସେ କୋରାପୁଟରେ ତା ସେବା ସଂସ୍ଥା ଅକ୍ଷୟ ସେବା ସଦନକୁ ବେଶ ପ୍ରତିଷ୍ଠିତ କରିସାରିଛି । କୋରାପୁଟ ସହର ପାଖରେ ଗୋଟିଏ ବିସ୍ତୀର୍ଣ୍ଣ ଜାଗାରେ କିଛି କର୍ମଚାରୀଙ୍କୁ ଲଗାଇ ଏକ ଅଫିସ୍ ତିଆରି କରିଛି । ଏବେ ସେ ଚାକିରୀଆରୁ ଚାକିରୀ ଦାତା ରେ ନିଜକୁ ପ୍ରତିଷ୍ଠିତ କରିପାରିଛି । ସବୁବେଳେ ସେ ତାକୁଟି କୋରାପୁଟ ଯାଇ ତାକୁ ମାର୍ଗ ଦର୍ଶନ କରାଇବା ପାଇଁ । ଏବେ ସୂର୍ଯ୍ୟ ତା ନିଜକୁ ସବୁକାମରୁ ନିଯୁକ୍ତିମୁକ୍ତ କରିଦେଇଛି, ଏବେ ତାର ଆଉ କିଛି ସାମାଜିକ ବନ୍ଧନ ବି ନାହିଁ । ବୁଲିଚାଲିଛି ସେ ଗୋଟିଏ ଜାଗାରୁ ଆଉ ଗୋଟିଏ ଜାଗାକୁ ଜୀବନର ଦ୍ଵିତୀୟ ଦେଖିବାକୁ ସମାଜର ଭିଡ଼ ଭିତରେ ।

ସମୀର ଦାସ ଖବର ରଖୁଥିଲା ସୂର୍ଯ୍ୟଙ୍କ ସରକାରୀ ଚାକିରୀ ଛାଡ଼ି ଅନାଥାଶ୍ରମର ଦାୟିତ୍ଵ ନେବା ଏବଂ ସବୁକିଛି ଚାକିରୀରୁ ଅବ୍ୟାହତି ନେବା ବିଷୟରେ । ତେଣୁ ସେ ତାଙ୍କୁ ଅନୁରୋଧ କରିଥିଲା । “ସାର ଆପଣ ଆସନ୍ତୁ ମୋ ସଂସ୍ଥାର ମୁଖ୍ୟ ହେବେ ଆଉ ମୁଁ ଆପଣଙ୍କ ଆଦେଶ ମତେ ଯାହା କହିବେ କରିବି । ଆପଣ ଯଦି ମୋତେ ଏତିକି ଆଶୀର୍ବାଦ କରନ୍ତେ ତାହେଲେ ମୋ ଆତ୍ମା ଶାନ୍ତି ପାଆନ୍ତା ।”, ଏ ପ୍ରକାର ଅନୁରୋଧ ଶୁଣି ସୂର୍ଯ୍ୟ ହସିଥିଲେ ଆଉ କହିଥିଲେ “ମୁଁ ଜାଣେ ତୋର ଏ ଅନୁରୋଧରେ ସାମାନ୍ୟ ଆବଳିତା ନାହିଁ । ହେଲେ ମୁଁ ଏବେ ପ୍ରତ୍ୟକ୍ଷ ନିଯୁକ୍ତରୁ ଅବ୍ୟାହତି ନେଇଛି ଆଉ ସେ ସବୁ ଆନୁଷ୍ଠାନିକ କାର୍ଯ୍ୟରେ ପ୍ରବେଶ କରିବାକୁ ଚାହୁଁନାହିଁ । ହେଉ ତୋ ମନରେ ମୋ ପ୍ରତିଥିବା ସମ୍ମାନ ସେଇ ମିତି ଉଚ୍ଚଥାଉ ।

ମୁଁ ଆଶା କରୁଛି ତୁ ମୋ ଠାରୁ ଆହୁରି ଅଧିକ ସେବା କାର୍ଯ୍ୟରେ ବ୍ରତୀ ହୁଅ । ତୋର ସାଂଗଠନିକ ଦାୟିତ୍ବବୋଧ ମୋ ଠାରୁ ବହୁ ଅଧିକ ବୋଲି ମୁଁ ବିଚାର କରୁଛି । ମୁଁ ଯିବି ତୋ ପାଖକୁ ମଝିରେ ମଝିରେ ତୋର କାର୍ଯ୍ୟ ସବୁ ଦେଖିବାକୁ । ହେଲେ ଏ ପର୍ଯ୍ୟନ୍ତ ସେ ଯାଇନାହାନ୍ତି । ଏବେ ତା’ ସଂସ୍ଥାରେ କଣ ସବୁ ଅସୁବିଧା ଉତ୍ପନ୍ନ ହେଇଛି ସେ ମନସ୍ଥ କରିଛନ୍ତି ; ତା ସଂସ୍ଥାର କାର୍ଯ୍ୟ ସବୁକୁ ପ୍ରତ୍ୟେକ୍ଷ କରିବା ପାଇଁ । ସେ ଯିବେ କିଛିଦିନ କୋରାପୁଟର ପ୍ରକୃତି କୋଳରେ ନିଜକୁ କିଛିଦିନ ହଜାଇ ଦେବାକୁ ।

ବହୁତ ଦିନ ତଳେ ଅର୍ଦ୍ଧପୂର୍ଣ୍ଣ ଥିଏଟରରେ ସେ ଦେଖୁଥିଲା ଗୋଟିଏ ନାଟକ “ସତୀ ପରୀକ୍ଷା” ସତୀର ଅଭିଶାପ ଥିଲା “ତମର ଧନର ଅଭାବ ରହିବନାହିଁ । ତୁମର ମୃତ୍ୟୁ ହବ ନାହିଁ ।” ଚରିତ୍ର ସନ୍ଦେହରେ ରାଜା ତାଙ୍କ ସତୀ ସ୍ତ୍ରୀକୁ ହତ୍ୟା କରିଥିଲେ । ଆଉ ମୃତ୍ୟୁ ପୂର୍ବରୁ ସ୍ତ୍ରୀ ଅଭିଶାପ ଦେଇଥିଲେ “ମୁଁ ଯଦି ସତୀ ହୋଇଥାଏ ତା ହେଲେ ମୋର ଅଭିଶାପ ଫଳବତୀ ହେବ । ତୁମେ କେବେ ମରିବ ନାହିଁ ଯଦି ତମକୁ ପ୍ରକୃତ ଭଲ ପାଇ କେହି ତା’ର ଆତ୍ମୋତ୍ସର୍ଗ ନକରେ । ସତ୍ୟତା ବଦଳିଲା, ସବୁକିଛିର ପରିବର୍ତ୍ତନ ହୋଇଚାଲିଲା ହେଲେ ରାଜା ଘୁରି ବୁଲୁଥିଲେ । ଯୁଗ ପରେ ଯୁଗ ନୂତନ ପିଢ଼ିକୁ ଭେଟି ଚାଲିଥିଲେ । ଜୀବନ ତାଙ୍କ ପାଇଁ ହୋଇଥିଲା, ଅତ୍ୟନ୍ତ କଷ୍ଟକର ଲୁଚାଇ ରଖୁଥିଲେ, ସେ ତାଙ୍କର ଜୀବନକୁ ଅନ୍ୟମାଙ୍କଠାରୁ । ସୂର୍ଯ୍ୟ ଭାରୁଥିଲା ସେ ନାଟକରେ ସତୀର ଅଭିଶାପରୁ ରାଜାର ଜୀବନ ଅଭିଶପ୍ତ ହେଲା ଭଳି ତା ଜୀବନଟା ବି ଧର୍ମର ଏ ପରୀକ୍ଷାରେ ସମାନ ଭାବରେ ପ୍ରଭାବିତ ହୋଇଚାଲିଛି । ଜୀବନରେ ଧର୍ମର ପ୍ରୟୋଗକୁ ନେଇ ତାର ଏ ଜୀବନ ଘୁରିବୁଲୁଛି ଏ ଜାଗାରୁ ସେ ଜାଗାକୁ ଯାହାର କୌଣସି ନିର୍ଦ୍ଦିଷ୍ଟ ଲକ୍ଷ୍ୟ ନିର୍ଦ୍ଦିଷ୍ଟ ଗତି ନଥାଇ କୌଣସି ନିଜର ଆତ୍ମୀୟ ସ୍ୱଜନର ବନ୍ଧନ ନଥାଇ ସେ ନିଜକୁ ଲୁଚାଇ ରଖୁଛି । ନିଜ ଭିତରେ କେବଳ ଖୋଜି ଚାଲିଛି ଧର୍ମର ପ୍ରକୃତ ସ୍ୱରୂପକୁ ସମାଜରେ ଆତୟାତ ହେଉଥିବା ଲୋକଙ୍କର ଜୀବନ ପ୍ରବାହ ଭିତରେ । କେବଳ ନିରିଖେଇ ଦେଖିଚାଲିଛି ସିଏ ଜୀବନର ଧର୍ମକୁ, ଧର୍ମ ପାଳନ କରୁଥିବା ଜୀବନକୁ ।

ଅଜିରା ଦାସଙ୍କ ଠାରୁ ବିଦାୟ ନେଇ ଟ୍ରେନ ଧରିଥିଲା କୋରାପୁଟ ଯିବାକୁ, ଟ୍ରେନ ଚାଲିଥିଲା, ଟ୍ରେନ କଡ଼ର ବିଜୁଳି ଖୁଣ୍ଟ ଗଛ ସବୁ ଧାଇଁ ପଳାଉଥିଲେ ପଛକୁ । ପିଲାବେଳେ ଟ୍ରେନରେ ଗଲାବେଳେ ଏଇ ଟେଲିଫୋନ ଖୁଣ୍ଟି ଓ ଗଛମାନଙ୍କର ଧାଇଁବା ଦେଖିବାକୁ ତାକୁ ଭାରି ଭଲ ଲାଗୁଥିଲା । ସେଇ ଗତି ଆଜି ତା ଜୀବନରେ ଘଟିଚାଲିଛି । ସେ ତା ଜୀବନକୁ ଧରି ଆଗେଇ ଚାଲିଛି ଆଉ ତା ଜୀବନ ଚାରିପଟରେ ଥିବା ତାର ଅନ୍ୟ ଆତ୍ମୀୟମାନେ କୁଆଡ଼େ ଅଦୃଶ୍ୟ ହେଇ ଯାଉଛନ୍ତି ତାଠୁ ଦୂରେଇ ଦୂରେଇ ପଛକୁ ଚାଲିଯାଉଛନ୍ତି, ତା ଦୃଷ୍ଟି ପରିସୀମାର ଉହାଡ଼କୁ ।

ମେଟ୍ରିକ ପରୀକ୍ଷା ଦେଲାପରେ କଲେଜରେ ପଢ଼ିବାକୁ ନେଇ ମା’ ତାକୁ କହିଲା ମଝିଆ ଭାଇ ପାଖକୁ ଯାଇ ତା ପାଠପଢ଼ା ବିଷୟରେ ବୁଝିବାକୁ ତା ସହ ମା ଏ କଥା ବି ଯୋଗ କରିଥିଲା ଯେ ବଡ଼ଭାଇର ପିଲାମାନେ ବଡ଼ ହେଲେଣି ସେ ପରିବାରର ସବୁ କଥା ବୁଝୁଛି, ମଝିଆ ଭାଇ ତୋ ପାଠପଢ଼ା ଦାୟିତ୍ବ ନେବା ଦରକାର । ପ୍ରକାରନ୍ତରେ ମାଆର ଉଦ୍ଦେଶ୍ୟ କଥା ସୂର୍ଯ୍ୟ ବୁଝିପାରୁଥିଲା ଯେ ମା ଚାହୁଁଛି ମଝିଆ ଭାଇ ତା ପାଠପଢ଼ା ଖର୍ଚ୍ଚ ତୁଲାଉବା ଦରକାର । ସୂର୍ଯ୍ୟ ଏକଥାବି ଜାଣିଥିଲା ବଡ଼ଭାଇ ତା ପାଠପଢ଼ା ଖର୍ଚ୍ଚ ବହନ କରିବା କଥାରେ କଣ କହିବେ କେଜାଣି ହେଲେ ବଡ଼ ଭାଇଜ ତା ପାଠ ପଢ଼ା କଥାକୁ ନେଇ କହିବା ଆରମ୍ଭ କରିଦେଲେଣି କି ଘରର ସବୁ ବୋଝ ସେମାନେ ଅର୍ଥାତ ବଡ଼ଭାଇ ଆଉ ସେ ବହି ଚାହିଁଛନ୍ତି । ସେମାନେ ଘରର ଚାକର ଚାକରାଣୀ ସାଜିଛନ୍ତି ହେଲେ ଆଉ ଜଣେ ବଡ଼ ଚାକିରୀ କରିବା ସହରରେ ବସିଛି । “କିଏ ତାକୁ ବଡ଼ କରିଥିଲା ? କାହିଁ ବଡ଼ହେଲା ପରେ ଟିକିଏ ତ ଭାବୁନି ଘରକଥା । ବଡ଼ ଚାକିରୀ କରିଛି ବଡ଼ ଡ଼ାକ୍ତରସରେ ଜୀବନ କାଟୁଛି ଏଠି ଘର ଲୋକ ସବୁ ମଲେ କି ଗଲେ କାହିଁ କିଛିତ ଖବର ରଖୁନି ? ଶୁଣୁର ଘରର ଘରଜୋଇଁଆ ସାଜିକି ସ୍ତ୍ରୀ

କଥାରେ ଉଠବସ୍ ହେଉଛି । ଘର ଲୋକଙ୍କର କଣ ହେଲା ତାର ଯାଏ ଆସ କଣ ? ଗୋଟେ ଲୋକ ଗଧ ଘୁଷୁରି ପରି ଖଟି ଚାଲିଛି ଆଉ ଘର ସାରା ଲୋକ ଅନେଇ ବସିଛନ୍ତି ତାହାରି ରୋଜଗାରକୁ ତା ଛୁଆପିଲା ଗଡ଼ିଯାନ୍ତୁ । ମଣିଷ ନ ହୁଅନ୍ତୁ ସେଥିରେ ଯାଏ ଆସ କଣ ? ଘରେ ଗୋଟେ ଝିଅ ଅଭିଆଡ଼ୀ ହୋଇବସିଛି ଘରର ପୂର୍ବ ପୁରୁଷ ଏଘରୁ ପିଣ୍ଡ ପାଣି ଗ୍ରହଣ କରିବେ ନାହିଁ । ସେ କଥା ବି ବାପା ମା ଦିଜଣଙ୍କ ଆଖିକୁ ଦିଶୁନାହିଁ । କାହିଁ ମଝିଆ ପୁଅକୁ କହୁନାହାନ୍ତି ଝିଅ ବାହାଘର କେମିତି ହେବ ? ଜଣେ ତ ଅଛି ସବୁ କଥା ପାଇଁ ସିଏ ବରଂ ନର୍କକୁ ଯାଉ ।” ଏଭଳିଆ କଥା ବହୁ ସମୟରେ କହିଚାଲିଥିଲେ ବଡ଼ଭାଉଜ ବାପା ମା’ଙ୍କୁ ଦେଖେଇ ସେଖେଇ । ମା’ତ ଏବେ ପ୍ରାୟ କିଛି କାମ କରିପାରୁନାହିଁ । ଅଣ୍ଟା ଆଉ ଆଣ୍ଟୁ ଯନ୍ତ୍ରଣାରେ ଶୋଇରହୁଛି ପ୍ରାୟ । ବାପା ବହୁ ସମୟ କଟାଉଛନ୍ତି ମଧୁସୂଦନଙ୍କ ଠାକୁର ବାଡ଼ିରେ । ଆଜିକାଲି ଭଉଣୀ ରାଜଶ୍ରୀ ଉପରେ ଗାଳିର ପରିମାଣ ହ୍ରାସ ପାଇଛି କାରଣ ସେ ଏବେ ବଡ଼ଭାଇର ପୁଅ ଝିଅ ଦିଜଣଙ୍କର ପୁରାପୁରି ଯତ୍ନ ନେଉଥିଲା ଛୁଆ ଦିଟା ବି ପୁରା ଆରେଇ ଯାଉଥିଲେ ତାକୁ । ଛୁଆ ଦିଜଣଙ୍କୁ ବି ପାଠପଢ଼ାଉଥିଲା ସିଏ । ତା ସହିତ ଭାଉଜ ଭଲଭାବରେ ଜାଣି ସାରିଥିଲେ ସେ ଯାହା କହିଲେବି ରାଜଶ୍ରୀ ତାର ପ୍ରତିବାଦ କରିବନାହିଁ କି ପ୍ରତିଭୋର ଦବନାହିଁ । ତା ସହ ଘରକାମ ରୋଷେଇ ବାସ କରିବାରେ ସେ ଭାଉଜଙ୍କର ଅଧାରୁ ଅଧିକ କାମ ତୁଲାଇଥିଲା । ଏତେ ସବୁ କଲାପରେ ବି ବଡ଼ଭାଉଜ ଯେ ତାକୁ ଆପଣାର କରି ତା ମନକଥା ବୁଝିବାକୁ ଚାହୁଁଥିଲା ସେ କଥା ବି ନଥିଲା ଖାଲି ଯାହା ଗାଳି ଆଉ ଗଞ୍ଜାଣର ପରିମାଣ ହ୍ରାସ ପାଇଥିଲା ।

ସେ ଯାଇଥିଲା ମଝିଆଭାଇକୁ ଦେଖା କରିବାକୁ ସେତେବେଳେ ସେ ପୁରୀରେ ଚାକିରୀ କରୁଥିଲେ । ପୁରୀରେ ଗୋଟେ ସରକାରୀ କ୍ଲବର ପାଇ ସେଠାରେ ସପରିବାର ରହୁଥିଲେ । ସେ ବନ୍ଧବାଡ଼ ବିଭାଗର ଆସିଷ୍ଟାଣ୍ଟ ଇଞ୍ଜିନିୟର ଥିଲେ । ପ୍ରାୟ ବର୍ଷେ ଖଣ୍ଡେ ସେତେବେଳେ ସିଏ ପୁରୀରେ ଚାକିରୀ କରିଥାନ୍ତି । ଘର ଲୋକମାନଙ୍କର ପୁରୀ ଆସି ଜଗନ୍ନାଥ ଦର୍ଶନ କରିବାକୁ ସମସ୍ତଙ୍କର ପ୍ରବଳ ଆଗ୍ରହ ହେଲେ ବର୍ଷେ ହେଲା ରହିଲା ପରେ ଘରକୁ ଯିବା ବା ଘରଲୋକଙ୍କୁ ତାଙ୍କ ପାଖକୁ ଆସିବା ପାଇଁ କେବେବି ଡାକିନଥିଲେ ମଝିଆ ଭାଇ । ସେଥିପାଇଁ ଘରସାରା ସମସ୍ତଙ୍କ ମନରେ ଗୋଟେ ବଡ଼ ଅଭିମାନ ବି ସୃଷ୍ଟି ହୋଇଥାଏ । ଅବଶ୍ୟ ଏକଥାଟା ସମସ୍ତଙ୍କ ମନରେ ସୃଷ୍ଟି ହୋଇଥିଲା, ମାତ୍ର ମୁହଁରେ ନକହି ପରୋକ୍ଷ ବଡ଼ଭାଉଜ ଏକଥାକୁ ଗଞ୍ଜାଣା ଆକାରରେ ବାପା ମା’ଙ୍କ ଆଗରେ ଦେଖେଇ ଦେଖେଇ କହୁଥିଲେ । ଏ କଥାକୁ ନେଇ ବାପା ମା’ ସମ୍ପୂର୍ଣ୍ଣ ନୀରବ ରହୁଥିଲେ ଏମିତିକି ତାଙ୍କ ପୁଅ ପୁରୀରେ ଚାକିରୀ କରିଛି ବୋଲି କାହା ଆଗରେ କହୁନଥିଲେ । ମଝିଆ ଭାଇ ଉପରେ ଅଭିମାନ ଆଉ ମଝିଆ ଭାଉଜ ଦ୍ଵାରା ସୃଷ୍ଟି ଅସୁଯା ସୃଷ୍ଟି କରିଥିଲା ଗୋଟେ ପ୍ରାଚୀର ଘରଲୋକ ଏବଂ ମଝିଆ ଭାଇଙ୍କ ସମ୍ପର୍କ ଭିତରେ । ସେ କିନ୍ତୁ ସେଦିନ ଟ୍ରେନରେ ବସି ଆସିଥିଲା ପୁରୀକୁ ମଝିଆ ଭାଇକୁ ଦେଖା କରିବାକୁ ।

ସେଦିନ ଦିନ ଦଶଟାରେ ପୁରୀରେ ଓହ୍ଲାଇ ଷ୍ଟେସନରୁ ବାହାରି ରାସ୍ତାରେ ଗୋଡ଼ ରଖୁଥିଲା ସୂର୍ଯ୍ୟ । ମୁଣ୍ଡରେ ମା କହିବା ମୁତାବକ ପୁରସ୍କାମର ରାସ୍ତାଧୁଲିକୁ ମୁଣ୍ଡରେ ମାରିଥିଲା । ସେ ଆସିବା କଥା ଆଗରୁ ଜଣାଇବା ସେ ସମୟରେ କଷ୍ଟକର ଥିଲା । ପୂର୍ବରୁ ହୁଏତ ତାଙ୍କରେ ଚିଠି ପଠାଇଥିଲେ ଭାଇ ତାକୁ ଷ୍ଟେସନରୁ ନେବାକୁ ଆସିଥାନ୍ତେ କି କ’ଣ ? ମାତ୍ର ସେକଥା ପାଇଁ ସମୟ ନଥିଲା ହେଲେ ଆସିଲା ବେଳେ ସେ ଠିକ୍ରେ ଠିକଣା ସଂଗ୍ରହ କରି ଆସିଥିଲା ଯଦିଓ ପ୍ରଥମଥର ସେ ପୁରୀ ଆସିଥିଲା କିନ୍ତୁ ପଚାରି ପଚାରି ସେ ଭାଇଙ୍କ କ୍ଲବ୍‌ରରେ ପହଞ୍ଚିଯାଇଥିଲା । ସରକାରୀ କଲୋନୀ ଭିତରେ ଏକ ସଦୃଶ୍ୟ କ୍ଲବ୍‌ର ଭିତରକୁ ଗଲାବେଳକୁ ଜଣେ ଲୋକ ଗେର୍ ପାଖରେ ଅଟକାଇ ତାକୁ କାହା ପାଖକୁ ଦେଖା କରିବାକୁ ଆସିଛ ବୋଲି ପଚାରିଥିଲା ସେ କହିଥିଲା “ମୁଁ ଇଞ୍ଜିନିୟର କପିଳ ପାଡ଼ିଙ୍କୁ ଦେଖାକରିବାକୁ ଆସିଛି ।” ଦରଘ୍ଵାନ କହିଥିଲା “ସେ ନାହାନ୍ତି ଅର୍ଫିସ୍ ଯାଇଛନ୍ତି । ତୁମେ ସେଠାକୁ ଯାଇ ଦେଖା କର ।” ବଡ଼ ହଡ଼ ବଡ଼େଇ ଯାଇଥିଲା ସିଏ କହିଥିଲା- “ମୁଁ ତାଙ୍କର ସାନଭାଇ ତାଙ୍କ ଘରକୁ ଆସିଛି । ଜଗୁଆଳି ଗୋଟେ ସନ୍ଦେହ ଆଖିରେ ଚାହିଁ ତା ସହିତ ତାଙ୍କ ଘରପାଖକୁ ଆସିଥିଲା । ସେଠି

କଲିଂବେଲ ମାରିବାରୁ ଆଉ ଜଣେ ଲୋକ ବାହାରିଥିଲା, ଜଗୁଆଳି ସୂର୍ଯ୍ୟ କହିଥିବା ସମ୍ପର୍କକୁ ଉଲ୍ଲେଖ କରି ତା ହାତରେ ତାକୁ ସମର୍ପଣ କରି ଫେରିଯାଇଥିଲା ଗେଟ ପାଖକୁ, ଘର ଭିତରଟା ବେଶ ସୁସଜ୍ଜିତ ଥିଲା ବଡ଼ ଦାମିକା ଆସବାସ ପତ୍ରରେ ସୁସଜ୍ଜିତ କକ୍ଷ ଭିତରେ ଗଦି ପକା ସୋଫା ଉପରେ ବସିବାକୁ କହି ଲୋକଟି ଘରଭିତରକୁ ପ୍ରବେଶ କରିଥିଲା ଏବଂ କହିଥିଲା “ମାଡ଼ାମ୍ ବାଥରୁମ୍ରେ ଅଛନ୍ତି ଅପେକ୍ଷାକର ।” ସୂର୍ଯ୍ୟ ରାତିସାରା ଉଜାଗର ଅବସ୍ଥାରେ ଆସିଥିଲା ଟ୍ରେନରେ ଲୁଗାପଟା ସବୁ ଅପରିଷ୍କାର ହେଇଯାଇଥିଲା ସେଭଳି ଅବସ୍ଥାରେ ବସିବା ଆସନର ଚାକଚକ୍ୟ ତା ଚେହେରାକୁ ଉପହାସ କଲାଭଳି ଲାଗୁଥିଲା । ଏ ଘରଟା ତା ଭାଇର ଆଉ ସାନଭାଇ ହିସାବରେ ଘରର ସଦସ୍ୟ ଏ କଥା ତା ମନ ଭିତରେ ବିଶ୍ୱାସ ସୃଷ୍ଟି କରୁନଥିଲା ସେ ବି ଘରଭିତରକୁ ପଶିଯିବାର ସାହସ ନକରି ସେଇ ଗଦି ଆସନରେ ବୈଠକ ଘରେ ବସିଥିଲା । ବେଶ୍ କିଛି ସମୟ ପରେ ମଝିଆ ଭାଉଜ ବାହାରକୁ ଆସି ତାକୁ ଦେଖିଲେ ବୋଧେ ଗାଧୋଇ ପାଧୋଇ ସୁସଜ୍ଜିତ ହୋଇ କୁଆଡ଼କୁ ଯିବା ପାଇଁ ପ୍ରସ୍ତୁତ ହେଇଥିଲେ । ସେ ଉଠିଯାଇ ବଡ଼ଭାଉଜଙ୍କ ପାଦଛୁଇଁବାକୁ ଗଲାବେଳକୁ ଭାଉଜ ଦିପାଦ ପଛେଇ ଯାଇ କହିଥିଲେ “ଆରେ ତୁମେ ଏ କ’ଣ କରୁଛ ? ତୁମେ କୁଆଡ଼େ ବହୁତ ଭଲ ରେଜଲ୍ କୁରିଛ ମେଟ୍ରିକ ପରୀକ୍ଷାରେ, କଲେଜରେ ପଢ଼ିବ ଏମିତି ଗୋଟେ ପୁରୁଣା କାଳିଆ ପାଦଛୁଆଁ ଅଭ୍ୟାସ ଛାଡ଼ । କେତେବେଳେ ଏଠି ପହଞ୍ଚିଲ ମୋତେ ଡାକିଲ ନାହିଁ, ଏଇମିତି ଏଠି ବୈଠକ ଘରେ ବସିଛ ? ମୁଁ ଟିକେ ବଜାର ବାହାରିଛି ଗାଡ଼ି ଆସିଛି । ତୁମେ ନିତ୍ୟକର୍ମ ସାର ମୁଁ ଆସେ କଥାବାର୍ତ୍ତା ହବା ।” ଚାକରକୁ ଡାକି କହିଲେ ଆରେ ଫୁକନ୍ ବାବୁକୁ ବାଥରୁମ୍ ଦେଖେଇବେ, ଜଳଖିଆ ଦେବୁ ମୁଁ ଆସୁଛି ।” ଏତକ କହି ସେ ବାହାରକୁ ବାହାରିଗଲେ । ତଥାପି ସେ ଆଉ କିଛି ସମୟ ବସିଥିଲା ସେଇ ବୈଠକ ଖାନାରେ । ଫୁକନ୍ ବୋଲି ପିଲାଟା ତାକୁ ଦେଖେଇ ଦେଇଥିଲା ବାଥରୁମ୍, ଲାଟିନ୍ ଏବଂ କହିଥିଲା କାମ ସାରିଲେ ମୋତେ ଡାକିବେ ମୁଁ ରୋଷେଇ ଘରେ ଅଛି । ତଥାପି ସୂର୍ଯ୍ୟକୁ ବଡ଼ ଅତୁଆ ଲାଗୁଥିଲା । ଯଦିଓ ବ୍ୟାଗରେ ସେ ଆଣିଥିଲା ଆଉ ହଳେ ଡ୍ରେସ ଆଉ ଗାମୁଛା । ସେ ଭାବୁଥିଲା ଲୁଗା ପାଲିଟି କେଉଁଠି ଥୋଇବ । ଘରଭିତରକୁ ନାଁ ଡାକିଲେ ଭାଉଜ ନା ଡାକିଲା ସେ ପିଲାଟା “ଖୋକନ୍” । ଯାହା ହେଉ ରାତି ପିନ୍ଧା ସେ ଲୁଗା ଖୋଲି ସେଇ ସୋଫା ଉପରେ ଥୋଇ ଗାମୁଛା ଧରି ସେ ଗଲା ବାଥରୁମ୍କୁ । ବେଶ୍ ସଜ୍ଜିତ ବାଥରୁମ୍ ଭିତରେ ସାବୁନ୍ ଟାଉଲିଆ ଥିଲା । ଗାଧୋଇ ପାଧୋଇ ସାରି ସେ ପୁଣି ଆସି ବସିଥିଲା ସେ ସୋଫା ଉପରେ । ଟି ପକ୍ଷ ଉପରେ ଜଳଖିଆ ପରସି ଥିଲା ଫକ୍ତନ୍ । ପରଟା, ଭଜା, ମିଠା ବେଶ୍ ସୁନ୍ଦର ଜଳଖିଆ । ଖାଇସାରି ସେ ବସିଥିଲା ସେ ସୋଫା ଉପରେ ଫ୍ୟାନ୍ ପବନ ବାଜି ଆଖି ଲାଗିଯାଇଥିଲା ତାର ।

ମଝିଆ ଭାଇ ତାଙ୍କରେ ନିଦ୍ରା ଭାଙ୍ଗିଥିଲା ତାର । ମଝିଆ ଭାଇ ଆସି ପାଖରେ ବସି ତାକୁ ପଚାରୁଥିଲେ । “କେତେବେଳେ ଆସିଲୁ ଏଇ ବୈଠକଖାନାରେ ଶୋଇ ପଡ଼ିଲୁ । ଘର ଭିତରକୁ ଯାଇ ଶୋଇଲୁନି । ତୋ ଭାଉଜ ସହ ଦେଖାହେଇଛିନା ?” ସୂର୍ଯ୍ୟ ଏତେବେଳେକେ ଅନୁଭବ କଲାଯେ ସେ ତା ଭାଇ ଘରକୁ ଆସିଛି ଯେଉଁଠି ସେ କୁଣିଆ ନୁହଁ ଘରର ସଦସ୍ୟ । କିନ୍ତୁ ଏ ପର୍ଯ୍ୟନ୍ତ ଲାଗୁଥିଲା ଯେମିତି କୌଣସି ଅଜଣା ଜାଗାରେ ଅତିଥି ହୋଇ ଆସିଛି ସେ । ମଝିଆ ଭାଇ ଘରେ ଦି ତିନି ଦିନ ରହିଲା ସୂର୍ଯ୍ୟ । ଭାଇ ସାଙ୍ଗରେ ନେଇ ତା ପାଇଁ ଫୁଲପାଣ୍ଡ ସାର୍ଟ ଦି ହଳ କିଣି ଦେଲେ । ତାକୁ କହିଲେ “ ତୁ ଯେମିତି ଭଲ ପାଠପଢୁଛୁ ସେଇମିତି ପାଠପଢ଼ା ଜାରି ରଖ । ପଇସା ପତ୍ରର କିଛି ଅଭାବ ରହିବନାହିଁ । ରହ ମୋ ସାଙ୍ଗରେ ଯିବୁ । ମୁଁ ତୋତେ ରେଭେନ୍ସା କଲେଜ ଦେଖାଇ ଦେବି । ସେଠି ମୋର ସାର୍ ମାନେ ଅଛନ୍ତି । ତୋ ସହ ପରିଚୟ କରାଇଦେବି । ତୁ ରେଭେନ୍ସାରେ ଆଇ.ଏସ୍.ସି. ପଢ଼ ତାପରେ ଚିକିତ୍ସା କରିବୁ ତାଙ୍କୁରୀ କି ଇଞ୍ଜିନିୟରିଂ ପଢ଼ିବୁ । ତୋତେ ଯାହା ଭଲ ଲାଗିବ ସେହି ଅନୁସାରେ ନିଜକୁ ପ୍ରସ୍ତୁତ କରିବୁ ।” ଭାଉଜ ତା କଥା, ତାର ଭବିଷ୍ୟତକୁ ନେଇ ବିଶେଷ କିଛି କଥା ପଚାରିନଥିଲେ । ଖାଲି ପଚାରୁଥିଲେ ବଡ଼ଭାଉଜ ଆଉ ବଡ଼ଭଉଣୀ ରାଜଶ୍ରୀ କଥା । ଏକଥା ବି ପଚାରିବାକୁ ଭୁଲିନଥିଲେ ଯେ ରାଜଶ୍ରୀ ତାର

ବାହାଘର ବିଷୟରେ କ'ଣ କହୁଛି ? ନା ଏବେବି ତା ମୁଣ୍ଡରୁ ପାଠପଢ଼ିବାର ଭୂତ ଉଠୁଛି ନାହିଁ । ବଡ଼ଭାଉଜ ଆଉ ଭଉଣୀ ଭିତରେ ବର୍ତ୍ତମାନ ସ୍ଥିତିରେ କଣ ସବୁ ଘଟୁଛି ସେ ବିଷୟରେ ତାଙ୍କର କୌତୂହଳ ଅନେକ । ବିଭିନ୍ନ କଥା ଛଳରେ ସେ କଥା ଜାଣିବାକୁ ଚେଷ୍ଟା କରୁଥିଲେ ହେଲେ ପାଢ଼ିଘରର ସ୍ୱଭାବ ଅନୁଯାୟୀ ସୂର୍ଯ୍ୟ ସ୍ୱଚ୍ଛତାସୀ ଥିଲେ ଏବଂ ସେ ବେଶ୍ ଅନୁଭବ କରିପାରୁଥିଲେ ଭାଉଜ ଭିତରେ ଥିବା ଈର୍ଷାର ସତ୍ତାକୁ ଯେଉଁଥିପାଇଁ ସେ ନିଶାନ୍ତର ମାନସିକ ନିର୍ଯ୍ୟାତନା, ଦୁଃଖକୁ ଜାଣିବାକୁ ଚାହୁଁଥିଲେ । ତାଙ୍କ ପାଟିରେ ପାଠ ପଢ଼ାଟା ଗୋଟେ “ଭୂତସବାର” ଭାବରେ ପ୍ରକାଶିତ ହୋଇଥିଲା । କିନ୍ତୁ ଏକଥା ଜାଣିନଥିଲା ଯେ ପାଢ଼ି ବଂଶରେ ପାଠପଢ଼ାର ଉତ୍କର୍ଷତା ତାଙ୍କର ବଂଶଗତ ଏବଂ ସରସ୍ୱତୀଙ୍କ ଆରାଧନାରେ ସନ୍ତୁଷ୍ଟ କରିବା ସେମାନଙ୍କର ଆୟତ୍ତାଧୀନ । ସୂର୍ଯ୍ୟବି ସୁଯୋଗ ପାଇଲେ ତାଙ୍କ ସ୍ୱାମୀଙ୍କ ଠାରୁ ଆହୁରି ଅଧିକ ଦିପ୍ତୀମନ୍ତ୍ର ହୋଇପାରିବ । ବାପାଙ୍କ ରୋଜଗାରରେ ଇନ୍ଦ୍ରାଣୀ ଭାଉଜ ସିନା ତାଙ୍କ ସ୍ୱାମୀଙ୍କର ଇନ୍ଦ୍ରପଦକୁ ଆୟତ୍ତ କରିଥିଲେ ହେଲେ ସରସ୍ୱତୀଙ୍କ କୃପାର ପାଖ ମାଡ଼ିନଥିଲେ । ସେଇ ଅପାରଗତାର ଆତ୍ମଶ୍ଳାଘା ତାଙ୍କ ମନରେ ଈର୍ଷାର ଅନନ୍ଦକୁ ସୃଷ୍ଟି କରିଥିଲା । ସେଥିପାଇଁ ସେ ଖୋଜିଚାଲିଥିଲେ ପାଢ଼ିଘରର ଛିଦ୍ରକୁ, ଅସହାୟତାକୁ ।

ପୁରୀରେ କିଛିଦିନ ରହିବା ପରେ ସେ ଆସିଥିଲେ କଟକରେ ଭାଉଜଙ୍କର ଘରକୁ । ଭାଇ ଭାଉଜ ଆଉ ସେ ସମସ୍ତେ ତିନିଜଣ ଯାକ କଟକରେ ପହଞ୍ଚିଥିଲେ । ତାଙ୍କ ବାପା ସୁମନ୍ତ ମିଶ୍ର ଭାରି ଖୁସୀ ହୋଇଥିଲେ ସୂର୍ଯ୍ୟକୁ ଦେଖି । ସୁମନ୍ତ ମିଶ୍ରଙ୍କର ଦୁଇଝିଅ ପଢ଼ିନୀ ଆଉ ଇନ୍ଦ୍ରାଣୀ ଧନୀ ବାପାର ଝିଅ ହୋଇବି ପାଠପଢ଼ାରେ ଉଧେଇ ପାରିନଥିଲେ ହେଲେ ସୁମନ୍ତ ମିଶ୍ରଙ୍କ ପ୍ରଥମ ଜୀବନ ଥିଲା ବହୁ ସଂଘର୍ଷ ପୂର୍ଣ୍ଣ । ବହୁ କଷ୍ଟ କରି ସେ ନିଜର ଜୀବନକୁ ପ୍ରତିଷ୍ଠିତ କରିଥିଲେ । ମଝିଆ ଭାଉଜଙ୍କ ମା'ବି ଥିଲେ ପୁରୁଣା ଯୁଗର ଯୌଥ ପରିବାରର ବୋହୂ । ବହୁତ ଦିନ ଗାଁରେ ବିତିଥିଲା ତାଙ୍କର । ପିଲା ଦି ଜଣ ଗାଁରେ ଜନ୍ମ ହୋଇଥିଲେ ସେମାନଙ୍କ ପାଠପଢ଼ା ଆଉ ସୁମନ୍ତ ମିଶ୍ରଙ୍କ ବଡ଼ତି ଜୀବନକୁ ନେଇ ସେ ସହରରେ ଆସି ଘର ବସାଇଥିଲେ । ତାଙ୍କ ବ୍ୟବହାରରେବି ଆବିଳତା ନଥିଲା । ବିଶେଷ ଭାବରେ ସୁମନ୍ତ ମିଶ୍ର ପରିଚିତ ଥିଲେ ପାଢ଼ି ସନ୍ତାନମାନଙ୍କର ଉଚ୍ଚ ସଂସ୍କାର ଆଉ ପାଣ୍ଡିତ୍ୟ ବିଷୟରେ । ତେଣୁ ତାଙ୍କ ଆଖିରେ ସୂର୍ଯ୍ୟର ଭବିଷ୍ୟତ ବି ବେଶ୍ ଉଜ୍ଜ୍ୱଳ ଥିଲା । ମଝିଆ ଭାଇ ତାକୁ କଟକର ରେଭେନ୍ସା କଲେଜକୁ ନେଇ ଯାଇଥିଲେ । ସେଠୁ ଆଇ.ଏସ୍.ସି. ପଢ଼ିବା ପାଇଁ ଫର୍ମ ଆଣିଥିଲେ । କଲେଜରେ ତାଙ୍କର ପରିଚିତ କିଛି ଅଧ୍ୟାପକଙ୍କ ସହ ସୂର୍ଯ୍ୟକୁ ପରିଚିତ କରାଇଥିଲେ । ଅର୍ଫିସ୍ କାମଥିବାରୁ ସେ ପୁରୀ ଲେଉଟି ଯାଇଥିଲେ । ଭାଉଜ କଟକରେ ଥିଲେ ସେ କଟକରେ ରହି ଦି ଦିନ କାଳ ଗୋଟେ ସାଇକେଲ ଧରି ଚାରିଆଡ଼େ ବୁଲିଥିଲା ଭାଇ ପୁଣି ଦି ଦିନ ପରେ ଗାଡ଼ିଧରି କଟକ ଆସିଥିଲେ ତା ଫର୍ମ କଲେଜରେ ଦାଖଲ ହୋଇଯାଇଥିଲା । ତାକୁ ଗାଡ଼ି ଚଢ଼ାଇ ଦେଇ ଭାଇ ଭାଉଜ ପୁରୀ ଫେରିଯାଇଥିଲେ । ଭାଇ ଷ୍ଟେସନରେ ପହଞ୍ଚି ତା ହାତରେ ମା'କୁ ଦେବାପାଇଁ କିଛି ପଇସା ଦେଇଥିଲେ । ଆଉ ତା ଖର୍ଚ୍ଚ କରିବାକୁ କିଛି ପଇସା ଦେଇ ସତର୍କ ହୋଇଯିବାକୁ କହି ପୁରୀ ଫେରିଯାଇଥିଲେ ।

ସୂର୍ଯ୍ୟ ପଇସାପତ୍ର ବିଶେଷ କିଛି ଖର୍ଚ୍ଚ ପାଇଁ ସେ ଦିନମାନଙ୍କରେ ଦରକାର ନଥିଲା କାରଣ ତାର ସେମିତି କିଛି ନିଜସ୍ୱ ଖର୍ଚ୍ଚ ନଥିଲେ ବଜାର ଆଉ ମେଳାରୁ କିଛି ଜିନିଷ କିଣିବାର ଇଚ୍ଛା ତାର ହୁଏନାହିଁ ଏମିତିକି ବେଶ୍ ପୋଷାକ ବିଷୟରେ ବି ତାର ସେମିତି କିଛି ଦାବୀ ବା ସଉକ ନଥାଏ । ସ୍କୁଲଯିବା ପାଇଁ ହଲେ ଡ୍ରେସ ତା ପାଇଁ ଯଥେଷ୍ଟ ଥିଲା । ବେଶ୍ ପୋଷାକ ରୁଚି ସଜାଇବା ତା ଛାଡ଼ି ବାହାରକୁ ଯାଇ ଖେଳକୁଦ କରିବା କି ସାଙ୍ଗମାନଙ୍କ ସହିତ ଆଡ଼୍ଡା ମାରିବା ପାଇଁ ସେ ଇଚ୍ଛା ପ୍ରକାଶ କରୁନଥିଲା । କେବଳ ଗୋଟେ ଖୁସୀ ହିଁ ପାଉଥିଲା ସିଏ ପଢ଼ିବାରେ । ବହୁତ ସମୟରେ ପାଠ୍ୟପିଚ୍ଛ ଅନେକ ପୁସ୍ତକ ସେ ଅଧ୍ୟୟନ କରୁଥିଲା ତା ସହିତ ତାଳପତ୍ର ପୋଥି ପଢ଼ିବା ଏମିତିକି ତାଳପତ୍ରରେ ଲେଖନୀ ଚଳାଇ ଲେଖିବାର କଳା ସେ ଶିଖିଯାଇଥିଲା । ଅନେକ ସମୟରେ ବିଭିନ୍ନ ଲୋକଙ୍କର ଠାକୁରଘରେ ପୂଜାପାଉଥିବା ପୋଥି ଖେଳାଇ ସେ ପଢୁଥିଲା । ସେ ପୋଥିର ପରିଚିତ ଗୃହସ୍ୱାମୀ ପାଖରେ ନଥିଲା କେବଳ ତାହା ପୂଜନ ପୋଥି ଭାବରେ ହିଁ ଠାକୁର ଘରେ

ଶୋଭାପାଉଥିଲା । ତାର ଏ କାମକୁ ଲୋକମାନେ ସମ୍ମାନ ଦି କରୁଥିଲେ । କାରଣ ସେ ଜଣେ କୁଳଶ୍ରେଷ୍ଠ ବ୍ରାହ୍ମଣ ସନ୍ତାନ
 ଥିଲା ତାହା ସହ ସେ ସୁଜପୁତ ଭାବେ ଠାକୁର ଘରକୁ ଯାଇ ଖରୁଲି ବା ବିମାନରେ ଥିବା ପୋଥିକୁ ପ୍ରଣାମ କରି ସେଇଠାରେ
 ତାକୁ ପାଠକରୁଥିଲେ । କେତେକ ଗୃହସ୍ଥମାନ ବି ଉପସ୍ଥିତି ରହି ସେ ପୋଥି ବିଷୟରେ ପରିଚିତ ହେଉଥିଲେ । କେତେଜଣ
 ଧନୀଙ୍କ ଗୋଷ୍ଠୀର ଠାକୁର ଘରେ ରହି ପୂଜା ପାଉଥିବା ପୋଥିରୁ ସେ ବଂଶର ବଂଶାବଳୀ ତଥା ପ୍ରଶସ୍ତି ବିଷୟରେ ବର୍ଣ୍ଣନା
 ଥିବା ପୋଥି ପାଠକରି ଗୃହସ୍ଥମାନଙ୍କ ଅବଗତ କରାଉଥିଲା ଯାହା ତାଙ୍କୁ ଜଣାନଥିଲା । ସେତେବେଳେ ତା କାର୍ଯ୍ୟଧାରା ତାର
 ପୋଥିପଢ଼ିବାର ଇଚ୍ଛାକୁ ଦେଖି ତାର ବାପା ଏବଂ ବଡ଼ଭାଇ ତାର ଧାର୍ମିକ ପଣିଆ ଉପରେ ବହୁ ସନ୍ତୋଷ ବ୍ୟକ୍ତ କରୁଥିଲେ ।
 ହେଲେ ବେଳେବେଳେ ତାର ଚିନ୍ତାଶୀଳ ମନକୁ ନେଇ ସେ ଧର୍ମୀୟ ବିଷୟ ଉପରେ ତାର ମତାମତ, ତାର ଅଜ୍ଞତା
 ପଣିଆକୁ ଦୋଷ ଦେଉଥିଲେ ବେଳେବେଳେ ବି ରାଗୁଥିଲେ । ତା ବାପାଙ୍କୁ ସେ ପ୍ରଶ୍ନ କରୁଥିଲା ଯେ ସାତା, ସାବିତ୍ରୀ,
 ଦ୍ରୌପଦୀ ଆଦି ପୌରାଣିକ ଚରିତ୍ରମାନେ ବିଦ୍ୟାର୍ଜନ କରିଥିଲେ ନା ନାହିଁ ? ସେମାନେ କଣ ଅଶିକ୍ଷିତ ଥିଲେ ? ସରସ୍ବତୀ
 ତ ଦେବୀ ସେ ତ ବିଦ୍ୟାର ଅଧିଷ୍ଠାତ୍ରୀ ତେଣୁ ସ୍ତ୍ରୀଲୋକମାନେ ଶିକ୍ଷିତ ହୋଇ ସ୍କୁଲ କଲେଜରେ ପାଠପଢ଼ିବା ଦରକାର ।
 ତାଙ୍କପାଇଁ ପାଠପଢ଼ାରେ ସମାଜରେ ଥିବା ଭିନ୍ନତା କାହିଁକି ରହିଛି ? ଏଭଳି ପ୍ରଶ୍ନ ସବୁ ତାଙ୍କ ବାପାଙ୍କ ପାଖରେ ଅବାନ୍ତର
 ପ୍ରଶ୍ନଥିଲା ତାଙ୍କର ଉତ୍ତର ଥିଲା “ଦେବାଦେବୀମାନେ ମଣିଷ ନୁହଁନ୍ତି ।” ହେଲେ ସେ ଯୁକ୍ତି ରଖୁଥିଲା ଯେ “ଦେବାଦେବୀ
 ଯଦି ମଣିଷଠୁ ଭିନ୍ନ କେବଳ ବିଧିବିଧାନରେ ପୂଜାପାଇବା ପାଇଁ ଉଦ୍ଦିଷ୍ଟ ତାହେଲେ ଦେବତାଙ୍କ ପ୍ରଦର୍ଶିତ ମାର୍ଗ ଆମେ କାହିଁକି
 ଅନୁସରଣ କରିବା ? ଆଉ ଆମର ଜୀବନ ବିତାଇବା ପାଇଁ ଅନୁରକ୍ତ ହେବା ।” ଏସବୁ ପ୍ରଶ୍ନ ବାପା ଭାଇଙ୍କ ପାଇଁ ବିଜ୍ଞତାର
 ସ୍ପଷ୍ଟତା ଆଉ ଯୁକ୍ତିବାଦିତା ଭାବରେ ତାକୁ ନିନ୍ଦିତ କରୁଥିଲା । ସେ ଧର୍ମାଚରଣ ଓ ସମାଜ ଚଳଣୀ ଆଦର୍ଶ ଭିତରେ ଥିବା ଫାଙ୍କ
 କେଉଁଠି ଅଛି ସେ କଥା ଅନେକ ସମୟରେ ଭାବୁଥିଲା । ସୂର୍ଯ୍ୟ କଟକରୁ ଫେରି ଘରେ ପହଞ୍ଚୁଥିଲା ଏବଂ ତା ପାଠପଢ଼ା
 ବିଷୟରେ ସମସ୍ତ ବ୍ୟବସ୍ଥା କଥା ରାଜଶ୍ରୀକୁ ଜଣାଇଥିଲା ।

ସାତ

ସନ୍ଧ୍ୟା ନଇଁ ଆସୁଥିଲା ଦେଓମାଳି ଗାଁର ଅରଣ୍ୟାନୀ ଭିତରେ ଗାଁର ତିନିପାଖରେ ଦୂରପାଖ ହୋଇ ପାହାଡ଼ ଶ୍ରେଣୀର ଗୋଟେ ଢାଳୁଆ ଅଞ୍ଚଳ । ଆଉ ଛୋଟ ଝରଣାର ନାଳଟିଏ ତଳ ଆଡ଼କୁ ଲମ୍ବିଯାଇଛି । ତିନିପଟେ ଅରଣ୍ୟ ଗୋଟେ ପଟେ ବେଶ୍ କିଛି ସମତଳଭୂମି । କୋରପୁଟ ଭଙ୍ଗିଳ ପର୍ବତ ମାଳାର ଖଞ୍ଜାଯାଇଥିବା ଗୋଟେ ଉପରେ ଗୋଟେ ପାହାଡ଼ । କିଛି ସମତଳ ଅଞ୍ଚଳ ପରେ ପୁଣି ଗୋଟେ ପାହାଡ଼ ଆକାଶକୁ ଅନେଇ ବସିଛି । ଆଗତ ସନ୍ଧ୍ୟାର ଅନ୍ଧାର ଘନେଇ ଯାଉଛି ପାହାଡ଼ ଆଉ ଗଛଉପରେ । ଆସ୍ତେ ଆସ୍ତେ ରଜନୀର କଳାଚାନ୍ଦର ଘୋଡ଼େଇ ହୋଇଯାଉଛି ସାରା ପାହାଡ଼ ମୁଲକରେ । ଦୂର ବସ୍ତିରୁ ଉଠୁଥିବା ଧୂଆଁର କୁଣ୍ଡଳି ଲିଭିଯାଉଛି ରାତ୍ରୀର ଅନ୍ଧାର ଭିତରେ । ବୋଧେ ଅନ୍ଧାର ପକ୍ଷ ଆକାଶରେ ତାରାଫୁଲ ସବୁ ଫୁଟିଉଠୁଛି ଗୋଟେ ପରେ ଗୋଟେ ହୋଇ । ଏ ଅଞ୍ଚଳକୁ ଏବେବି ବିଦ୍ୟୁତ୍ ସଂଯୋଗ ହୋଇପାରିନାହିଁ । ତଥାପି ସରକାରୀ ସହାୟତାରେ ଗାଁରେ କେତୋଟି ସୋଲାର ଲାଇଟ ଲାଗିଥିଲା । ତା ଭିତରୁ ଗୋଟେ ଦୁଇଟିର ଉଜ୍ଜ୍ୱଳ ଆଲୋକ ଦିଶିଲାଣି । ହେଲେ ଏ ପରିବେଶକୁ ଚାହିଁ ସେ ଉଜ୍ଜ୍ୱଳ ଆଲୋକ ବେଖାପ ଲାଗୁଛି । ତଥାପି ନଳିନୀ ଦେବୀ ଅନାଥ ଶ୍ରମର କିଛି ଅଂଶ ଆଲୋକିତ ହେଉଛି । ଘର ଭିତରେ କିଛି ଲଣ୍ଡନ ଜଳୁଛି । ନଳିନୀଦେବୀ ଅନାଥଶ୍ରମର ଆଜେବେଷ୍ଟ ଛାତର ପକ୍କା ବାରଣ୍ଡାରେ ପିଲାମାନେ ପ୍ରାର୍ଥନା କରିବାକୁ ସମବେତ ହେଉଛନ୍ତି । ଆଶ୍ରମର ପରିଚାଳକ ଦୁଇଜଣ ଅଣ ଆଦିବାସୀ ମହିଳା ଏବଂ ତାଙ୍କ ସହିତ କିଛି ଆଦିବାସୀ ଯୁବକ ଆଉ ଯୁବତୀ ମିଶି ଆଶ୍ରମ ପରିଚାଳନା କରନ୍ତି । ପ୍ରାୟ ଷାଠିଏ ଜଣ ଆଦିବାସୀ ପିଲା ଏ ଆଶ୍ରମରେ ପ୍ରତିପାଳିତ ହେଉଛନ୍ତି । ଆଶ୍ରମ ଚଳେଇବା ପାଇଁ ନିଯୁକ୍ତ ଦୁଇଜଣ ଯୁବକ ଓ ଯୁବତୀ ଏ ଆଶ୍ରମରେ ପ୍ରତିପାଳିତ ହୋଇ ବଡ଼ହୋଇଛନ୍ତି । ଆଶ୍ରମର ପରିବେଶ ବେଶ୍ ସୁନ୍ଦର ଓ ପରିଚ୍ଛନ୍ନ । ଗଛକିଛି ଲଗାଯାଇ ଆଶ୍ରମର ପ୍ରବେଶପଥକୁ ସୁଦୃଶ୍ୟ କରାଯାଇଛି । ଆଶ୍ରମ ପଛପାଖରେ କିଛି ମହୁଳ ଆଉ ଅଜଣା ଫୁଲର ଗଛ । ଆଶ୍ରମର ପଛପାଖରୁ ପାହାଡ଼ ଉପରକୁ ଉଠିଯାଇଛି । ବେଶ୍ ମନୋଲୋଭା ପ୍ରାକୃତିକ ସୌନ୍ଦର୍ଯ୍ୟ ଭିତରେ ଆଶ୍ରମ ଗଠନ କରାଯାଇଛି । ସୂର୍ଯ୍ୟ ଦୁଇଦିନ ହେଲା ଆଶ୍ରମରେ ରହିଛି । ବେଶ୍ ଖୁସି ଦେଇଛି ତାକୁ ଆଶ୍ରମର ଏ ପରିବେଶ । ସମୀରଠାରୁ ଆଶ୍ରମ ବିଷୟରେ ଅନେକ ଥର ଶୁଣିଥିଲା ଏବେ ସେ କୋରାପୁଟରେ ପହଞ୍ଚିଲା ପରେ ସିଧା ପଳେଇ ଆସିଛି ନଳିନୀ ଦେବୀ ଅନାଥାଶ୍ରମ । ସମୀର ତା ମା'ଙ୍କର ନାମ ଅନୁସାରେ ଏ ଅନୁଷ୍ଠାନକୁ ନାମିତ କରିଛି ।

ସୂର୍ଯ୍ୟ ଦେଖୁଥିଲା ପିଲାମାନଙ୍କୁ ବେଶ୍ ଶୁଖିଳିତ କରି ଆଶ୍ରମ ତତ୍ତ୍ୱବଧାରୀକା ଜିଲି ପରଜା ବାରଣ୍ଡାରେ ପିଲାମାନଙ୍କୁ ଛିଡ଼ା କରାଇ ପ୍ରାର୍ଥନା କାର୍ଯ୍ୟକ୍ରମକୁ ଆରମ୍ଭ କରିବାର ପ୍ରକ୍ରିୟାକୁ । ନିଜେ ପରିଚାରିକା ଜିଲି ପରଜା ହାତଯୋଡ଼ି ଆଖି ମୁଦ୍ରିତ କରି ପ୍ରଥମେ ଗାଇଲା ରାମକୃଷ୍ଣ ନନ୍ଦଙ୍କର ପ୍ରାର୍ଥନା “ଆହେ ଦୟାମୟ ବିଶ୍ୱବିହାରି ଘେନ ଦୟାବହି ମୋର ଗୁହାରୀ.... ।” ଅତିସୁନ୍ଦର ସୁଲଳିତ କଣ୍ଠରୁ ବେଶ୍ ନିର୍ଭୁଲ ଉଚ୍ଚାରଣରେ ସେ ସମ୍ମିଳିତ ସ୍ୱର ଝଙ୍କାର ହୃଦୟ ତନ୍ଦ୍ରାକୁ ସ୍ପର୍ଶ କରି ନୈସର୍ଗିକ ପରିବେଶ ସୃଷ୍ଟି କରିଥିଲା । ବେଶ୍ କିଛି ସମୟ ଚକ୍ଷୁ ମୁଦ୍ରିତ ହୋଇଗଲା ସୂର୍ଯ୍ୟର “ସଙ୍ଗୀତର ସ୍ୱର ତ ସରସ୍ୱତୀଙ୍କର ରୂପ ।” ଏଭଳି ହୃଦୟର ଭକ୍ତି ସ୍ୱର ଝଙ୍କାରର ଆହ୍ୱାନ ସରସ୍ୱତୀଙ୍କୁ ଆବିର୍ଭୂତ କରାଇଥାଏ ।

ପ୍ରଥମରୁ ସେ ଆସି ଜିଲି ପରଜାକୁ ଦେଖୁଥିଲା ଏ ଆଶ୍ରମରେ । ସେ ଆଶ୍ରମର ପରିଚାରିକା ଭାବରେ ପିଲାମାନଙ୍କର ତତ୍ତ୍ୱବଧାନ ଏବଂ ଛୋଟ ପିଲାମାନଙ୍କର ଶିକ୍ଷିକା ଭାବରେ କାର୍ଯ୍ୟ କରୁଥିଲା । ସେ ତାର ସ୍ୱକୀୟ ରୂପ ଆଉ ଗୁଣରେ ଅନ୍ୟମାନଙ୍କଠାରୁ ବାରି ହେଇଯାଉଥିଲା । ତା ଭାଷାର ଉଚ୍ଚାରଣ ବେଶ୍ ସ୍ପଷ୍ଟ ଏବଂ ସେଥିରେ ଆଦିବାସୀୟ ଛିଟା ନଥିଲା । କେବଳ ଓଡ଼ିଆ ନୁହେଁ ସୁନ୍ଦର ସଂସ୍କୃତ ଶ୍ଳୋକ ସିଏ ନିର୍ଭୁଲ ଉଚ୍ଚାରଣ କରୁଥିଲା । ନାମର ଆଦିବାସୀ ଜାତିର ବୋଲି ଜଣାଉଥିଲେବି ତା ରୂପରେ ଆଦିବାସୀର କୌଣସି ଛାପ ନଥିଲା । ବେଶ୍ ଗୌର ବର୍ଣ୍ଣର ସାଧାରଣ ଉଚ୍ଚତାର ସୁନ୍ଦରୀ ଝିଅଟିଏ । ମୁଲରୁ ଚାରିବର୍ଷ ବୟସରୁ ସେ ଏ ଆଶ୍ରମରେ ପ୍ରବେଶ କରି ଏଇଠାରେ ବଡ଼ହୋଇଥିଲା । ଏବେ ତାକୁ ପନ୍ଦର

ବର୍ଷ ବୟସ ହୋଇଛି । ସେ ଏବେ ଆଶ୍ରମର ପରିଚାରିକା ଭାବେ କାର୍ଯ୍ୟକରି ଘରୋଇ ଭାବରେ ତାର ପାଠପଢ଼ାବି ଜାରି ରଖିଛି । ତାର ରୂପ, ଗୁଣ, ବ୍ୟବହାର, କର୍ତ୍ତବ୍ୟ ପରାୟଣତା ଆଶ୍ରମର ପିଲାମାନଙ୍କୁ ନେଉଥିବା ଯତ୍ନକୁ ଦେଖିଲା ପରେ ସୂର୍ଯ୍ୟ ତା ବିଷୟରେ କୌତୁହଳ ପ୍ରକାଶ କରିଥିଲେ । ସୂର୍ଯ୍ୟ ଆଶ୍ରମର ମୁଖ୍ୟ ତତ୍ତ୍ୱବଧାରୀଙ୍କା କଲ୍ୟାଣୀ ଦେବୀଙ୍କୁ ପଚାରି ବୁଝିଥିଲେ ତା ଜନ୍ମଜାତକରେ କାହାଣୀ ।

ଜିଲି ପରଜା ଚାରିବର୍ଷ ବୟସରେ ଏ ଆଶ୍ରମକୁ ଆସିଥିଲା । ସ୍ଥାନୀୟ ଅଞ୍ଚଳର ଆଦିବାସୀ କୁଶୁ ପରଜା ତାକୁ ଆଣିଥିଲା ସହରରୁ । ସେ ଥିଲା ତା ଭଉଣୀର ଝିଅ ଯିଏ ତାକୁ ତା ପାଖରେ ଛାଡ଼ି ପଳାଇଥିଲା ଆଉ ସେ ମରିଯାଇଥିଲା ଏକ ଦୁର୍ଘଟଣାରେ । ଛୁଆଟା ଅନାଥ ହୋଇଯାଇଥିଲା । ଚାରିବର୍ଷର ଛୁଆଟା ଜନ୍ମରୁ ଆଦିବାସୀ ଜନଜାତିର ବୋଲି ଜଣାଯାଉନଥିଲା । କଲ୍ୟାଣୀ ଦେବୀ ତା ପରିଚୟ ବିଷୟରେ ତା ସମ୍ପର୍କୀୟ ମାମୁଁଠାରୁ ଯାହା ଜାଣିଥିଲେ ଯେ ଏ ଅଞ୍ଚଳରୁ କାମ କରିବା ପାଇଁ ସାଲୁର ସହରକୁ ଅନେକ ଲୋକ ଯାଉଥିଲେ । ସହରତଳୀ ଅଞ୍ଚଳରେ ଜଣେ ବ୍ରାହ୍ମଣ ଜାତିର ଲୋକ ରଘୁ ପାଣିଗ୍ରାହୀଙ୍କର ଏକ ଚାଷଘର (ଫାର୍ମ ହାଉସ) ଥିଲା । ସେଠାରେ ଜିଲି ପରଜାର ଅଜା ଆଉ ଆଇ, ଦୁରିଆ ଆଉ ଶୁକ୍ରମଣି କାମ କରୁଥିଲେ । ପ୍ରତିବର୍ଷ କାମବେଳେ ସେମାନେ ସେଠାରେ ରହୁଥିଲା ଏବଂ ମଝିରେ ମଝିରେ ଗାଁକୁ ଆସୁଥିଲେ । ହେଲେ ସେଇଠି କାମ କରୁଥିବା ବେଳେ ଦୁରିଆ ଉପରେ ଟ୍ରକ ମାଡ଼ିଯାଇ ସେ ମରିଗଲା । ସେତେବେଳକୁ ଶୁକ୍ରମଣି ପରଜାର ବୟସ କମଥିଲା ଏବଂ ତାର ଦୁଇଟି ପୁଅ ଜନ୍ମ ହୋଇଥିଲେ । ସେ କାମ କରୁଥିବା ଚାଷଘରର ମାଲିକ ରଘୁ ପାଣିଗ୍ରାହୀ ଓଡ଼ିଶାର ଲୋକଥିଲେ ଏବଂ ତାଙ୍କ ଘର ଗଞ୍ଜାମ ଜିଲ୍ଲାର ଉପାନ୍ତ ଅଞ୍ଚଳରେ ଥିଲା । ରଘୁ ପାଣିଗ୍ରାହୀ ସେ ଚାଷଘରେ ବହୁ ସମୟରେ ରହୁଥିଲେ ହେଲେ ତାଙ୍କର ସ୍ତ୍ରୀ, ପିଲାଛୁଆ, ପରିବାରର ଲୋକ କେବେକେବେ ସେଠାକୁ ଆସୁଥିଲେ । ଅଧିକାଂଶ ବେଳେ ପାଣିଗ୍ରାହୀ ଏକୁଟିଆ ସେଠାରେ ରହୁଥିଲେ । ଶୁକ୍ରମଣି ବି ସୁନ୍ଦର, କର୍ମଠ ଆଉ ବୁଦ୍ଧିମାନ ଥିଲା । ତା ସ୍ୱାମୀର ମୃତ୍ୟୁ ପରେ ତା ପରିବାରର ବୋଝ ତା ଉପରେ ପଡ଼ିଥିଲା ଗାଁରେ ଆୟର ସେମିତି କିଛି ସୂତ୍ର ନଥିଲା । ମାଲିକର ବିଶ୍ୱାସୀ ହୋଇ ଶୁକ୍ରମଣି ମାଲିକର ନିଜସ୍ୱ ପରିଚାରିକା ରୂପେ ତା ଘରର ରକ୍ଷଣା ବେକ୍ଷଣ ଏବଂ ତାର ସେବା କରୁଥିଲା । ପିଲାମାନେ ବଡ଼ ହୋଇଯାଇ ଗାଁକୁ ଯିବା ଆସିବା କରୁଥିଲେ ହେଲେ ଶୁକ୍ରମଣି ଆଉ ଗାଁକୁ ଆସୁନଥିଲା । ସେ ଏକପ୍ରକାର ଚାଷଘରର ମାଲିକର ପ୍ରତିନିଧି ଭାବରେ କାମ କରୁଥିଲା । ସ୍ୱାମୀ ମରିବାର ପାଞ୍ଚ ଛଅ ବର୍ଷ ପରେ ସେ ଜନ୍ମ ଦେଇଥିଲା ଏକ କନ୍ୟାସନ୍ତାନକୁ । ପିଲାଟା ରଘୁ ପାଣିଗ୍ରାହୀର ସନ୍ତାନ ଥିଲା ମାତ୍ର ସେ ଶୁକ୍ରମଣିକୁ ବାହା ହୋଇ ନଥିଲେକି ଶୁକ୍ରମଣି ତାର ସ୍ତ୍ରୀ ନଥିଲା । ହେଲେ ମାଲିକ ସେ ମାଆ ଆଉ ଛୁଆକୁ ଭଲରେ ରଖାଇଥିଲେ । ଏମିତିକି ଚାଷଘର ପାଖରେ ଥିବା ଏକ ଘର ସେ ଶୁକ୍ରମଣି ନାଁରେ ଦଲିଲ ବି କରିଦେଇଥିଲେ । ପିଲାମାନେ ସେତେବେଳକୁ ବଡ଼ ହୋଇଯାଇଥିଲେ । ତେଣୁ ମା'ର ଏ ନୂଆ ରୂପକୁ ସେମାନେ ଠିକ୍ରେ ଗ୍ରହଣ କରୁନଥିଲେ । ସେମାନେ ତାଙ୍କ ଗାଁରେ ଆସି ରହୁଥିଲେ । ବେଳେବେଳେ ସେମାନେ ମାଆ ପାଖକୁ ବି ଯାଉଥିଲେ ମା'ଠାରୁ ଆର୍ଥିକ ସହାୟତା ବି ପାଉଥିଲେ । ଫାର୍ମର ମାଲିକ ଆସ୍ତେ ଆସ୍ତେ ବୃଦ୍ଧ ହୋଇଯାଇଥିଲା ଏବଂ ତାଙ୍କର ଯିବା ଆସିବା କମିଯାଇଥିଲା ତାଙ୍କ ପୁଅମାନେ ସାଲୁର ସହରରେ ବ୍ୟବସାୟ କରୁଥିଲେ ଏବଂ ଫାର୍ମ କଥା ବୁଝୁଥିଲେ । ସେମାନେ ଆଉ ଶୁକ୍ରମଣିକୁ ଗୁରୁତ୍ୱ ଦେଉନଥିଲେ ହେଲେ ତାର ଉପସ୍ଥିତିକୁ ଗ୍ରହଣ କରିନେଇଥିଲେ । ଶୁକ୍ରମଣି ଏବେବି ଫାର୍ମହାଉସକୁ ନିଜର ବୋଲି ଭାବୁନଥିଲା ତା ପାଖରେ ତା ଝିଅ ରହୁଥିଲା । ଝିଅଟା ବେଶ୍ ସୁନ୍ଦର ଆଉ ଚାଲାକ ଥିଲା ସେ ପାଖରେ ଥିବା ଗୋଟେ ଇଟାଭାଟିକୁ କାମ କରିବାକୁ ଯାଉଥିଲା । ଶୁକ୍ରମଣି ବି ଆଉକିଛି କାମ କରୁନଥିଲା ସେ ହାଣ୍ଡିଆ ମଦ ପିଇ ମାତାଲ ହୋଇ ରହୁଥିଲା । ବଡ଼ି ଝିଅଟା ଇଟାଭାଟିର ମୁସଲମାନ କାରିଗର ଗୁଲାମ ଅହମ୍ମଦ ପାଖରେ କାମ କରୁଥିଲା । ଝିଅଟାର ରୂପରଙ୍ଗ ଆଦିବାସୀ ସଂପ୍ରଦାୟଠାରୁ ନିଆରା ଥିଲା । ତାଙ୍କ ଜାତିର ଅନେକ ପୁଅ ବି ତାକୁ ଭୁଲୁଭୁଲୁ ବଜାଇ ତା ଖୋସାରେ ଫୁଲ ଖୋସିବାର ସ୍ୱପ୍ନ ଦେଖୁଥିଲେ ହେଲେ ସେ ସେମାନଙ୍କୁ ଚାହୁଁନଥିଲା । ସେ ଇଟା

କାରିଗର ଭଲ ପଇସା ପାଉଥିଲା ଆଧୁନିକ ପୋଷାକ ଏବଂ ପ୍ରସାଧନ ସାମଗ୍ରୀ ପାଉଥିଲା । ତେଣୁ ଶେଷରେ ଯାହା ହବାର ହେଲା ଝିଅଟା ସନ୍ତାନ ସମ୍ଭବା ହେଲା । ସେ କଥା ଜାଣି ଶୁକୁମାରୀ ମଦପିଇ ମୁସଲମାନ ମିଷ୍ଟ୍ରୀ ଗୁଲାମକୁ ଗାଳିଗୁଲଜ କରି କରି ତାକୁ ଧମକାଇବାକୁ ଲାଗିଲା । ମୁସଲମାନ ମିଷ୍ଟ୍ରୀ ଭୟରେ ତା ଗାଁକୁ ପଳେଇଲା ଆଉ ତା ଝିଅ ଜନ୍ମଦେଲା ଏଇ ଝିଅ ଜିଲି ପରଜାକୁ । ଝିଅଟାକୁ ଦି ତିନି ବର୍ଷ ହେବାବେଳକୁ ତା ମା’ ଆଉ ଜଣେ ଆଦିବାସୀ ଯୁବକ ସହିତ ପଳାଇଲା । ଜିଲି ରହିଗଲା ତା ଆଇମା ଶୁକୁମାରୀ ସହିତ । ହେଲେ ଫାର୍ମହାଉସ ପଞ୍ଚ ଚଳାଇବା ପାଇଁ ରଖାଯାଇଥିବା ଡିଜେଲରେ ନିଆଁ ଲାଗି ଶୁକୁମାରୀର ଘର ଏବଂ ସେ ପୋଡ଼ିଯାଇ ମରିଗଲା ହେଲେ ଛୁଆଟାର କିଛି ହୋଇନଥିଲା । ପିଲାଟିକୁ ଶୁକୁମାରୀର ପୁଅ କୁଶୁ ପରଜା ଆଣି ଛାଡ଼ି ଦେଇଯାଇଥିଲା ଏଇ ଅନାଥାଶ୍ରମରେ ।

ସୂର୍ଯ୍ୟ ଚାହିଁଥିଲା ଜିଲି ପରଜାର ସେ ତପସ୍ବିନୀ ବେଶକୁ । ପୁରାଣ ବର୍ଣ୍ଣିତ ଆଶ୍ରମ କନ୍ୟାର ଚିତ୍ର ଏବଂ ନାଟକ ଅଭିନୟ ବି ସେ ଦେଖୁଥିଲା କଣ ଆଶ୍ରମରେ ପାଳିତା କନ୍ୟା ଶକୁନ୍ତଳାକୁ । ନାଟକରେ ଦେଖୁଥିଲା ଶକୁନ୍ତଳା, ପ୍ରୀୟମ୍ବଦା ଆଦି ଆଶ୍ରମ କନ୍ୟାଙ୍କର ଚିତ୍ରକଳ୍ପ କଣ୍ଠମୁନି ଆଶ୍ରମରେ । ସେହି ଆଶ୍ରମ କନ୍ୟାଙ୍କ ଅନାବିଳ ପ୍ରେମର ଆକର୍ଷଣ ମଣିଷ ନୁହଁ ତାଙ୍କର ସହଚର୍ଯ୍ୟ ପାଇଁ ତାଙ୍କ ଚାରିପଟ ବେଷ୍ଟନି କରୁଥିଲେ ମୃଗ ଆଉ ମୟୂରର ଯୁଥ । ଶକୁନ୍ତଳା କଣ ଥିଲେ କଣ୍ଠମୁନିଙ୍କର କନ୍ୟା ? ନା ଦେବନର୍ତ୍ତକୀ ମେନକାର ଅସହାୟତାର ନିଦର୍ଶନ । ଜିଲି ପରଜା କାହାର କନ୍ୟା ? ତା ଜେଜେବାପା ଦୁରିଆ ପରଜା ନା ରଘୁ ପାଣିଗ୍ରାହୀ ତା ମା’ ଆଦିବାସୀ ନା ବ୍ରାହ୍ମଣ । ତା ବାପା ଗୁଲାମ ଅହମ୍ମଦ ତେଣୁ ସେ ମୁସଲମାନ ନା ହିନ୍ଦୁ କେଉଁ ସମ୍ପ୍ରଦାୟର ? କେଉଁଠୁ ପାଇଲା ସେ ତାର ଏ ଉଚ୍ଚ ସଂସ୍କାର ତାର ବୈଦିକ ଚେତନା ? ଭଲ ହେଉଛି ତା ପାଇଁ ସେ ନିଜେହିଁ ତାର ପରିଚୟ । ଅନାଥ ହୋଇ ସେ ଭଲରେ ବଞ୍ଚୁଛି ତା ମନରେ ସଂଶୟ ନାହିଁ ତା ପାଦରେ ସମାଜର, ଜାତିର, କୁଳର ଶୃଙ୍ଖଳ ନାହିଁ । ସମାଜ ତାକୁ ଶୃଙ୍ଖଳିତ କରିବା ପାଇଁ ପ୍ରଚଳିତ ଧାରାରେ ଚାଲିବା ପାଇଁ ତାକୁ ନାଲି ଆଖି ଦେଖାଇବାର ନାହିଁ । ସେ ତା ଚେତନାରେ ବିବେକର ଆହ୍ୱାନରେ ତା ଗତିକୁ ନିଜେ ଶୃଙ୍ଖଳିତ କରିବାକୁ ଚେଷ୍ଟା କରିବ ।

ମନେ ପଡୁଛି ତାର ନିଜ କଥା ସେତେବେଳେକୁ ସେ ସ୍କୁଲ ଛାଡ଼ି କଲେଜର ଛାତ୍ର । ତା ଘରେ ତା ପରିବାରରେ ରାତିନାତି ସଂସ୍କାରର ବନ୍ଦକୋଠରୀ ଭିତରେ ଜୀବନ ଆଗେଇବାକୁ ସାମାଜିକ ସମ୍ପର୍କକୁ ନେଇ କଟକଣା ସଂକୀର୍ଷଣତା ବିରୁଦ୍ଧରେ ତା ମନରେ ଗୋଟେ ବିଦ୍ରୋହ ସୃଷ୍ଟି ହେଇଥିଲା । ତା ମନଭିତରେ ମଣିଷକୁ ଭଲପାଇବାର ଏକ ପ୍ରଶସ୍ତଭାବ ଉଦ୍ବେକ ହୋଇଥିବା । ତା’ ମନ ଚାହୁଁଥିଲା ଚଳଣୀର ସଂକୀର୍ଷଣକୁ ଦୂରେଇ ଦେବାକୁ ।

ହଠାତ୍ ତାର ଦିନେ ଦେଖାହେଲା ତା ପିଲା ଦିନର ସ୍କୁଲ ସାଙ୍ଗ ଖଇରୁଦ୍ଦିନ ସହିତ । ସେ ସେତେବେଳକୁ ଭୁବନେଶ୍ୱରରେ କାମ କରୁଥାଏ । ବଡ଼ ଖୁସିଟାଏ ହୋଇ ସେ ତା ପାଖକୁ ଆସିଲା କହିଲା “ମନେମନେ ମୁଁ ତୁମକୁ ଖୋଜୁଥିଲି ଯାହାହେଉ ଖୋଦାତ ମୋ ପାଠପଢ଼ାରେ ତୋରୀ ବାନ୍ଧିଦେଲେ । ମୁଁ କରଣୀ ହାତରେ ଧରି କାମ କରିବା ଶିଖିଲି ।” ତା ଭଙ୍ଗାଘର ସୂର୍ଯ୍ୟ ଦେଖୁଛି । ସେ ତା ସହିତ ତା ଘରକୁ ଯାଇଥିଲା । ତା ଘରେ ଗୋଟେ ସାନଭାଇ ଆଉ ଦି ଜଣ ଭଉଣୀ ରହୁଥିଲେ । ତା ମା’ଭାରୀ ସ୍ନେହି ଲୋକ ଥିଲେ । ତା ଘର ଥିଲା ଅଭାବି ତା ବାପା ଯଦିଓ ରାଜମିଷ୍ଟ୍ରୀ ଥିଲେ ଏବଂ ତାଙ୍କର ଆୟଥିଲା ହେଲେ ନିଶାପାଣିରେ ମନଦେଇ ରୋଜଗାର ଥିଲେବି ଘର ଚଳାଇବା କଷ୍ଟ ହେଉଥିଲା । ସେଥିପାଇଁ ତା ମା’ ସେଇ ପିଲାଦିନରୁ ବାପା ସହିତ କାମ କରିବାକୁ ପଠାଉଥିଲେ । ଏ ଭିତରେ ବହୁତ ଦିନ ବିତିଗଲାଣି । ଏକା ଗାଁର ହେଲେବି ବହୁତ ଦିନ ହେଲା ତା ସହିତ ସାକ୍ଷାତ ହୋଇନାହିଁ କି ସମ୍ପର୍କ ବି ନାହିଁ । ତା’ଠାରୁ ସୂର୍ଯ୍ୟ ଜାଣିଲା ଯେ ସେ ଏବେ ପୁରୀ ରାଜମିଷ୍ଟ୍ରୀ ହୋଇଗଲାଣି । ତା ବାପାଙ୍କୁ ଛାଡ଼ି ନିଜେ କିଛି ପିଲାଙ୍କୁ ଧରି ସେ କାମ କରୁଛି । ଏବେ ସେ ଭୁବନେଶ୍ୱର ଆସି ଗୋଟେ କଣ୍ଠାକୂର ପାଖରେ କାମ କରୁଛି । ସେ କଣ୍ଠାକୂର ତା ରହିବାକୁ ଘର ଦେଇଛି । ତା ସାନଭାଇ ପାଠନପଢ଼ି କ’ଣ ସବୁ ବ୍ୟବସାୟ କରୁଛି । ସେ ରାଜମିଷ୍ଟ୍ରୀ କାମ କରିବାକୁ ଚାହିଁଲା ନାହିଁ । ଖଇରୁଦ୍ଦିନର ନିକ୍କାହାବି ହୋଇଯାଇଛି । ଗାଁରେ ତା ସ୍ତ୍ରୀ ତା ମା’ଙ୍କ ପାଖରେ

ଅଛି କିନ୍ତୁ ତା ମା' ସହିତ ତା ସ୍ତ୍ରୀର ଭଲ ପଡୁନାହିଁ ସବୁବେଳେ ଦିହଙ୍କ ଭିତରେ ଝଗଡ଼ା ଲାଗୁଛି । ସେ ତା ମା'କୁ ବହୁତ ଭଲପାଏ । ତେଣୁ ସେ ନା ହଉଛି ମା'ର ନା ହେଉଛି ସ୍ତ୍ରୀର । ତା ସ୍ତ୍ରୀର ଇଚ୍ଛା ସେମାନେ ଅଲଗା ଘର କରନ୍ତେ । ଏମିତିକି ତାର ଇଚ୍ଛା ସେ ତାର ବାପଘର ପାଖରେ ରହିବ ତା ବାପାଙ୍କର ଭଲ ଜାଗାବାଡ଼ି ଅଛି । ସେଇ ଜାଗାରେ ସେମାନେ ସେମାନଙ୍କ ପାଇଁ ଗୋଟେ ଘର କରିବାକୁ ଲାଗିଲେ । ତା ସାନଭାଇର ନିକ୍ତାହା ଏପର୍ଯ୍ୟନ୍ତ ହୋଇନାହିଁ । ତା ସହିତ ଦି ଭଉଣୀରୁ ବଡ଼ ସ୍କୁଲରେ ପଢୁଛି ସାନ ପାଠନପଢ଼ି ଘରେ ବସିଛି । ଯେଉଁ ଭଉଣୀ ପାଠପଢୁଛି ତାର ଭଲ ପାଠ ହେଉଛି ସେ ପାଠପଢ଼ିବା ଛାଡ଼ିବାକୁ ରାଜି ହେଉନି । ସେ ଚାହୁଁଛି ପାଠ ପଢ଼ି ସେ ମେଟ୍ରିକ ପରୀକ୍ଷା ଦେବ ଏବଂ ନିଶ୍ଚୟ ପାସ କରିବ । ତା ପରେ ସେ ଆହୁରି ଅଧିକ ପାଠପଢ଼ିବା ପାଇଁ କଲେଜକୁ ଯିବ । ସେମାନେ ଗରିବ ଖଟିଖୁଆ ଲୋକ । ତାର ଏକଥା ଶୁଣି ମା' ତା ଉପରେ ରାଗୁଛି । ମା' ତାର ନିକ୍ତା ପାଇଁ ଗୋଟେ ଦିଗା ଜାଗାରେ ପ୍ରସ୍ତାବ ଦେଲାଣି ହେଲେ ବଡ଼ ରେଜିୟା କହୁଛି ତା ସାନଭଉଣୀ ଆଲିୟାକୁ ମା' ନିକ୍ତା କରେଇ ଦଉ ସାନ ଅଲେୟା ତା ଠାରୁ ଦେହବର୍ଷ ସାନ ସେ ପାଠ ନପଢ଼ି ଘରେ ବସିଛି । ସେ କିନ୍ତୁ ପାଠ ପଢ଼ିବ । ଖଇରୁଦିନ କହିଲା ତା ସାନଭଉଣୀର ରେଜିୟା ତାକୁ କହୁଥିଲା । “ ତୋ ସାଙ୍ଗ ଯେ ସେଇ ପାଢ଼ି ଘରର ସୂର୍ଯ୍ୟ ଭାୟା କଲେଜରେ ପଢୁଛନ୍ତି ଆଉ ତାଙ୍କ ଭଉଣୀ ରାଜଶ୍ରୀ ବହନ ଘରେ ରହି କଲେଜ ପାଠପଢ଼ି ପାଶ୍ କରିଛନ୍ତି ତୁ ତାଙ୍କୁ ପଚାରୁନୁ ମୁଁ କେମିତି ପାଠପଢ଼ି ମେଟ୍ରିକ୍ ପାଶ୍ କରି କଲେଜ ପାଠ ପଢ଼ିପାରିବି ।” ଖଇରୁଦିନଟା ପାଠନପଢ଼ିଲେ କ'ଣ ହେବ ବଡ଼ ଶାନ୍ତ ସୁଧାର ପିଲାଟେ । ତା ପରିବେଶ ଆଉ ପରିସ୍ଥିତି ତା ପାଠପଢ଼ାରେ ବାଧକ ହେଲା, ପିଲାଦିନରୁ କାମ କରିବା ଶିଖିଲା ହେଲେ ପାଠପଢ଼ା ପ୍ରତି ତାର ସମ୍ମାନ ଅଛି । ସେ ମୁଳରୁ ସୂର୍ଯ୍ୟକୁ ଭାରି ଭଲପାଏ । ପିଲାଦିନେ ତା ସହିତ ସାଥୁହେଇ ସ୍କୁଲ ଯାଉଥିଲା । ଅନ୍ୟମାନେ ତା ସଂପ୍ରଦାୟକୁ ନେଇଟିକା ଟିପ୍ପଣୀ କରନ୍ତି ତା' ଠାରୁ ଦୂର ଛଡ଼ା ହୁଅନ୍ତି । ହେଲେ ସୂର୍ଯ୍ୟ ତା ସହିତ ବେଶ୍ ଭଲରେ ମିଶେ । ସୂର୍ଯ୍ୟ ପ୍ରତି ତାର ବନ୍ଧୁତା ସହ କେମିତି ଗୋଟେ ସମ୍ମାନବୋଧ ବି ଅଛି । ତା ମା' କଥା ଅନୁଯାୟୀ ସେ ତାକୁ ଠାକୁର ଦେବତା କୁଳର ବୋଲି ଭାବେ ଯେମିତିକି ତା ପାଖରେ କ୍ଷମତା ଅଛି ସେ ଚାହିଁଲେ କି ତାର ଆଶୀର୍ବାଦ ମିଳିଲେ ପାଠ ପଢ଼ାରେ ଜଣେ ଆଗେଇ ପାରିବ ଏବଂ ପାରଦର୍ଶିତା ପାଇପାରିବ । ସେ ତାର ମା' ତାର ଭଉଣୀମାନଙ୍କୁ ବହୁତ ଭଲପାଏ ତେଣୁ ତା ଭଉଣୀର ପାଠପଢ଼ାର ଇଚ୍ଛା ଆଉ ସୂର୍ଯ୍ୟ ମାଧ୍ୟମରେ ତା'ର ସଫଳତା ଉପରେ କେବଳ ତା ଭଉଣୀର ନୁହଁ ତାର ବି ବିଶ୍ୱାସ ଥିଲା । ତେଣୁ ସେ ତାକୁ ମନେ ମନେ ଖୋଜୁଥିଲା ଏକଥା କହିବା ପାଇଁ ।

ଏ ଭିତରେ ତା ଘରେ ବି ଗୋଟେ ବଡ଼ ପରିବର୍ତ୍ତନ ସୃଷ୍ଟି ହେଇ ସାରିଥିଲା । ଭଉଣୀ ରାଜଶ୍ରୀ କଲେଜ ପାଠ ପଢ଼ିବା ବିଷୟରେ ନିଜର ମାନସିକ ଦୃଢ଼ତା ବଢ଼ାଇ ଦେଇଥିଲା । ରାଜେନ୍ଦ୍ର ଭାଇର ପରାମର୍ଶ ଆଉ ସାନଭାଇର ସହାୟତା କ୍ରମେ ସେ ଘରୋଇ ଭାବରେ ବି.ଏ. ପରୀକ୍ଷା ଦେଇ ପାଶ୍ କରିସାରିଥିଲା । ଏବେ ସେ ବଡ଼ଭାଇଜକୁ ଆଉ ପାଠପଢ଼ା ବିଷୟକୁ ନେଇ ଏତେ ମାତ୍ରାରେ ଡରୁନଥିଲା କି ଘରୁ ବାହାରକୁ ଯାଇ ସହରରେ ଥିବା କଲେଜରେ ପରୀକ୍ଷା ଦେବାପାଇଁ ଡରିଡରି ଘରଲୋକଙ୍କ ପାଖରୁ ଅନୁମତି ଭିକ୍ଷା କରୁନଥିଲା । ସେ ଇଚ୍ଛାକଲେ ସାନଭାଇ ସହିତ ଘରୁ ବାହାରକୁ ଯାଇପାରୁଥିଲା । ଅବଶ୍ୟ ଏ କଥାରେ ବଡ଼ ଭାଉଜ ଦେଖେଇ ଦେଖେଇ ଅନେକ କଥା କହୁଥିଲେ ହେଲେ ସେତେବେଳକୁ ତାଙ୍କ ପୁଅଝିଅଙ୍କ ଜନ୍ମ ସହିତ ସେମାନଙ୍କ ପାଠପଢ଼ାଇବା କାମକୁ ନିଜର କର୍ତ୍ତବ୍ୟ ଭାବରେ ବଡ଼ ଆନ୍ତରିକତାର ସହ କରି ଚାଲିଥିଲା ରାଜଶ୍ରୀ ଯେଉଁଥିପାଇଁ ବଡ଼ଭାଇଜର ମୁହଁ କିଛି ପରିମାଣରେ ବନ୍ଦ ହୋଇଯାଇଥିଲା । ବାପା ଏବେ ପରିବର୍ତ୍ତିତ ପରିସ୍ଥିତିରେ ତାଙ୍କର ପୁଅ ବୋହୂ ମାନଙ୍କର ଭାବ, ସାମାଜିକ କର୍ତ୍ତବ୍ୟବୋଧ, ସେମାନଙ୍କର ଚଳଣୀକୁ ଦେଖି ମୁହଁକୁ ବନ୍ଦ କରିଦେଇଥିଲେ । ତାଙ୍କର ସମୟ ବାହାର ଲୋକଙ୍କ ମେଳରେ ଠାକୁର ବାଡ଼ିରେ ବିତୁଥିଲା । ମା'ର ଅବସ୍ଥା ଆସ୍ତେ ଆସ୍ତେ ଅଧିକ ଖରାପହେଇ ଚାଲିଥିଲା । ତାର ଯନ୍ତ୍ର ଭାର ବି ରାଜଶ୍ରୀ ତା ମୁଣ୍ଡ ଉପରକୁ ଦେଇଥିଲା । ସେ ମା'ର ସେବା ଶୁଣୁସା କରିଚାଲିଥିଲା ।

ରାଜଶ୍ରୀର ସାଙ୍ଗ ସସ୍ଥିତା ଶିକ୍ଷକ ତାଲିମ ଶେଷକରି ତାଙ୍କ ଗାଁଠୁ ଦଶ କି.ମି. ଦୂର ଏକ ପ୍ରାଥମିକ ସ୍କୁଲରେ ଶିକ୍ଷୟିତ୍ରୀ ଭାବରେ ନିଯୁକ୍ତି ପାଇଥିଲା ଏବଂ ତା ମା'କୁ ନେଇ ସେ ସେଠାରେ ସ୍କୁଲ ପାଖରେ ରହୁଥିଲା । ତାର ଭାଇ ସହରରେ ବ୍ୟାଙ୍କର କିରାଣୀ ଭାବରେ ଚାକିରୀରେ ଯୋଗ ଦେଇଥିଲେ କିନ୍ତୁ ସେଥିରେ ସେ ସନ୍ତୁଷ୍ଟ ନହୋଇ ବ୍ୟାଙ୍କର ଅଫିସର ପ୍ରଶାସନିକ ଚାକିରୀ ପାଇଁ ପ୍ରସ୍ତୁତି ଜାରି ରଖୁଥିଲେ । ଏବେ ରାଜଶ୍ରୀ ସାନଭାଇ ସହିତ ସହରକୁ ଯାଇ ରାଜେନ୍ଦ୍ର ଭାଇ ସହିତ ଯୋଗାଯୋଗ ରକ୍ଷା କରୁଥିଲା ଏବଂ ତାଙ୍କ ସହାୟତା କ୍ରମେ କିପରି ଭାବରେ ବ୍ୟାଙ୍କରେ ଚାକିରୀ ପାଇଁ ନିଜକୁ ପ୍ରସ୍ତୁତ କରିବାକୁ ହେବ ସେ ବିଷୟରେ ଯୋଗାଯୋଗ ରକ୍ଷା କରିଥିଲା । ସେଥିପାଇଁ ନିଯୁକ୍ତି ତଥା ସାକ୍ଷାତକାର ପରୀକ୍ଷାରେ ଭାଗନେବା ପାଇଁ ଆବଶ୍ୟକୀୟ ପାଠ୍ୟପୁସ୍ତକ ବି ତାଙ୍କ ସହାୟତାକ୍ରମେ ପାଇ ଯାଉଥିଲା । ରାଜଶ୍ରୀ ଏବେ ନିଜକୁ ଦୁର୍ବଳ ବା ଅବଳା ଭାବି ନିଷ୍ଠୁହ ହୋଇ ରହିବା କଥା ମନକୁ ଆଣୁନଥିଲା । ପୂର୍ବର ସେ ଅବସ୍ଥାକୁ ସେ ବିସ୍ମୃତ ହୋଇ ସାରିଥିଲା । ତା ସହିତ ସମାଜ ବ୍ୟବସ୍ଥା ଲୋକଙ୍କର କଥା ଲୋକଙ୍କର ଭାବିବା ବିଷୟକୁ ସେ ଗୁରୁତ୍ବ ଦେଉନଥିଲା । ପ୍ରକାରନ୍ତରେ ତା ଭିତରର ଆତ୍ମବିଶ୍ୱାସ ବେଶ୍ ଦୃଢ଼ ହୋଇ ସାରିଥିଲା ଯେ ଯେମିତି ହେଲେବି ସେ ସମାଜରେ ନିଜେ ନିଜକୁ ପ୍ରତିଷ୍ଠା କରିପାରିବ । ସେଥିପାଇଁ ତାକୁ ଯାହା ମୂଲ୍ୟ ଦେବାକୁ ପଡ଼ିଲେ ପଢୁ କିନ୍ତୁ ସେ ଆଉ ପଛକୁ ଫେରିବ ନାହିଁ ।

ସୂର୍ଯ୍ୟର ପାଠପଢ଼ା ଜାରିଥିଲା । କଲେଜ ପାଠପଢ଼ାବେଳେ ସେ ଏକ ବୃହତ୍ତର ଛାତ୍ର ସମାଜ ସହିତ ପରିଚିତ ହୋଇଥିଲା । ପାଠପଢ଼ା ସହିତ ଅନେକ ସାମାଜିକ ସେବା କାର୍ଯ୍ୟ ଏବଂ ବିଭିନ୍ନ ପାଠ୍ୟାତିରିକ୍ତ କାର୍ଯ୍ୟ ଯଥା ତର୍କ ସତ୍ତା ଏବଂ ବିଭିନ୍ନ ସାଂସ୍କୃତିକ ସଭା ସମିତି ସହିତ ନିଜକୁ ଜଡ଼ିତ କରୁଥିଲା । ତାର ପ୍ରଜ୍ଞା ଏବଂ ଆତ୍ମବିଶ୍ୱାସ ବଳରେ ସେ ସବୁ କ୍ଷେତ୍ରରେ ତା ସ୍ଥିତିକୁ ସୁଦୃଢ଼ କରିବାକୁ ସକ୍ଷମ ହେଉଥିଲା । ବିଜ୍ଞାନ ବିଷୟରେ ପାଠପଢ଼ା ଭିତରେ ବି ସେ ସମାଜ ବିଜ୍ଞାନ ଏବଂ ସାହିତ୍ୟକୁ ବେଶ୍ ଭଲପାଉଥିଲା ଏବଂ ବିଜ୍ଞାନର ଛାତ୍ର ହେଲେ ବି ସେ ବିଷୟରେ ଅଧ୍ୟୟନ ଜାରି ରଖୁଥିଲେ ।

ସେ ଦିନ ସେ ଯାଇଥିଲା ତା ସ୍କୁଲକୁ ପ୍ରୋଭିଜନାଲ୍ ସାର୍ଟିଫିକେଟ ଆଣିବାକୁ କଲେଜ ପରୀକ୍ଷା ପାଇଁ ଆବଶ୍ୟକତା ଯୋଗୁଁ ସ୍କୁଲର ସମସ୍ତ ସାର୍ବମାନଙ୍କର ପ୍ରିୟପାତ୍ର ଥିଲା ସେ । ସ୍କୁଲର ସାର୍ବମାନେ ଭଲ ଛାତ୍ରର ଉଦାହରଣ ଦେବା ବେଳେ ତା ପାଠପଢ଼ା ବିଷୟରେ ଉଲ୍ଲେଖ କରୁଥିଲେ । ପାଠପଢ଼ାର ଉତ୍କର୍ଷତା ବ୍ୟତିରେକ ଆଚାର ବ୍ୟବହାର ସ୍କୁଲ ସାଂସ୍କୃତିକ କାର୍ଯ୍ୟକ୍ରମର ସଂଗଠନରେ ବି ସେ ଅଗ୍ରଣୀ ଛାତ୍ରଥିଲା । ସବୁ ପରେ ତା ବାପା ଏବଂ ବଡ଼ଭାଇଙ୍କର ବିଜ୍ଞତା ଓ ସାମାଜିକ ପ୍ରତିପତ୍ତି ତା ପରିଚୟର ଅନ୍ୟ ଏକ ବିଭବ ଥିଲା । ସ୍କୁଲରେ ସିଏ ପିଲାମାନଙ୍କ ସହ କଥା ହେଉଥିଲା ଏବଂ ପିଲାମାନଙ୍କୁ ଭଲ ପାଠପଢ଼ିବା ସହିତ ଭବିଷ୍ୟତ ଗଠନ ବିଷୟରେ ପରାମର୍ଶ ଦେଉଥିଲା ଏମିତି ଏକ ସ୍ଥିତିରେ ତାର ଭେଟ ହେଇଥିଲା ଖଇରୁଦ୍ଦିନର ଭଉଣୀ ରେଜିୟାଖାତୁନ୍ ସହିତ ।

ସେ ତା ପାଖକୁ ଆସି ପାଦକୁ ଛୁଇଁ ପ୍ରଣାମ କରିଥିଲା ଯାହା ତାହାର ଧର୍ମର ପ୍ରଥା ନୁହେଁ । ତାପରେ ସେ ତାର ପରିଚୟ ଦେଇଥିଲା ଏବଂ ତା ବଡ଼ଭାଇ ତା ବିଷୟରେ ତା ପାଠପଢ଼ା ବିଷୟରେ କରୁଥିବା ପ୍ରଶଂସା ସବୁକୁ ତା ଆଗରେ କହିଥିଲା । ସେ ଏକଥା ମଧ୍ୟ ଯୋଗ କରିଥିଲା ଯେ ସେ ଛୋଟବେଳେ ତାଙ୍କୁ ତାଙ୍କ ଘର ପାଖରେ ଦେଖୁଥିଲା ଯେତେବେଳେ ସେ ତୋ ଭାଇ ସହିତ ନେଉଳ ଧରିବା ପାଇଁ ତାଙ୍କ ଘର ପାଖକୁ ଯାଇଥିଲେ । ସୂର୍ଯ୍ୟ ଝିଅଟା କଥାରେ ବଡ଼ ଆତ୍ମୀୟତା ଥିବା ଅନୁଭବ କରିଥିଲା ସେ ତାକୁ କହିଥିଲା “ହଁ ଖଇରୁଦ୍ଦିନ ସହିତ ମୋର ଭେଟ ହେଇଥିଲା ସେ ତମ ପାଠ ପଢ଼ା କଥା ମୋତେ କହୁଥିଲା । ତମେ ମନ ଦେଇ ପାଠପଢ଼ ପରୀକ୍ଷାରେ ପ୍ରଥମଶ୍ରେଣୀ ପାଇବାକୁ ଚେଷ୍ଟାକର, ଯଦି ମନର ଇଚ୍ଛା ଦୃଢ଼ ହବ ତା ହେଲେ ଯେତେ ଅସୁବିଧା ହେଲେବି ତମେ ତୁମର ଲକ୍ଷ୍ୟ ହାସଲ କରିପାରିବ । ଜୀବନର ସବୁ ଅସୁବିଧାକୁ ସାମ୍ନା କଲେ ମଣିଷ ପଣିଆ ବଢ଼େ । ଯଦି ମନରେ ସଂଶୟ ଅବିଶ୍ୱାସ ତିଆରି ହୁଏ ତାହେଲେ ଜୀବନର ଲକ୍ଷ ଅଧାରେ ରହିଯାଏ । ତେଣୁ କୁହାଯାଏ ସେଇ ସଂଶୟ ଆଉ ଅବିଶ୍ୱାସ ଯୋଗୁଁ ଜଗନ୍ନାଥ ଅଧାଗଡ଼ା ମୁର୍ତ୍ତୀ ହୋଇ ରହିଯାଇଛନ୍ତି ତଥାପି ସେଇ ଅଧାଗଡ଼ା

ହୋଇବି ସେ ଜଗତ ପୂଜିତ ସମସ୍ତଙ୍କର ତ୍ରାଣକର୍ତ୍ତା ହୋଇ ବସିଛନ୍ତି ।” ହଠାତ୍ ଭାବପ୍ରବଣତା ହୋଇ ଗୋଟେ ଅନ୍ୟ ସଂପ୍ରଦାୟର ଝିଅ ପିଲା ଆଗରେ ହିନ୍ଦୁ ଦେବତାର କଥା ଆଲୋଚନା କରିଥିବାରୁ ତା ମନ ଟିକିଏ ଅପ୍ରତିଭ ହୋଇଯାଇଥିଲା ହେଲେ ସେ ଜାଣିଥିଲା ତାଙ୍କ ଗାଁ ପରିବେଶରେ ଧର୍ମକୁ ନେଇ ବିଭେଦ ଅଛି ହେଲେ ଏଥିରେ ଅସୁଯା ବା ମୌଳିବାଦିତା ନାହିଁ । ମୁସଲମାନ ସାହିର ଲୋକ ସଂଖ୍ୟା ଅତ୍ୟନ୍ତ ଗୌଣ ଗାଁର ମୋଟ ଲୋକଙ୍କ ଭିତରେ । ସେମାନଙ୍କର ଆର୍ଥିକ ସ୍ଥିତି ବି ଭଲ ନୁହଁ । ତେଣୁ ସେମାନେ ପ୍ରାୟ ହିନ୍ଦୁ ଲୋକଙ୍କ ସହ ମିଶି ଚଳନ୍ତି ଏବଂ ହିନ୍ଦୁ ଲୋକମାନଙ୍କର ପ୍ରତିପତ୍ତିକୁ ଗ୍ରହଣ କରିନିଅନ୍ତି । ସଂପ୍ରଦାୟର ବିଭେଦକୁ ନେଇ ସେମାନେ କୌଣସି ପ୍ରତିରୋଧ ବା ପ୍ରତିବାଦ କରନ୍ତି ନାହିଁ । ଏମିତିକି ତାଙ୍କ ଗାଁରେ ହେଉଥିବା ଧର୍ମୀୟ ପର୍ବପର୍ବାଣୀ ଯେମିତିକି ଦୋଳଯାତ୍ରା, ଗାଁର ସପ୍ତାହ ଭାଗବତ ପାଠ ଉତ୍ସବରେ ତାଙ୍କ ଗାଁର ମୁସଲମାନ ସଂପ୍ରଦାୟର ଲୋକମାନେ ଦୂରକୁ ଛିଡ଼ାହୋଇ ଠାକୁରଙ୍କ ଉଦ୍ଦେଶ୍ୟରେ ଯୋଡ଼ ହସ୍ତ ହେଉଥିବାର ଚିତ୍ର ସେ ଦେଖୁଛି । ମୁସଲମାନ ପିଲାମାନେ ତାଙ୍କ ବାପା ମା’ଙ୍କ ସହିତ ମେଳଣ ଯାତ ଦେଖିବାକୁ ଯାଆନ୍ତି ପୂଜା ସ୍ଥଳୀଠାରୁ ଦୂରରେ ରହି ଯାତର ଆନନ୍ଦ ନିଅନ୍ତି । ବିଭେଦଟା ସମାଜ ସ୍ତର ହୃଦୟର ଆବେଗରେ ମୁସଲମାନ ଫକିର ବି ହିନ୍ଦୁ ଲୋକଙ୍କର ପୂଜନୀୟ । ହିନ୍ଦୁ ନାରୀ ତାର ସନ୍ତାନର ହିତଲାଗି, ତାର ରୋଗ ମୁକ୍ତିଲାଗି ପୀର ବାବାଙ୍କ ପାଖରେ ତାକୁ ସମର୍ପିତ କରିଥାନ୍ତି । ସେଠାରେ ଶିରଣୀ ଚଢ଼ାନ୍ତି । ରେଜିମ୍ ଖାତୁନ୍ ତାଙ୍କ ଗାଁର ଝିଅ ଭାବରେ ତା ଭିତରେ ଜାତିର ବିଭେଦ ନୁହଁ । ସମ୍ମାନ ହିଁ ଥିଲା । ସୂର୍ଯ୍ୟ ଥିଲା ତା ପାଇଁ ଏକ ସମ୍ମାନିତ ବ୍ୟକ୍ତିତ୍ୱ ତେଣୁ ତା ବର୍ଷିତ ତାର ଆରଧ୍ୟ ପାଇଁ ତା ପାଖରେ ଆବିଳତା ଆସିବା ସମ୍ଭବ ନଥିଲା । ସୂର୍ଯ୍ୟ ତାକୁ କହିଥିଲା । “ତୁ ମନଲଗାଇ ପାଠପଢ଼ି । ପାଠପଢ଼ା ପାଇଁ ଯଦି କୌଣସି ଆବଶ୍ୟକତା ପଡ଼େ ମୋତେ କହିବୁ ମୁଁ ମୋର ସାଧ୍ୟମତେ ତୋତେ ସାହାଯ୍ୟ କରିବି ।”

ସେତେବେଳେ ସେ ଜାଣି ନଥିଲା ଯେ ତାର ଏଇ ଅନାବିଳ ମନରେ ଜଣକୁ ହାତବଢ଼ାଇ ଆଗକୁ ନେବାର ପ୍ରୟାସ ପାଇଁ ତାକୁ ଏତେ ମୂଲ୍ୟ ଦେବାକୁ ପଡ଼ିବ ବୋଲି । ସମାଜର ଲକ୍ଷ୍ମଣ ରେଖା ଟପିବାର ସାହାସ ପାଇଁ ତାକୁ ଏ ଭଳି ସମାଜଛଡ଼ା ଭବଗୁରା ଜୀବନରେ ଆଣି କୋରାପୁଟର ଜଙ୍ଗଲ ଭିତରେ ଜିଲି ପରଜା ଭିତରେ ଥିବା ଆଦିବାସୀ, ବ୍ରାହ୍ମଣ ଏବଂ ମୁସଲମାନ ସମ୍ପ୍ରଦାୟ ଭିତରେ ରକ୍ତର ଐକ୍ୟରେ ସୃଷ୍ଟି ଗୋଟେ ନାରୀ ଭିତରେ ଥିବା ମାତୃରୂପର ଉପସ୍ଥିତିକୁ ଉପଲବ୍ଧି କରିବାର ଗୋଟେ ଦୃଶ୍ୟ ଦେଖାଇବ ।

ନଳିନୀ ଦେବୀ ଅନାଥଶ୍ରମ ଛାଡ଼ି ସୂର୍ଯ୍ୟ ଫେରିଥିଲେ ଅକ୍ଷୟ ସେବାସଦନକୁ । ତାଙ୍କର ଉପସ୍ଥିତିରେ ସମୀର ତାକିଥିଲା ତା ଅନୁଷ୍ଠାନର ସମସ୍ତ କର୍ମଚାରୀଙ୍କୁ ଦିଗ୍‌ଦର୍ଶନ ଦେବାପାଇଁ ଅକ୍ଷୟ ସେବାସଦନ ଦ୍ଵାରା ତିନୋଟି ଆବାସିକ ଆଦିବାସୀ ସ୍କୁଲ ପ୍ରତିଷ୍ଠା କରାଯାଇଥିଲା ସହରଠାରୁ ଦୂର ଗ୍ରାମାଞ୍ଚଳ ପଟ୍ଟଭୂମିରେ । ଗୋଟିଏ ସ୍କୁଲ କୋରାପୁଟ, ଅନ୍ୟଟି ଜୟପୁର ଓ ତୃତୀୟଟି ସିମିଲିଗୁଡ଼ାଠାରୁ ଦଶ-ବାର କିଲୋମିଟର ଦୂରରେ ପ୍ରତିଷ୍ଠିତ ହୋଇ ପିଲାମାନଙ୍କୁ ସ୍କୁଲରେ ରଖାଇ ଶିକ୍ଷାଦାନ କରାଯାଉଥିଲା । ସମସ୍ତ ସ୍କୁଲ ସୁପରିଚାଳିତ ଥିଲା ସମସ୍ତ ସ୍କୁଲର ଶିକ୍ଷକ କର୍ମଚାରୀଙ୍କ ସଂଖ୍ୟା ଏକଶହରୁ ଅଧିକ ଥିଲା । ଦୁଇଟି ଦାତବ୍ୟ ଚିକିତ୍ସାଳୟ ସେହି ପାର୍ବତ୍ୟାଞ୍ଚଳରେ ପ୍ରତିଷ୍ଠା କରାଯାଇଥିଲା । ଦୁଇଜଣ ଡାକ୍ତର ନର୍ସ ଏବଂ କିଛି ସ୍ଵସ୍ଥ୍ୟକର୍ମୀଙ୍କୁ ନେଇ ଏ ଅନୁଷ୍ଠାନ ଚାଲିଥିଲା । ଦୁଇଜଣ ଯାକ ଡାକ୍ତରଙ୍କ ସହିତ ତାଙ୍କର ପରିଚୟ ହୋଇଥିଲା । ଜଣେ ଡାକ୍ତର ସରକାରୀ ଚାକିରୀ ଛାଡ଼ି ଏଠାରେ କାର୍ଯ୍ୟ କରୁଥିଲେ । ଅନ୍ୟଜଣେ ପାଠପଢ଼ା ସରିବା ପରେ ସରକାରୀ ଚାକିରୀ ନକରି ଏହି ଆଦିବାସୀ ଅଞ୍ଚଳରେ ସେବାପାଇଁ ନିଜକୁ ଉତ୍ସର୍ଗ କରିଥିଲେ । ଜଣେ ଡାକ୍ତରଙ୍କ ପରିବାର ବେଶ୍ ଧନୀକ ଗୋଷ୍ଠୀର ଥିଲେ ତାଙ୍କର ଘର ଏଠାରୁ ବହୁଦୂର ସମୁଦ୍ର ଉପକୂଳ ଅଞ୍ଚଳରେ ଥିଲା । ସେ ତାଙ୍କ ପାରିବାରିକ କାରଣରୁ ତାଙ୍କ ଘର ଲୋକଙ୍କ ସହ ସମ୍ପର୍କ ରଖୁଥିଲେ ବି ଚାକିରୀ ଏବଂ ଉଚ୍ଚ ବେତନର ମୋହ ତ୍ୟାଗ କରି ନିଜ ଜୀବନକୁ ସେବାରେ ଉତ୍ସର୍ଗ କରିଥିଲେ । ସେ ବିବାହିତ ଥିଲେ ଏବଂ ତାଙ୍କର ସ୍ତ୍ରୀ ଜଣେ ଡାକ୍ତର ଥିଲେ ଏବଂ ଦୁଇଟି ପୁଅଝିଅ ବି ଥିଲେ ସ୍ତ୍ରୀ ସହିତ ରହୁଥିଲେ । ସ୍ଵାମୀ ସ୍ତ୍ରୀଙ୍କ ଭିତରେ ପାରିବାରିକ ଦ୍ଵନ୍ଦ୍ଵକୁ ନେଇ କଳହ ସୃଷ୍ଟି ହୋଇ ଛାଡ଼ିପଡ଼ିଯାଏ କଥା ଯାଇଥିଲା ମାତ୍ର ସେଥିରୁ ନିଜକୁ ମୁକ୍ତ କରିନେଇ ସମସ୍ତଙ୍କଠାରୁ ଦୂରେଇ ଏଇ ଅରଣ୍ୟ ବାସ କରୁଥିଲେ । ଦ୍ଵିତୀୟ ଡାକ୍ତର ଜଣକ ପାଠପଢ଼ିବା ସମୟରେ ବାପା ମା'ଙ୍କୁ ହରାଇ ଜଣେ ବଦାନ୍ୟ ବ୍ୟକ୍ତିଙ୍କ ଦ୍ଵାରା ପାଠପଢ଼ି ଡାକ୍ତର ହୋଇଥିଲେ ଏବଂ ପାଠପଢ଼ାପରେ ନିଜକୁ ସମାଜସେବାରେ ନିଯୋଜିତ କରିଥିଲେ । ଅକ୍ଷୟ ସେବା ସଦନର ମୁଖ୍ୟ ପରିଚାଳକ ସମୀର ଦାସ ଡାକ୍ତରଖାନାର ଆଙ୍ଗୀକ ବିକାଶର ଦାୟିତ୍ଵ ନେଇଥିଲେ ଏବଂ ଆର୍ଥିକ ପରିଚାଳନା ବୁଝୁଥିଲେ । ଉଭୟ ଡାକ୍ତର ସ୍ଵାସ୍ଥ୍ୟ ସେବାରେ ବ୍ରତୀଥିଲେ ଏବଂ ଆଦିବାସୀମାନଙ୍କର ସେବାପାଇଁ ବେଶ୍ ଉତ୍ସର୍ଗୀକୃତ ଥିଲେ । ତେଣୁ ସେମାନଙ୍କର କାର୍ଯ୍ୟଶୈଳୀ ଉପରେ ସମୀରର ହସ୍ତକ୍ଷେପ ନଥିଲା ବେଶ୍ ସୁଚାରୁରୂପେ ସ୍ଵାସ୍ଥ୍ୟସେବା କାମ ଅନୁଷ୍ଠାନ ମାଧ୍ୟମରେ ସଫଳ ରୂପାୟନ ହେଉଥିଲା । ଅକ୍ଷୟ ସେବାସଦନର ଆଉ ଏକ ବିଭାଗ ଆଦିବାସୀ ଅଞ୍ଚଳରେ କୃଷିର ଉନ୍ନତି ପାଇଁ ଗଠିତ ହୋଇଥିଲା ଏବଂ ଏହି ସଂସ୍ଥାଟିର ତତ୍ତ୍ଵାବଧାନ ପାଇଁ ସମୀରକୁ ବେଶୀ ସମୟ ଦେବାକୁ ପଡ଼ୁଥିଲା । କୋରାପୁଟ ସହରରେ ଏ ସଂସ୍ଥାର ମୁଖ୍ୟକାର୍ଯ୍ୟାଳୟ ଥିଲା ସେ କାମରେ ବି କିଛି କର୍ମଚାରୀ ନିଯୁକ୍ତ ହୋଇଥିଲା । ତା ଛଡ଼ା କୃଷିଜାତ ପଦାର୍ଥର ବିସ୍ତରଣ ଏବଂ ପ୍ରକ୍ରିୟା ମୁଖ୍ୟ କାର୍ଯ୍ୟାଳୟ ସହିତ ସଂଯୁକ୍ତ ଥିଲା । କୃଷିଜାତ ପଦାର୍ଥ ଭିତରେ ହଳଦୀ, ଲଙ୍କା, ମାଣ୍ଡିଆ ସହିତ ମହୁ, ଝୁଣାକୁ ଉଚିତ୍ ପ୍ରକ୍ରିୟା ଏବଂ ପେକି କରି ବଜାରକୁ ବିକ୍ରୟ ପାଇଁ ପଠାଯାଉଥିଲା । ତେବେ ଏହି କୃଷି ଉଦ୍ୟୋଗର କାର୍ଯ୍ୟଧାରାରେ ସମସ୍ୟା ମୁଣ୍ଡ ଟେକିଥିଲା ।

ଉପସ୍ଥିତ ସମସ୍ତ ବିଭାଗର କାର୍ଯ୍ୟ ସମସ୍ୟା ଏବଂ ସଫଳତା ବିଷୟରେ ସମସ୍ତ ବିଭାଗ ତରଫରୁ ସେମାନଙ୍କର ବକ୍ତବ୍ୟ ସେ ବିଭାଗରେ ମୁଖ୍ୟମାନେ ରଖୁଥିଲେ । ତା ସହିତ ସେ ବିଭାଗର ସମସ୍ୟା ଏବଂ ଉନ୍ନତି ପାଇଁ ସେମାନଙ୍କର ମତାମତ ପ୍ରଦାନ କରୁଥିଲେ । ସୂର୍ଯ୍ୟ ଦେଖୁଥିଲା ବିଭିନ୍ନ ବିଭାଗର ଦାୟିତ୍ଵରେ ଥିବା ଅଧିକାରୀମାନେ ପ୍ରାୟ କର୍ମଠ, ଚିନ୍ତାଶୀଳ ଏବଂ ଦାୟିତ୍ଵବାନ ଥିଲେ । ସେମାନଙ୍କ କାର୍ଯ୍ୟପାଇଁ ବି ସେମାନଙ୍କର ସକରାତ୍ମକ ଚିନ୍ତନ ବେଶ୍ ପ୍ରଶଂସନୀୟ ଥିଲା । ଯାହାକିଛି ଆର୍ଥିକ ପ୍ରତିବନ୍ଧକର ସମସ୍ୟାଥିଲା ତାହା ସେ ସମୀର ଆଗରେ ଉପସ୍ଥାପନ କରୁଥିଲେ । ସମୀର ବେଶ୍ ଅବିଚଳିତ ସ୍ଥିର ମନ ଦେଇ ସବୁକଥା ଶୁଣୁଥିଲେ ଏବଂ ସେମାନଙ୍କ କାର୍ଯ୍ୟର ଅଗ୍ରଗତି ପାଇଁ ଆବଶ୍ୟକୀୟ ଉପଦେଶ ଆଉ ସହଯୋଗ ପାଇଁ ସମ୍ମତି ଦେଉଥିଲେ । କୃଷିର ଉନ୍ନତି ପାଇଁ ସରକାରଙ୍କଠାରୁ ଲିଜ୍ ସୂତ୍ରରେ ଏକ କଫି ଉତ୍ପାଦନର ଫାର୍ମ ବସାଇଥିଲେ । ତା ସହିତ କିଛି ଅଣପାରମ୍ପରିକ କୃଷି ଯେମିତିକି ମହୁଚାଷ, ସିମିଳା ଲଙ୍କା ଚାଷ, କମଳା ଚାଷ ପ୍ରଭୃତି ଆରମ୍ଭ

କରିଥିଲେ ଯାହାଦ୍ୱାରା ଆଦିବାସୀ ଲୋକ ଏ ପ୍ରକାର ଚାଷ ସହିତ ସତେତନ ହେବେ ଏବଂ ସେମାନଙ୍କର ଆୟବଢ଼ିବ । କିଛି ଗାଁ ମାନଙ୍କରେ ଆଦିବାସୀ ଲୋକଙ୍କ ଜମିରେ ଲିଙ୍ଗ ସ୍ତୁତରେ ହଳଦୀ, ମାଣ୍ଡିଆ ଚାଷ ସେଇମାନଙ୍କ ଦ୍ୱାରା କରାଇ ତାକୁ ଉଚିତ୍ ଦରରେ ସେମାନଙ୍କଠାରୁ କିଣା ଯାଉଥିଲା । ଏହିସବୁ କାର୍ଯ୍ୟ ଦ୍ୱାରା ସେ ଅଞ୍ଚଳରେ ଆଦିବାସୀମାନଙ୍କର ଆୟ ବଢ଼ିଥିଲା ଏବଂ ସେମାନେ ଏସବୁ କାର୍ଯ୍ୟରେ ବେଶ୍ ସନ୍ତୁଷ୍ଟ ଥିଲେ, ହେଲେ ପରବର୍ତ୍ତୀ ସମୟରେ ଚାଷ ଜମିର ମାଲିକାନାକୁ ନେଇ ସେ ଅଞ୍ଚଳର ଆରମ୍ଭ ହୋଇଥିଲା ସମସ୍ୟା ଯାହା ଶେଷରେ ମାଲିମୋକଦ୍ଦମା ଓ ସାଂପ୍ରଦାୟିକ ବିଦ୍ରୋହ ସୃଷ୍ଟି ହୋଇଥିଲା । ସୂର୍ଯ୍ୟ ଆଶ୍ଚର୍ଯ୍ୟ ହେଉଥିଲା ସରଳ ଆଦିବାସୀ ଭିତରେ ଏ ଧର୍ମ ସଂଘଦାୟାର କଳି ପୁଣି କ'ଣ ? ସେ ସ୍ଥିର କଲେ ଯେ ସେ କୃଷିଫାର୍ମକୁ ଯିବେ ଏବଂ ସମସ୍ୟାର ପ୍ରତ୍ୟକ୍ଷକାରଣ ଜାଣିବେ ।

ଅକ୍ଷୟ ସେବା ସଦନର କୃଷି ଫାର୍ମଟି କୋରାପୁଟ ଜୟପୁର ମୁଖ୍ୟ ରାଜରାସ୍ତାଠାରୁ ପ୍ରାୟ ଦଶବାର କିଲୋମିଟର ଭିତରକୁ । ଦିଗନ୍ତ ବିସ୍ତାରୀ ପାହାଡ଼ ରାଜିର ସବୁଜିମା କୋଳରେ ଗୋଟେ ଆଦିବାସୀ ଗାଁ । ଗାଁର ଅବସ୍ଥିତି ବହୁତ ଦୀର୍ଘ ମଝିରେ ମଝିରେ ପାଞ୍ଚ ଦଶ ଘରର ବସ୍ତି ତା ପରେ ଫାଙ୍କା ଗଛପତ୍ର ଶୋଭିତ ଚାଷଜମି ପୁଣି ଗୋଟେ ପାଞ୍ଚଦଶ ଘରର ବସ୍ତି ଏଇମିତ ବିସ୍ତାରିତ ଗାଁଟା ବହୁ ଦୀର୍ଘ ଗୋଟେ ପଟରେ ପାହାଡ଼ର କାନ୍ଥ ଆଉ ଭରା ଜଙ୍ଗଲ । ଅବଶ୍ୟ ଜଙ୍ଗଲର ଘନତା ଏତେ ବେଶୀ ନୁହଁ । ତଥାପି ଗାଁ ଗୋଟେ ମୁଣ୍ଡରେ କଡ଼େକଡ଼େ କିଛି ବସ୍ତିର ସମାହାର । ଆଦିବାସୀ ଘରଗୁଡ଼ିଏ ମାଟିକାନ୍ଥରେ ହଳଦିଆ କଳା ଆଉ ଗେରୁରଙ୍ଗ କରା ମାଟିକାନ୍ଥ ଆଉ ନୁଆଁଣିଆ ଚାଳ ଉଜ ପିଣ୍ଡା । ଘର ଚାରିପଟରେ କାଠ ଆଉ ଝାଟିମାଟିର ନିବୁଜ ବାଡ଼ କରାଯାଇଛି ଯେମିତିକି ଜଙ୍ଗଲର ଜନ୍ତୁ କିଛି ରାତ୍ରିରେ ପଶି ନଯାନ୍ତି । ଗାଁର ଗୋଟେ ମୁଣ୍ଡରେ ଗୋଟେ ଜଳାଶୟ ଆଉ ସେଇଠୁ ଗୋଟେ ନାଳ ତଳକୁ ଲମ୍ବିଯାଇଛି ହୁଏତ ବର୍ଷା ଦିନରେ ପାଣି ସେଇ ନାଳଦେଇ ତଳକୁ ବହିଯାଏ । ଅନ୍ୟପଟରେ ଗୋଟେ ଝରଣାର ପାଣିଧାର ମଝିରେ ମଝିରେ ସେଇ ଧାରାରେ ଗୋଟେ ଗୋଟେ ଖାଲୁଆ ଜାଗା ସେଠାରେ ପାଣି ଜମିକି ଲୋକଙ୍କର ଜଳକଷ୍ଟ ଦୂର କରୁଛି । ମୁଣ୍ଡିଆଟା ବେଶୀ ବଡ଼ ନହେଲେ ବି ସବୁଜ ଛୋଟ ଛୋଟ ଗଛଲଟାରେ ଘଞ୍ଚ ହୋଇଛି । ଗାଁର ପଶୁମାନଙ୍କର ଚାରଣ ଜାଗା ଘରର ବାଡ଼ ପାଇଁ ରୋଷେଇ ପାଇଁ ଝାଟିଯୋଗାଇଥାଏ । ମୁଣ୍ଡିଆ କଡ଼େ କଡ଼େ ପତଳା ହୋଇ କିଛି କିଛି ବଡ଼ ବଡ଼ ଗଛ । କେନ୍ଦୁ, ମହୁଲ ଆଉ ସାଗୁଆନ ଗଛସବୁ ବେଶ୍ ସ୍ବର୍ଦ୍ଧିତ ଗତିରେ ଆକାଶକୁ ମୁଣ୍ଡ ଟେକିଛନ୍ତି । ଗାଁ ମୁଣ୍ଡ ପୋଖରୀର ସେପଟଟା କିନ୍ତୁ ଗଛଲତା ବିଶେଷ ନାହିଁ । ସେଠି ଧାଡ଼ିହୋଇ ଘର ଲମ୍ବିଯାଇଛି ଲାଗୁଛି ଯେମିତି କେଉଁ କାରଖାନା ପାଇଁ ଧାଡ଼ିହୋଇ ଗୋଟେ ଲେବର କଲୋନୀ ତିଆରି ହୋଇଛି ।

ଏଠାକାର ଆଦିବାସୀମାନଙ୍କର ଜୀବନଶୈଳୀକୁ ଲକ୍ଷ କରୁଥିଲେ ସୂର୍ଯ୍ୟ । ଲୋକମାନେ ସରଳ ଆଦିବାସୀ ହେଲେବି ପୁରାପୁରି ଆଧୁନିକ ଜୀବନଶୈଳୀ ସହିତ ଅପରିଚିତ ନୁହଁନ୍ତି କାରଣ ଗାଁରୁ ଗୋଟେ ରାସ୍ତା ମୁଖ୍ୟ ରାଜପଥ ସହିତ ସଂଯୁକ୍ତ ହୋଇଛି । ଯଦିଓ ଗାଁ ରାସ୍ତାଟା ପାହାଡ଼ିଆ ଆଉ ଉଭୟପାର୍ଶ୍ୱ ଗଛଲତାରେ ପରିପୂର୍ଣ୍ଣ ହେଲେ ପାହାଡ଼ିଆ ଉଚ୍ଚନିଚ୍ଚ ଘାଟିରାସ୍ତା ନାହିଁ ମୁଖ୍ୟରାସ୍ତା ପର୍ଯ୍ୟନ୍ତ । ଗାଁକୁ ଟ୍ରକ ଏବଂ ଅନ୍ୟାନ୍ୟ ଗାଡ଼ି ଆସିପାରୁଛି ହୁଏତ ସେଥିପାଇଁ ଏଠି ଜଙ୍ଗଲର ନିବିଡ଼ତା ହ୍ରାସ ପାଇଛି । ଅକ୍ଷୟ ସେବାସଦନର ଗୋଟେ ପଥର ଆଉ ଆଜବେଷ୍ଟର ଘର ତିଆରି ହୋଇଛି ଚାରିପଟରେ ଆଦିବାସୀଙ୍କ ଘର ଚାରିପଟରେ ବାଡ଼ପରି କାଠ ଆଉ ଝାଟିର ନିବୁଜ ବାଡ଼ ବେଶ୍ ପ୍ରଶସ୍ତ ଜାଗାରେ ମୁଖ୍ୟଘର ପାଖକୁ ଲାଗି ଆଦିବାସୀ ଘର ପରି ତିନି ଚାରୋଟି ମାଟିଘର । ସ୍ଥାନଟି ପରିଷ୍କାର ପରିଚ୍ଛନ୍ନ ହୋଇ ଫୁଲଗଛ ଲାଗିଛି । ତା ଭିତରେ ବି ତିନି ଚାରୋଟି ବଡ଼ ଜଙ୍ଗଲି ଗଛ ଅଛି । ଜାଗାଟା ସୂର୍ଯ୍ୟର ମନକୁ ପାଉଥିଲା ସେ ସମୀରର ପରିକଳ୍ପନା ଆଉ କାର୍ଯ୍ୟର ନିଖୁଣତାକୁ ଉପଭୋଗ କରୁଥିଲା । ଘରକୁ ଲାଗି ବହୁ ଏକର ଜମିରେ ଏକ କୃଷି ଫାର୍ମ । ଗୋଟେ ପଟରେ କମଳା ଲେମ୍ବୁର ଗୋଟେ ବଡ଼ ବଗିଚା ଏବେ ସବୁ ଗଛରେ ଫଳ ଭର୍ତ୍ତି ହୋଇଥିଲା । ଆଉ ଗୋଟେ ପଟରେ ଫସଲସବୁ ଅମଳ ହୋଇସାରିଥିଲା । କିଛି ଜମିରେ ଅଳସି ଫୁଲର ହଳଦି ରଙ୍ଗ ମନକୁ ଉଲ୍ଲାସିତ କରିଦେଉଥିଲା । ଗାଁର ମାଟି ନାଲିଗୋଡ଼ିଆ ପଥୁରିଆ ଧାନଚାଷ ପାଇଁ ବିଶେଷ

ଅନୁକୁଳ ନୁହଁ ଲୋକମାନେ ମକା ମାଣ୍ଡିଆ ସୁଆଁ ଚାଷ କରିଥାନ୍ତି । ଅଳ୍ପ କିଛି ପାହାଡ଼ିଆ ଭାଗ ଜମିରେ ଧାନଚାଷ ହୁଏ । ବର୍ଷାପାଣି ଉପରେ ନିର୍ଭର କରି ତେଣୁ କେଉଁ ବର୍ଷ ଧାନ ମିଳେ ତ କେଉଁ ବର୍ଷ ଧାନ ମିଳେ ନାହିଁ । ଲୋକମାନେ ସେଇ ମକ୍କା, ମାଣ୍ଡିଆ, ସୁଆଁ, ଅଳସି ଅମଳ କରନ୍ତି ଜଙ୍ଗଲରୁ ମହୁଳ ସଂଗ୍ରହ କରି ବିକନ୍ତି । ଅକ୍ଷୟ ସେବାଶ୍ରମ ଫାର୍ମ ହାଉସରେ କଡ଼ରେ ଧାଡ଼ି ଧାଡ଼ି ହୋଇ ମହୁବାକୁ ସବୁ ବସାଯାଇ ମହୁଚାଷ ହେଉଛି । ସେଠାକାର ଲୋକମାନେ ଫାର୍ମ ହାଉସରେ କାମ କରନ୍ତି ଏବଂ ସ୍ଥାନୀୟ ମଜୁରୀରୁ ଅଧିକ ମଜୁରୀ ପାଇଥାନ୍ତି । ଫାର୍ମ ହାଉସର ପରିଚାଳକମାନେ ଆଦିବାସୀଙ୍କ ସହିତ ସୁସମ୍ପର୍କ ରଖୁଥାନ୍ତି କିଛି ଲୋକଙ୍କୁ ବର୍ଷର ସବୁଦିନ କାମପାଇଁ ନିଯୁକ୍ତ କରିଥାନ୍ତି । ତା ଛଡ଼ା ଆଦିବାସୀଲୋକଙ୍କୁ ଉନ୍ନତ ‘ବିହନ ଦିଅନ୍ତି’ ସାର ପ୍ରୟୋଗ ପାଇଁ ଉପଦେଶ ଦିଅନ୍ତି ।

ପ୍ରାୟ କିଛି ବର୍ଷଧରି ଅକ୍ଷୟ ସେବା ସଦନ ଫାର୍ମ ହାଉସର କାମ ସୁଚାରୁ ରୂପେ ଚାଲିଥିଲା ଏବେ ସେ କାମକୁ ଆହୁରି ଦୂରାନ୍ୱିତ କରିବା ପାଇଁ ଏକ ଯୋଜନା ହାତକୁ ନିଆଯାଇଥିଲା । ଫାର୍ମ ହାଉସକୁ ଲାଗି ଆଦିବାସୀମାନଙ୍କର ଅନେକ ଜମିରେ ଚାଷ ସେମିତି ଭଲ ହେଉନଥିଲା । ଆଦିବାସୀ ଲୋକେ ସେଥିରୁ ସୁଆଁ ଅମଳ କରୁଥିଲେ କାଁ ଭାଁ ମକା ଲଗାଉଥିଲେ ହେଲେ ଏକ ବିସ୍ତୃତ ଅଞ୍ଚଳ ଲୋକମାନଙ୍କ ଅକ୍ରିଆର ଥିଲେବି ଚାଷ ହୋଇ ନପାରୁଥିବା ଯୋଗୁଁ ଏକପ୍ରକାର ପଡ଼ିଆ ପଡ଼ିଥିଲା । ଫାର୍ମ ତରଫରୁ ଯୋଜନା କରାଯାଇଥିଲାକି ଆଦିବାସୀଙ୍କର ସେ ଜମିରେ ଫାର୍ମ ତରଫରୁ କମଳା ଚାଷ କରାଯିବ । ସେମାନେ ନିଜନିଜ ଜମିରେ କାମ କରିବେ ଏବଂ ମଜୁରୀ ପାଇବେ ଫଳ ସବୁ ଫାର୍ମ ହାଉସ ତରଫରୁ ବିକ୍ରୟ କରାଯିବ । ଫାର୍ମ ତରଫରୁ ଚାରା ଠାରୁ ସମସ୍ତ ବୈଶିଷ୍ଟ୍ୟ କୌଶଳ ଦିଆଯିବ । ଜମିରୁ ଆୟ ଫସଲ ଅନୁସାରେ ପ୍ରାପ୍ୟ ଦିଆନଯାଇ ଜମିର ପରିମାଣ ଅନୁଯାୟୀ ସେମାନଙ୍କୁ ସେମାନଙ୍କର ପ୍ରାପ୍ୟ ପ୍ରଦାନ କରାଯିବ । ଏହି ସର୍ତ୍ତ ଡିନିବର୍ଷ ପର୍ଯ୍ୟନ୍ତ ରହିବା ପରେ ସେମାନେ ଚାହିଁଲେ ଏ ସର୍ତ୍ତରୁ ଓହରିଯାଇ ସେମାନେ ନିଜ ଜମି ଚାଷ କରିବେ ଏବଂ ଫାର୍ମକୁ ସେମାନଙ୍କର ଉତ୍ପାଦନ ବିକ୍ରି କରିପାରିବେ । ଚାଷିମାନେ ଏ ସର୍ତ୍ତକୁ ଗ୍ରହଣ କରିବାକୁ ଆଗ୍ରହ ଦେଖାଇଲେ ସମସ୍ତ ଚାଷୀଙ୍କ ସହିତ ଆଲୋଚନା ପରେ କାମ ଆରମ୍ଭ କରିବାକୁ ଗଲାବେଳେ ତଳ ସାହାର ଲୋକମାନେ ଆରମ୍ଭ କଲେ ବିରୋଧ । ପୁରା ସାହିର ଚିତ୍ର ଅନୁସାରେ ମୁଣ୍ଡିଆ ଚାରିପଟର ସାହିକୁ ଉପର ସାହି ଓ ପୋଖରୀ ସେପଟର ସାହିକୁ ତଳସାହି ବୋଲି କୁହାଯାଏ । ଉଭୟ ସାହିର ଲୋକ ଆଦିବାସୀ ହେଲେ ଲମ୍ବା ଧାଡ଼ିରେ ଘର ବସାଇଥିବା ତଳ ସାହିର ଲୋକମାନେ ହେଲେ ଖ୍ରୀଷ୍ଟିଆନ ଓ ଉପର ସାହିର ଲୋକମାନେ ହେଲେ ହିନ୍ଦୁ । ଉଭୟ ସାହି ଭିତରେ ଧର୍ମକୁ ନେଇ ହିଁ ସୃଷ୍ଟି ହୋଇଛି ବିଭେଦ । ତଳସାହିର ଲୋକମାନେ ପ୍ରାୟ ଚାଷ କରନ୍ତି ନାହିଁ । ଉପରସାହି ଲୋକମାନେ ସେ ଜମି ଚାଷ କରନ୍ତି । ତଳସାହି ଲୋକମାନେ ଯେତେବେଳେ ଶୁଣିଲେ ଯେ ଜମିର ପରିମାଣ ଅନୁସାରେ ଆୟ ମିଳିବ ସେମାନେ ଦାବି କଲେ ଚାଷ ଜମି ତାଙ୍କର ତେଣୁ ଆମେ ସେ ଆୟ ପାଇବାର ହକ୍ଦାର । ସେଇଠାରୁ ଆରମ୍ଭ ହେଲା ଉଭୟ ସାହି ଭିତରେ ଜମିର ମାଲିକାନାକୁ ନେଇ ଝଗଡ଼ା ସେ ଝଗଡ଼ା ପରବର୍ତ୍ତୀ ସମୟରେ ଦୁଇସାହିକୁ ଦୁଇଗୋଷ୍ଠୀ ଓ ଦୁଇ ସାଂପ୍ରଦାୟିକ ଗୋଷ୍ଠୀରେ ବିଭକ୍ତ କରିଥିଲା । ଝଗଡ଼ାରୁ ସୃଷ୍ଟି ହୋଇଥିଲା ମକଦ୍ଦମା ଏବଂ ଏହା ହିନ୍ଦୁ ଖ୍ରୀଷ୍ଟିୟାନ ସାଂପ୍ରଦାୟିକ ଗୋଷ୍ଠୀ ବିବାଦର ରୂପ ନେଇଥିଲା । ସମୀର ଦାସ ବହୁ ଚେଷ୍ଟା କରିଥିଲେ ଏ ସବୁର ସମାଧାନ ପାଇଁ ସେଥିପାଇଁ ସେ ପ୍ରଶାସନିକ ସ୍ତରରେ ବିଭିନ୍ନ ଅଧିକାରୀଙ୍କୁ ଭେଟିଥିଲେ ଜମିର ମାଲିକାନା ସତ୍ତ୍ୱ ବିଷୟରେ କାଗଜପତ୍ର ଅନୁଧ୍ୟାନ କରିଥିଲେ । ଦୁଇ ସାହିର ଲୋକଙ୍କୁ ଏକାଠି କରିବାକୁ ବି ଚେଷ୍ଟା କରିଥିଲେ । ହେଲେ ତାଙ୍କର ସମସ୍ତ ଚେଷ୍ଟା ବିଫଳ ହୋଇଥିଲା । ସୂର୍ଯ୍ୟ ସେଠି ରହିବାର ଚାରିଦିନ ହୋଇଯାଇଥିଲା । ସେ ପ୍ରାୟ ଦୁଇସାହିର ଅଧିକାଂଶ ଲୋକଙ୍କୁ ଭେଟିଥିଲେ ଏବଂ ଏହି ସମ୍ପ୍ରଦାୟିକ ବିଭେଦର କାରଣ କ’ଣ ଜାଣିବାକୁ ଚେଷ୍ଟା ଚଳାଇଥିଲେ । ଧର୍ମର ଗତି କେମିତି ଲୋକଙ୍କ ଭିତରେ ଲୋଭ, ହିଂସା, ବୈରତା ନିଜ ଜନଜାତିର ପରିଚୟକୁ ଦୂରେଇ ଦେଇ ମଣିଷ ପଣିଆର ଅଧୋଗତି କରାଏ ତାର ମୂଳ ଖୋଜିବାରେ ଲାଗିଥିଲେ ।

ମୁଳତଃ ଉଭୟ ସାହିର ଲୋକ କନ୍ଧ ଆଦିବାସୀ ସମ୍ପ୍ରଦାୟର ଥିଲେ ଏବଂ ଉଭୟଙ୍କର ଭାଷା ସମାନ ଥିଲା । ହେଲେ ଚଳଣୀରେ କିଛିଟା ପ୍ରଭେଦ ସୃଷ୍ଟି ହୋଇଥିଲା । ହୁଏତ ଏ ସମ୍ପ୍ରଦାୟ ଲୋକେ ଏ ଶତାବ୍ଦୀ ପୂର୍ବରୁ ସମ୍ପୂର୍ଣ୍ଣ ଜନଜାତି ଭାବରେ ଓଡ଼ିଆ ଭାଷା ଓ ଓଡ଼ିଆ ଲୋକଙ୍କ ଠାରୁ ଦୂରେଇ ରହୁଥିଲେ ଏବଂ ସମ୍ପୂର୍ଣ୍ଣଭାବେ ଓଡ଼ିଆ ଭାଷା ବୁଝିବା ସେମାନଙ୍କର ସବୁଲୋକଙ୍କ ଦ୍ଵାରା ସମ୍ଭବ ନଥିଲା ସେମାନଙ୍କର ସରଳ ବଣ୍ୟ ଜୀବନ ଆଧୁନିକତା ଠାରୁ ଦୂରରେ ଥିଲା । ସେମାନଙ୍କର ଜୀବନର ସାଧନା ମୁଖ୍ୟତଃ ପ୍ରକୃତି କୋଳରୁ ପ୍ରାପ୍ତ ହେଉଥିଲା । ବହୁତ କମ୍ ସମ୍ପର୍କ ଥିଲା ସେମାନଙ୍କର ଆଧୁନିକ ଲୋକଙ୍କ ସହିତ । ପ୍ରକୃତିରୁ ମିଳୁଥିବା ଦ୍ରବ୍ୟକୁ ବହୁ କମ୍ ମୂଲ୍ୟରେ ସେ ବିକ୍ରିକରି ବହୁକମ୍ ଆବଶ୍ୟକୀୟ ପଦାର୍ଥ କ୍ରୟ କରୁଥିଲେ ସେମାନେ ଓଡ଼ିଆ ଆଉ ତେଲୁଗୁ ଭାଷୀ ବ୍ୟବସାୟୀଙ୍କୁ ଏବଂ ସେମାନଙ୍କର ଶୋଷଣର ଶୀକାର ହେଉଥିଲେ । ହେଲେ ରାଜନୈତିକ ସାମାଜିକ ପରିବର୍ତ୍ତନ ଧାରାର ସେମାନେ ସଭ୍ୟତାର ମୁଖ୍ୟସ୍ରୋତ ଆଡ଼କୁ ମୁହାଁଇ ଥିଲେ । ପ୍ରକୃତି କୋଳର ଲୋକ ଭାବରେ ସରଳତା ଏବଂ ସତ୍ୟବାଦିତାଠାରୁ ଦୂରେଇ ସଭ୍ୟ ସମାଜର ଶଠତାକୁ ଆପଣେଇ ନବାର ପ୍ରକ୍ରିୟାକୁ ଗ୍ରହଣ କରିବା ତାଙ୍କ ଦ୍ଵାରା ଏ ପର୍ଯ୍ୟନ୍ତ ହୋଇପାରିନଥିଲା । ହେଲେ କେତେଦିନବା ଯାଆନ୍ତା ଆସ୍ତେ ଆସ୍ତେ ସଭ୍ୟ ମଣିଷର ଶଠତାର ଶୀକାର ହେଉ ହେଉ ସେ ସେହି ଶଠତା ଆପଣେଇ ନେବାକୁ ଆଗେଇ ଆସିଥିଲା । ଯେଉଁ କଥାକୁ ସୂର୍ଯ୍ୟ ପଡ଼ିଥିଲା ସ୍କୁଲ ପାଠ୍ୟ “ସୁଅ ମୁହଁରେ ପତର” ଗନ୍ଧରେ ଯେଉଁଠି ସରଳ ଅପର୍ତ୍ତ ଗୁରେଇ ଚୋରି କରିଥିଲେ ଗୋଟେ ସରକାରୀ କଣ୍ଟୋଲ ଲୁଗାକୁ କିଳାପୋତେଇ କରୁଥିବା ବ୍ୟବସାୟୀଠାରୁ ତାର ଦେହ ଲୁଚାଇବା ପାଇଁ ଖଣ୍ଡେ ଲୁଗାର ଅଭାବ ପୁରଣ ପାଇଁ । ପୋଲିସ୍ ଆସିଲେ ଅପର୍ତ୍ତ ଗୁରେଇ ଘରକୁ ସେମାନେ ଓଲଟି ବ୍ୟବସାୟୀଙ୍କର କିଳାପତେଇ କଥା ଶୁଣିଥିଲେ । ପରିସ୍ଥିତିରେ ପଡ଼ି ସେମାନେ ବି ଚୋରୀ କରିଥିଲେ ଚୋରର ଘରରୁ । ମଣିଷର ସରଳ ଜୀବନ ଶଠତାରେ ରୂପାନ୍ତରିତ ହେବାର କାହାଣୀ । ସେଇ କଥା ଦେଖୁଥିଲେ ସୂର୍ଯ୍ୟ ଏଇ କନ୍ଧ ସମାଜ ଭିତରେ ସରଳ ଆଦିବାସୀ ଭିତରେ ତଳସାହି ଉପରେ ସାହିର ସମ୍ପ୍ରଦାୟିକ ବିଭେଦ ଭିତରେ । କିପରି ଭାବରେ ଆଦିବାସୀ ଜୀବନର ଅଭାବ ଅସୁବିଧା ଅସହାୟତାର ସୁଯୋଗ ଆଧାରରେ ଅର୍ଥ ଦ୍ଵାରା ବଶୀଭୂତ କରି ଧର୍ମନ୍ତରୀକରଣ କରିବାର କାହାଣୀ ଭିତରେ । ସରଳ ଆଦିବାସୀର ସ୍ଵଚ୍ଛମନ ଭିତରେ ଲୋଭ, ହିଂସା, ଈର୍ଷା ଆଦି ଗରଳ ଭରିବାର ପ୍ରକ୍ରିୟାକୁ ।

ଜଣେ ଖ୍ରୀଷ୍ଟିଆନ ପାଦ୍ରୀ ନାଁ ଥିଲା ତାଙ୍କର ଖ୍ରୀଷ୍ଟଫର ମାଇତି ଯିଏ ସମ୍ପୂର୍ଣ୍ଣ ଭାବରେ ଜଣେ ଓଡ଼ିଆ ଲୋକ ଏବଂ ତାଙ୍କ ଜନ୍ମର ବହୁଦିନପରେ ସେ ନିଜର ଆର୍ଥିକ ସଙ୍ଗତି ପାଇଁ ଖ୍ରୀଷ୍ଟ ଧର୍ମ ଗ୍ରହଣକରି ଜୀବନ ମାହାନ୍ତି ନାଁରୁ ଖ୍ରୀଷ୍ଟଫର ମାଇତିର ରୂପାନ୍ତରୀତ ହୋଇ ଗୋଟିଏ ଖ୍ରୀଷ୍ଟିଆନ ମିଶନାରୀରେ ଜଣେ ପାଦ୍ରୀଙ୍କର ସହାୟକ ଏବଂ ପରବର୍ତ୍ତୀ ସମୟରେ ତାଙ୍କର ଉତ୍ତରାଧିକାରୀ ହୋଇ କୋରାପୁଟ ଆସିଥିଲେ ଧର୍ମପ୍ରଚାରକ ଭାବେ । ସେ ଆଜି ଏ ଗାଁରେ ପ୍ରଥମେ ଗୋଟିଏ ଚର୍ଚ୍ଚ ପ୍ରତିଷ୍ଠା କରିଥିଲେ ଏବଂ କିଛି ଲୋକଙ୍କୁ ସେମାନଙ୍କର ଆର୍ଥିକ ଅବସ୍ଥାକୁ ଆଧାର କରି ସେମାନଙ୍କୁ ନିଜ ଗୋଷ୍ଠୀଭୁକ୍ତ କରିଥିଲେ ଏବଂ ତତ୍ ସହିତ କଣ୍ଟ୍ରାକ୍ଚରମାନଙ୍କୁ ଶ୍ରମିକ ଯୋଗାଣ କରୁଥିଲେ । ଅବଶ୍ୟ ତାଙ୍କର ପ୍ରଚେଷ୍ଟାରେ ତାଙ୍କ ସହ ଯେଉଁ ଆଦିବାସୀମାନେ ଯୋଗ ଦେଇଥିଲେ ସେମାନଙ୍କର ଶିକ୍ଷା ଓ ସ୍ଵାସ୍ଥ୍ୟ ପାଇଁ ତାଙ୍କର କିଛି ଅବଦାନ ଥିଲା । ସେ ସେମାନଙ୍କର ମୁଖପାତ୍ର ସାଜି ଲୋକମାନଙ୍କୁ ସ୍ଵାସ୍ଥ୍ୟସେବା ଯୋଗାଇଦେବା ପାଇଁ ନିକଟସ୍ଥ ସହରକୁ ନେଇ ସେମାନଙ୍କର ରୋଗର ଚିକିତ୍ସା କରାଉଥିଲେ ତତ୍ ସହିତ କିଛି ଆଦିବାସୀ ପିଲାଙ୍କୁ ପାଠ ପଢ଼ାଇବା ପାଇଁ ସୁଯୋଗ ସୃଷ୍ଟି କରିଥିଲେ ଯାହା ସେ ସମୟରେ ଆଦିବାସୀ ଲୋକଙ୍କ ଜୀବନର ପରିସୀମା ବାହାରର ଥିଲା । ତା ଛଡ଼ା ଶ୍ରମିକମାନଙ୍କୁ ସହରରେ କର୍ମନିଯୁକ୍ତି ସୃଷ୍ଟି କରିବା ଫଳରେ ସେମାନଙ୍କର ଆୟ ବି ବଢ଼ିଥିଲା । ସେମାନେ ସହରକୁ ଯାଇ ଆଧୁନିକ ନିର୍ମାଣ ଏବଂ ଶିଳ୍ପକ୍ଷେତ୍ରରେ କାମ କରିବା ଦ୍ଵାରା ଆଧୁନିକ ସଭ୍ୟ ସମାଜକୁ ପ୍ରତ୍ୟେକ୍ଷ କରିଥିଲେ । ଏ ସବୁ ଦିଗ ଯଦିଓ ଆର୍ଥିକ ସଭ୍ୟ ସମାଜ ସହିତ ଆଦିବାସୀ

ସମ୍ପ୍ରଦାୟର ନିକଟତର କରିବାର ପ୍ରକ୍ରିୟା ଥିଲା। ସେଥିରେ ଧର୍ମାଚରଣର କୌଣସି ଭୂମିକା ନଥିଲା ବରଂ ମାଜତି ପାଲଟି ଯାଇଥିଲେ ସେମାନଙ୍କର ନେତା ଯାହା ତାଙ୍କୁ ଧର୍ମର ସମ୍ପ୍ରସାରଣ ପ୍ରକ୍ରିୟାରୁ ମିଳିଥିଲା ଏବଂ ସେହି ନେତୃତ୍ୱ ବଳରେ ସେ ନିଜର ଆର୍ଥିକ ମାନଦଣ୍ଡକୁ ବି ବଢ଼ାଇ ପାରିଥିଲେ । ପ୍ରଥମତଃ ସେ ଶ୍ରମିକ ଯୋଗାଣକର କଷ୍ଟାକୃତମାନଙ୍କ ଠାରୁ ଆୟ ପାଉଥିଲେ ଏବଂ ଧର୍ମପ୍ରଚାରକ ଭାବେ ଧର୍ମୀୟ ମିଶନାରୀମାନଙ୍କ ପାଖରୁ ମଧ୍ୟ ଆୟ ପାଉଥିଲେ ତା ସହିତ ସ୍ଥାନୀୟ ନେତାମାନଙ୍କ ପାଖରେ ତାଙ୍କର ପଡିଆରା ବି ସୃଷ୍ଟି ହୋଇଥିଲା । ଭୋଟ ରାଜନୀତିରେ ବି ସେ ରାଜନେତାଙ୍କର ସହାୟତା ଦେଇ ଆଦିବାସୀ କଲ୍ୟାଣ କାର୍ଯ୍ୟକ୍ରମରୁ ବି ଆୟ ପାଉଥିଲେ । ମୂଳତଃ ଉପରସାହି ଗାଁର ମୂଳସ୍ଥିତି ଥିଲା ଓ ଲୋକମାନେ ସେଇ ଜଙ୍ଗଲ ଜମିରେ ଚାଷବାସ କରି ଚଳୁଥିଲେ । ସେମାନେ ଧର୍ମାନ୍ତରୀତ ହେଲାପରେ ସେମାନଙ୍କର ସ୍ୱତନ୍ତ୍ର ପରିଚୟ ସୃଷ୍ଟିପାଇଁ ତଳସାହିର ସଂରଚନା କରିଥିଲେ ମାଜତିଙ୍କର ସହାୟତା କ୍ରମେ ସେଥିରେ ସରକାରୀ ଆଦିବାସୀ କଲ୍ୟାଣ କାର୍ଯ୍ୟକ୍ରମ ବି ସହାୟତା ଥିଲା । ତଳସାହିର ଲୋକେ ପ୍ରାୟ ଚାଷକାମ ଛାଡ଼ିଦେଇଥିଲେ । ସେମାନେ କର୍ମ ନିୟୋଜନରେ ସହରକୁ ଯାଉଥିଲେ ସେମାନଙ୍କର ବେଶଭୂଷା ଏବଂ ଚଳଣୀରେ କିଛିଟା ପରିବର୍ତ୍ତନ ପରିଲକ୍ଷିତ ହେଉଥିଲା । ଉପର ସାହିର ଲୋକ ଆଦିବାସୀ ପରମ୍ପରା ଓ ଚଳଣୀ ଭିତରେ ଥିଲେ ଏବଂ ତେଲୁଗୁର କୁମ୍ଭଟି ଏବଂ ଓଡ଼ିଆ ବେପାରୀଙ୍କ ଦ୍ୱାରା ଶୋଷଣର ଓ ଅବହେଳାର ପାତ୍ର ଥିଲେ । ମାତ୍ର ଧର୍ମାନ୍ତରୀତ ତଳସାହିର ଆଦିବାସୀମାନେ ସଭ୍ୟ ସମାଜ ପାଖକୁ ଲାଗିଯିବା ଫଳରେ ଯେ ଶୋଷଣ ଆଉ ଅବହେଳାରୁ ରକ୍ଷା ପାଇଯାଇଥିଲେ ତାହା ନୁହେଁ କିନ୍ତୁ ସେମାନଙ୍କ ଶୋଷଣର ରୂପରେଖ ଭିନ୍ନ ଥିଲା । ହେଲେ ସେମାନେ ସେମାନଙ୍କର ଆତ୍ମୀକ ଆନନ୍ଦଠାରୁ ଦୂରେଇ ଯାଇଥିଲେ । ଫୁଲର ବାସ୍ନା, ମୟୂର ପୁଛର ସୌନ୍ଦର୍ଯ୍ୟ, ଝରଣାର କୁଳୁନାଦ, ମହୁଳି ନିଶାର ତାଳେ ତାଳେ ମାଦଳର ଛନ୍ଦରେ ଜଙ୍ଗଲର ସବୁଜିମାରେ ଭିତରେ ଝୁମିବାର ଆନନ୍ଦଠାରୁ ଦୂରେଇ ଯାଇଥିଲେ । ବେଳେବେଳେ ଅରଣ୍ୟର ଡାକରେ ନିଜ ମାଟିକୁ ଫେରିଆସୁଥିଲେ ଅନୁଭବ କରିବାକୁ ସେଇ ପ୍ରାଣ ପ୍ରରୂପ୍ୟକୁ । ଅର୍ଥର ମୋହରେ ଟାଣି ହୋଇଯାଉଥିଲେ ସେମାନେ ଧୂଳିଧୂଆଁକୁ ଆବୋରି ନେଇ ଆଧୁନିକ ଶୌଧ ଆଉ ଉଚ୍ଚ ଉଚ୍ଚ ଚିମିନିରୁ ଧୂଆଁ ନିର୍ଗତ କରୁଥିବା ଯନ୍ତ୍ରର ଶ୍ରମିକ ଭାବରେ ।

ସେ ଗାଁରେ ଥିବା ଜମି ସବୁ ଜଙ୍ଗଲ ଜମି ଥିଲା ଆଦିବାସୀମାନଙ୍କର ଅବସ୍ଥିତି ବି ପୂର୍ବରୁ ସ୍ଥିର ଥିଲା । କେତେବେଳେ ସଂକ୍ରାମକ ରୋଗ ତ କେତେବେଳେ ଜଙ୍ଗଲରେ ହିଂସ୍ର ପଶୁଙ୍କ ଆକ୍ରମଣ ଆଉ ପ୍ରକୃତିର କୋପରେ ଆଦିବାସୀଗାର ସ୍ଥିତି ବି ଗୋଟେ ଜାଗାରୁ ଆଉ ଗୋଟେ ଜାଗାକୁ ସ୍ଥାନାନ୍ତରିତ ହୋଇଯାଉଥିଲା କାରଣ ସେମାନଙ୍କ ଜୀବନର ସାଧନ ସମ୍ପତ୍ତି ଆକାରରେ ଠୁଳ ହେଉନଥିଲା ତେଣୁ ପ୍ରକୃତି ଡାକରେ ପ୍ରକୃତି କୋଳରେ ସେମାନେ ଗୋଟେ ଜାଗାରୁ ଯାଇ ଆଉ ଗୋଟେ ଜାଗାରେ ଚାଷବାସ କରି ଜୀବନ କାଟୁଥିଲେ । ତଳସାହି ଲୋକ ଚାଷ ଛାଡ଼ିବା ଉପରସାହି ଲୋକେ ସେ ଜମିକୁ ଦଖଲ ଚାଷ କରୁଥିଲେ ତେଣୁ ଜମିଜମା ସବୁ ବିଷୟରେ ସେମିତି କିଛି ବିଭେଦ ନଥିଲା ତାଙ୍କ ଭିତରେ ହେଲେ ଖ୍ରୀଷ୍ଟିୟାନ ମାଜତି କିନ୍ତୁ ଆଦିବାସୀ ନଥିଲେ ସେ କିନ୍ତୁ ପରିଚିତ ଥିଲେ ଜମିଜମା ସବୁ ସମ୍ବନ୍ଧରେ । ସେ ଧର୍ମ ପ୍ରଚାର କାର୍ଯ୍ୟକୁ ଆଗକୁ ବଢ଼ାଇବା ପାଇଁ ଦୂରଦୃଷ୍ଟି ସମ୍ପର୍କ ଥିଲେ । ତେଣୁ ସେ ଅଞ୍ଚଳର ରେଭିନିୟୁ କର୍ମଚାରୀମାନଙ୍କ ପାଖରେ ତାଙ୍କ ଗୋଷ୍ଠୀର ଜମିଜମା ସବୁ ସମ୍ବନ୍ଧୀୟ ରେକର୍ଡ଼ଭୁକ୍ତ କରାଇଥିଲେ । ସେ ଚାହୁଁ ଥିଲେ ତାଙ୍କ ସମ୍ପ୍ରଦାୟଭୁକ୍ତ ଲୋକମାନଙ୍କ ପାଖରେ ଉପରସାହି ଲୋକମାନେ ନୀଚହୋଇ ରହିବାକୁ । ସେ ତଳସାହି ଲୋକଙ୍କ ମନରେ ଉପର ସାହି ଲୋକଙ୍କୁ ଅଖିକ୍ଷିତ ଏବଂ କାଠ ପଥରକୁ ଦେବତା ଭାବେ ପୂଜାକରି ଦିଶାରୀଙ୍କ କଥାରେ ପରିଚାଳିତ ବର୍ଗର ଲୋକ ଏବଂ ତଳସାହିର ଖ୍ରୀଷ୍ଟିଆନ ଲୋକ ଉଚ୍ଚବର୍ଗର ବୋଲି ପ୍ରତ୍ୟୟ ସୃଷ୍ଟି କରିଥିଲେ ।

ସେମାନଙ୍କ ଉନ୍ନତି ପାଇଁ କିଛି କାର୍ଯ୍ୟକ୍ରମକୁ ମାଲତି ସହିନପାରି ଦୁଇ ସାହି ଭିତରେ ବିଭେଦ ସୃଷ୍ଟି କରିଥିଲେ । ଅକ୍ଷୟ ସେବା ସଦନର ଆଦିବାସୀଙ୍କ ଚାଷ ପାଇଁ ଉଦ୍ଦିଷ୍ଟ କାର୍ଯ୍ୟକ୍ରମ କୌଣସି ପ୍ରକାରେ ଧର୍ମଭିତ୍ତିକ ନଥିଲା । ଉଭୟ ସାହିର ଲୋକ ଏହାଦ୍ୱାରା ଉପକୃତ ହେବାପାଇଁ ଯୋଜନା କରାଯାଇଥିଲା । ତଳସାହିର କିଛିଲୋକ ବି ଏ କାମରେ ନିଯୁକ୍ତ ହୋଇଥିଲେ । ହେଲେ ଖ୍ରୀଷ୍ଟପୂର୍ବ ମାଲତି ଜନଜାତିର ଉନ୍ନତି ଚାହୁଁନଥିଲେ ସେ ଚାହିଁଥିଲେ ତାଙ୍କ ସମ୍ପ୍ରଦାୟ ସମ୍ପ୍ରସାରଣ ତେଣୁ ଉପର ସାହିର ଲୋକମାନଙ୍କର ଉନ୍ନତି ଏହାର ଅନ୍ତରାୟ ହୋଇଥାନ୍ତା । ତେଣୁ ଭୂସତ୍ତ୍ୱର ମାଲିକାନାକୁ ନେଇ ଦୁଇସାହିର ଲୋକଙ୍କ ଭିତରେ ସେ ସୃଷ୍ଟି କରିଥିଲେ ସଂଘର୍ଷ ଯାହା ଉଗ୍ରରୂପ ଦେଇଥିଲା । ରାଜନୈତିକ ବ୍ୟକ୍ତିବିଶେଷ ବି ଆସିଥିଲେ ସେମାନଙ୍କର ପ୍ରଚେଷ୍ଟା ଏଇ ବିଭେଦକୁ ଦୂର କରିବାପାଇଁ ଯେତିକି କାର୍ଯ୍ୟ କରୁଥିଲା ତା ଠାରୁ ବେଶୀ ଦରକାର ଥିଲା ସେମାନଙ୍କର ନିଜସ୍ୱ ପତିଆରା ଜମାଜବାର ଇଚ୍ଛା ଅନ୍ୟ କିଛି ରାଜନୈତିକ ବ୍ୟକ୍ତିଙ୍କ ପାଇଁ ଏ ପ୍ରକାରର ସ୍ଥିତି ସମୀର ଦାସ ର ଏ ଯୋଜନା ଚକ୍ଷୁଶୀଳ ହୋଇଥିଲା ତେଣୁ ଏ ଯୋଜନା ବନ୍ଦ ହୋଇଯାଇଥିଲା ।

ସୂର୍ଯ୍ୟ ଦେଖୁଥିଲା ଧର୍ମର ଏ ରୂପକୁ ଯାହା ସମାଜ ମଧ୍ୟରେ ବିଭେଦ ଆଉ ହିଂସା ସୃଷ୍ଟି କରି ଚାଲିଥିଲା । ସେ ଭାବୁଥିଲେ ହେ ପ୍ରଭୁ ଯିଶୁ ତମକୁ ଦିନେ ସତ୍ୟ ପାଇଁ କୃଷିବିଦ୍ଧ ହେବାକୁ ପଡ଼ିଥିଲା । ତମେ ସେତେବେଳେ ପ୍ରାର୍ଥନା କରୁଥିଲ ସେଇ ଦଣ୍ଡଦାତାଙ୍କ ପାଇଁ ସର୍ବଶକ୍ତିମାନଙ୍କ ପାଖରେ ସେମାନଙ୍କର ଅଜ୍ଞତାକୁ କ୍ଷମା ପ୍ରଦାନ କରିବା ପାଇଁ । କୁହ ପ୍ରଭୁ କେତେ ଯୁଗଧରି ତୁମେ ସେହି କୃଷିବିଦ୍ଧ ହୋଇଚାଲିଥିବ ମଣିଷ ମନର ଏଇ ଅଜ୍ଞତା ପାଇଁ ? କେତେଦିନ ପରେ ଆଉ ପରମକାରୁଣିକ ସର୍ବଶକ୍ତିମାନଙ୍କ ସୃଷ୍ଟି ଅଜ୍ଞତାର ଅନ୍ଧକାରରୁ ଆଲୋକ ଆଡ଼କୁ ଆସିବ ? ଧର୍ମାଚରଣ ପାଇଁ ଧର୍ମର ଠିକାଦାରମାନଙ୍କର ଦୌରାନ୍ତ ଅଛି ସବୁ ସଂସ୍ପ୍ରଦାୟ ପାଖରେ ସେମାନଙ୍କ ପାଖରେ ଅଛି କଣ୍ଟାର ମୁକୁଟ ଆୟୁଧ ଭାବରେ ବିଧର୍ମୀ ଆଉ ଧର୍ମଦ୍ରୋହୀ କହି କଣ୍ଟାର ମୁକୁଟ ପିନ୍ଧାଇ ଆଲୋକର ଗତିକୁ ରୋକିବା ପାଇଁ ।

ମନେ ପଡୁଛି ତା ନିଜ କଥା । ତା ଉତ୍ତରୀ ପ୍ରତିଦୃଢିତା ମୂଳକ ପରୀକ୍ଷାରେ କୃତକାର୍ଯ୍ୟ ହୋଇ ବ୍ୟାଙ୍କର କେସିୟର ପାଇଁ ନିଯୁକ୍ତି ପତ୍ର ପାଇଥିଲା ସେ ପୁଣି ସୂର୍ଯ୍ୟ ପାଠପଢୁଥିବା ସହର କଟକରେ ପୁଣି ସେଇ ବ୍ୟାଙ୍କରେ ଯେଉଁଠି ରାଜେନ୍ଦ୍ର ଭାଇ ବ୍ୟାଙ୍କ କିରାଣୀରୁ ବିଭାଗୀୟ ପରୀକ୍ଷାରେ କୃତକାର୍ଯ୍ୟହୋଇ ବ୍ୟାଙ୍କର ଅଫିସର ଭାବରେ କାମ କରୁଥିଲେ ସେ ବି ସେତେବେଳେକୁ ଆଇ.ଏସ୍.ସି. ପରୀକ୍ଷା ଦେଇ ସାରିଥିଲା । ତା ଘରେ କିନ୍ତୁ ତୁମୁଳ ଝଡ଼ ଉଠିଥିଲା । ସେ ପୁଣି ସଂକ୍ରମିତ ହୋଇଯାଇଥିଲା ସାରା ବ୍ରାହ୍ମଣ ଶାସନ ଭିତରେ । ଭଗତ ପାଢ଼ିଙ୍କ ଝିଅ ବାହା ନହୋଇ ଚାକିରୀ କରିବଯାଇ ସହରରେ । ସେପର୍ଯ୍ୟନ୍ତ କେହି ଝିଅ ବ୍ରାହ୍ମଣ ଶାସନରୁ ମେଟ୍ରିକ୍ ପାଶ୍ କରିନଥିଲେ ସହରକୁ ଯାଇ କଲେଜ ପଢ଼ିବା ତ ବହୁଦୂର । ନିଜେ ରାଜଶ୍ରୀ ବି କଲେଜ ପାଠ ପଢ଼ିଥିଲେ ଘରେ ରହି ଅନେକ ବିରୋଧ ଆଉ ସଂଘର୍ଷ ଭିତରେ । ଶେଷରେ ତାର ଦୃଢ଼ ଇଚ୍ଛାଶକ୍ତି ବଳରେ ସେ କେବଳ ବି.ଏ. ପାଶ୍ କରିନଥିଲା ତା ସହିତ ଚାକିରୀ ପାଇବା ପ୍ରଚେଷ୍ଟାରେ ବି ସଫଳ ହୋଇଥିଲା । ଏବେ କଥା ଉଠିଥିଲା ସେ ଘରୁ ବାହାରି ସହରରେ ରହି ଅଭିଆଡ଼ି ଝିଅ ହୋଇ ବ୍ୟାଙ୍କରେ କାମ କରିବ । ଘରେ ବଡ଼ଭାଉଜ ଏକଥା ଶୁଣିଲାପରେ ତାଙ୍କ ଭିତରେ ଦିକ୍ ଦିକ୍ ହୋଇ ଜଳୁଥିବା ଇର୍ଷା ପ୍ରଚଣ୍ଡ ଭାବରେ ଦାଉ ଦାଉ ହୋଇ ଜଳି ଉଠିଥିଲା । ଆଜି ପର୍ଯ୍ୟନ୍ତ ରାଜଶ୍ରୀ ଘରେ ରହି ତାଙ୍କ ପିଲାମାନଙ୍କୁ ଜଗି ତାଙ୍କର ପାଠପଢ଼ା, ରୋଗଣା ମା'ର ସେବା ସବୁକଥା କରିଚାଲିଥିଲା । ଯେତେ ଯାହା କହିଲେବି ବିନା ପ୍ରତିବାଦରେ ତାଙ୍କର ଅନୁଗତ ହୋଇ ରହିଥିଲା । ବଡ଼ଭାଉଜ ଏକପ୍ରକାର ଘରର କର୍ତ୍ତ୍ରୀ ହୋଇ ରହିଥିଲେ ଅଧିକାଂଶ ଦାୟିତ୍ୱକୁ ରାଜଶ୍ରୀ ଉପରେ ଛାଡ଼ିଦେଇ । ବାହାଘର ବିଷୟରେ ରାଜଶ୍ରୀର ବିଦ୍ରୋହ ପରେ ବଡ଼ଭାଉଜ ତାର ସବୁକାର୍ଯ୍ୟ ପରେ ବି ମଝିରେ ଚିକିଏ କ'ଣ ବିଗିଡ଼ିଗଲେ ବେଶ କିଛି ବୋଲିବାଣି ଶୁଣାଇ ଅପମାନ ଦେବାରେ ହେଲା କରୁନଥିଲେ । ରାଜଶ୍ରୀବି କିଛି ପ୍ରତିବାଦ କରୁନଥିଲା । ବଡ଼ ଭାଉଜଙ୍କର ସମସ୍ତ କାର୍ଯ୍ୟ ଗୋଟିଏ ଦିଗରେହିଁ କେନ୍ଦ୍ରୀଭୂତ ହୋଇଥିଲା କେମିତି ସେ ତାଙ୍କର ସଞ୍ଚୟକୁ ଆଗକୁ ନେବେ ? କେମିତି ମଝିଆ ବୋହୂର ଧନର

ଚାଣପଣ ଆଗରେ ନିଜର ଚାଣପଣକୁ ସାବ୍ୟସ୍ତ କରିପାରିବେ । ଏମିତିକି ସେ ରାଜଶ୍ରୀ ଆଉ ସୂର୍ଯ୍ୟର ଉପସ୍ଥିତିକି ଭୁଲିଯାଇଥିଲେ ଯେମିତିକି ପାଢ଼ିଘରର ଦୁଇବୋହୂ ହିଁ ଘରର ସବୁକିଛି ସେଠାରେ ଅନ୍ୟ ସମସ୍ତଙ୍କର ଭୂମିକା ଗୌଣ । ତା ପାଠପଢ଼ା ପାଇଁ ଆବଶ୍ୟକୀୟ ସମ୍ବଳ ସେ ମଝିଆ ଭାଇ ପାଖରୁ ପାଉଥିଲା ସେଥିରେ ଭାଉଜଙ୍କର କିଛି ଯାଏ ଆସ ନଥିଲା । ରାଜଶ୍ରୀର ଯେ ଗୋଟେ ଭବିଷ୍ୟତ ଅଛି ଆଉ ଏଥିପାଇଁ ଚିନ୍ତାକରିବା ଦରକାର ଏକଥା ସେ ପାଶୋରି ଦେଇଥିଲେ । ତା ଭାଗ୍ୟ ଭବିଷ୍ୟତକୁ ସେ ବାହାଘର ପ୍ରସ୍ତାବରେ ଅଶାଳୀନ ବ୍ୟବହାର ଦେଖାଇ ନିଜ ହାତରେ ନିଜ ଭବିଷ୍ୟତକୁ ନଷ୍ଟ କରିଦେଇଛି ଏବଂ ତାର ସ୍ଥାନ କେବଳ ତାଙ୍କର ଅନୁଗତ ହୋଇ ରହିବା ବ୍ୟତିରେକେ ଅନ୍ୟକିଛି ନାହିଁ ବୋଲି ସେ ଜାଣିଥିଲେ । ବଡ଼ଭାଇଙ୍କର ସମସ୍ତ ଆୟ ବର୍ତ୍ତମାନ ଭାଉଜଙ୍କ ହାତମୁଠାକୁ ଆସିଯାଇଥିଲା । ତେବେ ଏମିତି ଗୋଟେ ସରଳରେଖାରେ ଚାଲିଥିବା ପାଢ଼ିପରିବାର ଗତି ଯେ ଗୋଟେ ମୋଡ଼ନେବ ସେ କଥା ସେ କେବେ ଭାବି ନଥିଲେ । ଏଭଳି ପରିବର୍ତ୍ତନର ହିସାବ କିତାବ ତାଙ୍କ ମୁଣ୍ଡରେ ପଶୁନଥିଲା । ରାଜଶ୍ରୀ ଘରଛାଡ଼ି ବାହାରକୁ ଯିବି ଘରର ସମସ୍ତ କାମ ପିଲାମାନଙ୍କର ଯତ୍ନ ତାଙ୍କ ଉପରେ ପଡ଼ିବ, ଯେଉଁ ରାଜଶ୍ରୀ ତାଙ୍କ ଦୟାର ପାତ୍ର ଥିଲା ସେ ତାଙ୍କ ଆଗରେ ମୁଣ୍ଡ ଟେକିକି ଚାଲିବ, ଚାକିରୀ କରି ସହରରେ ରହି ମାସକୁ ମାସ ଦରମା ପାଇବ ଏକଥାକୁ ତାଙ୍କ ମନ ଗ୍ରହଣ କରୁନଥିଲା । ସେ ସାହି ଭିତରେ ବୁଲି ବୁଲି ରାଜଶ୍ରୀ ନାଁରେ ଚୁଗୁଲି କରିଚାଲିଥିଲେ “ଏ କି ଯୁଗ ହେଲା ମା ପାଢ଼ି ଘରର ଝିଅ ଯାଇ ସହରରେ ଚାକିରୀ କରିବ । ଅଭିଆଡ଼ି ଝିଅ ପୁରୁଷ ମେଳରେ ବସି ସାଙ୍ଗ ହୋଇ କାମକରିବ । ବ୍ରାହ୍ମଣ ଘରର ମର୍ଯ୍ୟାଦା ରହିବନା ? ବାପ ଭାଇମାନେ ସମାଜରେ କେମିତି ମୁହଁ ଦେଖାଇବେ ? ସବୁ ସେଇ ଶାଶୁ ଶ୍ୱଶୁରଙ୍କ ଦୋଷ । ମୂଳରୁ ବାହା ନକରେଇ ପାଠ ପଢ଼ାଇଲେ । ଝିଅକୁ ମୁହଁ ଦେଲେ ବାହାଘର ପାଇଁ ଆସିଥିବା ଲୋକଙ୍କ ଅପମାନିତ କରି ଘଉଡ଼ାଇ ଦେଲା । ଘରେ ବସି ଗୋଟେ ମାହାନ୍ତି ଘର ପିଲାସାଙ୍ଗରେ ମିଶି କଣ ପାଠପଢ଼ି ଯାଇ ସହରରେ ରହିବ, ଗଲା ସବୁ ଗଲା ବଂଶ କୁଳରେ କଳଙ୍କି ଲାଗିବା ସାର ହେଲା । ଘରେ ଗୋଟେ ବଡ଼ଭାଇ ଅଛି ତାକୁ ତ କିଛି ପଚାରିବାର ନାହିଁ, ତାକୁ ସିନା ମାନିଲେହେବ । ନିଜ ହାତରେ ନିଜେ ଚଉଦ ପା । ଭୋଗନ୍ତୁ ସମସ୍ତେ ନିନ୍ଦା ଅପମାନ ସହନ୍ତୁ । ମୋର କ’ଣ ଅଛି ?” ଏମିତି ଚୁଗୁଲି ଗପ ଶୁଣିବାକୁ ବି ଭଲପାଉଥିଲା ଗାଁର ଲୋକ କାରଣ ରାଜଶ୍ରୀ ପ୍ରାୟ ଗାଁ ସ୍ତ୍ରୀ ଲୋକଙ୍କ ସହିତ ମିଶୁନଥିଲା କି ବିଶେଷ କଥା ହେଉନଥିଲା । କାରଣ ଗାଁର ସ୍ତ୍ରୀ ଲୋକମାନଙ୍କର ଶାଢ଼ି ଗହଣାର ଶୈଷ୍ଟବ, ବଡ଼ ପଣିଆର ପ୍ରଦର୍ଶନ ଆଉ ପରଚର୍ଚ୍ଚା ଠାରୁ ସେ ଥିଲା ବେଶ୍ ଦୂରରେ । ତା ସ୍ୱଭାବ ତା ପାଠ ପଢ଼ିବାକୁ ନେଇ ଗାଁର ସ୍ତ୍ରୀ ଲୋକମାନେ ତାକୁ ଗର୍ବି ଆଉ ଅହଙ୍କାରୀ ବୋଲି ଧରି ତା ବିରୁଦ୍ଧର ଚୁଗୁଲିକୁ ସେମାନେ ମନଭରି ଉପଭୋଗ କରୁଥିଲେ ।

ଝିଅର ଚାକିରୀ କଥା କତରାଲଗାଣ ମା’ର କାନକୁ ଯାଇଥିଲା । ସେତେବେଳକୁ ତାର ଆଉ କିଛି କରାମତି ନଥିଲା । ତା ଝିଅ ଯଦି ତାକୁ ଛାଡ଼ି ଚାଲିଯାଏ କିଏ ତାକୁ ସମ୍ଭାଳିବ । ସେ କଥା ଭାବି ଭାବି ସେ କାନ୍ଦୁଥିଲା । ହେଲେ ତା ଅନ୍ଧାର ଭବିଷ୍ୟତ ଉପରେ ଗୋଟେ ଆଲୁଅର କିରଣ ତା ଆଖି ଆଗରେ ଦିଶିଯାଉଥିଲା । ଏକୁଟିଆ ପାଇଲେ ତା ଝିଅକୁ ସିଏ ତା ଛାଡ଼ି ଭିତରେ ଚାପିଧରୁଥିଲା ଏବଂ ଝିଅର ଭବିଷ୍ୟତ ଚିନ୍ତାରେ ବୁଡ଼ିଯାଉଥିଲା ହେଲେ ତା ଆଖିରେ ସୃଷ୍ଟି ହୋଇଥିଲା ଗୋଟେ ଲୁହର ଝରଣା । କ’ଣ ତା ମନରେ ଥିଲା କେଜାଣି । ସେ କ’ଣ ବଂଶ କୁଳର ମର୍ଯ୍ୟାଦାହୀନ ପାଇଁ କାନ୍ଦୁଥିଲା ନା ତା ଝିଅର ବନ୍ଧନ ମୁକ୍ତି ଯୋଗୁଁ ଆନନ୍ଦର ଅଶ୍ରୁ ଦେଖାଯାଇଥିଲା ତା ଆଖିରେ ? ସେ କଥା ଜାଣିବା କଷ୍ଟକର ଥିଲା । ହେଲେ ଝିଅର ଚାକିରି କଥା ଶୁଣିବା ପରେ ତା ଦେହ ଯନ୍ତ୍ରଣାରେ ସୃଷ୍ଟି ହୋଇଥିବା ତା ମୁହଁରେ ପ୍ରତିଫଳିତ ହେଉଥିଲା ଅନଶ୍ୱିତତା, ଆଶଙ୍କା ସହିତ କିଛି ପରିମାଣର ଆନନ୍ଦର ଭାବ । ଶେଷରେ ରାଜଶ୍ରୀ ତା ବାପା ଭଗତ ପାଢ଼ିଙ୍କର ସମ୍ମୁଖୀନ ହୋଇଥିଲା । ପାଢ଼ିଏ ଆଜିକାଲି ବହୁତ କମ୍ ସମୟ ଘରକୁ ଆସୁଥିଲେ । ମଧ୍ୟାହ୍ନରେ ବେଳେବେଳେ ଘରକୁ ଆସନ୍ତି ବିଶ୍ରାମ ନେବାକୁ । ରାତିରେ ପୂଜାପାଠ ସାରି ପ୍ରସାଦ ଧରି ଘରକୁ ଫେରିଲା ବେଳକୁ ରାତ୍ରିର ପ୍ରଥମ ପ୍ରହର ପ୍ରାୟ ଶେଷ ହୋଇଯାଇଥାଏ ।

ଜଜମାନୀ କାମରେ ବି ସେ ଆଉ ବିଶେଷ ପଶୁନାହାନ୍ତି । ତାହା ପ୍ରାୟ ସବୁ ବଡ଼ ପୁଅ ଉପରେ ନ୍ୟସ୍ତ କରିସାରିଛନ୍ତି ବେଳେବେଳେ ବିଶେଷ ଆବଶ୍ୟକ ସ୍ଥଳେ ସେ ଯାଇଥାନ୍ତି । ତାଙ୍କ ପାଖରେ ଆୟ ପ୍ରାୟ ବହୁଳମ ହୋଇଯାଇଥାଏ । ବେଳେବେଳେ କିଛି ପଇସାପତ୍ର ଥିଲେ ଠାକୁର ଘର ପାଇଁ ବ୍ୟୟ ହୁଏ କେବେ କେମିତି କିଛି ପଇସା ବି ସେ ରାଜଶ୍ରୀର ଖର୍ଚ୍ଚପାଇଁ ଦେଇଥାନ୍ତି । ରାଜଶ୍ରୀ କଥା କିଛି ପ୍ରତ୍ୟକ୍ଷରେ ନବୁଝିଲେ ବି ତାର କାମ ଏବଂ ପରିବାରର ଯତ୍ନ ନେବା କଥା ଦେଖନ୍ତି । ଝିଅର ଆଚରଣ, ବ୍ୟବହାରକୁ ବହୁମାନଙ୍କ ସହିତ ତୁଳନା କରି ଦେଖିଲେ ତାଙ୍କୁ ଲାଗେ ତାଙ୍କ ଝିଅ ଭଳି ସଂସ୍କାରୀ ବ୍ୟବହାର ଓ ପରିବାରର ସେବା ଯତ୍ନ, ଦାୟିତ୍ବବୋଧର କାଣିଚାଏ ଭାଗ ବି ତାଙ୍କର ଦୁଇ ବହୁଙ୍କ ପାଖରେ ନାହିଁ । ହେଲେ ତାର ସ୍ବାଧୀନ ଚିନ୍ତା, ବିବାହ ପ୍ରସ୍ତାବ ପ୍ରତ୍ୟାଖ୍ୟାନା, ପାଠପଢ଼ି ସ୍ବାବଲମ୍ବୀ ହେବାର ଚିନ୍ତାକୁ ସେ କୌଳିକ ଆଚାରର ମାପଦଣ୍ଡରେ ଗ୍ରହଣ କରିପାରନ୍ତି ନାହିଁ । ସେ ଏକଥା ବି ଉପଲକ୍ଷ୍ୟ କରନ୍ତି ଯେ ତାଙ୍କ ପୁଅମାନେ ସାନ ଭଉଣୀକୁ ଯେତିକି ସ୍ନେହ ଭଲପାଇବା ଦେଇ ତାର ଭବିଷ୍ୟତ କଥା ଚିନ୍ତା କରିବା କଥା ସେମିତି ନକରି ସେମାନଙ୍କ ସ୍ବାମୀମାନଙ୍କ ବୃତ୍ତିରେ ପରିଚାଳିତ ହେଇଥାନ୍ତି । ସେମାନେ ପାଠପଢ଼ି କର୍ମଜୀବି ହୋଇଛନ୍ତି ସିନା ହେଲେ ପାରିବାରିକ ନହୋଇ ଆତ୍ମ କୈନ୍ଦ୍ରୀକ ହୋଇଯାଇଛନ୍ତି । ଏଭଳି ପରିସ୍ଥିତିରେ ସେ କାହାକୁ କିଛି ନ କହି ଠାକୁରଙ୍କର ଶରଣାପର୍ଣ୍ଣ ହୋଇଯାଇଛନ୍ତି ।

ରାଜଶ୍ରୀ ତା ବାପାଙ୍କୁ ତା ଚାକିରୀରେ ନିଯୁକ୍ତି କଥା କହି ତାଙ୍କର ଅନୁମତି ମାଗୁଥିଲା ଚାକିରୀରେ ଯୋଗଦେବା ପାଇଁ । ବାପା ବେଶ୍ କିଛି ସମୟ ନିରବ ହୋଇଯାଇଥିଲା । ମନଭିତରେ ତାଙ୍କର ଦୃଢ଼ ଚାଲିଥିଲା ସେ ଯେଉଁ ଚଳଣୀ ପରମ୍ପରା, ସମାଜକୁ ନେଇ ପରିବାର ଗଢ଼ିଥିଲେ ତା ଭିତରେ ଗୋଟେ ଝିଅ ଚାକିରୀ କରିବାକୁ ଘରୁ ବାହାରକୁ ଯାଇ କେଉଁଠାରେ ଜୀବିକା ଅର୍ଜନ କରିବ ଏହା ତାଙ୍କ ମନ ଗ୍ରହଣ କରିପାରୁନଥିଲା । ନାରୀର ରୂପରେ ସେ ତାଙ୍କର ସ୍ତ୍ରୀ ତାଙ୍କର ମା'ଙ୍କୁ ଦେଖୁଥିଲେ ହେଲେ ପରିବର୍ତ୍ତିତ ସମାଜରେ ନାରୀର ଭୂମିକା ବିଷୟରେ ଯେଉଁ ପରିବର୍ତ୍ତନ ସଂଗଠିତ ହୋଇଥିଲା ତାଙ୍କୁ ତାଙ୍କର ରଡ଼ିବାଦୀ ଚିନ୍ତାଧାରା ଗ୍ରହଣ କରିବାକୁ ପ୍ରସ୍ତୁତ ନଥିଲା । ଗୋଟେ ପଟରେ ଝିଅର ଚାକିରୀ କରିବାକୁ ତାଙ୍କର ମନଗ୍ରହଣ କରିବାକୁ ପ୍ରସ୍ତୁତ ନଥିଲାବେଳେ ଅନ୍ୟପଟରେ ତାଙ୍କ ଝିଅର ଭବିଷ୍ୟତ କ'ଣ ଭାଇମାନଙ୍କର, ଭଉଣୀମାନଙ୍କର ଦାୟିତ୍ବବୋଧ ଭିତରେ ସୁରକ୍ଷିତ ହୋଇ ପରିବାର ଦୃଢ଼ ଭିତରେ ସନ୍ତୁଳିତ ହେଉଥିଲା । ତା ସହିତ ଏକଥା ବି ସେ ଭାବୁଥିଲେ କି ସେ ଯଦି ଝିଅକୁ ଚାକିରୀ କରିବାକୁ ମନା କରନ୍ତି ତାହେଲେ ଝିଅ ତାଙ୍କ କଥା ମାନିବନା ପୂର୍ବଭଳି ତାଙ୍କ କଥା ଉପରେ ସେ ବିଦ୍ରୋହ ଘୋଷଣା କରିବ ? ତେଣୁ ବହୁତ ସମୟ ରୂପ ରହିବା ପରେ ସେ କହିଲେ “ତୋ ବଡ଼ଭାଇଭଉଣୀଙ୍କୁ ପଚାର ମୁଁ ତ ବହୁତ ପୁରୁଣା ଯୁଗର ମୋ କଥାରେ କ'ଣ ଅଛି ? ମୁଁ ଆଉ କେତେଦିନ ବଞ୍ଚିବି ଯେ ତୋର ଦାୟିତ୍ବ ନେଇ ପାରିବି ।” ଏକପ୍ରକାର ପୁଅମାନଙ୍କ ଉପରେ କଥାଟାକୁ ଲଦିଦେଇ ସେ ନିଜକୁ ଲୁଚାଇ ନେଲେ ।

ସୂର୍ଯ୍ୟ ଏବେ ପିଲା ନଥିଲା ସେ ବୁଝିପାରୁଥିଲା ସମାଜର ଚଳଣୀକୁ ଭାଙ୍ଗିଦେବାର ଚେଷ୍ଟାରେ ଥିବା ତା ଭଉଣୀର ସଂଗ୍ରାମକୁ ହେଲେ ସେ ଏକୁଟିଆ ହୋଇଯାଇ ଡରିଯାଉଥିଲା ; ଖୋଜୁଥିଲା ଗୋଟେ ସହାୟତା ଯାହା ଉପରେ ଯୋର ଦେଇ ଉଠାଇ ଆଣିବ ତା ପାଦକୁ ସମାଜର ଦଳ ଦଳ ଭିତରୁ, ଲାଗିଆସିଥିଲା ସୂର୍ଯ୍ୟ ତା ପାଖକୁ ସାନ ହେଲେ ବି ସିଏ ତାକୁ ସାହାରା ଦେବ । ଭଉଣୀକୁ ସାଙ୍ଗରେ ଧରି ସେ ଯାଇଥିଲା ବେଶ୍ ପ୍ରତିଷ୍ଠିତ, ଶିକ୍ଷିତ, ଆଧୁନିକ ସମାଜ ସହ ପରିଚିତ ଉଚ୍ଚପଦବୀ ଯୁକ୍ତ ତାର ମଝିଆ ଭାଇ ଇଞ୍ଜିନିୟର କପିଳ ପାଢ଼ି ଘରକୁ ।

ନଥ

ସେଦିନ ସକାଳୁ ସୂର୍ଯ୍ୟ ଉପର ସାହିକୁ ବୁଲିଯିବାକୁ ବାହାରିଲେ । ମୁଣ୍ଡିଆ ଚାରିପଟର ଘର ସବୁ ରାସ୍ତାର ଗୋଟିଏ ପଟରେ । ରାସ୍ତା ଉପରକୁ ମୁଣ୍ଡିଆର ଝାଟି ଜଙ୍ଗଲ ଭିତରେ ଠାଏ ଠାଏ ଗୋଟେ ଗୋଟେ ବଡ଼ଗଛ । ସାହି ମଝିରେ ରାସ୍ତା ଉପରକୁ ଅରାଏ ଖୋଲା ଯାଗା ବେଶ୍ ପରିଷ୍କାର ପରିଚ୍ଛନ୍ନ ହୋଇଛି । ସେଠି ଅଛି ପାଞ୍ଚ ଛଅଟା ଝଙ୍କାଳିଆ ଗଛ ପାହାଡ଼ କାନ୍ଥକୁ ଲାଗି । ପ୍ରାକୃତିକ ଗୋଟେ ପଥର ଖୋଲ ଦିପଟରେ ପଥର ଦେଇ ସଜାଯାଇଛି । ସେଇଟା ଠାକୁରାଣୀ ଶାଳ ତା ଆଗରେ ଗୋଟେ ବଡ଼ ପଥର ଖଣ୍ଡ ଚଉତରା ତିଆରି ହେଲାଭଳି ଲାଗୁଛି । ଠାକୁରାଣୀ ଶାଳ ଉପରକୁ ଦିଟା ଅଶୋକ ଗଛ । ଗଛରେ ଲାଲ ଲାଲ ଫୁଲ ଲଦି ହେଇଛି । ମୁଣ୍ଡିଆ ଭିତରୁ କେଜାଣି କେଉଁ ଅଜଣା ଫୁଲର ମହକରୁ ଠାକୁରାଣୀ ଶାଳରେ ସୃଷ୍ଟି ହେଇଛି ସୁଗନ୍ଧିତ ବାତାବରଣ । ଏତେ ସକାଳୁ ଠାକୁରାଣୀ ଶାଳ ଫାଙ୍କା ପଡ଼ିଛି କେହି ଲୋକ ବାକ ନାହାନ୍ତି । ସକାଳର ପକ୍ଷୀର କାକଳୀରେ ସମ୍ବୋଧିତ ହୋଇ ସୂର୍ଯ୍ୟ ଚାଲିଛି ଆଗକୁ । ଆଗକୁ ଦେଖାଯାଉଛି କୋରାପୁଟର ଲଦାଲଦି ହୋଇଥିବା ପାହାଡ଼ର ଦୃଶ୍ୟ । ସୂର୍ଯ୍ୟୋଦୟର କୋମଳ ଆଲୋକରେ ସବୁଜ ସ୍ନାତ ଧରଣୀର ଏ ଶାନ୍ତ ସ୍ନିଗ୍ଧ ଅପୂର୍ବ ମନ ଲୋଭା ଦୃଶ୍ୟରେ ବିମୋହିତ ହେଉଥିଲା ତାର ମନ । ଏ ମାଟିର ମଣିଷର ମନ ବି ଏଇମିତି ଶାନ୍ତ ଆଉ ସ୍ନିଗ୍ଧ ଆଉ କୋମଳ । କିଛି ବାଟ ଗଲାପରେ ସେ ଭେଟିଲା ସେଇ ମାଟିର ଗୋଟେ ମଣିଷକୁ ଏକପ୍ରକାର ଲେଙ୍ଗୁଟି ପିନ୍ଧା ଖୋଲା ଦେହ । ମୁଣ୍ଡରେ ବାନ୍ଧିଛି ଖଣ୍ଡେ ଗାମୁଛା । ହାତରେ ଟାଙ୍ଗିଆଟେ ଅଛି । ଧୁଙ୍ଗିଆ ଟାଣିଟାଣି ଚାଲିଛି ସେ ଆଗକୁ । ସୂର୍ଯ୍ୟ ତା ସହିତ ମିଶିକି ଚାଲିଲା । ତା ସହ କଥା ହୋଇ ଜାଣିଲା ନାଁ ତାର କନ୍ଦା ଆଉ ତଙ୍ଗର ଆଡ଼େ ଯାଉଛି ସେ । ଶୁଖିଲା କାଠ କିଛି ଆଣିବ । ସନ୍ଧ୍ୟାକୁ ତା ଘରେ ଭୋଜି ଅଛି । ତା ସହ କଥା ହୋଇ ଯାହା ଜାଣିଲା ତାର କାହାଣୀ ଏଇମିତି ।

ସେମାନେ ଗଲାବର୍ଷ କର୍ତ୍ତୁକନ୍ଧ ସହ ସହରକୁ ଯାଇଥିଲେ । ଗୋଟେ କଣ୍ଟ୍ରାକ୍ଟର ପାଖରେ କାମ କରିବାକୁ । ତା'ର ନୂଆ ରାସ୍ତା ଏବଂ ପୋଲକାମ ଚାଲିଥିଲା । କର୍ତ୍ତୁ କନ୍ଧ ସହିତ ପିଲାଦିନୁ ବନ୍ଧୁତା ଥିଲା ତାର । ତା ପୁଅମାନେ ଏବେ ତଳସାହିରେ ରହୁଛନ୍ତି । ତାର ଦୁଇ ପୁଅ ଆଉ ବୋହୁ ସହିତ ସେ କଣ୍ଟ୍ରାକ୍ଟର ପାଖରେ କାମ କରୁଥିଲା ଓ ରହିଥିଲା କଣ୍ଟ୍ରାକ୍ଟର ତିଆରି କରିଥିବା ଏକ ବସ୍ତି ଭିତରେ କନ୍ଦାଉପର ସାହିରେ ତା ସ୍ତ୍ରୀ ଆଉ ଝିଅ ସହିତ ରହୁଥିଲା । ତା ସ୍ତ୍ରୀର ଦେହ ବାଧୁକି ପଡ଼ିଥିଲା । ଗତସନ ଭଲ ଫସଲବି ଫଳିଲା ନାହିଁ । ସେଇ ଦେହ ବାଧୁକିରେ ତା ସ୍ତ୍ରୀ ତାକୁ ଛାଡ଼ିକି ଆରପୁରକୁ ଚାଲିଗଲା । ତା ପୁଅ ବୋହୁ ତା ଠାରୁ ଅଲଗା ହୋଇ ରହୁଥିଲେ ସେମାନଙ୍କର ବି ଘରେ ଖାଇବାକୁ ନଥିଲା । କର୍ତ୍ତୁତାକୁ କହିଲା ଚାଲ ତୁ ମୋ ସାଙ୍ଗରେ କଣ୍ଟ୍ରାକ୍ଟର ବହୁତ ଲୋକ ଖୋଜୁଛି ଏ ବର୍ଷ ରାସ୍ତା କାମ ଆଉ ପୋଲ କାମରେ ତାର ବହୁତ ଲୋକ ଦରକାର । ସେ ତା ପୁଅବୋହୁ ଆଉ ବାଉଥୁ ଝିଅକୁ ଧରି ତା ସହିତ ଚାଲିଯାଇଥିଲା ଶ୍ରମିକ ବସ୍ତିକୁ କଣ୍ଟ୍ରାକ୍ଟର ପାଖରେ କାମ କରିବା ପାଇଁ । କାମ ବି ପାଇଲା ରୋଜଗାର ବି ଭଲ ଥିଲା ଏଠିକା ଅପେକ୍ଷା । ରୋଜଗାର ସିନା ଥିଲା ହେଲେ ସେଠି ରହିବାକୁ ତାକୁ ଭଲ ଲାଗୁନଥିଲା । କଣ୍ଟ୍ରାକ୍ଟରର ସୁପରଭାଇଜର ଆସି ସାହିରେ ପଶୁଥିଲା କାମିକା ଲୋକଙ୍କୁ ନେଇ ଅଲଗା କାମ ଅଲଗା ମଜୁରୀ ଦେଉଥିଲା । ସ୍ତ୍ରୀ ଲୋକ ଏବଂ ବୟସ୍କ ଲୋକଙ୍କୁ କମ ମଜୁରୀ ଦିଆ କରାଉଥିଲା । ପୋଲ ତିଆରିରେ ଥିବା ମିସ୍ତ୍ରୀମାନେ ବି ତାଙ୍କ ମର୍ଜି ଅନୁସାରେ ସେମାନଙ୍କୁ ଧମକାଉଥିଲେ କାମରୁ ବାହାର କରିଦେବା ପାଇଁ । ସୁପରଭାଇଜର ମିସ୍ତ୍ରୀ ସମସ୍ତଙ୍କ କଥାମାନି ନଚଳିଲେ କାମ ମିଳୁନଥିଲା । କିର୍ତ୍ତୁର ଗୋଟେ ପୁଅ ମିସ୍ତ୍ରୀ ପାଖରେ କାମ କରୁଥିଲା ଆଉ ସାନପୁଅଟା ମେସିନ୍ ଚଳାଇବା ଶିଖିଯାଇଥିଲା ଏବଂ ସେ ଅପେକ୍ଷାକୃତ ଅଧିକ ମଜୁରୀ ପାଉଥିଲା । ସେଠି ବହୁଆଡୁ ଲୋକ ଆସି କାମ କରୁଥିଲେ । କଣ୍ଟ୍ରାକ୍ଟର ତେଲୁଗୁ ଲୋକ ଥିଲା । ତେଣୁ ତେଲୁଗୁ ଲୋକମାନେ ସେମାନଙ୍କ ଉପରେ ହାକିମାତି ଦେଖାଉଥିଲେ । ତା ଝିଅ ଗୁରୁବାରୀକୁ ସେତେବେଳେ ତେର ଚଉଦ ବର୍ଷ ହୋଇଥିଲା । ମା' ମରିବା ଝିଅଟାକୁ ଭାରୀ ବାଧୁଥିଲା ତା ଭାଇ

ଭାଉଜ ବି ତାକୁ ଭଲପାଉଥିଲେ । ଘରେ ରହି ସେ ରୋଷେଇ ବାସ କରୁଥିଲା । କେବେ କେମିତି କାମକୁ ଯାଉଥିଲା । ତା ଘରୁ ସେମାନେ ତିନିଜଣ ସବୁଦିନେ କାମକୁ ଯାଉଥିଲେ । ତାର ଗାଁ କଥା ମନେପଡୁଥିଲା ହେଲେ ସ୍ତ୍ରୀ ମଲାପରେ ଛୁଆକୁ ଛାଡ଼ି ସେ ଘରକୁ ଫେରିବାକୁ ମନ କରୁନଥିଲା । ତା ଝିଅ ଗୁରୁବାରୀକୁ ଆସି କିର୍ସୁର ପୁଅ ଶିଖେଇଲା ସେ ତା ସହ ମିଶି କାମକୁ ଗଲେ ପ୍ରତିଦିନ କାମ ମିଳିବ ଏବଂ ସେ ଭଲମଜୁରୀ ପାଇବ । ଗୁରୁବାରୀ ବି ତା କଥାରେ ସବୁଦିନ ତା ସହିତ କାମ କରିବାକୁ ଗଲା, କିର୍ସୁ ଆଉ କନ୍ଦା ପ୍ରାୟ ସମବୟସ୍କ ହେବେ । କିର୍ସୁ ବନ୍ଧର ପୁଅ ଦିଜଣ କେବେଠାରୁ ଖ୍ରୀଷ୍ଟିୟାନ ହୋଇ ତଳ ସାହିର ଘର କରିଥିଲେ । କିର୍ସୁର ଗୋଟେ ଝିଅ କିଛି ପାଠପଢ଼ି ପାଦ୍ରୀ ମାଲତି ପାଖରେ ରହି ଧର୍ମ ପ୍ରଚାରକ ସାଜିଥିଲା ଆଉ ପୁଅ ଦିଜଣ ବହୁତ ଦିନ ହେଲା କଣ୍ଟାକୂର ପାଖରେ କାମ କରୁଥିଲେ । କିର୍ସୁର ସ୍ତ୍ରୀ ଆଉ ଝିଅ ଗାଁରେ ରହୁଥିଲେ । କିର୍ସୁ କିନ୍ତୁ କେବେବି ଚର୍ଚ୍ଚକୁ ପ୍ରାର୍ଥନା କରିବାକୁ ଯାଉନଥିଲା ବରଂ ଉପରସାହି ଠାକୁରାଣୀ ଶାଳକୁ ଆସୁଥିଲା ବିଭିନ୍ନ ପର୍ବ ପାଳନ ବେଳେ । ଆଗରୁ ସେ ନାଳ କୂଳରେ କିଛି ଜମି ଚାଷ କରୁଥିଲା ମାତ୍ର ବହୁତ ଦିନ ହେଲା ସେ ଚାଷ ଛାଡ଼ି ଦେଇଥିଲା । ସେ ଜମିକୁ କନ୍ଦାଚାଷ କରୁଥିଲା । ଶେଷରେ ଦୁଇଜଣ ଯାକ ଆସିଥିଲେ ଏଇ ଶ୍ରମିକ ବସ୍ତିକୁ । କେମିତି କଣ ହେଲା କେଜାଣି କିର୍ସୁର ସାନପୁଅ ସହିତ ଗୁରୁବାରୀର ସମ୍ପର୍କ ଘନିଷ୍ଠ ହେଲା । କିର୍ସୁ କହିଲା କନ୍ଦାକୁ ତା ପୁଅ ସହିତ ତା ଝିଅ ଗୁରୁବାରୀ ବାହାଘର ପାଇଁ ହେଲେ ସମାଜର ନିୟମ ଅନୁସାରେ ସେମାନେ ଖ୍ରୀଷ୍ଟିଆନ ସମ୍ପ୍ରଦାୟର ଥିଲେ ଆଉ କନ୍ଦା ତା ଧର୍ମର ନଥିଲା । କନ୍ଦା ତା ଝିଅ ବାହାଘର ପାଇଁ ପଣ ମାଗିଲା । ଖ୍ରୀଷ୍ଟିଆନ ସମ୍ପ୍ରଦାୟରେ ପଣ ଦବା ନଥିଲା । ସେଇଠୁ ଆରମ୍ଭ ହେଲ ଦୃନ୍ଦ । କନ୍ଦା କଣ୍ଟାକୂର ପାଖର କାମ ଛାଡ଼ି ଗାଁକୁ ପଳେଇ ଆସିଲା । ହେଲେ କିର୍ସୁ ବାହାଘର ପାଇଁ ତା ପାଖକୁ ବର୍ଷେ ହେଲା ଆସୁଥିଲା । ଝିଅର ବାହାଘର ପାଇଁ କନ୍ଦା ଅନ୍ୟ ଯାଗାରେ ଚାହିଁଲା ହେଲେ ଝିଅ ରାଜି ହେଲା ନାହିଁ । କିର୍ସୁର ସାନପୁଅ ସନା ଯାର ନା ଏବେ ସାଇମନ ହେଉଛି ଝିଅର ହାତରେ ଦୁଇଶହ ଟଙ୍କା ଦେଇଗଲା । କିର୍ସୁ ବି ତୁପଚାପ ଦିଟା ଘୁଷୁରୀ ଆଣି ତା ଘରେ ଛାଡ଼ିଦେଇଗଲା । ତଥାପି ହିନ୍ଦୁ ଆଉ ଖ୍ରୀଷ୍ଟିଆନ ବିଭେଦ ଯୋଗୁଁ ସାହିରେ ବାହାଘର ହେବକି ନାହିଁ ଦୃନ୍ଦ ମେଣ୍ଟୁନଥିଲା । କନ୍ଦା ବି ଭାବୁଥିଲା ଝିଅଟାକୁ ସେଇଠି ବାହା ଦେଇ ଦେବାକୁ କାରଣ ସେମାନଙ୍କର ଆର୍ଥିକ ପରିସ୍ଥିତି ଭଲଥିଲା ଝିଅଟା ସେଠି ଭଲରେ ରହିବ ବୋଲି ସେ ଭାବୁଥିଲା । ସେ କଥା କହିବା ପୂର୍ବରୁ ଝିଅ ପଳେଇଲା ତଳସାହି କିର୍ସୁର ଘରକୁ ସାଇମନ ପାଖକୁ ଚର୍ଚ୍ଚରେ ଯାଇ ଗୁରୁବାରୀରୁ ଗ୍ରେସିୟା ହୋଇ ସେ ବାହା ହୋଇଗଲା ସାଇମନକୁ । ତଥାପି ସାଇମନ ହେଲା କରନି ଚାରିଶହ ଟଙ୍କା ସେ ଦେଇଛି କନ୍ଦାକୁ ଆଜି ରାତିରେ ସେ ସାହିଭାଇଙ୍କୁ ଭୋଜିଭାତ ଦବ ।

ରାତିରେ ସୂର୍ଯ୍ୟ ଦେଖିଲା ଉପରସାହି ଠାକୁରାଣୀ ଶାଳରେ ମାଦଳ ବାଜିଲା, ଚାଙ୍ଗୁ ବାଜିଲା । ଉପରସାହି ଲୋକେ ମହୁଲି ନିଶାରେ ମଜଗୁଲ ହୋଇ ଅଣ୍ଟାରେ ହାତ ଛନ୍ଦି ବାଦ୍ୟର ତାଳରେ ପାଦରେ ଛନ୍ଦ ଡୋଳିଲେ । ଆକାଶର ଚନ୍ଦ୍ର ତାଙ୍କର ନାଚ ଦେଖିବା ପାଇଁ ଆକାଶ ଉପରକୁ ଉଠିଆସିଲା । ତାରାମାନେ ଆକାଶରେ ଆଖି ମିଟିକା ମାରିଲେ । ରାତ୍ରି ତାର ନିଶା ଗର୍ଜନକୁ ଛାଡ଼ି ତାଙ୍କ ଗୀତର ମୁର୍ଚ୍ଛନାକୁ ପାହାଡ଼ ଉପରକୁ ବହିନେଲା । ଭୁଲିଗଲେ ନିଜକୁ, ନିଜ ପରିବାରକୁ । ଗୋଟେ ଖୁସିର ମୁର୍ଚ୍ଛନାରେ ବୁଡ଼ିଗଲା ଉପର ସାହିର ଠାକୁରାଣୀଶାଳ ତଳସାହିର ଚର୍ଚ୍ଚ କେବଳ ମଣିଷ ସେମାନେ ଧରିତ୍ରୀ ମାଆର ସନ୍ତାନ । ବଡ଼ ପାହାଡ଼ର ପ୍ରାକୃତିକ ସୃଜନ । ସୂର୍ଯ୍ୟ ଦୂରରୁ ଚାହିଁ ଦେଖୁଥିଲା ତାଙ୍କର ଏଇ ମାନବଧର୍ମକୁ, ମଣିଷର ଖୁସି ପଣିଆକୁ ସେ ସନା ହେଉ ବା ସାଇମନ, ଗୁରୁବାରୀ ହେଉ ବା ଗ୍ରେସିୟା ସବୁପରେ ସେମାନେ ଥିଲେ ପୁରୁଷ ଆଉ ପ୍ରକୃତି ମନ ତାଙ୍କର ମିଶିଥିଲା । ଧର୍ମ ନୁହଁ ମନର ଆବେଗ ଆଉ ଆର୍ଥିକ ସ୍ୱଚ୍ଛଳତା ତାଙ୍କ ଭିତରେ ଖୁସି ଭରିବାର ଉପାଦାନ ଥିଲା ।

ସୂର୍ଯ୍ୟ ମନେ ପଡୁଥିଲା ତା ଭଉଣୀର ସେଇ ଆର୍ଥିକ ସ୍ୱାବଲମ୍ବୀ ହେବାର ଦୃଢ଼ଜିଜ୍ଞାକୁ ସାକାର କରିବା ପାଇଁ ସେ ଯାଇଥିଲା ତା ଭଉଣୀ ସହିତ ମଝିଆଁ ଭାଇ ଇଞ୍ଜିନିୟର କପିଳ ପାଢ଼ିଙ୍କ ଘରକୁ ଭାଇ ଏବେ ପୁରୀ, କଟକ ପରେ ଡେକାନାଲରେ ଏସ.ଡି.ଓ. ପଦରେ ଚାକିରୀ କରୁଥିଲେ, ସେମାନେ ଭାଇଘରେ ପହଞ୍ଚିଥିଲେ । ଭାଇ ନଥିଲେ ଭାଉଜ ତାଙ୍କୁ ଦେଖି ପ୍ରଥମେ ଚକିତ ଆଉ ବିସ୍ମିତ ହୋଇଯାଇଥିଲେ କାରଣ ତାଙ୍କ ପରିବାର ଲୋକେ କେହି ମଝିଆଭାଇ ଘରକୁ ପ୍ରାୟ ଯାଉନଥିଲେ । ବହୁ କମ୍ ଥରବି ଭାଇ ଆସିଥିଲେ ତାଙ୍କ ଗାଁ ଘରକୁ ତାଙ୍କର ବାହାଘର ପରେ ହଠାତ୍ ସେମାନଙ୍କୁ ଦେଖି ଭାଉଜ ହତବଦ୍ଧେ ଯାଇଥିଲେ ହେଲେ ନିଜକୁ ସ୍ୱଭାବିକ କରିନେଇ ଘରଭିତରକୁ ନେଇଯାଇଥିଲେ ସେମାନଙ୍କୁ । ସୂର୍ଯ୍ୟ ଆଉ ରାଜଶ୍ରୀ ଦେଖୁଥିଲେ ମଝିଆ ଭାଉଜର ଘର ସଜାଇବାକୁ । ବୈଠକ ଘରେ ଗଦି ପକା ଦାମିକା ସୋଫା, କାନ୍ଥରେ ବିଭିନ୍ନ କଳାକୃତିର ଚିତ୍ର, ଦାମିକା ପର୍ଦା ଚଟାଣରେ କାର୍ପେଟ ।

ଘରର ଶିଳିଂରେ ବିଜୁଳି ଆଲୁଅର ଝାଡ଼ଣ । କାନ୍ଥରେ ଗୋଟେ ବାଘ ଛାଇ ଉପରେ ଖଣ୍ଡା ବେଶ୍ ମନୋଜ୍ଞ ଭାବେ ସଜାଯାଇଛି ବୈଠକ ଘରେ । ଘର ବାହାରେ ସୁନ୍ଦର ବଗିଚା ବେଶ୍ ବଡ଼ ବଡ଼ ଗୋଲାପ ଫୁଲର କୁଣ୍ଡ ଘାସର ଲଜ୍ ତା ସହିତ ଫୁଲ୍‌ଘର ବେଡ୍ । ଗୋଟେ ମାଲି କାମରେ ଲାଗିଥିଲା ବଗିଚା ଭିତରେ । କିଛି ସମୟ ପରେ ବେଶ ବଦଳାଇ ଚାକର ହାତରେ ସର୍ବତ ଧରାଇ ମଝିଆ ଭାଉଜ ଘରେ ପ୍ରବେଶ କଲେ । ଭାଉଜ କହିଥିଲେ “କେତେବେଳୁ ଘରୁ ଆସିଲ ? କଣ ଟ୍ରେନ୍ ନା ବସ୍ରେ ଆସିଲ ତମମାନଙ୍କର ତ ତା ପିଇବାର ଅଭ୍ୟାସ ନାହିଁ ତେବେ ସରବତ୍ ଟିକିଏ ପିଇଦିଅ । ଗାଧୁଆ ପାଧୁଆ ହୋଇଛି ନା ? ଯାଅ ଧୁଆଧୋଇ ହୋଇ ଫ୍ରେସ ହୋଇଯାଅ । ତମ ଭାଇ ତ ସକାଳୁ କୁଆଡ଼େ ସାଇଡ଼କୁ ଯାଇଛନ୍ତି । ପୁଅ ଝିଅ ଦି ଜଣ ସ୍କୁଲକୁ ଗଲେଣି । ଲକ୍ଷ୍ମପାଇଁ ଆସିବେ । ତମେ ଫ୍ରେସ ହେଇ ଜଳଖିଆ କରିଦିଅ । ଘରେ ସବୁଭଲ ତ ?” ତା ପରେ ଚାକରକୁ ଗେଷ୍ଟରୁମ ଆଉ ବାଥରୁମ୍ ଦେଖାଇ ଦେବାକୁ ତାଙ୍କ ପକାଇଲେ । ସୂର୍ଯ୍ୟକୁ ଲାଗୁଥିଲା ଭାଉଜଙ୍କୁ ବ୍ୟବହାରରେ ଆତ୍ମୀୟତା ନୁହଁ କୃତ୍ରିମତା ଅଧିକ । ଯେମିତିକି ସେମାନେ ବନ୍ଧୁବାନ୍ଧବ ହୋଇ ତାଙ୍କ ଘରକୁ ଆସିଛନ୍ତି । ପୂର୍ବ ଅପେକ୍ଷା ଭାଉଜର ଚାକଚକ୍ୟ ଭରା ବିଳାସମୟ ଚଳଣୀକୁ ସେମାନେ ଦେଖିଚାଲିଥିଲେ । ଯେମିତି ସେ ଚଳଣୀ ପାଖରେ ସେମାନଙ୍କର ଜୀବନଶୈଳୀ ଅତ୍ୟନ୍ତ ହେୟ ଆଉ ନଗଣ୍ୟ । ସୂର୍ଯ୍ୟ କିନ୍ତୁ ବେଶ୍ ସ୍ୱଭାବିକ ଭାବରେ କହିଲା ନାଁ ବହୁତ ବେଳ ହେଲାଣି । ଆମେ ବାଟରେ ଆସିଲାବେଳେ ଖାଇରୁ, ଏକାଥରେ ମଧ୍ୟାହ୍ନରେ ଖାଇବା, ଭାଇ ଆସନ୍ତୁ । ତମେ ଆମପାଇଁ ବ୍ୟସ୍ତ ହୁଅନା ଆମେ କ’ଣ କୁଣିଆ ହେଉଛୁ ଯାହା ଦରକାର କହିବୁ” ଭାଉଜ ପଚାରିଲେ “ଭେଜ୍ ନା ନନ୍‌ଭେଜ୍ ରାଜଶ୍ରୀ ତମେ ନନ୍‌ଭେଜ ଖାଇଲଣି କି ? ସୂର୍ଯ୍ୟ ତମେ ଆଉ ତମ ମଝିଆ ଭାଇ ତ କେବଳ ନନ୍‌ଭେଜ୍ ଖାଅ, ଅନ୍ୟ ସମସ୍ତେ ଭେଜ୍ । ଆଜି ପୁଣି ଗୁରୁବାର ହେଲେ ତମ ଭାଇ ବାର ମାନ୍ଦୁ ନାହାଁନ୍ତି । ହୋଟେଲରୁ ନନ୍‌ଭେଜ ମଗାଇଦେବା ।” ସୂର୍ଯ୍ୟ କହିଲା “ନାଁ ଦରକାର ନାହିଁ ଏମିତି ମୁଁ ଆମିଷ ଖାଏ ସିନା ହେଲେ ସେମିତି କିଛି ବିଶେଷ ଆଗ୍ରହ ନାହିଁ । “ଭାଉଜ କହିଲେ ତୁମେମାନେ ଟିକିଏ ବସିଥାଅ ମୋର ଟିକିଏ କାମ ଅଛି ମୁଁ ଏଇ କଲୋନୀର ଜଣେ ପଡିଶାଘରୁ ଫେରିଆସେ ।” ଭାଉଜ ପଦାକୁ ବାହାରିଗଲେ । ସେମାନେ ଭାଇଭଉଣୀ ଦିଶଣ ଗେଷ୍ଟରୁମରେ ବସିଥିଲେ । ଗେଷ୍ଟରୁମର ସାଜସଜ୍ଜା ବି ଭଲ ଥିଲା । ଦିଟା ଶେଜ ପଡ଼ିଥିବା ତଳେ କାର୍ପେଟ ଆଉ ତାକୁ ଲାଗି ଦିଟା ଚେୟାର ଆଉ ସେଣ୍ଟର ଟେବୁଲ ଘରେ ଚାକର ଚାକରାଣୀମାନଙ୍କର ଚଳପ୍ରଚଳ ଚାଲିଥିଲା । ସୂର୍ଯ୍ୟ ଘରୁ ବାହାରି ବାରଣ୍ଡାକୁ ଆସିଲା । ମାଲୀ ଜଣକ ମନଯୋଗ ସହକାରେ କାମ କରୁଥିଲା ବଗିଚାରେ ଦିଟା ବେତ ଚେୟାର ବାରଣ୍ଡାରେ ଗୋଟେ ଦୋଳି ଲାଗିଥିଲା । ଏ ସବୁ ପରିବେଶ ମଝିଆ ଭାଇର ସାମର୍ଥ୍ୟ ଆଉ ପଦମର୍ଯ୍ୟଦାକୁ ଦର୍ଶାଉଥିଲା । ଏ ସବୁ ସଜାସଜ୍ଜିର କୃତିତ୍ୱ ବୋଧେ ମଝିଆ ଭାଉଜଙ୍କର । ସେ ଭାବୁଥିଲା ଭଲ ହୋଇଛି ବଡ଼ଭାଉଜ ଏଠିକି କେବେ ଆସିନାହାନ୍ତି ଯଦି ଥରେ ସେ ଏସବୁକୁ ପ୍ରତ୍ୟକ୍ଷ କରନ୍ତେ ତାହେଲେ ସେ ଇର୍ଷାରେ ଜଳିଯାଆନ୍ତେ ।

ଭାଉଜ ବାହାରୁ ଫେରିବା ପୂର୍ବରୁ ଭାଇ ଆସି ଘରେ ପହଞ୍ଚିଗଲେ । ତାକୁ ବାରଣ୍ଡାରେ ଦେଖି ଆତଙ୍କିତ ସ୍ଵରରେ ପଚାରିଲେ “କେତେବେଳେ ଆସିଲ ? ଘରେ ସବୁ ଭଲତ ? ଭାଇକୁ ପ୍ରଣାମ କରି ସୂର୍ଯ୍ୟ କହିଲା” ହଁ ଘରେ ସବୁଭଲ ନାନା ଆସିଛି ତମକୁ ଦେଖା କରିବାକୁ ।” କିଏ ରାଜଶ୍ରୀ ଆସିଛି ?” ଆତଙ୍କିତ ଭାବ ମୁହଁରୁ କଟିଯାଇଥିଲା ମୁହଁରେ ଦୃଢ଼ ଏବଂ ଖୁସିର ଭାବ ପ୍ରକଟିତ ହୋଇଥିଲା । ତୋ ଭାଉଜ ଘରେ ଅଛନ୍ତିନା ?” ପଚାରୁ ପଚାରୁ ଘର ଭିତରକୁ ପ୍ରବେଶ କଲେ । ଭାଇର ପାଟି ଶୁଣି ରାଜଶ୍ରୀ ଆସି ଭାଇର ପାଦ ଛୁଇଁଲା । ଭାଇ କିଛିଟା ଭାବପ୍ରବଣ ଦିଶୁଥିଲେ ଭଉଣୀକୁ ଦେଖି । “କଣ ହେଇଛି ତୋର ମୋତେ ଦେଖା କରିବାକୁ ଆସିଛୁ ? ହଉ ଭଲହେଲା ମୁଁ ତ ଯାଇପାରୁନି କାମର ଚାପରେ ତୁ ଆସିଛୁ ଭଲ କରିଛୁ, ତୋ କଥା ମୁଁ ଶୁଣିବି । ତୁମେ ସବୁ ଖାଇଲଣିନା ନାହିଁ ?” ଭାଇ ଏକଥା କହି ପୂଜାରୀକୁ ଡାକି ପଚାରିଲେ “ମାତାମ୍ କୁଆଡ଼େ ଗଲେ ? ପିଲାମାନେ ଖାଇଲେଣିନା ।” ରାଜଶ୍ରୀ କହିଲା “ଭାଇ ତୁ ବ୍ୟସ୍ତ ହୋନା ଆମେ ଖାଇବୁ ।” ଭାଉଜ ନଥିବାରୁ ସେ ବୋଧେ ଗୋଟେ ଭଲ ସମୟ ଆଉ ଏତିକି ବେଳେ ସେ ତାର କଥାଟା କହିଦେବ ବୋଲି ଭାବୁଥିଲା କିନ୍ତୁ ଭାଉଜ ଆସି ପହଞ୍ଚିଯାଇଥିଲେ । ରାଜଶ୍ରୀ ତେଣୁ ଅପେକ୍ଷା କଲା ତା କଥା କହିବା ପାଇଁ ।

ଭାଉଜ କିଛି ପଚାରୁ ନଥିଲେବି ବେଶ୍ ବ୍ୟସ୍ତହୋଇ ପଡୁଥିଲେ ସେମାନଙ୍କ ଆସିବାର କାରଣ ଜାଣିବା ପାଇଁ । କଣ ହୋଇପାରେ ? କଣ ଆର୍ଥିକ ସହାୟତା ନା ରାଜଶ୍ରୀର ବ୍ୟକ୍ତିଗତ କଥା । ସେ ଶୁଣିଥିଲେ ରାଜଶ୍ରୀ ତାଙ୍କ ଗାଁର କେଉଁ ରାଜେନ୍ଦ୍ର ବୋଲି ପିଲାଟି ସହାୟତାରେ ବି.ଏ ପାଶ୍ କରି କିଛି ଚାକିରୀ କରିବାର ଯୋଜନାରେ ଅଛି ବୋଲି । ଚାକିରୀ ପାଇବା ପାଇଁ କିଛି ଆର୍ଥିକ ସହଯୋଗ ନା ରାଜେନ୍ଦ୍ର ସହ କିଛି ସର୍ପକର ଫର୍ଦ୍ଦକୁ ଭାଇ ଆଗରେ ପ୍ରକାଶ କରିବା ପାଇଁ ରାଜଶ୍ରୀର ଏ ଅଭିସାର । ଶେଷରେ ରାତ୍ରିରେ ସେମାନେ ବସିଥିଲେ ମଝିଆ ଭାଇ, ଭାଉଜ ଏବଂ ଭଉଣୀ ରାଜଶ୍ରୀ ସହିତ ସୂର୍ଯ୍ୟ ବି ଥିଲା ।

ରାଜଶ୍ରୀ ଆରମ୍ଭ କଲା “ ଭାଇ ମୁଁ ଷ୍ଟେଟ ବ୍ୟାଙ୍କରେ କେସିୟର ଭାବରେ ନିଯୁକ୍ତି ପତ୍ର ପାଇଛି । ଆଗାମୀ ମାସ ଶେଷ ସୁଦ୍ଧା କାର୍ଯ୍ୟରେ ଯୋଗଦେବା ପାଇଁ ହେବ । ମୁଁ ଚାହୁଁଛି ଚାକିରୀ କରିବି । ଘରେ ବାପା ବଡ଼ଭାଇ ଗାଁରେ ରହୁଛନ୍ତି । ସେମାନେ ଆଧୁନିକ ସମାଜକୁ ଦେଖୁନାହାନ୍ତି । ତୁ ତ ଦେଖୁଛୁ ଆଜିକାଲି କେତେ ଝିଅ ଚାକିରୀ କଲେଣି । ସେମାନେ ସିନା ସେଇ ପୁରୁଣା ପ୍ରଥା, ସମାଜକୁ ଧରି ବସିଛନ୍ତି ହେଲେ ତୁ ତ ବୁଝୁଛୁ ସମାଜ କେତେ ଆଗେଇଲାଣି ତୁ ମୋତେ ସାହାଯ୍ୟ କର ବାପା ଭାଇଙ୍କୁ କହ ସେମାନେ ମୋ ଚାକିରୀ କରିବାକୁ ବିରୋଧ କରନ୍ତୁ ନାହିଁ । ମୁଁ ଜୀବନରେ ଯେଉଁ ସ୍ଵାବଲମ୍ବି ହେବାର ସ୍ଵପ୍ନ ଦେଖୁଥିଲି ସେଇଟା ପୂରଣ ହେବାକୁ ଦେ । ତୋର ଗୋଟେ ଝିଅ ହେଲାଣି ତୁ ତାକୁ ପାଠ ପଢ଼େଇଲୁଣି ତୁ କଣ ତା ପାଠ ପଢ଼ା ବନ୍ଦ କରି ତାକୁ ବାହା କରିଦେବୁ । ତୁ କଣ ଚାହୁଁବୁ ନାହିଁ ସେ ପାଠପଢ଼ି ଚାକିରୀ କରୁ ବୋଲି । ମୁଁ ତୋ ଗୋଡ଼ ଧରୁଛି ଭାଇ ମୋତେ ଟିକିଏ ସାହାଯ୍ୟ କର ।” କଥାର ଶେଷ ଆଡ଼କୁ ତା ଛାତିରେ କୋହ ସବୁ ତା ଗଳାରେ ରୁଦ୍ଧି ହୋଇଯାଇଥିଲା ଆଖିର ଲୁହକୁ ସେ ଆଉ ରୋକି ପାରୁନଥିଲା ଭଉଣୀର ଏ ବିକଳ ଅବସ୍ଥା ଦେଖି ଭାଇ ବଡ଼ ବିସର୍ଷ ହୋଇଯାଇଥିଲେ । ଭାଉଜ ମୁହଁରେ କିନ୍ତୁ ତାହାଲ୍ୟର ଭାବ ଫୁଟି ଉଠୁଥିଲା ବିଶେଷତଃ ତା ଝିଅର ଭବିଷ୍ୟତ ସେ ତା ନିଶ୍ଚୟ ମୁହଁରେ ପ୍ରକାଶ ପାଇବାଟା ତାଙ୍କର ପସନ୍ଦ ନଥିଲା । ଗାଁର ଭଗତ ପାଡ଼ିଙ୍କ ଝିଅ ରାଜଶ୍ରୀ ଆଉ ଏସ୍.ଡି.ଓ କପିଳ ପାଡ଼ିଙ୍କ ଝିଅର ଭବିଷ୍ୟତ କଣ ତୁଳନୀୟ ? ଭାଇ ରୁପଚାପ୍ ବସିଥିଲେ ଯେମିତି କି ଭାବନାର ଗୋଟେ ଚକ୍ରବାତ ଭିତରେ ପଶିଯାଇଥିଲେ ସିଏ ।

କିଛି ସମୟ ତୁପ୍ ରହିଲା ପରେ ପାଟି ଖୋଲି ସୂର୍ଯ୍ୟକୁ ଚାହିଁ ସେ ପଚାରିଲେ “ତୋର ତ ଆଇ.ଏସ୍.ସି. ପରୀକ୍ଷା ସରିଗଲା ଏହାପରେ ତୁ କଣ କରିବୁ ? ଇଞ୍ଜିନିୟରିଂ ନା ଡାକ୍ତରୀ କଣ ପଢ଼ିବାକୁ ତୁ ଚାହୁଁଛୁ ? ରେଜଲ୍ ଭଲ କରିବୁ ତ ?”

ସୂର୍ଯ୍ୟ ଉତ୍ତର ଦେଇଥିଲା “ମୋର ଇଚ୍ଛା ହେଉଛି ଏହାପରେ ଦିଲ୍ଲୀ ଯାଇ ବି.ଏ. ପଢ଼ିବି । ଜେ.ଏନ୍.ୟୁ. ବା ଦିଲ୍ଲୀ ଯୁନିଭରସିଟିରେ ଚାରିବର୍ଷ ବି.ଏ. ଆଉ ଏମ୍.ଏ. ପଢ଼ିବା ଭିତରେ ଭାରତୀୟ ପ୍ରଶାସନିକ ସେବା ପାଇଁ ପ୍ରସ୍ତୁତି ହୋଇ ଆଇ.ଏ.ଏସ୍. ପରୀକ୍ଷା ଦେବି ।” ଭାଇ କହିଲେ, “ଏଥିପାଇଁ ଖର୍ଚ୍ଚ ବହୁତ, ନୂଆ ପରିବେଶରେ ନିଜକୁ ଖାପ ଖୁଆଇବା କଷ୍ଟ, ତା ଛଡ଼ା ତୁ ରେଭେନ୍ସା ବା ବାଣାବିହାରରେ ପଢ଼ିବି ଆଇ.ଏ.ଏସ୍. ପରୀକ୍ଷା ଦେଇପାରିବୁ । ଯେଉଁଠି ରହି ପରିଶ୍ରମ କଲେବି ସବୁକିଛି ହୋଇପାରିବ । ଲକ୍ଷ ଯଦି ଦୃଢ଼ ହୁଏ ସଫଳତା ନିଶ୍ଚୟ ମିଳିବ ।” ଏ ସବୁକଥା ଶୁଣୁଥିବା ମଝିଆ ଭାଉଜ ଏଭଳି ପାଢ଼ି ଘରର ବଡ଼ପଣିଆ କଥାକୁ ହଜମ୍ କରିପାରୁନଥିଲେ । ତା ପାଇଁ ପାଢ଼ିଘରର ଗୌରବ କେବଳ ତା ବାପାଙ୍କର ଦାନ । ତା ବାପାଙ୍କ ପାଇଁ କପିଳ ପାଢ଼ି ଆଜି ଏ ଉଚ୍ଚ ପଦବୀର ଅଧିକାରୀ ହୋଇପାରିଛନ୍ତି । ତାଙ୍କ ପାଇଁ ପାଢ଼ିଘରର ପାରଦର୍ଶିତା, ପାଣ୍ଡିତ୍ୟ, ସବୁକିଛି ମୂଲ୍ୟହୀନ । ସେ ସବୁ କଥା ସହି ନପାରି ଘରଭିତରକୁ ଉଠିଗଲେ । ଭାଇ ରାଜଶ୍ରୀକୁ ଚାହିଁ କହିଲେ “ହଉ ତୁ ବ୍ୟସ୍ତ ହୋନା ମୁଁ ଘରକୁ ଯାଏ ବାପାଭାଇଙ୍କ ସହ ଆଲୋଚନା କରି ତାଙ୍କୁ ବୁଝାଇଦେବି ।” ତା ପରଦିନ ଭାଇ ଚୁରରେ ବାହାରିଗଲେ । କାଳିଠାରୁ ଭାଉଜର ମିଜାଜ ବିଗିଡ଼ି ଯାଇଥିଲା । ତାଙ୍କ କଥାବାର୍ତ୍ତାରେ ଆନ୍ତରିକତା ନଥିଲା । ସେ ତ ପ୍ରଥମରୁ ରାଜଶ୍ରୀକୁ ସହିପାରୁନଥିଲେ । ତା ସହିତ ସୂର୍ଯ୍ୟର ବଡ଼ ବଡ଼ କଥା ଏବଂ ଆସନ୍ନ ଦିଲ୍ଲୀରେ ପାଠପଢ଼ିବା ଜନିତ ଖର୍ଚ୍ଚ ଯେ ତାଙ୍କ ସ୍ବାମୀଙ୍କ ମୁଣ୍ଡ ଉପରେ ବୋଝହେବ ଏକଥା ବି ମୁଣ୍ଡରେ ପଶିଥିଲା । ସୂର୍ଯ୍ୟ ଭାରୁଥିଲା ଘରକୁ ଫେରିଆସିବାକୁ । ସେମାନେ ଭାଉଜଙ୍କୁ କହିଲେ ସେମାନଙ୍କର ଫେରିବା କଥା । ସେଇଠୁ ଆରମ୍ଭ ହୋଇଗଲା ଭାଉଜଙ୍କ ବାଚନିକା “ମୁଁ କିଏ ବା ? ତମେ ଆସିଥିଲ ତମଭାଇଙ୍କୁ ଭେଟି ତାଙ୍କ ମୁଣ୍ଡ ଉପରେ ତମ ବୋଝକୁ ଲଦିବା ପାଇଁ । ଘରେ ବଡ଼ଭାଇ ବାପ ମା’ ଆଉ ଆଉ ତାଙ୍କ କଥାକୁ ଖାତିରି ନକରି ମଝିଆ ଭାଇକୁ ଆସିଛ ଶିଖେଇ ବୁଝେଇ ତମର ଦୋଷକୁ ତାଙ୍କ ମୁଣ୍ଡ ଉପରେ ଲଦିବା ପାଇଁ । ଘରେ ଅଭିଅଡ଼ା ରହି ଭଲଲାଗୁନି ଏବେ ଅଫିସ୍‌ରେ ସବୁ ଲୋକଙ୍କ ମେଳରେ ବସିବାକୁ ଇଚ୍ଛା । କୋଉ ବାପା ଭାଇ ଏକଥାକୁ ସମର୍ଥନ କରନ୍ତେ ବା ? ସେଇଠୁ ଆସିଗଲ ବଡ଼ ଗୋଟେ କାନ୍ଦ ଉପରେ ଚଢ଼ି ନିଜ ମନମାନିକୁ ତା ଉପରେ ଲଦି ଆଗକୁ ଡେଇଁ ପଡ଼ିବାକୁ । ଆଉ ଜଣେ ସୁବିଧାରେ କାହାଠାରୁ ଖର୍ଚ୍ଚ ପାଇଯାଉଛନ୍ତି ତ, ତେଣୁ ଦିଲ୍ଲୀ ଯାଇ ପାଠ ପଢ଼ିବେ ! ଆଇ.ଏ.ଏସ୍. ହେବେ କେତେ କଥା ! ତମ ଭାଇଙ୍କୁ ପାଠପଢ଼ିବାକୁ ତମ ଘରେ ପଇସା ଦେଉଥିଲେ ନା ? ନିଜେ ଟ୍ରିସନ୍ କରି ପାଠ ପଢୁଥିଲେ । ଜୀବନରେ କଷ୍ଟ କ’ଣ ଜାଣିଛନ୍ତି । ସେଇ କଷ୍ଟ ଯନ୍ତ୍ରଣାକୁ ଦେଖି ଭଲପାଠ ପଢୁଥିଲେ ବୋଲି ମୋ ବାପା ସହିପାରିଲେ ନାହିଁ । ତାଙ୍କର ଦୟାରେ ସେ ଏତେ ବାଟ ଆସି ପହଞ୍ଚିଲେ । ତମେତ ଅୟସରେ ଆରାମରେ କଲେଜରେ ପାଠ ପଢୁଛ ତୁମର ସପନ ଦେଖିବାରେ ଅସୁବିଧ କଣ ? ଦିଲ୍ଲୀରେ ପଢ଼ିବା ପାଇଁ ଖର୍ଚ୍ଚ ଦେବାକୁ ତ ଗୋଟେ ଲୋକ ଅଛି ଇଆଡ଼େ ତା ପରିବାରର ଛୁଆ ପିଲା କୁଆଡ଼େ ଯାଆନ୍ତୁ । ତମେ ତୁମର ସପନରେ ଆକାଶରେ ଉଡ଼ । କେତେ ଚାଉଳରେ କେତେ ଚୁନା ଜାଣିଲେ ହୁଅନ୍ତା ସିନା । ପର ଉପରେ ବୋଝ ହୋଇଗଲେ ତ ଲୋକଙ୍କୁ ହାଲକା ଲାଗେ । ତୁମେ ଏଠି ରୁହ ତମ ଭାଇ ଆସନ୍ତୁ ତାଙ୍କୁ ଶିଖେଇ ବୁଝେଇ ସାଙ୍ଗରେ ଘରକୁ ନେଇଯିବ, ପଲାଜ ଯିବ କାହିଁକି ?” ରାଜଶ୍ରୀ ଏମିତି ଦେଖେଇ ଶୁଣେଇ ହାଡ଼ ଜଳା କଥା ଶୁଣିବାରେ ଅଭ୍ୟସ୍ତ । ହେଲେ ସୂର୍ଯ୍ୟ ପାଇଁ ଏହା ଅସହ୍ୟ ହୋଇଥିଲା ।

ସେମାନେ ସମୟ ନଷ୍ଟ ନକରି ପ୍ରସ୍ତୁତ ହେଲେ ଘରକୁ ଫେରିବା ପାଇଁ । ସେଠାରୁ ବାହାରିବା ବେଳକୁ ସେମାନେ ମଝିଆ ଭାଉଜଙ୍କୁ ପାଖରେ ପହଞ୍ଚିଲେ । ଭାଉଜ କହିଲେ “ପଲେଇବ ! ହଁ ଘରେ ଯାଇକି କହିବ ଭାଉଜ ତଡ଼ିଦେଲେ । ଏପଟେ ତମ ଭାଇ ଆସିଲେ ବି ମୋତେ ଦୋଷ ଦେବେ ତମେ କାହିଁକି ଅଟକାଇଲ ନାହିଁ ? ହେଲେ ମୁଁ ଯାହା କହିଛି ସେତକ ମିଛ କି ସତ ନିଜ ମନରେ ନିଜେ ଭାବିବ । ତମ ମନ ତୁମକୁ କାଇଲି କରିବ । ତେଣିକି ତମେ ରାଗିଲେ ରାଗ, ବଦନାମ

ଦେଲେ ଦିଅ ।” କିଛି ସମୟ ରହିଯାଇ କହିଲେ “ ଆଜି ରୁହ କାଲିକି ଯିବ ତମ ଭାଇ ଆଜି ଭୁବନେଶ୍ୱର ଯାଇଛନ୍ତି ଫେରିଲେ ଯିବ ପଳାଇବ କାହିଁକି ? ” ସୂର୍ଯ୍ୟ ଏଥର ମୁହଁ ଖୋଲିଲା “ ନା ଭାଉଜ ଆମେ ରାଗୁନାହିଁ କି କାହାକୁ ଦୋଷ ଦେଉନାହିଁ ବରଂ ତମଠାରୁ ଏ ଶିକ୍ଷା ପାଇଲି ଯେ ଦୁନିଆରେ ନିଜ ଗୋଡ଼ରେ ନିଜେ ଛିଡ଼ା ହେବାପାଇଁ କାହାର ଦୟାର ପାତ୍ର ହେବା ଅପେକ୍ଷା ନିଜର କ୍ଷମତାରେ ଯେତିକି ମିଳିବ ସେଥିରେ ସବୁଷ୍ଟ ହେବା ଦରକାର ! ତମ ଶିକ୍ଷା ମୋର ସବୁଦିନ ମନରେ ରହିବ । ଆମେ ଯାଉଛୁ ଯଦି ପାରିବ ଭାଇଙ୍କି କହିବ ଗାଁକୁ ଯିବାପାଇଁ । ” ତା ପରେ ପଛକୁ ନ ଅନାଇ ସେମାନେ ସେଠାରୁ ଗୋଡ଼ କାଢ଼ିଲେ । ରାଜଶ୍ରୀର ମୁହଁ ଉଜ୍ଜ୍ୱଳ ଆଉ ସବୁଷ୍ଟ ଦେଖାଯାଉଥିଲା ଫେରିଲା ସମୟରେ ମଝିଆ ଭାଉଜଙ୍କୁ ସୂର୍ଯ୍ୟ ଦେଇଥିବା ଜବାବ ପାଇଁ କାରଣ ସେଭଳି ଉତ୍ତର ତା ଦ୍ୱାରା କେବେବି ସମ୍ଭବପର ନଥିଲା ।

ବଡ଼ଭାଇଙ୍କର ଆରମ୍ଭ ହେଇ ଯାଇଥିଲା କାନ୍ଥବାଡ଼କୁ ଦେଖାଇ କହିବା ଯେହେତୁ ସେ କିଛି ଜାଣିପାରୁନଥିଲେ ସେଠାରେ କଣ ସବୁ ଘଟିଲା । ଯଦି ସେ ମଝିଆ ଭାଉଜଙ୍କ କହିବା ଶୁଣିଥାନ୍ତେ ତା ହେଲେ ଖୁବ୍ ଗୋଟାଏ ଖୁସି ହୋଇଥାନ୍ତି ହେଲେ କିଛି ନ ଜାଣିପାରିବା ଯୋଗୁଁ ସନ୍ଦେହ କରୁଥିଲେ ଯେ ହୁଏତ ମଝିଆ ଭାଇ ଭାଉଜ ରାଜଶ୍ରୀର ଚାକିରୀ କରିବା କଥାରେ ସମ୍ମତି ଦେଇ ତା ନିଜର ହୋଇ ଯାଇପାରନ୍ତି । ସେମିତି ହେଲେ ତାଙ୍କର ପତିଆରା ହ୍ରାସ ପାଇବ । ତେଣୁ ଏଣୁ ତେଣୁ ଶୁଣେଇ ସେ ସେଠାକାର କଥା ଜାଣିବାକୁ ଚାହୁଁଥିଲେ । ହେଲେ ପ୍ରତ୍ୟେକ୍ଷ ଭାବରେ ପଚାରି ବୁଝିବାର ସତ୍ୟାହାସ ତାଙ୍କର ନଥିଲା । ସେ ତାଙ୍କ ନିଜସ୍ୱ ଭାବନାକୁ ନେଇ ବଡ଼ଭାଇଙ୍କୁ ବି ତାଙ୍କ ଭୂମିକା ବିଷୟରେ ତିଆରି କରିବାକୁ ଚାହୁଁଥିଲେ ।

ଏ ଭିତରେ କଟିଯାଇଥିଲା କିଛି ଦିନ । ମଝିଆଁ ଭାଇ ଘରକୁ ଆସିଲେ ନାହିଁ । ଏପଟେ ନିଯୁକ୍ତି ତାରିଖ ପାଖେଇ ଆସୁଥିଲା । ସୂର୍ଯ୍ୟର ଆଇ.ଏସ୍.ସି. ପରୀକ୍ଷା ଫଳ ବାହାରି ଯାଇଥିଲା । ସେ କୃତିତ୍ୱର ସହ ପ୍ରଥମ ଶ୍ରେଣୀରେ ଉତ୍ତୀର୍ଣ୍ଣ ହୋଇଥିଲା । ସୂର୍ଯ୍ୟର କୃତିତ୍ୱକୁ ନେଇ ବହୁଲୋକ ତାକୁ ବଧେଇ ଜଣାଉଥିଲେ । କହୁଥିଲେ “ ଭଗତ ପାଢ଼ିର ପିଲା ସିଏ, ଚାଟ ଘର ପିଲା ଚାଟ । ” ହେଲେ ଘରେ ତାର କୃତିତ୍ୱକୁ ନେଇ ଖୁସିରେ ପରିପ୍ରକାଶ ବିଶେଷ ନଥିଲା । କେବଳ ରାଜଶ୍ରୀ ହିଁ ଖୁସିରେ କାନ୍ଦି ପକାଇ ଥିଲା ତା ରେଜଲ୍ ଶୁଣି । ରାଜଶ୍ରୀ କତରା ଲଗା ମା’ ପାଖରେ କହିଥିଲା ସୂର୍ଯ୍ୟର କୃତିତ୍ୱ, ଦ୍ୱିତୀୟା ଚାନ୍ଦପରି ଚିକିଏ ହସ ଉକୁଟି ଯାଇଥିଲା ମା’ ମୁହଁରେ ହେଲେ ପୁଅ ଝିଅର ଭବିଷ୍ୟତକୁ ନେଇ ମା’ର ଆଶଙ୍କା ବଢ଼ିଯାଇଥିଲା ଘରେ ବଡ଼ ପୁଅ ବୋହୂର ବ୍ୟବହାରକୁ ନେଇ । ବାପାଙ୍କୁ ପାଖରେ ତାର କୃତିତ୍ୱର କିଛି ମାନେ ନଥିଲା ସେ ଦେଖୁଥିଲେ ତାଙ୍କ ମଝିଆ ପୁଅ ବହୁ ପାଠପଢ଼ି ଭଲ ଚାକିରୀ କଲା ହେଲେ କଣ ସେ କଲା ତା ଘର ପରିବାର ପାଇଁ ? ଘରୁ ବାହାରି ସେ ‘ପର’ ହିଁ ହୋଇଯାଇଥିଲା । ବଡ଼ଭାଇଭାଉଜ ଈର୍ଷା ବଢ଼ିଯାଇଥିଲା । ବଡ଼ଭାଇ ଆଜିକାଲି ବଡ଼ଭାଇ ଆଗରେ ସାନଭାଇ ଭଉଣୀର ପ୍ରଶଂସା ପ୍ରକାଶ କରୁନଥିଲେ କାରଣ ତା ଦ୍ୱାରା ତାଙ୍କ ସ୍ତ୍ରୀ ଅଯଥା ଉତ୍ତେଜିତ ହବାର ଭୟଥିଲା । ସୂର୍ଯ୍ୟ କିନ୍ତୁ ତା ଆତ୍ମବିଶ୍ୱାସକୁ ଦୃଢ଼ କରିଚାଲିଥିଲା । ତା ଭିତରେ ସାମାଜିକ ଦାୟିତ୍ୱବୋଧ ବି ସୃଷ୍ଟି ହୋଇଥିଲା । ଭଉଣୀ ଉପରେ ହେଉଥିବା ସାମାଜିକ ନିର୍ଯ୍ୟାତନା ତାକୁ ଅସହ୍ୟ ଲାଗୁଥିଲା ସେ ଭାବୁଥିଲା ଏଥିରେ ତାର କିଛି ଭୂମିକା ରହିବା ଦରକାର ।

ଶେଷରେ ରାଜଶ୍ରୀ ତା ବଡ଼ଭାଇଙ୍କୁ ତାର ଇଚ୍ଛା ଜଣେଇ କହିଥିଲା ଯେ ସେ ଚାକିରୀ କରିବାକୁ ଯିବ । ବଡ଼ଭାଇ କିଛି କହିବା ପୂର୍ବରୁ ବଡ଼ଭାଇଜ କଥାକୁ ମାଡ଼ି ବସିଥିଲେ । “ ଚାକିରୀ କରିବାକୁ ଯିବ ଯାଅ ହେଲେ ବଡ଼ଭାଇକୁ ସାକ୍ଷୀ କାହିଁକି କରୁଛ ? କେଉଁ ବଡ଼ଭାଇକୁ ମାନିଛ ନା ଏବେ ମାନୁଛ ? ଜୀବନ ସାରା ତ ମନମାନୀ କରିଆସୁଛ । କାହା କଥା ତୁମେ ଶୁଣୁଛ ? ନାଁ ଲୋକ କଥାକୁ ଭୟ ନା କୁଳନିନ୍ଦାକୁ ଭୟ । ପୁରା ଛାତିକି ଛାପ ପକେଇ ଦେଇଛ । ତମ ଇଚ୍ଛା ଯାହା ତାହା କରୁଛ । ଘରେ ବାପାଭାଇଙ୍କୁ ମୁରବୀ ବୋଲି କେବେ ମାନିଛ ? କୁଳ ମହତ ଛାଡ଼ି ଅଭିଆଡ଼ା ହୋଇ ଘରେ ରହିଲ ।

ଗୋଟେ ମହାନ୍ତି ଟୋକା ସାଙ୍ଗେ ମିଶି ଘରୁ ଗୋଡ଼କାଢ଼ି ପଦାକୁ ଯାଇ କଲେଜ ପାଠ ପଢ଼ିଲ । ପାଠ ପଢ଼ିଲ ପଢ଼ିଲ ପୁଣି ତା ସାଙ୍ଗରେ ମିଶି ଚାକିରୀ କରିବା ପାଇଁ ମସୂଧା କଲ । ସେତେବେଳେ ଭାଇ ଅଛି ବୋଲି ଭାବିଥିଲ ନା, ନା ମରିଯାଇଛି ବୋଲି ଭାବିଥିଲ । ଏବେ ଆସି କାହିଁକି ପଚାରୁଛ । ମୁଁ ଚାକିରୀ କରିବାକୁ ଯିବିନା ବୋଲି । ତମ ଇଚ୍ଛା ହେଲେ ବାହାରିଯିବ । ଗୋଟେ ସାନଭାଇ କି ତ ପଟେଇକି ରଖୁଛ ତାକୁ ସାଙ୍ଗରେ ଧରି ଯୁଆଡ଼େ ଇଚ୍ଛା ସିଆଡ଼େ ଯାଉଛ ଆଉ ଆଜି ଆସିଗଲ ପଚାରିବାକୁ ?” ଏମିତି ଶେଷହାନ ଆକ୍ଷେପ ବହି ଚାଲିଥିଲା ଶ୍ରୀବଣର ମୁଷଳ ବା ଧାରା ପରି ବଡ଼ଭାଇବି ଏଭଳି ନିର୍ବିରୋଧ ଆକ୍ଷେପକୁ ଶୁଣିଶୁଣି ତା ଭିତରେ କିଛିଟା ଦୟା ଉଦ୍ବେକ ହୋଇଥିଲା ସେ ଭାଉଜଙ୍କୁ ତାରିଦ୍ କରିଥିଲେ କଥା ବନ୍ଦ କରିବାକୁ । ତେଣୁ ଆକ୍ଷେପଟା ମୋଡ଼ ବଦଳାଇଥିଲା ରାଜଶ୍ରୀ ଠାରୁ ବଡ଼ଭାଇଙ୍କ ଆଡ଼କୁ । “ହଁ ମୁଁ ତ ସହିପାରୁନି ଏଙ୍କ ଭଉଣୀ ସୁଆଗକୁ, ଲାଗିଥାଅ ସେଇମିତି ଭାଇ ଭଉଣୀଙ୍କ ପଛରେ । ଗୋଟେ ଭାଇ ତ ବାବୁ ହେଇ ଯାଇ ବସିଛି ସହରରେ । କାହିଁ ଦିନେ ତ ଭାଇ ଭଉଣୀ, ବାପା, ମା’ କଥା ବୁଝିବାକୁ ଆସୁନାହିଁ । ଘରଲୋକ ମଲେ କି ଗଲେ ବୁଝିବାର ନାହିଁ । ବଡ଼ ମୁଣ୍ଡରେ ଠେଙ୍ଗାପାହାର । ସେଇମିତି ଭୋଗୁଥାଅ ମୋ ଛୁଆପିଲା ତେଣିକି ରୁଲିକି ଯାଆନ୍ତୁ । ସେଥିରେ କ’ଣ ଯାଏ ନା ଆସେ ।” ଏଇମିତି କଥା ଶେଷହାନ ହୋଇ ଲମ୍ବି ଚାଲିଥିଲା ରାଜଶ୍ରୀ ଫେରିଆସିଥିଲା ବଡ଼ଭାଇଙ୍କ ପାଖରୁ । ବଡ଼ଭାଇ ବି ଉଠିଯାଇଥିଲେ ନିଜ ଜାଗାଛାଡ଼ି ।

ଦି ଦିନ ଚାଲିଯାଇଥିଲା ଏହା ଭିତରେ । ବଡ଼ ଭାଉଜର କ୍ରୋଧ କମିଯାଇଥିଲା କିଛି ପରିମାଣରେ । କଣ ସବୁ ମନ୍ତ୍ରଣା ଚାଲିଥିଲା ବଡ଼ଭାଇ ଭାଉଜ ଭିତରେ କିଛି ଜଣାପଡ଼ୁନଥିଲା । ସେ ଦିନ ସେ ଗାଁ ମୁଣ୍ଡିଆଡ଼େ ବୁଲିଯାଇଥିଲା ଚାହିଁଥିଲା ସିଏ ତାର ସ୍କୁଲ ଯିବା ରାସ୍ତାକୁ । ସେ ପଟେ ମୁସଲମାନ ସାହି । ସେ ସାହିରେ ଘରସଂଖ୍ୟା ବଢ଼ିଯାଇଥିଲା ହେଲେ ଘର ମାନଙ୍କର ସୌଷ୍ଟବ କିନ୍ତୁ କମିବାରେ ଲାଗିଥିଲା । ଭଙ୍ଗାଳିଆ ଘର ସବୁ ଉପରେ ନଡ଼ାଚାଳ ସବୁ ଭୁଇଁକୁ ଲେପଟେଇ ପଡ଼ିଥିବାର ଦୃଶ୍ୟ । ସେ ମନେ ପକାଉଥିଲା ତା ସାଙ୍ଗ ଖଇରୁଦ୍ଦିନକୁ ସେ ତା ସହିତ ଦେଖାହୋଇଥିଲା କିଛିଦିନ ପୂର୍ବରୁ ତାର ବାହାଘର ହୋଇଯାଇଥିଲା । ହଠାତ୍ ପନ୍ଦର ଷୋହଲ ବର୍ଷର ଝିଅଟେ ତା ଆଗରେ ଉଭା ହୋଇ ତାକୁ ଦୂରରେ ଜୁହାର କଲା, ଦେଖିଲା ଭଳି ଲାଗୁଥିଲା ତାକୁ ତା ମୁଣ୍ଡରେ କଲା ଓଡ଼ଣୀଟେ ଗୁଡ଼ା ହୋଇ ଛାତି ଉପରେ ବି ଢଙ୍କା ହୋଇଥିଲା ଓଡ଼ଣୀ ଲୋଚାକୋଚା ପୁରୁଣା ରୁଡ଼ିଦାର ପଞ୍ଜାବି ଭିତରୁ ତା ସୌନ୍ଦର୍ଯ୍ୟ ବାରି ହୋଇଯାଇଥିଲା । ତା ଆଖି ଦୁଇଟା ଟଣାଟଣା ଆଉ ବେଶ୍ ଆକର୍ଷଣୀୟ ଥିଲା । ଦେହରେ ଯୌବନର ଭାର ତା ବେଶ ପୋଷାକ ଘୋଡ଼ଣୀ ଭିତରୁ ଫୁଟିଉଠୁଥିଲା । ତା ବେଶ କହୁଥିଲା ସେ ମୁସଲମାନ ସାହିର ଝିଅ । ହେଲେ ସେ ତାକୁ ସଲାମ୍ ନକରି ଯୁହାର କଲା । ଝିଅଟା ତାର ପରିଚୟ ଦେଲା “ଖଇରୁଦ୍ଦିନ୍ ମୋର ଭାଇଜାନ ଆପଣଙ୍କ ସାଙ୍ଗ ଥିଲା । ଆପଣ ଆମଘରକୁ ଥରେ ଭାଇଜାନ ସହିତ ଯାଇଥିଲେ ।” ମନେପକାଇଲା ସୂର୍ଯ୍ୟ ହଁ ଇଏ ସେଇ ଖଇରୁଦ୍ଦିନ୍ ସାନଭଉଣୀ ରେଜିୟା ଖାତୁନ୍ । ପଚାରିଲା ସୂର୍ଯ୍ୟ ତୁମେ ଦୁଇଭଉଣୀ ନା ତୁ ବଡ଼ ବୋଧେ ? କ’ଣ କରୁଛୁ ତୁ ? ଖଇରୁଦ୍ଦିନ କଣ ପରା ବାହା ହୋଇସାରିଛି ? ଏବେ ସେ କେଉଁଠି ଅଛି ? କ’ଣ କରୁଛି ?” ସବୁ ପ୍ରଶ୍ନ ଶୁଣିଲାପରେ ମୁହଁ ତଳକୁ କରି ଚାରିପଟକୁ ଅନେଇ ଦେଲା ଏମିତି ଢଙ୍ଗରେ ନିରୋଳାରେ କଥା ହେଉଥିବାକୁ କେହି ଦେଖୁନାହାନ୍ତି ତ ? କାରଣ ସେ ଅନ୍ୟ ଧର୍ମର ଝିଅ ଯେଉଁମାନେ ଘରୁ ବାହାରିଲେ ପର୍ଦ୍ଦା ଭିତରେ ରହନ୍ତି । ଏଇମିତି ନିରୋଳାରେ ଗାଁର ଆଉ ଗୋଟେ ଧର୍ମର ଶ୍ରେଷ୍ଠ କୁଲର ଯୁବକ ସହିତ କଥା ହେବାର ଦେଖିଲେ କାଲେ କିଏ କ’ଣ ଭାବିବ ? କାଲେ କିଏ କଣ କହିବ ତଥାପି ତଳକୁ ଅନାଇ ତା କଥା ସବୁକୁ ତରତରରେ କହିଚାଲିଲା । ତା ଘରର ଅବସ୍ଥା, ତା ଭାଇର କଥା ଆଉ ଶେଷରେ ତା ନିଜ କଥାଟାବି କହିଲା । ତା କହିବା ଅନୁସାରେ ସେ ଖୋଜୁଥିଲା ସୂର୍ଯ୍ୟକୁ ମନେମନେ

ଦେଖାକରିବାକୁ ଠାକୁରଙ୍କ ଦୟାରୁ ଦେଖା ହୋଇଗଲା । ଏବେ ସେ ଭାରୁଛି ତା ଉପରେ ଠାକୁରଙ୍କର ଦୟାଅଛି ତେଣୁ ସେ ତାର ଇଚ୍ଛା ତାଙ୍କ ଆଗରେ ପ୍ରକାଶ କରୁଛି । ତା ପାଟିରେ ବାରମ୍ବାର ଠାକୁର ଶବ୍ଦ ଶୁଣି ସୂର୍ଯ୍ୟ କିଛିମାତ୍ର ତା କଥା ପ୍ରତି ଅନୁଷ୍ଠ ହୋଇଥିଲା କାରଣ ଆଲ୍ଲା ସେମାନଙ୍କର ପୁଜ୍ୟ ସମସ୍ତେ କଥା ଦେଲା ବେଳେ ଆଲ୍ଲାକି ଦୁଆ ବୋଲି କହନ୍ତି ହେଲେ ଏ ଝିଅଟା ପାଖରେ ସେ ତାର ବ୍ୟତିକ୍ରମ ଦେଖୁଥିଲା । ସେ ବି ତାକୁ ପଚାରିଥିଲା “ଆରେ ତୁ କଣ ଠାକୁର ଉଚ୍ଚାରଣ କରୁଛୁ ସମସ୍ତେ ତମର ଆଲ୍ଲା ବୋଲି କୁହନ୍ତି ।” ଝିଅଟା ମୁହଁ ଉଠେଇ ତା ମୁହଁକୁ ଚାହିଁଲା ତା ଆଖିରେ ଝିଅଟାର ଆଖି ମିଶିଗଲା ପୁଣି ତଳକୁ ଚାହିଁ କହିଲା ଆପଣତ ବ୍ରାହ୍ମଣ ଗୋସାଇଁ ଆପଣ ତ ଠାକୁରଙ୍କ ଲୋକ । ସମସ୍ତେ ଜାଣନ୍ତି ଆପଣମାନେ ଠାକୁର ଦେବତାଙ୍କୁ ଡାକିଲେ ଶୁଣନ୍ତି ସେଇଥିପାଇଁ ଆପଣଙ୍କୁ ଖୋଜୁଥିଲି । ଭାଇ ପାଖରୁ ଆପଣଙ୍କ କଥା ଶୁଣିଛି । ଶୁଣିଛି ଆପଣଙ୍କ ଭଉଣୀ ମେଟ୍ରିକ ପାସ୍ କଲାପରେ କଲେଜକୁ ପଢ଼ିବାକୁ ନଯାଇ ବି.ଏ. ପାସ୍ କରିଛନ୍ତି । ଆପଣ ବଡ଼ କଲେଜରେ ପଢ଼ୁଛନ୍ତି । ମନେ ମନେ ବହୁତ ଥର ଭାବିଛି ଭାଇକୁ ନେଇ ଆପଣଙ୍କୁ ଦେଖାକରିବାକୁ । ଆପଣ ଯଦି ଦୟା କରନ୍ତେ ତାହେଲେ ମୁଁ ବି ଶିକ୍ଷିତ ହୋଇପାରନ୍ତି । ମୋ ମନ ଭିତରେ ସବୁବେଳେ ଆଶା ଆଶଙ୍କା ଆପଣଙ୍କୁ ପଚାରିବାକୁ ମୋ ପାଠ ପଢ଼ାପାଇଁ କଣ କିଛି ବାଟନାହିଁ, ତେଣୁ ମୋ ମନକଥା ବୋଧେ ଆପଣଙ୍କ ଠାକୁରଙ୍କ ପାଖରେ ପହଞ୍ଚିଲା । ସେ ମୋ ସହିତ ଭେଟ କରାଇ ଦେଲେ । ଏତେ କଥା ଏକା ନିଶ୍ୱାସ ଏକ କହିଦେଇ ସେ ଛେପ ଡେଇଁଲା । ସୂର୍ଯ୍ୟ ଚାହିଁଥିଲା ଝିଅଟାକୁ ସେଇ କଲା ଓଡ଼ିଶା ବେଷ୍ଟିତ ମୁହଁ ଭିତରେ ସେ ଦେଖୁଥିଲା ତା ଭଉଣୀ ରାଜଶ୍ରୀକୁ । ଯଦିଓ ସାମାଜିକ ସ୍ଥିତି, ଶରୀରର ପାର୍ଥକ୍ୟ, ସଂପ୍ରଦାୟ ପାର୍ଥକ୍ୟ ସବୁ ପରେ ବି ମନ ଆଉ ଇଚ୍ଛା ଶକ୍ତି ସମାନ । ସେଇ ଏକାକିଆ ସମାଜ ଶୃଙ୍ଖଳାରୁ ବାହାରିବାର ଅଦମ୍ୟ ଆଶା, ମନଭିତରେ ସଂଗ୍ରାମର ଏକ ଦୂରନ୍ତ ଅଜଣା ଦିଗ ବଳୟ ।

ତେବେ ତା କଥାରୁ ସେ ଜାଣିଲା ଯେ ତା ବାପା କାମରୁ ଘରକୁ ବହୁତ କମ୍ ଆସେ । ଘରେ ଭାଇର ନିକ୍ତାପରେ ଖଇରୁଦିନ ବାପା ପାଖରେ କାମ କରି ଘରେ ରହୁଥିଲା । ହେଲେ ତାର ବେଗମ ତାକୁ ତା ବାପାଘରକୁ ନେଇଯିବା ପ୍ରଚେଷ୍ଟାରେ ଥିଲା । ସାନଭାଇ ପାଠ ଛାଡ଼ି କଣ ଛୋଟ ମୋଟ ବ୍ୟବସାୟ କରୁଛି । ଘରର ଆର୍ଥିକ ଅବସ୍ଥା ଭଲନାହିଁ ସାନଭଉଣୀ ବି ପ୍ରାଇମେରୀରୁ ପାଠ ପଢ଼ା ଛାଡ଼ିଛି । ଏବେ ଆଉ ମା’ ଆଉ ଭାବିଜାନ୍ଙ୍କ ଭିତରେ ଭଲ ପଡ଼ିଲା ନାହିଁ ଭାଇଜାନ୍ ତା ବିବି ସହିତ ଶ୍ୱଶୁର ଘରପାଖକୁ ପଲେଇ ରଜମିଷ୍ଟା କାମ କରୁଛି । ସେ ହାଇସ୍କୁଲରେ ଦଶମ ପର୍ଯ୍ୟନ୍ତ ପଢୁଥିଲା ହେଲେ ତା ମା’ ତାର ପାଠପଢ଼ା ବନ୍ଦ କରିଦେଇଛି । ସେ ସ୍କୁଲରେ ଭଲ ପାଠପଢୁଥିଲା ପରୀକ୍ଷାରେ ଭଲ ନମ୍ବର ରଖୁଥିଲା ହେଲେ ତା ବଡ଼ନ୍ତି ବନ୍ଦସ ଆଉ ରୁପକୁ ଦେଖି ତା ମା ଆଉ ତାକୁ ସ୍କୁଲକୁ ଛାଡ଼ିଲା ନାହିଁ । କାରଣ ଏବେ ତାଙ୍କ ସାହିର କେହିପିଲା ସ୍କୁଲକୁ ଯାଉନଥିଲେ । ସେ ଏକୁଟିଆ ସ୍କୁଲଯିବାଟା ତା ମା’ପାଖରେ ଏକ ସାମାଜିକ ଅପରାଧ ହୋଇଯାଇଥିଲା । ତେଣୁ ତା ମା’ତାର ସବୁ ଅନୁମୟ, ବିନୟ କାନ୍ଦକଟାକୁ ଖାତିର ନକରି ତା ପାଠ ପଢ଼ିବାକୁ ଯିବା ବନ୍ଦ କରିଦେଇଛି । ତା ମାର ତାକୁ ନିକ୍ତା କରିବାର ଇଚ୍ଛା । ଘରର ଆର୍ଥିକ ସ୍ଥିତି ଏବଂ ବଡ଼ଭାଇ ଘରଛାଡ଼ିବାକୁ ନେଇ ଏମିତି ଅବସ୍ଥା ସୃଷ୍ଟି ହେଇଛି ଯେ ସେ ତା ନିକ୍ତା କଥା ଆଉ ବେଶୀ ଯୋର ଦେଉନାହିଁ । ସବୁକଥା ଶୁଣିଲାପରେ ସେ ରେଜିଷ୍ଟ୍ରାରୁ କହିଥିଲା “ହଉ ମୁଁ ତୋ ପାଇଁ କିଛି ବହି ଆଉ ନୋଟ ପଠାଇବି ତାକୁ ତୁ ଘରେ ବସିପଢ଼ି ମୁଁ ଚେଷ୍ଟାକରି ଦେଖିବି ତୁ କେମିତି ମେଟ୍ରିକ ପରୀକ୍ଷା ଦେଇପାରିବୁ ।” ଝିଅଟା ତା କଥା ଶୁଣି ମୁଣ୍ଡରେ ହାତଯୋଡ଼ିଲା ତା ଆଖିରେ ସୂର୍ଯ୍ୟ ଦେଖିଲା ଆଖିଏ ଲୁହ ସେଠୁ ଝରିପଡ଼ିଲା ଦି ଚାରିଟା ଟୋପା ତା କଲା ଓଡ଼ିଶା ଉପରକୁ । ତରବରରେ ସେ ପୁଣିଥରେ ଜୋରରେ ମାଟି ଉପରେ ହାତରଖି ଜୁହାର କରି ଘରଆଡ଼କୁ ବେଗି ବେଗି ଚାଲିଯାଇଲା ।

ସୂର୍ଯ୍ୟ ସେଠାରୁ ଆସି ଠାକୁରଘର ପିଣ୍ଡାରେ ବସି ମଧୁସୂଦନଙ୍କ ମୁର୍ତ୍ତିକୁ ଚାହିଁଥିଲା । ଭାବୁଥିଲା ହେ ଲୀଳାମୟ କୃଷ୍ଣ ତୁମ ପାଖରେ ଶ୍ରୀରାଧା ଏକାଠି ହୋଇ ପ୍ରକୃତି ଆଉ ପୁରୁଷ ରୂପରେ ପୂଜା ପାଉଛ । ସବୁଦେବତାଙ୍କ ପାଖରେ ବିଷ୍ଣୁଙ୍କ ପାଖରେ ଲକ୍ଷ୍ମୀ, ଶିବଙ୍କ ପାଖରେ ପାର୍ବତୀ, ବ୍ରହ୍ମାଙ୍କ ସହ ଗାୟତ୍ରୀ ପୂଜିତ ହେଉଛନ୍ତି । ସ୍ୱୟଂ ସମ୍ପୂର୍ଣ୍ଣ ଶକ୍ତି ଭାବରେ ମା ଦୁର୍ଗା ସମସ୍ତ ଦେବାଦେବୀଙ୍କ ଆତ୍ମଧାତୁ ଧରି ସଂସାରରୁ ଦୁର୍ଗତୀ ନାଶ କରିବା ପାଇଁ ଶ୍ରୀଦୁର୍ଗା ରୂପରେ ପୂଜିତା । ଦେବୀ ମେଢ଼ରେ କାର୍ତ୍ତିକ ଗଣେଶଙ୍କ ସହିତ ଲକ୍ଷ୍ମୀ ସରସ୍ୱତୀ ଶୋଭାପାଆନ୍ତି । ବିଦ୍ୟାଦାତ୍ରୀ, କଳା ସୃଜନ କାରଣୀ ଭାବରେ ସରସ୍ୱତୀଙ୍କର ପୂଜାର୍ଚ୍ଚନା ଶିକ୍ଷାନୁଷ୍ଠାନ ମାନଙ୍କରେ ପାଳିତ ହୋଇଥାଏ । କେଉଁ କାଳରୁ ସନାତନ ଧର୍ମରେ ଏହି ପଦ୍ଧତି ସମାଜର ଆଧାର ଭାବରେ ପ୍ରଚଳିତ ହୋଇଆସୁଅଛି । ହେଲେ ନାରୀମାନଙ୍କ ପାଇଁ ସମାଜର ଏ ବେଢ଼ି, ରୀତି, ନୀତି ନିୟମ ଏ ପୁରୁଷ ନାରୀର ବିଭେଦ କିଏ ତିଆରି କଲା, କାହିଁକି ତିଆରି କଲା ? କେତେଦିନ ସେଇ ବନ୍ଧନରେ ସଜୁଥିବେ ଅବହେଳିତ ହେଉଥିବେ ନାରୀମାନେ ସମାଜ ଭିତରେ । କେମିତି, କେବେ ମିଳିବ ତ୍ରାହି ନାରୀ ଉପରେ ହେଉଥିବା ଏ ବିଭେଦର ?

ଘରକୁ ଫେରି ଭେଟିଥିଲା ସିଏ ଚିନ୍ତାରେ ମୁହଁମାନ ବିଚଳିତ ଭଉଣୀ ରାଜଶ୍ରୀକୁ । ତା ପାଖରୁ ଶୁଣିଥିଲା ସିଏ ବଡ଼ଭାଇ ଦେଇଥିବା ତା ଚାକିରୀ କରିବା ବିଷୟରେ ମତାମତ ଭାଇକହିଥିଲେ “ତୁ ବାହାଘର ପାଇଁ ରାଜି ହୋଇଯାଆ ତୋ ବାହାଘର ଆମେ ସାରିଦେଉ ତା’ପରେ ତୁ ଶୁଶୁର ଘରର ସମ୍ମତି ଦେଇ ଚାକିରୀ କରିବୁ । ତୋ ବାହାଘର ନକରି ତୋତେ ଚାକିରୀ କରିବାକୁ ଛାଡ଼ିଲେ ତୋର ବାହାଘର କରିବା ସମ୍ଭବ ହବା କଷ୍ଟକର ହେବ । ତା ଛଡ଼ା ସେମିତି କଲେ ଘରର ମର୍ଯ୍ୟାଦା ହାନୀ ଘଟିବ । କୁଳରେ କଳଙ୍କ ରଟିବ । ସମାଜରେ ନୀତି ନିୟମ ରହିବନାହିଁ । ଆମେ ଏ ଶ୍ରେଷ୍ଠ ବ୍ରାହ୍ମଣ କୁଳରେ ଥାଇ ଏ କଥାକୁ ପ୍ରଶ୍ନୟ ଦେଲେ ଏ ଧର୍ମର ରକ୍ଷା କିଏ କରିବ ?”

ଦଶ

ସୂର୍ଯ୍ୟ ଫେରିଆସିଥିଲା କୋରାପୁଟର ଅକ୍ଷୟ ସେବା ସଦନକୁ । ସେଠି ତାର ସମୀର ସହିତ ଭେଟହେଇଥିଲା । ତା ପାଖରୁ ଶୁଣିଲା ତାର ସେ କୃଷି ଉନ୍ନତି ପ୍ରକଳ୍ପ ଉପରେ ସ୍ଥାନୀୟ ପ୍ରଶାସନ ଏବଂ ବିରୋଧୀ ଦଳର ରାଜନେତାମାନେ ତା ଅକ୍ଷୟ ସେବା ସଦନ ନାଁରେ ସମାଲୋଚନା ଆରମ୍ଭ କରିଦେଇଛନ୍ତି ସ୍ଥାନୀୟ ସବୁ ଦଳର ନେତାମାନେ ତା ପାଖରୁ ରାଜନୈତିକ କାର୍ଯ୍ୟକ୍ରମ ପାଇଁ ଆର୍ଥିକ ସହାୟତା ପାଇବା ପାଇଁ ତା ସହିତ ପ୍ରାୟ ସୁ ସମ୍ପର୍କ ରଖିଥାନ୍ତି । ମାତ୍ର ତାର ଏ କାର୍ଯ୍ୟକ୍ରମ ଦ୍ଵାରା ହିନ୍ଦୁ, ଖ୍ରୀଷ୍ଟିୟାନ ଭିତରେ ସଂସ୍କୃତିକ ଗଣ୍ଡଗୋଳ ସୃଷ୍ଟିହେବା ଦ୍ଵାରା ତାହା ଶାସକ ଦଳ ଏବଂ ପ୍ରଶାସନିକ ଅଧିକାରୀ ମାନଙ୍କର ମୁଣ୍ଡବ୍ୟଥା ସୃଷ୍ଟି କରିଥିଲା ଏବଂ ଏହାର ସୁଯୋଗ ନେଇ ବିରୋଧୀ ଦଳମାନେ ପ୍ରଶାସନ ଏବଂ ଅକ୍ଷୟ ସେବା ସଦନ ନାମରେ ସମାଲୋଚନା ଆରମ୍ଭ କରିଦେଇଥିଲେ । ତେଣୁ ସେ ପ୍ରକଳ୍ପ କାର୍ଯ୍ୟକୁ ବନ୍ଦ କରିଦେବାକୁ ନିଷ୍ପତ୍ତି ନେଇଥିଲା । ସୂର୍ଯ୍ୟ ଲକ୍ଷ କରୁଥିଲା ଅକ୍ଷୟ ସେବା ସଦନର ବୈଶିଷ୍ଟ୍ୟ କାର୍ଯ୍ୟକଳାପକୁ । ଲାଭକ୍ଷତି, ରାଜନେତାମାନଙ୍କୁ ଚାନ୍ଦାଦେଇ ହାତରେ ରଖି ଏହି ବଣମୁଲକରେ ତାର କାର୍ଯ୍ୟକଳାପ ଭିତରେ ସେବା ସହିତ ଲାଭକ୍ଷତିର ସମନ୍ୱୟକୁ । ଏବେ ତାର ସଂସ୍ଥା ଏ ଅଞ୍ଚଳରେ ତାକୁ ବେଶ୍ ପ୍ରଭାବଶାଳୀ କରିପାରିଛି । ପ୍ରଥମେ ଏଠାକୁ ଚାକିରୀ କରିବା ପାଇଁ ଆସିଥିଲା । ହେଲେ ସରକାରୀ ଚାକିରୀ ଛାଡ଼ି ଏହି ବେସରକାରୀ ସେବା ସଂସ୍ଥା ପ୍ରତିଷ୍ଠାକରି ଯଥେଷ୍ଟ ଅଧିକ ଆୟ ଏବଂ ପ୍ରତିଷ୍ଠା ଲାଭ କରିପାରିଛି । ଜୀବନରେ ସେବାଧର୍ମ, ପରୋପକାର, ସମାଜ ସଂସ୍କାରର ସବୁକାମ ଭିତରେ ବୈଶିଷ୍ଟ୍ୟ ଦିଗ ପ୍ରତି ପ୍ରୟତ୍ନ ରଖି ନପାରିଲେ ସମାଜିକ ଗ୍ରହଣୀୟତା ମିଳିବା ବୋଲି ତାର ହୃଦବୋଧ ହେଉଥିଲା । ଏଥି ପୂର୍ବରୁ ସେବି ଏଭଳି ଏକ ସଂସ୍ଥାରେ କାମ କରିଥିଲା ମାତ୍ର ତାହା ବହୁଅଧିକ ଲାଭଆୟ କରିବାକୁଯାଇ ଶେଷରେ ବିପର୍ଯ୍ୟୟର ସମ୍ମୁଖୀନ ହୋଇଥିଲା । ତେଣୁ ସେବାକାର୍ଯ୍ୟର ଏପ୍ରଚଳିତ ଧାରା ଯାହା ବେସରକାରୀ ସେବା ସଂଗଠନ ମାଧ୍ୟମରେ ଜାରି ରହିଥିଲା ତାହା ଅଳ୍ପ ବହୁତେ ସେ ସବୁ ସଂଗଠନର ସାଧାରଣ ରୀତିନୀତି ଭାବେ ସମାଜରେ ଗୃହୀତ ହୋଇସାରିଥିଲା । ପଥର ହୋଇ ପ୍ରଚଳିତ ସ୍ରୋତକୁ ରୋକିବାର ଅର୍ଥସ୍ରୋତର ସବୁତାପକୁ ସହି ଭାଙ୍ଗିତୁଟି ବାଲିଗରଡ଼ା ହେବା ଏହାଦ୍ଵାରା ସ୍ରୋତରେ ଦିଗ ବଦଳାଯାଇପାରେ କିନ୍ତୁ ଚାଲାକ ଚତୁର ସେହିମାନେ ହୁଅନ୍ତି ଯେଉଁମାନେ ସୁଅ ଆଗରେ ପଥର ନହୋଇ ସୁଅ ମୁହଁରେ ପତର ହୋଇଯାଆନ୍ତି ।

ମନେପଡୁଛି ତା ଜୀବନର କଥା ଯେତେବେଳେ ସେ ତା ପରିବାର ଭିତରେ ପ୍ରଚଳିତ ଧାରା ଆଗରେ ପଥର ହୋଇ ସୁଅକୁ ବଦଳେଇବାର ଚେଷ୍ଟା କରି ଘର ଭିତରେ ସଂଗ୍ରାମୀର ଭୂମିକା ନେବା ଦିନର କଥା । ସେଦିନ ରେଜିଷ୍ଟ୍ରା ଖାତୁନ୍ ସହ ଦେଖାହେଲା ପରେ ସେ ଆସି ବସିଥିଲା ମଧୁସୂଦନଙ୍କ ଠାକୁର ବାଡ଼ିରେ ସେଇ ଠାକୁରଙ୍କ ଆଗରେ ସେ ତାର ମନକୁ ଦୃଢ଼ କରିଥିଲା ନାଁ ସେ ଆଉ ତା ପରିବାର ଭିତରେ ସୃଷ୍ଟି ହେଇଥିବା ଅବସ୍ଥାର କେବଳ ଦର୍ଶକ ହୋଇ ରହିବ ନାହିଁ ସେ ଏହାର ପରିବର୍ତ୍ତନ ପାଇଁ ଚେଷ୍ଟା କରିବ । ସେ ଛିଡ଼ାହେବ ପ୍ରତିବନ୍ଧକ ଭାବରେ ତା ପରିବାରରେ ଘଟୁଥିବା ଚଳଣୀର ଧାରାକୁ ବଦଳାଇବା ପାଇଁ । ସେ ଘରକୁ ଆସି ତା ଭଉଣୀକୁ କହିଥିଲା “ଅପା ତୁ ଏମିତି ଦୁର୍ବଳ ହୋଇଯାନା, ମୁଁ ଅଛି ତୋ ପାଖରେ, ତୁ ପ୍ରସ୍ତୁତ ହେଇଯା ମୁଁ ତୋ ପାଖରେ ରହିବି ଆଉ ତୁ ଚାକିରୀ କରିବୁ । ଏଇମିତି ଡରିଡରି ରହିଲେ କଣ ହେବ ?” ମଣିଷ ସତ୍ୟତାରେ ସବୁଦିନେ ଯାହା ହୁଏ ତୁ ଜାଣିନୁ ? ବିଜିତ ଲୋକ ପରାଜିତକୁ କ୍ରୀତଦାସ କରିଥାନ୍ତି । ଇତିହାସରେ ତାହା ହେଉଥିଲା ଶକ୍ତିର ପ୍ରୟୋଗରେ ଆଉ ଏଠି ସମାଜ ପରିବାର ଭିତରେ ନୀତି, ନିୟମ, ପରିବାରର ପ୍ରତିଷ୍ଠା, ପ୍ରଚଳିତ ପ୍ରଥାକୁ ନେଇ ଭାବଗତ ଶୋଷଣ ମାଧ୍ୟମରେ ସେଇ ଦାସ କରିରଖିବାର ପ୍ରକ୍ରିୟା ଜାରିରହିଛି ତାକୁ ଆମକୁ ଭାଙ୍ଗି ଦେବାକୁ ପଡ଼ିବ । ତୁ ନିଜକୁ ପ୍ରସ୍ତୁତ କର ଆମେ ଦି ଜଣ ସହରକୁ ଯାଇ ରହିବା ତୁ ଚାକିରୀ କରିବୁ ମୁଁ ପାଠ ପଢ଼ିବି । ଘରଲୋକ ଯାହା କହୁଛନ୍ତି କୁହନ୍ତୁ ତୁ କଣ କିଛି ଖରାପ କାମ କରୁଛୁ ? ତୁ ଯାହା କରୁଛୁ ତା ଦ୍ଵାରା ପରିବାର ଲୋକଙ୍କର କଣ କ୍ଷତି ହେବ ? ତୁ ଯଦି

ତୋ ଇଚ୍ଛାକୁ ପରିବାରର ଅନ୍ୟମାନଙ୍କ କଥାରେ ଉତ୍ସର୍ଗ କରିଦେଉ ତାହେଲେ ଏ ପରିବାରର ଲୋକ କଣ ଅଧିକ ଉପକୃତ ହେବେ । ପରିବାରର ବଡ଼ି ହୋଇଯିବ ? ଠାକୁରାଣୀଙ୍କୁ ଖୁସି କରିବା ପାଇଁ ତାଙ୍କ ଆଗରେ ବଳି ପଡ଼ୁଥିବା ନୀରିହ ପଶୁ ଜୀବନ ଦାନରେ କଣ ପ୍ରକୃତରେ ଠାକୁରାଣୀ ଖୁସି ହୁଅନ୍ତି ନା ବାସ୍ତବରେ ଲୋକ ଉପକୃତ ହୁଅନ୍ତି । ତୁ କଣ ଏ ପରିବାର ପାଇଁ ବଳିର ଏକ ପଶୁ ହବୁ ? ମୁଁ କାଲି ଯାଉଛି ସେ ସାଇନ୍ସ ପାଠ ଛାଡ଼ି ବି.ଏ. ପରୀକ୍ଷା ପାଇଁ ଫର୍ମ ପକେଇବି । ମୁଁ ଆଉ ହଷ୍ଟେଲରେ ରହିବି ନାହିଁ । ଗୋଟେ ଘର ଠିକ୍ କରି ଆସିବି, ସେଠି ଆମେ ଦୁଇଜଣ ରହିବା । ମୁଁ କଲେଜରେ ଇଂରାଜୀ ଅନ୍ତର୍ଯ୍ୟ ରଖି ପାଠ ପଢ଼ିବି ସେ ତାଙ୍କରା ଇଂଜିନିୟରିଂ ପଢ଼ିବା ମୋର ଇଚ୍ଛା ନାହିଁ ତୁ ବ୍ୟାଙ୍କ ଚାକିରିରେ ଜୀବନ୍ କରିବୁ କାହାରି ଆର୍ଥିକ ସହାୟତା ଆମର ଦରକାର ପଡ଼ିବ ନାହିଁ । ଘରେ କାହାକୁ କିଛି ପଚାରିବା ଦରକାର ନାହିଁ ତୁ ପ୍ରସ୍ତୁତ ହୋଇଥିବୁ ମୁଁ କଟକରୁ ଫେରିଆସିଲେ ଆମେ ସାଙ୍ଗ ହୋଇଯିବା ।” ରାଜଶ୍ରୀ ରୁପତାପ୍ତ ତା କଥା ଶୁଣୁଥିଲା । ତା ମୁହଁରେ ନିଷ୍ପେକ୍ଷତା କଟିଯାଇ ଉଜ୍ଜ୍ୱଳତା ଭରି ଯାଉଥିଲା ତା ସହ କେମିତି ଗୋଟେ ଅବିଶ୍ୱାସ ଭାବ ତା ମୁହଁରେ ଫୁଟି ଉଠୁଥିଲା । ସେ ଭାବି ପାରୁନଥିଲା ତା ଠୁଁ ସାତବର୍ଷ ସାନ ତାର ଗେହ୍ଲା ଭାଇଟା କେଉଁଦିନ ଏ ଭିତରେ ଗୋଟେ ମଣିଷ ହେଇଯାଇଛି ? ଆଉ ସେ କହିଛି ତା ଆଗରେ ଥିବା ସବୁ କିଛି ପ୍ରତିବନ୍ଧକକୁ ସେ ଭାଙ୍ଗିଦେବ ତା ପାଇଁ ସତରେ କଣ ତାର ମନପକ୍ଷୀ ପଞ୍ଜୁରୀରୁ ମୁକ୍ତ ହୋଇ ନୀଳ ଆକାଶରେ ନିଜର ତେଣା ମେଲେଇ ଉଡ଼ିଯିବ ପ୍ରଚୁର ଆଲୋକ ଆଉ ଖୋଲା ପବନ ଭିତରକୁ । ସେ ଶୁଣୁଥିଲା କିନ୍ତୁ ତାର ବିଶ୍ୱାସ ହେଉ ନଥିଲା ସେ ଯାହା ଶୁଣୁଛି ତାହା ବିନା ବିରୋଧରେ କାମରେ ପ୍ରତିଫଳିତ ହେବ ବୋଲି ହେଲେ ଏହା ଏଇମିତି ଚାରିପଟ ଅନ୍ଧାର ଭିତରେ ଗୋଟେ ଆଲୋକର ଦ୍ୱାରା ତାର ଦୃଷ୍ଟିଗୋଚର ହେଉଥିଲା ସେ ଭାବିପାରୁନଥିଲା ସେଇ ଆଲୋକର ଦ୍ୱାର ପାଖକୁ ଏତେ ଅନ୍ଧାର ଭିତରେ ସେ ରାସ୍ତା ପାଇଯିବ ? ମୁକ୍ତି ପାଇଯିବ ଏଭଳି ନିବିଡ଼ ଅନ୍ଧାର ଭିତରୁ ?

ଫେରିଆସିଥିଲେ ସୂର୍ଯ୍ୟ ତା ଅନୁସାରେ ସମସ୍ତ ବ୍ୟବସ୍ଥା କରି । ସେ ଯାଇଥିଲା, ରାଜେନ୍ଦ୍ର ଭାଇଙ୍କୁ ଦେଖା କରିଥିଲା । ସେ ବ୍ୟାଙ୍କର ଅଫିସର ଭାବରେ ତେପୁଟି ମେନେଜର ଥିଲେ । ଆଉ ସେଇ ବ୍ୟାଙ୍କର କେସିୟର ଭାବରେ ତା ଭଉଣୀ ଜୟନ୍ତ କରିବାର ଥିଲା । ତାକୁ ଦେଖି ରାଜେନ୍ଦ୍ର ଭାଇ ସବୁକଥା ପଚାରୁଥିଲେ । ମୋଟାମୋଟି ଭାବରେ ତାଙ୍କ ଘରର ସମସ୍ତ କଥା ରାଜେନ୍ଦ୍ର ଭାଇଙ୍କୁ ଜଣାଥିଲା । ସେ ଚାହୁଁଥିଲେ ତା ଭଉଣୀ ରାଜଶ୍ରୀର ସମସ୍ତ ଅଭ୍ୟୁଦୟ ର ପଥପ୍ରଦର୍ଶକ । ଯଦିଓ ସବୁବେଳେ ପ୍ରତ୍ୟେକ ଭାବରେ ରାଜଶ୍ରୀ ସହିତ ତାଙ୍କର ଭାବବିନିମୟର ସୁଯୋଗ ନଥିଲା ହେଲେ ଭଉଣୀ ସମ୍ପୃକ୍ତ ମାଧ୍ୟମରେ ସେ ରାଜଶ୍ରୀ ଘରର ଅବସ୍ଥା ଏବଂ ତାର ମାନସିକ ଅଭିପ୍ରାୟକୁ ଜାଣିଥିଲେ । ତାକୁ କହିଥିଲେ ରାଜଶ୍ରୀର ଜୀବନ ଅତିବେଶୀରେ ଏ ମାସ ଶେଷ ସୁଦ୍ଧା ହୋଇଯିବା ଆବଶ୍ୟକ ନଚେତ ଜୀବନ୍ କରିବା କଷ୍ଟକର ହେବ । ସେ ଜଣେଇଥିଲା ସେ ଏଠାରେ ଗୋଟେଘର ଭଡ଼ା ଦେଇସାରିଲାଣି । ତା ନାନୀ ରାଜଶ୍ରୀ ଆସି ଆସନ୍ତା ସପ୍ତାହରେ ଚାକିରୀରେ ଜୀବନ୍ କରିବ । ତା ଛଡ଼ା ଜୀବନ୍ କରିବା ପାଇଁ ଆଉକିଛି ସମସ୍ୟା ଅଛିକି ବୋଲି ପ୍ରଶ୍ନ କରିଥିଲା । ରାଜେନ୍ଦ୍ର ଭାଇ କହିଥିଲେ “ନା ସେମିତି କିଛି ଅସୁବିଧା ନାହିଁ । ଚାକିରୀରେ ଜୀବନ୍ କଲାପରେ ଆଉ ଯାହା ଦରକାର ମୁଁ ସବୁ ବୁଝିଦେବି ।” ସୂର୍ଯ୍ୟର ବେଡ଼ିଂ ପତ୍ର ବି ଏପର୍ଯ୍ୟନ୍ତ ହଷ୍ଟେଲରେ ଥିଲା । ସୂର୍ଯ୍ୟ ଘରକୁ ଫେରିଲା ପରେ ଅଳ୍ପକିଛି ଜିନିଷ ପତ୍ର ବାନ୍ଧି ସେମାନେ ପ୍ରସ୍ତୁତ ହେଉଥିଲେ ଘରଛାଡ଼ି ସହରକୁ ଯିବାକୁ ।

ଘରେ ଭାଉଜ ଅପେକ୍ଷା କରୁଥିଲେ କଣ ହବ ଘଟଣାର ମୋଡ଼ । ମାତ୍ର ସେ କିଛି ଜାଣିପାରୁ ନଥିଲେ । ଘରର ଅବସ୍ଥା ପ୍ରାୟ ଶାନ୍ତ ଥିଲା । କିଛିଦିନ ହେଲା ରାଜଶ୍ରୀ ସହିତ ସେ କଥା ହଉନଥିଲେ । ରାଜଶ୍ରୀ ତା କାମ ସ୍ୱଭାବିକ ଭଙ୍ଗରେ

କରିଯାଉଥିଲା । ବଡ଼ଭାଇର ପୁଅଝିଅ ଦିଅଁଶକୁ ପାଠପଢ଼ାଇବା, ମା'ର ଯତ୍ନ ନେବା କାମ କରୁଥିଲା । ତେବେ ଭାଉଜ ଜାଣିପାରୁଥିଲେ ସୂର୍ଯ୍ୟ ଭଉଣୀ ସହ ମିଶି କଣ କିଛି ଯୋଜନା କରୁଛି । ତାଙ୍କର ବି ଲକ୍ଷ ପଡ଼ିଥିଲା ଦି ଜଣ ସେମାନେ ସେମାନଙ୍କର ଜିନିଷ ପତ୍ର ବନ୍ଧା ବନ୍ଧି କରୁଛନ୍ତି । କିନ୍ତୁ ସେ ବିଶ୍ୱାସ କରୁନଥିଲେ ଯେ ରାଜଶ୍ରୀ ବଡ଼ଭାଇ ଭାଉଜ ସହ ଆଉ କିଛି ବିଚାର ବିମର୍ଷ ନକରି ଘରୁ ବାହାରିଯିବ ଚାକିରୀ କରିବା ପାଇଁ । ସେ ଦିନ ରାତିରେ ବାପା ଆସି ଘରେ ପହଞ୍ଚିଲେ । ରାଜଶ୍ରୀ ନୁହଁ ଏଥର ସୂର୍ଯ୍ୟ ଯାଉଥିଲା ବାପାଙ୍କୁ କହିବା ପାଇଁ “ ବାପା କାଲି ମୁଁ ଆଉ ନାନୀ ଯାଉଛୁ କଟକ । ନାନୀ ତା ଚାକିରୀରେ ଜ୍ୟବନ୍ କରବ । ମୁଁରେଭେନ୍ସା କଲେଜରେ ବି.ଏ. ପଢ଼ିବି । ସାଙ୍ଗହୋଇ ରହିବୁ ସେଠାରେ ଗୋଟେ ଭଡ଼ାଘର ମୁଁ ଠିକ୍ କରିସାରିଛି ।” ବାପା ତା ମୁହଁକୁ ଚାହିଁଲେ ସେ ଜାଣିପାରୁ ନଥିଲେ ଏ ଭିତରେ ସାନପୁଅ ସୂର୍ଯ୍ୟ ଗୋଟେ ଦାୟିତ୍ୱ ନେବା ମଣିଷ ହେଇଗଲାଣି ବୋଲି । ତେବେ ସେ ପଚାରିଲେ “ ସନକ କଣ କହିଲା ରାଜର ଚାକିରୀ କରିବା କଥା ? ତମ ଭାଉଜ କହିଛି ତ ଯିବା ପାଇଁ ?” କାରଣ ଘରର କର୍ତ୍ତାର ଦାୟିତ୍ୱ ସେ ବଡ଼ ଭାଇ ଭାଉଜଙ୍କୁ ଦେଇସାରିଥିଲେ । ଘରର ହାନି ଲାଭ କଥାରେ ସେ ମୁଣ୍ଡ ପୁରାଉନଥିଲେ । କିନ୍ତୁ ସେ ଏକଥାବି ଜାଣିଥିଲେ ଯେ ବଡ଼ ଭାଇ ଭାଉଜ ସାନ ନଣନ୍ଦ ଦିଅଁରଙ୍କୁ ଯେମିତି ପ୍ରଜନ୍ମ କରିବା କଥା ଯେମିତି ଦାୟିତ୍ୱ ନେବା କଥା, ଯେତିକି ଭଲପାଇବା କଥା ଯାହା ସେ ତାଙ୍କ ଅମଳରେ ପରିବାର ପାଇଁ କରୁଥିଲେ ତାହା ଆଉ ତାଙ୍କ ଘରର ଚଳଣୀ ହୋଇନାହିଁ । ଚାକିରୀ କରି ଭଲ ଆୟ ପାଉଥିବା ଦୁଇପୁଅ କେମିତି ପରିବାରର ନୁହଁ ସେମାନଙ୍କ ନିଜ ପିଲା ସ୍ତ୍ରୀଙ୍କ ଭିତରେ ବୁଢ଼ିଯାଇଛନ୍ତି । ସେମାନେ ବାପା ମା' ଭାଇ ଭଉଣୀଙ୍କର ଦାୟିତ୍ୱ ନେବାକୁ ପ୍ରସ୍ତୁତ ନୁହଁନ୍ତି । ତଥାପି ଯାହା ଘଟଣା ତାକୁ ଘଟିବାକୁ ଦେଇ ସେ ଗୋଟେ ବାନପ୍ରସ୍ଥ ଜୀବନ ଯିଜବାକୁ ଚାହୁଁଥିଲେ । ସୂର୍ଯ୍ୟ ବାପାଙ୍କ ସହ କଥା ଭାଉଜ ଶୁଣିଯାଉଥିଲେ । ହଠାତ୍ ମାଡ଼ିଆସିଲେ ଅଦିନିଆ ଝଡ଼ଭଲି “କ’ଣ ବଡ଼ଭାଇ ଭାଉଜଙ୍କୁ ପଚାରିବି ଯିବେ ? କି କଥାଲୋ ମା’, ବଡ଼ଭାଇ ହେଲେ ଘରର ଚାକର । ସେ ଅଛି ଘରର ବୋଝ ବୋହିବାକୁ । ସମସ୍ତଙ୍କୁ ଟେକିଧରି ଉପରକୁ ଉଠାଇବା ପାଇଁ ହେଲେ ଟିକିଏ ଉପରକୁ ଉଠିଗଲେ ଆଖି ତାଙ୍କର ତାକୁ ଉଠିଯାଉଛି । ଜଣା ପଡୁଛିନା ସଂସାର ବୋଝର କଷ୍ଟ ଗୋଟେ ଲୋକ ଖଟିଖଟି ଜୀବନ ଯାଉଛି ତା ପିଲା ଛୁଆଙ୍କୁ ନଅନେଇ ଘରକୁ ଧରି ବସିଛି । ଘରେ ବାପା ମା’ଙ୍କ କଥା କିଏ ବୁଝୁଛି ? କପିଳ ବାବୁ ତ ବଡ଼ଲୋକ ହୋଇ ସହରରେ ବସିଛନ୍ତି ପଚାରୁଛନ୍ତି ନା ଘରେ ମଲେ କି ଗଲେ । ବାବୁବାବୁଆଣୀ ମଟରଗାଡ଼ିରେ ବସି ବୁଲୁଛନ୍ତି । ତାଙ୍କ ପିଲାଛୁଆ ସବୁ କେତେ ବଡ଼ ବଡ଼ ସ୍କୁଲରେ ପଢୁଛନ୍ତି ଥରେ ବି ଭାବୁଛନ୍ତି ନା ବଡ଼ ଭାଇଟା ଘରେ ପଡ଼ିଛି ତା ଛୁଆ ପିଲା କଣ କରୁଛନ୍ତି ? ସେମାନେ ପାଠ ପଢୁଛନ୍ତି ନା ନାହିଁ । ବାବୁ ସହରରେ ଲକ୍ଷ ଲକ୍ଷ ଟଙ୍କାର ଘର କରୁଛନ୍ତି । ଗୋଟେ ତ ଚାକର ରଖିଦେଇଛନ୍ତି ଗାଁରେ ବାପା ମା’ ଘର ସଂସାର ଟେକି ଧରିବା ପାଇଁ । ଆଉ ଘରେ ଗୋଟେ ଅଭିଆଡ଼ି ଝିଅ ଥେଇଥେଇ ହୋଇ ନାରୁଟି କ’ଣ ନା ମୁଁ ପାଠପଢ଼ି ଚାକିରୀ କରିବି । ସହରରେ ରହି ମେମ୍ ହେବି ତେଣିକି ଜାତି କୁଳ ଧର୍ମ କର୍ମର କଣ ଯାଏ ! ସବୁପାଇଁ ଦାୟୀ ତୁମେ ବାପା ମା’ ଦି ଜଣ, ବସିକି ତାମସା ଦେଖୁଛ । ଆଉ ଗୋଟେ ଟୋକା, କାଲିକା ଟୋକା ଶିରମେ ଜଟା, ସହର ବଜାର ବୁଲି ସବୁ ଧର୍ମ ଛାଡ଼ିଲାଣି । ସିଏ ନେଇକି ଯିବ ଭଉଣୀକୁ ଚାକିରୀ କରାଇବାକୁ । ବଡ଼ଭାଇକୁ ପୁଣି ପଚାରିବ ସେ ବଡ଼ଭାଇ ପାଦତଳର ପାଣ୍ଡୋଇ ସେ ବାବୁ ବାବୁଆଣୀ ପୁଣି ତା କଥା ଶୁଣିବେ । ବଡ଼ଭାଇକି ପଚାରିଲେ ସେ ଯାହା କହିଲେ ସେ କଥାକୁ ତାଙ୍କର ଗ୍ରାହ୍ୟ ଅଛି ? କେତେବଡ଼ କଥା କେତେବଡ଼ ସାହସ କାଲିଆମେ ସହରକୁ ଯାଉଛୁ । କିଏ ଯିବାକଥା ସ୍ଥିରକଲା । ବାପା ଭାଇଙ୍କୁ ମୁରବୀ ଆଖିରେ ଦେଖୁଛିନା ସିଏ ? ବେମୁରାବୀ ହେଲେ ଧର୍ମ କର୍ମ ଛାଡ଼ିଲେ ଚାରିଦିଗୁଁ କାଟିଲେ କଣ ଆଉ ଅଛି ? ଯିଏ ଗାଁରେ ଘରେ ରହିଲେ ସେ ସିନା ଅପବାଦ, ଲାଞ୍ଜନା ହେଲେ ତାଙ୍କର କଣଯାଏ ? ମୁଣ୍ଡକୁ ହାତ ପାଇଲେ ପରେ ମୁରବୀ ? ମୁରବୀ

ନା ଗୋଡ଼ର ପାଣ୍ଡୋଇ ?” ସ୍ଵରର ତାବତାରେ ଘରନ୍ଦୁହଁ ବାହାର ପ୍ରକାଶିତ ହେଉଥିଲା । ପାଟିରେ ବାଡ଼ ବତା ରହୁନଥିଲା ରାଜଶ୍ରୀ ଛିଡ଼ା ହୋଇଥିଲା ଗୋଟେ ବଳିର ଭୋଜ୍ୟପରି । ରୋଗାଣା ମା’ଟା ପାଦ ଘୋଷରି ଘୋଷରି ସେଠି ଆସି ପହଞ୍ଚିଯାଇଥିଲା । ବାପା କାଠଗଡ଼ାର ଦୋଷୀ ଭଳି ତଳକୁ ମୁହଁକରି ବସିଥିଲେ । ଭାଇ ଘରେ ନଥିଲେ । ବଡ଼ଭାଇଙ୍କ ପିଲାଦିଟା ମା’ର ଏ ଉଗ୍ରରୂପ ଦେଖି ଡରିଯାଇକାନ୍ଦୁକୁ ଆଉଜି ପଡ଼ିଥିଲେ । ଶେଷରେ ଅସହ୍ୟ ହେବାରୁ ସୂର୍ଯ୍ୟ ମୁହଁ ଖୋଲିଲା କହିଲା “ବଡ଼ଭାଇଜ ଟିକେ ପାଟିବନ୍ଦ କର । ସାହି ପଡ଼ିଶାରେ ଭାବିବେ ଘରେ ଗୋଟେ କ’ଣ ବଡ଼ ଗଣ୍ଡଗୋଳ ଲାଗିଛି ବୋଲି । ନାନି ତ ପ୍ରଥମେ ବାପାଙ୍କୁ ପଚାରିଲା । ସେ ଭାଇ ଭାଉଜଙ୍କୁ ପଚାରିବାକୁ କହିଲେ । ନାନୀ ମଝିଆ ଭାଇ ଭାଉଜଙ୍କ ପାଖକୁ ଯାଇଥିଲା । ମଝିଆ ଭାଇ କହିଲେ ଘରକୁ ଆସିବେ ଘରଲୋକଙ୍କୁ ସବୁକଥା ବୁଝେଇବେ । ହେଲେ ସେ ତ ଆସିଲେନି । ବଡ଼ଭାଇଙ୍କୁ କହିଲେ ସେ ଯେଉଁ କଥା କହୁଛନ୍ତି ତା କଣ ସମ୍ଭବ ହୋଇଯିବ ସାଙ୍ଗସାଙ୍ଗ ଯେ ନାନୀ ବାହାଘର ପରେ ଚାକିରୀ କରିବ । ଚାକିରୀ କଣ ଅପେକ୍ଷା କରି ରହିଥିବ ? ବାହାଘର କଣ ସବୁ ଯୋଗାଡ଼ ଯନ୍ତ୍ର ହେଇକି ରହିଛି ଯେ ସେ ବେଦୀରେ ଯାଇ ବସିଯିବ ଆଉ ତା ପରେ ଚାକିରୀ କରିବ ? ତା ଅପେକ୍ଷା ସେ ଚାକିରୀ କରିବ ନିଜଗୋଡ଼ରେ ନିଜେ ଛିଡ଼ାହବ ତା ପରେ ଉପଯୁକ୍ତ ପାତ୍ର ଦେଖି ତାର ବାହାଘର ହେବ । କଣ ସେ ଗାଁ ଗହଳିର ମୂର୍ଖ ଝିଅ ହୋଇଛି ଯେଉଁଠି ପାରେ ସେଇଠି ଯାହାକୁ ନାହିଁ ତାକୁ ବାହାହୋଇଯିବ ? ତମର ଇଚ୍ଛା କଣ ? ସେ ଏଇମିତି ଏଠି ଘରେ ପଡ଼ିକି ରହିଥିବ ତମର ବରାଦ ଅନୁସାରେ କାମ କରୁଥିବ । ସିଏ ମଣିଷ ନା କିଣା ଦାସୀ ?

ଏଥର ଝଡ଼ ସହିତ ମାଡ଼ି ଆସିଲା କଲୁଷ ବରଷା ଭାଉଜ ଦିଗୁଣ ଉଜ ସ୍ଵରରେ ବକିବା ଆରମ୍ଭ କରିଦେଇଥିଲେ । ତାଙ୍କ ପାଟିରେ ଯାହା ପଶୁଥିଲା ସେ କହି ଚାଲିଥିଲେ ବାପା ମା’, ଭାଇ, ଭଉଣୀ ଚାରିଜଣଙ୍କୁ । ସେତିକିବେଳେ ବଡ଼ଭାଇ ଘର ଭିତରକୁ ପଶିଆସି ଚକିତ ହୋଇ ଚାହିଁଥିଲେ । ପଚାରିଥିଲେ “କଣ ହେଇଛି ?” ଏଥର ଭାଉଜଙ୍କ ପାଟି କାଳଣୀ ଏବଂ ବାହୁନାରେ ପରିବର୍ତ୍ତିତ ହେଇଯାଇଥିଲା । ସେ କହୁଥିଲେ “ମୁଁ ଆଉ ଏଠି ରହିବି ନାହିଁ । ମୋତେ ଏଇ ରାତିରେ ନେଇ ମୋ ବାପଘରେ ଛାଡ଼ି ଦେଇଆସ । ଏ ମେଞ୍ଚଡ଼ ଟୋକାଟା ମତେ କହୁଛି ମୁଁ ଏ ଘରର ଦାସୀ, ଏ ଘରର ଚାକରାଣୀ, ମୁଁ କୁଆଡ଼େ ଗାଉଁଲା ମୂର୍ଖ ସ୍ତ୍ରୀଲୋକ । ମୋ ଯୋଗୁଁ ତମ ଭଉଣୀର ବାହାଘର ହେଇପାରିବନାହିଁ । ମୁଁ ତାକୁ ଚାକରାଣୀ କରିରଖୁଛି । ତମେ ତମର ଘର ସମ୍ଭାଳ ମୁଁ ଆଉ ଏଠି ରହିବି ନାହିଁ । ତମ ଭଉଣୀ ପାଠପଢ଼ି ସହରରେ ଚାକିରୀକରି ମେମ୍ ହେବାକୁ ମୁଁ ସହିପାରୁନି” ଏଇମିତି ଅବୀରତ ବାହୁନା ଚାଲିଥିଲା ଶେଷହୀନ ଭାବରେ । ବଡ଼ଭାଇ ପୁଣି ପଚାରିଲେ “ଆରେ ଘଟଣା କଣ ହେଇଛି ମୋତେ କୁହ ।” ସମସ୍ତେ ନିରବ ଥିଲେ ପୁଣି ସେଇ ସୂର୍ଯ୍ୟ ମୁହଁ ଖୋଲିଲା “ଭାଇ ମୁଁ ବାପାଙ୍କୁ କହିଲି ଆମେ କାଲି କଟକ ଯିବୁ । ମୁଁ ଏବଂ ନାନୀ ଘରଭଡ଼ା ନେଇ ସାଙ୍ଗ ହୋଇ ରହିବୁ । ମୁଁ କଲେଜରେ ପଢ଼ିବି ଏବଂ ନାନୀ ବ୍ୟାଙ୍କରେ ଜଏନ୍ କରିବ । ସେଇ କଥାରୁ ବାପା କହିଲେ ବଡ଼ଭାଇକି ପଚାରିକି ଯାଉଛନା ? ଏତିକି କଥାରେ ଭାଉଜ ବାହାରି ଆସି ଆମ ସହିତ କଲି କରି ଯାହା ମନକୁ ଆସୁଛି ବକୁଛନ୍ତି । ମୁଁ କେବଳ ଏତିକି କହିଛି କଣ ନାନି ଚାକିରୀ ନକରି ଘରେ ଦାସୀ ହେଇ ଖଟୁଥିବ ? ସେଇ କଥାରୁ ଭାଉଜ ଉତ୍ତର ଦେଇ ଏଇମିତି ବାହୁନି ଚାଲିଛନ୍ତି । ତାଙ୍କୁ ମୁଁ କିଛିବି କହିନାହିଁ । ବାପା ବସିଛନ୍ତି ଆଗରେ ଆପଣ ପଚାରନ୍ତୁ ମୁଁ ଭାଉଜଙ୍କୁ କଣ କହିଛି କି ନାହିଁ ।”

ଭାଇବୋଧେ ଘଟଣାଟା ବୁଝିଗଲେ । ହେଲେପୁଣି ପଚାରିଲେ “କଣ ରାଜ କାଲି ଚାକିରୀ କରିବାକୁ ଯିବ ? ମୁଁ ଏକଥା ଜାଣିନାହିଁ । କ’ଣ ବାପା କହିଲେ ଯିବା ପାଇଁ ।” ବାପା ଏବେବି ତୁମ୍ଭ ହୋଇ ବସିଥିଲେ ମା’ ଏଥର କଷ୍ଟରେ କଥା ଆରମ୍ଭ କଲା । ଆରେ ମୋ କଥା ଶୁଣୁ ସେମାନେ ମୋ ସହ କଥା ହେଉଥିଲେ ଚାକିରୀ କରିବାକୁ ଯିବା କଥା । ମୁଁ ତାକୁ

ତୋ ବାପାଙ୍କ ପାଖକୁ ପଠାଇଲି ପଚାରିବାକୁ । ସେ କହୁଥିଲା ଏବେ ସେ ଚାକିରୀକୁ ନଗଲେ ଆଉ ଚାକିରୀ ହବନାହିଁ । ଯାଉ ସେ ତା ସାନଭାଇ ସାଙ୍ଗରେ ରହିବ କେଉଁ ଏକୁଟିଆ ଯିବକି ? ତା ଭାଇ ସଙ୍ଗରେ ଯାଇ ରହିବ ଆଉ ଅସୁବିଧା କ’ଣ ? ତା ଛଡ଼ା ସିଏତ ରାଜି ହେଉଛି ତମେ ପାତ୍ର ଠିକ୍ କଲେ ସେ ବାହା ହେବ ଆଉ ଅସୁବିଧା କେଉଁଠି ରହିଲା ? ବଡ଼ ଭାଇ କିଛି ସମୟ ରୁପ୍ ରହିଲେ । ଘର ଭିତରୁ ଭାଉଜଙ୍କ ବାହୁନା ଶୁଭୁଥିଲା ତାପରେ କହିଲେ “ଯଦି ବାପା ଆଉ ତୁ ରାଜି ଅଛ ମୁଁ କାହିଁକି ମନାକରିବି ? ତାହା ହିଁ ହେଉ ।” ତାପରେ ସେ ସୂର୍ଯ୍ୟ ଆଡ଼କୁ ଅନେଇ କହିଲେ । “ତୁ ଗୋଟେ ସାନ ପିଲାଟେ ତୋତେ ଏଇ ହାତରେ ମୁଁ ପାଠଶାଳା ପଢ଼ାଇ ମଣିଷ କରିଛି । ସେଇ ବଡ଼ଭାଉଜ ତୋର ସବୁ ଅର୍ଦ୍ଧଳି ସହିଛି । ମା’ ତ କୋଉ କାଳରୁ ଅଟଳ ହେଲାଣି । କେଉଁ ସାହସରେ ତୁ ବଡ଼ଭାଉଜ ମୁହଁ ଉପରେ ଜବାବ ଦେଉଥିଲୁ ? କଣ କଲେଜରେ ପାଠ ପଢ଼ିକି ମୁଣ୍ଡ ଉପରକୁ ହାତ ପାଇଗଲା ? ମନଇଚ୍ଛା ବଡ଼ଙ୍କ ମୁହଁରେ ଜବାବ୍ ଦେବୁ ? ପାଠ ପଢ଼ିକି ଏଇଆ ଶିଖୁଛୁ ? କଲେଜରେ ଇଂରାଜୀ ପାଠପଢ଼ିତ ସମାଜ ସଂସ୍କାର ସବୁ ଭୁଲିଲ । ଗୁରୁ ଗୌରବ ମାନିଲାନାହିଁ । କଣ ସେ ପାଠ ପଢ଼ାରେ ଲାଭ ? ପାଠପଢ଼ି ଯଦି ନମ୍ରତା ନଶିବୁଲ, ବଡ଼ଙ୍କୁ ସମ୍ମାନ ଦବା ନଶିବୁଲ ଧିକ୍ ତମର ପାଠପଢ଼ାକୁ । ଯାଅ ଯା କରୁଛ କର, ତମର ମନ । କିଏ ତମକୁ ଆଉ ବାନ୍ଧିରଖୁପାରିବ । ତେଣିକି ତୁମର ଗତି ଯାହା ହବାର ହବ ।” ବଡ଼ଭାଇ କେବେ ବଡ଼ ପାଟିରେ କଥା କହନ୍ତି ନାହିଁ । ହେଲେ ଆଜି ଏକଥା ଗୁଡ଼ାକ ବଡ଼ ପାଟିରେ କହୁଥିଲେ । ତାଙ୍କ କହିବା ସମୟରେ ଘରୁ ଭାଉଜଙ୍କର ବାହୁନାର ସ୍ଵର ମଧ୍ୟ ଧ୍ବନୀ ହୋଇଯାଇଥିଲା । ହୁଏତ କାନ ପାରି ଶୁଣୁଥିଲେ ଭାଇ କଣ କହୁଛନ୍ତି ବୋଲି । ସୂର୍ଯ୍ୟ ବି କିଛି ପ୍ରତିଭୋର ନଦେଇ ରୁପ୍ତାପ୍ତ ଠିଆହୋଇଥିଲା । ବଡ଼ଭାଇ ଘରକୁ ପଶିଗଲେ । ରାଜଶ୍ରୀକୁ ଧରି ମା’ ଆସ୍ତେ ଆସ୍ତେ ତା ଶୋଇବା ଘରକୁ ଗଲେ । ସୂର୍ଯ୍ୟବି ସେମାନଙ୍କ ପଛରେ ଚାଲିଥିଲା । ପୁରା ଏତେ ସମୟଧରି ରାଜଶ୍ରୀ ଏକ ଭୟ ମିଶ୍ରିତ ଚାହାଣୀରେ ରୁପ୍ତାପ୍ତ ଥିଲେ । ଫେରିଲା ବେଳକୁ ତା ଛାତିରୁ ଗୋଟେ ଦୀର୍ଘ ନିଶ୍ଵାସ ବାହାରିଗଲା । ସେ ପର୍ଯ୍ୟନ୍ତ ତା ବାପା ରୁପ୍ତାପ୍ତ ତାଙ୍କ ଜାଗାରେ ବସି ରହିଲେ । ତା ପରେ ଘରଭିତରେ ଝଡ଼ ପରର ଏକ ନିରବତା ଛାଇ ହେଇଯାଇଥିଲା ।

ପରଦିନଟା କେମିତି ଗୋଟେ ଅବିଶ୍ଵାସନୀୟ ପରିସ୍ଥିତିରେ କଟିଯାଇଥିଲା । ସୂର୍ଯ୍ୟ ତା ମନକୁ ଏକଦମ ଦୃଢ଼ କରି ନେଇଥିଲା ଏହି ପାରିବାରିକ ସମ୍ପର୍କକୁ ନେଇ । ଯେଉଁଠି ପରିବାରର ସମ୍ପର୍କ ଭିତରେ ଲୋଭ ଆଉ ପ୍ରତାରଣାର ଛବି ଅତି ନଗ୍ନଭାବରେ ପ୍ରତିଭାତ ହୋଇସାରିଥିଲା । ଯେଉଁଠି ମୁରବୀର ଭୂମିକାରେ ପ୍ରେମର ବନ୍ଧନ ନଥାଇ କର୍ତ୍ତବ୍ୟବୋଧ ନଥାଇ ଖାଲି ଅଧିକାର ଯାହିର ରହିଥିଲା ସେଠି ସମ୍ପର୍କର ମାନେ କେବଳ ପ୍ରହସନ ଆଉ ପ୍ରତାରଣା ଛଡ଼ା ଆଉ କଣ ହେଇପାରେ ? ରାଜଶ୍ରୀ ମାନସିକ ଦୃଢ଼ତା ଥିଲେବି ସେ ବାହାର ଦୁନିଆକୁ ବହୁତ କମ୍ ବାହାରିଥିଲା । ଘର ଭିତରେ ରହି ପରିବାର ସମ୍ପର୍କ କୁ ଦେଖି ସେ ବାହାର ଦୁନିଆକୁ ସମ୍ମୁଖୀନ ହେବା ପାଇଁ ତା ମନରେ ସୃଷ୍ଟି ହେଉଥିଲା ଅନେକ ଦ୍ଵନ୍ଦ୍ଵ ଆଉ ଆଶଙ୍କା । ତା ମନଭିତରେ ବିନା ଅନୁମତିରେ ଘରର ବାରଣକୁ ଡେଇଁ ଘର ବାହାରକୁ ଗୋଡ଼କାଢିବାର ଭୟ ତା ମନକୁ ଆନ୍ଦୋଳିତ କରୁଥିଲା । ହେଲେ ସୂର୍ଯ୍ୟ ଜିତିଥିଲା ଶେଷରେ । ସକାଳୁ ସେମାନେ ପ୍ରସ୍ତୁତ ହେଲେ ଘର ଛାଡ଼ିବା ପାଇଁ । ବଡ଼ଭାଇ ଜାଣିଜାଣି ଘରୁ ପଲେଇ ଥିଲେ ବାହାରକୁ । ଭାଉଜବି ଘରୁ କୁଆଡ଼େ ଉତ୍ତାନ ହେଇଗଲେ । ବାପା କିନ୍ତୁ ଘରେ ବସି ରହିଥିଲେ । ସୂର୍ଯ୍ୟର ତାଡ଼ନାରେ ରାଜଶ୍ରୀ ଟଳମଳ ପାଦରେ ଗୋଟେ ଅଜଣା ଆତଙ୍କର ଭାବନେଇ ଯନ୍ତ୍ରବତ୍ ହୋଇ ବାପାଙ୍କ ପାଖକୁ ଗଲା ଏବଂ ବାପାଙ୍କୁ ଭୂମିଷ୍ଠ ପ୍ରଣାମ କଲା ବାପାଙ୍କର ଆଶୀର୍ବାଦ ମୁଦ୍ରାର ହାତ ଉପରକୁ ଉଠିଗଲା ତା ପରେ ମା’ ପାଖକୁ ଗଲାବେଳେ ମା ଆଖିର ଲୁହର ଶ୍ରାବଣୀକୁ ଦେଖି ରାଜଶ୍ରୀ ନିଜକୁ ଆୟତ୍ତ କରିନପାରି ହାଉହାଉ ହୋଇ କାନ୍ଦିଉଠିଲା । ସେଇ କୋହଭରା କଣ୍ଠରେ ମା’ କହିଲେ “ତୋ କଷ୍ଟ ମୁଁ ଆଉ ସହିପାରୁନି ହେଲେ କୁଳମର୍ଯ୍ୟାଦାକୁ କେବେ ହାନି ହେବାକୁ

ଦେବୁନି ।” ସୂର୍ଯ୍ୟକୁ ଚାହିଁ କହିଲେ “ତୁ ସାନଟେ ହେଲେବି ତୋ ଭଉଣୀକୁ ତୁ ସମ୍ଭାଳିବୁ । ତୁମେ ଯାଅ ତୁମପାଇଁ ଭଗବାନ ଅଛନ୍ତି ।” ସେମାନେ ଘରୁ ପଦାକୁ ଗୋଡ଼ କାଢ଼ିଲେ ।

ଯନ୍ତ୍ରବତ୍ ସେଦିନ ତାଙ୍କର ସମୁଦାୟ ଦିନଟା କଟିଯାଇଥିଲା । ଭଡ଼ାଘର ପହଞ୍ଚି ରାଜଶ୍ରୀ ଘରଟାକୁ ଚଳିବା ଉପଯୋଗୀ କରିଦେଇଥିଲା । ଆବଶ୍ୟକୀୟ କିଛି ଉପକାରିଣ ସୂର୍ଯ୍ୟ ବଜାରରୁ କିଣି ଆଣିଥିଲା । ଘର ମାଲିକ ଘରେ ଦିଟା ଖଟ ଦେଇଥିଲା । ସେମାନେ ଉତ୍ତେଜନା, ଅବସାଦ ଆଉ ଥକ୍କାରେ କିଛି ଆଲୋଚନା ନକରି ଶୋଇପଡ଼ିଥିଲେ । ସକାଳୁ ଉଠି ରାଜଶ୍ରୀ ଚାରିଆଡ଼କୁ ଅନିଷ୍ଟା କଲା, କିଛି ମନ୍ଦ ନୁହଁ ଛୋଟ ଛୋଟ ଦୁଇଟା ରୁମ୍‌ଥିବା ଆଜବେଷ୍ଟ ଘର । ଘରର ଗୋଟେପଟ ବାରଣ୍ଡାରେ ଗୋଟେ ରୋଷେଇ ଘର ପାଖକୁ ଲାଗି ଚିପିଥିଲା । ଚାରିପଟରେ ଇଟାପାଟେରୀ ଦିଆଯାଇ ଗାଧୁଆ ଘର ଏବଂ ତା ପାଖକୁ ପାଇଖାନା । ଚିପିଥିଲା ପାଖରେ ଗୋଟେ ମଲ୍ଲୁଗଛରେ ଗୁଡ଼ାଏ ମଲ୍ଲୁ ଫୁଲ ଫୁଟିଛି । ସକାଳୁ ଉଠି ସୂର୍ଯ୍ୟ କୁଆଡ଼େ ଚାଲିବାକୁ ଯାଇଛି । ସେ ଉଠି ବାରଣ୍ଡାରେ ଛିଡ଼ା ହୋଇଥିଲା । ଆକାଶରେ ସୂର୍ଯ୍ୟ ଉଠି ନାହାନ୍ତି । ଗୋଟେ ନୂଆ ପରିବେଶ, ଗୋଟେ ନୂଆ ଜୀବନ ପ୍ରଥମ ସକାଳ । ଗଲାକାଲି କଥା ସେ ମନେପକାଉଥିଲା । କଣ ସବୁ ଘଟିଗଲା ଏତେ ଅଳ୍ପ ସମୟ ମଧ୍ୟରେ । ଯେଉଁଠା ଦିନ ଆଗରୁ ତା ପାଇଁ ଅଲଂଘ୍ୟ ବିରାଟ ପାହାଡ଼ ଥିଲା କେମିତି ସେଇଟା ଅପସାରିତ ହୋଇଗଲା । ସତରେ ସେ ଯିବ ଆଦି ବ୍ୟାଙ୍କରେ ଜଏନ୍ କରିବାକୁ । ତା ନିଜ ବାଟରେ ନିଜେ ଗୋଟେ ଜୀବନ ଯିବ, ତାର ଭବିଷ୍ୟତ ତାର ସବୁକାର୍ଯ୍ୟ ତା ଇଚ୍ଛା ମୁତାବକ ସେ କରିବ, ସେଥିରେ କାହାର ହସ୍ତକ୍ଷେପ ନଥିବ । ସେ ଆଉ କାର ମର୍ଜିକୁ ଜରିରଖି ଇଚ୍ଛା ନଥିଲେ ବି କାମ କରୁନଥିବ । କେଉଁଠା ଠିକ୍ କେଉଁଠା ଭୁଲ ସେ ତା ବାଟରେ ବିଚାର କରିବ ଏତେ ବଡ଼ ଗୋଟେ ପରିବର୍ତ୍ତନ ଏମିତି ଆଖି ପିଛୁଳାକେ ତା ହାତ ପାଆନ୍ତାକୁ ଆସିଗଲା । ଆଃ ଏତେ ପବନ ଏତେ ଆଲୁଅ ତା ଚାରିପଟରେ । ସେ ଆକାଶକୁ ଚାହିଁଲା । କେମିତି ଧଳା ଧଳା ବାଦାଳିଆ ଆକାଶରେ ସୂର୍ଯ୍ୟର ନାଲି କିରଣ ବୋଲି ହୋଇଯାଇଥିଲା । ସେ ମଲ୍ଲୁଫୁଲ ଦିଟା ହାତରେ ଧରି ନାକପାଖରେ ଲଗାଇଲା । ଆ ଫୁଲର ଏତେ ସୁନ୍ଦର ବାସ୍ନା ଏ ଫୁଲର ମହକଟା ଫୁଲଭିତରୁ ଆସୁଥିଲା ନା ତା ମନରୁ ଆସୁଥିଲା । ଯେମିତି ଆଜି ନୂଆକରି ସେ ସୂର୍ଯ୍ୟଦେବୀୟ ଦେଖୁଛି, ମଲ୍ଲୁଫୁଲର ବାସ୍ନା ଆଗ୍ରାଣ କରୁଛି ।

ସୂର୍ଯ୍ୟ ଫେରିଥିଲା ସେମାନେ ନିତ୍ୟକର୍ମ ସାରି ସାଙ୍ଗହୋଇ ବ୍ୟାଙ୍କକୁ ଯାଇଥିଲେ ଠିକ୍ ସମୟରେ । ରାଜେନ୍ଦ୍ର ଭାଇଙ୍କୁ ସେମାନେ ପ୍ରଥମେ ଦେଖା କରିଥିଲେ । ମୁଣ୍ଡନଇଁ ରାଜେନ୍ଦ୍ର ଭାଇଙ୍କୁ ରାଜଶ୍ରୀ ଜୁହାର କରିଥିଲା । ତାଙ୍କୁ ଦେଖି ଲାଗୁଥିଲା ସେ ଯେମିତି ତା ଜୀବନର ତ୍ରାଣ କର୍ତ୍ତା । ଆଜି ସେ ପହଞ୍ଚିଯାଇଛି ତାର ମାର୍ଗ ଦର୍ଶକଙ୍କ ପାଖରେ । ସେ ତା ପାଇଁ ପାଲଟି ଯାଇଥିଲେ ଈଶ୍ବରଙ୍କ ଦୁତ । ତାର ଜନ୍ମଦାତା ତାର ବଡ଼ଭାଇ ଦିଜଣ ଯିଏ ତାକୁ ସଂସାରରେ ଠିଆ କରେଇବା କଥା ସେମାନଙ୍କ ଅପେକ୍ଷା ରାଜେନ୍ଦ୍ରଭାଇ ତାର କୌଣସି ରକ୍ତ ସମ୍ପର୍କୀୟ ବା ପ୍ରତ୍ୟେକ ଘନିଷ୍ଟତା ବିହୀନ ହେଲେବି ତାଙ୍କର ଅବଦାନକ୍ରମେ ସେ ଆସି ଏଠି ପହଞ୍ଚିଛି ତାର ବ୍ୟକ୍ତିତ୍ବକୁ ପରିପ୍ରକାଶ କରି ନିଜେ ସ୍ବାବଲମ୍ବୀ ହେବାପାଇଁ । ରାଜେନ୍ଦ୍ର ଭାଇ ତାର ଜୀବନ କାଗଜ ପତ୍ର ସବୁ ପ୍ରସ୍ତୁତ କରାଇ ଦେଇଥିଲେ । ସେ ରାଜଶ୍ରୀକୁ ସାଙ୍ଗରେ ନେଇ ମେନେଜରଙ୍କ ପାଖକୁ ଯାଇଥିଲେ ତାଙ୍କ ସହିତ ସୂର୍ଯ୍ୟବି ଯାଇଥିଲା । ରାଜେନ୍ଦ୍ର ଭାଇ ମେନେଜରଙ୍କ ଆଗରେ ତାଙ୍କ ବାପା ଓ ଭାଇମାନଙ୍କ ପାଣ୍ଡିତ୍ୟ ଆଉ ଖ୍ୟାତିକୁ ବେଶ୍ ବଡ଼ାଇ ଯୋଡ଼ାଇ ପ୍ରକାଶ କରିଥିଲେ । ସୂର୍ଯ୍ୟର ପାଠପଢ଼ା ଏବଂ ତା ଭବିଷ୍ୟତର ଉତ୍କଳ ଆଶା ବି ସେ ମେନେଜରଙ୍କ ଆଗରେ ପ୍ରକାଶ କରିଥିଲେ । ମେନେଜର ରାଜଶ୍ରୀକୁ ପଚାରିଥିଲେ ତାର ସୁବିଧା ଅସୁବିଧା ବିଷୟରେ । ସେ କାମରେ ଯୋଗଦେବାକୁ ଆଉ କିଛି ବିଳମ୍ବ କରିବାକୁ ଚାହୁଁଛନ୍ତି କି ? ସେ କହିଥିଲା “ନାଁ ମୋର ସେମିତି କିଛି ଅସୁବିଧା

ନାହିଁ ମୁଁ କାଲିଠାରୁ ଅଫିସକୁ ଆସି କାମ କରିବାକୁ ପ୍ରସ୍ତୁତ ଅଛି ।” ମେନେଜର ରାଜେନ୍ଦ୍ର ଭାଇଙ୍କୁ ଦାୟିତ୍ୱ ଦେଇଥିଲେ ତା କାମ ବିଷୟରେ ସବୁକଥା ବୁଝାଇ ଦେବାକୁ । ସେମାନେ ବ୍ୟାଙ୍କରେ ଜ୍ୟାନ କରିସାରି ତାଙ୍କର ବସାକୁ ଫେରିଥିଲେ । ଜୀବନ ନାଟକର ଏକ ବିଶେଷ ମୋଡ଼ରେ ପହଞ୍ଚିଯାଇଥିଲା ରାଜଶ୍ରୀ ସେଦିନ । ସୂର୍ଯ୍ୟ ବି ସେଦିନ ଭାବିଥିଲା ସେ ଘରେ ବିଦ୍ରୋହ କରି ଯାହା କରିଛି ତାହା ଠିକ୍ କରିଛି । ସେ ବି ସେଦିନ ଭାବିଥିଲା ଖାଲି ରାଜଶ୍ରୀ ନୁହଁ ସେ ନିଜକୁ ବି ମୁକ୍ତ କରିନେବ ପାରିବାର କି ଶଠିଆ ଆଉ ପ୍ରବଞ୍ଚନା ଭିତରୁ ବଢ଼ିଆଉଜ ଓ ମଝିଆଭାଉଜର ତା ପାଠପଢ଼ାକୁ ନେଇ ଭାଇମାନଙ୍କ ଉପରେ ସେ ବୋଧ ହୋଇଥିବାର ଆକ୍ଷେପରୁ ସେ ନିଜକୁ ମୁକ୍ତ କରିନେବ । ତାର ବଢ଼ିଆ ବା ମଝିଆ ଭାଇର ଆର୍ଥିକ ସହାୟତା ଆଉ ଦରକାର ନାହିଁ । କାହାରି ଦୟା ବା ଅନିଚ୍ଛା କୃତ ଦୟା ଦାନରୁ ବାହାରି ଆସି ସେ ନିଜର ପାଠପଢ଼ାକୁ ତା ଭବିଷ୍ୟତକୁ ସେ ନିଜେ ସଜାଡ଼ିବ । ସେଥିପାଇଁ ସେ ପାଉପଛେ ଅବାଧର କଳଙ୍କ ପିନ୍ଧିଲେ ପିନ୍ଧୁ ବରଂ ପରିବାର ଜନଙ୍କର ନିନ୍ଦା ଆଉ ଅକୁଳାନର ମୁକୁଟ ।

ଏଗାର

। ସୂର୍ଯ୍ୟ କୋରାପୁଟରେ ପନ୍ଦର ଦିନ କଟାଇଲା ପରେ ଭୁବନେଶ୍ୱର ଫେରୁଥିଲେ । ଗଲାକାଲି ସନ୍ଧ୍ୟାରେ ଟ୍ରେନ ଧରିଥିଲେ ଯେ ସକାଳ ହୋଇଯାଇଥିଲା କିଛି ସମୟ ପରେ ସେ ଭୁବନେଶ୍ୱର ଷ୍ଟେସନରେ ପହଞ୍ଚିବେ । ସେ ସ୍ଥିର କରିଥିଲେ ଭୁବନେଶ୍ୱରରେ ଦିନଟେ ରହି ସେ କପିଳାସ ବାହାରିଯିବେ । ସେଠି ସେ ନିରଞ୍ଜନ ବାବାଙ୍କ ସହ କିଛିଦିନ ରହିବେ । ନିରଞ୍ଜନ ବାବାଙ୍କ ସହ ତାଙ୍କର ଘନିଷ୍ଠତା ବହୁଦିନ ପୂର୍ବରୁ ପ୍ରତିଷ୍ଠିତ ହୋଇଛି । ତାଙ୍କ ସହିତ ଭେଟ ହୋଇଥିଲା ପ୍ରଥମେ ରକ୍ଷିକେଶରେ ବହୁବର୍ଷ ପୂର୍ବେ । ସେତେବେଳେ ସିଏ ସରକାରୀ ଚାକିରିର ସକ୍ରିୟ କର୍ମଜୀବନ ଛାଡ଼ିଥିଲେ । ସେ ତାଙ୍କର କର୍ମ ଜୀବନର ଅନୁଭୂତିରୁ ଅନୁଭବ କରିଥିଲେ ଯେ ସେ ତାଙ୍କର କର୍ମ ଜୀବନ ଭିତରେ ଯେତେଯାହା ଚାହିଁଲେ ବି ସମାଜକୁ ପରିବର୍ତ୍ତନ କରିବା ଅପେକ୍ଷା ସମାଜ ତାଙ୍କୁ ପରିବର୍ତ୍ତନ କରିବାକୁ ଚାହୁଁଛି । ଆଉ ତାଙ୍କୁ ଲାଗୁଥିଲା କି ଯେମିତି କିଛି ଗୋଟେ ଅଦୃଶ୍ୟ ଶକ୍ତି ସବୁକିଛିକୁ ତା ମାଧ୍ୟମରେ ନିୟନ୍ତ୍ରିତ କରିଚାଲିଛି । ତେଣୁ ସୂର୍ଯ୍ୟ ବାହାରିଥିଲେ ସେଇ ବିଶ୍ୱନିୟନ୍ତ୍ରୀକୁ ଉପଲକ୍ଷ କରିବାର ପ୍ରକ୍ରିୟାର ହିମାଳୟରେ ସ୍ଥିତ ସମସ୍ତ ତୀର୍ଥାଟନର ଦର୍ଶନରେ ଯାହା ବହୁଯୁଗରୁ ଭାରତୀୟ ଆଧ୍ୟାତ୍ମିକ ଚିନ୍ତନର କେନ୍ଦ୍ରଭାବରେ ଆଦୃତ ହୋଇଥିଲା । ସେତିକିବେଳେ ତାଙ୍କର ଭେଟ ହୋଇଥିଲା ନିରଞ୍ଜନ ବାବାଙ୍କ ସହିତ ରକ୍ଷିକେଶ ଠାରେ, ସେ ରହୁଥିଲେ ନିଗମାନନ୍ଦଙ୍କ ଆଶ୍ରମରେ ଯୋଗ ଧ୍ୟାନ ସମ୍ପର୍କରେ କିଛିଟା ଉପଲକ୍ଷ ଆଶାରେ । ନିରଞ୍ଜନ ବାବା ପ୍ରଥମେ ଘରଛାଡ଼ି କପିଳାସର ସୀତାରାମ ମଠରେ ରହୁଥିଲେ ସେହିଠାରେ ସେ ଭେଟିଥିଲେ ଏକ ବାଲଯୋଗୀଙ୍କୁ ଯାହାଙ୍କର ବୟସ ଥିଲା ବହୁତ କମ୍ କିନ୍ତୁ ସାଧନା ଥିଲା ବହୁ ଉଚ୍ଚକୋଟୀର ! ତାଙ୍କ ଦ୍ୱାରା ପ୍ରେରିତ ହୋଇ ସେ ଆସିଥିଲେ ରକ୍ଷିକେଶ ସାଧନାର ଉତ୍କର୍ଷତା ପାଇଁ । କପିଳାସରେ ସେ ରହୁଥିବା ମଠର ମଠାଧିଶ ଥିଲେ ସୀତାରାମ ବାବା ସେ ମଠ ପରିଚାଳନା ପାଇଁ ଆବଶ୍ୟକୀୟ ସାଧନ ପାଇବାରେ କିଛି ଅସୁବିଧା ନଥିଲା । ମଠାଧିଶ ସୀତାରାମ ବାବାଙ୍କର ସାଧନା ସହିତ ମଠର ଆଜ୍ଞାକ ଉନ୍ନତି ସେ କରିଥିଲେ । ସେଠାକୁ ଆସୁଥିବା ସାଧୁସନ୍ଥଙ୍କର ପରିଚର୍ଯ୍ୟରେ ପାଇଁ ସେ ପ୍ରୟତ୍ନ କରୁଥିଲେ । ଲୋକଙ୍କୁ ଆଧ୍ୟାତ୍ମିକ ଜୀବନ ସହିତ ସଂଯୁକ୍ତ କରିବାର ପ୍ରଚେଷ୍ଟା ସେ କରିଚାଲିଥିଲେ । ନିରଞ୍ଜନ ବାବା ଉଚ୍ଚଶିକ୍ଷିତ ଥିଲେ ଏବଂ ଶିକ୍ଷକତା କରୁଥିଲେ । ତାଙ୍କର ଅଧ୍ୟୟନ ବି ବ୍ୟାପକ ଥିଲା । ସେ ଶିକ୍ଷକ ଚାକିରିର ଶେଷ ସୋପାନରେ ପ୍ରାୟ ପଞ୍ଚାବନ ବର୍ଷ ବୟସରେ ପରିବାର ଅଶାନ୍ତି ଯୋଗୁଁ ଗୃହତ୍ୟାଗ କରି ସନ୍ନ୍ୟାସୀ ଜୀବନ ବିତେଇବା ପାଇଁ ମଠରେ ରହିଥିଲେ । ପ୍ରଥମରୁ ସନ୍ନ୍ୟାସୀ ଜୀବନ ବିଷୟରେ ତାଙ୍କର ଅଧ୍ୟୟନ ଥିଲା ବି ତାର ମନନ, ଚିତ୍ତବୃତ୍ତି ନିରୋଧ, ଧ୍ୟାନରେ ପାରଦର୍ଶୀତା ପାଇପାରି ନଥିଲେ । ସେତିକି ବେଳେ ସେହି ମଠରେ ଆସି ଅବସ୍ଥାନ କରିଥିଲେ ଶୁଭ୍ରଜ୍ୟୋତି ସନ୍ନ୍ୟାସୀ ଯାହାଙ୍କର ବୟସ ତାଙ୍କ ବୟସର ଅର୍ଦ୍ଧମାତ୍ର ପ୍ରାୟଥିଲା ଯିଏ ବ୍ରହ୍ମଚାରୀ ଥିଲେ ଏବଂ ଧ୍ୟାନରେ ଘଣ୍ଟାଘଣ୍ଟା ଧରି ବସୁ ଥିଲେ । ତାଙ୍କର ଦୀର୍ଘ ସମୟ ଧ୍ୟାନସ୍ଥ ଅବସ୍ଥାକୁ ନିରୀକ୍ଷଣ କରି ତାଙ୍କ ପ୍ରତି ଆକୃଷ୍ଟ ହୋଇଥିଲେ ଏବଂ ତାଙ୍କ ପାଖରେ ନିଜକୁ ଶିଷ୍ୟ କରିବା ପାଇଁ ନିବେଦନ କରିଥିଲେ । ଶୁଭ୍ରଜ୍ୟୋତି ବହୁ ସ୍ୱଚ୍ଛଭାଷୀ ଥିଲେ କୌଣସି ତର୍କ ବା ପ୍ରବଚନରେ ଭାଗ ଦେଉନଥିଲେ । ହେଲେ ତାଙ୍କର ଆଗ୍ରହ ଦେଖି ଧ୍ୟାନସ୍ଥ ହେବା ପାଇଁ ଚିତ୍ତବୃତ୍ତି ନିରୋଧ ସମ୍ପର୍କୀୟ କିଛି ବିଦ୍ୟାଶିକ୍ଷା ଦେଇଥିଲେ । ନିରଞ୍ଜନ ବାବା ଜାଣିଥିଲେ ଯେ ଶୁଭ୍ରଜ୍ୟୋତି ବହୁ ଅଳ୍ପବୟସରୁ ବ୍ରହ୍ମଚର୍ଯ୍ୟ ପାଳନ କରି ରକ୍ଷିକେଶରେ ତାଙ୍କର ସାଧନା ଆରମ୍ଭ କରିଥିଲେ ଏବଂ ସେ ସ୍ଥାନର ମହତ୍ତ୍ୱ ଅନୁଯାୟୀ ତାଙ୍କ ଭିତରେ ଆତ୍ମୀକ ଉତ୍ତରଣ କ୍ରମେ ସେ ଧ୍ୟାନଯୋଗ ଆୟତ୍ତ କରିଥିଲେ । ରକ୍ଷିକେଶରୁ ସେ ଦେଶ ପର୍ଯ୍ୟଟନରେ ଆସି ଏଠାରେ କିଛିଦିନ ଅବସ୍ଥାନ କରୁଥିଲେ । କିଛିଦିନ ପରେ ସେ ସ୍ଥାନତ୍ୟାଗ କରି ଏଠାରୁ ଅନ୍ୟତ୍ର ଚାଲିଯାଇଥିଲେ । ଜୀବନ ଶୃଙ୍ଖଳା, ଖାଦ୍ୟାହାର ଏବଂ ଚିତ୍ତ ନିରୋଧ ଆଦିରେ ସେ ସିଦ୍ଧି ଲାଭ କରିଥିଲେ । ତେଣୁ ନିରଞ୍ଜନ ବାବା ତାଙ୍କ ଦ୍ୱାରା ପ୍ରେରିତ ହୋଇ ରକ୍ଷିକେଶ ଆସି ଏହି ନିଗମାନନ୍ଦ ଆଶ୍ରମରେ ରହୁଥିଲେ କିଛିଟା ଆତ୍ମୀକ

ଉନ୍ନତିର ପ୍ରଚେଷ୍ଟାରେ । ସୂର୍ଯ୍ୟ ତାଙ୍କ ସହ ଘନିଷ୍ଠ ହୋଇଥିଲେ ତାଙ୍କର ସମାପନ ଧର୍ମ ସମ୍ବନ୍ଧୀୟ ଜ୍ଞାନର ବ୍ୟାପକତାକୁ ଦେଖି । ହେଲେ କେତେକ ସିଦ୍ଧାନ୍ତ ଉପରେ ସନ୍ଦିହାନ ହୋଇ ତାର ସମାଧାନ ପାଇଁ ମନକୁ ନିୟୋଜିତ କରିଥିଲେ ।

ସୂର୍ଯ୍ୟ ଇଂରେଜି ସାହିତ୍ୟରେ ଏମ.ଏ. ପାଶ କଲାପରେ ଅଧ୍ୟାପକ ଚାକିରି କରି ଦର୍ଶନ ବିଷୟରେ ଏମ୍.ଏ. ପାଶ କରିଥିଲେ । ଜୀବନର ଆରମ୍ଭ କାଳରୁ ସ୍କୁଲଶିକ୍ଷା ବେଳଠୁ ବି ସେ ଧର୍ମଶାସ୍ତ୍ର ଅଧ୍ୟୟନ କରିଥିଲେ । କିନ୍ତୁ ସନ୍ନ୍ୟାସ ନୁହଁ କର୍ମ ଜୀବନର ଅଧିକ ବିଭବଶାଳୀ ବୋଲି ପ୍ରଥମରୁ ତାଙ୍କର ଧାରଣା ହୋଇଥିଲା । ଦର୍ଶନ, ଧର୍ମଜ୍ଞାନ ଠାରୁ ମାନବବାଦ ହିଁ ତାଙ୍କ ପାଇଁ ମହତ୍ତ୍ୱପୂର୍ଣ୍ଣ ଥିଲା । ତଥାପି ସୂର୍ଯ୍ୟ ସହିତ ନିରଞ୍ଜନ ବାବାଙ୍କ ଭିତରେ ଗୋଟିଏ ଘନିଷ୍ଠତା ପ୍ରତିଷ୍ଠା ହୋଇଥିଲା । ଏବେ ନିରଞ୍ଜନ ବାବା କପିଳାସର ସାତାରାମ ମଠର ମଠାଧିଶ ବୟସ ତାଙ୍କର ପାଖାପାଖି ନବେ ବର୍ଷ । ବାର୍ଦ୍ଧକ୍ୟ ଯୋଗୁଁ ସେ ସ୍ଥାନାନ୍ତର ଛାଡ଼ି ଦେଇଥିଲେ ଏବଂ ତାଙ୍କର ଅସୁସ୍ଥତାର ଖବର ସେ ପାଇଥିଲେ । ତେଣୁ ତାଙ୍କୁ ଦେଖା କରିବାକୁ ଯିବା ପାଇଁ ସେ ମନସ୍ଥ କରିଥିଲେ । ହେଲେ ଟ୍ରେନରୁ ଓହ୍ଲାଇବା ବେଳେ ତାଙ୍କ ସହ ଭେଟ ହୋଇ ଯାଇଥିଲା ତାଙ୍କର ଜଣେ ଘନିଷ୍ଠ ଅତିପ୍ରିୟ ପୁରୁଣା ଛାତ୍ରଙ୍କୁ ପ୍ଲାଟ ଫର୍ମରେ । ସେଇ ପ୍ଲାଟ ଫର୍ମରେ ତାଙ୍କୁ ଦେଖି ଉଭୟ ସ୍ୱାମୀ ସ୍ତ୍ରୀ ଦୁଇଜଣ ତାଙ୍କୁ ଭୂମିଷ୍ଠ ପ୍ରଣାମ କରିଥିଲେ ଏବଂ ତାଙ୍କ ସହ ଆସିଥିବା ତାଙ୍କର ପୁଅକୁ ବି ପ୍ରଣାମ କରାଇଥିଲେ । ସେମାନେ ଖଡ଼ଗପୁର ଆଇ.ଆଇ.ଟି.ରେ ପଢୁଥିବା ତାଙ୍କ ପୁଅକୁ କ୍ଷେସନରେ ଗାଡ଼ି ଚଢ଼ାଇବାକୁ ଆସିଥିଲେ । ଉଭୟ ସ୍ୱାମୀ ସ୍ତ୍ରୀ ତାଙ୍କୁ ଭେଟି ଉଡ଼ିଯିବାକୁ ହୋଇଥିଲେ । ତାଙ୍କର ସେଇ ଛାତ୍ର ମନ୍ମଥ ଛୋଟରାୟ ଯିଏ ସଙ୍ଗୀତ ନାଟକ ଏକାଡେମୀର ସଙ୍ଗୀତ ମହାବିଦ୍ୟାଳୟର ଅଧ୍ୟାପକ ଥିଲେ ତାଙ୍କୁ ଦେଖି ଉଚ୍ଛ୍ୱସିତ ହୋଇ କହିଲେ “ସାର କି ଭାଗ୍ୟ ଆଜି ମୋର ମୁଁ ଆଜି ଆପଣଙ୍କର ସାକ୍ଷାତ୍ ପାଇଲି । ଆପଣଙ୍କରତ କୌଣସି ଠିକଣା ନାହିଁ ହେଲେ ବହୁତ ଦିନରୁ ଆପଣଙ୍କୁ ସ୍ମରଣ କରୁଛି ଆଜି ସୌଭାଗ୍ୟ ବଶତଃ ଆପଣ ଦେଖା ହେଲେ ।” ତା’ ସହିତ ତାର ସ୍ତ୍ରୀ ପୁରବୀ ଦାସ ବି ଯୋଗ କଲା “ସାରେ ଆପଣଙ୍କୁ ଆମେ ଆଉ କୁଆଡ଼େ ଛାଡ଼ିବୁ ନାହିଁ । ଚାଲନ୍ତୁ ଅତିକମ୍ରେ ଆମ ସହ ମାସଟେ ରହିବେ । ଆପଣଙ୍କ ସେବାରେ ଆମ ଜୀବନ ସାର୍ଥକ ହେବ ।”

ସୂର୍ଯ୍ୟ ଜାଣିଥିଲେ ଉଭୟ ତାଙ୍କ ଜୀବନଧାରା ବିଷୟରେ ସମ୍ପୂର୍ଣ୍ଣ ପରିଚିତ । କେବେ କେମିତି ଭେଟ ହୁଏ ସେମାନଙ୍କ ସହ ଭୁବନେଶ୍ୱର ଆସିଲେ । ସେମାନଙ୍କର ନିମନ୍ତ୍ରଣ, ତାଙ୍କ ପାଇଁ ଥିବା ସେମାନଙ୍କ ମନର ଆବେଗରେ ଆଦୌ କୃତ୍ରିମତା ନଥିଲା । କାଟିପାରିଲେନି ସେମାନଙ୍କର କଥା । ଅଗତ୍ୟ ସେଇ କ୍ଷେସନରୁ ସେମାନଙ୍କ ଗାଡ଼ିରେ ବସି ସେ ଚାଲିଲେ ସେମାନଙ୍କ ଘର ଅଭିମୁଖେ ।

ମନ୍ମଥ ଥିଲା ତାଙ୍କର ଛାତ୍ର । ସେତେବେଳେ ଭୁବନେଶ୍ୱରରେ ସେ କଲେଜର ଥିଲେ ଅଧ୍ୟାପକ । ଛାତ୍ର ଅବସ୍ଥାରୁ ପାଠ ସହିତ ଅନ୍ୟାନ୍ୟ ପାଠ୍ୟାଚରଣ ବିଷୟରେ ସେ ଧୂରୀଣ ଥିଲେ । ତେଣୁ କଲେଜର କଳା ସାଂସ୍କୃତିକ କାର୍ଯ୍ୟକ୍ରମରେ ତାଙ୍କର ଭୂମିକା ଥିଲା ଅଗ୍ରଗଣ୍ୟ । ଆଇ.ଏସ୍.ସି. ଶ୍ରେଣୀରେ ପଢୁଥିଲେ ମନ୍ମଥ ଆଉ ପୁରବୀ । ଉଭୟ ଭଲଗୀତ ଗାଉଥିଲେ । ସେତେବେଳେ ଚଳଚ୍ଚିତ୍ରରେ ପ୍ରଦର୍ଶିତ ହିନ୍ଦୀ ଚଳଚ୍ଚିତ୍ରର ଏକ ଯୁଗଳ ଗାନ “ଶ୍ୟାମ ତେରି ବଂଶୀ ପୁକାରେ ରାଧାନାମ”କୁ ଦୁଇଜଣ ଯାକ ଯୁଗଳବନ୍ଦୀରେ ଏତେ ନିଖୁଣ ଭାବରେ ଗାଉଥିଲେ ଯେ ତାହା ସାରା କଲେଜରେ ସମସ୍ତ ଶିକ୍ଷକ ଏବଂ ଛାତ୍ରଙ୍କ ଦ୍ୱାରା ଉଚ୍ଚ ପ୍ରଶଂସିତ ହୋଇଥିଲା । ତେଣୁ ପ୍ରାୟ ଅଧିକାଂଶ ସାଂସ୍କୃତିକ କାର୍ଯ୍ୟକ୍ରମରେ ଗୀତଗାଇବା ପାଇଁ କଲେଜରେ ତାଙ୍କୁ ଲୋଡ଼ା ଯାଉଥିଲା । ତେଣୁ ଉଭୟଙ୍କ ଯୋଡ଼ିକୁ ନେଇ ଯୌବନଜ୍ଞଳ କଲେଜ ଛାତ୍ରଛାତ୍ରୀଙ୍କ ଭିତରେ ଏକ ଆଲୋଚ୍ୟ ବିଷୟ କରି ଦେଇଥିଲା । ଛାତ୍ରଛାତ୍ରୀଙ୍କ ଭିତରେ ରାଧାକୃଷ୍ଣଙ୍କର ଯୁଗଳବନ୍ଦୀର ପ୍ରତିଛବି ଭାବରେ ଗୃହିତ ହୋଇଯାଇଥିଲେ ଉଭୟ । ତାହାହିଁ ସୃଷ୍ଟି କରିଥିଲା ସମସ୍ୟା ।

ମନୁଥ ଛୋଟ ରାୟଙ୍କର ବାପାଥିଲେ ଜଣେ ସୁନାମଧନ୍ୟ ଡାକ୍ତର ତାଙ୍କର ବଡ଼ପୁଅ ଥିଲେ ଓ ବହୁ ମେଧାବୀ ସମ୍ପର୍କ ସେ ସେଇ କଲେଜରୁ ଆଇ.ଏସ.ସି. ପାଶ୍ କରି ଡାକ୍ତରୀ ପଢ଼ିବା ପାଇଁ ଯୋଗ୍ୟ ବିବେଚିତ ହୋଇଥିଲେ ମୂଳରୁ ମନୁଥ ପାଠରେ ଏତେ ମନୋଯୋଗୀ ନଥିଲା । ଗୀତ ଗାଇବାର କଳା ଛୋଟ ବେଳୁ ତା’ ଭିତରେ ସୃଷ୍ଟି ହେଇଥିଲା ଏବଂ ବାପା ମା’ ତାକୁ ପିଲାବେଳେ ସଙ୍ଗୀତ ଶିକ୍ଷକଙ୍କ ଦ୍ଵାରା ଏବଂ ସଙ୍ଗୀତ ଶିକ୍ଷା ଅନୁଷ୍ଠାନରେ ସଙ୍ଗୀତ ଶିକ୍ଷା ଦେଇଥିଲେ । ହେଲେ ପୁଅର ଭବିଷ୍ୟତ ନିର୍ଦ୍ଧାରଣରେ ଯେ ସଙ୍ଗୀତ ତାର ପେଷା ହେବ ଏହା ବାପା ମା’ଙ୍କର ଇଚ୍ଛା ବିରୁଦ୍ଧ ଥିଲା । ଏହା ଏକ ଆନୁସଙ୍ଗୀକ ଗୁଣ ଭାବରେ ରହିପାରେ ମାତ୍ର ଭବିଷ୍ୟତ ଜୀବନରେ ପୁଅ ଡାକ୍ତର ବା ଇଞ୍ଜିନିୟର ହେବାର ସ୍ଵପ୍ନ ଦେଖୁଥିଲେ ତେଣୁ ପୁଅର ପାଠପଢ଼ା ଆଗେଇବା ପାଇଁ ସଙ୍ଗୀତ କଳା ପ୍ରତି ତାର ଅନୁରକ୍ତିକୁ ବାପା ମା’ ଗ୍ରହଣ କରି ପାରୁନଥିଲେ । ତାର ସଙ୍ଗୀତ ପ୍ରତିଧ୍ଵବା ଆଗ୍ରହ ଭାଙ୍ଗିବାକୁ ସେମାନେ ଚେଷ୍ଟା କରୁଥିଲେ । ସେମାନେ ବୁଝିଥିଲେ ଏଇ ଗୀତ ଗାଇବା ଆଗ୍ରହ ତାର ମୁଖ୍ୟ ପାଠପଢ଼ାକୁ ବ୍ୟହତ କରୁଛି । ତେଣୁ ଅନେକ ଘରୋଇ ଶିକ୍ଷକମାନଙ୍କୁ ନିଯୁକ୍ତ କରି ତା ପାଠପଢ଼ା ତା ମନକୁ ଚାପଗ୍ରସ୍ତ କରାଇଥିଲେ । ପୁରବୀ ସହମିଶି ଗୀତ ଗାଇବାଟା ତାଙ୍କର ଅସହ୍ୟ ଥିଲା । ଅନ୍ୟ ପଟରେ ପୁରବୀର ବାପା ଥିଲେ ଜଣେ ଗରୀବ ଦରଜୀ ଦୋକାନୀ ଏବଂ ଅନୁସୂଚୀତ ଜାତିର ଲୋକ ତେଣୁ କଲେଜରେ ସୃଷ୍ଟି ହୋଇଥିବା ତାଙ୍କ ଯୁଗଳବନ୍ଦୀକୁ ଘରଲୋକ ବିଷ ଦୃଷ୍ଟିରେ ଦେଖୁଥିଲେ । ସେଥିପାଇଁ ମନୁଥ ଅନେକ ଗାଳି ଓ ତାଡ଼ନାର ଶୀକାର ହେଉଥିଲା । ଶେଷରେ ପରୀକ୍ଷା ଫଳ ବାହାରିବା ବେଳକୁ ମନୁଥ ଫେଲ ହେଇଥିଲା ଏବଂ ପୁରବୀ ବହୁତ କମ୍ ମାର୍କ ରଖି ତୃତୀୟ ଶ୍ରେଣୀରେ ପାଶ କରି ଯାଇଥିଲା ।

ତାପରେ ଆରମ୍ଭ ହେଇଥିଲା ଘରର ଉତ୍ପାତନ, ବାପା ମା’ ଭାଇ ତାର ଫେଲ ହେବାକୁ ନେଇ ଏତେ ବେଶୀ ପ୍ରତିକ୍ରିୟାଶୀଳ ହୋଇଥିଲେ ଯେ ସେମାନେ ମନୁଥକୁ ଖାଲି ଗାଳି ଅପମାନ ନୁହଁ ଘୃଣା କରିବା ଆରମ୍ଭ କରି ଦେଇଥିଲେ । ତା’ ସହିତ କଲେଜର ସାଙ୍ଗମାନେ ବିଶେଷତଃ ଝିଅମାନେ ଯେଉଁମାନେ ମନୁଥ ପୁରବୀ ଯୋଡ଼ିର ପ୍ରସଂଶାରେ ଚର୍ଚ୍ଚାନିତ ଥିଲେ ସେମାନେ ଏକଥାଟାକୁ ଏତେବେଶୀ କଦର୍ଥ କରି ଆଲୋଚନା କରୁଥିଲେ ଯେ ମନୁଥ ଆଉ କଲେଜରେ ମୁହଁ ଦେଖାଇବା ଅବସ୍ଥାରେ ନଥିଲା । ପାରିବାରିକ ଜ୍ଞାତି କୁଟୁମ୍ବ ଆଉ ସମ୍ପର୍କୀୟମାନେ ପିଲାଟା ନଷ୍ଟ ଦେଇଗଲା ବୋଲି କହିବା ଆରମ୍ଭ କରି ଦେଇଥିଲେ ପରେ କୁଳାଙ୍ଗାର ଅବାଧ ଉପାଧିରେ ଭୂଷିତ କରି ଦେଇଥିଲେ । ସେ ପଟେ ପୁରବୀର ବାପା ମା’ ବି ଅପବାଦ ଗ୍ରସ୍ତ ହୋଇଥିଲେ ଯେ ସେମାନଙ୍କର ଝିଅଟା ହିଁ ପିଲାଟାକୁ ନଷ୍ଟ କରିଦେଲା । ଘଟଣାରେ ମନୁଥ ଏତେ ବିଷାଦଗ୍ରସ୍ତ ହୋଇଥିଲା ଯେ ସେ ଆସି ସୂର୍ଯ୍ୟକୁ ଦିନେ କହିଲା “ସାର୍ ମୋତେ ଆଉ ଦେଖିବେ ନାହିଁ । ମୁଁ ଘର ଲୋକଙ୍କର କଥା ସହିପାରୁନି ମୋତେ ଜୀବନ ହାରିବାକୁ ପଡ଼ିବ ନଚେତ୍ ଘରଛାଡ଼ି କୁଆଡ଼େ ପଳାଇ ଯିବାକୁ ଇଚ୍ଛା ହେଉଛି ।” ସୂର୍ଯ୍ୟ ମନେ ପକାଉଥିଲା ତା’ କଲେଜ ପଢ଼ିବା ବେଳରେ ତା ଭାଇ ଭାଉଜ ଦେଉଥିବା ଉତ୍ପାତନର କଥା ।

ସେ ବିଦ୍ରୋହ କରିଥିଲା ଘର ଲୋକଙ୍କ ସହିତ । ଭଉଣୀ ରାଜଶ୍ରୀକୁ ନେଇଆସି ରହୁଥିଲା କଟକରେ । ସେ ବି.ଏ. ଇଂରେଜ ଅନର୍ସ ରଖି ପାଠପଢ଼ିଲା । ମଝିଆ ଭାଉଜ ଏବଂ ବଡ଼ ଭାଉଜ ଉଭୟଙ୍କ ମୁହଁରେ ଜବାବ ଦେଇଥିଲା ସିଏ ମଝିଆ ଭାଉଜକୁ କହିଥିଲା କାହା ଦୟାରେ ଆଗକୁ ଯିବା ଅପେକ୍ଷା ନିଜ ଦ୍ଵାରା ଯେତିକି ସମ୍ଭବ ସେତିକିରେ ରହିବା ଦରକାର ତେଣୁ ସେ ମଝିଆ ଭାଇ ଭାଉଜଙ୍କ ସହିତ ଯୋଗାଯୋଗ ଛିନ୍ନ କରିଥିଲା । ରାଜଶ୍ରୀକୁ ଧରି ସାଙ୍ଗରେ ଆସିଲାବେଳେ ଶୁଣିଥିଲା ବେମୁରବାଆ, କୁଳାଙ୍ଗାରର ଗାଳି ତେଣୁ ଘରକୁ ଯିବାକୁ ଇଚ୍ଛା ନଥିଲା ତାର । ପାଠପଢ଼ିବା ସହିତ ନିଜ ଖର୍ଚ୍ଚ ନିଜେ ବହନ କରିବା ପାଇଁ ଟ୍ରିପ୍ସନ କରିବା ଆରମ୍ଭ କରିଥିଲା । ସେଥିପାଇଁ ଅବଶ୍ୟ ରାଜଶ୍ରୀ ବିରୋଧ କରିଥିଲା ସେ କହିଲା ସେ ଯଦି

ଦ୍ଵିସନକରି ପାଠପଢ଼େ ତାହେଲେ ତା ରୋଜଗାର ହବ କ’ଣ ? ହେଲେ ସେ ଭଉଣୀକୁ ବୁଝେଇଥିଲା ମୁଁ ସାଇନ୍ସ ପଢ଼ିଥିଲି ଏବେ ଆର୍ଟ୍ସ ପଢ଼ୁଛି ଯଦି ଦ୍ଵିସନ କରେ ତାହେଲେ ସେ ବିଷୟ ସହିତ ମୋର ଚର୍ଚ୍ଚ ରହିବ ଆଗକୁ ପ୍ରତିଦ୍ଵନ୍ଦିତା ମୂଳକ ପରୀକ୍ଷା ପାଇଁ କାମଦେବ । ରୋଜଗାର ବଢ଼ାଇବା ପାଇଁ ନୁହଁ ଜ୍ଞାନ ବଢ଼ାଇବା ପାଇଁ ମୁଁ ଦ୍ଵିସନ କରିବି ।

ଘର ସହିତ ଯୋଗସୂତ୍ର ରଖିବା ପାଇଁ ବି ସେ ଚାହୁଁନଥିଲା । ହେଲେ ରାଜଶ୍ରୀ କିନ୍ତୁ ପାରିନଥିଲା । ସେ ତାକୁ ବୁଝେଇ ଶୁଝାଇ ଗାଁକୁ ନେଇ ଯାଇଥିଲା ମା’ର ଅବସ୍ଥା ଦେଖିବା ପାଇଁ ତା ସହିତ ଭାଉଜର ରାଗ ଶାନ୍ତ କରିବାପାଇଁ । ରାଜଶ୍ରୀ ବେଶୀ ବ୍ୟସ୍ତ ହେଉଥିଲା ବାପା ମା’ଙ୍କ ପାଇଁ କାରଣ ସେ ଜାଣିଥିଲା ତା ଉପରର ରାଗ ବର୍ତ୍ତମାନ ବଡ଼ଭାଉଜ ଶୁଝାଉଥିବ ବାପା ମା’ଙ୍କ ଉପରେ । ସେ ଚାକିରୀ କରିବାପରେ ପ୍ରଥମଥର ଘରକୁ ଯାଇଥିଲା ତେଣୁ ସମସ୍ତଙ୍କ ପାଇଁ ଲୁଗାପଟା ଧରିକି ଯାଇଥିଲା ।

ସେମାନେ ଘରେ ପହଞ୍ଚିଲା ପରେ ସମସ୍ତେ ତାଙ୍କୁ ଦେଖୁଥିଲେ । ବାପା ଖୁସି ହେଇଛନ୍ତି କି ନାହିଁ ଜଣା ପଡୁନଥିଲା । ହେଲେ ମା’ ସେମାନଙ୍କୁ ଦେଖି ପୁଣି ବହେ କାନ୍ଦିଥିଲା ହେଲେ ଏ କାଳଟା ଦୁଃଖରେ କି ଖୁସୀର ବା ଉଭୟର ମିଶ୍ର ପ୍ରକ୍ରିୟା ତାହା ଜଣାଯାଉନଥିଲା । ପିଲା ଦିଟା କିନ୍ତୁ ତାଙ୍କୁ ଦେଖି ଖୁସୀରେ ନାଚି ଯାଇଥିଲେ । ଭାଉଜ କିନ୍ତୁ ସେମାନଙ୍କୁ ସିଧା ଚାହୁଁନଥିଲେ କି ତାଙ୍କ ନେଇଥିବା ଲୁଗାପଟା ଗ୍ରହଣ କରୁନଥିଲା ତା ସହିତ ଦି ପଦ ହାଡ଼ଜଳା କଥା କହିବାକୁ ବି ଭୁଲିନଥିଲେ “ଅଭିଆଡ଼ି ଝିଅ ରୋଜଗାରରେ ନୂଆଲୁଗା ପିନ୍ଧି ମୁଁ ଅପରାଧର ଭାଗୀ ହେବାକୁ ଚାହୁଁ ନାହିଁ” । ଛୁଆ ଦିଟା କିନ୍ତୁ ମା’କୁ ଲୁଚି ଲୁଚି ଆସି ପିଇସି ଦେହରେ ଗୁଡ଼ାଇ ହେଇଯାଉଥିଲେ । ସେମାନଙ୍କ ପାଇଁ ନିଆଯାଇଥିବା ଡ୍ରେସ୍ ଆଉ ଅନ୍ୟ ଜିନିଷକୁ ଦେଖୁଥିଲେ । ହେଲେ ସେମାନଙ୍କୁ ରାଜଶ୍ରୀ ନୂଆ ଡ୍ରେସ୍ ନ ପିନ୍ଧାଇ ମା’ ମାର୍ଫତରେ ରଖିଯାଇଥିଲା କାରଣ ହଠାତ୍ ଭାଉଜ କିଛି ଅପ୍ରୀତିକର କଥା ନ ଘଟେ ସେଥିପାଇଁ ସେ ଚିନ୍ତିତ ଥିଲା । କିନ୍ତୁ ରାଜଶ୍ରୀ ଏବେ ରୋଜଗାରକ୍ଷମ ହୋଇ ଘରକୁ ଫେରିବା ପରେ ବଡ଼ଭାଉଜର ଉଗ୍ରତା କିଛି ପରିମାଣରେ କମିଯାଇଥିଲା । ହୁଏତ ରାଜଶ୍ରୀର ରୋଜଗାର ତାଙ୍କର ପାରିବାରିକ ଆର୍ଥିକ ବୋଝକୁ କମାଇବାର ସହାୟକ ହବାର ଆଶା ତାଙ୍କ ମନରେ ଉଦ୍ରେକ ହୋଇଥିଲା । ହେଲେ ମା’କୁ ଦେଖି ରାଜଶ୍ରୀ ମନ ଭିତରେ ଦୁଃଖ ଭରିଯାଇଥିଲା ଏହି କେତେଦିନ ଭିତରେ ସେ ଅଧିକ ରୋଗୀଣା ହେଇଯାଇଥିଲା ତାର ଯତ୍ନ ନେବାକୁ କେହି ନଥିଲେ । ରାଜଶ୍ରୀର ଇଚ୍ଛା ହେଉଥିଲା ମାକୁ ସାଙ୍ଗରେ ଧରି ପାଖକୁ ନେଇଯିବାକୁ କିନ୍ତୁ ହଠାତ୍ ଏତେବଡ଼ ସାହସୀକ ପଦକ୍ଷେପ ନେବାକୁ ଡରିଯାଇଥିଲା ସେ । ହୁଏତ ଏଭଳି ପଦକ୍ଷେପ ବଡ଼ ଭାଉଜ ପାଖରେ ଏକ ନୂତନ ସମୀକରଣ ସୃଷ୍ଟି କରିବ । ଦି ଦିନ ରହି ସେମାନେ ଫେରିଆସିଥିଲେ । ଫେରିବା ପୂର୍ବରୁ ସେ ରେଜିଆ ଖାତୁନ୍ ଘରକୁ ଯାଇ ତାକୁ ଡାକି କିଛି ବହି ଓ ନୋଟ୍ ଦେଇଥିଲା ଏବଂ ତାର ମେଟ୍ରିକ୍ ପରୀକ୍ଷା ଦବାର ବ୍ୟବସ୍ଥା କରିବାକୁ ପ୍ରତିସ୍ଫୁଟି ଦେଇଥିଲା । ତାକୁ ବି ବୁଝାଇଥିଲା ପରୀକ୍ଷା ପାଇଁ ସେ କିଭଳି ନିଜକୁ ପ୍ରସ୍ତୁତ କରିବ । ସେ ଏଥର ରେଜିୟା ଘରକୁ ଯିବାରେ ତାର ଭୟ ଓ ସଂକୋଚ ନଥିଲା ହେଲେ ରେଜିୟାର ମା’ ତାଙ୍କୁ ତାଙ୍କ ଘରକୁ ଯିବାର ଦେଖି ଆତଙ୍କିତ ହୋଇପଡ଼ିଥିଲେ ଏବଂ ସୂର୍ଯ୍ୟ କିଛି ନ ପଚାରିଲେ ବି ଖଇରୁଦିନ୍ ବିଷୟରେ ସବୁକଥା କହି ଚାଲିଥିଲା ବେଳେ ବେଶ୍ ବଡ଼ପାଟିରେ କଥା ହେଉଥିଲେ ଅନ୍ୟମାନେ ଶୁଣିବା ପାଇଁ ଯେମିତି କି ଖଇରୁଦିନ୍ ବିଷୟ ବୁଝିବା ପାଇଁ ସୂର୍ଯ୍ୟ ତାଙ୍କ ଘରକୁ ଆସିଛନ୍ତି ।

ଗାଁରେ ଘରୁଥିବା ଘଟଣା ବିଷୟରେ ମଝିଆ ଭାଇ ଭାଉଜ କିଛି ଜାଣି ପାରୁନଥିଲେ । ହେଲେ ଗାଁରେ କଣ ସବୁ ଘଟୁଛି ଜାଣିବା ପାଇଁ ମଝିଆ ଭାଉଜଙ୍କର ମନ ଛଟପଟ ହେଉଥିଲା । ପ୍ରଥମତଃ ରାଜଶ୍ରୀ ଚାକିରୀରେ ଜ୍ୟବନ କଲା କି ନାହିଁ ? ଯଦି ବଡ଼ ଭାଇ ଭାଉଜ ତା ଚାକିରୀ ପାଇଁ ରାଜି ହେଲେ ବଡ଼ଭାଉଜ ପତିଆରାର କଣ ହେଲା । ଦ୍ଵିତୀୟରେ ସୂର୍ଯ୍ୟ ପାଠପଢ଼ା ପାଇଁ ପଇସା ପତ୍ର ନେବାକୁ ତ ଆସି ନାହିଁ ନା ଇଏ ତାକୁ ନ ଜଣାଇ ରୁପଚାପ ତାକୁ(ସୂର୍ଯ୍ୟକୁ) ପଇସା ପତ୍ର ଦେଇଦେଲେ ।

ନିଜର କୌତୁହଳକୁ ଆଉ ଚାପି ନପରି ମଝିଆଭାଇକୁ ପଚାରିଲେ “ଘରେ କ’ଣ ହେଲା କହିଆଉ କେହିତ ଆସିଲେ ନାହିଁ ନାଁ ତୁମକୁ ଆସି ଅଫିସରେ ଦେଖାକରି ଚାଲିଗଲେ” ମଝିଆ ଭାଇ ଉତ୍ତର ବେଳେ “ନାଁ ମୁଁ ତ ଘରକଥା କିଛି ଜାଣିନି ବରଂ ମୁଁ ତୁମକୁ ପଚାରିବାକୁ ଚାହୁଁଥିଲି ।” ଏଥର ଗୋଟେ ଦାୟିତ୍ୱ ସମ୍ପୂର୍ଣ୍ଣ ବହୁଭାବେ ମଝିଆ ଭାଇଜ କହିଲେ “ତୁମେ ଘରର ପୁଅହୋଇ ଏକଥା ନବୁଝିବା ଠିକ୍ ହେଉନାହିଁ ।” ଏଭଳି ଦାୟିତ୍ୱବୋଧର କଥା ପଛପଟରେ ଥିଲା ଖେଳ ଦେଖିବାର ଅଭିପ୍ରାୟ । କ’ଣ ସବୁ ଘଟୁଛି ପାଢ଼ି ପରିବାର ଭିତରେ । ମଝିଆ ଭାଇ କହିଲେ “ଘରକୁ ଗଲେ ହୁଅନ୍ତା । ସୂର୍ଯ୍ୟଟା ପାଠ ପଢ଼ିଲା ନା ନାହିଁ ? ରାଜଶ୍ରୀ କ’ଣ କଲା ? ଘରେ ଭାବୁଥିବେ ଆମେ ତାଙ୍କ କଥା ବୁଝୁନାହାଁନ୍ତି ବୋଲି । ଘରକୁ ଯାଇବୁଲି ଆସିଲେ ହୁଅନ୍ତା ।” ମଝିଆ ଭାଇଜ ବୋଧେ ସେଇଆ ଚାହୁଁଥିଲେ । ଆସନ୍ତା ରବିବାର ସେମାନେ ଗାଁକୁ ଯିବାକୁ ସ୍ଥିର କଲେ ।

ରବିବାର ଦିନ ଉପରବେଳା ଗାଁରେ ପହଞ୍ଚିଲେ ମଝିଆଁ ଭାଇ ଭାଇଜ ଗାଡ଼ି ଧରି । ଗାଁ ଦାଣ୍ଡରେ ମଟର ଗାଡ଼ି ଦେଖି ଦଳେ ଅଧାଲଙ୍ଗନା ପିଲା ଗାଡ଼ି ଚାରିପଟରେ ହାଉ ହାଉ ହେଉଥିଲେ । ମଝିଆ ଭାଇ ବସିଥିଲେ ମା’ ପାଖରେ ନେଇଥିବା ମିଠା ଆଉ ଫଳ ବାସ୍କେଟଟା ଥୋଇଦେଇ । ରବିବାର ଯୋଗୁଁ ଭାଇ ଘରେ ଥିଲେ । ବାପା ମଝିଆ ଭାଇ ଆସିବା ଖବର ପାଇ ଠାକୁରଘର ଛାଡ଼ି ଘରକୁ ଆସିଥିଲେ । ଘରେ ବଡ଼ଭାଇଜ ଭାବୁଥିଲେ କୁଆଡ଼େ ଆସିଛନ୍ତି ଏମାନେ । ଘରେ ଯାହା ସବୁ ଘଟିଛି ଜାଣିକରି ଆସିଛନ୍ତି ନା ଜାଣିନାହାଁନ୍ତି । କ’ଣ ସେମାନଙ୍କର ମତାମତ ଏ ବିଷୟରେ କିନ୍ତୁ କଥାଟା ତ ଆଉ ସିଧାସଳଖ ପଚାରିବା ତାଙ୍କ ପକ୍ଷରେ ସମ୍ଭବ ହେଉନଥିଲା । ଘର ଲୋକଙ୍କ ଉପରେ ବିଚିତ୍ରି ମଝିଆ ଭାଇଜ ଘର ଛାଡ଼ିଥିଲେ ବହୁତ ଦିନତଳେ । ସେବେଠାରୁ ସେ ଘରକୁ ଆସି ନଥିଲେ । ତେଣୁ ବଡ଼ଭାଇଜ ସହିତ କିପରି କେଉଁକଥାରୁ କଥା ଆରମ୍ଭ କରିବେ ସେଥିପାଇଁ ମନ ତାଙ୍କର ଓଜନିଆ ହେଇଯାଉଥିଲା । ବଡ଼ଭାଇ ପିଲାମାନଙ୍କ ସହିତ ସେମାନଙ୍କର ପାଠପଢ଼ା କଥା ପଚାରୁଥିଲେ । ମା’ ହିଁ ଆରମ୍ଭ କଲେ କଥା “କେତେବେଳୁ ଆସିବନି ତୁମେ କ’ଣ ଖାଇବ ? ପିଲାମାନଙ୍କୁ କାହିଁକି ସାଙ୍ଗରେ ଆଣିନାହିଁ ?” ମଝିଆ ଭାଇ କହିଲେ “ନାଁ ତୁ ବ୍ୟସ୍ତ ହୁଅନା ଆମେ ବାଟରେ ଖାଇକି ଆସୁଛୁ ଏବେ ଆଉ କିଛି ଖାଇବାର ନାହିଁ । ଖାଲି ଟିକିଏ ଋ କରିଦିଅ ଆମେ ଫେରିଯିବୁ । ତେଣେ ବହୁତ କାମ । ଘରେ ପିଲାମାନେ ଅଛନ୍ତି ତାଙ୍କ ସ୍କୁଲରେ ଫଙ୍କସନ୍ ଅଛି ସେମାନେ ଆସିପାରିଲେ ନାହିଁ ।” କିଛି ସମୟ ପୁଣି କଟିଗଲା ନୀରବରେ ମା ପୁଣି ଆରମ୍ଭ କଲେ “ଆରେ ସୂର୍ଯ୍ୟ ଆଉ ରାଜ ଯାଇଥିଲେ ତୋ ପାଖକୁ ତା ଚାକିରି କରିବା କଥା ପଚାରିବାକୁ । ତୁ କୁଆଡ଼େ କହିଥିଲୁ ହିଁ ଘରକୁ ଯାଇ ଘର ଲୋକଙ୍କୁ ସବୁକଥା ବୁଝାଇବା ପାଇଁ । କାହିଁ ତୁ ଆସିଲୁ ନାହିଁ । ସନକ ତା ଚାକିରି କଥାରେ ରାଜି ହେଉନଥିଲା । କହୁଥିଲା ବାହାଘର ପରେ ଚାକିରି କରିବା ପାଇଁ । ବାହାଘର କଥାତ କିଛି ସାଙ୍ଗେ ସାଙ୍ଗେ ହେଇପାରିବ ନାହିଁ । ଝିଅଟା କନ୍ୟାକଟା କଲା । ସୂର୍ଯ୍ୟ ତାକୁ ନେଇଗଲା ତା ସାଙ୍ଗରେ ସେମାନେ ସାଙ୍ଗହୋଇ ସେଠି ରହିଛନ୍ତି ସୂର୍ଯ୍ୟ ପାଠପଢୁଛି ଆଉ ରାଜ ଚାକିରି କରିଛି । ରାଜ ବି ବାହାଘର ଘରଲୋକ ଠିକ୍ କଲେ ସେ ବାହାଘର ପାଇଁ ରାଜିଅଛି । ତେଣିକି ତୁମେ ଦିଭାଇ କ’ଣ କିଛି କର । ତମ ବାପାତ ସଂସାର କଥା ଆଉ କିଛି ବୁଝୁନାହାଁନ୍ତି । ସେ ଆଉ କ’ଣ ବା ବୁଝିବେ ତୁମେ ଦିଜଣ ପାରିଲା ପୁଅଅଛ ଆଉ ଦିଜଣଙ୍କ କଥା ତୁମେ ବୁଝ । ସେ କେମିତି ଘର ସଂସାର କରିବେ ସେଟା ତମର ଦାୟିତ୍ୱ ।” ଏତେ କଥା କହିସାରିବବା ପରେ ମା’ ଟିକିଏ ଦମ୍ ନେଇ କାନ୍ଥକୁ ଆଉଜି ବସିଲା ।

କିଛି ସମୟ ନିରବତା ପରେ ମଝିଆ ଭାଇ କହିଲେ, “ହିଁ ବଡ଼ଭାଇ ଅଛନ୍ତି । ସେ ତ ଏଠି ଗାଁରେ ବହୁଆଡ଼କୁ ଯାଉଛନ୍ତି ଗୋଟେ ଭଲ ବରପାତ୍ର ଆଖିପକାନ୍ତୁ । ଝିଅ ବାହାଘର କ’ଣ ଅଟକିଯିବ ? ମୁଁ ଅଛି ଭାଇ ଯୋଗାଡ଼ କରନ୍ତୁ ସେ

ତ ବାହାଘର ପାଇଁ ରାଜିଅଛି ଆଉ ଅସୁବିଧା କ’ଣ ? ସେଠି ତ ଭାଇ ଭଉଣୀ ଦି ଜଣ ମିଶିକି ଅଛନ୍ତି ଠିକ୍‌ଠାକୁ ସବୁ ଚାଲିଛି ।” ଭାଇ କିଛି କହିବା ପୂର୍ବରୁ ବଡ଼ ଭାଉଜ ପାଟି ଖୋଲିଲେ “ହଁ ଅଛନ୍ତି ତ ଜଣେ ସବୁକଥା ବୁଝିବାକୁ । ଯେତେବେଳେ ବୁଝୁଥିଲେ ସେତେବେଳେ କ’ଣ ତାଙ୍କ କଥା ରହିଲା । ଏବେ ସେ କହିଲେ ବାହାଘର ପରେ ଚାକିରି କରିବାକୁ, ତାଙ୍କ କଥା କ’ଣ କେହି ଶୁଣିଲେ ? ବାପା ମା’ ଦିଜଣ ତ ତାଙ୍କ କଥାକୁ ସମର୍ଥନ କଲେ । ଏବେ ସେ ଚାକିରି କଲାଣି, ରୋଜଗାର କଲାଣି ସେ ଆଉ ବଡ଼ଭାଇର ମୁରବୀ ପଣିଆକୁ ମାନିବ ? ତାଙ୍କ କଥାରେ ବାହାଦେବ ? ନା ପୁଣି ବାହାଘର ଠିକ୍‌କରି ଅପମାନ ପାଇବେ ? ସବୁବୋଝ ସବୁ ବଦନାମ ତ ବଡ଼ ମୁଣ୍ଡରେ । ଘରେ ଗୋଟେ ବୁଢ଼ୀ ପିଢ଼ିଛି ବାପ ବୁଢ଼ୀ ହେଇ ଘରେ ବସିଛନ୍ତି । ଦାୟାତ୍ବ ସବୁ ମୁଣ୍ଡେଇକି ଗାଁ ମାଟିରେ ମାଟି ହବା ପାଇଁ ଆମେ ଏଇଠି ପଡ଼ିଛୁ । ଆଉ ସବୁ ବାବୁ ହୋଇ ସହରରେ ରହିବେ ଅୟସ କରିବେ ସେଇଟାତ ନ୍ୟାୟ ।” ବଡ଼ଭାଉଜ କଥା ଚାଲିଥିଲା ଅବିରତ ଗତିରେ । ମଝିଆ ଭାଉଜ ଦେଖୁଥିଲା ସବୁ କଥା ଗୁଡ଼ାକ ତାଙ୍କୁ ଆକ୍ଷେପ ଏବଂ ଆହତ କରିବା ପାଇଁ ଉଦ୍ଦିଷ୍ଟ । ତେଣୁ ସେ ଆଉ ସ୍ଥିର ହୋଇ ରହିପାରିଲେ ନାହିଁ । ସେ ବି ପାଟି ଖୋଲିଲେ “ହଁ ଆପଣମାନେ ଘରେ ଅଛନ୍ତି । ବାପାଙ୍କର ସମ୍ପତ୍ତିବାଡ଼ି ଅଛି । ସେ ତ ଆପଣଙ୍କ ପାଖରେ ଅଛି ତେଣୁ ଘରର ଦାୟାତ୍ବ ଆପଣ ନିଅନ୍ତେ ନାହିଁ ଆଉ କିଏ ନିଅନ୍ତା ? ଯିଏ ପଦାକୁ ଯାଇଛି ସିଏ ତା ରୋଜଗାରରେ ପରିବାର ଚଳାଉଛି । ଯିଏ ସମ୍ପତ୍ତି ଭୋଗ କରିବ ସିଏ ଦାୟାତ୍ବ ନବ ନାହିଁ ?” ମଝିଆ ଭାଉଜର ଉତ୍ତର ଶୁଣି ବଡ଼ଭାଉଜର ଦେହରେ ନିଆଁ ଲାଗିଗଲା ସେ ବି ଆରମ୍ଭ କରିଦେଲା ଅତି ଉଚ୍ଚ ଗଳାରେ “ସମ୍ପତ୍ତି କି ସମ୍ପତ୍ତି ଗାଁରେ ଯେଉଁ ଘର ଜମି ଅଛି ତାକୁ ଆମେ ଧରିକି ବସିଛୁକି ? ସେ ସବୁତ ସମସ୍ତଙ୍କର ସମ୍ପତ୍ତି ଆମେ ତାକୁ ମୁଣ୍ଡେଇକି କାହିଁକି ବସିବୁ । ତୁମେ ସବୁ ବୁଲିବ, ଗାଡ଼ିଚଢ଼ି ବାବୁ ହବ ଆଉ ଆମେ ତୁମ ସମ୍ପତ୍ତିକୁ ଜଗିକି ବସିଥିବୁ । କାନଗୋଇଘର ସମ୍ପତ୍ତି କଣ ହେଉଛି ଦେଖୁନ । ଘରବାଡ଼ି ଜମିକୁ ଲୋକ ଅକ୍ତିଆର କରିନେଲେଣି । ଘର ସବୁ ଭାଙ୍ଗି ପଡ଼ିଲାଣି । ଆମେ ମୁଣ୍ଡେଇକି ଧରିଛୁ ବୋଲି ଅଛି ନ ହେଲେ କୁଆଡ଼େ ଯାଆନ୍ତାଣି । ଆମେ ଆଉ ପାରିବୁ ନାହିଁ । ସବୁଦିନ ଘରେ ବାପାମାକୁ ମୁଣ୍ଡେଇ ବସିପାରିବୁ ନାହିଁ । ତମ ବାପାମା’ଙ୍କୁ ତୁମେ ସମ୍ଭାଳ ତମ ଘରବାଡ଼ି ଜମି ତୁମେ ସମ୍ଭାଳ ଆମେ ଯେତିକିରେ ସେତିକିରେ ହେଇକି ରହିବୁ । ଯେତିକି ଆମକୁ ମିଳୁଛି ସେତିକିରେ ଆମେ ସନ୍ତୁଷ୍ଟ ହେଇକି ରହିବୁ । ନିଅ ତୁମ ସମ୍ପତ୍ତିର ଦାୟିତ୍ବ ନିଅ ତୁମ ବାପାମା’ଙ୍କର ଭାଇ, ଭଉଣୀଙ୍କର ଦାୟାତ୍ବ । ଦିନେ ନାହିଁ କି କାଲେ ନାହିଁ, ଆସିଗଲେ ଦାୟାତ୍ବ ଶିଖେଇବାକୁ ! ବଡ଼ଭାଇ ନଥିଲେ ଏଘର ଏ ପରିବାର ଥାଆନ୍ତାନା ? ତମେ ସବୁ ପାଠପଢ଼ି ବାବୁ ହୋଇଥାଅନ୍ତ ନା ?”

କଥା କଳିଗୋଳରେ ରୂପାନ୍ତରିତ ହୋଇଯାଉଥିଲା । ବଡ଼ଭାଇ ପାଟିକରି ବଡ଼ଭାଉଜକୁ ପାଟି ବନ୍ଦ କରିବାକୁ କହିଲେ “କାହିଁକି ଏ କଳି ? ଯାହା ହବାର ହେଇଗଲାଣି । ମୁଁ ଦେଖୁଛି କେମିତି ବାହାଘରଟା ଉଠେଇବାକୁ ପଡ଼ବ । ଝିଅଟାର ବାହାଘର ନ ହେଲେ ବଂଶ ବୁନିଆଦିରେ କଳଙ୍କ ଲାଗିବ ।” ମଝିଆ ଭାଇଙ୍କୁ ଚାହିଁ କହିଲେ “ତୁ ବି ଟିକିଏ ଏକଥାରେ ମୁଣ୍ଡ ପୁରା । ସୂର୍ଯ୍ୟଟା ଦିନକୁ ଦିନ ବିଗିଡ଼ି ଗଲାଣି । ଝିଅଟା ପଦାକୁ ଯାଇ ଚାକିରୀ କଲା ଏ କଥାରେ ବଡ଼ଭାଉଜ ରାଗୁଛି ତାକୁ ସ୍ତ୍ରୀ ଲୋକଙ୍କ କଥା ଶୁଣିବାକୁ ପଡ଼ୁଛି । ତୁ ଟିକେ ସୂର୍ଯ୍ୟ ଆଉ ରାଜଶ୍ରୀର ମତାମତ ନେ । ଯଦି ଆଖିରେ ପଡ଼େ କୋଉଠି ଗୋଟେ ପ୍ରସ୍ତାବ ଦେଖ । ଅଯଥା ଝଗଡ଼ା ଝାଟିରେ କଣ ଅଛି ?” ମଝିଆ ଭାଇ ତୁପ୍ ଥିଲେ ହେଲେ ମଝିଆ ଭାଉଜ ଗରଗର ହୋଇ କିଛି କଥା ଆରମ୍ଭ କରିବା ପୂର୍ବରୁ ମଝିଆ ଭାଇ କହିଲେ “ତୁମେ ତୁପ୍ ହୁଅ । ଘରେ ପିଲାଗୁଡ଼ାକ କଣ କରୁଥିବେ ? ଅମକୁ ଫେରିବାକୁ ପଡ଼ିବ । ରାସ୍ତା ଖରାପ ଅଛି । ଆମକୁ ସନ୍ଧ୍ୟା ପୂର୍ବରୁ ମୁଖ୍ୟରାସ୍ତା ଧରିବାକୁ ହେବ ।” ମଝିଆ ଭାଇ କିଛି ପଇସା ମା ହାତରେ ଧରାଇ ଦେଇ ବେଶ୍ ତରବରରେ ତା ବି ନ ପିଇ ଘରୁ ପଳାଇ ଗଲେ । ମଝିଆ ଭାଉଜ ଆସିଥିଲେ

ରାଜଶ୍ରୀର ଅହଂକାର ବିଷୟରେ ବଡ଼ ଯାଆଙ୍କ ସହିତ ମସୂଧା କରିବାକୁ କିନ୍ତୁ ଘଟଣାଟା ଅନ୍ୟ ଦିଗକୁ ଗତି କଲା । ବାଟ ସାରା ସେ ଭାଇଙ୍କୁ ତାଙ୍କ ପରିବାରର ଅଯଥା ଅହଂକାର ବିଷୟ ବଖାଣୁ ଥିଲେ ଏବଂ କହୁଥିଲେ “ତମ ଘର କଥା ତମେ ସହିଥାଅ ମୋତେ କେହି କିଛି କହିଲେ ମୁଁ ଛାଡ଼ିବି ନାହିଁ ।” ମଝିଆ ଭାଇ ରୁପ୍ରାପ ତାଙ୍କ କଥା ଶୁଣି ଯାଉଥିଲେ ।

ମା’ବାପା ଦୁଇ ଭାଇଜଙ୍କର ଝଗଡ଼ା ବିଶେଷ କରି ଭାଇମାନଙ୍କ ଭିତରେ ସୃଷ୍ଟି ହୋଇଥିବା ଦୂରତ୍ୱକୁ ଦେଖି ମର୍ମାହତ ହୋଇପଡ଼ିଥିଲେ । କଣ ବା କରନ୍ତେ ଆଉ ? ଜୀବନର ଆରମ୍ଭରେ ଭଗତ ପାଢ଼ି ଆଉ ତାଙ୍କ ସ୍ତ୍ରୀ ଦେଖୁଥିଲେ ଭାଇ ଆଉ ଭାଇବୋହୁ ମାନଙ୍କର ପ୍ରଚାରଣାର ଚିତ୍ର । ସେଇ କଥାର ପୁନରବୃତ୍ତିକୁ ଦେଖୁଛନ୍ତି ସେମାନେ ଦୁଇଜଣ ତାଙ୍କ ନିଜର ଦୁଇବୋହୁଙ୍କ ଭିତରେ ଏଇ ବଡ଼ନ୍ତି ବୟସରେ । ମା’ର ଯନ୍ ନେବାକୁ କେହିନଥିଲେ । ମା’ର ସ୍ୱାସ୍ଥ୍ୟାବସ୍ଥା ଆସ୍ତେ ଆସ୍ତେ ଖରାପ୍ ହୋଇ ଚାଲିଥିଲା ବଡ଼ ଭଉଜ ଠାରୁ ସେବାତ ସେ ପାଉନଥିଲା ହେଲେ କଥା କଥାରେ ବୋହୁ ଶାଶୁକୁ ଗଞ୍ଜିଣା ଦେଇ ଚାଲିଥିଲା ତାଙ୍କ ପୁଅ ଝିଅଙ୍କୁ ନେଇ । ରୋଗ ଅପେକ୍ଷା ଏ କଥା ତାଙ୍କୁ ବେଶୀ କଷ୍ଟ ଦେଉଥିଲା ଆଉ ସେ ମାନସିକ ଦୁର୍ବଳ ହେଇ ଚାଲିଥିଲେ ।

ବାର

ସୂର୍ଯ୍ୟ ପହଞ୍ଚିଲା ମନୁଥ ଘରେ । ଘରେ ତାର ବାପା ମା' ଥିଲେ । ମନୁଥର ମା' ଥିଲେ ଜଣେ ଡାକ୍ତରଙ୍କର ସ୍ତ୍ରୀ ଆଉ ଜଣେ ଡାକ୍ତରଙ୍କର ମା' , ତାଙ୍କର ବଡ଼ ପୁଅ ଥିଲେ ଜଣେ ଡାକ୍ତର । ହେଲେ ସେ ପକ୍ଷାଘାତ ରୋଗରେ ପଡ଼ି ତାଙ୍କର ଅପରେସନ ହୋଇଥିଲା ମାତ୍ର ତାପରେ ବି ସେ ଚଳତ୍ ଶକ୍ତି ହରାଇ ଗୋଟେ ହୁଇଲ ଚେୟାରରେ ବସି ଏ ଘରୁ ସେ ଘରକୁ ଯିବା ଆସିବା କରୁଥିଲେ । ତାର ବାପା ସେମିତି କୌଣସି ରୋଗରେ ପଡ଼ି ନଥିଲେ ବି ବୟସାଧିକ୍ୟ କାରଣରୁ ଡାକ୍ତର ପେଷାରୁ ଅବ୍ୟାହତି ନେଇ ଘରେ ବସିଥିଲେ । ମନୁଥ ଏବଂ ପୁରବୀ ସେମାନଙ୍କର ଯତ୍ନ ଆଉ ସେବା କରିବାରେ ସାମାନ୍ୟ ତୁଟି ରଖୁନଥିଲେ । ପୁରବୀ ସ୍କୁଲର ଶିକ୍ଷୟତ୍ରୀ କାମ କରୁଥିଲା ଏବଂ ମନୁଥ ସଙ୍ଗୀତ ମହାବିଦ୍ୟାଳୟର ଅଧ୍ୟାପକ ଥିଲା । ବଡ଼ ଭାଇ ଭାଉଜ ଦୁଇଜଣ ଡାକ୍ତର ଭାବରେ ବିଦେଶରେ ଡାକ୍ତରୀ କରୁଥିଲେ ପ୍ରାୟ ସେମାନଙ୍କର ଦେଶକୁ କୃତ୍ରି ଆସୁଥିଲେ । ଦିନେ ଯେଉଁ ପୁଅକୁ ଅଯୋଗ୍ୟ , ଅପଦାର୍ଥ , କୁଳର କଳଙ୍କ ବୋଲି କହୁଥିଲେ ସେହି ଆଜି ସେମାନଙ୍କର ଥିଲା ଶେଷ ଜୀବନର ସହାୟକ , ଅନ୍ଧର ଲଭଡ଼ି । ମନୁଥ ବାପାଙ୍କ ସହିତ ସୂର୍ଯ୍ୟର ଘନିଷ୍ଠତା ଥିଲା । ପୁରୁଣା ଦିନମାନଙ୍କରେ ସୂର୍ଯ୍ୟର ଭବିଷ୍ୟତକୁ ନେଇ ସୂର୍ଯ୍ୟ ଆଉ ତାଙ୍କ ଭିତରେ ବହୁ ଯୁକ୍ତି ଡର୍କ ହୋଇଥିଲା । ସୂର୍ଯ୍ୟ ତାଙ୍କ ଆଗରେ ସଙ୍ଗୀତ ସାଧକମାନଙ୍କର ଜନପ୍ରୀୟତା ତଥା ଆୟର ଦିଗକୁ ଉଲ୍ଲେଖ କରିଥିଲେ । ସେମାନଙ୍କର ସାମାଜିକ ପ୍ରତିଷ୍ଠା ତଥା ସୃଜନଶାଳିତା ତାର ଗୌରବକୁ ଆଲୋଚନା କରିଥିଲେ । ଜଣେ ଡାକ୍ତର ବା ଆଇ.ଏ.ଏସ. ଅଧିକାରୀଙ୍କ ତୁଳନାରେ ଜଣେ ଗାୟକର ସୁନାମ ଏବଂ ଜନପ୍ରିୟତା ତାକୁ ବହୁତ ଉପରକୁ ନେଉଥିବାର ଉଦାହରଣ ସେ ରଖୁଥିଲେ । ସବୁବେଳେ କଳାର କଳଙ୍କ କୁ ଦେଖିବା ଅପେକ୍ଷା ତାର ଉତ୍କର୍ଷ ମାନବ ପଣିଆକୁ ଦେଖିବା ପାଇଁ ସେ ତାଙ୍କ ବାପାଙ୍କୁ ଅନୁରୋଧ କରିଥିଲେ । ଶେଷରେ ପୁରାଣରୁ ଶିବଙ୍କର ନଟରାଜ ରୂପ ଏବଂ କୃଷ୍ଣଙ୍କର ବଂଶୀ ସ୍ବନର ଉଦାହରଣ ମଧ୍ୟ ରଖୁଥିଲେ । ସୂର୍ଯ୍ୟ ବହୁତ ବୁଝାଇବା ପରେ ତାର ଭବିଷ୍ୟତର ଭାର ତା ଉପରେ ଛାଡ଼ିଦେବା ପାଇଁ ଅନୁରୋଧ କରି କହିଥିଲେ ଯେ ସେ ମନୁଥର ସଙ୍ଗୀତ ସୃଜନ କଳା ଓ ତାର ମଣଷ ପଣିଆ ଉପରେ ତାର ଗଭୀର ଆସ୍ଥା ଅଛି ତେଣୁ ସେ ନିଶ୍ଚିତ ଭାବରେ ଗୋଟେ ଭଲ ଭବିଷ୍ୟତର ଅଧିକାରୀ ହୋଇପାରିବ । ଡାକ୍ତର ବାବୁ ବି ଅନ୍ୟମାନଙ୍କ ଠାରୁ ଶୁଣିଥିଲେ ସୂର୍ଯ୍ୟ ସାରଙ୍କର ବିଦ୍ବତ୍ତା, ଛାତ୍ର ବହଳତା ଏବଂ ତ୍ୟାଗପୁତ୍ର ଜୀବନକୁ । ତେଣୁ ତାର ଭବିଷ୍ୟତର ଭାରକୁ ଟେକିଦେଇଥିଲେ ସୂର୍ଯ୍ୟ ସାରଙ୍କ ହାତରେ ।

ସୂର୍ଯ୍ୟ ମନୁଥକୁ ସଙ୍ଗୀତ ମହାବିଦ୍ୟାଳୟରେ ଆଡ଼ମିଶନ କରାଇଥିଲେ । ତା ସହିତ ଘରୋଇ ଭାବେ ଆ.ଏ, ବି.ଏ ପାଶ୍ କରାଇଥିଲେ । ସଙ୍ଗୀତରେ ସେ ବହୁ ଉଚ୍ଚ ଆନୁଷ୍ଠାନିକ ଡିଗ୍ରୀ ସହିତ ସଙ୍ଗୀତ ସାଧନା ଜାରୀ ରଖୁଥିଲା । ପହଞ୍ଚିଯାଇଥିଲା ସିଏ ସଙ୍ଗୀତ କଳା ସୃଜନର ବହୁ ଶାଖାରେ । ସେ ଦିନମାନଙ୍କରେ ପୁରବୀ କିନ୍ତୁ ଦୂରେଇ ଯାଇଥିଲା ତା ଠାରୁ କାରଣ ମନୁଥ ଫେଲ ହେବା ପରେ ଯେଉଁ ନିୟା ରଟିଥିଲା ତାର କାରଣ ସେ ନିଜ ଉପରକୁ ନେଇଯାଇଥିଲା । ଦୂରେଇ ଯିବାକୁ ଚାହିଁଥିଲା ସିଏ ମନୁଥ ଜୀବନର ପରିସୀମାରୁ । ନିଜ ପରିବାର ର ସ୍ଥିତି ଅନୁସାରେ ସେ ତାର ପାଠପଢ଼ାକୁ ସଜାଡ଼ି ନେଇ ନିଜକୁ ଶିକ୍ଷୟତ୍ରୀ ଭାବେ ପ୍ରତିଷ୍ଠିତ କରିପାରିଥିଲା । ସମାଜ ଯୋଗୁଁ ମନୁଥ ଆଉ ପୁରବୀ ଭିତରେ ସୃଷ୍ଟି ହୋଇଥିଲା ଏକ ପ୍ରାଚୀର ହେଲେ ମନର କଳା କାରୀତା, ମନର ସୁସ୍ଥତାରେ ଉଭୟଙ୍କ ମନ ଭିତରେ ଜମାଟ ବାନ୍ଧିଥିବ ଅନୁରାଗ ଦୂର ହୋଇପାରି ନଥିଲା । ଦୂରେଇ ଯିବାଟା ଶରୀର ଭିତରେ ସାମିତ ଥିଲେ ବି ମନ ଭିତରେ ସୃଷ୍ଟି ହେଉଥିବା ଅନୁରାଗର ଝଙ୍କାର ଶୂନ୍ୟରେ ପ୍ରବାହିତ ହୋଇଯାଉଥିଲା ଜଣକ ପାଖରୁ ଆଉ ଜଣକ ପାଖକୁ । ଶେଷରେ ପୁଣି ଦୁଇଜଣ ପାଖେଇ ଆସିଥିଲେ । ସମାଜ ସୃଷ୍ଟି କରିଥିବା ପଥର ପ୍ରାଚୀର କାତର ପ୍ରାଚୀରରେ ପରିଣତ ହେଇଯାଇଥିଲା ସେ କାତ କାନ୍ଥର ଦି ପଟରେ ସେମାନେ ପରସ୍ପରକୁ ଦେଖୁଥିଲେ ।

ସେମାନଙ୍କ ପାଇଁ ଘର ଅବସ୍ଥାରେ ପରିବର୍ତ୍ତନ ଆସିଥିଲା । ମନୁଥର ବଡ଼ଭାଇ ଡାକ୍ତର ହୋଇ ଭଲପାଇଥିଲା ଗୋଟେ ନୀଚ ଜାତିର ବଙ୍ଗୀୟ ଲଳନାକୁ ଯିଏ ବି ଡାକ୍ତର ଥିଲା । ବାହାଘରକୁ ରୋକି ପାରି ନ ଥିଲେ ବାପା ମା’ ହେଲେ ଗ୍ରହଣ ବି ପୁରା କରିପାରିନଥିଲେ ମନ ଭିତରେ । ଆସ୍ତେ ଆସ୍ତେ ଦୂରେଇଯାଇଥିଲେ ବଡ଼ ପୁଅ ଆଉ ବଡ଼ ବହୁ ତାଙ୍କର ପାରିବାରିକ ବନ୍ଧନ ଭିତରୁ । ଶେଷରେ ଯାଇ ବସିଯାଇଥିଲେ ବିଦେଶରେ ଡାକ୍ତର ହୋଇ । ଡାକ୍ତର ବାବୁଙ୍କର ବହୁବ୍ୟୟ ଯାଇଥିଲା ବଡ଼ ପୁଅକୁ ବିଦେଶରେ ଡାକ୍ତରୀ ପାଠପଢ଼ାଇ ବିଦେଶୀ ଡିଗ୍ରୀ ଦବାରେ । ହେଲେ ସେ ବ୍ୟୟ ଉପଯୋଗ ହୋଇଥିଲା କି ଅନୁପୋଯୋଗ ହୋଇଥିଲା ସେ କଥା ବାପା ମା’ ଭାବୁନଥିଲେ । ମନର ପରିବର୍ତ୍ତନ ହୋଇଥିଲା ଡାକ୍ତର ବାବୁଙ୍କର । ସେ ସାନପୁଅ ଭଲପାଉଥିବା ଶିକ୍ଷୟତ୍ରୀ ପୁରବୀ କୁ ଭଲଭାବରେ ଦେଖିଲେ ତାର ଆଚାର ବ୍ୟବହାର ଆଉ କର୍ତ୍ତବ୍ୟ ବୋଧ ସହିତ ସଂସ୍କୃତି ସମ୍ପର୍କିତ ତାଙ୍କୁ ପୁରବୀ ପ୍ରତି ଆକୃଷ୍ଟ କରାଇଥିଲା । ଶେଷରେ ସେମାନେ ମନୁଥକୁ ପୁରବୀକୁ ଗ୍ରହଣ କରିବାକୁ ବିନା ଦ୍ଵୀଧାରେ ଅନୁମତି ନୁହଁ ନିର୍ଦ୍ଦେଶ ଦେଇଥିଲେ । ବହୁପ୍ରତିଷ୍ଠିତ ଦିଗା ମନର ମରାଳ ଥଣ୍ଡରେ ଥଣ୍ଡ ମିଶାଇ ଏକ ହୋଇଗଲେ । ସେତେବେଳକୁ ସୂର୍ଯ୍ୟ ଭୁବନେଶ୍ଵରରେ ନ ଥିଲା । ହେଲେ ମନୁଥ ଖୋଜି ଖୋଜି ନେଇ ଆସିଥିଲା ସୂର୍ଯ୍ୟକୁ ସେ ବାହାଘରରେ ଯୋଗଦବା ପାଇଁ । ଡାକ୍ତର ବାବୁ ତାଙ୍କ ସ୍ତ୍ରୀ ସେତେବେଳେ ଭଲରେ ଥିଲେ ତାଙ୍କର ଡାକ୍ତରୀ ପେଷା ବେଶ୍ ଭଲରେ ଚାଲୁଥିଲା । ସେ ପାଛୋଟି ନେଇଥିଲେ ସୂର୍ଯ୍ୟଙ୍କୁ ଆଉ ସ୍ଵାକାର କରିଥିଲେ ସେ ଡାକ୍ତର ହୋଇ ରୋଗୀ ଶରୀରରେ ସୃଷ୍ଟି ହେଉଥିବା ଜଟିଳତାକୁ ବୁଝି ହେଲେ ଜଣେ ଆଦର୍ଶ ଶିକ୍ଷକ ଜଣେ ପିଲାଟି ଗତି, ପ୍ରଗତି ଆଉ ଅଗତିକୁ ଦେଖିପାରେ ପିଲାଟି ବ୍ୟବହାର ଆଉ ମାନସିକତାରୁ । ବହୁତ ଦିନ ପରେ ଭେଟ ହେଲା ଡାକ୍ତର ବାବୁ ଆଉ ତାଙ୍କର ରୋଗୀଣୀ ସ୍ତ୍ରୀଙ୍କ ସହିତ । ତାଙ୍କ ସ୍ତ୍ରୀ ହୁଇଲ ଚେୟାର ର ଚକାକୁ ଠେଲି ଠେଲି ତାଙ୍କ ପାଖକୁ ଆସିଲେ । ସେଇ ରୋଗୀଣୀ ଆଉ ଶୁଷ୍କ ମୁହଁରେ ପ୍ରକାଶ କଲେ ମୋ ବହୁଟା ଆଉ ଜନ୍ମରେ ମୋ ଝିଅ ଥିଲା ଏ ଜନ୍ମରେ ମୁଁ ତା ଝିଅ ହେଇଯାଇଛି । ବଡ଼ ସୁଖ ଲାଗୁଥିଲା ସୂର୍ଯ୍ୟକୁ ଡାକ୍ତର ବାବୁଙ୍କ ପରିବାର ବଗିଚା ରେ ଫୁଟିଥିବା ଭଲପାଇବାର ଅନେକ ବାସ୍ନା ଫୁଲକୁ । ତା ମନରେ ବି ପଡୁଥିଲା ସେ ତା ପାଠପଢ଼ା ବେଳେ ତାଙ୍କ ପରିବାରରେ ସୃଷ୍ଟି ହୋଇଥିବା ଘୃଣା ଆଉ ଅପବାଦ ନାଟକ ର ଦୃଶ୍ୟ ।

ତାର ବି.ଏ. କ୍ଲାସରେ ପାଠପଢ଼ା ଚାଲିଥିଲା, ଭଉଣୀ ଚାକିରୀ କରୁଥିଲା ସେ ମଝିରେ ମଝିରେ ଟ୍ରିସନ ବି କରୁଥିଲା । ନାନୀ ତାର ବିରକ୍ତ ହେଉଥିଲା ଟ୍ରିସନ ଛାଡ଼ି ପାଠପଢ଼ାରେ ମନଦେବା ପାଇଁ । ସେ କିନ୍ତୁ କହୁଥିଲା ମୁଁ ପଇସା ପାଇଁ ନୁହଁ ବିଜ୍ଞାନ ପାଠ ମନେ ରଖିବା ପାଇଁ ଟ୍ରିସନ କରୁଛି । ମଝିଆ ଭାଇ ପାଖରୁ ଆସିଥିବା ମନି ଅର୍ଡର ସେ ରଖୁନଥିଲା ତାହା ଫେରିଯାଇଥିଲା । ଭାଇ ବି ବୁଝିବାକୁ ଚେଷ୍ଟା କରିନଥିଲେ କାହିଁକି ସେ ମନି ଅର୍ଡର ଗ୍ରହଣ କଲା ନାହିଁ । ରାଜଶ୍ରୀ କିନ୍ତୁ ଘର ପାଇଁ ଛଟପଟ ହେଉଥିଲା । ଛୁଟି ପାଇଲେ ସେ ଘରକୁ ଯାଉଥିଲା ପୁରୁରା ଝିଆରୀ ମାନଙ୍କ କଥା ବୁଝୁଥିଲା । ମା ପାଇଁ ଔଷଧ ଫଳ ସବୁ କିଣି ରଖିଦେଇ ଆସୁଥିଲା । ବଡ଼ ଭାଉଜର ମନ ଉପରେ ଏକଥାର ପ୍ରଭାବ କଣ ତାହା ଜାଣି ହେଉନଥିଲା ।

ଦିନେ ବଡ଼ ଭାଇ ଆସି ବାପାଙ୍କୁ ରାଜଶ୍ରୀ ପାଇଁ ଗୋଟେ ବାହାଘର ପ୍ରସ୍ତାବ କଥା କହିଲେ । ସେ ପୁରୋହିତ ଭାବରେ ଗୋଟେ ମନ୍ଦିର ପ୍ରତିଷ୍ଠା ପାଇଁ ଘରଠାରୁ ଦୂର ଯାଜପୁର ଅଞ୍ଚଳକୁ ନିମନ୍ତ୍ରଣ ହୋଇଯାଇଥିଲେ । ସେଠାରେ ଜଣେ ଧନ୍ୟାତ୍ମ୍ୟ ବ୍ରାହ୍ମଣ ପ୍ରବୀର ପଣ୍ଡା ଗୋଟିଏ ଶିବ ମନ୍ଦିର ନିର୍ମାଣ କରି ତାର ପ୍ରତିଷ୍ଠା ପାଇଁ ଏକ ଯଜ୍ଞ ଓ ମନ୍ଦିର ପ୍ରତିଷ୍ଠା ଅନୁଷ୍ଠାନ ମହାଆଡ଼ମ୍ବରରେ ପାଳନ କରିବା ଉଦ୍ଦେଶ୍ୟରେ ସେ ନିମନ୍ତ୍ରଣ ହୋଇଥିଲେ । ପ୍ରବୀର ପଣ୍ଡାଙ୍କର ଏକ ଯୌଥ ପରିବାରରେ ଚାରି ପୁଅ ବେଶ୍ ପ୍ରତିଷ୍ଠିତ ବ୍ୟବସାୟୀ ଥିଲେ । ତାଙ୍କର ସର୍ବକନିଷ୍ଠ ପୁଅର ବୟସ ତିରିଶ ହୋଇଯାଇଥିଲେ ବି ତାର ବିବାହ ହୋଇନଥିଲା । ସେ ପରିବାରର ସମ୍ପତ୍ତିର ପରିମାଣ ଗ୍ରାମରୁ ସହର ପର୍ଯ୍ୟନ୍ତ ପରିବ୍ୟାପ୍ତ ଥିଲା । ପୁତ୍ରମାନେ ବିଭିନ୍ନ ବ୍ୟବସାୟ

କରି ପ୍ରଭୃତ ସମ୍ପତ୍ତିର ଅଧିକାରୀ ହୋଇଥିଲେ । ସେମାନଙ୍କର ଯାଜପୁର ସହର ଏବଂ କଟକ ସହରରେକୋଠାଘର ଏବଂ ବ୍ୟବସାୟ ପ୍ରତିଷ୍ଠାନ ଥିଲା । ସାନ ପୁଅର ବିବାହ ହୋଇ ନାହିଁ ସେ କଟକ ରେ ଭାଇର ବ୍ୟବସାୟରେ ସହଯୋଗୀ ଭାବରେ କଟକରେ ଅବସ୍ଥାପିତ ହୋଇଥିଲା । ପିଲା ଦୁଇଥର ପରୀକ୍ଷା ଦେଇ ମେଟ୍ରିକ୍ ପାଶ୍ ପରେ କଲେଜରେ ପଢୁଥିଲା ମାତ୍ର ପାଠପଢ଼ାରେ ଡିଗ୍ରୀ ହାସଲ କରିବା ପୂର୍ବରୁ ସେ ତାର ଭାଇ ବ୍ୟବସାୟରେ ମିଶି କାମ କଲା ଏବଂ ତାର ନିଜସ୍ବ ବ୍ୟବସାୟ ଆରମ୍ଭ କରିବା ଯୋଜନାରେ ଥିଲା । ପ୍ରବୀର ପଣ୍ଡାଙ୍କ ସହ ଘରୋଇ ଆଲୋଚନା ସମୟରେ ସେ ତାଙ୍କ ଭଉଣୀ କଟକରେ ଚାକିରୀ କରିବା କଥା ଶୁଣି ପଣ୍ଡା ମହୋଦୟ ତାଙ୍କ ସାନପୁଅ ପାଇଁ ତାଙ୍କ ଭଉଣୀର ବିବାହ ପ୍ରସ୍ତାବ ଦେଇଥିଲେ । ସେ ଅନୁଷ୍ଠାନ ସମୟରେ ଭାଇ ପିଲାଟିକୁ ଦେଖୁଥିବା କଥା କହି ପିଲାଟି ଦେଖିବାକୁ ସୁନ୍ଦର ଏବଂ ଗୌରବର୍ଷ୍ଣର ବୋଲି ଜଣାଇଥିଲେ । ହେଲେ ଅସୁବିଧା ହେଲା ସେମାନେ ଅଥର୍ବ ବେଦୀୟ ବ୍ରାହ୍ମଣ ରାଜଶ୍ରୀର ବୟସ ଅନୁସାରେ କୁଳୀନ ବ୍ରାହ୍ମଣ ପାତ୍ର ପାଇବା କଷ୍ଟକର । ତେଣୁ ଏ ପ୍ରସ୍ତାବ ବିଷୟରେ କଣ କରାଯିବ ଆପଣ ବିଚାର କରନ୍ତୁ ବୋଲି ବାପାଙ୍କୁ ଜଣାଇଥିଲେ ।

ବାପା ଭଗତ ପାତ୍ରି ପିଲାର ଜାତିକୁଳ ଶୁଣିବା ପରେ ତାଙ୍କର କପାଳ କୁଞ୍ଚିତ ହୋଇ ଯାଇଥିଲା । କିଛି ସମୟ ରହିଯାଇ ସେ କହିଥିଲେ ଆମ କୁଳରେ ଅଥର୍ବ ବେଦୀୟ ବ୍ରାହ୍ମଣ ର ବିବାହ ନିଷିଦ୍ଧ ଥିଲା । ସେ କୁଳରେ ଉପନୟନ ଓ ଦେବ ପୂଜନ ଭିନ୍ନ ଅଟେ ତଥା ସେମାନେ ପୁରୋହିତ ମର୍ଯ୍ୟଦା ରହିତ ଥିଲେ । ତେବେ ପରିବର୍ତ୍ତିତ ସମୟକୁ ତୁମେ ଦେଖୁଛ । ମୋର ବା ଆଉ କର୍ତ୍ତବ୍ୟ କଣ ? ତମେ ଯଦି ସେଇ କୁଳରେ ବିବାହ ପାଇଁ ଇଚ୍ଛା କଲଣି ତାହେଲେ କର । ଏ ସବୁ କଥା ବଡ଼ଭାଉଜ ଶୁଣୁଥିଲେ ଯେତେବେଳେ ବିବାହରେ କୁଳକଥା ଉଠିଲା ସେ ଏକ ବ୍ୟଙ୍ଗାତ୍ମକ ଭଙ୍ଗୀରେ ବିଦ୍ରୁପ କରି କହିଲେ “କୁଳ ! କୁଳକୁ କାଳ ନେଇ କୋଉଠି ଥୋଇଲାଣି ; ଭିଆଡ଼ି ଝିଅ ପରପୁରୁଷଙ୍କ ମେଲରେ ଅଧିକରେ ବସି ଥେଇ ଥେଇ ହେଉଛି ଆଉ ଘରେ କହୁଛନ୍ତି ଆମେ କୁଳୀନ । ବାହାଘର ପାଇଁ ଯାଇ ପାତ୍ର ଖୋଜୁନ କୁଳୀନ ଘରେ ।” ବାପା କିଛି ପ୍ରତିବାଦ ନ କରି ଉଠିଗଲେ, କଥା ଆଗେଇଲା ନାହିଁ । ବଡ଼ଭାଇକୁ ଜଣାଥିଲା ଏହା ରାଜଶ୍ରୀ ପାଇଁ ଉପଯୁକ୍ତ ପ୍ରସ୍ତାବ ନୁହଁ ବୋଲି କାରଣ ସେଠାରେ ଅବସ୍ଥାନ କାଳରେ ସେ ଯାହା ତଥ୍ୟ ସଂଗ୍ରହ କରିଥିଲେ ପିଲାଟି ଦୁଇଦୁଇଥର ମେଟ୍ରିକ୍ ପରୀକ୍ଷାରେ ଅକୃତ କାର୍ଯ୍ୟ ହୋଇ କଟକ ପଳାଇଥିଲା ଏବଂ ଗାଁକୁ ଆସି କହିଥିଲା କି ସେ କଟକରେ ମେଟ୍ରିକ୍ ପାଶ୍ କରି କଲେଜରେ ପଢୁଛି । ସ୍ବାଭାବରେ ପିଲା ଅତ୍ୟନ୍ତ ଉଗ୍ର ଥିଲା ଏବଂ ତା ଛଡ଼ା ବି ମଦ୍ୟପାନ ମଧ୍ୟ କରୁଥିଲା । ତା ଛଡ଼ା ସେମାନେ ଅଥର୍ବ ବେଦୀ ବ୍ରାହ୍ମଣ ଥିଲେ । ସମ୍ପତ୍ତି ଦୃଷ୍ଟିରୁ ସେମାନେ ବେଶ୍ ଉଚ୍ଚରେ ଥିଲେ । ପିଲା ମଟର ଗାଡ଼ି ଚଢ଼ି ଘରକୁ ଆସୁଥିଲା ତା ସହିତ ଅନ୍ୟପୁଅମାନଙ୍କର ସମ୍ପତ୍ତିକୁ ଛାଡ଼ି ପ୍ରବୀର ମହୋଦୟଙ୍କର ଗ୍ରାମରେ ଜମିଜମା ଧନ ସମ୍ପତ୍ତିର ପରିମାଣ ଯଥେଷ୍ଟ ଅଧିକ ଥିଲା । ଏବଂ ସେ ମହାଜନୀ କାରବାର ବି କରୁଥିଲେ । ହେଲେ ବଡ଼ଭାଇ ଜାଣିଥିଲେ ବାପା ତାର ଜାତିକୁଳ ବାଛବେ ଏପଂ ରାଜଶ୍ରୀ ଆଉ ସୂର୍ଯ୍ୟ ତାର ପାଠପଢ଼ା କଥାରେ ରାଜି ହେବେ ନାହିଁ । ପ୍ରବୀର ବାବୁଙ୍କଠାରୁ ଏ ପ୍ରସ୍ତାବ ପାଇ ସେ ପ୍ରଥମେ ତାଙ୍କ ସ୍ତ୍ରୀଙ୍କ ପାଖରେ ଏ ସବୁ କଥା ପ୍ରକାଶ କରିଥିଲେ । ସ୍ତ୍ରୀ କିନ୍ତୁ ତାଙ୍କୁ ଉତ୍ସୁକାଇ ଥିଲେ ଏ ପ୍ରସ୍ତାବ ବାପାଙ୍କୁ କହିବା ପାଇଁ କାରଣ ଅତିକମ୍ରେ କେହି ଆଉ କହିବେ ନାହିଁ ଯେ ସେ ରାଜଶ୍ରୀ ବାହାଘର ବିଷୟରେ କିଛି ଚିନ୍ତା କରୁ ନାହାଁନ୍ତି ବୋଲି ।

ବଡ଼ ଭାଉଜ ରାଜଶ୍ରୀର ସ୍ବାଧୀନତାକୁ ସହ୍ୟ କରି ପାରୁ ନ ଥିଲେ ତା ସହିତ ସେ ତା ଉପରେ ଈର୍ଷାରେ ଜଳି ଯାଉଥିଲେ । ହେଲେ ପରିବର୍ତ୍ତିତ ପରିସ୍ଥିତିରେ ସେ ଦେଖୁଥିଲେ କି ରାଜଶ୍ରୀର ରୋଜଗାର ପ୍ରତ୍ୟକ୍ଷ ଭାବରେ ତାଙ୍କ ପାଖକୁ ଆସୁ ନ ଥିଲେ ବି ପାରିବାରିକ ଖର୍ଚ୍ଚର ଭାର କମୁଥିଲା । ମା’ଙ୍କ ଔଷଧ ପତ୍ର, ପିଲାମାନଙ୍କର ଆବଶ୍ୟକତା ତାଙ୍କ ପାଇଁ ବଡ଼ଭାଇ ପାଇଁ ଲୁଗାପଟା, ଜାନିଯାତର ଖର୍ଚ୍ଚ ପାଇଁ ରାଜଶ୍ରୀ ତା ରୋଜଗାରକୁ ବ୍ୟୟ କରୁଥିଲା । ମଝିଆ ଭାଇ ପାଖରୁ

କାଣିଚାଏ ବି ସହାୟତା ମିଳୁ ନଥିବା ବେଳେ ରାଜଶ୍ରୀ ଘର ପାଇଁ ବ୍ୟୟ କରୁଥିଲା । ସୂର୍ଯ୍ୟର ପାଠପଢ଼ାର ଖର୍ଚ୍ଚ ମଧ୍ୟ ତା ରୋଜଭାରରୁ ମିଳୁଥିଲା ତେଣୁ ରାଜଶ୍ରୀର ଆୟ ତାଙ୍କର ଖର୍ଚ୍ଚକୁ ଲାଘବ କରି ତାଙ୍କର ସଂଚୟର ଅଭିବୃଦ୍ଧି ଘଟାଇଥିଲା । ହେଲେ ତଥାପି ରାଜଶ୍ରୀ ପ୍ରତି ତାଙ୍କର ଭଲ ପାଇବା ତ ନ ଥିଲା କିଛି ସହାନୁଭୂତି ବି ନ ଥିଲା ।

ଏ ସବୁ ସ୍ଥିତିଭିତରେ ଘର ଚାଲିଥିଲା ଏକ ସ୍ଥିର ପ୍ରବାହ ଭିତରେ ହେଲେ ସେତିକି ବେଳେ ସଂଯୁକ୍ତ ହୋଇଥିଲା ଏକ ଘଟଣା ପ୍ରବାହ ଯାହା ତାଙ୍କ ଘର ଭିତରେ ଭାଉଜଙ୍କ ଦ୍ଵାରା ସେଇ ସ୍ଥିରତାକୁ ଅସ୍ଥିରତାରେ ପରିବର୍ତ୍ତିତ କରି ଦେଇଥିଲା । ଘଟଣା ଥିଲା ରାଜଶ୍ରୀର ସାଙ୍ଗ ସସ୍ମିତାର ବାହାଘର । ସସ୍ମିତାର ଭାଇ ରାଜେନ୍ଦ୍ର ଜଣେ ପ୍ରାଥମିକ ଶିକ୍ଷକ ସହିତ ସସ୍ମିତାର ବାହାଘର ଆର୍ଯ୍ୟ ସମାଜରେ କରାଇ ଦେଇଥିଲା । ସେ ବିବାହରେ ତାଙ୍କ ସହିତ ରାଜଶ୍ରୀ ଓ ସୂର୍ଯ୍ୟ ଯାଇ ବାହାଘରରେ ସାମିଲ ହୋଇଥିଲେ । ଗୋଟିଏ ବିଧବା ବିବାହରେ ବ୍ରହ୍ମର ସନ୍ତାନ ହୋଇ ବାହା ନ ହୋଇଥିବା ଗୋଟିଏ କୁଳୀନ ବ୍ରାହ୍ମଣ ଝିଅ ଆଉ ପୁଅ ଯେ ସେ ବିବାହରେ ଯୋଗ ଦେଲେ ତାହା ସାମାଜିକ ଚଳଣୀର ବିରୁଦ୍ଧାଚରଣ ଭାବରେ ଗୋଟିଏ ଗର୍ହିତ ଅପରାଧ ଭାବରେ ଗାଁ ବିଶେଷ କରି ବ୍ରାହ୍ମଣ ଶାସନରେ ଆଲୋଚନାର ବିଷୟ ବସ୍ତୁ ହୋଇଥିଲା । ଏ ବିବାହ ସମ୍ବନ୍ଧୀୟ କୌଣସି ଖବର ବା ଆଲୋଚନା ପୂର୍ବରୁ ତାଙ୍କ ଗ୍ରାମରେ ଜଣା ନଥିଲା । ତତ୍ ସହିତ ଗାଁର ମହାନ୍ତି ସାହିରେ ସାହୀ ଭାଇଙ୍କର ବିବାହ ଅନୁଷ୍ଠାନ ବିଷୟରେ ମତାମତ ତାଙ୍କ ସାହୀ ତାଙ୍କ ପାରିବାରିକ ସମ୍ବନ୍ଧୀୟ ଓ ସେମାନଙ୍କର ମୁରବୀ ଶ୍ରେଣୀର ଲୋକଙ୍କ ଠାରୁ ରାଜେନ୍ଦ୍ର ନେଇନଥିଲା । ରାଜେନ୍ଦ୍ରର ଘରେ ତା ମା' ଛଡ଼ା ଆଉ କେହି ପରିବାରୀ ନଥିଲେ । ରାଜେନ୍ଦ୍ର ତାଙ୍କର ସମ୍ବନ୍ଧୀୟ ପରିବାର ର ଲୋକ ଯେଉଁମାନଙ୍କୁ ସାଧାରଣତଃ ବିବାହ ଏବଂ ଶୁଦ୍ଧି କାମ ପାଇଁ ସହଯୋଗ କରିବାକୁ ଡ଼କା ଯାଇଥାଏ ସେମାନଙ୍କ ସହିତ ପ୍ରାୟ ବିଶେଷ କିଛି ଘନିଷ୍ଠତା ରଖୁନଥିଲା । ପରିବାରର ଲୋକେ ରାଜେନ୍ଦ୍ର ପରିବାରର ପାଠପଢ଼ା ଚାକିରୀକୁ ନେଇ ତାଙ୍କ ଉପରେ କେବଳ ଈର୍ଷା ପରାୟଣ ହିଁ ଥିଲେ ହେଲେ ସେମାନଙ୍କର କେହି ସହୃଦ୍ ପ୍ରାୟ ନ ଥିଲେ । ତଥାପି ତା ଭିତରୁ କେତେଜଣଙ୍କୁ ଶେଷରେ ରାଜେନ୍ଦ୍ର ବାହାଘରକୁ ଲୋଡ଼ିଥିଲା । ସେଇମାନେ ହିଁ ଆସି ଗ୍ରାମରେ ଏ ଖବର ପ୍ରଚାର କରିଥିଲେ ।

ସସ୍ମିତା ବିଧବା ହୋଇ ଫେରିବା ପରେ ତା ମା' ତାକୁ ନେଇ ଏକ ପ୍ରକାର ଅସହାୟ ହୋଇଯାଇଥିଲେ । ସାଇ ପଡ଼ିଶାରେ ସସ୍ମିତାର ନିନ୍ଦା ରଚିଥିଲା ଯେ ସେ ଅମଙ୍ଗୁଳିଆ ଝିଅ ମାତ୍ର ରାଜେନ୍ଦ୍ର ତାକୁ ପାଠପଢ଼ାଇ ସ୍କୁଲର ଶିକ୍ଷୟତ୍ରୀ ଭାବରେ ଚାକିରୀ କରାଇବାରେ ସକ୍ଷମ ହୋଇଥିଲା । ସେ ସ୍କୁଲ ପାଖରେ ତା ମା' ସହ ରହି ଚାକିରୀ କରୁଥିଲା । ସେହି ସ୍କୁଲର ଜଣେ ବିବାହିତ ଶିକ୍ଷକଙ୍କ ସ୍ତ୍ରୀ ଗୋଟିଏ କନ୍ୟା ସନ୍ତାନ ଜନ୍ମର ବର୍ଷକ ପରେ କୌଣସି ଏକ ରୋଗରେ ଇହଲୀଳା ତ୍ୟାଗ କରିଥିଲେ । ସସ୍ମିତାର ସେ ଶିକ୍ଷକଙ୍କ ସହିତ ସୁହୃଦୟତାରୁ ସମୟକ୍ରମେ ସୁହୃଦୟତା ଅନ୍ତରଙ୍ଗତାରେ ପରିବର୍ତ୍ତିତ ହୋଇ ପରେ ଉଭୟଙ୍କ ଭିତରେ ପ୍ରଣୟର ସୁତ୍ରପାତ ହୋଇଥିଲା । ସସ୍ମିତା ବାହାଘର ପରେ ଗୋଟିଏ ବର୍ଷ ବି ସ୍ଵାମୀ ସହିତ ସଂସାର କରି ନଥିଲା । ଗାଁର ଚଳଣୀ ଭିତରେ, ଶାଶୁଘର ଅନୁଶାସନ ଭିତରେ ସ୍ଵାମୀ ସ୍ତ୍ରୀ ମିଳିତ ହୋଇ ପରସ୍ପର ଭିତରେ ଅନୁରାଗ, ପ୍ରେମ ସୃଷ୍ଟି ହେବା ପାଇଁ ଯେମିତି ଜୀବନଧାରା ଚଳଣୀ ଆବଶ୍ୟକ ତାହା ସମାଜ ଶୃଙ୍ଖଳାର ଆଗଡ଼ ଭିତରେ ବହୁ ସମୟ ସାପେକ୍ଷ ଥିଲା । ପରିବାରର ଜ୍ୟେଷ୍ଠମାନେ ପ୍ରଥମରୁ ତାକୁ ଆଦର ନୁହଁ ଶାସନ କରିବାରେ ଚେଷ୍ଟା କରୁଥିଲେ । ସେହି ସମୟ ଭିତରେ ହିଁ ହଠାତ୍ ତା ଜୀବନରେ ଘଟିଯାଇଥିଲା ତା ସ୍ଵାମୀ ମୃତ୍ୟୁର ବିପର୍ଯ୍ୟୟ ଆଉ ସେଥିପାଇଁ ବି ଦାୟୀ ହୋଇଥିଲା ସେ କାରଣ ସେ ଥିଲା ଅଲକ୍ଷଣୀ, ପାପାନି, ଅମଙ୍ଗୁଳି ଯେଉଁଥି ପାଇଁ କି ତା ସ୍ଵାମୀର ମୃତ୍ୟୁ ହୋଇଥିଲା । ସେଇ ଛୋଟ ବୟସରୁ ତା ମନକୁ ଏମିତି ଦଳିଦିଆ ଯାଇଥିଲା ଯେ ସେଠି ପୁଣି ଗୋଟିଏ ଆଶାର ଦ୍ଵୀପ ଜଳିବ, ପ୍ରେମର ଫୁଲ ଫୁଟିବ ଏକଥାକୁ ବି ସମାଜ ସହିବାକୁ ପ୍ରସ୍ତୁତ ନ ଥିଲା । ସସ୍ମିତ ନିଜେ ବି ନିଜେ କୁ ବିଶ୍ଵାସ କରୁନଥିଲା । ତାର ଏ ଅନୁରାଗ ପ୍ରଣୟ ପ୍ରକାଶ

ପାଇବା କଥାଭାବି ତା ମନରେ ଆତଙ୍କ ସୃଷ୍ଟି ହୋଇଥିଲା । ହେଲେ ସ୍ତ୍ରୀ ହରେଇଥିବା ଜୀବନବାରୁ ସାହାସର ସହିତ ରାଜେନ୍ଦ୍ର ବାବୁ ସସ୍ଥିତାର ଭାଇକୁ ଏ ପ୍ରସ୍ତାବ ଦେଲେ କାରଣ ସେ ଜାଣିଥିଲେ ରାଜେନ୍ଦ୍ର ବାବୁ ଉଚ୍ଚଶିକ୍ଷିତ ଏବଂ ସମାଜର ପ୍ରଚଳିତ ରୀତିବାଦୀ ପରମ୍ପରାର ବିରୋଧୀ । ତା ସହିତ ସେ ବି କଥା ଦେଇଥିଲେ ସମାଜର ଯେ କୌଣସି ପରିସ୍ଥିତିକୁ ସାମ୍ନା କରିବାର ପ୍ରତିଶ୍ରୁତି । ରାଜେନ୍ଦ୍ର ବି ପଚାରି ବୁଝିଥିଲା ସସ୍ଥିତାର ମନୋଭାବ ବେଶ୍ ଉଦାର ହୃଦୟରେ । ତା ପରେ ଉଭୟଙ୍କୁ ନେଇ ସେ ଆର୍ଯ୍ୟ ସମାଜରେ ବିବାହ କରାଇ ଦେଇଥିଲେ ।

ଏ ଖବର ଗାଁରେ ପହଞ୍ଚିବା ପରେ ସୂର୍ଯ୍ୟର ବଡ଼ଭାଇଜ ଭିତିମତ ଏକ ଆନୁମାନିକ ନାଟକର କଳ୍ପନା କରି ତାକୁ ସଜେଇ ସାଜେଇ ଏକ ସତ୍ୟ ଭାବରେ ସୂର୍ଯ୍ୟ, ଆଉ ରାଜଶ୍ରୀକୁ ପାର୍ଶ୍ବ ଅଭିନେତା ଭାବେ ସସ୍ଥିତା ଜୀବନ ବିବାହ ନାଟକର ନିର୍ଦ୍ଦିତ ଚରିତ୍ର ଭାବରେ ରୂପାୟୀତ କରିଥିଲେ । ସେ ଦୁଇଜଣକୁ ବ୍ରାହ୍ମଣ ଜାତିର କଲଙ୍କ, ସମାଜ ଦ୍ରୋହୀ, ଅସାମାଜିକ, ନୀତିଭ୍ରଷ୍ଟ, ମୂରବା ବାହିନ ଭାବରେ ବିଶେଷଣ ଯୁକ୍ତ କରିଥିଲେ । ଘରେ ବାପା ମା’ଙ୍କୁ ବିଭିନ୍ନ ଆଳରେ ତାଙ୍କ କୁଳଗୌରବର ପ୍ରୀତିକୁ ଦେଖାଇ ସେମାନଙ୍କୁ ଆହତ କରିବାକୁ ଚେଷ୍ଟା ଚଳାଇଥିଲେ । ଖାଲି ଘରେ ନୁହଁ ଏକଥାକୁ ବି ସେ ବାହାରେ ସାହା ସ୍ତ୍ରୀ ଲୋକଙ୍କ ଆଗରେ ବଖାଣି ଚାଲିଥିଲେ । ଏକଥା ରେ ବାପା ମା’ ପ୍ରତିବାଦ କରିପାରୁ ନଥିଲେ କାରଣ ଏଭଳି ବିଧବା ବିବାହକୁ ବାପା ଭଗତ୍ ପାତ୍ରି ବି କୁକାର୍ଯ୍ୟ ବୋଲି କହୁଥିଲେ । ମା’ କେବଳ ଆହତ ଦୃଷ୍ଟିରେ ସବୁକଥା ଶୁଣିଯାଉଥିଲେ ।

ସେହି ସମୟରେ ବି ସୂର୍ଯ୍ୟ ଖଇରୁଦିନ୍ର ଭଉଣୀ ରେଜିୟାକୁ ପାଠପଢ଼ାରେ ସହାୟତା ଦେଇ ମେଟ୍ରିକ୍ ପରୀକ୍ଷା ଦେବା ପାଇଁ ସମସ୍ତ ବ୍ୟବସ୍ଥା କରିଦେଇଥିଲା । ହେଲେ ମୁସଲମାନ ସାହାର ଏ ପାଠପଢ଼ା କଥା ପ୍ରାୟ ଏକ ଅନାଲୋଚିତ ପ୍ରସଙ୍ଗ ଥିଲା । କାରଣ ସେପର୍ଯ୍ୟନ୍ତ ସେ ସାହାର କେହି ହାଇସ୍କୁଲ ପାଠପଢ଼ା ପର୍ଯ୍ୟନ୍ତ ଯାଇନଥିଲେ । ରେଜିୟା ଏବଂ ତାର ମା’ ଏକଥାକୁ ବି ବାହାରେ ପ୍ରକାଶ ପାଇବାକୁ ଦେଇ ନଥିଲେ । ଯଦି ଏ ବିଷୟରେ କିଛି ତଥ୍ୟ ଭାଉଜ କାନକୁ ଯାଇଥାନ୍ତା ତେବେ ତ ଏତେବେଳକୁ ପରିଣତି ଭୟାବହ ହୋଇ ପ୍ରଳୟ ଆଉ ତାଣ୍ଡବରେ ରୂପାୟୀତ ହୋଇଥାନ୍ତା । ଆଉ ସେ ବିଧର୍ମୀ ଚଣ୍ଡାଳର ମୁକୁଟ ମଣ୍ଡିତ ହୋଇସାରିଥାନ୍ତା ।

ତେର

ଦୁଇ ଦିନ ଭୁବନେଶ୍ୱରରେ ରହିବା ପରେ ସୂର୍ଯ୍ୟ ବାହାରି ପଡ଼ିଥିଲା କପିଳାସ ଉପଲକ୍ଷେ । କୌଣସି ଜାଗାକୁ ଯିବା ପାଇଁ ତା ପାଖରେ ସେମିତି କିଛି ପ୍ରବନ୍ଧର ଆବଶ୍ୟକତା ପ୍ରାୟ ନଥିଲା । ଖାଲି ତାର ସ୍ୱପ୍ନ ପରିଧାନ ବସ୍ତ୍ର ସହିତ ଅତି ସାମାନ୍ୟ ଆବଶ୍ୟକୀୟ ଉପକରଣ ଯାହା ତା ବ୍ୟାଗରେ ସର୍ବଦା ମହଜୁଦ ଥାଏ ତାକୁ ଧରି ସେ ବାହାରି ପଡ଼ିଲା ପୁଣି ତା ଗନ୍ତବ୍ୟ ରାସ୍ତାରେ । ରାସ୍ତା ଚାଲିବାଟା ସେଦିନ ମାନଙ୍କରେ ତା ଜୀବନରେ ଧର୍ମ ହୋଇଯାଇଥିଲା । ତା ପାଇଁ ପଥଟା ଦେବତା ହୋଇଯାଇଛି ତାକୁ ଦେଖାଉଛି ଜୀବନର ସୁଖମାକୁ, ଜୀବନର ଐଶ୍ୱର୍ଯ୍ୟକୁ, ଜୀବନର ବିପର୍ଯ୍ୟୟକୁ, ଜୀବନର ଯନ୍ତ୍ରଣାକୁ । କେତେ ରଙ୍ଗ ଏ ଜୀବନର ? କିଏ ଏ ଜୀବନର ସୁଅକୁ ବୁଝାଇ ଚାଲିଛି ? କାହାର ନିର୍ଦ୍ଦେଶରେ ଗତି କରୁଛି ସବୁ ? ମଣିଷର ବୌଦ୍ଧିକତା, ବୈଜ୍ଞାନିକର ତପସ୍ୟା, କର୍ମର ପ୍ରବାହ ପାଇଁ କିଏ ଦଉଛି ଶକ୍ତି ? କିଏ ସୃଜୁଛି ବୌଦ୍ଧିକତା ? କିଏ ପ୍ରେରିତ କରୁଛି ତପସ୍ୟାର ସାଧନ ପାଇଁ ମନକୁ ? କ'ଣ ଏହାର ଉତ୍ତର ? ଆଃ ତା ଜୀବନର ରଙ୍ଗ କଥା, ତା ସମାଜରେ ଥିବା ଅମଣିଷପଣିଆ, ଅଯଥା ଅହଙ୍କାର, ଅଯଥା ପ୍ରୌଢ଼ି, ଯୁକ୍ତି ବିହୀନ ସାମାଜିକ ପ୍ରଥା, ମାନବବାଦ ଠାରୁ ଦୂରେଇ ଯାଉଥିବା ଧାର୍ମିକପଣିଆ ସେଦିନ ମାନଙ୍କରେ ତାର ଯୌବନାବସ୍ଥାରେ ଯାହା ସେ ସାମ୍ନା କରିଥିଲା, ସେତେବେଳେ ସେ ଭାବୁଥିଲା ତା ପାଖରେ ଯଥେଷ୍ଟ ଶକ୍ତି ଅଛି ଏ ସମାଜକୁ ସାମ୍ନା କରିବାକୁ, ମଣିଷ ଭିତରେ ସାହାସ ସୃଷ୍ଟି କରିବାକୁ, ମଣିଷକୁ ଭଲପାଇବା ଶିଖାଇବାକୁ । ଜ୍ଞାନକୁ ହୃଦୟବତ୍ତାରେ ପରିବର୍ତ୍ତିତ କରି ସମାଜ କଲ୍ୟାଣ ପାଇଁ ଜୀବନକୁ ବାଜି ଲଗାଇବାକୁ ପ୍ରସ୍ତୁତ ଥିଲା ସେତେବେଳେ । ହେଲେ କେତେ ପାରିଛି ସେ ? ନା ସମାଜରୁ ପ୍ରତିବଦଳରେ ପାଇଥିବା ବିରୋଧର ଆଘାତରେ ତା ମନର ତେଣାଯାକ କ୍ଷତାକ୍ତ ହୋଇ ତା ମନକୁ ଧରାଶାୟିତ କରିଦେଇ ସାରିଛି । ତା ଭାବନା ସବୁ ଦଳ୍ବରା ହୋଇଯାଇଛି । ଦୁନିଆ କିନ୍ତୁ ପରିବର୍ତ୍ତିତ ହୋଇଛାଲିଛି । ଧର୍ମ, ଜାତି, ସମ୍ପ୍ରଦାୟର ଆଗତ ଭିତରୁ ଜୀବନପଣିଆ ବାହାରି ଆସି ସମାଜ ଆଗେଇବାର ପ୍ରୟାସ ଜାରି ରଖୁଛି । କେହି ଗୋଟେ ଅଦୃଷ୍ଟର ନିର୍ଦ୍ଦେଶରେ ସବୁକିଛି ଯେମିତି ପ୍ରବାହିତ ହୋଇଚାଲିଛି, ପାପ ସହିତ ପୁଣ୍ୟ, ଧର୍ମ ସହିତ ଅଧର୍ମ, ଭଲ ସହିତ ଖରାପ ସବୁ କିଛି ଯେମିତି ସେଇ ଅଦୃଷ୍ଟର ନିୟନ୍ତ୍ରଣରେ ଚାଲିଛି ।

ବି.ଏ. ରେ କୃତ୍ତିତ୍ୱ ଅର୍ଜନ କରି ଏମ୍.ଏ. ଶ୍ରେଣୀରେ ପଢୁଥିଲାବେଳେ ଦ୍ୱିତୀୟ ବର୍ଷ ଛାତ୍ର ଭାବରେ ସେ ଏମିତି ବିନା ପ୍ରସ୍ତୁତିରେ ଭାରତୀୟ ପ୍ରଶାସନିକ ସେବା ଲିଖିତ ପରୀକ୍ଷାରେ ବସିପଡ଼ିଲା ଏବଂ ସେ କୃତକାର୍ଯ୍ୟ ହୋଇଗଲା । ଏକଥା ବିଶ୍ୱବିଦ୍ୟାଳୟରେ ପ୍ରଚାରିତ ହେବାପରେ ପିଲାଙ୍କ ଭିତରେ ତାର ପରିଚୟ ବହୁତ ବେଶି ବଢ଼ିଗଲା । ଏମିତି ତ ସେ ପାଠ୍ୟାପରିକ୍ତ ଡିବେଟ ବା ଅନ୍ୟାନ୍ୟ କଥାରେ ବହୁତ ଆଗୁଆ ଥାଇ ଛାତ୍ରମାନଙ୍କ ଭିତରେ ପରିଚିତି ସୃଷ୍ଟି କରିଥିଲା । ସେଥିପାଇଁ ବିଶ୍ୱବିଦ୍ୟାଳୟ ଛାତ୍ର ରାଜନୀତିର ନେତୃତ୍ୱ ନେଉଥିବା ପିଲାମାନେ ତାକୁ ନିଜ ପକ୍ଷକୁ ଟାଣିବା ପାଇଁ ଉଦ୍ୟମ କଲେ । ସେତେବେଳେ ବିଶ୍ୱବିଦ୍ୟାଳୟ ଛାତ୍ର ସଂଗଠନ ଭିତରେ ସରକାରୀ ପ୍ରୋସାହନରେ ଏବଂ ବିରୋଧୀ ଦଳର ପ୍ରୋସାହନରେ ଗଠିତ ଛାତ୍ର ସଂଗଠନ ଭିତରେ ଲଢେଇ ହେଉଥିଲା । ତେବେ ବିରୋଧୀ ଦଳର ପଡିଆରା ବେଶି ଥିଲା ମାତ୍ର ସରକାରୀ ଦଳର ଛାତ୍ର ସଂଗଠନର ଛାତ୍ର ସମର୍ଥନ କମ୍ ଥିଲା ମାତ୍ର ସେମାନେ ପ୍ରାୟ ବାହୁବଳ ଏବଂ ପ୍ରଶାସନର ସହାୟତା ପାଉଥିଲେ । ବିରୋଧୀ ଛାତ୍ର ସଂଗଠନରେ ନେତୃତ୍ୱ ପ୍ରାୟ ଛାତ୍ରମାନଙ୍କ କୃତ୍ତିତ୍ୱକୁ ବେଶି ଗୁରୁତ୍ୱ ଦେଉଥିଲା । ସେ ପରିପ୍ରେକ୍ଷାରେ ସେମାନେ ସୂର୍ଯ୍ୟକୁ ତାଙ୍କ ପକ୍ଷଭୁକ୍ତ କରିଥିଲେ । ସେ ବି ସେ ସମୟରେ ଏହି ଛାତ୍ର ସଂଗଠନର କାର୍ଯ୍ୟକ୍ରମ ଭିତରେ ନିଜକୁ ସାମିଲ କରିଦେଇଥିଲେ ।

ସେ ଏବେ କଟକରେ ଭଉଣୀ ସହିତ ରହୁଥିଲା ଏବଂ ପ୍ରାୟ ପ୍ରତିଦିନ କଟକରୁ ରାଜଧାନୀକୁ ଯିବାଆସିବା କରୁଥିଲା । ସବୁ କଥା ଗତାନୁଗତିକ ଚାଲିଥିଲା । ଗାଁକୁ ବି ମଝିରେ ମଝିରେ ସେ ଯାଉଥିଲା । ଏକଥା ବି ଖବର ପାଇଥିଲା ଯେ ତାର ସହାୟତା ଆଧାରରେ ରେଜିଆ ମାଟ୍ରିକ ପରୀକ୍ଷା ଦେଇ କୃତକାର୍ଯ୍ୟ ହେଇଥିଲା । ଖଇରୁଦିନ୍ ର ସାନ ଭାଇ ନଇମୁଦିନ୍ ପାଠପଢ଼ା ଛାଡି ବହୁତ କମ୍ ବୟସରୁ କଣ ସବୁ ବେପାର କରୁଥିଲା । ଏହା ଭିତରେ ରେଜିଆର ସାନ ଭଉଣୀ

ଆଲୋଚନା ନିକାହା ହୋଇଯାଇଥିଲା । ସେ ଶୁଣିଥିଲା ତାଙ୍କର କେହି ସମ୍ପର୍କୀୟ ଭିତରେ ଜଣେ ପିଲା ସହିତ ରେଜିଆ ପାଇଁ ବାହାଘର ଚାଲିଥିଲା ବେଳେ ପିଲାଟା ତାଙ୍କ ଘରକୁ ଯିବା ଆସିବା କରୁଥିଲା । ରେଜିଆ ଯଦିଓ ସେଥିପାଇଁ ବିରୋଧ କରିନଥିଲା କାରଣ ତାର ଆବଶ୍ୟକତା ବି ପଡ଼ିନଥିଲା । ସେ ପିଲା ତା ଅପେକ୍ଷା ତା ସାନ ଭଉଣୀ ସହିତ ବେଶି ଘନିଷ୍ଠ ହୋଇଥିଲା ଏବଂ ତା ସାନ ଭଉଣୀକୁ ବାହା ହେବାପାଇଁ ରାଜି ହୋଇଯାଇଥିଲା । ରେଜିଆର ସାନଭାଇ ନଜମୁଦ୍ଦିନର ବିବାହ ତାର କୌଣସି ଦୂରସମ୍ପର୍କୀୟ ସହିତ ହେଇଯାଇଥିଲା । ତାପରେ ପରେ ବ୍ୟବସାୟରେ ନଜମୁଦ୍ଦିନ ବେଶ୍ ସଫଳ ହୋଇଯାଇଥିଲା । ତାର ରୋଜଗାର ଡେର ବେଶି ବଢ଼ିଯାଇଥିଲା । ତେଣୁ ସେ ସପରିବାରେ ପାଖ ଏକ ଅନ୍ୟ ସହରରେ ଯାଇ ରହୁଥିଲା । ଗାଁ ରେ ତାଙ୍କର କେହି ନଥିଲେ ତେଣୁ ଆଉ ବେଶି ଖବର ତାକୁ କିଛି ଜଣାପଡ଼ି ନଥିଲା । ଘରେ ସୂର୍ଯ୍ୟ ମା ର ଅବସ୍ଥା ଦିନକୁ ଦିନ ବିଗିଡ଼ି ଯାଉଥିଲା । ଏମିତିକି ଦେହ ଅଧିକ ଅସୁସ୍ଥ ହେବାରୁ ଗାଁ ରୁ ନେଇଆସି ସହରରେ ଚିକିତ୍ସା କରାଇବା ଯୋଗୁଁ ପ୍ରାୟ ଭଲ ହେଇ ଆସିଥିଲା । ଟିକିଏ ସୁସ୍ଥ ହେବା ପରେ ମା ଆଉ ସହରରେ ରହିବାକୁ ଚାହିଁଲା ନାହିଁ । ସହରଟା ତାକୁ ପରଦେଶୀ ମୂଲକ ଭଳି ଲାଗୁଥିଲା । ଘରର ଅଗଣା, ବାଡ଼ି, ସାହିପଡ଼ିଶା ସବୁ କିଛି ଠାରୁ, ତା ନିଜର ପୃଥିବୀରୁ ଦୂରେଇ ସେ ଛଟପଟ ହେଉଥିଲା । ତା ଛଡ଼ା ସେ ବାପାଙ୍କ ପାଖରୁ, ଆଉ ନାତିନାତୁଣୀଙ୍କ ମେଳରୁ ଦୂରେଇ ରହି ସବୁବେଳେ ଘର ଘର ବୋଲି କହୁଥିଲା । ଯେତେ ଗଞ୍ଜିଶା, ଆକ୍ଷେପ, ଝଗଡ଼ା କଲେ ବି ବଡ଼ ବୋହୂ ଟା ତା ନିଜର ହେଇକି ଥିଲା । ତା ଘର ତା ମାଟିକୁ ଧରି ରଖୁଥିବା ବଡ଼ ବୋହୂ ଓ ବଡ଼ ପୁଅ ହିଁ ତା ଜୀବନର ପ୍ରତିନିଧି ହୋଇ ରହିଥିଲେ ଆଉ ସବୁ ଝିଅ ପୁଅ ତା ନିଜର ହୋଇଥିଲେ ବି ନିଜ ମାଟି ଠାରୁ ଦୂରେଇ ଯାଉଥିବାରୁ ତା ଜୀବନର ପ୍ରତିଛବି ସେ ସେମାନଙ୍କଠାରେ ଦେଖି ପାରୁନଥିଲା । ତା ଘର, ବଡ଼ ପୁଅ ଆଉ ବଡ଼ ବୋହୂ ଭିତରେ ସାମାବଦ୍ଧ ହୋଇଯାଇଥିଲା ଅନ୍ୟ ମାନେ କେମିତି ପରବାସିଆ ହେଇଯାଉଥିଲେ । ତେଣୁ ଦି ମାସ ପରେ ସେ ଘରକୁ ଫେରିଗଲା । ମା ସହରରେ ଥିବା ସମୟରେ ଘରୁ ବଡ଼ ଭାଇ ବା ମଝିଆ ଭାଇ କେହି ତା ପାଖକୁ ଆସିନଥିଲେ । ହେଲେ ରାଜେନ୍ଦ୍ର ଭାଇ ଆସି ତା ମା ର ଭଲ ମନ୍ଦ ବୁଝୁଥିଲେ । ରାଜେନ୍ଦ୍ର ଭାଇ ବି କହୁଥିଲେ କି ଗାଁ ରେ ତାଙ୍କର ମା ସମ୍ପର୍କୀୟ ଦାଦା ଓ ଅନ୍ୟ ମାନଙ୍କ ସହ ରହୁଥିବା ବେଳେ ସେ ଯେତେ କହିଲେ ବି ଗାଁ ଘର ଛାଡ଼ି ତାଙ୍କ ପାଖରେ ରହିବାକୁ ରାଜି ନଥିଲେ । ଏବେ ପିଲା ପିଲି ହେଲା ପରେ ସେ ସାନ ଭଉଣୀ ସହ ରହୁଥିଲା କାରଣ ସସ୍ଥିତାର ଗୋଟେ ପୁଅ ହୋଇଥିଲା ଆଉ ତାର ଦେଖାରଖା କରିବା ପାଇଁ ଝିଅ ତାକୁ ବାଧ୍ୟ କରି ତା ନିଜ ପାଖରେ ରଖୁଥିଲା । ତା ଛଡ଼ା ସସ୍ଥିତା ଅପା ଓ ତାର ସ୍ବାମୀ ଗୋଟେ ଗ୍ରାମାଞ୍ଚଳ ପ୍ରାଥମିକ ବିଦ୍ୟାଳୟରେ ଚାକିରି କରୁଥିଲେ ଏବଂ ସେଇ ଗାଁ ରେ ସେ ଘର ଭଡ଼ା ନେଇ ରହୁଥିଲେ । ସେଠିକାର ପରିବେଶ ସହିତ ମା ନିଜକୁ ଖାପ ଖୁଆଇ ନେଇଥିଲା । ସେଠାରୁ ଗାଁ ର ଦୂରତା ବି ସେମିତି କିଛି ବେଶି ନଥିଲା । ଗାଁ ର ଭାଟ ଭିକାରୀ, କେଳା, ବୁଲା ବିକାଳିଙ୍କ ଠାରୁ ସେ ମଧୁପୁର ଗାଁ ର ଖବର ବି ପାଇଯାଉଥିଲା ।

ମା ଗାଁ କୁ ଫେରିଲା ପରେ ବଡ଼ ଭାଇଜ ତାଙ୍କ ବାପାଙ୍କ ଘରକୁ କିଛି ଦିନ ପାଇଁ ଯାଇଥିଲେ । ଏମିତିରେ ସେ ତାଙ୍କ ବାପାଘରକୁ ବିଶେଷ ଯାଇପାରୁନଥିଲେ । ମା କୁ ନେଇ ରାଜଶ୍ରୀ ଗାଁ ରେ ପହଞ୍ଚିଥିଲା ତେଣୁ ତାକୁ ଘରେ ରଖାଇ ଦେଇ ଦୁଇ ଦିନ ପରେ ସେ ବାପାଘରୁ ଫେରିଆସିବାକୁ କହୁଥିଲେ । ଦି ଦିନ ଛୁଟି ପରେ ରାଜଶ୍ରୀ ଚାକିରୀକୁ ଫେରିଆସୁଥିଲା ହେଲେ ବଡ଼ ଭାଇଜ ଆହୁରି ଦିନେ ଡେରିରେ ବାପାଘରୁ ଫେରିଥିଲେ । ବାପାଘରୁ ଫେରିଲା ପରେ ସ୍ବାମୀ ସ୍ତ୍ରୀ କି ଭିତରେ ବେଶ୍ ଦି ତିନି ଦିନ ଧରି କଣ ସବୁ ଆଲୋଚନା ଚାଲିଥିଲା ଯେ ମା କୁ ଦେଖି ସେ ରୁପ୍ ହେଇଯାଉଥିଲେ । ମା କଣ ଗୋଟେ ଘଟଣା ଘଟିବାର ସୁରାକ ପାଉଥିଲେ । ଶେଷରେ ବଡ଼ ଭାଇଜ ସେଦିନ ମା ପାଖକୁ ଆସି ବସିଥିଲେ ଆଉ ବେଶ୍ ନିଜର ପଣିଆ ଦେଖାଇ ସୂର୍ଯ୍ୟ, ରାଜଶ୍ରୀଙ୍କର ସେଠିକାର ଖବର ସବୁ ପଚାରୁଥିଲେ । ସେମାନେ କେମିତି କଣ ତାଙ୍କର ଚିକିତ୍ସା କରାଇଲେ ? ତାଙ୍କୁ କେଉଁ ଡାକ୍ତରଙ୍କୁ ଦେଖାଇଲେ ? ଡାକ୍ତର କଣ କହିଲେ ? ଔଷଧ ସବୁ ତାଙ୍କୁ କାମ କରୁଛି କି ନା ? ଏସବୁ କଥା ପଚାରି

ବୁଝିଥିଲେ । ବଡ଼ବୋହୂର ଏମିତି ଆତ୍ମୀୟ କଥା ଶୁଣି ମା ଖୁସି ନହୋଇ ଆତଙ୍କିତ ହେଇଯାଉଥିଲା । ଶେଷରେ ବଡ଼ ଭାଉଜ ଅଧଳ କଥାର ଅବତାରଣା କଲେ “ମା ! ରାଜଶ୍ରୀର ଅଣତିରିଶି ବର୍ଷ ହେଇଗଲା ଚାକିରି କରିବାର ତିନି ଚାରି ବର୍ଷ ଗଲାଣି, ବାହାଘର ବର୍ଷ ତ ଗତିଗଲାଣି ହେଲେ ଝିଅଟା ଯଦି ଅଭିଆଡ଼ା ରହିଯିବ କଣ ହେବ । କଣ କହୁଛନ୍ତି ସାଇ ପତିଶା ତୁମେ ତ ଶୁଣନ,ତମେ ତ ପଦାକୁ କି ପତିଶା ଘରକୁ ଯାଉନ । ଗାଁ ତୁଠାରୁ ଠାକୁର ବାଡ଼ି ଯାଏଁ ଗାଁ ସାହିର ମାଲପେ ମୋତେ ପଚାରୁଛନ୍ତି କଣ ଝିଅଟା ଅଭିଆଡ଼ା ଅଛି ନା ସେ ଆଉ କୋଉଠି ବାହା ହେଇଗଲାଣି ? ମୁଁହ ଉପରେ ତ ଏମିତି କହୁଛନ୍ତି ପଛରେ କେତେ କଣ ଅପନିୟା କରୁଛନ୍ତି ତୁମେ ଶୁଣିପାରିବ ନାହିଁ । କିଏ କେତେ କଥା ପଚାରୁଛନ୍ତି । ତା ସାଙ୍ଗ ସମ୍ପ୍ରତି ବାହା ହୋଇ ବିଧବା ହେଲା ପୁଣି ପାଠ ପଢ଼ି ଆଉ କାହା ସାଙ୍ଗରେ ଦ୍ଵିତୀୟ ହେଇକି ପିଲା ଜନ୍ମ କଲାଣି ତେଣୁ କିଏ ଜାଣୁଛି ସହରରେ ଇଏ ବାହା ହେଲା କି କାହା ପାଖରେ ରକ୍ଷାତା ହେଲା । ସମ୍ପ୍ରତି ତ ମହାନ୍ତି କରଣ କୁଳର ସେଥକୁ ତାଙ୍କ କୁଳରେ ଏସବୁ କଥା ଚଳିପାରେ ହେଲେ ବ୍ରହ୍ମା ଘର ପାତ୍ରୀ ବଂଶର ଝିଅ ଏମିତି ବାହା ହେବ ନାହିଁ କାହା ପାଖରେ ଯାଇକି ରହିବ ଏକଥା ଭାବିଲା ବେଳକୁ ମନ ଭିତରଟା କଣ ହେଇଯାଉଛି । ରାଜଶ୍ରୀ ଭାଇମାନେ ତ ସବୁ ଘରକଥା ଭୁଲି ନିଜ କଥାରେ ବ୍ୟସ୍ତ ବଡ଼ ଭାଇ କଣ କରିବ ? ଯେଉଁଠି ବୁଝିଲେ ଏ ବୁଢ଼ୀ ବୟସର ଝିଅର କଥା ଶୁଣି ଲୋକେ ନାକ ଟେକୁଛନ୍ତି । ଯେଉଁ ପ୍ରସ୍ତାବ ଆଣିଲେ ବାପା ତ ପୁଅ ଗୋତ୍ର ଦେଖେଇ ମନା କରିଦେଲେ । ଏପଟେ ପୁଅର ଜାତିଗୋତ୍ର ଖୋଜୁଥାନ୍ତୁ ତେଣିକି ଝିଅ ବୁଢ଼ୀ ହୋଇ କାହା ସାଙ୍ଗରେ କଣ କରିବ କିଏ ଜାଣେ ? ପାଠ ପଢ଼ିକି ଚାକିରି କଲା ପରେ ତାଙ୍କର ଆଉ କଣ ଗୋତ୍ର ବଂଶ ଅଭିଜାତ୍ୟ ଚିନ୍ତା ଆଉ ଅଛି ? ରୋଜଗାର କରୁଛନ୍ତି ଟଙ୍କା ପଇସା କୁ ଜାଣୁଛନ୍ତି, ମଣିଷଙ୍କ କଥା, ପରିବାରର କଥାକୁ ତାଙ୍କର ପରବୀୟ ନାହିଁ । ସେହି କଥା ମୁଁ କହୁଛି ମା, ତମ ମଝିଆ ବୋହୂ କଥା ତ ଦେଖିଲ କଣ କହିଲା ସେ ଘରର ସମ୍ପତି ତମେ ଖାଉଛ ତମେ ସବୁ କଥା ବୁଝ । ସମ୍ପତି କଥା ତମ ଆଖିକୁ ଆସିଲା ହେଲେ ତମ ସ୍ଵାମୀକୁ କିଏ ବଢେଇ କୁଡେଇ ରୋଜଗାରିଆ କଲା ସେ କଥା ଆଉ ମନରେ ନାହିଁ । ଯିଏ ଗାଁ ରେ ରହିଲା ସେହିଁ ଘରର ସମସ୍ତ ଭଲମନ୍ଦର ଦାୟୀ ।” ମା ଶୁଣିଯାଉଥିଲେ ଏସବୁ କଥା,ଏଭଳି କଥା ଶୁଣିବାଟା ତାଙ୍କ ପାଇଁ କିଛି ନୂଆ କଥା ନଥିଲା । ଏଭଳି କଥା ପୂର୍ବରୁ ସେ ବଡ଼ବୋହୂ ମୁହଁରୁ କେତେ ଥର ଦେଖେଇ ଶେଖେଇ କହିବାର ଶୁଣିଛି ଏକ ବିଦ୍ରୁପ ଗଳାରେ ମୁହଁ ଛାଟିକି ହେଲେ ଏବେ କିନ୍ତୁ ବେଶ୍ ସୁନ୍ଦର ଭାବରେ ନିଜର ପଣିଆ ଦେଖେଇ ବଡ଼ବୋହୂ ତାଙ୍କ ଆଗରେ ସେହି କଥାକୁ ହିଁ କହୁଥିଲା ନିଜର ବଡ଼ବୋହୂ ପଣିଆ ଦେଖେଇ ।

ଶେଷ ପର୍ଯ୍ୟାୟ କଥାରେ ପ୍ରକାଶ ପାଇଥିଲା ତାଙ୍କର ଅଧଳ କଥା । ସେସବୁ କଥାକୁ ସେ ଧରିନାହାନ୍ତି ଆଜି ଯାଏଁ । ସେ ବଡ଼ବୋହୂ ହେଇ ମୁଣ୍ଡେଇଛନ୍ତି ଏ କୁଳର ସମସ୍ତ କଳ୍ପଷ । ତେଣୁ ସେ ପରିବାରର ବୋଝ ମୁଣ୍ଡରୁ ହଟାଇବା ପାଇଁ ଶେଷ ପ୍ରଚେଷ୍ଟାରେ ଅଛନ୍ତି । ତାପରେ ସେ ତାଙ୍କର ଯୋଜନାକୁ ମା ଆଗରେ ପ୍ରକାଶ କରିଥିଲେ “ବୁଝିଲେ ମା ! ମୁଁ ଯୋଉ ବାପଘରକୁ ଯାଇଥିଲି ସେଠି ମୋର ଜଣେ ମାଉସୀଙ୍କ ସହ ଭେଟ ହୋଇଥିଲା । ମାଉସୀ ଘରଟା ଆମ ଘର ଠାରୁ ଅଳ୍ପ ଦୂର କଳାସାଇଲୋ ଗାଁ ରେ । ସେ ଗାଁ ର ସବୁଠାରୁ ବଡ଼ ଘର ହେଲା ମୋ ମାଉସୀ ଘର, ଚତୁର୍ବେଦୀ ଘର । ଆମ ଆଖପାଖରେ ନା ତାଙ୍କ ମଉସା ଶ୍ରୀଧର ଚତୁର୍ବେଦୀ କଲିକତାରେ କାଳୀ ମନ୍ଦିରର ପୂଜକ ଅଛନ୍ତି । ସେଠି ତାଙ୍କର ବାଡ଼ି ଅଛି ଦୋକାନ ବି ଅଛି । ଗାଁ ରୁ ଦି ତିନି ଘର ଯାଇ ତାଙ୍କ ବାଡ଼ିରେ ରହନ୍ତି,କାଳୀ ମନ୍ଦିରରେ ପୂଜା ଆଉ ଦୋକାନ ସମ୍ଭାଳନ୍ତି । ମଉସା ବହୁତ ସମୟରେ କଲିକତାରେ ରୁହନ୍ତି । ତାଙ୍କର ସାନପୁଅ ମଧୁବ୍ରତ ଚତୁର୍ବେଦୀ ପୁରୀ ସଂସ୍କୃତ କଲେଜରେ ପାଠ ପଢ଼ିଛି । ତମ ବଡ଼ପୁଅ ଯେଉଁଠି ପାଠ ପଢୁଥିଲେ ସେଇଠି ସେ ପାଠ ପଢ଼ି ସଂସ୍କୃତରେ ଏମ୍.ଏ. କଣ ପାସ କରିଛି । ସେତେବେଳେ ତାକୁ ଅନେକ ଚାକିରି ମିଳୁଥିଲା କିନ୍ତୁ ସେ କିଛି ଚାକିରି କଲା ନାହିଁ । ତା ସଂସ୍କୃତ ପଣ୍ଡିତ ପଣିଆରେ ପୁରୀର ମୁକ୍ତି ମଣ୍ଡପ ବ୍ରାହ୍ମଣମାନେ ମୁଷ୍ଟ ହୋଇ ତାକୁ ତାଙ୍କ ମୁକ୍ତି ମଣ୍ଡପ ସଭାକୁ ଡାକନ୍ତି । ପୁରୀ ଗଜପତି ରାଜାଙ୍କ ପୂଜାପାଠ ପାଇଁ ବି ସେ କେତେଥର ରାଜନଅରକୁ ଯାଇଛି । ସେଠାରୁ ସେ ଆସି କଟକରେ ଚଣ୍ଡୀ ମନ୍ଦିର ସାହିରେ ରହୁଥିଲା । ସେଠି ସେ ଚଣ୍ଡୀ

ମନ୍ଦିର ବ୍ରାହ୍ମଣଙ୍କ ସହିତ ବି ପୂଜାପାଠ କରୁଥିଲା । ପରେ କଟକର ଗୋଟେ ମନ୍ଦିରରେ ମୁଖ୍ୟ ପୂଜକ ହୋଇ ରହିଲା । ତା ପୂଜାପାଠ ସହିତ ସେ ଜ୍ୟୋତିଷ ବିଦ୍ୟାରେ ବି ପାରଙ୍ଗମ । ଲୋକଙ୍କର ଜାତକ ଦେଖି ଆଗତ ଭବିଷ୍ୟତ ଗଣନା କରି ସେ ଯାହା କହେ ସବୁ ସତ ହୁଏ । କଟକର ସବୁ ବଡ଼ ବଡ଼ ଘର ସହିତ ତାର ସମ୍ପର୍କ । କେତେ କେତେ ମନ୍ତ୍ରୀ, ବିଧାୟକ ତା ପାଖକୁ ଆସନ୍ତି । ତା ପାଦରେ ମୁଣ୍ଡିଆ ମାରନ୍ତି । ଆଜିକାଲି ସେ କଟକ ଛାଡ଼ି ଭୁବନେଶ୍ୱରରେ ଘର କରିଛି । କିଛି ଦିନ କଟକରେ ରହେ ତ କିଛି ଦିନ ଭୁବନେଶ୍ୱରରେ ରହେ । ଅଚଳାଚଳ ସମ୍ପତ୍ତି ତାର । କଟକରେ ଦି ଟା କୋଠା ଭୁବନେଶ୍ୱରରେ କୋଠା । ଭୁବନେଶ୍ୱରର ସବୁ ବଡ଼ବଡ଼ିଆ ଲୋକେ ତାକୁ ଘରକୁ ରିଷ୍ଟ ଖଣ୍ଡନ ପାଇଁ ପୂଜା କରିବାକୁ ଡାକନ୍ତି । ସିଏ ଯାହା କୁହେ ତା କଥା ଅନ୍ୟଥା ହୁଏନା । ଗାଁ ରୁ କେତେ ପିଲାଙ୍କୁ ନେଇ ଭୁବନେଶ୍ୱରରେ ଚାକିରି କରେଇ ଦେଲାଣି । ତା ଭାଗ୍ୟ ଖରାପ ଦି ବର୍ଷ ତଳେ ବର୍ଷକର ପୁଅକୁ ଛାଡ଼ି ତା ସ୍ତ୍ରୀ ହଠାତ୍ ଛାଡ଼ି ଯନ୍ତ୍ରଣାରେ ପଡ଼ିଲା, ଡାକ୍ତରଖାନାରେ ପହଞ୍ଚାଇଲା ବେଳକୁ ମରିଯାଇଛି । ବଡ଼ ଲକ୍ଷ୍ମୀମନ୍ତ୍ର ସ୍ତ୍ରୀ ତାର ଥିଲା । ତାକୁ ବାହା ହେଲା ପରେ ତାର ସମସ୍ତ ଧନସମ୍ପତ୍ତିର ବଡ଼ତି ହେଇଛି । ବଡ଼ ଝିଅ କୁ ଦଶ ବର୍ଷ ଖଣ୍ଡେ ହେଲାଣି ହେଲେ ତାର କେତେ ବର୍ଷ ବା ହେବ ତମ ବଡ଼ ପୁଅ ଠୁ ସାନ, ମଝିଆ ପୁଅ ବୟସର ହେବ । ସ୍ତ୍ରୀ ମରିଗଲା ପରେ ପୁରା ମନମରା ହୋଇଯାଇଛି । ଏତେ ସମ୍ପତ୍ତି, ଘରେ ଗୋଟେ ତିନି ବର୍ଷର ପିଲା ସେଥିପାଇଁ ମଉସା ମାଉସୀ ଯାଇ ପୁଅ ପାଖରେ ଥିଲେ । ମଉସା ଏପଟ ସେପଟ ହୁଅନ୍ତି ଗାଁ ରେ ବି ଗୁଡ଼ାଏ ଜମିବାଡ଼ି କଲିକତାରେ ବାଡ଼ି ସାନ ପୁଅର କଟକ ଭୁବନେଶ୍ୱରରେ ସମ୍ପତ୍ତି, ଲକ୍ଷ୍ମୀ ସବୁତକ ଧନ ଅଜାଡ଼ି ଦେଇଛନ୍ତି ହେଲେ ସାନ ପୁଅକୁ ଦଣ୍ଡ ହେଇଗଲା । ସ୍ତ୍ରୀ ମାରିବାର ଦି ବର୍ଷ ହେଲାଣି । ପ୍ରଥମେ ବାହା ହେବାକୁ ରାଜି ହେଉନଥିଲା । ଏବେ ମନ ପରିବର୍ତ୍ତନ କରି ରାଜି ହୋଇଛି । ମାଉସୀ କହୁଥିଲେ ଭଲ କୁଳର ଗୋଟେ ଶିକ୍ଷିତ ପାତ୍ରୀ ତାଙ୍କର ଦରକାର । ଗାଁ ଗହଳର ପାଠଅପଢ଼ା ଝିଅ ହେଲେ ପୁଅ ବାହା ହେବାକୁ ରାଜି ହେବନାହିଁ । ସେ ମୋତେ ଆମ ଘରର କଥା ପଚାରିବାରୁ ମୁଁ ସବୁ କଥା କହିଲି । ରାଜଶ୍ରୀ କଥା ଶୁଣି ସେ କହିଲେ ସେ ତ କଟକରେ ଚାକିରି କରିଛି ଭଲ ହୁଅନ୍ତା । ଝିଅର ବୟସ ଆଉ ପୁଅର ବୟସ ଭିତରେ ଛ ବର୍ଷ ଖଣ୍ଡେ ପାର୍ଥକ୍ୟ । ବେଶି ନୁହଁ । ତୁ ବୁଝ୍ ଯଦି ତୋ ଶାଶୁଘର ରାଜି ହୁଅନ୍ତି ଆମେ ବାହାଘର କରିଦିଅନ୍ତୁ । ମା ମୁଁ ଭାବୁଛି ଏଇଟା ଗୋଟେ ଉତ୍ତମ ସୁଯୋଗ ରାଜଶ୍ରୀର ସାଙ୍ଗ ସମ୍ପ୍ରିତା ତ ପୁଣି ଛୁଆପିଲା ଥିବା ଗୋଟେ ଲୋକକୁ ବାହା ହୋଇ ଘର ସଂସାର କଲା । ଏଠି ପୁଅର ତ ସମ୍ପତ୍ତି ମାପି ହେବନାହିଁ । ପାଠଶାଳା ତ ପଢ଼ି ଶିକ୍ଷିତ ହୋଇଛି ପଣ୍ଡିତ ହୋଇଛି । ବହୁ ବଡ଼ ବଡ଼ ଲୋକଙ୍କ ସହିତ ତାର ଉଠବସ ତେଣୁ ଭାଗ୍ୟରେ ଥିଲେ ଏମିତି ପ୍ରସ୍ତାବ ମିଳେ । ଝିଅ ଦଶ ବର୍ଷର ହେଲାଣି କେତେ ଦିନ ଆଉ ସେ ରହିବ ଘରେ ? ଛୋଟ ଛୁଆଟେ ରାଜଶ୍ରୀର ଛୁଆଙ୍କୁ ଯେଉଁ ସ୍ନେହ ତା ପାଖରେ ବି ପର ଛୁଆ ବି ନିଜର ହୁଅନ୍ତି ଏ ଛୁଆଟା ତାର ନିଜର ହେବାକୁ କେତେ ସମୟ ଲାଗିବ ? ସମ୍ପତ୍ତି ତ ଗଙ୍ଗାରୁ ଗୌତମକୁ ଲାଗିଛି । ମାଉସୀ ବି କହୁଥିଲେ କି ତା ଚାକିରି କରିବାକୁ ସେ ମନା କରିବେ ନାହିଁ । ପୁଅ ଜାତି ଗୋତ୍ରରେ ତ କିଛି ଅସୁବିଧା ନାହିଁ । ଏମିତିରେ ରାଜଶ୍ରୀ ପାଇଁ ତା ବୟସ ଅନୁସାରେ ବ୍ରାହ୍ମଣ ପୁଅରେ ପାତ୍ର ମିଳିବା ଆଉ କଣ ସମ୍ଭବ ? ତେଣୁ ବାପାଙ୍କ ସହିତ ତମେ କଥାବାର୍ତ୍ତା କର । ରାଜଶ୍ରୀକୁ ଡାକି ବୁଝାଅ । କୁଳରେ କଲଙ୍କ ନ ଆସୁ, ବାହାଘରଟା ହୋଇଯାଉ । ତେଣିକି ତମର ଇଚ୍ଛା ।”

ମା ସବୁକଥା ଶୁଣିଥିଲେ । ସେ ବି ଝିଅର ଭବିଷ୍ୟତକୁ ନେଇ ବିଚଳିତ ଏବଂ ଆତଙ୍କିତ ଥିଲେ ତେଣୁ କଥାଟା ବି ସେ ବାପାଙ୍କ କାନରେ ପକାଇଥିଲେ । ବାପା ସବୁକଥା ଶୁଣି ବେଶ୍ କିଛି ସମୟ ସ୍ଥିର ହୋଇ ରହିଲା ପରେ କହିଥିଲେ ଦ୍ୱିତୀୟ ଦାରା ଗ୍ରହଣରେ କିଛି ଅସୁବିଧା ନାହିଁ । କୁଳୀନ ବ୍ରାହ୍ମଣ ସେମାନେ ହେଲେ ଦୁଇଟି ସନ୍ତାନ ଥିବା ପାତ୍ରକୁ ଗ୍ରହଣ କରି ବିବାହ କରିବା ଆଜିକାଲି ସ୍ୱାଧୀନ ଚିନ୍ତାରେ ଗ୍ରହଣୀୟ ହେଲେ ତ ? ପଚାର ଝିଅକୁ କଣ ସେ କହୁଛି ? କିଛି ସମୟ ତୁମ୍ଭ ରହି ଯୋଗ କରୁଥିଲେ ସୂର୍ଯ୍ୟକୁ ବି ପଚାର । ବାପାଙ୍କ ମୁହଁରେ ସୂର୍ଯ୍ୟକୁ ପଚାରିବା ଶୁଣିଥିଲା ସୂର୍ଯ୍ୟ ଉତ୍ତରୀ ମୁହଁରୁ ଏବଂ ଭାବୁଥିଲା ହଠାତ୍ ସେ କେମିତି ଆସିଗଲା ଦାୟିତ୍ୱବାନ ସ୍ତରକୁ, ମତାମତ ଦେବାର ଭୂମିକାକୁ ? ବଡ଼ ଭାଇ ଆଉ ମଝିଆ ଭାଇ ପରିବର୍ତ୍ତେ

ଘରର ଏତେ ବଡ଼ ନିଷ୍ପତିରେ ସୂର୍ଯ୍ୟର ମତାମତ ଉପରେ ବାପାଙ୍କ ନିର୍ଭରଶୀଳତା ସୂର୍ଯ୍ୟକୁ ପୁଲକିତ କରିଥିଲା । ସେ ଘରକୁ ଆସିଥିଲା ଅସୁସ୍ଥତା ବଶତଃ ତାର ଦେହ ଖରାପ ଯୋଗୁଁ । ଘରେ ଶୋଇ ଶୋଇ ଏକଥା ଶୁଣିଥିଲା ଭଉଣୀ ରାଜଶ୍ରୀ ପାଖରୁ । ରାଜଶ୍ରୀ ଗୋଟେ ଛୁଟି ଦିନରେ ବଡ଼ ତରବରରେ ଘରକୁ ଯାଇଥିଲା ମା ର ଔଷଧପତ୍ର ଦେଇ ତା କଥା ବୁଝିବାକୁ । ସେଦିନ ବାପା ବଡ଼ଭାଇ ଯାଇଥିଲେ ଦୂର କେଉଁ ଜାଗାକୁ ଗୋଟେ ଯଜ୍ଞ ଅନୁଷ୍ଠାନରେ ଯୋଗ ଦେବାପାଇଁ । ଭାଉଜ ବି ପାଖପଡ଼ିଶା ଘରରେ ହେଉଥିବା ଗୋଟେ ଉତ୍ସବରେ ବ୍ୟସ୍ତ ଥିଲେ । ମା ତାକୁ ଏକୃଷିଆ ପାଇ ସବୁ କଥା ବୁଝେଇ କହିଥିଲା । ହୁଏତ ରାତ୍ରିରେ ରହିଥିଲେ କଥାର ମୋଡ଼ କଣ ହୋଇଥାନ୍ତା ? ତାକୁ ଆଡେଇ ଯିବା ପାଇଁ ଏବଂ ସୂର୍ଯ୍ୟର ସ୍ବାସ୍ଥ୍ୟ ଅବସ୍ଥା ପାଇଁ ବ୍ୟସ୍ତ ହୋଇ ରାଜଶ୍ରୀ ଫେରିଆସିଥିଲା କଟକ ।

ସୂର୍ଯ୍ୟ ସ୍ବାସ୍ଥ୍ୟ ଅବସ୍ଥାର ଉନ୍ନତି ହୋଇଥିଲା । ଭଉଣୀର ଅନୁପସ୍ଥିତିରେ ତା ତାଗିଦା ସତ୍ତ୍ୱେ ବି ସୂର୍ଯ୍ୟ ବାହାରକୁ ଖରାବେଲେ ଯାଇ ବୁଲିଥିଲା । ତେଣୁ ମୁଣ୍ଡଟା ଏବେ ଟିକିଏ ଦିକ୍ ଦିକ୍ ଲାଗୁଥିଲା । ମୁଣ୍ଡର କ୍ଷତ ଚିହ୍ନରେ ସିଲେଇ ହୋଇ ବ୍ୟାଣ୍ଟେଜ୍ ବନ୍ଧାଯାଇଥିଲା । ତେଣୁ ସେ ତୁପ୍ କରି ଶୋଇ ଶୋଇ ପୂର୍ବର ଘଟଣାକୁ ଅନୁଶୀଳନ କରୁଥିଲା । ବିଶ୍ୱବିଦ୍ୟାଳୟର ନିର୍ବାଚନୀ ଉତ୍ତେଜନା ଜାରି ଥିବାବେଳେ ପ୍ରଶାସନ ବିରୋଧୀ ଦଳ ତରଫରୁ ଗୋଟେ ପ୍ରତିବାଦ ଶୋଭାଯାତ୍ରା ଆୟୋଜନ କରାଯାଇଥିଲା ରାଜରାଷ୍ଟ୍ର ଉପରକୁ । ମାତ୍ର ପ୍ରଶାସନ ତରଫରୁ ଏହାକୁ ବାଧା ଦେବା ପାଇଁ ପୋଲିସ କର୍ତ୍ତନ କରାଯାଇଥିଲା । ପିଲାମାନେ ପୋଲିସ କର୍ତ୍ତନ ଆଗରେ ସେମାନଙ୍କର ବିରୋଧ ପ୍ରଦର୍ଶନ କରୁଥିଲେ । ସୂର୍ଯ୍ୟ ସ୍ବଭାବତ ସବୁ କଥାରେ ଆଗରେ ରହୁଥିଲା । ତେଣୁ ସେ ପୋଲିସ ଫୌଜର ମୁହାମୁହିଁ ଛିଡ଼ା ହୋଇଥିଲା । ପିଲାମାନଙ୍କର ପଟୁଆର କିଛିଟା କୁଣ୍ଡିତ ଓ ଭୀତତୁସ୍ତ ହୋଇ ଆଗେଇ ପାରୁନଥିଲା ଠିକ୍ ସେତିକି ବେଳେ କିଏ କେଉଁଠୁ ଆସି ସୂର୍ଯ୍ୟ ମୁଣ୍ଡରେ ଆଘାତ ଦେଇଥିଲା ପଛପଟରୁ । ତାପରେ ଆରମ୍ଭ ହୋଇଯାଇଥିଲା ଧସ୍ତାଧସ୍ତି ସୂର୍ଯ୍ୟର ମୁଣ୍ଡ ଫାଟି ରକ୍ତ ଝରଝର ହୋଇ ବହିଚାଲିଥିଲା । ରକ୍ତ ଦେଖିବା ପରେ ପିଲାମାନେ ଉତ୍ତେଜିତ ହୋଇ ପୋଲିସ ଉପରକୁ ଟେକା ପଥର ଫୋପାଡ଼ି ଥିଲେ । ଆରମ୍ଭ ହୋଇଯାଇଥିଲା ଖଣ୍ଡ ଯୁଦ୍ଧ । ତଳେ ବସିପଡ଼ିଲା ସୂର୍ଯ୍ୟ । ପୋଲିସ ତାକୁ ଟେକି ନେଇଯାଇଥିଲେ । ଡାକ୍ତରଖାନାରେ ପଡ଼ିଥିଲା ସେ । କ୍ଷତଟା ବି ଜୋର୍ ହୋଇଥିଲା ତଥାପି ନିୟନ୍ତ୍ରଣ ବାହାରେ ନଥିଲା । ଡାକ୍ତରମାନେ ତାର ଚିକିତ୍ସାରେ ଆଦୌ ତ୍ରୁଟି କରିନଥିଲେ । ସେ ଡାକ୍ତରଖାନାରେ ଦୁଇ ଦିନ ଧରି ରହିଥିଲା । ପ୍ରଥମ ଦିନ ତା ପାଖେ ବହୁତ ଭିଡ଼ ଲାଗିଥିଲା । ବିରୋଧୀ ଦଳର ନେତା, ଛାତ୍ରନେତା ସବୁ ରୁଣ୍ଡ ହୋଇଥିଲେ ତା ପାଖରେ । ସାମ୍ବାଦିକ ମାନେ ବି ଆସିଥିଲେ ତା ପାଖକୁ । ସେଦିନ ସମ୍ବାଦପତ୍ରରେ ବାହାରି ଥିଲା “ପୋଲିସର ବର୍ବରଚିତ କାର୍ଯ୍ୟ, ପୋଲିସ ମାଡ଼ରେ ବିଶ୍ୱବିଦ୍ୟାଳୟର ଅତ୍ୟନ୍ତ ମେଧାବୀ ଛାତ୍ର ଯିଏ ଭାରତୀୟ ପ୍ରଶାସନିକ ସେବା ଲିଖିତ ପରୀକ୍ଷାରେ କୃତକାର୍ଯ୍ୟ ହୋଇ ପ୍ରଶାସନିକ ସେବା ଅଧିକାରୀ ହେବା ପ୍ରସ୍ତୁତିରେ ଥିଲେ ଗୁରୁତର ଆହତ ହୋଇ ଡାକ୍ତରଖାନାରେ ଚିକିତ୍ସିତ ହେଉଛନ୍ତି ତାଙ୍କର ଅବସ୍ଥା ଅତ୍ୟନ୍ତ ସଙ୍କଟାପନ୍ନ” ତା ସହିତ ଶାସକ ଦଳ ବିରୁଦ୍ଧରେ ବହୁ କଥା ଛପାଯାଇଥିଲା । ତା ପାଇଁ ବହୁ ଛାତ୍ରମାନଙ୍କ ସ୍ବାକ୍ଷରିତ ସ୍ମାରକପତ୍ର ରାଜ୍ୟପାଳଙ୍କୁ ଦିଆ ଯାଇଥିଲା । କିନ୍ତୁ ଘଟଣାଟା ଓଲଟି ଯାଇଥିଲା ଯାହା ଘଟଣାଟାକୁ ଅନ୍ୟ ରୂପ ଦେଇଥିଲା । ସାମ୍ବାଦିକ ମାନଙ୍କ ପ୍ରଶ୍ନରେ ସୂର୍ଯ୍ୟ କହିଥିଲା ସେ ପୋଲିସ ଦ୍ୱାରା ଆହତ ହୋଇନାହିଁ ବରଂ ତା ପଛରୁ କୌଣସି ବ୍ୟକ୍ତିର ପ୍ରହାରରେ ସେ ଆହତ ହୋଇଛି । ଏଭଳି ସ୍ବାକାରୋକ୍ତି ପୋଲିସ ଓ ପ୍ରଶାସକମାନେ ରେକର୍ଡ଼ କରିଥିଲେ । ବିରୋଧୀ ଦଳର ନେତା ଓ ଛାତ୍ରନେତା ତାର ସ୍ବାକାରୋକ୍ତି କୁ ବଦଳାଇବା ପାଇଁ ତାକୁ ପ୍ରଥମେ ଅନୁରୋଧ ଓ ପରେ ପ୍ରତାପିତ କରିବାକୁ ଚାହିଁଥିଲେ ହେଲେ ଅସଫଳ ହେବାରୁ ପ୍ରଲୋଭିତ ବି କରିଥିଲେ କିନ୍ତୁ ସେ ସତ୍ୟ ଛଡ଼ା ମିଥ୍ୟା ନ କହିବାକୁ ସ୍ଥିର ଏବଂ ଦୃଢ଼ ରହିଥିଲା । ତା ଫଳରେ ତା ବିରୁଦ୍ଧରେ ଶାସକ ଛାତ୍ର ଦଳ ନୁହଁ ବିରୋଧୀ ଛାତ୍ର ଦଳ ତରଫରୁ ପ୍ରଚାରିତ ହୋଇଥିଲା ଯେ ସରକାରୀ ଦଳ ଓ ପୋଲିସ ପ୍ରଲୋଭିତ କରି ତା ଠାରୁ ମିଛ ରେକର୍ଡ଼ ସଂଗ୍ରହ କରିଛନ୍ତି । ଦ୍ୱିତୀୟ ଦିନ ତା ପାଖକୁ କେବଳ କିଛି ପୋଲିସ ଅଧିକାରୀଙ୍କ ଛଡ଼ା କୌଣସି ଛାତ୍ରନେତା ଆସିନଥିଲେ । ଖବର

ପାଇଁ ରାଜେନ୍ଦ୍ରକୁ ଧରି ରାଜଶ୍ରୀ ତା ପାଖରେ ପହଞ୍ଚିଥିଲା ଏବଂ ତାଙ୍କୁ ଘରକୁ ନେଇ ଆସିଥିଲା । ତାକୁ ଲାଗୁଥିଲା କି ଛାତ୍ର ନେତାଙ୍କ ଭିତରେ କିଛି ଅସାମାଜିକ ତତ୍ତ୍ୱ ତାଙ୍କରି ଛାତ୍ର ଦଳ ଭିତରେ ଏଭଳି କାଣ୍ଡ ଡିଆରି ପାଇଁ ଆଗରୁ ପ୍ରାୟୋଜୀତ କରାଯାଇଥିଲେ କି ଯେଭଳି ଏହି ଛାତ୍ର ଆନ୍ଦୋଳନ ଏକ ଉଗ୍ର ରୂପ ନେଉ । ଛାତ୍ର ନେତା ମାନଙ୍କ ଦ୍ୱାରା ସଙ୍ଗଠିତ ହୋଇ କିଛି ଦଳୀୟ ଛାତ୍ର ନିଜ ଇଚ୍ଛାରେ ଆଉଁଶିଆ ଅନୁରୋଧରେ ଏବଂ କିଛି ମଜା ଦେଖିବା ପାଇଁ ସେଠାରେ ଏକାଠି ହୋଇଥିଲେ । ତା ଭିତରେ ଏମିତି କେହି ଛାତ୍ର ପ୍ରାୟ ନଥିଲେ ବା ଅନ୍ୟ ସଙ୍ଗଠନର ବି ଏମିତି କେହି ଛାତ୍ର ନଥିଲେ ଯିଏ ତାକୁ ଏତେ ମାତ୍ରାରେ ଆଘାତ କରି ଆହତ କରିପରିଥାନ୍ତା । ତେଣୁ ଏହା ଏକ ପ୍ରାୟୋଜୀତ କାର୍ଯ୍ୟକ୍ରମ ଥିଲା ଛାତ୍ରମାନଙ୍କୁ ଉଦ୍ଦେଶିତ କରି ଆନ୍ଦୋଳନକୁ ଉଗ୍ର ରୂପ ଦେବାପାଇଁ ।

ସୂର୍ଯ୍ୟ ଭାବୁଥିଲା ସମାଜର ଗତି । ସେ ତାଙ୍କୁ ଶାନ୍ତରେ ପହଞ୍ଚିବା ପରେ ପୋଲିସ ଅଫିସରଙ୍କ ଦ୍ୱାରା ତାଙ୍କୁ ଡାକି ନେଇ ଚାହିଁବା ପରେ ତାହାର ଚିକିତ୍ସା କରାଯାଇଥିଲା । ଦି ଚାରି ଘଣ୍ଟାର ଚିକିତ୍ସା ପରେ ସେ ବେଶ୍ ସହଜ ଅନୁଭବ କରୁଥିଲା । ତାଙ୍କର ବି ତା ପାଖକୁ ଆସିବା କହିଥିଲେ କି ଯଦିଓ ଆଘାତ ଟିକେ ଅଧିକ କ୍ଷତ ସୃଷ୍ଟି କରିଛି କିନ୍ତୁ ଡାକ୍ତର ଉପରେ କିଛି ପ୍ରଭାବ ପଡ଼ିନାହିଁ ତେଣୁ ଉତ୍ତର କୌଣସି କାରଣ ନାହିଁ । ଦି ଦିନ ପରେ ସବୁ ଠିକ୍ ଠାକ୍ ହେଇଯିବ । ପରବର୍ତ୍ତୀ ସମୟରେ ଜଣେ ବରିଷ୍ଠ ପୋଲିସ କର୍ମଚାରୀ ସାଦା ପୋଷାକରେ ତା ପାଖକୁ ଆସିଥିଲେ ତାଙ୍କୁ ଡାକିବା ପାଇଁ ସ୍ୱାସ୍ଥ୍ୟ ଅବସ୍ଥା ବିଷୟରେ ପଚାରି ବୁଝିଥିଲେ । ତା ପାଖରେ ବସି ବେଶ୍ ଆମାୟତା ସହିତ କଥା ହେଉଥିଲେ । ତାର ପରିଚୟ ପଚାରି ବୁଝିଥିଲେ । ସେ ତା ଘର ତା ଭାଇ ଭଉଣୀ ସମସ୍ତଙ୍କ କଥା କହିଥିଲା । ତାପରେ ତାର ଛାତ୍ରାବସ୍ଥାର ଇତିହାସ ପଚାରି ତା ମେଧାବୀ ପଣିଆର ପରିଚୟ ପାଇଥିଲେ । ଏକଥା ବି ସେ ଜାଣିଥିଲେ ଯେ ସେ ଭାରତୀୟ ପ୍ରଶାସନିକ ସେବା ଲିଖିତ ପରୀକ୍ଷାରେ ପାସ କରିଛି । ଏସବୁ କଥା ଜାଣିଲା ପରେ ସେ ତା ପାଇଁ ବ୍ୟସ୍ତ ହୋଇ ପଡ଼ୁଥିଲେ ଏବଂ ନିଜର ବଡ଼ ଭାଇ ଭଳି ଉପଦେଶ ଦେଇଥିଲେ ଯେ ତାଙ୍କ ଭଳି ଜଣେ ଉଦ୍ୟୋଗୀ ଛାତ୍ରର ରାଜନୀତିର ପଞ୍ଜିଳ ପଥ ଶ୍ରେୟ ନୁହଁ ବରଂ ନିଜ ଭବିଷ୍ୟତର ପ୍ରତି ଅଧିକ ଯତ୍ନବାନ ହେବା ଆବଶ୍ୟକ । ଯଦିଓ ଏହାର ପ୍ରତିବାଦରେ ଅନେକ ଯୁକ୍ତି ତା ପାଖରେ ଥିଲା ହେଲେ ପୋଲିସ ଅଧିକାରୀଙ୍କ ବ୍ୟବହାର ଆତ୍ମିୟତାର ଭାବ ଏତେ ବେଶୀ ଥିଲା ଯେ ସେ ଜୀବନରେ ତା ନିଜ ବଡ଼ ଭାଇମାନଙ୍କ ପାଖରୁ ତାହା ପାଇବାର ତାର ମନେ ପଡୁନଥିଲା । ଶେଷରେ ସେ କହିଥିଲେ କି ପୋଲିସ କାର୍ଯ୍ୟକ୍ରମରେ ମୁଁ ପ୍ରତ୍ୟକ୍ଷଦର୍ଶୀ ଥିଲି ଏବଂ ପୂର୍ବରୁ ଗୁଜୁରୀ ସୂତ୍ରରୁ ଏକଥା ଜାଣିଥିଲେ କି ଏ ପ୍ରତିବାଦ ଶୋଭାଯାତ୍ରା ଶାନ୍ତିପୂର୍ଣ୍ଣ ନ ହୋଇ କୌଣସି ପ୍ରକାରର କିଛି ଗଣ୍ଡଗୋଳ ଓ ସଂଘର୍ଷ ନିଶ୍ଚୟ ହେବ । ତେଣୁ ମାଜିଷ୍ଟ୍ରେଟଙ୍କ ସହ ପଛରେ ରହି ମୁଁ ଆନ୍ଦୋଳନକୁ ତୀକ୍ଷ୍ଣ ନିରୀକ୍ଷଣ କରୁଥିଲି, ଗଣ୍ଡଗୋଳ ଟା ପିଲା ଓ ପୋଲିସ ଭିତରେ ନହୋଇ ସେଇ ସମାନ ଦଳର ପିଲାଙ୍କ ଭିତରେ ସୃଷ୍ଟି ହୋଇଥିଲା । ଗଣ୍ଡଗୋଳ ପାଇଁ ଆଗରୁ ମସୂଆ କରାଯାଇଥିଲା । ତାଙ୍କ କଥା ହିଁ ସତ୍ୟ ଥିଲା ସୂର୍ଯ୍ୟ ବି କହିଥିଲା ଆମ ପିଲାଙ୍କ ପରୁଆର ଆଗରେ ମୁଁ ଥିଲି ଏବଂ ପିଲାଙ୍କୁ ଶାନ୍ତ ଭାବରେ ପ୍ରତିବାଦ କରିବାର ପ୍ରୟତ୍ନ କରୁଥିବା ବେଳେ ମୋ ପଛ ପଟରୁ ପିଲାମାନଙ୍କ ଭିତରୁ କେହି ହିଁ ମୋତେ ଆଘାତ କରିଥିଲା । ତାପରେ ସେ ପୋଲିସ ଅଧିକାରୀ ତାକୁ ଦୃଢ଼ ଏବଂ ସତ୍ୟ ନିଷ୍ଠା ହେବାକୁ ଉପଦେଶ ଦେଇଥିଲେ ଏବଂ କହିଥିଲେ କି ତୁମକୁ ମୁଁ ଅଯଥା ଗଣ୍ଡଗୋଳ ଭିତରୁ ବାହାରକୁ ନେଇ ଆସିବାର ସମସ୍ତ ବ୍ୟବସ୍ଥା କରିବି ହେଲେ ସତ୍ୟାଗ୍ରହୀ ରୁହ । ଜୀବନରେ ଖାଲି ଗୋଟିଏ ବଡ଼ ପଦବୀ ନୁହଁ ଭଲ ମଣିଷ ସମାଜରେ ବେଶି ଆବଶ୍ୟକ । ତୁମେ ସତ୍ୟ ନିଷ୍ଠା ହେଲେ ତୁମ ଜୀବନର ଲକ୍ଷ୍ୟ ପୂରଣ କରିପାରିବ ।

ପରବର୍ତ୍ତୀ ସମୟରେ ତା ପାଖକୁ ବହୁ ଲୋକ ଆସିଥିଲେ । ପ୍ରଥମେ ଆଗ ଧାଡ଼ିର ଛାତ୍ର ନେତା ମାନେ ତା ପାଖରେ ପହଞ୍ଚିଥିଲେ ଏବଂ ତା ସ୍ୱାସ୍ଥ୍ୟ ଅବସ୍ଥା ଜାଣିବା ଅପେକ୍ଷା ତା ପାଖକୁ ଆସୁଥିବା ତାଙ୍କ ବିରୋଧୀ ଦଳ ନେତାଙ୍କ ପାଇଁ ବେଶି ବ୍ୟସ୍ତ ଥିଲେ । ବିରୋଧୀ ଦଳର ନେତା କିନ୍ତୁ ଆସିଥିଲେ ବହୁ ବିଳମ୍ବରେ । ସକାଳ ସମ୍ବାଦପତ୍ରର ଉଲ୍ଲେଖରେ ଉତ୍ତୁଲ୍ଲିତ

ଛାତ୍ର ନେତା ମାନଙ୍କ ଆଗରେ ତାଙ୍କ ନେତାଙ୍କ ମୁହଁ ଚିନ୍ତାଗ୍ରସ୍ତ ଦେଖା ଯାଉଥିଲା । ଛାତ୍ର ନେତା ମାନେ ଭାବୁଥିଲେ ଯେ ନେତା ସେମାନଙ୍କୁ ସାବାସି ଦେଇ ସେମାନଙ୍କର ପ୍ରଶଂସା କରିବେ । କିନ୍ତୁ ନେତାଙ୍କ ମୁହଁ ବେଶ୍ ଚିନ୍ତାଗ୍ରସ୍ତ ଥିଲା ଏବଂ ସେ ନିର୍ଦ୍ଦେଶ ଦେଇଥିଲେ କି ପିଲାମାନେ ବାହାରେ ଅପେକ୍ଷା କରନ୍ତୁ ସେ ସୂର୍ଯ୍ୟ ସହ ଏକାନ୍ତରେ ଆଲୋଚନା କରିବାକୁ ଚାହୁଁଛନ୍ତି । ତାଙ୍କ ନିର୍ଦ୍ଦେଶରେ ସୂର୍ଯ୍ୟ କକ୍ଷରୁ ସମସ୍ତେ ନିଷ୍ତାନ୍ତ ହେଲାପରେ ନେତା ଆରମ୍ଭ କରିଥିଲେ ତାଙ୍କର ବକ୍ତବ୍ୟ, ତମେ କେମିତି ଜାଣିପାରିଲ ଯେ ତୁମେ ପୋଲିସ ନୁହେଁ ତମ ଦଳର କିଛି ପିଲାଙ୍କ ଦ୍ଵାରା ଆହତ ହୋଇଛ ବୋଲି ? ସୂର୍ଯ୍ୟ ଶୁଣିଥିଲା ତାଙ୍କ କଥା, ଏକଥା ତ ସେ କେବଳ ପୋଲିସ ଅଧିକାରୀଙ୍କୁ କହିଥିଲା । ସମ୍ଭାବ୍ୟତାରେ ତ ଅଲଗା କଥା ବାହାରିଛି ଯେ ସେ ପୋଲିସ ମାତରେ ଆହତ ହୋଇଛି ବୋଲି । ତାହେଲେ କଣ ସେ ପୋଲିସ ଅଫିସରଙ୍କ ଠାରୁ ତା କଥା ନେତା ଜାଣିପାରିଛନ୍ତି । ତାର ଅର୍ଥ ଏସବୁ କଥା କେବଳ ଛାତ୍ରଙ୍କ ଦ୍ଵାରା ହେଉନାହିଁ ତାକୁ ରାଜ୍ୟର ନେତୃତ୍ଵ ପରିଚାଳିତ କରୁଛି ? ତାହେଲେ ସବୁ କଥା ପ୍ରାୟୋଜୀତ ଏବଂ ସେ ଏ ଆନ୍ଦୋଳନ ପାଇଁ ଗୋଟେ ବଳି ଭୋଜ୍ୟ ? ତାପରେ ନେତା ଆରମ୍ଭ କରିଥିଲେ କି ତମ ଭଳି ଉଦ୍ଦିଷ୍ଟମାନ ଛାତ୍ର ଦେଶର ଗୌରବ । ଏ ରାଜ୍ୟର ଗୌରବ । ତୁମେ କଣ ପୋଲିସ କୁ ଡରି ଏଭଳି କଥା ପୋଲିସ ଆଗରେ ପ୍ରକାଶ କରିଛ ? ଦେଖ ତୁମେ ଯେଉଁ ପୋଲିସକୁ ଡରୁଛ ସେମାନେ ସବୁ ବେଳେ ରାଜନେତାଙ୍କ ଅନୁଗ୍ରହ ପ୍ରାର୍ଥୀ । ଆଜି ଶାସକ ଦଳର ଅନୁଗ୍ରହ ର ପ୍ରାର୍ଥୀ ହେଉଛନ୍ତି । କାଲି ଆମର ଅନୁଗ୍ରହ ପାଇବାକୁ ଆମ ପଛରେ ଗୋଡେଇବେ । ତାଙ୍କୁ ଡରିବ ତ ଭବିଷ୍ୟତ ଗଢ଼ିବ କେମିତି ? ତୁମେ ପିଲାଲୋକ ଖାଲି ପାଠପଢା ଜାଣିଛ । ଦୁନିଆ ଦେଖ ନାହିଁ ଜୀବନ ଜାଇଁବା ଜାଣି ନାହିଁ । ଶୁଣ ତମର ସବୁ କିଛିର ସୁବିଧା କରିଦିଆଯିବ । ତୁମେ ଆଇ.ଏ.ଏସ୍ ହେବାକୁ ଚାହୁଁଛ, ହୁଅ ରାଜ୍ୟର ଗୌରବ ହେବ । ତାପରେ ବି ତୁମର ଶିଡିଟେ ଦରକାର ହେବ ଉପରକୁ ଉଠିବା ପାଇଁ ସେତେବେଳକୁ ସେ ଶିଡି ତୁମେ କେଉଁଠୁ ପାଇବ ? ପାଠପଢା ବହିରେ ସେକଥା ନାହିଁ । ଦେଖ ମୁଁ ତୁମକୁ ପ୍ରତିଶ୍ରୁତି ଦଉଛି ତମର କୌଣସି କ୍ଷତି ହେବନାହିଁ । ଏ କାଗଜଟା ପଢ଼ ଆଉ ସେଠି ଗୋଟେ ଦସ୍ତଖତ କରିଦିଅ,ପର କଥା ମୋ ଉପରେ ଛାଡ଼ିଦିଅ,ତୁମେ ଯାହା ଚାହୁଁବ ତାହା ପାଇବନେତା ଗୋଟେ କାଗଜ ତା ଆଡ଼କୁ ବଢାଇ ଦେଲେ ସେ ଭଲକରି କାଗଜଟାକୁ ଆମୂଳରୂପ ପଢିଲା ।

ଯାହା ତା ମନରେ ପଡୁଛି ତାହା ଥିଲା ଗୋଟେ ସ୍ଵାକାରୋକ୍ତି । ସେଥିରେ ଯାହା ଦର୍ଶାଯାଇଥିଲା ମୋଟାମୋଟି ଭାବରେ ତାହା ହେଲା ତାଙ୍କର ଖାମୋଶ ଯନ୍ତ୍ରଣାରେ ଛଟପଟ ହେଉଥିଲା ବେଳେ ଜୈନିକ ପୋଲିସ କର୍ମଚାରୀ ତାକୁ ଧମକ ଦେଇଥିଲେ ଯେ ସେ ଯଦି ସେମାନଙ୍କ କଥା ଅନୁଯାୟୀ ବୟାନ ନ ଦିଏ ତାହେଲେ ସେମାନେ ତାକୁ ପୋଲିସ ପ୍ରତି ଆକ୍ରମଣ କରିବାର ଅଭିଯୋଗରେ ଛନ୍ଦି ଦେଇ ଆରେଷ୍ଟ କରିବେ ଏବଂ ତା ବିରୁଦ୍ଧରେ ଏମିତି ମକଦ୍ଦମା ଚଳେଇବେ ଯାହା ଫଳରେ ଆଗାମୀ ସମୟରେ ସେ ଭାରତୀୟ ପ୍ରଶାସନିକ ସେବା ବା କୌଣସି ସରକାରୀ ଚାକିରୀ କରିବାକୁ ଯୋଗ୍ୟ ହୋଇପାରିବେ ନାହିଁ । ସେମାନଙ୍କ କଥା ଅନୁଯାୟୀ ଯଦି ମୁଁ ବୟାନ ଦିଏ ତାହେଲେ ସେମାନେ ମୋତେ ପୋଲିସ ଅଭିଯୋଗରୁ ମୁକ୍ତ କରିବେ ମୋ ବିରୁଦ୍ଧରେ କୌଣସି କାର୍ଯ୍ୟାନୁଷ୍ଠାନ ଗ୍ରହଣ କରିବେ ନାହିଁ । ତେଣୁ ବାଧ୍ୟ ହୋଇ ସେମାନଙ୍କ କଥାରେ ଦେଇଥିବା ବୟାନକୁ ଯାହା ସେମାନେ ରେକର୍ଡିଂ କରିଛନ୍ତି ତାହାର ପ୍ରତିବାଦ କରୁଛି । ସୂର୍ଯ୍ୟ ଏ ସ୍ଵାକାରୋକ୍ତି ପତ୍ର ପଢି ନେତାଙ୍କ ହାତକୁ ଫେରାଇ ଦେଇଥିଲା ଏବଂ କହିଥିଲା କି ମୁଁ ଯାହା ସ୍ଵାକାରୋକ୍ତି ଦେଇଛି ତାହା ପଛରେ କିଛି ବାଧ୍ୟବାଧକତା ନଥିଲା ଏବଂ ତାହା ଥିଲା ସମ୍ପୂର୍ଣ୍ଣ ସତ୍ୟ । ମୋ ଉପରେ ପୋଲିସ ନୁହଁ ପଛରୁ ଆମ ଭିତରେ କେହି ଜଣେ ମୋତେ ଆଘାତ କରିଥିଲେ ଏବଂ ମୁଁ ଯାହା ଭାବୁଛି ସେ ବି ମୋର କୌଣସି ଛାତ୍ରବନ୍ଧୁ ନୁହନ୍ତି । ତାର ଏଭଳି ଅବିଚଳିତ ଦୃଢ଼ ବକ୍ତବ୍ୟ ଶୁଣି ନେତାଙ୍କ ମୁହଁରେ କ୍ରୋଧର ଚିହ୍ନ ଫୁଟି ଉଠିଥିଲା ଏବଂ ସେ ଅଭିଯୋଗ କରିଥିଲେ ତାହେଲେ ତୁମେ ଶାସକ ଦଳ ପାଖରେ ବିକ୍ରି ହୋଇଯାଇଛ ।ଏକ ଘୃଣ୍ୟ ଦୃଷ୍ଟି ନିକ୍ଷେପ କରି ସେ ବାହାରକୁ ଚାଲି ଯାଇଥିଲେ ପରେ କିଛି ଛାତ୍ର ବନ୍ଧୁ ସହ ଆଉ କିଛି ନେତା ବି ଆସି ତାକୁ ସେ ବିଷୟରେ ପୁନରାୟ ଚିନ୍ତା କରିବାକୁ ପ୍ରବର୍ତ୍ତାଇ ଥିଲେ ଏପରିକି ଆଉ କିଛି ଛାତ୍ର ବନ୍ଧୁ ଭୟ

ପ୍ରଦର୍ଶନ କରି ତାକୁ ଉପଦେଶ ଦେଇଥିଲେ ଯେ ସେ ଯଦି ବୟାନ ବାଜି ନ ବଦଳାଏ ତାହେଲେ ବିଶ୍ୱବିଦ୍ୟାଳୟ ପରିସରରେ ତା ଉପରେ ପୁନରାୟ ଆକ୍ରମଣର ଭୟ ମଧ୍ୟ ଅଛି । ସୂର୍ଯ୍ୟ କିନ୍ତୁ ତା ନିଷ୍ପତ୍ତିରେ ଅଟକ ଥିଲା ଏବଂ ଜବାବରେ କହିଥିଲା କି “ଠିକ୍ ଆଉ ସତର ଆଧାରରେ ଚଳିବା ମୁଁ ଜାଣେ ମିଛ କହି ରାଜନୀତି କରିବା ମୋର ଦରକାର ନାହିଁ । ଯଦି ଦେଶର ସେବା ପାଇଁ, ରାଜନୈତିକ ଚେତନାର ଉନ୍ନେଷ ପାଇଁ ବିଶ୍ୱବିଦ୍ୟାଳୟରେ ଛାତ୍ର ରାଜନୀତି ମିଥ୍ୟାଚାର ଉପରେ ପ୍ରତିଷ୍ଠିତ ହେବା ଦରକାର ତାହେଲେ ସେଭଳି କାର୍ଯ୍ୟକ୍ରମ ଠୁ ମୁଁ ଦୂରେଇ ଯିବାକୁ ଚାହେଁ ।” ସବୁ ଉଦ୍ୟମ ବ୍ୟର୍ଥ ହେବା ପରେ ତା ପାଖରୁ ନେତା ଆଉ ଛାତ୍ରନେତା ମାନେ ଆସ୍ତେ ଆସ୍ତେ ଦୂରେଇ ଯାଇଥିଲେ । ଶେଷରେ ସେ ପୋଲିସ ଅଧିକାରୀ ଜଣକ ତା ପାଖକୁ ଆସି ତାର ଭଲମନ୍ଦ ପୁଣି ବୁଝିଥିଲେ ଏବଂ ପରାମର୍ଶ ଦେଇଥିଲେ ତମେ ସପ୍ତାହେ ଖଣ୍ଡେ ଘରେ ରହିଯାଅ ସୁସ୍ଥ ହେବାଯାଏ । ବିଶ୍ୱବିଦ୍ୟାଳୟର ଅବସ୍ଥା ଏ ଭିତରେ ଶାନ୍ତ ହୋଇଯାଇଥିବା । ମୁଁ ଚେଷ୍ଟା କରୁଛି ତମକୁ ଆଘାତ କରୁଥିବା ବ୍ୟକ୍ତିକୁ ଧରିବା ପାଇଁ । ତୁମେ ସତ୍ୟନିଷ୍ଠ ତେଣୁ ମୋ କହିବାର ଆବଶ୍ୟକତା ନାହିଁ ଯେ ତୁମର ମାନସିକ ଦୃଢତା ଯୋଗୁଁ ତମର କୌଣସି ଅସୁବିଧା ହେବ ନାହିଁ । ତା ପରଦିନ ସେ କଟକ ଫେରିଆସି ଘରେ ରହିଥିଲା । ରବିବାର ଦିନ ଭଉଣୀ ଗାଁ କୁ ଯାଇ ଫେରିଆସିଥିଲା । ଘରେ ଶୋଇ ଶୋଇ ମା ଉଭୟାଙ୍କ ଭିତରେ ହୋଇଥିବା କଥା ସେ ଶୁଣିଥିଲା ।

ମନେ ମନେ ଭାବୁଥିଲା ଖାଲି ବିଶ୍ୱବିଦ୍ୟାଳୟ ନୁହେଁ ସବୁଠି ସେଇ ବ୍ୟବହାରରେ କପଟାଚରଣ । ଜଣେ ବିବାହିତ ପୁରୁଷ ଯାହାର ଦୁଇଟି ସନ୍ତାନ ଅଛନ୍ତି ପୁଣି ଗୋଟେ ଝିଅ ଦଶ ବର୍ଷର ଅଛି ତା ସହିତ ବାହାଘର ପ୍ରସ୍ତାବ ଦଉଛନ୍ତି ଭାଉଜ । ହୁଏତ ଏ ବିବାହ ପ୍ରସ୍ତାବ ପାଇଁ ତାଙ୍କୁ ଉତ୍ତୋଚ ବି ମିଳି ଥାଇ ପାରେ । ତାଙ୍କର କଥାରେ ଯାହା ଜଣା ଯାଉଛି ସେ କୁଳିନ ବ୍ରାହ୍ମଣଙ୍କର ଧର୍ମର ବେପାର ସାମ୍ରାଜ୍ୟ ବଙ୍ଗଳାର ରାଜଧାନୀ କଲିକତା ଠାରୁ ଓଡ଼ିଶାର ରାଜଧାନୀ ଭୁବନେଶ୍ୱର ଯାଏଁ ଲମ୍ବିଛି । ସେମାନଙ୍କର କୁଳିନ ଧର୍ମ ବ୍ରାହ୍ମଣ ପଣିଆ ଭିତରେ ବୈଶ୍ୟର ରାଜୁତିକୁ ସେ ବେଶ୍ ଉପଲକ୍ଷି କରିପାରୁଥିଲେ । ଜଣେ ବ୍ରାହ୍ମଣର ସମାଜ କଲ୍ୟାଣ, ନିର୍ଲୋଭ, ଆଧ୍ୟାତ୍ମିକ ଜୀବନ ଦର୍ଶନ, ମାନବବାଦୀତାର ସୁକର୍ମ ପ୍ରବାହରେ ଏତେ ଧନ ସଞ୍ଚୟ କଣ ସମ୍ଭବ ? ଧର୍ମକୁ ବିସ୍ମୟନ କରି ପୁରୋହିତ ସାଜି ଯଜମାନର ପୁରୋହିତ ସାଜି ଯଜମାନର ସମସ୍ତ ଲୋଭର ପରିପୂର୍ଣ୍ଣ, ପାପର ଖଣ୍ଡନ, ବିସ୍ମୟର ସମାଧାନ, ଆଶୁସମ୍ପତ୍ତି ଲାଭର ପଥ ପାଇଁ ଠାକୁରଙ୍କର ପ୍ରତିନିଧିତ୍ୱ କରିପାରିବାର ବିଶ୍ୱାସ ଜନ୍ମେଇ ଶଠ, ପ୍ରବଞ୍ଚକ, ଶୋଷକ, ବ୍ୟବିଚାରୀ ମାନଙ୍କ ପାଖରୁ ଏଭଳି ଉଚ୍ଚ ଆୟ ସଂଗୃହିତ ହୋଇଥାଏ । ହାଏରେ ଧର୍ମ, ହାଏ ତାର ଗତି ଓ ପ୍ରକୃତି ଆଉ ଧନ୍ୟ ସେ ଧାର୍ମିକ ବ୍ରାହ୍ମଣ ପୁରୁଷ ଧନ୍ୟ ତୁମର ଏ ଧର୍ମର ବେପାର । ସାରା ଭାରତରେ ତ ସେଥିପାଇଁ ବାବାଗିରିର ବ୍ୟବସାୟ ହିଁ ସବୁଠାରୁ ବେଶୀ ଆୟର ଉତ୍ସ ସୃଷ୍ଟି କରିଥାଏ । ଏହା କେବଳ ସନାତନ ଧର୍ମରେ ନୁହେଁ ସବୁ ଧର୍ମର ଧୂଜାଧାରି ମାନଙ୍କ ପାଖରେ ବି ରହିଥାଏ ।

ଚଉଦ

ଗତକାଳି ସନ୍ଧ୍ୟାପରେ ସେ ପାହାଡ଼ ଚଢ଼ିଆସି ମଠରେ ପହଂଥିଲେ । ମଠରେ ଥିଲେ ଦୁଇଜଣ ଶିଷ୍ୟ । ଜଣେ ପ୍ରାୟ ସବୁବେଳେ ମଠରେ ରହି ସବୁ ବ୍ୟବସ୍ଥା ବୁଝୁଥିଲେ । ଅନ୍ୟ ଜଣେ ଶିଷ୍ୟ କମ୍ ବୟସର ଯୋଗେନ୍ଦ୍ର ବାବା ପାହାଡ଼ ପାଦଦେଶର ଅଦୂରରେ ଥିବା ଗ୍ରାମର ଲୋକ ଥିଲେ । ମଠ କଥା ବୁଝୁଥିଲେ ବି ପ୍ରାୟ ସମୟରେ ତାଙ୍କ ଗ୍ରାମକୁ ଯାଉଥିଲେ । ଘରେ ବି ତାଙ୍କର ବାପା ମା ଥିଲେ । ତେଣୁ ସେମାନଙ୍କ ଦେଖାରେଖା ପାଇଁ ତାଙ୍କୁ ଗ୍ରାମକୁ ଯିବାକୁ ପଡୁଥିଲା । ବାପା ମାଙ୍କୁ ଛାଡି ତାଙ୍କର ନିଜର କେହି ଭାଇ ଭଉଣୀ ନଥିଲେ ବିବାହ କରିଥିଲେ ବି ସ୍ତ୍ରୀ ନଥିଲେ ତେଣୁ ସଂସାର ବିରାଗୀ ହୋଇ ସେ ମଠରେ ନିରଞ୍ଜନ ବାବାଙ୍କ ପାଖରେ ଶରଣ ନେଇଥିଲେ । ହେଲେ ନିରଞ୍ଜନ ବାବା ତାଙ୍କୁ ସବୁବେଳେ ବାପା ମା ଙ୍କ ଯନ୍ ନେବା ପାଇଁ ବାଧ୍ୟ କରି ଘରକୁ ପଠାଉଥିଲେ । ନିରଞ୍ଜନ ବାବା ପ୍ରାୟ ସମୟ ନିଜ ଜାଗାରେ ଧ୍ୟାନସ୍ଥ ହୋଇ ବସିରହୁଥିଲେ । ସେ ପାହାଡ଼ ଚଢ଼ିବା ଓହ୍ଲେଇବା ଛାଡି ଦେଇଥିଲେ ଏପରିକି ଚନ୍ଦ୍ରଶେଖରଙ୍କ ମନ୍ଦିର ଦର୍ଶନକୁ ବି ଯାଉନଥିଲେ । ସେ ତାଙ୍କର କଷ୍ଟ ପ୍ରକାଶ କରୁନଥିଲେ ବି ତାଙ୍କ ଶାରୀରିକ ଅସୁସ୍ଥତା ତାଙ୍କ ମୁହଁର ଭାବରୁ ଜଣାପଡୁଥିଲା । ଦେହର ଚର୍ମ ସବୁ ଲୋହିତ ହେଇଯାଇଥିଲା, ମୁହଁର ହନୁହାଡ଼ ଉପରକୁ ଉଠିଆସି ଚଷ୍ମ ଦୃଶ୍ୟକୁ କୋରଟଗ୍ରସ୍ତ କରିଦେଇଥିଲା, ଛାତିର ପଞ୍ଜରା ସବୁ ଗଣି ହୋଇଯାଉଥିଲା । ତାଙ୍କୁ ଦେଖି ନିରଞ୍ଜନ ବାବା ଭାରି ଖୁସି ହୋଇଥିଲେ । ତାଙ୍କର ଅବସ୍ଥା ଯୋଗୁଁ ରାତ୍ରିରେ ଦି ଜଣଙ୍କ ଭିତରେ କୌଣସି ବାର୍ତ୍ତାଳାପ ହୋଇନଥିଲା । ସେ ସକାଳୁ ଉଠି ଆଶ୍ରମ ବାହାରକୁ ଆସିଥିଲେ । ପାହାଡ଼ରେ ସକାଳର ଉଷାର ଦୀପ୍ତି ଖେଳିଯାଇଥିଲା । ଗଛ ମାନଙ୍କରେ ପକ୍ଷୀର କାକଳି ଆଉ ପବନର ମଧୁର ସ୍ବର୍ଣ୍ଣ ଦେହ ମନକୁ ପୁଲକିତ କରିଦେଉଥିଲା । ମନ୍ଦିର କଡ଼ ଉଚ୍ଚ ପରିଖା କଡେ କଡେ ଗଛ ମାନଙ୍କରେ ଫୁଲ ସବୁ ଫୁଟି ପବନରେ ମୁଣ୍ଡ ହଲାଇଥିଲେ । ବଡ଼ ଅପୂର୍ବ ଶୋଭା ଏ ବନଶ୍ରୀର । ସେଥିପାଇଁ ତ ଏଠି ଏହି ଦେବାଳୟ ଗଙ୍ଗବଂଶର ନରପତି ନିର୍ମାଣ କରିଥିଲେ ଏ ଜାଗାର ମହିମାକୁ ଦେଖି । ନିଶ୍ଚିତ ଏହା ସେତେବେଳକାର ଅନେକ ସାଧୁ ସନ୍ଥ ମାନଙ୍କର ଧ୍ୟାନ ଆଉ ତପସ୍ୟାର ସ୍ଥଳୀ ହୋଇଥିବ । ଅତୀତରେ ଜୋର୍ ଜାର ମୁଲକ୍ ତାର ସମୟରେ ରକ୍ତକ୍ଷୟୀ ଯୁଦ୍ଧ ପିପାସୁ ନରପତି ମାନଙ୍କର ଯୁଦ୍ଧଜୟ ସାମ୍ରାଜ୍ୟ ସ୍ଥାପନରେ କେତେ ଯେ ସାଧାରଣ ଜୀବନ ଦେଇଥିବେ, କେତେ ଯେ କ୍ଷତି ଉପୁଜିଥିବ ସମାଜରେ, କେତେ ସିମ୍ବିନ୍ଦିର ସିନ୍ଦୂର ଲିଭି ଯାଇଥିବ, କେତେ ଯେ ନିରାଶ୍ରୟ ସନ୍ତାନ ସମାଜରେ ଉଚ୍ଚ ସୋପାନରୁ ନିଜକୁ ପତିତ ହୋଇଥିବେ । ସମ୍ରାଟଙ୍କ ଗୌରବ ଓ ଶ୍ରେଷ୍ଠତା ପାଇଁ କେତେ କେତେ ଜୀବନର ଶୋଷିତ ହେଇଥିବ, ଜୀବନର କେତେ ଶ୍ରମ ବ୍ୟୟିତ ହୋଇଥିବ ଏ ମନ୍ଦିର ନିର୍ମାଣରେ ଶାସକର ଟଙ୍କ ରଖିବା ପାଇଁ କିଏ ଜାଣେ ? ସେଦିନ ଯାହା ଥିଲା ହୁଏତ ଆଜିର ଜୀବନ ପ୍ରବାହ ତା ଠାରୁ ଭିନ୍ନ ଏବଂ ସହଜ ହେଲେ ସମ୍ପତ୍ତିର ଲୋଭ ଶୋଷଣର ଗତି କଣ ହ୍ରାସ ପାଇଛି ଲୋକଙ୍କ ମନରୁ, ଲୋକଙ୍କ ଚରିତ୍ରରୁ ? ହୁଏତ ମାଧ୍ୟମର କିଛି ପରିବର୍ତ୍ତନ ହୋଇଛି ହେଲେ ଲୋଭ ଶୋଷଣ ଆଉ କଷଣର ଧାରା ବହି ଚାଲିଛି ଯୁଗରୁ ଯୁଗକୁ । ଅଧିକାର ଆଉ କର୍ତ୍ତବ୍ୟର ଦୁଇ ଧାର ମଝିରେ କଣ ସମାଜ ବାନ୍ଧି ପାରିଛି ସେତୁ ? ଲୋଭ ଆଉ ଲାଭର ଚିନ୍ତା ଠାରୁ ସମାଜ ସମ୍ପର୍କ ତ ଦୂରର କଥା ପାରିବାରିକ ସମ୍ପର୍କ କଣ କର୍ତ୍ତବ୍ୟବୋଧକୁ ଅଧିକ ଗୁରୁତ୍ବ ଦେଇପାରିଛି ? ସେଇଥିପାଇଁ ତ ଏକ ସ୍ଥିର ଜୀବନର ମୋହ ଛାଡି ସୂର୍ଯ୍ୟ ଚାଲିଛି ବାଟୋଇଟେ ହୋଇ ଜୀବନର ଧାରେ ଧାରେ ଦେଖିବାକୁ ଜୀବନର ଗତି ।

ନିରଞ୍ଜନ ବାବା ଗୋଟେ ହାଇସ୍କୁଲର ଶିକ୍ଷକ ଥିଲେ, ଗୋଟେ ଭରପୁର ପରିବାରର ସଦସ୍ୟ ଥିଲେ । ଜନ୍ମ ଆରମ୍ଭରେ ବାପା ମା ଙ୍କର ଏକ ମାତ୍ର ସନ୍ତାନ ଭାବରେ ବଡ଼ ଅୟସରେ ବଢିଥିଲେ । ଯେଉଁ ସମୟରେ ଗ୍ରାମାଞ୍ଚଳକୁ ଶିକ୍ଷାର ପ୍ରଦୀପ ଏତେ ବେଶୀ ଆଲୋକିତ କରିନଥିଲା ସେ ସମୟରେ ତାଙ୍କୁ ଖାଲି ଶିକ୍ଷିତ ନୁହଁ ଉଚ୍ଚ ଶିକ୍ଷିତ କରାଇ ଥିଲେ ବାପା ମା । ବାପା ମା ଙ୍କ ପାଖରେ ରହିବା ପାଇଁ ସେ ସମୟରେ ବି.ଏ. ପାସ କରିଥିଲେ ବି ନୂଆ କରି ଖୋଲିଥିବା ଏକ ଗ୍ରାମାଞ୍ଚଳର ହାଇସ୍କୁଲରେ ଶିକ୍ଷକତା କରିଥିଲେ । ପ୍ରଥମରୁ ଚାହିଁଥିଲେ ସେ ଚାକିରି କରି ସହରରେ ରହିପାରିଥାନ୍ତେ ମାତ୍ର ବାପା ମା ଙ୍କର ପ୍ରେମ ପ୍ରବଣତାର ସମ୍ମାନ ରକ୍ଷା କରି ଗାଁ ସ୍କୁଲର ଶିକ୍ଷକ ହୋଇଥିଲେ ଏବଂ ପ୍ରଥମରୁ ବେଶ୍ ଉତ୍ସାହୀ ଭାବରେ ପଢୁଆ

ଅଞ୍ଚଳର ଶିକ୍ଷାର ଉନ୍ନତିରେ ଭାଗ ନେଇଥିଲେ । ବେଶ୍ ସୁନ୍ଦରୀ ସୁଶୀଳ ଝିଅଟିଏ ବାପା ଖୋଜି ଆଣିଥିଲେ ତାଙ୍କ ପାଇଁ ଉଚ୍ଚ ଶିକ୍ଷିତ ନ ହେଲେ ବି ଅଶିକ୍ଷିତ ନଥିଲେ ତାଙ୍କ ସ୍ତ୍ରୀ । ତାଙ୍କ ବାପା ବାହାଘର କରି ଘର ବସାଇବାର ବର୍ଷକ ପରେ ନାତି ଟିଏ ହୋଇଥିଲା ତାଙ୍କର ନା ଦେଇଥିଲେ ମାଧବ । ବଡ଼ ଉତ୍ସବ କରିଥିଲେ ନାତିର ଜନ୍ମରେ । ମା ବାପା ବେଶ୍ ଖୁସି ହୋଇଯାଇଥିଲେ ଏ ଭଳି ଶିକ୍ଷିତ ପୁଅ ସୁଶୀଳ ବୋହୂ ଆଉ ନାତି ପାଇ । ଠାକୁରଙ୍କୁ ସ୍ମରଣ କରୁଥିଲେ ପୁଅର ଆହୁରି ଆହୁରି ବଡ଼ନ୍ତି ପାଇଁ ହେଲେ ଭାଗ୍ୟ ପରିହାସ କରିଥିଲା । ବଡ଼ ପୁଅ ଜନ୍ମ ହେଲା ପରେ ହଠାତ୍ ରୋଗରେ ପଡ଼ି ଚାରି ମାସରେ ବାପା ସ୍ୱର୍ଗାରୋହଣ କଲେ । ବର୍ଷେ ନ ଯାଉଣୁ ତାଙ୍କ ପଛେ ପଛେ ମା ବି ଚାଲିଲେ ସ୍ୱର୍ଗକୁ । ଘରଟା ଖାଲି ହୋଇଗଲା । ବାପ ମା ଚାଲିଗଲା ପରେ ନିରଞ୍ଜନ ବହୁଦିନ ପର୍ଯ୍ୟନ୍ତ ଅବସାଦଗ୍ରସ୍ତ ହୋଇପଡ଼ିଲେ କାରଣ ଏ ପର୍ଯ୍ୟନ୍ତ ସେ ଯାହା କରୁଥିଲେ ସେସବୁ ତାଙ୍କର ପ୍ରେରଣା ସେ ବାପାଙ୍କ ଠାରୁ ପାଉଥିଲେ । ତଥାପି ଚାଲିବାକୁ ହେବ । ଅବସ୍ଥାର ପରିବର୍ତ୍ତନ ଆସିଥିଲା । ମା ମାରିବାର ବର୍ଷକେ ପରେ ସ୍ତ୍ରୀ କ୍ଷମା କୋଳ ମଣ୍ଡନ କରିଥିଲା ଦ୍ୱିତୀୟ ପୁତ୍ର । ନା ତାର ରଖୁଥିଲେ ଗୋବିନ୍ଦ । ମାଧବ ଗୋବିନ୍ଦର ପିତା ନିରଞ୍ଜନ କିନ୍ତୁ ଭାଗ୍ୟର ବିପର୍ଯ୍ୟୟରୁ ରକ୍ଷା ପାଇନଥିଲେ । ପିଲା ଜନ୍ମ ଠାରୁ ସ୍ତ୍ରୀ ର ଦେହ ଖରାପ ଆରମ୍ଭ ହୋଇଯାଇଥିଲା । ରୋଗ ବଢ଼ିଚାଲିଥିଲା । ଏପଟରେ ଦି ଟା ଛୁଆ,ରୋଗଗ୍ରସ୍ତ ସ୍ତ୍ରୀ ଆଉ ସ୍କୁଲ ର ଦାୟିତ୍ୱ ତା ଭିତରେ ପେଶି ହେଇଯାଇଥିଲେ ନିରଞ୍ଜନ । ସ୍ତ୍ରୀ ର ଚିକିତ୍ସା ପାଇଁ କଟକ ବଡ଼ ଡାକ୍ତରଖାନାକୁ ନେଇଯାଇଥିଲେ ତାଙ୍କୁ । ଔଷଧ ଯନ୍ତ୍ର କିଛି ବି ଅଭାବ ରଖୁନଥିଲେ । ହେଲେ ସ୍ତ୍ରୀ ଦେହ ଅସୁଖ ବଦଳୁ ନଥିଲା । ସ୍ତ୍ରୀ ବି ମନ ଦୁଃଖ କରୁଥିଲା ସ୍ୱାମୀ କ'ଣ ଏହି ବ୍ୟସ୍ତତା କୁ ଦେଖି । ଯନ୍ତ୍ରଣାକୁ ଦେହରେ ଚାପି ଦେଇ ହସିବାକୁ ଚେଷ୍ଟା କରୁଥିଲେ କିନ୍ତୁ ଯେତେ ଚେଷ୍ଟା କଲେ ବି ଘରର କାମ ଦାମ ସମ୍ଭାଳି ପାରୁନଥିଲେ । ଯନ୍ତ୍ରଣା ବଢ଼ିଗଲେ ବାଧାହୋଇ ପଡ଼ିରହୁଥିଲେ । ମା ର ଅସୁସ୍ଥତା କୁ ନେଇ ଛୁଆଟା ବି ଉପେକ୍ଷ ପାରୁନଥିଲା । ଏମିତି ଦେଢ଼ ବର୍ଷର ଯନ୍ତ୍ରଣା ଭିତରେ ବଡ଼ ଡାକ୍ତରଖାନାରେ ଚିକିତ୍ସା ପରେ ବି ସ୍ତ୍ରୀ କୁ ବଞ୍ଚାଇ ପାରିନଥିଲେ ନିରଞ୍ଜନ । ଗୋଟେ ଚାରି ବର୍ଷର ଆଉ ଗୋଟେ ଦେଢ଼ ବର୍ଷର ପୁଅକୁ ଛାଡ଼ି ସ୍ତ୍ରୀ ବି ଦୁନିଆ ଛାଡ଼ିଲେ । ଦୁଃଖର ପାହାଡ଼ଟା ଭଙ୍ଗୀ ପଡ଼ିଲା ନିରଞ୍ଜନଙ୍କ ଉପରେ । ଦି ଟା ଛୋଟ ଛୁଆର ଦେଖା ରେଖା କରି ଚାକିରି ସମ୍ଭାଳିବାର କର୍ତ୍ତବ୍ୟ ମୁଣ୍ଡେଇ ଚାଲିଥିଲେ । ଆତ୍ମୀୟ ମାନଙ୍କର ଦିତ୍ତାୟ ବିବାହ ପ୍ରସ୍ତାବରେ ରାଜି ହୋଇନଥିଲେ ନିରଞ୍ଜନ । ଦି ଟା ପୁଅ ବିମାତା ପ୍ରତିପାଳିତ ହେବାକୁ ମନ ତାଙ୍କର ଗ୍ରହଣ କରିନଥିଲା ।

ଦ୍ୱିତୀୟ ବିବାହ କଥା ଭାବିଲା ବେଳକୁ ସ୍ତ୍ରୀ ର ପାଣ୍ଡୁର ଅସହାୟ କାନ୍ଦିଲା ଆଖି ଯୋଡ଼ାକ ତାଙ୍କ ଆଖି ଆଗରେ ଭାସି ଉଠୁଥିଲା । ମନେ ପଡ଼ିଯାଉଥିଲା ସ୍ତ୍ରୀ ର ବ୍ୟସ୍ତ ମୁହଁକୁ କେମିତି ସେ ଖୁସିରେ ରଖିବ ସ୍ୱାମୀକୁ ଯେତେ କଷ୍ଟ ପାଉ ପଛେ । ସେ ଜମା ଜଣେଇବାକୁ ଦିଏ ନାହିଁ, ପଚାରିଲେ କହିବ ନା ମୋର କିଛି ହେଉନି । ଛୁଆ ଦି ଟା କୁ କାନି ଘୋଡ଼େଇ ବସିଥିବ ତା ରାସ୍ତାକୁ ଅନେଇ କେତେବେଳେ ସ୍କୁଲରୁ ଫେରିବେ । ଜୀବନରେ ମୂଳରୁ ବାପ ମା ର ଅଜସ୍ର ଭଲ ପାଇବା,ଆଉ ବୟସରେ ସ୍ତ୍ରୀ ର ଅନାବିଳ ପ୍ରେମ, ସୁହାଗ ଦାୟିତ୍ୱବୋଧରେ ଜୀବନ କାଟି ଆସିଥିବା ଲୋକ ଜଣକ ନିଜକୁ ଦୃଢ଼ କରି ନେଇଥିଲେ ନିଜର ଜୀବନ ସଂଗ୍ରାମ ପାଇଁ । କିଛି ନ ଭାବି ପରିଶ୍ରମ କରି ଚାଲିଥିଲେ ପିଲା ଦି ଟା କୁ ପାଳିବା ପାଇଁ । ସେ ଛୁଆ ଦି ଟାଙ୍କର ଏକକାଳୀନ ମା ଓ ବାପା ହୋଇଥିଲେ । ଅବଶ୍ୟ ଆର୍ଥିକ ଦୃଷ୍ଟିରୁ କୌଣସି ଅଭାବ ନଥିଲା । ଘରେ ଗୋଟେ ବୁଢ଼ୀକୁ ରଖୁଥିଲେ ଛୋଟ ପିଲାର ଯତ୍ନ ନେବା ପାଇଁ ଘରେ ବି ଗୋଟେ ଲୋକ ନିଯୁକ୍ତ କରିଥିଲେ ଘର କାମ ପାଇଁ । ତଥାପି ସ୍କୁଲ ସରିବା କ୍ଷଣି ଘରକୁ ପଳାଇ ଆସୁଥିଲେ ପିଲା ଦି ଟାଙ୍କ ପାଇଁ । ଏମିତି ଚାଲିବା ଭିତରେ ପିଲା ଦି ଟା ବଢ଼ି ଚାଲିଥିଲେ ।

ବଡ଼ ପୁଅ ମାଧବର ବାର ବର୍ଷ ଆଉ ସାନ ପୁଅ ଗୋବିନ୍ଦର ନଅ ବର୍ଷ ହୋଇଯାଇଥିଲା । ପୁଅଙ୍କୁ ଅଜସ୍ର ଭଲ ପାଇବା ତାଙ୍କର ମୋହରେ ପରିଣତ ହୋଇଥିଲା । ପିଲା ଦି ଟାଙ୍କର ଯତ୍ନ ନେବାରେ ସେ ହେଲା କରୁନଥିଲେ ସିନା କିନ୍ତୁ

ଅନୁଶାସନ ବିହୀନ ହୋଇଯାଇଥିଲେ ସେମାନେ । ପୁଅ ମାନଙ୍କର ଯେ କୌଣସି ଦୋଷ ଦୁର୍ବଳକୁ ଢଳେଇ ପକାଉଥିଲେ । ଏସବୁର କାରଣ ଭାବରେ ସେ ମନେ କରୁଥିଲେ ଯେ ପିଲା ଦି ଟା ମା ଛେଉଣୁ ହେଇଥିବାରୁ ବାପା ଭାବରେ ସେ ତାଙ୍କର ଉଚିତ୍ ଯତ୍ନ ନେଇପାରୁନାହାନ୍ତି । ତେଣୁ ଛୁଆ ମାନଙ୍କର ଦୋଷ ସେ ନିଜ ଉପରକୁ ଟାଣି ନେଉଥିଲେ । ବଡ଼ ପୁଅ ମାଧବର ପାଠ ହେଉନଥିଲା । ଶ୍ରେଣୀ ପରୀକ୍ଷାରେ ସେ ଶୂନ୍ୟ ମାର୍କ ରଖୁଥିଲା । ଜଣେ ଶିକ୍ଷକ ପୁଅର ଏ ଅବସ୍ଥା ତାଙ୍କୁ ବଡ଼ ଅପମାନିତ କରିଥିଲା । ତେଣୁ ରାଗିକି ପୁଅକୁ କଣ କହିଦେବାରୁ ପୁଅ ଘରୁ ପଳେଇଲା ଯେ ଖୋଜା ଖୋଜି କରି ତାକୁ ଘରକୁ ଆଣିଲେ । ହେଲେ ତାଙ୍କର ଚେଷ୍ଟା ଫଳବଦ୍ଧି ହେଲା ନାହିଁ । କିଛି ଦିନ ପରେ ଗାଁ ଲୋକଙ୍କ ସହ ମିଶି କଲିକତା ପଳେଇଲା । ସେଠି ରହି କଣ କଲା କେଜାଣି ମଝିରେ ମଝିରେ ଘରକୁ ଆସେ ପାଖରେ ପଇସାପତ୍ର ଯାହା ଥାଏ ତାହା ଖର୍ଚ୍ଚ ସରିଗଲା ପରେ ବାପାଙ୍କ ପାଖରୁ କିଛି ପଇସା ଧରି ପୁଣି କଲିକତା ପଳାଏ । ସାନ ପୁଅ ଗୋବିନ୍ଦ କିନ୍ତୁ ସ୍କୁଲକୁ ଗଲା । ବଡ଼ କଷ୍ଟରେ ମାଟ୍ରିକ ପାସ କଲା ପରେ ସେ ତାକୁ ସହରକୁ କଲେଜରେ ପଢ଼ିବାକୁ ପଠାଇଲେ । ପାଠ ସେମିତି କିଛି ହେଲା ନାହିଁ । ଫେଲ୍ ପାଲ୍ ହୋଇ ଘରେ ରହି ବ୍ୟବସାୟ କରିବା ପାଇଁ ବାପାଙ୍କ ପାଖରୁ ପଇସା ନେଲା । ସେଥିରେ ବି ସଫଳତା ପାଇଲା ନାହିଁ । କିଛି ଦିନ ପରେ ବଡ଼ ପୁଅ କଲିକତାରୁ ଗୋଟେ ବଙ୍ଗାଳୀ ଝିଅ ଧରି ଗାଁ କୁ ପଳାଇ ଆସିଲା । ନିରଞ୍ଜନ ଅଗତ୍ୟା କଣ ବା କରିଥାନ୍ତେ ସେ ଝିଅ ସହ ମାଧବର ବାହାଘର କରିଦେଲେ । ଏଥର ମାଧବ ଘରେ ବସି ବାପ ରୋଜଗାରରେ ଅକ୍ଷେପ୍ କଲା । ପୁଅ ବୋହୂଙ୍କର ଦାବି ଦିନକୁ ଦିନ ବଢ଼ି ଚାଲିଲା । ସାନ ପୁଅର ବି ବାହାଘର କରେଇ ଦେଲେ । ଘରେ ଦି ପୁଅ ଦି ବୋହୂ ରହିଲା ପରେ ଆରମ୍ଭ ହୋଇଗଲା ମହାଭାରତ । ବଡ଼ ପୁଅ ମାଗିଲା ପଇସା ବ୍ୟବସାୟ ପାଇଁ । ନ ଦେବାରୁ ବାପାଙ୍କ ସହ ଝଗଡ଼ା କରି ଘର ଛାଡ଼ିବାକୁ କହିଲା । ତାକୁ ବାଧ୍ୟ ହୋଇ କିଛି ପଇସା ଦେବାରୁ ସାନ ପୁଅ ବୋହୂ ଦାବି କଲେ ସେମାନଙ୍କ ବ୍ୟବସାୟକୁ ପଇସା ଦେବାକୁ । ବାପା ପାଖରୁ ପଇସା ପାଇବା ପାଇଁ ଦି ଭାଇ ପରସ୍ପର ଭିତରେ ପ୍ରତିଦ୍ବନ୍ଦିତା ଚଳାଇଲେ । ବଡ଼ ପୁଅର ବେପାର ବୁଡ଼ିଗଲା । ସାନ ପୁଅର ବେପାର ଠୁକୁରୁ ଠାକେରେ ଚାଲିଥାଏ । ବଡ଼ ପୁଅ ବେପାର ଛାଡ଼ି ବାପାଙ୍କର ଆୟରେ ଚାଲିଲା । ସାନ ପୁଅ ବୋହୂ ଦାବି କଲେ ସେ ଘରେ ବସି ଖାଉଛି ଆପଣ ଆମକୁ ଜମିରୁ ଆମ ଭାଗ ଦେଇ ଦିଅନ୍ତୁ ଆମେ ଜମି କିଛି ବିକ୍ରି କରି ବ୍ୟବସାୟ ବଢ଼ାଇବୁ । ଘଟଣା ଆସ୍ତେ ଆସ୍ତେ ବଢ଼ିଲା । ସାନ ପୁଅ ଗୋବିନ୍ଦ ବି ବାପାଙ୍କ ସହିତ ଝଗଡ଼ା କଲା ତାଙ୍କ ମୁହଁରେ ଜବାବ ଦେଲା । ଦି ଭାଇଙ୍କ ଭିତରେ ଦି ଯାଆଁ କି ଭିତରେ କଲି ଚାଲିଲା । ଶେଷରେ ସେ କଲିର କାରଣ ହେଲେ ନିରଞ୍ଜନ କାହିଁକି ସେ ସମ୍ପତି ଭାଗ କରି ଦେଉନାହାନ୍ତି ? ନିରଞ୍ଜନ ସାଧ୍ୟମତେ ତାଙ୍କ ରୋଜଗାର ଦେଇ ଉଭୟଙ୍କୁ ସନ୍ତୁଷ୍ଟ କରିବାରେ ବ୍ୟର୍ଥ ହେଲେ । ଯେଉଁ ଘରଟା ଭଲ ପାଇବା, ଆଦର, ସ୍ନେହ, ପ୍ରେମ, କର୍ତ୍ତବ୍ୟ ଆଉ ପିତୃ ଆନୁଗତ୍ୟର ଉଦାହରଣ ଥିଲା ତାହାର ଏ ବିପର୍ଯ୍ୟୟରେ କାରଣ ଖୋଜି ଖୋଜି ନିରଞ୍ଜନ ନିଶ୍ଚିତ ହେଲେ ଯେ ତାଙ୍କର ପୁଅ ମାନଙ୍କ ପ୍ରତି ମୋହ ଏହାର କାରଣ । ଶେଷରେ କଲି ଝଗଡ଼ା ହାତାହାତି ସ୍ତରକୁ ଗଲା । ପୁଅ ବୋହୂ ଥାନାକୁ ଗଲେ ।

ନିରଞ୍ଜନ ଏ ଅବସ୍ଥାରେ ମାନସିକ ଭରସାମୟ ହରାଇଲେ ନିଜର କର୍ମ ଆଉ ନିଜର ଆଦର୍ଶ ଉପରେ ତାଙ୍କର ବିଶ୍ୱାସ ରହିଲା ନାହିଁ । ସେ ଚାକିରି ତ୍ୟାଗ କରି ଘରୁ ନିରୁଦ୍ଦେଶ୍ୟ ହେଇଗଲେ । ଭାରତର ବିଭିନ୍ନ ଧର୍ମସ୍ଥଳୀ ବୁଲି ବୁଲି ଶେଷରେ ଏଇ କପିଳାସର ସୀତାରାମ ମଠରେ ପହଞ୍ଚିଯାଇଥିଲେ । ଆଧ୍ୟାତ୍ମିକ ଚିନ୍ତନ ଇଶ୍ବର ବିଶ୍ୱାସ ଉପରେ ମନୋନିବେଶ କରି ମାୟା ମୋହ ତ୍ୟାଗ କରି ପୁରୁଣା ଜୀବନକୁ ଭୁଲିବାକୁ ଚେଷ୍ଟା କଲେ । ପୁଅ ମାନେ ବି ତାଙ୍କର ସନ୍ଧାନ ପାଇଲେ ସେମାନେ ବି ସେଠାରେ ପହଞ୍ଚିଥିଲେ ତାଙ୍କୁ ଘରକୁ ଡାକିଲେ ମାତ୍ର ସେଥିରେ ପିତୃ ଭକ୍ତି ନଥିଲା, ଥିଲା ପିତୃ ସମ୍ପତ୍ତିରେ ନିଜ ନିଜ ଅଧିକାର ପାଇବାର ଛଳନା । ଏବଂ ବାପାଙ୍କର ଆୟକୁ ହାତେଇବାର ଛଜ୍ଜା । ସମ୍ପୂର୍ଣ୍ଣ ପ୍ରତ୍ୟାଖ୍ୟାନ କରିଥିଲେ ସେ ତାଙ୍କର ପିତୃତ୍ବକୁ ଏବଂ କହିଲେ ମୁଁ ବର୍ତ୍ତମାନ ସନ୍ନ୍ୟାସୀ ତେଣୁ ସେ ଜମିବାଡ଼ି ପଇସାପତ୍ର ଯାହା ତୁମ ପାଇଁ ଛାଡ଼ି ଯାଇଛି ତମେ ମାନେ

ତମେ ଭିତରେ ତାକୁ ଭାଗବାଣ୍ଟ କରି ଚଳ । ମୁଁ କେବେ ବି ଆଉ ଘରର ମାଟି ସ୍ପର୍ଶ କରିବି ନାହିଁ ।

ନିରଞ୍ଜନ ମଠରେ ବସିଥିଲେ ଅର୍ଦ୍ଧ ମୁଦ୍ରିତ ନୟନରେ ଆଉ ସୂର୍ଯ୍ୟକୁ ପଚାରିଲେ ଆଉ କଣ ଖବର କୁହ । ମଠର ପରିଚାଳନା କରିବା ବି ମୋ ସାଧରେ ନାହିଁ । ଏଠି ସେ ସାନ ପିଲାଟି ସଂସାର ବିମୁଖ । ଅନ୍ୟ ଜଣଙ୍କର ସଂସାର ବି ନାହିଁ । ଦୁଇ ଜଣ ମଠକୁ ଚଳାଉଛନ୍ତି । ହେଲେ ସେମାନଙ୍କର ଧର୍ମ ଧାରଣା, ଆତ୍ମଶୁଦ୍ଧି ହୋଇ ନାହିଁ । ସେମାନେ ଉଚିତ୍ ଦିଗ୍ ଦର୍ଶନ ପାଇବା ଦରକାର । ସୂର୍ଯ୍ୟ ପଚାରିଲା ବାବା ଆପଣ ତ ଜୀବନର ଦୀର୍ଘପଥ ଅତିକ୍ରମ କରିଛନ୍ତି କୁହନ୍ତୁ ଆତ୍ମଶୁଦ୍ଧି, ଧର୍ମ ସଂସାରକୁ ରଖିବା ପାଇଁ, ସମାଜରେ ରହିବା ପାଇଁ, ନା ସମାଜକୁ ପରିତ୍ୟାଗ କରିବା ପାଇଁ ? ଧର୍ମ ମଣିଷ ଜୀବନ ପାଇଁ ନା ଧର୍ମ ପାଇଁ ମଣିଷ ଜୀବନ ? ନିରଞ୍ଜନ ବାବା ସ୍ଥିର ଦୃଷ୍ଟିରେ ଚାହିଁଥିଲେ । କିଛି ସମୟ ପରେ ଉତ୍ତର ନ ଦେଇ ତାକୁ ପ୍ରଶ୍ନ ପଚାରିଲେ ତମେ ବି ତ ଅନୁଭବି, ଜ୍ଞାନୀ, ପରିପକ୍ୱ ତଥା ଚିନ୍ତାଶୀଳ, ତମ ନିଜ ବାଟରେ ଚିନ୍ତା କର କଣ ତାର ଉତ୍ତରସୂର୍ଯ୍ୟ ଭାବୁଥିଲା କଣ ତାର ଉତ୍ତର ।

ମନେ ପଡୁଛି ସେଦିନ ତକା ଯାଇଥିଲେ ସୂର୍ଯ୍ୟ ଓ ରାଜଶ୍ରୀ ଘରକୁ । ମଝିଆ ଭାଇ ପାଖକୁ ବି ଖବର ପଠା ଯାଇଥିଲା ଘରକୁ ଆସିବା ପାଇଁ । ମଝିଆ ଭାଇ କିନ୍ତୁ ଘରକୁ ଆସି ନଥିଲେ । ହେଲେ କଟକରୁ ସେ ଆଉ ଭଉଣୀ ଦି ଜଣ ଯାକ ଘରେ ପହଞ୍ଚି ଥିଲେ । ଘରେ ଗୋଟେ ବୈଠକ ତକା ଯାଇଥିଲା । ବାପା, ମା ବଡ଼ ଭାଇ ଘରେ ବସିଥିଲେ, ଭାଉଜ କବାଟ ପାଖରେ ଠିଆ ହୋଇଥିଲେ, ଏଇ ବୈଠକର ପର୍ଯ୍ୟବେକ୍ଷକ ଭାବରେ ଅନ୍ତିମ ନିଷ୍ପତ୍ତି ବାହାର କରିବା ପାଇଁ । ବଡ଼ ଭାଇ ଆରମ୍ଭ କରିଥିଲେ “ଯାହା ଆମ ପରିବାରରେ କେବେ ବି ହୋଇ ନଥିଲା ତାହା ହୋଇଛି । ଏବଂ ଏ ବଂଶର ଅଭିଜାତ୍ୟ ଅଛି । ବ୍ରାହ୍ମଣ ସମାଜରେ ଏ ବଂଶର ଦାୟଦ ମାନେ ଗୁଣି ଜ୍ଞାନୀ ର ମର୍ଯ୍ୟାଦା ପାଇ ଆସିଛନ୍ତି । ସତ୍ୟତାର ଆରମ୍ଭରୁ ଧର୍ମର ରକ୍ଷକ ଭାବରେ ଏ କୁଳ ବ୍ରାହ୍ମଣ ଧର୍ମର ନାୟକ ଭାବରେ ବ୍ରହ୍ମା ପଦ ବହନ କରିଛନ୍ତି ସମାଜରେ ଧର୍ମ ରକ୍ଷା କରି ପାପ ପୁଣ୍ୟର ଅନ୍ତିମ ନିର୍ଣ୍ଣୟ ନେବାର ଅଧିକାର ଏ କୁଳକୁ ମିଳିଛି । ତେଣୁ ସମାଜରେ ଧର୍ମାନୁମୋଦିତ ପଦ୍ମକୁ ଯଦି କେହି କ୍ଷୁର୍ଣ୍ଣ କରେ ତାର ପ୍ରତିକାର ବିଧାନ କରି, ଦଣ୍ଡିତ କରି ତାକୁ ମୁଖ୍ୟ ଧର୍ମଶ୍ରୋତ କୁ ଆଣିବାର କ୍ଷମତା ଏ କୁଳ ଉପରେ ଅର୍ପଣ କରା ଯାଇଛି । ତେଣୁ ସମାଜରେ କୁଳ ଧର୍ମାଚାର ପାପ ପୁଣ୍ୟର ନିର୍ଣ୍ଣୟ ପାଇଁ ଏ ପରିବାରର ଯେଉଁ ମର୍ଯ୍ୟାଦା ଅଛି ତାକୁ ନିଜେ ପାଳନ କରିବା ଏ ପରିବାରର ପ୍ରତ୍ୟେକ ସଦସ୍ୟଙ୍କର କର୍ତ୍ତବ୍ୟ । ଆରମ୍ଭରୁ ଏ ବଂଶ ଶିକ୍ଷିତ ତଥା ପଣ୍ଡିତ ମାତ୍ର ଯବନ ଶିକ୍ଷା ଦ୍ୱାରା ଏ ଅମଳରେ ହିଁ ଆରମ୍ଭ ହୋଇଛି ଏ ବଂଶର ଶିକ୍ଷାର ପରିବର୍ତ୍ତନ । ପାରିପାର୍ଶ୍ୱିକ ଅବସ୍ଥା ଅନୁସାରେ ଏଭଳି ଶିକ୍ଷା ଯଦିଓ ଆମ କୁଳାଚାରର ପରିପଦ୍ଧି ତେବେ ଯୁଗ ଧର୍ମ ଅନୁସାରେ ତାକୁ ଗ୍ରହଣ କରାଯାଇଥିଲେ ବି ଧର୍ମ, କୁଳାଚାର ସାମାଜିକ ପ୍ରଥାକୁ ଭୁଲିଯିବା ଦ୍ୱାରା ଆମେ ଧର୍ମରହିତ ହେଲେ ଆମର ପୂର୍ବପୁରୁଷର ଦ୍ରୋହ ଆଚରଣ କରିବା ନାହିଁ କି ? ତେଣୁ ଆମେ ସେମିତି କିଛି କାର୍ଯ୍ୟ କରିବା ଅଧର୍ମ ହେବ ଯାହା କୁଳାଚାର ଏବଂ ସାମାଜିକ ପ୍ରଥାକୁ ବିରୋଧ କରିବ । ରାଜଶ୍ରୀ ଇଂରେଜୀ ଶିକ୍ଷା ଲାଭ କରି ସହରରେ ଚାକିରି କରୁଛି । ତା ବିବାହ ଏ ପର୍ଯ୍ୟନ୍ତ କରାଯାଇ ପାରିନାହିଁ ଯଦିଓ କୁଳାଚାର ଅନୁଯାୟୀ ଘରର ଝିଅ ଗୃହ ଯୋଗ୍ୟ ହେଲା ପରେ ଯଦି ଘରେ ଅବିବାହିତ ରହେ ତାହେଲେ ପୂର୍ବପୁରୁଷ ମାନେ ପିଣ୍ଡ ଗ୍ରହଣ କରନ୍ତି ନାହିଁ । ତେଣୁ ବ୍ରାହ୍ମଣ ଘରର ଝିଅ ମାନଙ୍କୁ ବିବାହ ଯୋଗ୍ୟ ହେବା ମାତ୍ରକେ କନ୍ୟା ଦାନ କରିଦିଆଯାଏ । ସେ ଦୃଷ୍ଟିରୁ ଏ ପର୍ଯ୍ୟନ୍ତ ତାର ବିବାହ ନ ହେବା ଏକ କୁଳାଚାର ବିରୋଧୀ କାର୍ଯ୍ୟ ଅଟେ । ଏଥି ପୂର୍ବରୁ ପ୍ରାୟ କୌଣସି ଝିଅଙ୍କୁ ପଚାରି ବିବାହ କରାଯିବା ବା ବିବାହ ପାଇଁ ତାର ବର ନିର୍ବାଚନରେ ତାର ମତାମତ ନେବାର ବିଧି ଆମ ପରିବାରରେ ପ୍ରଚଳନ ହୋଇ ନଥିଲା । ଯେହେତୁ ସେ ସ୍ୱାବଲମ୍ବୀ ହୋଇଛି ଏବଂ ସମୟ ଅନୁସାରେ ଯୁଗର ପରିବର୍ତ୍ତନ ଅନୁଯାୟୀ ସ୍ୱାଧୀନ ହୋଇଛି ତେଣୁ ସେ ତାର ବିବାହ ସମ୍ବନ୍ଧରେ ତାର ମତାମତ ଦେବା ଆବଶ୍ୟକ । ଏଥି ପୂର୍ବରୁ ଯେଉଁ ବିବାହ ପ୍ରସ୍ତାବ ଆସିଥିଲା ତାକୁ ସେ ସେତେବେଳେ ପାଠ ପଢିବା ଆଳରେ ପ୍ରତ୍ୟାଖ୍ୟାନ କରିଥିଲା । ତା ଦ୍ୱାରା ମୂରବୀ ଭାବରେ ବାପା ଓ ଭାଇ ମାନଙ୍କର ସମ୍ମାନ ହାନି ଘଟିଥିଲା ।

ଏବେ ତାର ବିବାହ ବୟସ ଅଧିକ ହୋଇସାରିଛି, ତଥାପି ଧର୍ମରକ୍ଷା କୁଳ ମର୍ଯ୍ୟାଦା ରକ୍ଷା କରିବା ଘରର ମୁରବି ମାନଙ୍କରେ କର୍ତ୍ତବ୍ୟ ଦୃଷ୍ଟିରୁ ତାର ବିବାହ ଦେବା ଆମ ମାନଙ୍କର ଦାୟିତ୍ବ । ଆମ ପାଖକୁ ଏକ ପ୍ରସ୍ତାବ ଆସିଛି ଯେ ପାର୍ଶ୍ବସ୍ଥ କଳାସାଇଲୋ ଗ୍ରାମର ଏକ କୁଳାନ ପରିବାରର ଧାର୍ମିକ, ଶିକ୍ଷିତ, ପଣ୍ଡିତ ପଞ୍ଚତ୍ରିଶ ବର୍ଷର ପାତ୍ର ଶ୍ରୀଧର ଚତୁର୍ବେଦିଙ୍କର ପୁତ୍ର ମଧୁବ୍ରତ ଚତୁର୍ବେଦି ସଂସ୍କୃତ ମହାବିଦ୍ୟାଳୟର ଜଣେ ଉଚ୍ଚ ଶିକ୍ଷିତ ସଂସ୍କୃତ ବିଶାରଦ । ସେ ତାଙ୍କ ପାଣ୍ଡିତ୍ୟ ବଳରେ ଓଡ଼ିଶାର ବହୁ ବିଶିଷ୍ଟ ନେତା, ପ୍ରଶାସକ ବିଶିଷ୍ଟ ବ୍ୟକ୍ତିଙ୍କ ସହିତ ସମ୍ବନ୍ଧିତ । ଆର୍ଥିକ ଦୃଷ୍ଟିରୁ ସେ ଅଚଳାଚଳ ସମ୍ପତ୍ତିର ଅଧିକାରୀ । ଏଭଳି ପ୍ରସ୍ତାବ ହୁଏତ ଆମ ଶକ୍ତି ଆଉ ସାମର୍ଥ୍ୟର ବାହାର କିନ୍ତୁ ସାମାନ୍ୟ ବ୍ୟତିକ୍ରମ ଯେ ତାଙ୍କର ପ୍ରଥମ ପତ୍ନୀ ସେ ଦୁଇ ବର୍ଷ ତଳୁ ହରାଇଛନ୍ତି । ଦ୍ଵିତୀୟ ବିବାହ ପାଇଁ ସେ ଆମ ପ୍ରସ୍ତାବରେ ରାଜି ଅଛନ୍ତି । ଆମ ଝିଅର ରୂପ ଗୁଣ ଚାକିରି ବିଷୟରେ ସେ ସମ୍ପୂର୍ଣ୍ଣ ଅବଗତ ଅଛନ୍ତି ଏବଂ ଚାକିରି କରିବା ପାଇଁ ତାଙ୍କର କୌଣସି ପ୍ରତିବାଦ ନାହିଁ । ଆମ ପାତ୍ରୀର ବୟସ ଅନୁଯାୟୀ ପାତ୍ରର ବୟସ ବି ସମ୍ପୂର୍ଣ୍ଣ ଗ୍ରହଣ ଯୋଗ୍ୟ । ତା ଛଡା ପୁରୁଷର ଦ୍ଵିତୀୟ ବିବାହ ଧର୍ମସମ୍ମତ । କାରଣ ଯଜ୍ଞ କରୁଥିବା ବ୍ରାହ୍ମଣ ବିନା ଜାୟାରେ ପୂରୋହିତ ହେବାକୁ ଅଯୋଗ୍ୟ । ତେଣୁ ଏ ପ୍ରସ୍ତାବ ପାଇଁ ବାପା ମା ଆଉ ଅନ୍ୟ ମାନଙ୍କର ମତାମତକୁ ନେଇ ଆଗେଇବାକୁ ମୁଁ ଚାହୁଁଛି ନଚେତ୍ ପରବର୍ତ୍ତୀ ସମୟରେ ଅପମାନିତ ହେବାର ସମ୍ଭାବନା ଅଛି ।”

ସୂର୍ଯ୍ୟ ବଡ଼ଭାଇଙ୍କ ପାଖରୁ ଏତେ ବଡ଼ ଦୀର୍ଘ ଭାଷଣ ଘରେ କେବେ ଶୁଣି ନଥିଲା । ଏକଥା ଶୁଣିସାରି ସେ ଉପରକୁ ମୁହଁ କରି ଉପସ୍ଥିତ ପରିବାରର ସମସ୍ତ ସଦସ୍ୟଙ୍କ ମୁହଁକୁ ଚାହିଁଥିଲା । ବାପା ମା ଆଗରୁ ଏ ପ୍ରସ୍ତାବ ବିଷୟରେ ଜାଣିଥିଲେ ଏବଂ ବୋଧହୁଏ ଧର୍ମ, କୁଳ, ସମାଜ, ଜାତି ଆଦି ସର୍ବ ସଙ୍କଟ ଆଗରେ ତାଙ୍କର କିଛି ଗତ୍ୟନ୍ତର ନଥିଲା । ଭଉଣୀ ରାଜଶ୍ରୀ ତଳକୁ ଚାହିଁଥିଲା ହୁଏତ ତା ମୁହଁର ଭାବକୁ କେହି ନ ଜାଣି ପାରନ୍ତୁ ବୋଲି ମୁଁହ ଉପରକୁ ଉଠାଇ ନଥିଲା । ଏଭଳି ସ୍ଥିତିରେ ତାକୁ ଲାଗୁଥିଲା ସେ ହିଁ ଏକମାତ୍ର ବ୍ୟକ୍ତି ଥିଲା ଏ ନାଟକର ଚରିତ୍ର ଯିଏ ଏ ବକ୍ତବ୍ୟ ଉପରେ ଚିନ୍ତଣୀ ଦେଇ ତାର ମାମାଂସା କରିବାପାଇଁ । ବଡ଼ ଭାଇଜର ମୁଁହ ବେଶ୍ ଦିପ୍ତ ଆଉ ଚଞ୍ଚଳ ହୋଇଯାଇଥିଲା । ଅନ୍ୟ ମାନଙ୍କର ନିରବତାକୁ ସେ ସହ୍ୟ କରିପାରୁନଥିଲା । ସେ ସେଇ ଦୁଆର ବନ୍ଧ ପାଖରୁ ଯୋଗ କଲେ “ଭାଗ୍ୟରେ ଥିଲେ ଏମିତି ଜାଗାରେ ବସିବାକୁ ମିଳେ । ଶ୍ରୀଧର ମଉସା ଆଉ ମାଉସୀଙ୍କର କିଛି ଅସୁବିଧା ନାହିଁ । ଝିଅର ଚାକିରି ରହିବ । ଆଗ ପୁଅ ଝିଅରୁ କଣ ମିଳିବ, ଦରକାର ହେଲେ ସେ ଭୁବନେଶ୍ଵରର କୋଠା ବୋହୂ ନା ରେ କରିଦେବେ । କଟକର ଗୋଟେ ଜଗା ମହାନଦୀ ବିହାରରେ ଅଛି ତାକୁ ବି ସେ ସାନ ବୋହୂ ନା ରେ କରିଦେବେ । ବୋହୂ ଯାହା ଚାହିଁବ ସେୟା ହେବ । ସୁନା ରୂପାରେ ବୋହୂକୁ ପୋତି ପକାଇବେ । ଚାକିରି ତ ରହିବ ତାପରେ ଏତେ ସବୁ ଧନ ପାଇଲା ପରେ ସେ ଆମକୁ ପଚାରିଲେ ହେଲା । କିଏ ଜାଣେ ଗରିବ ଭାଇ ଭାଉଜ ମନେ ରହିବେ କି ନାହିଁ ?” ରାଜଶ୍ରୀ ଆଉ ବସି ପାରିଲା ନାହିଁ ଏସବୁ କଥା ଶୁଣି । ଉଠିକି ପଳାଇଲା ଘର ଭିତରକୁ ହୁଏତ ଆଖିର ଲୁହକୁ ସେ ଦେଖାଇବାକୁ ଚାହୁଁ ନଥିଲା କାହାକୁ । ବଡ଼ ଭାଇ କହୁଥିଲେ “ଆରେ ରାଜ ଉଠିଗଲୁ କାହିଁକି, କହ କଣ କରାଯିବ ? ତୋର ଏଥିରେ ମତ ଅଛି ନା ନାହିଁ ?” ଭାଇଜଙ୍କ ମୁଁହ ବିବର୍ଣ୍ଣ ଦିଶୁଥିଲା । ସେ ଚାହୁଁଥିଲେ କିଛି ଗୋଟେ ଉତ୍ତର ଏମିତି ରୂପଚାପ୍ ଉଠିଯିବା ଟା ସେ ପସନ୍ଦ କରୁନଥିଲେ । ତେଣୁ କହିଲେ, “ତମେ ତ କହି ଚାଲିଛ ବାପା ପଚାରନ୍ତୁ, ମା ପଚାରନ୍ତୁ, ନହେଲେ ସୂର୍ଯ୍ୟ ଯାଇକି ତା ପାଖରୁ ତା ମତ ଆଣୁ । ନହେଲେ ତାଙ୍କ କଥା ତାଙ୍କର ଆମେ ଆଉ କଣ କରିବା ?”

ସୂର୍ଯ୍ୟ ଆଉ ରୂପ ହେଇ ରହିବାକୁ ଉଚିତ୍ ମଣିଲା ନାହିଁ କହିଲା, ତୁମେ ତାକୁ ଟିକେ ସମୟ ଦିଅ, ଏକା ବେଳକେ ଫେସଲା ଶୁଣେଇଦେଲେ ହେବ କେମିତି ? ଦଶ ବର୍ଷର ଝିଅ ଆଉ ଗୋଟେ ପୁଅର ବାପାକୁ ସେ ବାହା ହେବେ ସେଥିପାଇଁ ତା ମନର ଭାବନାଟା କୁ ଟିକେ ବୁଝ । ଜଣେ ବିବାହିତ ଲୋକର ଦ୍ଵିତୀୟ ପକ୍ଷର ସ୍ତ୍ରୀ ହେବା କଣ ସହଜ କଥା ? ଏମିତି ଜାତି କୁଳ ନା ରେ ଏଇଟା ତ ଗୋଟେ ଭବଗତ ଶୋଷଣ ଛଡା ଆଉ କିଛି ନୁହେଁ । ସାଙ୍ଗେ ସାଙ୍ଗେ ଭାଉଜ ଉତ୍ତର ଦେଲେ

“ତାଙ୍କ ସାଙ୍ଗ ସମ୍ମିତା ତ ପୁଣି ପୁଅ ଥାଇ ଦିତ୍ତୀୟ ପକ୍ଷ ଭାବେ ବିବାହ କରିଛି । ତମେ ଦି ଜଣ ତ ସେ ବାହାଘରରେ ସାମିଲ ହୋଇଥିଲ ।” ଏଥର ବାପା ପାଟି ଖୋଲିଲେ ପୁରୁଷ ପକ୍ଷେ ଦ୍ଵିତୀୟ ବିବାହ ଶାସ୍ତ୍ର ସମ୍ମତ, କିଛି ଖରାପ କଥା ନୁହଁ କିନ୍ତୁ ବିଧବା ବିବାହ ଅଧର୍ମ କାର୍ଯ୍ୟ । ଇନ୍ଦ୍ରୀୟ ସୁଖ ପାଇଁ ଅଧର୍ମ ଅବିଧେୟ ।” ସୂର୍ଯ୍ୟ ଉତ୍ତର ଦେଲା “ତାହେଲେ ସ୍ତ୍ରୀ ମଲା ପରେ ଜଣେ ପୁରୁଷର ବିବାହ କରିବା କଣ ଇନ୍ଦ୍ରୀୟ ସୁଖ ଲାଳସା ନୁହଁ ? ତାହା କିପରି ଧର୍ମ ?” ବଡ଼ ଭାଇ ଏଥର ରାଗିଯାଇ କହିଲେ “ତୁମେ କଣ ଶିକ୍ଷିତ ହୋଇ ଗୁରୁଜନ ମାନଙ୍କ ସହିତ ବ୍ୟବହାର ଭୁଲିଗଲ, କି ପାଠ ପଢ଼ିବ ତୁମେ ? କି ଶିକ୍ଷା ପାଇଛ ? ଗୁରୁଜନ ମାନଙ୍କ ସହିତ ପୁଣି ବାପାଙ୍କ ମୁହଁରେ ଉତ୍ତର ଦେବା କଣ ତମର ଯବନ ଶିକ୍ଷାର ମହତ୍ତ୍ଵ ? ଧୂକ୍ ତମର ଶିକ୍ଷା ଦିକ୍ଷାକୁ । ସଂସ୍କାର ବର୍ଜିତ ଶିକ୍ଷା ଅପଗଣ୍ଡର ଅନାର୍ଯ୍ୟର ଶିକ୍ଷା ।” ବଡ଼ ଭାଇ କିନ୍ତୁ ବିବାହ ହୋଇଯିବା ପାଇଁ ବ୍ୟସ୍ତ ଥିଲା ଭଳି ଲାଗୁଥିଲେ । ଏଭଳି ଭାବରେ ଆଲୋଚନାଟା ଅଧାରେ ଅଟକି ଯାଉ ବୋଲି ସେ ଚାହୁଁନଥିଲେ । ତେଣୁ ସେ ଯୋଗ କଲେ “ଆରେ ତମେ ରାଗୁଛ କାହିଁକି ? ସୂର୍ଯ୍ୟ ବଡ଼ ହେଲାଣି ସେ ବାହାର ଦୁନିଆ ଦେଖିଲାଣି । ପୁରୁଣା କଥା ପୁରୁଣା ଯୁଗ ଆଉ କଣ ଅଛି । ସେ ଦାୟିତ୍ଵ ନେଉ, ସେ ଭଉଣୀର ମତାମତ ବୁଝୁ । ଯଦି ଏ ପ୍ରସ୍ତାବରେ ସେ ରାଜି ହୁଏ ତାହେଲେ କେବେ ବାହାଘର ହେବା ସେ କହୁ । ସେ ବି ତ ଗୋଟେ ଭାଇ ତାର କଣ କିଛି ଦାୟିତ୍ଵ ନାହିଁ ?” ଶେଷରେ ତା ଉପରେ ଦାୟିତ୍ଵ ଦିଆଯାଇ ଆଲୋଚନା ସମାପ୍ତ ହୋଇଥିଲା ।

ସନ୍ଧ୍ୟା ବେଳକୁ ସେ ଯାଇଥିଲା ଗାଁ ଶେଷ ମୁଣ୍ଡକୁ । ସେଠି ଥିବା କିଛି ଗଛ ଆଉ ସେଇଠୁ ଦୁଇଟା ତିନିଟା ଧାନ କିଆରି ପାର ହୋଇଗଲେ ଗାଁ ର ମୁଖ୍ୟ ସାହି । ଗାଁ ଶେଷରେ ଥିବା ସ୍କୁଲ ଯେଉଁଠି ଆଜିକାଲି କେତେଟା ଦୋକାନ ବି ବସିଲାଣି । ସେଇ ବିଲ ଆରମ୍ଭରୁ ବୁଲିଗଲେ ଗୋଟେ ପଟେ ମୁସଲମାନ ସାହି । ସେଇଠାରେ ଏକଦିଆ ଗୋଟେ ଗଛ ସିଅ ଉପରେ ବସି ଅସ୍ତାଚଳ ରବିଙ୍କୁ ଚାହିଁଥିଲା । ଦିଗବଳୟ ପାଖକୁ ଖସିଯାଉଥିଲା ଲାଲ୍ ସୂର୍ଯ୍ୟର ପିଣ୍ଡୁଳା ପୁଣି କାଲି ଆସିବାର ପ୍ରତିଶ୍ରୁତି ଦେଇ । ଭାବୁଥିଲା ସେ ବାପାଙ୍କର କଥାକୁ । ସ୍ତ୍ରୀ ଲୋକର ସ୍ଵାମୀ ମରିଗଲେ ସେ ବିଧବା ଆଉ ସମାଜରୁ ବର୍ଜ୍ୟ କିନ୍ତୁ ପୁରୁଷ ପତ୍ନୀ ହରାଇଲେ ଦ୍ଵିତୀୟ ବିବାହର ଆଡ଼ମ୍ବର ଧର୍ମସମ୍ମତ । ଧର୍ମ ଉପାସନାରେ ଦେବ ଦେବୀ ଭିତରେ ତ ଏ ପ୍ରଭେଦ ନାହିଁ । ସୃଜନର ଦେବୀ ସରସ୍ଵତୀ, ଶକ୍ତିର ଦେବୀ ଦୁର୍ଗା ଦଶ ପ୍ରହରଣରେ ସଜ୍ଜିତ ହୋଇଥାନ୍ତି, ବିନାଶର ଦେବୀ ମହାକାଳୀ ପ୍ରଳୟ ଘଟାନ୍ତି, ସମସ୍ତ ସମ୍ପଦର ଅଧିକାରିଣୀ ଲକ୍ଷ୍ମୀ ତାଙ୍କୁ ତ୍ୟାଗ କଲେ ଜଗନ୍ନାଥ ପାଆନ୍ତି ପରାଭବ । ଏହି ମାନଙ୍କର ଉପାସନା ତ ଧର୍ମର ଆଧାର ହେଲେ ତଥାପି ପୁରାଣ ପୃଷ୍ଠାରେ ନାରୀ ହୁଅନ୍ତି ନିର୍ଯ୍ୟାସିତ ଅପମାନିତ । ସୀତା ରାମଙ୍କ ଦ୍ଵାରା, ଦ୍ରୌପଦୀ ମହାନ କୁରୁବଂଶ ଦ୍ଵାରା, କୁନ୍ତି ସୂର୍ଯ୍ୟ ଦେବଙ୍କ ଦ୍ଵାରା । ଇତିହାସର ପୃଷ୍ଠାରେ ମୁସଲମାନ ଶାସକ ମାନଙ୍କ ଦ୍ଵାରା ରାଜପ୍ରସାଦରେ ଅଜସ୍ର ସୁନ୍ଦରୀ ନାରୀ ଉପଭୋଗର ସାମଗ୍ରୀ ସାଜନ୍ତି । ହିନ୍ଦୁମାନଙ୍କ ରାଜତ୍ଵରେ ବି ସେଇ କଥା । ଅନେକ ରାଣୀ ତା ସହିତ ଅନେକ ପୋଇଲି ଯେଉଁ ମାନେ ସ୍ତ୍ରୀ କ୍ଷ ସହିତ ଆସିଥାନ୍ତି ସେବା ଆଉ ଉପଭୋଗ ପାଇଁ । ଏସବୁ କିଭଳି ଭାବରେ ଧର୍ମ ସମ୍ମତ । ମୁସଲମାନ ଦରବାରର ମୌଲବୀ ହିନ୍ଦୁ ରାଜାଙ୍କର ବ୍ରାହ୍ମଣ ମନ୍ତ୍ରୀ ତଥା କୁଳ ପୁରୋହିତ । ଏ କଥାକୁ କିଭଳି ଭାବରେ ଅନୁଶୀଳନ କରିଛନ୍ତି ଧର୍ମ ତତ୍ତ୍ଵ ମାଧ୍ୟମର । ବେଦ ବେଦାନ୍ତର ସୃଷ୍ଟିରେ ମହିଳାଙ୍କର ଭୂମିକା ସ୍ଵୀକାର୍ଯ୍ୟ । ଇତିହାସରେ ବି ନାରୀର ବିରଙ୍ଗନା ସ୍ଥାନିତ ହୋଇଛି । ମାତ୍ର ନାରୀ ସମାଜର ପ୍ରଥା ଓ ଅନୁଶାସନରେ କେବେ ଆଉ କେମିତି ବଢିନୀ ହେଲା ? କିଏ ଏହି ପ୍ରଥାର ସ୍ରଷ୍ଟା ? ଧର୍ମ କଣ ନାରୀଙ୍କୁ ସ୍ଥାନିତ କରିଛି ମାନବିକତାର କ୍ଷୟୀତ ବାଦରେ । ପୁରୁଷ ପାଇଁ ଆଉ ନାରୀ ପାଇଁ ଧର୍ମର ନିୟମ ଭିନ୍ନ ଭିନ୍ନ ଆକାରରେ ? ଫେରିଥିଲା ସେ ରାଜଶ୍ରୀ ପାଖକୁ । ପଚାରିଥିଲା ତାର ମତ ହେଲେ ରାଜଶ୍ରୀ ଆଖିର ଲୁହରେ ଥିଲା ଉତ୍ତର ମୁହଁରେ ନୁହଁ । ସେ କିନ୍ତୁ ତାକୁ ଦୃଢ଼ ଭାବରେ ତା ମତ ବାପା ଆଉ ଭାଇଙ୍କୁ ଜଣାଇବାକୁ କହିଥିଲା । ରାଜଶ୍ରୀ କହିଥିଲା “ମୁଁ ଯଦି ନା କହେ ବାପା ଭାଇ କଣ ମାନିଯିବେ ମୋ

କଥା ? ପୁଣି କଣ ଉଠିବ ନାହିଁ ଝଡ଼ ପରିବାର ଭିତରେ ? ପୁଣି କଣ ଗାଳି ବର୍ଷିବ ନାହିଁ ବଡ଼ ଭାଉଜଙ୍କ ତୁଣ୍ଡରୁ ?” ସେ ବି ଭାବୁଥିଲା ରାଜଶ୍ରୀ କଥାରେ ସତ୍ୟତା ଆଉ ତା ମନର ଅସହାୟତାକୁ ।

ପରଦିନ ସକାଳେ ସେମାନେ ବାହାରିଥିଲେ ଫେରିବାକୁ । ଭାଉଜ ସିଧା ଡାକିଥିଲେ ସୂର୍ଯ୍ୟଙ୍କୁ ଏବଂ ପଚାରିଥିଲେ କଣ ପ୍ରସ୍ତାବ ଆଗେଇବ ତ । ଏତେ ବେଶୀ ଆଗ୍ରହ ଦେଖୁ ସୂର୍ଯ୍ୟ ଭାବୁଥିଲା ଭାଉଜଙ୍କ ମାଉସୀ ସମ୍ପର୍କର ପ୍ରଲୋଭନ କେବଳ ଦେଖାଇ ନାହାନ୍ତି ରାଜଶ୍ରୀକୁ ବୋହୂ କରିବାକୁ ସମାନ ପ୍ରଲୋଭନ ମଧ୍ୟ ଦେଖାଇଛନ୍ତି ଭାଉଜଙ୍କୁ ପ୍ରସ୍ତାବକୁ କାର୍ଯ୍ୟକାରୀ କରିବା ପାଇଁ । ସୂର୍ଯ୍ୟ ତେଣୁ ସିଧା ସଳଖ କହିଥିଲା “ନା ଅପେକ୍ଷା କର ପରେ ଦେଖାଯିବ ।” ଜଳି ଉଠିଥିଲେ ଭାଉଜ କଣ “ତମର ବୋଲକରା ଆମେ ? ତମେ ଆମକୁ ଆଦେଶ ଦେବା ପର୍ଯ୍ୟନ୍ତ ଅପେକ୍ଷା କରିବୁ ? ଯାହା ସମସ୍ତେ କହୁଛନ୍ତି ସତ । ସାହିପଡ଼ିଶା କଥାରେ କାନ ଫାଟି ଯାଉଛି, ଖାଲି ଲୋକ ଲଜ୍ୟାକୁ ଡରି ମୁଁ ଏ କଥାରେ ବାଇ ହୋଇଥିଲି । ଏଗୁଡ଼ା ଧର୍ମ କର୍ମ ଛଡ଼ା ଅଜାତିଆ, ବଂଶ କୁଳତ୍ୟାଗି, ବିଧର୍ମୀ ଗୁଡ଼ାକ ।” ଏସବୁ କଥାରୁ ରକ୍ଷା ପାଇବାକୁ ଭଉଣୀର ହାତ ଧରି ଘର ଛାଡ଼ି ପଳେଇଆସିଥିଲା । ଏବେବି ସେ ସମାଜଠୁ ଦୂରେଇ ଯାଇଥିବା ପଳାତକଟିଏ ।

ପନ୍ଦର

କିଛି ସମୟର ନୀରବ ଭାବନା ଭିତରେ ବୁଡ଼ିଥିବା ସୂର୍ଯ୍ୟ ଚେଇଁ ଉଠି କହିଲେ “ଧର୍ମ ଯଦି ମାନବବାଦ ବିପକ୍ଷରେ ଯାଏ ତାହେଲେ ସେ ଅଧର୍ମ । ହେଲେ ଏ ଦୁନିଆରେ କେତେ ଜଣ ମାନବବାଦ ଭିତରେ ଜୀବନ ନିର୍ବାହ କରୁଛନ୍ତି ? ସମସ୍ତେ ତ ଲାଭ ଆଉ ଲୋଭ ଭିତରେ ଦଉଡ଼ି ଦଉଡ଼ି ମାନବିକ ସୁଗୁଣ ଯାହା ମାନବବାଦର ଆଧାର ଦୟା, କ୍ଷମା, ପ୍ରେମ, ସତ୍ୟ ଆଦି ଠାରୁ ଦୂରେଇ ଯାଉଛନ୍ତି । ତାହେଲେ ଧର୍ମ ପ୍ରତିଷ୍ଠା ହେବ କେମିତି ?” ନିରଞ୍ଜନ ବାବା ଚକ୍ଷୁ ଖୋଲିଲେ ଏବଂ କହିଲେ “ଧର୍ମର ପରିପ୍ରକାଶ ତିନି ପ୍ରକାରରେ ହୋଇଥାଏ । ତାହା ହେଲା ଉପଚାର, ମାନବବାଦ ଓ ଆଧ୍ୟାତ୍ମିକ ଚେତନାର ଉତ୍ତରଣ । ପୃଥିବୀର ସବୁ ମଣିଷ ପ୍ରାୟ ଧାର୍ମିକ ବହୁ କମ୍ ଲୋକ ଧର୍ମଛଡ଼ା । ସମସ୍ତଙ୍କ ପାଖରେ ଏହି ତିନି ପ୍ରକାର କର୍ମରୁ କିଛି ନା କିଛି ଥାଏ । କେବଳ ଉପଚାର ମାଧ୍ୟମରେ ମୁସଲମାନର ଆଜାନ, ହିନ୍ଦୁର ପ୍ରତିମା ପୂଜନ ଜାଗଯଜ୍ଞ, ଖ୍ରୀଷ୍ଟିୟାନର ଚର୍ଚ୍ଚରେ ସତ୍ୟପାଠ ଦ୍ଵାରା କିଛି ପରିମାଣରେ ମଣିଷ ଭିତରେ ମାନବବାଦ ଉଦ୍ରେକ ହୋଇଥାଏ । ମାତ୍ର ବେଳେ ବେଳେ ଉପଚାରର ଛଳନା ମାନବବାଦକୁ ଗୌଣବି କରିଥାଏ । ଧର୍ମର ଉପଚାର ଛଳନାରେ ରୂପାନ୍ତରିତ ହୋଇ ଇନ୍ଦ୍ରିୟ ଲାଳସାର ମାଧ୍ୟମ ପାଲଟେ । ଏହି ଦୁଇ ପର୍ଯ୍ୟାୟ ପରେ ଆଧ୍ୟାତ୍ମିକ ଚିନ୍ତନ, ଧ୍ୟାନ, ଏକାଗ୍ରତା, ଇନ୍ଦ୍ରିୟ ନିୟନ୍ତ୍ରଣ ଆଦି ଦ୍ଵାରା ଚେତନା କୁ ଉତ୍ତରାତ କରିଥାଏ । ଅଳ୍ପ ସଂଖ୍ୟକଙ୍କ ପାଖରେ ଏ ତିନି ପ୍ରକାରରେ କର୍ମ ଦେଖାଦେଇଥାଏ । ବହୁ ଲୋକଙ୍କ ପାଖରେ ଖାଲି ଉପଚାର ଥାଇ ଛଳନାଶୃଙ୍ଖଳା ଭାବେ ମାନବବାଦ ଠାରୁ ଦୂରେଇ ଯାଇଥାନ୍ତି । ଆଉ କେତେକ ମାନବବାଦ କୁ ଶ୍ରେୟ ଦେଇ ଉପଚାର କୁ ଗୌଣ କରିଥାନ୍ତି । ହେଲେ ତୃତୀୟ ପର୍ଯ୍ୟାୟ ପାଇଁ ସାଧନା ଏକାନ୍ତ ଆବଶ୍ୟକ ହୋଇଥାଏ । ସେଠି ସମାଜ ଅପେକ୍ଷା ବିଶ୍ଵ କଲ୍ୟାଣ ଚେତନାର ଉତ୍ତରଣ ଅଧିକ ଗୁରୁତ୍ଵପୂର୍ଣ୍ଣ ହୋଇଥାଏ । ଏସବୁ ପରେ ବି ଆଉ ଗୋଟିଏ ଅଦୃଶ୍ୟ ଶକ୍ତିର ପ୍ରଭାବ ମଣିଷର କର୍ମକୁ ନିୟନ୍ତ୍ରଣ କରେ । ବେଳେ ବେଳେ ଗୋଟିଏ ସର୍ବନୀୟନ୍ତ୍ରାର ଅନୁଶାସନ ମଣିଷର ମୋହକୁ ନଷ୍ଟ କରି ମାୟା ଜାଲରୁ ମୁକ୍ତ କରିଥାଏ । ତା ଦ୍ଵାରା ତା ଜୀବନର କର୍ମ ବି ନିୟନ୍ତ୍ରିତ ହୋଇଥାଏ । ଭାଗ୍ୟର ତାତନା ଜୀବନ ପ୍ରବାହକୁ ବଦଳାଇଦିଏ । ସମସ୍ତଙ୍କ ପାଖରେ ତାହା ଦେଖା ଦିଏ ନାହିଁ । ତେଣୁ ବେଳେ ବେଳେ ବିଧିର ନିର୍ଦ୍ଦେଶ ଧର୍ମକୁ ନିୟନ୍ତ୍ରିତ କରିଦିଏ । ସମାଜ ଆଉ ଧର୍ମ ଉଭୟେ ପରସ୍ପରର ପରିପୂରକ । ସୂର୍ଯ୍ୟଙ୍କର ସେତେବେଳେ ମନେ ମନେ ପଡ଼ିଯାଇଥିଲା ବଙ୍ଗୀୟ ଗୋକୁଳ ମଠର ଅଙ୍ଗିରା ଦାସଙ୍କର ସେଇ ବୈଷିବୀୟ ବାଣୀ । “ସବୁ ସେହି ବ୍ରଜ ବିହାରୀଙ୍କର ଲୀଳା । ଜ୍ଞାନ ନୁହେଁ ପ୍ରେମ ହିଁ ସବୁକିଛି ।” ବାସ୍ତବରେ ଅନେକ କଥା ଘଟିଥାଏ ଯାହା କେବେ ଜଣେ ତା ଜୀବନରେ ଘଟିବ ବୋଲି ଭାବିନଥାଏ, ସ୍ଵପ୍ନ ଦେଖୁ ନଥାଏ କି ଯୋଜନା କରି ନଥାଏ । ମାତ୍ର ସମୟ ଅନୁଯାୟୀ ତାହା ହିଁ ଘଟିଯାଏ । ସେଇଟାକୁ କୁହାଯାଏ ବିଧି ନିର୍ଦ୍ଦେଶ । ଅବତାରମାନେ ସେହି ନ୍ୟାୟରେ ଧର୍ମକୁ ପ୍ରତିସ୍ଥାପନା କରିବା ପାଇଁ ଧର୍ମ ବିରୋଧୀ ଆଚରଣ ଲୋଭ, ମୋହ, ଅହଙ୍କାର, ଗର୍ବ ଆଦିର ଶେଷ ପାଇଁ ପ୍ରକଟିତ ହୋଇଥାନ୍ତି । ରାବଣର ଗର୍ବ, ଦୁର୍ଯ୍ୟୋଧନର ଅହଙ୍କାର, ଧୃତରାଷ୍ଟ୍ରର ମୋହ ଆଦି ସେହି ଅଧର୍ମ ଆଚରଣ ଯେଉଁଥି ପାଇଁ ରାମ ଓ କୃଷ୍ଣ ମାନବ ଶରୀରରେ ପୃଥିବୀକୁ ଅବତରଣ କରିଥାନ୍ତି । ସେହି ସମାନ କଥା ମହମ୍ମଦ ଆଉ ଯୀଶୁଙ୍କର ଧରାପୃଷ୍ଠରେ ଜନ୍ମ ନେବାର ଉଦ୍ଦେଶ୍ୟ ।

ମନେ ପଡୁଛି ତାର ସେଦିନ ବଡ଼ ଭାଉଜର କଥାରେ ବିଶେଷ ପ୍ରତିବାଦ ନ କରି ଗାଳି ଗୁଲଜକୁ ଆଡେଇ ଦେଇ ସେମାନେ କଟକ ଫେରି ଆସିଥିଲେ । ବାଟସାରା ଭଉଣୀ ରାଜଶ୍ରୀ ମୁଁହ ଭାରି କରି କଥା ନ କହି ରୁପ୍ ରାପ୍ ବସିଥିଲା । ଆଖି ଦି ତା ତାର ଲୁହରେ ଢଳ ଢଳ ହେଉଥିଲା । ଠିକ୍ ସମୟରେ ପହଞ୍ଚିଥିଲେ ବି ସେ ଆଉ ଅଫିସ ଗଲା ନାହିଁ । ସୂର୍ଯ୍ୟ ବିଶେଷ କିଛି ଆଲୋଚନା ନ କରି ଭୁବନେଶ୍ଵର ବାହାରିଗଲା । ଭୁବନେଶ୍ଵରରୁ ଘରକୁ ଫେରି ଦେଖିଲା ଘରେ ଚାବି ପଡ଼ିଛି । ପାଖ ପଡ଼ିଶାଙ୍କ ଘରୁ ଜାଣିଲା ଭଉଣୀ ବଡ଼ ଡାକ୍ତରଖାନା କୁ ଯାଇଛି କେଉଁ ରୋଗୀକୁ ଦେଖା କରିବା ପାଇଁ । ସୂର୍ଯ୍ୟ ବି ଜାଣି ପାରିଲା ନାହିଁ ରାଜଶ୍ରୀ କେଉଁ ରୋଗୀ ପାଖକୁ ଯାଇଛି । ସେ ବି ବଡ଼ ଡାକ୍ତରଖାନାକୁ ଯାଇ ଏପଟ ସେପଟ ହେବା ଭିତରେ ସେ ରାଜେନ୍ଦ୍ର ଭାଇଙ୍କୁ ଭେଟି ଜାଣିଲା ଯେ ତାଙ୍କ ମାଆ ଙ୍କ ଦେହ ବହୁତ ଖରାପ । ଭଉଣୀ ତାକୁ ଧରି ଆସିଛି । ତାଙ୍କର

ଡାକ୍ତରଖାନାରେ ଆଡ଼ମ୍ବର ହୋଇ ଚିକିତ୍ସା ଚାଲିଲାଣି ହେଲେ ଅବସ୍ଥା ସଙ୍କଟାପନ୍ନ ଅଛି । ମେଡିସିନ ଡ୍ଵାର୍ତ୍ତର ପଚାଶ ନମ୍ବର ବେଡରେ ରଖାଯାଇଛି । ସେ ଔଷଧ ଆଣିବାକୁ ଡରଡରରେ ଚାଲିଗଲେ । ସୂର୍ଯ୍ୟ ଯାଇ ରାଜେନ୍ଦ୍ର ଭାଇ ମା ଙ୍କ ବେଡ ପାଖରେ ପହଞ୍ଚିଲା । ତାଙ୍କ ମାଆ ବେଡରେ ଶୋଇଥିଲେ ପ୍ରାୟତଃ ଚେତା ଶୂନ୍ୟ ଅବସ୍ଥାରେ । ବେଡ ପାଖରେ ସସ୍ଥିତା ଓ ରାଜଶ୍ରୀ ବସିଥିଲେ । ପ୍ରାୟ ସପ୍ତାହେ ଡାକ୍ତରଖାନାରେ ରହିଥିଲେ ରାଜେନ୍ଦ୍ରଙ୍କ ମା, କିଛି ଟା ସୁସ୍ଥ ହେବା ପରେ ଡାକ୍ତରଙ୍କ ପରାମର୍ଶ କ୍ରମେ ଘରକୁ ନେଇ ଆସିଥିଲେ । ରାଜଶ୍ରୀ ସସ୍ଥିତା ସହ ପାଳି କରି ଡାକ୍ତରଖାନାରେ ରୋଗୀ ପାଖରେ ରହୁଥିଲେ । ଦିନ ବେଳା ସସ୍ଥିତା ରହୁଥିବା ବେଳେ ରାତିରେ ରାଜଶ୍ରୀ ବହୁ ସମୟରେ ରୋଗୀ ପାଖରେ ରହୁଥିଲେ । ସୂର୍ଯ୍ୟ ଏବଂ ରାଜେନ୍ଦ୍ର ଉଭୟ ଡାକ୍ତରଖାନାକୁ ଯିବା ଆସିବା କରୁଥିଲେ । ଘରକୁ ଫେରିବା ପରେ ମା ଙ୍କର କିଛିଟା ସୁଧାର ଆସିଥିଲା । ସେ ତାଙ୍କ ମନ କଥା ସବୁ କଷ୍ଟ ହେଲେ ବି କହିବାକୁ ଚେଷ୍ଟା କରୁଥିଲେ ।

ଥରେ ରାଜେନ୍ଦ୍ର ଭାଇଙ୍କ ମା ରାଜଶ୍ରୀକୁ ଦେଖି ତା ହାତକୁ ନେଇ ନିଜ ଛାତି ଉପରେ ରଖିଲେ ତା ମୁହଁକୁ ଅନାଇ ମା ଙ୍କ ଆଖିରେ ଗୋଟେ ଆଶାର କିରଣ ସୃଷ୍ଟି ହେଉଥିଲା । ତାକୁ ଡାକି କହିଲେ “ମୁଆଁ ବେଶୀ ଦିନ ବଞ୍ଚି ନାହିଁ । ଝିଅଟା କଥା ସରିଛି । ମୋ ପୁଅ ତା ଘର ବସେଇ ଦେଇଛି । ହେଲେ ନିଜ ଘରବସି ପାରିଲା ନାହିଁ । କେତେ କେତେ ଥର ପୁଅକୁ ନେହୁରା ହୋଇଛି ହେଲେ ସେ ମୋ କଥା ଶୁଣୁନାହିଁ । ସସ୍ଥିତା କହିଲା ବେଳକୁ କହୁଛି ତୋ ପୁଅଟା କଣ ମୋର ନୁହେଁ ? ରାଜରେ ତୁ ଟିକେ ବୁଝାଉନୁ । ବଞ୍ଚିଲା ଭିତରେ ତା ଘର ବସାଇବା ଦେଖିପାରିବି ନାହିଁ ? ମଲେ ମୋ ଆତ୍ମା ବି ଶାନ୍ତି ପାଇବ ନାହିଁ ।” ଏକଥା କହିଲା ବେଳେ ସସ୍ଥିତା ବା ରାଜେନ୍ଦ୍ର ଭାଇ କେହି ନଥିଲେ । ରାଜଶ୍ରୀ ମନ ଭିତରେ କିନ୍ତୁ ଗୋଟେ ଝଡ଼ ସୃଷ୍ଟି କରିଦେଇଥିଲା ରାଜେନ୍ଦ୍ର ଭାଇ ଙ୍କ ମା କଥା । ସେ ବି ଭାରୁଥିଲା ତା ବାପା ମା ଙ୍କ ମନର ଆକୂଳତାକୁ । ସେମାନଙ୍କ ଅନ୍ତର ଆତ୍ମା ତ ଛଟପଟ ହେଉଥିବ ରାଜେନ୍ଦ୍ର ଭାଇଙ୍କ ମା’ ପରି । ସବୁ ବାପା ମା ମାନେ ଚାହାନ୍ତି ଜୀବନ ସୁଅରେ ସେମାନଙ୍କ ଜନ୍ମିତ ସନ୍ତାନ ମାନେ ଆଗାନ୍ତୁ, ବିବାହ କରନ୍ତୁ, ପିଲା ଛୁଆ ହେଉ, ସଂସାର ଆଗକୁ ବଢୁ । ଏ ଇଚ୍ଛା ତ ସବୁ ସ୍ଵର୍ଣ୍ଣାଙ୍କର ସ୍ଵାଭାବିକ ଇଚ୍ଛା । ହେଲେ ସେ କିନ୍ତୁ ତା ବାପା ମା ଙ୍କ ଇଚ୍ଛା ବିରୁଦ୍ଧରେ ତା ଜୀବନକୁ ଆଉ ଗୋଟେ ବାଟରେ ଚଳାଇଛି । ସେଥିପାଇଁ ସେମାନେ କଣ କଷ୍ଟ ପାଉନଥିବେ । ବିଛଣାରେ ପଡି ରହୁଥିବା ତା ମା କଣ ଏକାନ୍ତରେ ଏହି କଥାକୁ ମନରେ ଭାବି ଭାବି ଯନ୍ତ୍ରଣାରେ ଛଟପଟ ହେଉନଥିବ ? ମନ ଭିତରେ ଦୃଢ଼ତା ଟା ତାର ବରଫ ଭଳି ତରଳିବାକୁ ଆରମ୍ଭ କରୁଥିଲା । ତା ମନ ହଉଥିଲା ଧାଇଁ ଯିବା ପାଇଁ ତା ମା କୋଳକୁ, ତା ପଶତକୁ ମୁଣ୍ଡରେ ରଖି କହି ଦେବା ପାଇଁ “ମା ତୋ କଥା ମନିବି ମୁଁ, ଯାହା ମୋତେ କଷ୍ଟ ମିଳୁଛି ମିଳୁ ଜୀବନରେ ହେଲେ ମୋ ପାଇଁ ତୁ ବେଶୀ କିଛି ଭାବନା, ମନ ଦୁଃଖ କରନା ।” ହେଲେ ତା ମା ଯେମିତି ଚାହୁଁଛନ୍ତି ସେ କଣ ସେମିତି ହେଇପାରିବ ? ସେ କଣ ସେମାନଙ୍କ କଥା ଅନୁସାରେ ବାହା ବେଦୀରେ ବସି ପଡିବ ? ସେମିତି ହେବା ବୋଧହୁଏ ବିଧି ନିର୍ଦ୍ଦେଶ ନଥିଲା । ହେଲେ ପାରିବାରିକ ବିଦ୍ରୋହୀ ଅସନ୍ନତ ମନ ଭିତରେ ଗୋଟେ ଭଲ ପାଇବାର ମଞ୍ଜି କେଉଁଠୁ ଉଡି ଆସି ପଡିଥିଲା ।

ରାଜେନ୍ଦ୍ର ଭାଇଙ୍କର କେହି ଗାଁ ରେ ରହୁନଥିଲେ । ସମ୍ପର୍କୀୟ ମାନଙ୍କ ଦାୟିତ୍ଵରେ ଗାଁ ର ଘର ବାଡି ଆଉ ଚାଷ ଜମି ରହିଥିଲା । ତେଣୁ ଗାଁ ରେ ଥିବା ସମ୍ପର୍କୀୟ ମାନେ ମା ର ସ୍ଵାସ୍ଥ୍ୟ ବିଷୟରେ ବୁଝିବା ପାଇଁ କଟକ ଆସିଥିଲେ । ସେମାନଙ୍କ ସହ ରାଜଶ୍ରୀ ଏବଂ ସୂର୍ଯ୍ୟଙ୍କର ଭେଟା ଭେଟି ହୋଇଥିଲା । ଏମିତି ପ୍ରାୟ ପନ୍ଦର ଦିନର ସମସ୍ତ ଚିକିତ୍ସା ଆଉ ଯନ୍ତ୍ର ସତ୍ତ୍ୱେ ରାଜେନ୍ଦ୍ର ଭାଇ ଙ୍କର ମା ଶେଷ ନିଃଶ୍ଵାସ ତ୍ୟାଗ କଲେ । ମୃତ୍ୟୁ ବେଳକୁ ସସ୍ଥିତା ଓ ରାଜଶ୍ରୀ ତାଙ୍କ ଶଯ୍ୟା ପାଖରେ ବସିଥିଲେ । ଗାଁ ର କିଛି ପରିବାର ସମ୍ପର୍କୀୟ ବି ଉପସ୍ଥିତ ଥିଲେ । ସେମାନେ ଶବକୁ ଗାଁ କୁ ନେବା ପାଇଁ ସ୍ଥିର କଲେ । ଗାଁ ରେ ଶବଦାହ ଏବଂ ଅନ୍ତ୍ୟେଷ୍ଟି କ୍ରିୟା କରିବା କଥା ସ୍ଥିର ହେଲା । ରାଜେନ୍ଦ୍ର ଭାଇ ସସ୍ଥିତା ଶବାଧାର ସହିତ ଗାଁ କୁ ଗଲେ । ସୂର୍ଯ୍ୟ ଏବଂ ରାଜଶ୍ରୀ ତାଙ୍କ ବସା କୁ ଫେରିଲେ ।

ଶବଦାହର ଦୁଇ ଦିନ ପରେ ସେ ଅଫିସ ଆସିଥିଲେ କିଛି ଅଫିସ ସଂପର୍କୀୟ କାମରେ । ବ୍ୟାଙ୍କରୁ ବେଶି ଦିନ ଅନୁପସ୍ଥିତି ରହିବାର ବ୍ୟବସ୍ଥା କରି ଘରକୁ ଫେରିଲେ । ହେଲେ ସେ ସୂର୍ଯ୍ୟକୁ ଦେଖା କରି ନଥିଲେ । ସୂର୍ଯ୍ୟ ଭାବିଥିଲା କି ସେ ଗାଁ କୁ ଯିବ ରାଜେନ୍ଦ୍ର ଭାଇ କୁ ସମବେଦନା ତଥା ଗାଁ ରେ ତାଙ୍କ ଶୁଦ୍ଧି କ୍ରିୟା ବେଳେ କିଛି ଟା ସାହାଯ୍ୟ କରିବ । ସେ ଏ କଥା ଭଉଣୀ ସହ ଆଲୋଚନା କରିଥିଲା । ହେଲେ ଏ କଥା ଶୁଣି ରାଜଶ୍ରୀ ତୁମ୍ ଚାପ୍ ନୀରବ ରହିଥିଲା । କିଛି ସମୟ ପରେ କହିଥିଲା “ରାଜେନ୍ଦ୍ର ଭାଇ ଅଫିସକୁ ଆସିଥିଲେ ତାଙ୍କ ସହ ମୋର ଦେଖା ହୋଇଛି । ସେଠି ସବୁ କଥା ଠିକ୍ ଠାକ୍ ଚାଲିଛି” କିନ୍ତୁ ତାର ଗାଁ କୁ ଯିବା କଥାକୁ ସେ ବାରଣ କରିଥିଲା କାରଣ ଜାତି ଦୃଷ୍ଟି ରୁ ସେ ଯାଇ ତାଙ୍କ ଘରେ ମୃତାହ କାର୍ଯ୍ୟରେ ପହଞ୍ଚିଲେ ତାଙ୍କ ବ୍ରାହ୍ମଣ ଶାସନର ଲୋକେ କଥାକୁ ଖରାପ ଦୃଷ୍ଟିରେ ଦେଖୁବେ । ତାର ସାହାଯ୍ୟ ହୁଏତ ରାଜେନ୍ଦ୍ର ଭାଇଙ୍କ ପାଇଁ ସମସ୍ୟା ସୃଷ୍ଟି କରିପାରେ । ଏକଥା ଶୁଣି ସେ ଆଉ ଗାଁ କୁ ଯାଇ ନଥିଲା ।

ଅନ୍ତ୍ୟେଷ୍ଟି କ୍ରିୟା ସାରି ରାଜେନ୍ଦ୍ର ଭାଇ ଫେରି ଆସିଥିଲେ ଗାଁ କୁ ହେଲେ ସୂର୍ଯ୍ୟ ଲକ୍ଷ କରିଥିଲା ରାଜଶ୍ରୀ ଆଜିକାଲି ବହୁତ ଅନ୍ୟମନସ୍କ ତଥା ବିକୃତ ଦେଖା ଯାଉଛି । ଅଫିସରୁ ଫେରିଲା ପରେ ପ୍ରାୟ ଗୁମସ୍ତାମ୍ ହୋଇ ଘରେ ଏକାଟିଆ ବସୁଛି । ଏମିତିକି ସୂର୍ଯ୍ୟ ଏହାକୁ ଲକ୍ଷ୍ୟ କରି ତାକୁ କାରଣ ପଚାରିବାରୁ ସେ କଥାକୁ ଏଡେଇ ଯାଇଥିଲା । ସୂର୍ଯ୍ୟ ବି ଏ ଭିତରେ ଆଇ.ଏ.ଏସ ର ମୁଖ୍ୟ ପରୀକ୍ଷା ପାଇଁ ଦିଲ୍ଲୀ ଯାଇ ଫେରି ଆସିଥିଲା । ପରୀକ୍ଷା ପାଇଁ ତାର ବିଶେଷ କିଛି ପ୍ରସ୍ତୁତି ବି ନଥିଲା । ତେଣୁ ସେ ଏ ପରୀକ୍ଷାରେ କୃତକାର୍ଯ୍ୟ ହେବାର ଆଶା ପୋଷଣ କରୁ ନଥିଲା । ତା ଛଡା ତାକୁ ଏମ.ଏ. ର ଶେଷ ପରୀକ୍ଷା ଦେବାକୁ ହେବ ସେଥିପାଇଁ ବି ତାର ବ୍ୟସ୍ତତା ବଢି ଯାଇଥିଲା । ସେ ଗାଁ କୁ ଯାଉନଥିଲା । ରାଜଶ୍ରୀ କିନ୍ତୁ ପ୍ରାୟ କିଛି ସମୟ ଅନ୍ତରରେ ଘରକୁ ଯାଉଥିଲା ମା ର ଅବସ୍ଥା ଦେଖିବାକୁ । ତା ସହିତ ସେ ତାର ଔଷଧ ପତ୍ରର ବ୍ୟବସ୍ଥା ମଧ୍ୟ କରୁଥିଲା । ପୁରୁରା ଝିଆରୀ ମାନଙ୍କର ପାଠ ପଢା କଥା ବୁଝୁଥିଲା । ଆବଶ୍ୟକ ସ୍ଥଳେ ଘର ପାଇଁ ବି ପଇସାପତ୍ର ଦଉଥିଲା । ମଝିରେ ରାଜେନ୍ଦ୍ର ଭାଇ ଥରେ ତାକୁ ଦେଖି ବିଶେଷ କିଛି କଥା ନ ହୋଇ ପକାଇଲେ । ପରିସ୍ଥିତି ତାକୁ କେମିତି ଅତୁଆ ଅତୁଆ ଲାଗୁଥିଲା । ଏମିତିରେ ଦିନେ ସସ୍ଥିତା ଅପା ସହିତ ତାର ଦେଖା ହେଲା । ସେ ଭାଇ ପାଖକୁ ଆସିଥିଲା । ସୂର୍ଯ୍ୟ କଥା ଆରମ୍ଭ କରି କହିଲା “ସସ୍ଥିତା ଅପା ଗାଁ ରେ ମା ଙ୍କର ଅନ୍ତ୍ୟେଷ୍ଟି କ୍ରିୟା କେମିତି ହେଲା ? ମୁଁ ଯିବାକୁ ଚାହିଁଥିଲି ଯାଇପାରିଲି ନାହିଁ । ସବୁ କଥା ସୁରୁଖୁରୁରେ ହୋଇଗଲା ନା ?” ସସ୍ଥିତା ଅପା ମୁଁହ ଖୋଲି ବଡ଼ କୁଣ୍ଠିତ କଣ୍ଠରେ କହିଲେ “ଭଲ ଆଉ କଣ ହୁଅନ୍ତା ? ଗାଁ ରେ ଦାଦା ବଡ଼ବାପା ମାନେ ତ ସବୁ କଥାକୁ ବେଙ୍ଗା କରିବାକୁ ଚାହିଁଲେ । ସେହି ଶୁଦ୍ଧି କାମ ଭିତରେ ବି ସେମାନଙ୍କର କେତେ ଅଦୋଉତି,” ତୁମେ ସମାଜର ରୀତି ନୀତି ଜାଣିନ ; ଏମିତି ଅନେକ ଅଭିଯୋଗ । ସେମାନଙ୍କର ଇଚ୍ଛା ତମେ ପଇସା ଦିଅ ତୁମ୍ ହେଉକି ବସ, ଆମେ ଯେମିତି କହୁରୁ ସେମିତି କର, ସେପଟେ ଜଣଙ୍କ କଥା ଶୁଣିଲେ ଆର ଜଣକ କଥାରୁ ଖୁଅ କାନ୍ତି ରାଗ ରକ୍ଷା ଅଭିମାନ, ତା ଭିତରେ ବି ଜମି ବାଡ଼ି କଥା । ମୋଟାମୋଟି ସମସ୍ତେ ଏ ଅବସ୍ଥାରେ ବି ସେଇ ଜମି ବାଡ଼ି ପାଇବା, ଲାଭ ପାଇବା ପାଇଁ ଯେଉଁ ଅବସ୍ଥା ସୃଷ୍ଟି କଲେ ତାହା ମା ବିୟୋଗ ଜନିତ ଦୁଃଖଠାରୁ ଆହୁରି ବଢ଼ିଗଲା । ମୋଟାମୋଟି ସେମାନେ ଧରିନେଲେ ଯେ ଏଇ କାମ ପରେ ଆମର ଆଉ ଗାଁ ସାଙ୍ଗରେ ସମ୍ପର୍କ ରହିବନି । ସେମାନେ ଜମି ବାଡ଼ିକୁ ଅକ୍ତିଆରକୁ ନେବାର ପ୍ରବନ୍ଧରେ ରହିଲେ । ଆଉ ସେମାନଙ୍କର ସହଯୋଗର ଦିଗ ଅଧିକ ମାତ୍ରାରେ ସେହି ଦିଗରେ ପରିଚାଳିତ ହେଉଥିଲା । ତେଣୁ କାମ ଆଉ ଭଲ କେମିତି ହେଲା ? ହେଲେ ଏହା ସାଙ୍ଗକୁ ବ୍ରାହ୍ମଣ ଶାସନରୁ ଯେଉଁ କଥା ଆସିଲା ତାକୁ ଶୁଣି ଆମର ଅବସ୍ଥା ଖରାପ ।” ଶେଷ କଥାଟା କହିଦେଇ ସେ କଥାଟାକୁ ଅଧାରେ ଢେଙ୍କି ନେଲା ଏବଂ ପଚାରିଲା “ତୁମେ ଏବେ କଣ ଗାଁ କୁ ଆଉ ଯାଇନ, କିଛି କଥା ଜାଣିନ ?” ସୂର୍ଯ୍ୟ ପଚାରିଲା “କଣ ହେଉଛି କି ଆମ ସାହିରେ ?” ସସ୍ଥିତା ଟିକେ ସମୟ ତୁମ୍ ରହି ଏପଟ ସେପଟ କୁ ଚାହିଁ ଛେପ ଢେଙ୍କୁ ଥିଲା । କଣ ଗୋଟେ କଥା କହିବାକୁ ଚାହିଁ ବି କହିବାକୁ ଦିଧା ପ୍ରକାଶ କରୁଥିଲା । ସୂର୍ଯ୍ୟ ପୁଣି ଥରେ ଦୋହରେଇଲା “କଣ ହୋଇଛି କହୁନୁ ସସ୍ଥିତା ଅପା, କଣ ଏମିତି ଘଟିଲା

କହିବାକୁ ପଛଉଛୁ ?” ସସ୍ମିତା ଅପା କହିଲା “ତେତେ କଣ ରାଜଶ୍ରୀ କିଛି ଗାଁ କଥା କହିନାହିଁ ?” “ନା ତ ମୁଁ କିଛି ଜାଣିନି ।” ସୂର୍ଯ୍ୟ କହିଥିଲା ।

ଶେଷରେ ସସ୍ମିତା ଅପା କିଛି ସମୟ ରୁପ୍ ରହିଲା ପରେ କଥା ଆରମ୍ଭ କଲା “ସତରେ ତୁ କିଛି ଜାଣିନୁ, ରାଜଶ୍ରୀ କିଛି କହିନି ? ତୁ ବି ଜାଣିବା ଦରକାର, ତମ ସାହିରେ ପ୍ରଚାରିତ ହୋଇଛି କଟକରେ ରାଜେନ୍ଦ୍ର ଭାଇ ସହିତ ରାଜଶ୍ରୀ ର ବିବାହ ହୋଇଯାଇଛି । ସେମାନେ ସାଙ୍ଗରେ ରହୁଛନ୍ତି । ଏକଥା ତୁମ ଘରୁ ତମ ବଡ଼ ଭାଇଜ ସମସ୍ତଙ୍କ ପାଖରେ କହିଛି । ତେଣୁ ତମ ବ୍ରାହ୍ମଣ ସାହିର କେହି ପୁରୋହିତ ଶୁଦ୍ଧି କ୍ରିୟା ପାଇଁ ବା ବ୍ରାହ୍ମଣ ଭୋଜନ ପାଇଁ ଆସିବେ ନାହିଁ ବୋଲି କହିଲେ । ଏହି କଥାକୁ ନେଇ ଆମ ପରିବାର ଭିତରେ ବହୁ ବାଦ ବିବାଦ ଲାଗି ରହିଲା । ଆମ ପରିବାରର କିଛି ଲୋକ ମା ର ଦେହ ଖରାପ ସମୟରେ ଏଠି ଆମ ଘରକୁ ଆସିଥିଲେ । ସେମାନେ ରାଜଶ୍ରୀ କୁ ଆମ ଘରେ ମା ପାଖରେ ବସିଥିବାର ଦେଖିଥିଲେ । ସେ କଥା ତମ ଭାଇଜ ସେମାନଙ୍କ ଠାରୁ ଶୁଣି ଏ କଥା ରଚାଇ ଥିଲେ କି ରାଜେନ୍ଦ୍ର ରାଜଶ୍ରୀ କୁ ବାହା ହୋଇ ଯାଇଛି ଏବଂ ଲୋକ ମାନେ କହୁଥିଲେ ସତ ନହୋଇଥିଲେ ତା ଭାଇଜ କଣ ଏ କଥା ମନିଥାନ୍ତା ? ସେମାନେ ବି କହୁଥିଲେ ରାଜଶ୍ରୀ କଟକରେ ରାଜେନ୍ଦ୍ର ଘରେ ରହିଥିବାର କଥା ଟା ଲୋକ ଦେଖୁଛନ୍ତି । ଏଭଳି ସ୍ଥିତିରେ ଗାଁ ର ସାହି ଭାଇଙ୍କ ଭିତରେ ବାଦାନ୍ତୁବାଦ ବି ଚାଲିଲା । ତା ଭିତରୁ କିଛି ଆମ ପରିବାରର ଲୋକେ ଆମ ପାଖକୁ ଆସି ଏସବୁ ଆଲୋଚନା ତାହା ମିଛ ବୋଲି କହିଲେ ଏବଂ କଥା ଟା ଏମିତି ମୋଡ଼କୁ ନେଲେ ଯେ ସେମାନେ କହିଲେ ଯଦି କଥା ମିଛ ଆମେ ପାଡ଼ାଙ୍କ ଘରକୁ ଯିବା ତାଙ୍କୁ ପଚାରିବା ସେ ଏମିତି ମିଛ କାହିଁକି କହୁଛନ୍ତି ? ଆଉ କିଛି ଆସି କହିଲେ କିଛି ଶୁଣିବା ଦରକାର ନାହିଁ ଆମେ ବାହାର ଗାଁ ରୁ ବ୍ରାହ୍ମଣ ଆଣି ସବୁ କାମ ତୁଲାଉବା । ପଇସା ଦେଲେ ବାଘ ବି ବାଟ ଛାଡ଼ିଦେବ । ତମେ ବ୍ୟସ୍ତ ହୁଅନା ଖର୍ଚ୍ଚ ଟିକେ ଅଧିକ ଲାଗିବ ଯାହା । କଣ ଅଛି ସେଥିରେ, କଣ ତୁମର ରୋଜଗାର ନାହିଁ ଯେ ଡରିବ । ମିଛ କଥାକୁ ନେଇ ଯିଏ ଯାହା କହୁଛି କହୁ । ତୁମେ ରୁପ୍ ହୋଇ ବସ । ଖାଲି ହାଥ ଟିକେ ଖୋଲା କର ଆମେ ସବୁ କଥା ମୁଣ୍ଡ ଲଗେଇଦେବୁ । ଜମା ପରୁଆ କରନା । ପରିବାରର ସମସ୍ତ ସମ୍ବନ୍ଧୀୟ ପ୍ରକାରାନ୍ତରେ ଏମିତି ଅବସ୍ଥାକୁ ଆଣିଲେ ଯେମିତି କଥା ଟା ସମାଧାନ ନ ହୋଇ ବରଂ ଆହୁରି ଅଧିକ ଜଟିଳ ହେବ । ଆଉ କିଛି ଯୋଗ କଲେ ଯେ କଣ ହେଲା ସେଥିରେ ? ଯଦି ରାଜେନ୍ଦ୍ର ପାଡ଼ା ଘର ଝିଅକୁ ବାହା ହେଲା ତ ହେଲା ସେଥିରେ କଣ ଅଛି ? ଯୁଗ ବଦଳି ଗଲାଣି । ସ୍ବାଧୀନ ଭାରତରେ ଜାତି ଭେଦକୁ ନେଇ କଣ ନିଆଁ ପାଣି ବନ୍ଦ କରିବା ସମୟ ଆଉ ଅଛି ? ହେଉଛି ତ ହେଉଛି ଭଲ ହେଉଛି । ଶାସନ ବ୍ରାହ୍ମଣ ମହାଶୟ ନ ଆସିଲେ ନ ଆସନ୍ତୁ । ଆସିଥିଲେ ରୋଜଗାର ପାଇଥାନ୍ତେ ନହେଲା ନାହିଁ, ଅନ୍ୟ ଜାଗାରୁ ବ୍ରାହ୍ମଣ ଆଣି କାମ ହେବ । ବ୍ରାହ୍ମଣ ଘରୁ ଝିଅ ଆସିଲେ ଆମ ଜାତି ତ ଯିବ ନାହିଁ ? ଯାହାର ଜାତି ଯିବ ସେ ତାହାର ପ୍ରାୟଶ୍ଚିତ କରୁ । ଆମର ଯାଏ ଆସେ କେତେ । ତା ସହିତ ଗାଁ ର ଆଉ କିଛି ବିରୋଧୀ ବାହାରିଲେ । କହିଲେ ଆମେ ଏ ଶୁଦ୍ଧି ଘର କାମକୁ ଯିବୁ ନାହିଁ । ଏମାନେ ଅସାମାଜିକ ହୋଇ ଗଲେଣି । ପ୍ରଥମେ ବିଧବା ଝିଅର ବିବାହ କଲେ ଯେ ସାହି ପଡ଼ିଶା କେହି ଜାଣିଲେ ନାହିଁ । ଝିଅ ବାହା ହେଲା କି କାହାର ରକ୍ଷିତା ହୋଇ ଯାଇ କୋଉଠି ରହିଲା କିଏ ଜାଣେ ? ଏବେ ଗୋଟେ ବ୍ରାହ୍ମଣ ଝିଅକୁ ବାହା ହୋଇଗଲା । ତାର ଆଉ ଜାତି, ବନ୍ଧୁ, ସମାଜ କଣ ? ତେଣୁ ସେ କାମକୁ ଯିବା ଗୋଟେ ଅଧର୍ମ ଆଉ ପାପ । ଘଟଣାର ଗତି ଦେଖୁ ମା ମଲା ଦୁଃଖ କୁଆଡେ ହଜିଗଲା ଯେ ନୂଆ କରି ସୃଷ୍ଟି ହୋଇଥିବା ସମସ୍ୟାରେ ମୋତେ ଖାଲି କାନ୍ଦ ମାଡ଼ିଲା । ମୁଁ ତ ଏକଦମ୍ ଅଧର୍ମୀୟ ହୋଇଗଲି । ଭାଇ କିନ୍ତୁ ଧର୍ମୀୟ ହୋଇଲା ନାହିଁ । ସେ ବେଶ୍ ଚତୁରତାର ସହ ପରିବାର ଲୋକଙ୍କୁ ବିଭିନ୍ନ ବାଟରେ ସମ୍ଭାଳିଲା । ସେଥିପାଇଁ ଆବଶ୍ୟକ ସ୍ଥଳେ କିଛି ଖର୍ଚ୍ଚର ପରିମାଣ ବି ବଢ଼ିଲା । ଏସବୁ ଭିତରେ ସେ ସ୍କୁଲକୁ ଯାଇ ତମ ବଡ଼ ଭାଇ ସନକ ସାର୍ କୁ ବି ଭେଟିଲା ଏବଂ ତାଙ୍କ ସହ କଣ କଥାବାର୍ତ୍ତା ହେଲା ସେ ବି ମୋ ଆଗରେ କହିନାହିଁ । ତେବେ କଥା ଟା ଆଉ ବେଶି ଅଦୁଆ ହେଲା ନାହିଁ । ମୋଟା ମୋଟି ଏଭଳି ପରିସ୍ଥିତିରେ ମା ର ଅନ୍ତ୍ୟେଷ୍ଟି କ୍ରିୟା କୌଣସି ବାଟେ ସମ୍ପନ୍ନ ହୋଇଗଲା । ପରିବାର ତରଫରୁ ସାମାନ୍ୟ କିଛି ମୁଁହ ମୋଡ଼ା, ବିରୋଧକୁ ଭାଇ ନିଜ ବାଟରେ ସମାଧାନ କରିଦେଲା । ଯା

ହେଉ ମା କାମ ସାରି ଆମେ ଗାଁ ରୁ ପଳେଇ ଆସିଲୁ” ।

ସୂର୍ଯ୍ୟ ସବୁ କଥା ଶୁଣି ସାରିଲା ପରେ ଜାଣିଲା ଯେ ତା ଭଉଣୀ କାହିଁକି ତାକୁ ରାଜେନ୍ଦ୍ର ଭାଇ ମା ର ଅତ୍ୟନ୍ତ କ୍ରିୟାରେ ଯିବା ପାଇଁ ବାରଣ କରୁଥିଲା । ସେ କାହିଁକି ଏମିତି ମନ ମରା ହୋଇ ରହୁଛି । ଏଇ କିଛି ଦିନ ହେବ ଗାଁ କୁ ଯିବାକୁ ଇଚ୍ଛା କରୁନି । ସବୁ କଥାର ଉତ୍ତର ସେ ପାଇସରିଥିଲା । ସେସବୁ କଥା ଶୁଣି ସାରିବା ପରେ ନିଜର କ୍ରୋଧକୁ ନିୟନ୍ତ୍ରଣ କରିବା ତା ପକ୍ଷରେ କଷ୍ଟକର ହେଉଥିଲା । ତା ବଡ଼ ଭାଇ ଭାଉଜ ଯେ ଏତେ ନିଜ ହୋଇପାରନ୍ତି ସେକଥା ଭାବିଲା ବେଳକୁ ସେ ଇଚ୍ଛା କରୁଥିଲା ସେଇ ମୁହୂର୍ତ୍ତରେ ଗାଁ କୁ ଯାଇ ତା ଭାଇ ଭାଉଜଙ୍କୁ ଏହାର କାରଣ ପଚାରିବ, କଣ ସେମାନେ ଚାହାନ୍ତି ? କଣ ସେମାନଙ୍କର ଉଦ୍ଦେଶ୍ୟ ? ଗୋଟେ ଝିଅ ପାଠ ପଢ଼ି ଚାକିରୀ କରି ସ୍ୱାବଲମ୍ବୀ ହେବା ତା କଣ ଗୋଟେ ଅପରାଧ ? କଣ ଗୋଟେ ପାପ ? କିଏ ଏ ଆଚାର ସଂହିତାର ମୂଳ ? ତା ବାପା ଭଗତ ପାତ୍ର ? ତା ମଧୁପୁର ବ୍ରାହ୍ମଣ ଶାସନର ବ୍ରାହ୍ମଣ ସମାଜ ? ଆଜି ବି ସେ ଗାଁ ର ଝିଅ ମାନଙ୍କୁ ପାଠ ପଢ଼ିବାକୁ ସୁଯୋଗ ଦେବାରେ ବଡ଼ କୁଣ୍ଠିତ । ସେଥିପାଇଁ ସେମାନଙ୍କର ପ୍ରଚେଷ୍ଟା ନାହିଁ ବରଂ ପନ୍ଦର ବର୍ଷ ବୟସରୁ ବାହା ଦେଇ ଶାଶୁଘରକୁ ପଠାଇ ଦେବାର ପ୍ରଥାକୁ ଜାରି ରଖୁଛନ୍ତି । କେବେ ପରିବର୍ତ୍ତନ ହେବ ଏ ମାନସିକତାର ଗାଁର ବୟସ୍କ ବ୍ୟକ୍ତି, ରଜିବାଦି ମାନେ ଏ ଆଚାର ସଂହିତାର ପରିସୀମା ଭିତରୁ କାହାରିକୁ ବାହାରକୁ ଯିବା ପାଇଁ ସୁଯୋଗ ଦେବାରେ କୁଣ୍ଠିତ । ସେମାନେ ଜାତି କୂଳ ଦ୍ୱାହିରେ ସେମାନଙ୍କର ସାମାଜିକ ଅହଙ୍କାରକୁ ବଜାୟ ରଖିବା ପାଇଁ ଚେଷ୍ଟିତ । ଦରକାର ପଡ଼ିଲେ, ହେଉ ବରଂ ନିଜର ରକ୍ତ ସମ୍ପର୍କୀୟ, ତାକୁ ବି ବଳି ଚଢ଼ାଇବାକୁ ପଶ୍ୟଦପଦ ହେଉନାହାନ୍ତି । ସେ ଉତ୍ତେଜନାରେ ଉଠି ପଡ଼ିଲା । ରୁମ୍ କୁ ଯାଇ ରାଜଶ୍ରୀ ସହିତ କଥା ହେବାପାଇଁ । ଆଜି ସେ ଯିବ ଗାଁ କୁ ଏହାର ଉତ୍ତର ମାଗିବ ସେ ତାର ବାପାଙ୍କୁ ବଡ଼ ଭାଇଙ୍କୁ । ବଡ଼ ଭାଉଜ ତ ଶିକ୍ଷା ଦିକ୍ଷା ନଥିବା ଆତ୍ମକ୍ଳେମୀ କୈହିକ, ସ୍ୱାର୍ଥପର, ଲୋଭି ସ୍ତ୍ରୀ ଲୋକ ଟିଏ । ତାର ସିନା ଦାୟିତ୍ୱ ବୋଧ କି ସାମାଜିକ ଅଙ୍ଗୀକାର ବଦ୍ଧତା ନାହିଁ, ହେଲେ ବାପା ବଡ଼ ଭାଇ ତ ଶିକ୍ଷିତ, ଧର୍ମ ଶାସ୍ତ୍ର ନ୍ୟାୟ ଶାସ୍ତ୍ର ବିଷୟରେ ବିଜ୍ଞ । ତେଣୁ ସେଇମାନେ ହିଁ ଏହି କଥା ପାଇଁ ଦାୟୀ । ଘରେ ପହଞ୍ଚି ରାଜଶ୍ରୀ କୁ ଭେଟି ଥିଲା ସେ । ତା ମୁହଁରେ କ୍ରୋଧ ଆଉ ଉତ୍ତେଜିତତାର ଚିହ୍ନ ଫୁଟି ଉଠୁଥିଲା । ପଚାରିଥିଲା “ଗାଁ ରେ ଏତେ ସବୁ ଘଟଣା ଘଟିଲା ରାଜେନ୍ଦ୍ର ଭାଇ ଆଉ ସସ୍ଥିତା ଅପାଙ୍କ ଠାରୁ ସବୁ ଜାଣିଲା ପରେ ମୋତେ କହିଲୁ ନାହିଁ କାହିଁକି ?” ରାଜଶ୍ରୀ ତା ମୁହଁକୁ ଚାହିଁଲା ଗୋଟେ ନିରାଶର ନିର୍ଜନ ବାଲିଦ୍ୱୀପରେ ଚାରିପଟେ ଘୋ ଘୋ ସମୁଦ୍ର ଭିତରେ ନିର୍ବସିତାର ମୁହଁ ଉପରେ ଗୋଟେ ସୁରକ୍ଷାର ବଳୟ ଯେପରି ଓହ୍ଲାଇ ଆସୁଥିଲା । ତା ମୁହଁରେ ଫୁଟି ଉଠୁଥିଲା ଗୁଡ଼ାଏ ଆଶାର ପରିସ୍ଫୁଟ । ସେ ଚାହିଁଥିଲା ତା ଠାରୁ ସାତ ବର୍ଷ ସାନ ତା ସାନ ଭାଇ । ଇଚ୍ଛା ହେଉଥିଲା ଛାତିରେ ଚାପି ରଖି ତା ହୃଦୟର ଗୁମ୍ଫିତ ସବୁ ଦୁଃଖକୁ ଲୁହ କରି ବୁହାଇ ଦେବା ପାଇଁ । ଛାତିର ସବୁ ଦୁଃଖ ଯନ୍ତ୍ରଣାକୁ ସେ ତା ଭାଇ ଉପରେ ଅଜାଡ଼ି ଦେଇ ନିଜକୁ ସୁରକ୍ଷାର କବଚଟେ ପିନ୍ଧାଇ ଦିଅନ୍ତା । ରାବଣର ଅଶୋକ ବଣରେ ସୀତା ଆଗରେ ହନୁମାନ ପହଞ୍ଚିଲା ପରେ ମା ସୀତା ଯେମିତି ଶାନ୍ତି ପାଇଥିଲେ ଏବଂ ଆଶା କରିଥିଲେ ରାମଚନ୍ଦ୍ର ନିଶ୍ଚୟ ଆସିବେ ସେ ବନ୍ଦିନୀ ରୁ ମୁକ୍ତି ପାଇବେ । ସେମିତି ଗୋଟେ ବିଶ୍ୱାସର ଫଳଗୁ ହୃଦୟ ଭିତରୁ ବହାରିଆସିଥିଲା ଆଖିର ଲୁହ ହୋଇ । ରାଜଶ୍ରୀ ବହେ କାନ୍ଦିଥିଲା ସେଇ କାନ୍ଦଭିଜା ସ୍ୱରରେ କହିଥିଲା “କଣ କହିଥାନ୍ତି ତତେ ? ବଡ଼ ଭାଉଜ ଯେଉଁ ଅପବାଦର ରଚନା କରିଛନ୍ତି ସେଇ କଥା ମୋ ପାଟିରୁ ଶୁଣିଥାଆନ୍ତୁ ତୁ ? ଯିଏ ତ ମୋତେ ଜନ୍ମ କରିଛନ୍ତି, ମୋତେ ଗୋଟେ ଜୀବନ ଆଉ ଭାଗ୍ୟ ଦେଇଛନ୍ତି ସେମାନେ ତ ବିରୋଧ କରିବା କଥା ହେଲେ ପାରିନାହାନ୍ତି ସେମାନେ । ବାପା ମା ବଡ଼ ଭାଇ ଯାହାଙ୍କ କଥା ଅନୁସାରେ ମୁଁ ଚାଲି ନାହିଁ ହେଲେ ସେମାନେ କଣ ମୋତେ ଚିହ୍ନି ନାହାନ୍ତି ? ସେମାନେ ତ ପ୍ରତିବାଦ କରିପାରିଲେ ନାହିଁ । ଅତି କମରେ ସତ୍ୟ ଜାଣିବା ପାଇଁ ତୋତେ କି ମୋତେ ସିଧା ପଚାରି ପାରିଲେ ନାହିଁ । ସେମାନେ ମୋ ଚରିତ୍ର, ସ୍ୱଭାବ ଜାଣି ନାହାନ୍ତି ଠିକ୍ ଭାବେ ? ତୁ ରାଗନା, ମନକୁ ସ୍ଥିର କର, ଟିକିଏ ଅପେକ୍ଷା କର ଆମେ ଦରକାର ହେଲେ ଦି ଜଣ ସାଙ୍ଗ ହୋଇ ଯିବା । ଯାହେଲେ ବି ବାପା

ମା' ମାନସିକ ଯନ୍ତ୍ରଣା ଭୋଗ କରୁ ନଥିବେ ? ସେମାନେ କଣ ଆଶା ଆଉ ଆଶଙ୍କା ଭିତରେ ଛଟପଟ ହେଉନଥିବେ ? ଜୀବନର ଶେଷ ପାହାଚରେ ଛିଡ଼ା ହୋଇ କେତେ କଷ୍ଟ ପାଉଥିବେ ସେମାନେ ? ତୁ ସ୍ଥିରହୋ ଦିନେ ଯିବା ଘରକୁ ଯାହା ଅପବାଦ ନିନ୍ଦା ମିଳିବ ମିଳୁ ।” ସୂର୍ଯ୍ୟର କ୍ରୋଧ ଆଉ ଉତ୍ତେଜନାରେ ଭଙ୍ଗା ପଡ଼ିଥିଲା । ଚାହିଁଥିଲା ସେ ତା ବଡ଼ ଭଉଣୀ ଆଡ଼କୁ । ତାକୁ ଲାଗୁଥିଲା ସେ ଯେମିତି ତା ଭିତରେ ଦେଖୁଛି ଗୋଟେ ବସୁଧାର ରୂପ କଳ୍ପ । ଯାହା ସୃଷ୍ଟି ହୋଇଛି ପୃଥିବୀର ସବୁ କିଛି ଭାର ସହିବାକୁ । ତା ମାଟି ପାଣି ପବନକୁ ନେଇ ଜନ୍ମୁଥିବା ଜୀବନ ଗୁଡ଼ାକର ସବୁ ଭାର ସହି ତାକୁ କୋଳେଇ ନେବାର ପଣକୁ । ସତରେ ନାରୀ ରୂପରେ ସେ ଗୋଟେ କଲ୍ୟାଣୀ ଧରିତ୍ରୀଟିଏ । ସବୁ କିଛି ପରେ ବି ସମସ୍ତଙ୍କୁ ନିରୁପଦ୍ରବ କରିବାର ସୃଜନୀ କଲ୍ୟାଣୀ ଟିଏ । ବିତି ଯାଇଥିଲା ସପ୍ତାହେ ଖଣ୍ଡେ, ସେ ଲକ୍ଷ କରୁଥିଲା ରାଜଶ୍ରୀ ଏବେ କିଛି ଟା ସ୍ବାଭାବିକ ହୋଇ ଯାଇଛି ।

ଭୁବନେଶ୍ୱରରେ ଭିତର ବାଟ ଦେଇ ଗୋଟେ ରାସ୍ତାରେ ଚାଲିଥିଲା ସୂର୍ଯ୍ୟ କଟକ ଫେରିବା ପାଇଁ । ହଠାତ୍ ତାର ଦେଖା ହୋଇ ଯାଇଥିଲା ସେଠି ତା ଗାଁର ପୁରୁଣା ସାଙ୍ଗ ଖଇରୁଦିନ ସହିତ । ସହରର ଗୋଟେ ନିର୍ମାଣାଧୀନ ବହୁ ତଳ ବିଶିଷ୍ଟ କୋଠା ପାଖ ଦେଇ ଚାଲି ଚାଲି ଆସୁଥିଲା ବେଳେ ସେ ଶୁଣିଥିଲା ଗୋଟେ ତାକ “ପାଡ଼ୀ ଗୋସେଇଁ” ଏମିତିଆ ସମ୍ବୋଧନ ସେ ପ୍ରାୟ କେବେ ଶୁଣି ନଥିଲା । ବୁଲି ଚାହିଁଲା ବେଳକୁ ତା ସାମ୍ନାକୁ ଆସି ଯାଇଥିଲା ଲୁଙ୍ଗି ଗୋଞ୍ଜି ପରିହିତ ହାତରେ ଗୋଟେ କରଣୀ ଧରିଥିବା ମିଷ୍ଟ୍ରୀ । ଭଲ କରି ନିଠେଇ କରି ଚାହିଁଲା ତାକୁ । ସେ ପାଖକୁ ଆସି କହିଲା “ଆରେ ମୁଁ ଗଲାକାଲି ବି ଦେଖୁଥିଲି ତମକୁ ଏ ବାଟେ ଯିବାର ତଥାପି କାଲେ ଭୁଲ ହେଇଯିବ ବୋଲି ଡାକିବି ଡାକିବି ଭାବିଲା ବେଳକୁ ତମେ ଦୂରକୁ ଚାଲିଗଲ । ଆଜି ମୁଁ ସେଠି ରାସ୍ତାକୁ ଚାହିଁଲା ବେଳକୁ ତମେ ଯାଉଛ, ମୁଁ ଡାକିଦେଲି । ଚିହ୍ନି ପାରୁନ ମୋତେ ? ମୁଁ ତମ ଗାଁର ତମ ସାଙ୍ଗରେ ପଢୁଥିବା ଖଇରୁଦିନ ।” କଥା କହିବା ଆରମ୍ଭ କଲା ପରେ ସୂର୍ଯ୍ୟ ଚିହ୍ନି ପାରିଥିଲା ତା ସାଙ୍ଗକୁ । ସୂର୍ଯ୍ୟ ତାର ସେ କାମ କରା ବେଶରେ ବି ତା ଆଡ଼କୁ ହାଥ ବଢ଼ାଇଲା ତା ସହ ଏକାଠି ହୋଇଯିବାକୁ । ସେ କିନ୍ତୁ ପାଦେ ପଛକୁ ଫେରିଯାଇ କହିଲା “ନା ମ ତମ ଡ୍ରେସ ଅସନା ହୋଇଯିବ, ଯା ହେଉ ଚିହ୍ନି ପାରିଲ ତ । ତମେ ଏବେ କେତେ ବଡ଼ ବାବୁ ହୋଇଗଲଣି, ପାଡ଼ୀ ଘରର ପିଲା ପଣ୍ଡିତ ହେବନି ତ ଆଉ କିଏ ହେବ ? ମୁଁ କିନ୍ତୁ ତମ ଖବର ରଖେ ଗାଁ ଲୋକଙ୍କ ପାଖରୁ । ଶୁଣିଛି ତମ ମଝିଆ ଭାଇ ବହୁତ୍ ବଡ଼ ଇଞ୍ଜିନିୟର ହୋଇଛନ୍ତି । ତମର ବହିନ୍ ବି ପାଠ ପଢ଼ି ବଡ଼ ଚାକିରି କରିଛନ୍ତି । ତମେ ବି ବହୁତ ପାଠ ପଢୁଛ ଆମେ ତ ସବୁ ମିଳି ମୁଣ୍ଡିଆ ମିଷ୍ଟ୍ରୀ ଲୋକ ହୋଇ ବାରଦୁଆରେ ଖରୁଛୁ, ତମେ ମୋତେ ଚିହ୍ନି ପାରିଲ ମୋର କେତେ ବଡ଼ ଭାଗ୍ୟ । ମୋ ବହିନ୍ ଟା ବି ତମ କଥା ପଢ଼ିଲେ ହାତ ଯୋଡ଼ି ମୁଣ୍ଡରେ ମାରେ । ଆଲ୍ଲାଙ୍କ ନା ନ ନେଇ ଜୁହାର କରେ । ତମକୁ ସେ ଚଳନ୍ତି ଦେବତା ଜଗନ୍ନାଥ ବୋଲି ସେ ଭାବେ । ତମ ଯୋଗୁଁ ସେ କଲେଜ ପର୍ଯ୍ୟନ୍ତ ପାଠ ପଢିଲା । ଆମ ଜାତିର ଆମ ଅଞ୍ଚଳର ଗୋଟେ ପାଠ ପଢୁଆ ଝିଅ ହୋଇଛି । ସହର ବଜାରେ ଥାଇ ବି ବହୁ ବଡ଼ ଘର ମାନଙ୍କରେ ଝିଅ ମାନେ ପାଠ ପଢୁ ନାହାନ୍ତି ହେଲେ ଏମିତି ଗୋଟେ ଗାଁ ଗହଳିରେ ଗରିବ ଘରର ଝିଅ ହୋଇ ସେ ସହରକୁ ଯାଇ କଲେଜ ପାଠ ପଢିଲା । କେତେ ବଡ଼ କଥା । ଏ କଥାରେ ବି ଆମ ଜାତିର କିଛି ଲୋକ ତାକୁ ପସନ୍ଦ କରୁ ନାହାନ୍ତି କାରଣ ସେ ନକାବ୍ ପିନ୍ଧୁ ନାହିଁ । ବାହାରକୁ ଏକୁଟିଆ ଯାଉଛି । ଅସହଣୀ ଲୋକେ ବହୁ କଥା କହିବେ । ସାନ ଭାଇ ନାସିର ଯାହାର ସେ ନିକାହା କରେଇଥିଲା । ନାସିର ବି ବେପାର କରି ବହୁତ୍ ରୋଜଗାର କରୁଥିଲା, ତା ଚାଲି ଚଳଣ ସବୁ ଅଲଗା ହୋଇଯାଇଥିଲା । ତା ବିବି ରେଜିମା କୁ ବହୁତ୍ ଭଲ ପାଉଥିଲା, ଗୋଟେ ଆତ୍ମା ହୋଇ ଚଲୁଥିଲେ ସେମାନେ । ତାକୁ ସେ କଲେଜ ପଢିବା ପାଇଁ ପୁରାପୁରୀ ସାହାଯ୍ୟ କରୁଥିଲା । କେହି କିଛି କହିଲେ ମୁହେଁ ମୁହେଁ ଜବାବ ଦଉଥିଲା ଯେ ରେଜିମା ପାଠ ପଢ଼ିବ । ଯିଏ ଯାହା କହୁଛି କହୁ । ସବୁ ଭଲରେ ଚାଲିଥିଲା । ଏବେ କଣ ଗୋଟେ ଅସୁବିଧା ହୋଇଛି ନାସିର ଆଉ ତା ବିବି ଭିତରେ, ଶୁଣିଛି ସେମାନଙ୍କ ଭିତରେ ଭଲ ପଡୁ ନାହିଁ । ନାସିର ଏବେ ବହୁତ୍ ପିଆ ପିଇ କରୁଛି । ମୁଁ ବି ଗାଁ କୁ ଯାଇନାହିଁ ବହୁତ୍ ଦିନ ହେଲା । କାମ ନ କଲେ ପେଟ ପୋଷିବି କେମିତି ?”

ସୂର୍ଯ୍ୟ ତା କଥା ଶୁଣି ପଚାରିଲା “ଆଉ ତୋ ମା ଏବେ କୋଉଠି ? ତୋ ବିବି କୋଉଠି ଅଛି ? ଛୁଆ ପିଲା ହେଲେଣି ? ତମ ଗାଁରେ ଘର ବାଗେଇଛ ନା ?” ଖଇରୁଦିନ ପୁଣି ଆରମ୍ଭ କଲା “ନା ମୂଳରୁ ଆମ୍ମାଜାନ ସହିତ ବିବିର ପଡିଲା ନାହିଁ । ତେଣୁ ମୁଁ ଯାଇଁ ଶଶୁର ଘର ପାଖରେ ରହୁଥିଲି । ଗାଁରେ ସାନ ଭାଇ, ଆମ୍ମା ଆଉ ସାନ ବହିନ ରହୁଥିଲେ । ସେମାନେ ଭଲରେ ରହନ୍ତୁ ବୋଲି ମୁଁ ଘର ଛାଡ଼ିଥିଲି । ମୂଳରୁ ତ ବାପାଙ୍କ ସାଙ୍ଗେ କାମ କରି କିଛି କାମ ଶିଖି ଯାଇଥିଲି । ମୋ ବିବିର ଭାଇଜାନ ମଧ୍ୟ ରାଜମିସ୍ତ୍ରୀ ଥିଲା । ଦିହେଁ ସାଙ୍ଗ ହୋଇ କାମ କଲୁ । ମୁଁ ସେଇ ଶଶୁର ଘର ପାଖରେ ଖଣ୍ଡେ ଜାଗା କିଣି ଘରଟେ ବନେଇଲି, ଭାବିଲି ଗାଁ ଜାଗାରେ ନାସିବ୍ ତାର ଘର ବନେଇବ । ସେ କଥା ଗାଁରେ ରହିଲା ! ସେ ତ ସହରକୁ ଯାଇ ସେଠି ଘର ବଡ଼ା ନେଇ ରହିଲା । ସେଠି ଜାଗା କିଣି ଘର କରିଛି ବୋଲି ଶୁଣିଛି । ମା କିନ୍ତୁ ଗାଁରେ ଆସି ରହିଲା । ସାନ ବହିନ୍ ଆସି ଗାଁରେ ମା ପାଖରେ ରହୁଥିଲା । ଘର ସେମିତି ଅଛି ନୂଆ କିଛି ହୋଇନାହିଁ । ମୋର ତିନି ବେଟି ଆଉ ଗୋଟେ ବେଟା । ବଡ଼ ବେଟି କି ନଅ ବର୍ଷ ହେଲାଣି, ଏଇଠି ଗୋଟେ ବଡ଼ କାମ ଧରିଛୁ । ମୋ ଶାଲା ଆଉ ମୁଁ ଏଇ କଣ୍ଟ୍ରାକ୍ଟର୍ ପାଖରେ କାମ କରୁଛୁ । ଛୁଆ ପିଲା ଗାଁରେ ଅଛନ୍ତି ।” କିଛି ସମୟ ଏସବୁ କଥା ଉତ୍ସାହିତ ଭାବେ କହି ଟିକେ ଦମ୍ ନେଲା । ଲାଗୁଥିଲା ସେ ଯେମିତି ଅତି ଆତ୍ମୀୟ ନିଜର ଲୋକଙ୍କୁ ଏଠି ପାଇ ଯାଇଛି ଯା ଆଗରେ ସେ ତାର ସବୁ କଥା ପୁରା ଖୋଲା ମେଲାରେ କହିପାରିବ । ପୁଣି ଆରମ୍ଭ କଲା “ମୋର ଭାଗ୍ୟ ଆଜି ମୁଁ କେତେ ଦିନ ପରେ ମୋ ଗାଁର ଜଣେ ଠାକୁର ଦେବତାଙ୍କୁ ଭେଟିଛି । ଆଲ୍ଲାଙ୍କ ସୁକର” ସୂର୍ଯ୍ୟ ତା କଥା ମଝିରେ ତାକୁ କହିବାକୁ ନ ଦେଇ ଆରମ୍ଭ କଲା “ଆରେ ଠାକୁର ଦେବତା କଣ ? ତୁ ମୋର ଗୋଟେ ପିଲା ଦିନର ସାଙ୍ଗ, ସାଙ୍ଗ ହେଇ ସ୍କୁଲରେ ପଢୁଥିଲେ, କହ ପିଲା ଦିନର ସାଙ୍ଗ ସହିତ ଭେଟ ହେଲା । ମୁଁ ବି ତୋ ଭଳି ଗୋଟେ ଲୋକ, ତୁ ତ ପରିଶ୍ରମ କରି ରୋଜଗାର କରୁଛୁ । ଏତେ ବଡ଼ କୋଠା ଘରଟେ ତିଆରି କରୁଛୁ, ତୋର ନିଜର ସିନା ନୁହେଁ କିନ୍ତୁ ତୋ ଭଳି ଲୋକଙ୍କ ଯୋଗୁଁ ତ ସହରରେ ଏ କୋଠା ବାଡ଼ି ହେଉଛି । ମାଲିକ ସିନା ପଇସା ଦଉଛି ତୁ କିନ୍ତୁ ଘର ଗଢୁଛୁ । ତୋର ସମାଜ ପାଇଁ ସେଇଟା ଅବଦାନ । ମୁଁ ତ ଏ ପର୍ଯ୍ୟନ୍ତ ପାଠ ପଢୁଛି, ଏବେବି ରୋଜଗାରକ୍ଷମ ହୋଇନାହିଁ କି କାହାର ଦାୟିତ୍ବ ନେବାର ଶକ୍ତି ବି ହୋଇନାହିଁ । ତୁ କିନ୍ତୁ ଗୋଟେ ପରିବାରର ଦାୟିତ୍ବ ନେଇଛୁ । ମୋ ଅପେକ୍ଷା ତୁ ବଡ଼ । ମୁଁ କେମିତି ଠାକୁର ହୋଇଗଲି ? ଆଉ ଏଠି ରହୁଛୁ କୋଉଠି” ସେ ଦେଖେଇଦେଲା କୋଠା ଘର ସେପଟେ ଆଜବେଷ୍ଟସରେ ତିଆରି ହୋଇଥିବା ଗୋଟେ ଲମ୍ବା ଆଉଟହାଉସକୁ । ସେପଟେ ଲେବର ମାନେ ଛିଡ଼ା ହୋଇଥିଲେ । ସୂର୍ଯ୍ୟ କହିଲା “ତତେ ଅନେଇ ଲୋକ କାମ ବନ୍ଦ କରି ଛିଡ଼ା ହେଲେଣି, ତୁ ଯା । ମୁଁ ରହୁଛି କଟକରେ ମୋ ଭଉଣୀ ସହିତ । ପ୍ରତିଦିନ କଟକରୁ ଭୁବନେଶ୍ୱର ଆସୁଛି । ଦେଖା ହେବ । ବହୁତ ଭଲ ଲାଗିଲା ତତେ ଦେଖି । ମୁଁ ବି ବହୁତ ଦିନ ହେଲା ଗାଁକୁ ଯାଇନାହିଁ । ଏବେ ଯିବି, ଗଲେ ତୋ ମା, ରେଜୀୟା କେମିତି ଅଛନ୍ତି ବୁଝିବି ।” ଏଥର ସୂର୍ଯ୍ୟ ଆଗକୁ ବଢିଲା ।

ଫୋହଳ

କପିଳାସର ମଠରେ ଚାରି ଦିନ ପରେ ଫେରିଥିଲେ ସାନ ବାବା ଯୋଗେନ୍ଦ୍ର ଆଉ ମଠର ନୂଆ ଆଗନ୍ତୁକକୁ ଦେଖି ଚିକିଏ ବ୍ୟସ୍ତ ହୋଇଯାଇଥିଲା କାରଣ ନିରଞ୍ଜନ ବାବାଙ୍କ ଶରୀର ଅସୁସ୍ଥ, ବଡ଼ ବାବା ଚାର ଦାୟିତ୍ବ ଜ୍ଞାନ ନାହିଁ ତା ଭିତରେ ଜଣେ ଅତିଥି, କଣ କିଛି ଅସୁବିଧା ହୋଇନି ତ ? ସେ ମଠରେ ପହଞ୍ଚି ବାବାଙ୍କୁ ପ୍ରଣାମ କଲା । ବାବା ପଚାରିଲେ “ଆସିଲୁ ! ବାପା ମା ଭଲ ଅଛନ୍ତି ତ ? ଆଉ କଣ ସବୁ କଥା ଠିକ୍ ହୋଇଗଲା ନା କିଛି ସମସ୍ୟା ରହିଲା ।” ସାନ ବାବା କହିଲେ “ନା ବାପା ମା ଭଲରେ ଅଛନ୍ତି । ହେଲେ ସବୁ କଥାରେ ବ୍ୟସ୍ତ, ମୁଁ ଆଉ ଘରକୁ ଯିବିନି । ମୋ ପାଇଁ ସେମାନେ ବ୍ୟସ୍ତ ହଉଛନ୍ତି, ମନ ଦୁଃଖ କରୁଛନ୍ତି, ମା ତାର କାନ୍ଦୁଛି । ଏସବୁ ଦେଖିବାକୁ ମୋତେ ଭଲ ଲାଗୁନି । ତେଣୁ ଭାବୁଛି ମୁଁ ଆଉ ଘରକୁ ଯିବିନି ।” ସୂର୍ଯ୍ୟ ଦେଖିଲା ସାନ ବାବାଙ୍କ ବୟସ ଅତି ବେଶିରେ ଡିରିଶି ବର୍ଷ ଖଣ୍ଡେ ହେବ । ସେ ଜାଣିଥିଲା ତା ଘରେ ବାପା ମା ଅଛନ୍ତି ବାହା ହୋଇଥିଲା ସ୍ତ୍ରୀ ନାହିଁ । ବୋଧହୁଏ ମରିଯାଇଥିବ । ହେଲେ ତା ଘରର ସମସ୍ୟା କଥା ସେ କିଛି ଜାଣି ନଥିଲା । ସେଦିନ ଅପରାହ୍ନରେ ମଠ ବାହାରେ ଥିବା ଆମ୍ବ ଗଛ ମୂଳେ ସେ ବସିଥିଲା । ସାନ ବାବାଙ୍କୁ ଡାକିଲା ପାଖକୁ ପଚାରିଲା “ତମର ବୟସ ତ ବହୁତ କମ, ଘରେ ବାପା ମା ଅଛନ୍ତି, ମୁଁ ଯାହା ଜାଣିଛି ଆର୍ଥିକ ସମସ୍ୟା କିଛି ନାହିଁ । ସ୍ତ୍ରୀ ଯଦି ମରିଗଲା ତାହେଲେ ତା ସ୍ମୃତିକୁ ଜାବୁଡ଼ି ଧରି ମୋହାବିଶ୍ଣୁ ଭାବରେ ଏ ସନ୍ନ୍ୟାସ ଜୀବନ ମଠରେ ବିତାଇବାକୁ ଚାହୁଁଛ କାହିଁକି ? ଆଉ ଥରେ ଘର ସଂସାର ଆରମ୍ଭ କର, ବାପା ମା ଖୁସି ହେବେ ।” ସାନ ବାବା ଟିକେ ଇତ୍ୟସ୍ତତଃ ହୋଇ କହିଲେ “ମୋ ସ୍ତ୍ରୀ ମରିନାହିଁ, ସେ ପଳାଇଯାଇଛି । ଘର ସିନା ଛାଡ଼ିଛି ହେଲେ ଘରର ସମ୍ପତ୍ତିର ମୋହ ଛାଡ଼ୁନି, କହୁଛି ସେ ସମ୍ପତ୍ତିରୁ ଭାଗ ନେବ ।” ସୂର୍ଯ୍ୟ ଏଥର ସାନ ବାବାଙ୍କୁ ଚାହିଁଲା ସେ ଭାବୁଥିଲା ସ୍ତ୍ରୀ ମରିଯାଇଛି, କିନ୍ତୁ ସ୍ତ୍ରୀ ମରିନି ଘରୁ ପଳାଇଯାଇଛି ଆଉ ସମ୍ପତ୍ତିର ଭାଗ ମାଗୁଛି, ବଡ଼ କୌତୁହଳପ୍ରଦ କାହାଣୀ ।

ସାନ ବାବା ଯୋଗେନ୍ଦ୍ର ପାଖରେ ବସି କହିଚାଲିଥିଲା ତା ଜୀବନର ସମସ୍ୟା ଯେ ସେ ଥିଲା ବାପା ମା ଙ୍କର ଏକମାତ୍ର ସନ୍ତାନ । ବାପା ମାନଙ୍କର ଆର୍ଥିକ ସ୍ଥିତି ବି ସାଧାରଣ ଥିଲା । ପ୍ରଥମରୁ ତାର ଲାଳନ ପାଳନରେ ବାପା ମା ସେମାନଙ୍କର ଜୀବନ ଲଗାଇ ଦେଇଥିଲେ । ସେ ତାଙ୍କ ଗାଁ ଠୁ ଟିକେ ଦୂରରେ ଗୋଟେ ହାଇସ୍କୁଲରେ ହଷ୍ଟେଲରେ ରହି ପାଠ ପଢୁଥିଲା । ମାଟ୍ରିକ ପାସ କଲା ପରେ ବାହାର ସହରରେ ରହି ପାଠ ପଢ଼ାଇବାକୁ ଆଗ୍ରହ ପ୍ରକାଶ କରି ନଥିଲେ ବାପା ମା କାରଣ ଘରେ ଚଳିବା ପାଇଁ ଜମି ବାଡ଼ିର ଅଭାବ ନଥିଲା । ଯୋଗେନ୍ଦ୍ର ଆଗ୍ରହ ବି ପାଠ ପଢ଼ା ଉପରେ ନ ରହି ଗାନ୍ଧର୍ବ ବିଦ୍ୟା ପ୍ରତି ବେଶି ଅନୁରକ୍ତି ସୃଷ୍ଟି ହୋଇଥିଲା । ସେ ଭଲ ଗୀତ ଗାଉଥିଲା । ତା ସହ ତବଲା, ଢୋଲକ, ମୃଦଙ୍ଗ ଆଦି ବାଦ୍ୟ ବଜାଇବାରେ ନିପୁଣ ଥିଲା । ତାଙ୍କ ପାଖ ଗ୍ରାମରେ ଥିବା ବାସୁ ମାଷ୍ଟ୍ରେ ତାର ଗୁରୁ ଥିଲେ । ସେ ସ୍କୁଲର ଶିକ୍ଷକ ନଥିଲେ, ଥିଲେ ଗୀତ ବାଦ୍ୟ ଆଉ ନୃତ୍ୟର ଶିକ୍ଷକ, ଗାଁ ମାନଙ୍କରେ ହୋଇଥିବା ନାଚ ଅନୁଷ୍ଠାନ, ଭଜନ ସମାରୋହ କାର୍ଯ୍ୟକ୍ରମର ସଂଗଠକ ଭାବରେ ପିଲାଙ୍କୁ ଗୀତ ବାଦ୍ୟ ଓ ନୃତ୍ୟ ଶିଖାଇ ସାଂସ୍କୃତିକ କାର୍ଯ୍ୟକ୍ରମ ପ୍ରଦର୍ଶନ କରୁଥିଲେ । ତାଙ୍କ ପାଖରୁ ଏହି କଳା ଶିକ୍ଷା ପାଇଁ ତାଙ୍କର ଅନେକ ଶିଷ୍ୟ ତିଆରି ହୋଇଥିଲେ । ସେଇ ଭଳି ଯୋଗେନ୍ଦ୍ର ଥିଲେ ଜଣେ ତାଙ୍କର ଘନିଷ୍ଠ ଶିଷ୍ୟ । ତାଙ୍କର ଏହି ଗାନ୍ଧର୍ବ କଳା ଯୋଗୁଁ ସେ ପରିବାର ପ୍ରତି ବିଶେଷ ଧ୍ୟାନ ଦେଇପାରୁନଥିଲେ । ତାଙ୍କର ସ୍ତ୍ରୀ ଥିଲେ ସୁଗୃହିଣୀ ଏବଂ ଘରର କର୍ତ୍ତା । ତାଙ୍କ ସ୍ବାମୀଙ୍କର ଗୌରବ ଏବଂ କଳା ପ୍ରୀତି ପ୍ରତି ତାଙ୍କର ଯଥେଷ୍ଟ ସମ୍ମାନ ଥିଲା । ଯୋଗେନ୍ଦ୍ର ତାଙ୍କ ଘରକୁ ଯାଉଥିଲେ ଏବଂ ତାଙ୍କ ସ୍ତ୍ରୀ ଏବଂ ପିଲାଙ୍କ ସହିତ ତାଙ୍କର ପାରିବାରିକ ସୌହାର୍ଦ୍ଦ୍ୟ ପ୍ରତିଷ୍ଠା ହୋଇଥିଲା । ପରବର୍ତ୍ତୀ କାଳରେ ଘରର ଆର୍ଥିକ ଅସୁବିଧାକୁ ନେଇ ବାସୁ ମାଷ୍ଟ୍ରେ ଘର ଛାଡ଼ି ଏକ ଯାତ୍ରା ପାର୍ଟିରେ ଯୋଗ ଦେଇଥିଲେ । ତାଙ୍କର ଅତି ପ୍ରୀୟ ଶିଷ୍ୟ ଭାବରେ ଯୋଗେନ୍ଦ୍ର ତାଙ୍କ ଘରରେ ଚାଲିଥିବା ନୃତ୍ୟ ଗୀତ ଶିକ୍ଷା ପ୍ରତିଷ୍ଠାନର ଦାୟିତ୍ବ ନେଇଥିଲେ । ଯଦିଓ ବାସୁ ମାଷ୍ଟ୍ରେଙ୍କ ପରି ଖ୍ୟାତି ବା ଶିଷ୍ୟ ଯୋଗେନ୍ଦ୍ରଙ୍କର ନଥିଲା ତଥାପି କିଛି ମାତ୍ରାରେ ବାସୁ ମାଷ୍ଟ୍ରେଙ୍କ କାମ ପାଇଁ ଯୋଗେନ୍ଦ୍ର ବିଭିନ୍ନ ସାଂସ୍କୃତିକ କାର୍ଯ୍ୟକ୍ରମର ଯୋଗ ଦେଉଥିଲେ । ସେ ସମୟରେ ସେ ଏହି ମଠକୁ ବି ଅନେକ ବାର ଭଜନ ସନ୍ଧ୍ୟା କାର୍ଯ୍ୟକ୍ରମ

ପାଇଁ ଆସୁଥିଲେ । ନିରଞ୍ଜନ ବାବା ଯୋଗେନ୍ଦ୍ରଙ୍କୁ ବେଶ୍ ଭଲ ପାଉଥିଲେ । ଘରେ ବାପ ମା ଯୋଗେନ୍ଦ୍ରଙ୍କ ବାହାଘରକୁ ନେଇ ବ୍ୟସ୍ତ ହୋଇଥିଲେ । ହେଲେ ଯୋଗେନ୍ଦ୍ର କଥା ଟାକୁ କେମିତି ଟାଳି ଚୁଲି ଦେଉଥିଲେ । ହେଲେ ବାପା ମାଙ୍କ ବ୍ୟସ୍ତତା ବଢ଼ି ଯାଇଥିଲା । ଥରେ ଯାତ୍ରା ପାର୍ଟିର ଛୁଟି ବେଳେ ବାସୁ ମାଷ୍ଟର ଘରେ ଥିଲେ । ଯୋଗେନ୍ଦ୍ର ଯାଇଥିଲା ତାଙ୍କ ଘରକୁ । ସେଠାରେ ତାର ଦେଖା ହୋଇଥିଲା ଶାନ୍ତିଲତା ସହିତ । ଶାନ୍ତିଲତା ଭଲ ଗୀତ ଗାଉଥିଲା ଏବଂ ହାରମୋନିୟମ ବଜାଇ ଗୀତ ଶିଖିବା ପାଇଁ ବାସୁ ମାଷ୍ଟରଙ୍କ ପାଖକୁ ଆସୁଥିଲା । ସେଦିନ ମାନଙ୍କରେ ଯୋଗେନ୍ଦ୍ର ତା ସହିତ ତବଲାରେ ସହଯୋଗ କରୁଥିଲା ଏବଂ ଉଭୟଙ୍କ ପରିଚିତି ନିବିଡ଼ ହୋଇଥିଲା । ନା ରେ ଶାନ୍ତି ହୋଇଥିଲେ ବି ବ୍ୟବହାରରେ ଚଳିଚଳଣରେ ସେ ଶାନ୍ତ ନୁହେଁ, ଥିଲା ବଡ଼ ପ୍ରତିକ୍ରିୟାଶୀଳ । ସମ୍ପର୍କର ନିବିଡ଼ତାକୁ ନେଇ ସେ ପ୍ରଣୟର ମାୟାଜାଲରେ ଛନ୍ଦି ଦେଇଥିଲା ଯୋଗେନ୍ଦ୍ର ଭଳି ସରଳ ଆଉ ଶାନ୍ତ ଯୁବକକୁ । ହେଲେ ଅସୁବିଧା ଥିଲା ଜାତିକୁ ନେଇ । ଯୋଗେନ୍ଦ୍ର ଖଣ୍ଡାୟତ ଜାତିର ହେଲା ବେଳେ ଶାନ୍ତି ଥିଲା ବଣିଆ ଘରର ଝିଅ, ନା ଥିଲା ଶାନ୍ତିଲତା ପୃଷ୍ଠି । ତେଣୁ ବାହାଘର ପାଇଁ ସମାଜରେ ଗୋଟେ ବିରାଟ ପ୍ରତିବନ୍ଧକ ଜାତିକୁ ନେଇ ସୃଷ୍ଟି ହୋଇଥିଲା । ଯୋଗେନ୍ଦ୍ର ଭଳି ଶାନ୍ତ ସରଳ ପିତୃ ମାତୃ ଅନୁରକ୍ତ ପିଲା ଘରେ ଏ ବାହାଘର ପ୍ରସ୍ତାବ ରଖିବା ଆଦୌ ସମ୍ଭବ ନଥିଲା । ଶାନ୍ତି କିନ୍ତୁ ତା ପ୍ରଚେଷ୍ଟାରୁ ଦୂରେଇ ନଥିଲା, ସେ ବାସୁ ମାଷ୍ଟରଙ୍କ ସହାୟତା ନେଇଥିଲା । ବାସୁ ମାଷ୍ଟର ଯାତ୍ରା ଦଳରେ ମିଶିବା ପରେ ଏ ଜାତି କୁଳ ଜନିତ ନୀତି ନିୟମର ପରିପତ୍ନୀ ହୋଇଯାଇଥିଲେ । ଶେଷରେ ସେ ହିଁ ତା ଘରେ ତା ବାପା ମାଙ୍କ ଆଗରେ ଶାନ୍ତିର ବାହାଘର କଥା ପକାଇ ଥିଲେ । ଯୋଗେନ୍ଦ୍ରର ବାପ ମା ବିରୋଧ କରିଥିଲେ ଏ ପ୍ରସ୍ତାବକୁ । ପୁଅ କଥାରୁ ବି ଜାଣିଥିଲେ ଏ କଥାରେ ତାଙ୍କ ପୁଅର ସମ୍ପତ୍ତି ଅଛି ମାତ୍ର ପୁଅର ମତକୁ ଗ୍ରହଣ କରୁନଥିଲେ । କଥା ବଢ଼ିବା ଆଗରୁ ସେମାନେ ପୁଅର ବାହାଘର ପାଇଁ ବହୁତ୍ ପ୍ରଚେଷ୍ଟା କରିଥିଲେ ହେଲେ ଯୋଗେନ୍ଦ୍ର ରାଜି ହୋଇ ନଥିଲା । ଶେଷରେ ଶାନ୍ତିଲତା ଯୋଗେନ୍ଦ୍ରକୁ ଧମକ ଦେଇଥିଲା ସେ ଯଦି ତାକୁ ଗ୍ରହଣ ନକରେ ତାହେଲେ ସେ ଆତ୍ମହତ୍ୟା କରିବ । ଏକଥା ବି ଯୋଗେନ୍ଦ୍ରର ବାପ ମା ଜାଣିଥିଲେ । ଶେଷରେ ଗତ୍ୟନ୍ତର ନ ହୋଇ ଗୋଟିଏ ପୁଅର ଜୀବନକୁ ବିପର୍ଯ୍ୟୟ ନ କରିବା ପାଇଁ ପୁଅର ବାହାଘର ଏଇ କପିଳାସର ମନ୍ଦିରରେ ଅନୁଷ୍ଠିତ କରାଇଥିଲେ ।

ବାହାଘର ପରେ ଶାନ୍ତି ରହିଥିଲା ଶାଶୁଘରେ । ବାପା ମା ବାହାଘରକୁ ସ୍ବାକୃତି ଦେଇଥିଲେ ସିନା କିନ୍ତୁ ବୋହୂକୁ ସର୍ବାନ୍ତକରଣରେ ଗ୍ରହଣ କରିପାରିନଥିଲେ । ବାହାଘର ବେଳକୁ ଯୋଗେନ୍ଦ୍ରକୁ ଛବିଶି ବର୍ଷ ଆଉ ଶାନ୍ତିଲତାର ବୟସ ଥିଲା ଏକୋଇଶି ବର୍ଷ । ସେମିତି ଗୋଟେ ପାରିବାରିକ ସମ୍ପର୍କର ଶିଥିଳତା ଭିତରେ ବର୍ଷେ ଖଣ୍ଡେ କଟିଗଲା ପରେ ଶାନ୍ତି ବେଶ୍ ମୁହାଁମୁହିଁ ଶାଶୁ ଶଶୁରଙ୍କୁ ଜବାବ ଦେବା ଆରମ୍ଭ କରିଦେଇଥିଲା । ଘରର ପାରିବାରିକ ଶାନ୍ତି ବ୍ୟାହତ ହୋଇଥିଲା । ଶାନ୍ତି ଚାହୁଁଥିଲା ଯୋଗେନ୍ଦ୍ର ଏମିତିଆ ଗାଉଁଲି ଶିଥିଳ ଜୀବନ ଯାତ୍ରାରୁ ବାହାରି ଆଧୁନିକ ଯୁଗର ଚଳଣି ଅନୁସାରେ ନିଜକୁ ପ୍ରତିଷ୍ଠିତ କରୁ । ସେ ବି ପ୍ରଚେଷ୍ଟାରେ ବାକି ରଖୁ ନଥିଲା । ମଝିରେ ବାସୁ ମାଷ୍ଟରଙ୍କ ସହିତ କଥା ହୋଇ ଗୋଟେ ଯାତ୍ରା ପାର୍ଟିରେ ଉଭୟଙ୍କ ପାଇଁ କାମ ଯୋଗାଡ଼ କରିଥିଲା । ମାତ୍ର ଯୋଗେନ୍ଦ୍ର ବାପା ମାଙ୍କୁ ଘରେ ଛାଡ଼ି କେଉଁ ଯାତ୍ରା ପାର୍ଟିରେ ଯାଇ କାମ କରିବ ଏକଥା ତା ପାଇଁ ଚିନ୍ତାର ବାହାରେ ଥିଲା । ସେ ଆଦୌ ରାଜି ହୋଇ ନଥିଲା ଏ ପ୍ରସ୍ତାବରେ । ତେଣୁ ଶାନ୍ତି କେବଳ ଶାଶୁ ଶଶୁରଙ୍କୁ ନୁହଁ, ସ୍ବାମୀ କୁ ବି କଥା କଥାକେ ଅପମାନ ସୂଚକ ଶବ୍ଦ ବ୍ୟବହାର କରିଚାଲିଥିଲା, ଅଯୋଗ୍ୟ, ଖାଇସୁଆ, ଦୁଧଖିଆ ଛୁଆ ଆଦି ଶବ୍ଦରେ ତାକୁ ସମୋଧନ କରି ତା ଅପାରଗତା କୁ ବଖାଣୁ ଥିଲା । ମଝିରେ କେଉଁ କେଉଁ ଗୋଟେ ଅକ୍ଷେପ ପାର୍ଟିରେ କାମ କରିବା ପାଇଁ ଶାନ୍ତି ଦେଇଥିବା ପ୍ରସ୍ତାବକୁ ଯୋଗେନ୍ଦ୍ର ଗ୍ରହଣ କଲା ନାହିଁ । ଶେଷରେ ଶାନ୍ତି ଯୋଗେନ୍ଦ୍ର ବା ଶାଶୁ ଶଶୁରଙ୍କ ଅନୁମତି ନ ନେଇ ଅକ୍ଷେପ ପାର୍ଟିରେ ଗୀତ ଗାଇବାକୁ ଚାଲି ଯାଇଥିଲା । ଏବେ ସେ ସ୍ବାମୀ ଶାଶୁ ଶଶୁରଙ୍କ କଥାରେ ନଥିଲା । ତା ଇଚ୍ଛା ଅନୁସାରେ ସେ ବାହାରକୁ ଯାଉଥିଲା । କିଛି କହିଲେ ସମସ୍ତଙ୍କୁ ଗାଳି ଗୁଲଜ କରୁଥିଲା । ତାର ଇଚ୍ଛା ଥିଲା ତା ସ୍ବାମୀ ତା ସହିତ ସାଥୀ ହୋଇ ରୋଜଗାରକ୍ଷମ ହେବ ଏବଂ ସେମାନେ ଶାଶୁ ଶଶୁରଙ୍କୁ ଛାଡ଼ି ବାହାରେ ଯାଇ

ରହିବେ । ଯୋଗେନ୍ଦ୍ର ପକ୍ଷରେ ଘର ଛାଡ଼ିବା ସମ୍ଭବ ନଥିଲା ବା କଲାର ବିଷୟନର ଆଗ୍ରହ ତାର ନଥିଲା । କେମିତି ଥରେ କଥା ବାର୍ତ୍ତା ଆଳରେ ଯୋଗେନ୍ଦ୍ରର ମା କହିଲେ “ଦି ବର୍ଷ ହେଲା ବାହାଘର ହେଲାଣି କାହିଁ ଛୁଆ ପିଲାଟେ ତ ହେଲେନି ?” ଶାନ୍ତି ସେକଥା ଶୁଣି ବହେ ଗର୍ଜିଲା । ବଡ଼ ଅଶ୍ରୁବ୍ୟ ଭାଷାରେ ସ୍ବାମୀର ଅପାରଗପଣିଆକୁ ବର୍ଣ୍ଣନା କଲା ଏବଂ ତତ୍ ସହିତ କହିଲା କି କେଉଁ ଅଯୋଗ୍ୟ ବାପର ପିଲାକୁ ସେ ଜନ୍ମ ଦେବାକୁ ଚାହେଁ ନାହିଁ । ଭାଗ୍ୟ ଖରାପ ଯୋଗୁଁ ସେ ଏଭଳି ଗୋଟେ ଅକର୍ମୀର ହାତ ଧରି ତା ଭାଗ୍ୟକୁ ବର୍ବାଦ କରିଦେଇଛି । ଏଭଳି ଲୋକ ସହ ଘର କରିବା ଅପେକ୍ଷା ଘର ଛାଡ଼ି ପଳାଇବା ଭଲ । ଶାନ୍ତି ସ୍ବଭାବ ଯୋଗେନ୍ଦ୍ର ଏଭଳି କଥାରେ ଉତ୍ତ୍ୟୁତ ହୋଇ ଯାଇଥିଲା । ସେ କହିଲା “ଏତେ ଯଦି ମୋତେ ଘୃଣା କରୁଛୁ ମୁଁ ତତେ ଛାଡ଼ି ଦେଲି ତୁ ଯା ଯୁଆଡେ ଚାହୁଁଛୁ ପଳା । ଆଉ ଥରେ ଗୋଟେ ସ୍ବାମୀ ଯୋଗାଡ଼ କରିବୁ । ମୋତେ ଯେମିତି ମାୟା ଜାଲରେ ଛଦି ଦେଲୁ ଆଉ କାହାକୁ ସେମିତି ଜାଲ ପକେଇ ଧରିନେବୁ । ସେଦିନ ତୁ କହିଥିଲୁ ମୋତେ ନ ବାହା ହେଲେ ଆତ୍ମହତ୍ୟା କରିବୁ ମୋ ଠାରୁ ସଉକ ମେଣ୍ଟିଗଲା ଯା ଆଉ କାହା ପିଛା ଧରିବୁ ଧର । ମୁଁ ତତେ ଛାଡ଼ି ଦେଇଛି ।”

ସେୟା ବି ହୋଇଥିଲା । ଶାନ୍ତିଲତା ଯାଇ ବାପଘରେ ରହିଲା ବର୍ଷେ ପର୍ଯ୍ୟନ୍ତ । କେହି ତା ପାଖକୁ ଗଲେ ନାହିଁ । ତାପରେ ସେ ଗୋଟେ ଯାତ୍ରା ପାର୍ଟିରେ ଯୋଗ ଦେଲା । ଯୋଗେନ୍ଦ୍ରର ବାପ ମା ବାସୁ ମାଷ୍ଟର ପାଖକୁ ଯାଇ ପହଞ୍ଚି କହିଲେ “ବୋହୂ ତ କୁଆଡେ ଯାତ୍ରା ପାର୍ଟିରେ ଗଲାଣି ଆଉ ତ ଫେରିବନି ଆମେ ଆମ ପୁଅକୁ ବାହା କରୁଛୁ ।” ତାପରେ ବୋଧେ ବାସୁ ମାଷ୍ଟରଙ୍କ ଠାରୁ ଏ ଖବର ପାଇଯାଇଥିଲା ଶାନ୍ତିଲତା । ସେ ଆସି କେସ କରିଥିଲା ଶାଶୁ ଶ୍ୱଶୁରଙ୍କ ନାଁ ରେ ଯେ ସେମାନେ ତାକୁ ଯୌତୁକ ନିର୍ଯ୍ୟାତନା ଦେଇ ଘରୁ ବାହାର କରିଦେଇଛନ୍ତି । ତାପରେ ଆରମ୍ଭ ହୋଇଥିଲା ଝାମେଲା । କଥା ଟା ବଡ଼ ଆକାରେ ଧାରଣ କରିଥିଲା । ଗାଁ ର ଲୋକମାନେ ଯୋଗେନ୍ଦ୍ର ଏବଂ ତାର ବାପା ମା କୁ ଭଲ ପାଉଥିଲେ ଏମିତିକା ଅବସ୍ଥାରେ ଗାଁ ରେ ଅସମ୍ମାନ ହଉଛି ଭାବି ସ୍ଥାନୀୟ ନେତାଙ୍କର ବି ସହାୟତା ନେଇଥିଲେ । ପୋଲିସ ଆପୋଷ ସମାଧାନ କରିବାକୁ ବି ଚେଷ୍ଟା କରିଥିଲା । ହେଲେ ଶାନ୍ତିଲତା ତା ଜିଦ୍ ରେ ଅଟଳ ରହିଥିଲା ଏବଂ ନାନା ମିଛ କଥା କହି ଅଲଗା ଜାତିର ହୋଇଥିବାରୁ ବାପା ମା ତାକୁ ମାରିଦେଇ ତାଙ୍କ ପୁଅକୁ ଆଉ ଗୋଟେ ଜାଗାରେ ବାହାଘର କରିବାକୁ ଚାହୁଁଛନ୍ତି ବୋଲି ଅଭିଯୋଗ କରିଥିଲା । ତେଣୁ ସେ ଯୋଗେନ୍ଦ୍ର ପାଖକୁ ତା ଘରକୁ ଯିବ ନାହିଁ ସେ ଯଦି ବାହାରେ କେଉଁଠି ଭଡ଼ା ଘର ନେଇ ରହିବ ତାହେଲେ ସେ ତା ସହିତ ରହିବ ନହେଲେ ନାହିଁ । କଥା କିଛି ଛିଣ୍ଡୁ ନଥିଲା ଶେଷରେ ଛାଡ଼ପତ୍ର କଥା ବି ଉଠିଲା । ଶାନ୍ତିଲତା ତା ନା ରେ ଚାରି ଲକ୍ଷ ଟଙ୍କା ବା ଚାରି ଏକର ଜମି ଲେଖୁ ଦେବା ପାଇଁ ଦାବି କଲା । ଏ ଭିତରେ କିଛି ଗାଁ ଲୋକ ଯୋଗେନ୍ଦ୍ର ର ବାପାଙ୍କୁ କହିଲେ ତୁମେ କାହାକୁ ନ ଜଣାଇ ପୁଅକୁ ଗୋଟେ ଝିଅ ବାହା କରେଇ ଦେଇ ଘରେ ରଖ । ଯଦି ପୋଲିସ ଆସେ ଆମେ କହିବୁ ସେ ତାଙ୍କର ଧରମ ଝିଅ ଘର ଚଳେଇବା ପାଇଁ ଘରେ ରହିଛି ଆମେ ଗାଁ ସାରା ଲୋକ ସମସ୍ତେ ସାକ୍ଷୀ ଦେବୁ । ବାପ ମା ବି ଏକଥାରେ ରାଜି ହେଇ ତା ବାହାଘର ପାଇଁ ଗୋଟେ ଗରିବ ଘରର ଝିଅ ବି ଠିକ୍ କରିଦେଲେ ହେଲେ ଯୋଗେନ୍ଦ୍ର କିନ୍ତୁ ଜିଦ୍ କଲା ସେ ଆଉ କେବେ ବି ବାହା ହେବ ନାହିଁ । ମା ତା ଆଗରେ ବହୁତ୍ କାନ୍ଦିଲା ବାପା ବି ମୁଣ୍ଡକୁ କାନ୍ଥରେ ପିଟିଲେ, ତେଣୁ ଯୋଗେନ୍ଦ୍ର ଘରୁ ପଳେଇ ଆସି ଏ ନିରଞ୍ଜନ ବାବାଙ୍କ ମଠରେ ରହିଲା । ସେ ପ୍ରାୟ ସନ୍ଧ୍ୟାସୀ ବେଶ ଧାରଣ କରୁଥିଲା । ତା ବାପା ମା ଆସି ମଠରେ ପହଞ୍ଚିଲେ, ନିରଞ୍ଜନ ବାବା ସବୁ ଘଟଣା ଶୁଣିଲେ ଏବଂ କହିଲେ “ତାକୁ ମୋ ପାଖରେ କିଛି ଦିନ ଛାଡ଼ିଦିଅ ତାର ମନ ପରିବର୍ତ୍ତନ ହେଉ । ମୁଁ ତାକୁ କିଛି ସନ୍ଧ୍ୟାସୀ ଦିକ୍ଷା ଦେଉନାହିଁ । କିଛି ଦିନ ଅପେକ୍ଷା କର । ତା ମନ ଥୟ ହେଉ, ବୋହୂ ମନର କଣ ପରିବର୍ତ୍ତନ ହେଉଛି ଦେଖ, ମୁଁ ଯୋଗେନ୍ଦ୍ର କୁ ବୁଝାଇ ସୁଝାଇ ଘରକୁ ପଠାଇବି ।” ବାପା ମା ଫେରିଗଲେ ଏବେବି ତା ସ୍ତ୍ରୀ ଶାନ୍ତିଲତା ବାସୁ ମାଷ୍ଟରଙ୍କ ସହ ମିଶି ତାଙ୍କ ଯାତ୍ରା ପାର୍ଟିରେ କାମ କରୁଛି । ଘରେ ଏବେବି ତା ବାହାଘର କଥା କହୁଛନ୍ତି । ସେ ନାରୀ ମାୟାର ପ୍ରଳୟଙ୍କରୀ ଦିଗ ଦେଖୁ ସାରିଲା ପରେ ସଂସାର ପ୍ରତି ତାର ମୋହ ତୁଟି ଯାଇଛି । ସୂର୍ଯ୍ୟ ଶୁଣୁଥିଲା ଯୋଗେନ୍ଦ୍ର ବାବାଙ୍କ କଥା । ସମୟର ପରିବର୍ତ୍ତନ ସୁଅରେ ଯୁଗ

କେତେ ବଦଳି ଯାଇଛି ତାକୁ ପ୍ରତ୍ୟେକ କରୁଥିଲା । ମନେ ପଡୁଥିଲା ତାର ତା ଭଉଣୀ ରାଜଶ୍ରୀର ପାଠ ପଢି ଆର୍ଥିକ ସ୍ୱାବଲମ୍ବୀ ହେବାର ସଂଘର୍ଷ ।

ବହୁତ ଦିନ ଗତ ହୋଇଗଲାଣି ଏହା ଭିତରେ । ସେତେବେଳକୁ ସେ ଏମ୍.ଏ ପରୀକ୍ଷା ଦେଇ ସାରିଥାଏ । ବୟସ ତାର ସେତେବେଳକୁ ତେଜଶି ବର୍ଷ ହେବ ଆଉ ଭଉଣୀ ତା ଠୁ ସାତ ବର୍ଷ ବଡ଼ । ସେଦିନ ସେ ରାଜଶ୍ରୀ ଉପରେ ସାମାଜିକ ଅତ୍ୟାଚାର ଓ ତାର ବିଦ୍ରୋହର କାହାଣୀ ତା ମନ ଭିତରେ ଫୁଟି ଉଠୁଥିଲା । ଏବେ ତାକୁ ଷାଠିଏ ବର୍ଷ ହେଲାଣି । ଏଇ ଶଙ୍ଖଟିରିଶି ବର୍ଷ ଭିତରେ ନାରୀର ସ୍ୱାଧୀନତା କେଉଁଠି ପହଞ୍ଚିଛି ଆଉ ସେଦିନ କଣ ଥିଲା ? ଏମ୍.ଏ ପରୀକ୍ଷା ପରେ ତାର କାମ ନଥିଲା ସେ ବି ଆଉ ପ୍ରଶାସନିକ ସେବା ପରୀକ୍ଷା ପାଇଁ ଆଗ୍ରହ ଦେଖାଉନଥିଲା । ସେ ଚାହୁଁଥିଲା ଗୋଟେ ଅଧ୍ୟୟନ ଓ ଅଧ୍ୟାପନାର ଜୀବନ । ଏହି ଭିତରେ ପ୍ରାୟ ତିନି ମାସ ଖଣ୍ଡ ସେମାନେ ଆଦୌ ଗାଁ କୁ ଯାଇ ନଥିଲେ । ସେଦିନ ଭାଇ ଭଉଣୀ ଦି ଜଣ କଥାବାର୍ତ୍ତା ହୋଇ ବାହାରିଗଲେ ଘରକୁ । ମୂଳରୁ ରାଜଶ୍ରୀ ତାକୁ କହିଥିଲା ଘରେ ପହଞ୍ଚିଲା ପରେ ତୁ ରାଗିବୁ ନାହିଁ । ମୋତେ ଯାହା କହିଲେ କହିବେ ତୁ ଧର୍ଯ୍ୟ ଧରିବୁ । ରାଗି ମାଗିକି କିଛି ଅପ୍ରୀତିକର ପରିସ୍ଥିତି ସୃଷ୍ଟି କରିବୁ ନାହିଁ ।

ସେମାନେ ଗାଁ ରେ ପହଞ୍ଚିଥିଲେ ଶେଷରେ । ଘରେ ବାପା ମା ଥିଲେ । ଏ ସମୟରେ ବାପା କେବେ ଘରେ ରହନ୍ତି ନାହିଁ । ପ୍ରାୟ ତାଙ୍କର ଅଧିକାଂଶ ସମୟ କରୁଥିଲା ମଧୁସୂଦନଙ୍କ ଠାକୁର ଘରେ । ଦିନ ବେଳା ବି ସେ ମନ୍ଦିରରେ ପ୍ରସାଦ ଖାଇ ରହିଯାନ୍ତି । କେବଳ ରାତିରେ ସେ ଘରକୁ ଫେରନ୍ତି ଆଉ ବେଶ୍ ଭୋଉରୁ ନିତ୍ୟ କର୍ମ ସାରି ପାଣି ଢାଳ ଧରି ବାହାରି ଯାଆନ୍ତି ଠାକୁର ବାଡ଼ିକୁ । ସୂର୍ଯ୍ୟ ଜାଣିପାରୁଥିଲା ମା ର ଦେହର ଅବସ୍ଥା ଭଲ ନଥିବାରୁ ବାପା ବହୁତ ସମୟ ଘରେ ମା ପାଖରେ ବସି ରହୁଛନ୍ତି ତାର ଯତ୍ନ ନେବା ପାଇଁ । ଘରେ ମା ର ଯତ୍ନ ନେବାକୁ କାହାରି ବେଳ ନଥାଏ । ବଡ଼ ବୋହୂ ଖାଇବା ବେଳକୁ ଆଣି ଖାଇବା ଥୋଇ ଦେଇ ଯାଆନ୍ତି । ଖାଇଲେ କି ନାହିଁ ପଚାରି ବୁଝନ୍ତି ନାହିଁ । ମା ଯଦି କେବେ ବି କୋଉ କଥାରେ ଟିକେ କଣ ପ୍ରଶ୍ନ କରିବେ ତାଙ୍କ ଠାରୁ ସିଧା ଉତ୍ତର ନ ପାଇ ଦି ପଦ ବକ୍ତୋକ୍ତି ଶୁଣିବା ହିଁ ସାର ହେଇଥିଲା । ବାପା ଘରେ ରହିବା ପରେ ବଡ଼ ବୋହୂର କାନ୍ଦୁ ବାତକୁ ଦେଖେଇ ସେଖେଇ କହିବା ଟିକେ କମି ଯାଇଥିଲା ।

ଏଇ ଭଳି ଅବସ୍ଥାରେ ଥିଲା ବେଳେ ମା ଘରେ ସାନ ପୁଅ ଝିଅ ଦି ଜଣଙ୍କୁ ଦେଖି ବିଛଣାରୁ ଉଠି ଧଡ଼ପଡ଼ ହୋଇ ବସି ପଡ଼ିଲା । ଗୋଟେ ଦୀର୍ଘ ନିଶ୍ୱାସ ତା ଛାତିରୁ ବାହାରିଗଲା । ଝିଅ କୁ ଆଣି ପାଖରେ ବସାଇ ତା ଦେହ ମୁଣ୍ଡରେ ହାତ ବୁଲାଇ ଆଣିଲା । ତାପରେ ତା ମଥାକୁ ପୁଣି ହାତକୁ ଅନେଇଲା । ବାପା ବି ବସି ରହିଥିଲେ ତାଙ୍କ ଆଗରେ । ମଥାର ଭୁକୁଟି କୁହୁତ ହୋଇ ଜଣାଇ ଦଉଥିଲା ସେମାନଙ୍କୁ ଦେଖି ତାଙ୍କ ମନ ଆନ୍ଦୋଳିତ ହୋଇ ଯାଇଛି । ବଡ଼ ଭାଇଙ୍କ ପିଲା ଦି ଟା ମଣ୍ଡୁ ଆଉ ବବଲି ସୂର୍ଯ୍ୟ ପାଖକୁ ଧାଇଁ ଆସି କୁଣ୍ଡଳ ପକାଇଲେ । ସୂର୍ଯ୍ୟ କାନ୍ଧ ଉପରେ ମଣ୍ଡୁ ବସି ପଡ଼ିଲା ସବୁଦିନ ଯେମିତି ସେ ବସେ । ରାଜଶ୍ରୀ ତାଙ୍କ ପାଇଁ ଆଣିଥିବା ଡ୍ରେସ ଆଉ ଚକୋଲେଟ ପ୍ୟାକେଟ ତାଙ୍କୁ ଧରାଇ ଦେଇଥିଲା । ବେଶ ଖୁସିରେ ନାଟି ନାଟି ସେମାନେ ମା ପାଖକୁ ଯାଇ ଦାଦା ଆଉ ପିଉସାଙ୍କର ଆଗମନର ଖବର ଜଣାଇଲେ ବେଶ ବଡ଼ ପାଟିରେ “ଦାଦା ଆଉ ଅପା ଆସିଛନ୍ତି” । ବଡ଼ ବୋହୂ ବାଡ଼ି ପଟରେ ବୋଧେ ଥିଲା । ଘରକୁ ପଶିଆସି ପିଲା ଦି ଟା କୁ ଗାଳି କରି ଧମକାଇବାର ସ୍ୱର ଶୁଣୁଥିଲା । ତାପରେ ସେମାନଙ୍କ ହାତରୁ ଡ୍ରେସ ଆଉ ଚକୋଲେଟ ପ୍ୟାକେଟକୁ ଛଡ଼ାଇ ବାହାରକୁ ଫିଙ୍ଗି ଦେଇଥିଲା । ଘରେ କାଳବୈଶାଖୀର ଆରମ୍ଭ ପୂର୍ବରୁ ପବନ ଆଉ ଘଡ଼ଘଡ଼ି ଆରମ୍ଭ ହୋଇଯାଇଥିଲା । ଦେଖିବାକୁ ଥିଲା କାଳବୈଶାଖୀର ପ୍ରଳୟ ଆଉ ତାଣ୍ଡବର ଦୃଶ୍ୟ । ରାଜଶ୍ରୀ ଉଠି ଯାଇଥିଲା ଦୁଆର ମୁହଁକୁ କବାଟକୁ ଆଘାତ କରି କହିଥିଲା “ବଡ଼ ଭାଉଜ ଯାହା ଗାଳି ଦେବାର ଅଛି, ଅପମାନ ଦେବାର ଅଛି ମୋତେ ଦିଅ ପିଲା ଦି ଟା କୁ କାହିଁକି କଷ୍ଟ ଦଉଛ ? ମୁଁ ତ ଆସିଛି ତମ ପାଖରୁ ତମର ସମସ୍ତ ନିନ୍ଦା ଅପବାଦ ଶୁଣିବାକୁ । ତମର କୌଣସି କଥାରେ ମୁଁ ପ୍ରତିବାଦ କରିବି ନାହିଁ । ତମ ମନ ଭିତରେ ଥିବା ସମସ୍ତ ଅଭିଯୋଗ ମୁଁ ଶୁଣିବାକୁ ପ୍ରସ୍ତୁତ ହୋଇ ଆସିଛି ।” ଘର ଭିତରୁ ଶୁଣୁଥିଲା “ଆଲୋ ମୋ ବାପାଲୋ ! ମୁଁ କାଲେ ଏଙ୍କୁ

ଅପବାଦ ଦେବି ? ତୁମେ ତ ଲୋକ ଲଗେଇ ବଡ଼ ଭାଇ ଆଗରେ ମୋ ନା ରେ ଅପବାଦର ପାହାଡ଼ ତିଆରି କରି ଜଣେଇଲ ଯେ ମୁଁ ତମ ଜୀବନକୁ ବରବାଦ କରିବାକୁ ମସୁଧା କରିଛି ବୋଲି । ସେ ଲୋକ ସିନା ମୋ ସାମ୍ନାରେ ଆସି କହିଥାନ୍ତା, ତାହେଲେ ସେ ଜାଣିଥାଆନ୍ତା, ମୋତେ ଚିହ୍ନିଥାଆନ୍ତା । ମୁଁ କଣ ହାତୁଆ ପାଟକ ଘରର ସ୍ତ୍ରୀ ହେଇଛି ଯେ ଘର କଥା ନେଇ ହାଟରେ ପକେଇବି ? ତୁମେ ତୁମ ଘରକୁ ଆସିଛ ରୁହ ମୁଁ ତ ତମ ଛାଇ ନ ମାଡ଼ିଲେ ଗଲା । ମୁଁ ତ ମୁଖ ଗାଉଁଲି ଲୋକ । ମୋର କଣ ଏତେ ବଡ଼ ସାହାସ ଯେ ମୁଁ ପାଠ ପଢ଼ି ଚାକିରି କରିଥିବା ଲୋକଙ୍କର ସମାନ୍ୟ ହେବି । ଆମେ ଗାଁ ର ମଳି ମୁଣ୍ଡିଆ ସ୍ତ୍ରୀ ଲୋକ ତମେ ତ ସହରର ମେମ, ଆମେ ତମ ସମକକ୍ଷ ହୋଇଛୁ ଯେ ତମ ପାଖରେ ତ ବସିବୁ ।” ରାଜଶ୍ରୀ କବାଟ ପାଖରେ ଛିଡ଼ା ହୋଇ ଘରୁ ଆସୁଥିବା ଆକ୍ଷେପର ପ୍ରବାହମାନ ସ୍ରୋତକୁ ଶୁଣି ଚାଲିଥିଲା । ସେତିକି ବେଳେ ବଡ଼ ଭାଇ ଘର ଭିତରକୁ ପ୍ରବେଶ କରିଥିଲେ । ଘର ଦୁଆର ମୁହଁରୁ ବୋଧେ ସେ ଏ ବାଚନିକା ଶୁଣିସାରିଥିଲେ ଏବଂ ଘର ଭିତରକୁ ପଶି ଆସି ବଡ଼ ପାଟିରେ କହିଲେ କଣ ହୋଇଛି ଘରେ କଣ ସାପ ପଶି ଗଲା ନା କଣ ? ଏତେ ପାଟି କଣ ? ରାଜଶ୍ରୀ ଓ ସୂର୍ଯ୍ୟ ଆସି ବଡ଼ ଭାଇଙ୍କୁ ପ୍ରଣାମ କଲେ । ରାଜଶ୍ରୀ ବଡ଼ ଭାଇଙ୍କୁ ଦେଖୁ ଆଉ ଲୁହ ସମ୍ବରଣ କରିପାରିଲା ନାହିଁ । ସେ ମୁହଁରେ ହାଥ ରଖି ଭାଇ କି ଆଗରୁ ଅପସରି ଗଲା । ଭାଇ ଆସିବା କଥା ଭାଉଜ ଜାଣି ଯାଇଥିଲେ । ପାଟି ତାଙ୍କର ବନ୍ଦ ହୋଇଯାଇଥିଲା । ବଡ଼ ଭାଇ ରୁମ୍ ଭିତରକୁ ପଶି ଯାଇଥିଲେ ।

ସୂର୍ଯ୍ୟ ଜାଣିଥିଲା ରାଜେନ୍ଦ୍ର ଭାଇ ତାଙ୍କ ମା କି ଶୁଦ୍ଧି କ୍ରିୟା ବେଳେ ହୋଇଥିବା ପାରିବାରିକ ବିରୋଧ ଆଉ ଅପପ୍ରଚାର ସବୁ ଶୁଣିବା ପରେ ଭାଇଙ୍କୁ ଦେଖା କରିବା ପାଇଁ ଯାଇଥିଲେ । ତାପରେ କଥା ଟା କିଛି ପରିମାଣରେ ଶାନ୍ତ ପଡ଼ିଥିବା କଥା ସେ ସମ୍ବିତା ଅପା ଠାରୁ ଶୁଣିଥିଲା । ଭଉଣୀ ନା ରେ ଉଠିଥିବା ମିଛ ଅପବାଦ ଓ ତାହା କେମିତି ସୃଷ୍ଟି ହେଲା ସେ ବିଷୟରେ କଥା ହୋଇଥିବେ ବୋଧେ । ହୁଏତ ଭାଇ ବି ଜାଣିଥିବେ ଏସବୁ କଥା ସୃଷ୍ଟି ପଛରେ ଭାଉଜର ଭୂମିକା ଅଛି । ଭାଉଜ ରାଜଶ୍ରୀ ବାହାଘର ପାଇଁ ଦେଇଥିବା ପ୍ରସ୍ତାବକୁ ଅଡ଼େଇ ଗଲା ପରେ ଭାଉଜଙ୍କ ମନ୍ ଭିତରେ ରାଗର ଆଗ୍ନେୟଗିରି ଲାଭା ଉଦଗିରଣ କରିଥିବ ନିଶ୍ଚୟ । ତେଣୁ ସେ ଚାହିଁଥିଲେ ଗୋଟେ ପ୍ରଳୟ ସୃଷ୍ଟି କରିବାକୁ । ରାଜଶ୍ରୀ ଓ ସୂର୍ଯ୍ୟର ଅନୁପସ୍ଥିତିରେ ସେ ଲାଭା ଉଦଗିରଣ କିଛି ବି ପ୍ରଭାବ ସୃଷ୍ଟି କରିପାରିନଥିଲା । ଏଣୁ ରାଜେନ୍ଦ୍ରର ମା ମଲା ବେଳେ ସେହି କାମ ମାଧ୍ୟମରେ ତାଙ୍କ କଳହକୁ ତା ମାଧ୍ୟମରେ ରାଜଶ୍ରୀ ପାଖରେ ପହଞ୍ଚାଇବାକୁ ଚେଷ୍ଟା କରିଥିଲା । ହେଲେ ତାଙ୍କ ସ୍ବାମୀ ଆଗରେ ରାଜେନ୍ଦ୍ର କରିଥିବା ଅଭିଯୋଗ ଶୁଣିଲା ପରେ ତାହା ଅଧିକ ପ୍ରକୃଳିତ ହୋଇ ତାଙ୍କ ମାନସିକତାକୁ ବିଚଳିତ କରି ଚାଲିଥିଲା । ଆଜି ସେମାନଙ୍କ ଉପସ୍ଥିତିରେ ସେ ପ୍ରଳୟର ଏହା ଥିଲା ପ୍ରାରମ୍ଭିକ ପର୍ଯ୍ୟାୟ । ଭାଇ ଆସିଲା ପରେ ସବୁ କିଛି ରୂପଚାପ୍ ହୋଇ ଯାଇଥିଲା । ସମସ୍ତେ ସମସ୍ତଙ୍କ ଜାଗାରେ ସ୍ଥିର ହୋଇଯାଇଥିଲେ ଗୋଟେ ଝଡ଼ ପୂର୍ବର ନିରବତାରେ । ସୂର୍ଯ୍ୟର ମାନେ ପଡୁଥିଲା ଭଉଣୀର ତାଗିଦ, ତୁ ଜମା ରାଗିବୁ ନାହିଁ କଉ କଥାରେ । ତେଣୁ ସେ ଏ ଅବସ୍ଥାରୁ ରକ୍ଷା ପାଇବା ପାଇଁ ବାହାରି ଯାଇଥିଲା ଘରୁ ବାହାରକୁ ଗାଁ ଆଡ଼କୁ ।

ଗାଁ ଶେଷ ମୁଣ୍ଡରେ ବର ଗଛ ସିଅ ଉପରେ ବସି ଗଛକୁ ଆଉଜି ଭାବୁଥିଲା ସେ ଘରର ସମସ୍ୟା କଥା । କଣ ଏହାର ସମାଧାନ ? ବାପା ମା ତ ଝିଅର ବାହାଘର ନ ହୋଇ ପାରିବା ଯୋଗୁଁ ତାହା ତାଙ୍କର ଗୋଟେ କର୍ତ୍ତବ୍ୟର ଅବହେଳା ଆଉ ଭାଗ୍ୟର ବିପର୍ଯ୍ୟୟ ବୋଲି ଭାବି ମାନସ୍ତପରେ ଅଛନ୍ତି ତା ସହିତ ମଝିଆ ଭାଇ ଘରୁ ଦୂରେଇ ଯାଇଛି ଯେମିତି ସେ ଏ ଘରେ ଜନ୍ମ ହୋଇନାହିଁ କି ବାପା ମାଙ୍କର ଯନ୍ତ୍ରେ ଲାଳିତ ପାଳିତ ହୋଇନାହିଁ । ତା ପାଠ ପଢ଼ାର ମୂଳଦୁଆ ପଛରେ ବି ତ ବଡ଼ ଭାଇଙ୍କ ବେଶ ଅବଦାନ ଥିଲା । ସେ ବି ତ ଦିନେ ମଝିଆ ଭାଇ ପାଠ ପଢ଼ା ଓ ତାର ଜୀବନର ଅଭିବୃଦ୍ଧିକୁ ନେଇ ଖୁସି ହଉଥିବେ । ସେମାନଙ୍କର ତାଙ୍କ ଠାରୁ ଆଶା ଭରସା କଣ ଅସମୀଚାନ ? ବଡ଼ ଭାଇ ଭାଉଜ କଣ ମଝିଆ ଭାଇଙ୍କ ଦ୍ଵାରା ପ୍ରଚାରିତ ହୋଇ ନାହାନ୍ତି ? ଭଉଣୀର ପାଠ ପଢ଼ା ବିରୋଧ କରିବାଟା ସେ ଗ୍ରହଣ କରି ନଥିଲା କି କରୁ ନାହିଁ । ଭଉଣୀ କିନ୍ତୁ

ତା କର୍ତ୍ତବ୍ୟରେ ତ ଏ ପର୍ଯ୍ୟନ୍ତ କିଛି ଅବହେଳା କରି ନାହିଁ । ମୂଳରୁ ସେ ବୟସରେ ସମସ୍ତଙ୍କ ଠାରୁ ଥିଲା ବହୁତ ଛୋଟ । ତା ଉପରେ କାହାରି କିଛି ଆଶା ବି ନଥିଲା କି ଭରସା ବି ନଥିଲା । ତାର ପାଠ ପଢ଼ାରେ ଅବଶ୍ୟ ପରିବାରର ଅବଦାନ ଅଛି । ମଝିଆ ଭାଇ ଦି ବର୍ଷ ତାକୁ ପଢ଼ା ଖର୍ଚ୍ଚ ଦେଇଥିଲେ । ମଝିଆ ଭାଇଜର ଆକ୍ଷେପରେ ସେ ଭାଇ ପଠାଇ ଥିବା ପଇସା ଗ୍ରହଣ କରିନଥିଲା । ମଝିଆ ଭାଇ ପାଖକୁ ମନି ଅର୍ଡର୍ ଫେରି ଯାଇଥିଲା ହେଲେ ମଝିଆ ଭାଇ ତାର କାରଣ ଜାଣିବାକୁ ବି ଚେଷ୍ଟା କରିନଥିଲା । ବଡ଼ ଭାଇ ତା ପାଠ ପଢ଼ା ଖର୍ଚ୍ଚ ବିଷୟରେ କେବେ ବି କିଛି ମୁଣ୍ଡ ପୁରାଇ ନାହାନ୍ତି କି ସେ ବିଷୟରେ ତାକୁ କିଛି ପଚାରି ନାହାନ୍ତି । ପରବର୍ତ୍ତୀ ସମୟରେ ରାଜଶ୍ରୀ ଚାକିରି କଲା, ସେ ବି କିଛି ଦିନ ଟ୍ୟୁସନ କରି ପଇସା ରୋଜଗାର କରୁଥିଲା । କିଛି ଦିନ ପରେ ଯାହା ବନ୍ଦ ହୋଇଯାଇଥିଲା । କେବେ କିଛି ଅସୁବିଧାରେ ପଡ଼ି ନଥିଲା ସେ । ତା ଆବଶ୍ୟକତା ଠାରୁ ତାକୁ ଅଧିକ ପଇସା ଦେଇଥିଲା ତା ଭଉଣୀ ରାଜଶ୍ରୀ । ଝିଅ ହୋଇ ଘରେ ଥିଲାବେଳେ ସେ ବାପା ମାଙ୍କର ଯତ୍ନ ନେଉଥିଲା, ଘରୁ ବାହାରକୁ ଗଲା ପରେ ବି ମା ର ଔଷଧପତ୍ର, ପୁରୁରା ଝିଆରି ମାନଙ୍କର ପାଠ ପଢ଼ାର ଆବଶ୍ୟକତା ସେ ପୂରଣ କରୁଥିଲା । ପ୍ରାୟ ମାସରେ ଥରେ ଦି ଥର ସେ ଗାଁକୁ ଯାଉଥିଲା । ବଡ଼ ଭାଇ ଚାକିରିରୁ ପାଉଥିବା ଦରମା ସହିତ ପୂଜା ପାଠରେ ଯୋଗ ଦେଇ ଭଲ ପଇସା ରୋଜଗାର କରୁଥିଲେ । ଜମି ବାଡ଼ିରୁ ସମସ୍ତ ଆୟ ବି ବଡ଼ ଭାଇ କି ପାଖକୁ ଆସୁଥିଲା । ଏତେ ସବୁ ପରେ ବି ବଡ଼ ଭାଇଜର ରାଜଶ୍ରୀ ପ୍ରତି ଆକ୍ଷେପ, ପ୍ରକାରାନ୍ତରେ ଗାଳି ବି ଜାରି ରହିଥିଲା । ନଣନ୍ଦ ପ୍ରତି ତାଙ୍କର ଈର୍ଷା, ଅପମାନ ଶେଷରେ ଏ ଅପନିନ୍ଦା ସବୁ କଥା ଭାବିଲେ ସଂସାରରେ ପାରିବାରିକ ସମ୍ପର୍କ ଭିତରେ ଭଲ ପାଇବା, ଶ୍ରଦ୍ଧା, କର୍ତ୍ତବ୍ୟ ନିଷ୍ଠା, ସେବା ଏହିସବୁ ମହନୀୟତା ଅହଙ୍କାର, ଲୋଭ ଆଉ ଈର୍ଷା ଦ୍ଵାରା ଦୂରେଇ ଯିବାର ଗତିକୁ ସେ ଦେଖୁଥିଲା । ହଠାତ୍ କାହାର ଉପସ୍ଥିତିରେ ସେ ଉପରକୁ ଅନେଇ ଦେଖୁଲା ତା ଆଗରେ ରେଜିଷ୍ଟ୍ରା ଛିଡ଼ା ହୋଇଛି । ଖଇରୁଦିନର ଭଉଣୀ ରେଜିଷ୍ଟ୍ରା ଖାତୁନ ତାକୁ ଭୂମିଷ୍ଠ ପ୍ରଣାମ କଲା । ବହୁ ଦିନ ତଳେ ତାକୁ ସେ ଦେଖୁଥିଲା ଗୋଟେ ଅସହାୟା, ଭୟାତୁରା କିଶୋରୀ ଭାବରେ । ଆଜି କିନ୍ତୁ ତାର ସେ ରୂପର ସମ୍ପୂର୍ଣ୍ଣ ପରିବର୍ତ୍ତନ ଘଟିଥିଲା । ତା ଶରୀରରେ ଯୌବନୋଚ୍ଛନ୍ଦ ରୂପ ନକାବରେ ଢଙ୍କା ହୋଇ ନଥିଲା । ତା ବେଶ ପୋଷାକରେ ଆଉ ଗରିବ ଗାଉଁଲି ପଣ ନଥାଇ ଆଧୁନିକତାର ରୂପ ପ୍ରକାଶିତ ହେଉଥିଲା । ସେ ବେଶ୍ ସୁନ୍ଦରରେ ତା ଆଗରେ ଛିଡ଼ା ହୋଇଥିଲା । ସେ କଥା ଆରମ୍ଭ କଲା “ସତରେ ମନରେ କୌଣସି ଇଚ୍ଛା ଅତି ଦୃଢ଼ ହେଲେ ତା ନିଶ୍ଚିତ ମିଳିଯାଇଥାଏ । ମୋତେ ଲାଗୁଥିଲା ଯେମିତି ବହୁତ ଶୀଘ୍ର ଆପଣଙ୍କୁ ମୁଁ ଦେଖା ପାଇବି । ସତକୁ ସତ ଆଜି ଆମ ସାହି ମୁଣ୍ଡରୁ ଏପଟକୁ ଚାହିଁଲା ବେଳକୁ ଆପଣଙ୍କ ଚେହେରା ଦେଖା ଗଲା । ମୁଁ ଧାଇଁ ଆପଣଙ୍କୁ ଦେଖା କରିବାକୁ ।”

ତା କଥା ମଝିରୁ ଅଟକାଇ ସୂର୍ଯ୍ୟ ପଚାରିଲା “ତୁ ପରା କେଉଁ କଲେଜରେ ପାଠ ପଢୁଛୁ, କଣ ହେଲା ତୋ ପାଠ ପଢ଼ା କେତେ ବାଟ ଗଲା ? ତୁ ତ କେଉଁ ସହରରେ ତୋ ଭାଇ ପାଖରେ ରହି ପାଠ ପଢୁଥିଲୁ । ଗାଁକୁ କେବେ ଆସିଛୁ ?” ଏବେ ରେଜିଷ୍ଟ୍ରା ମୁହଁରେ ଚକିତପଣିଆ ଆଉ ପ୍ରଗଳଭତା କଟି ଯାଇ ମୁହଁରେ ବିଷାଦର ଭାବ ପରିଲକ୍ଷିତ ହେଲା ଯେମିତି ଆକାଶରେ ଉଡୁଥିବା ମନଟା ମାଟି ଛୁଇଁ ଗଲା । ସେ ଆରମ୍ଭ କଲା ତା କଥା “ଆପଣଙ୍କ କୃପାରୁ ମୁଁ ମାଟ୍ରିକ ପାସ କରି ଘରେ ବସିଥିବା ବେଳେ ମୋ ମାଉସାର ଗୋଟେ ଝିଅ ଜରିନା ସହିତ ମୋ ଭାଇର ବିବାହ ହେଲା । ଆମେ ଦୁହେଁ ଆଗରୁ ଅନ୍ତରଙ୍ଗ ସାଙ୍ଗ ଥିଲୁ । ସାନ ଭାଇ ସହରରେ ବେପାର କରି ଭଲ ପଇସା ରୋଜଗାର କରୁଥିଲା । ମୋ ମାଉସୀ ଆସି ମା କୁ କହିଲା ତା ଝିଅ ସହିତ ସାନ ଭାଇ ନାସିର ର ବାହାଘର କରିବା ପାଇଁ । ସେ କିନ୍ତୁ ଦେଖିବାକୁ ଏତେ ସୁନ୍ଦରୀ ନଥିଲା । ତାଙ୍କର ଆର୍ଥିକ ସ୍ଥିତି ବି ବଡ଼ ଖରାପ ଥିଲା । ମୁଁ ଜାଣିଥିଲି ତା ମନ, ଆଚାର, ବ୍ୟବହାର ସବୁ ବହୁତ ଭଲ । ତେଣୁ ମୁଁ ନାସିର ଭାଇ କୁ ବାଧ୍ୟ କରି ଶେଷରେ ତାକୁ ରାଜି କରାଇଲି ବାହାଘର ପାଇଁ । ବାହାଘର ପରେ ଆମେ ଦି ଜଣ ଅଧିକ ଘନିଷ୍ଠ ହୋଇଗଲୁ । ମୋ ପାଠ ପଢ଼ା କଥାକୁ ମୂଳରୁ ସେ ପସନ୍ଦ କରୁଥିଲା । ବାହାଘର ପରେ ଆମେ ସବୁ ଯାଇ ଭାଇ ରହୁଥିବା ତା ଛୋଟ

ସହରରେ ରହିଲା ପରେ ସେଠି ଗୋଟେ କେଲଜରେ ମୁଁ ପାଠ ପଢ଼ିବା ପାଇଁ ନା ଲେଖେଇଲି । କଲେଜଟା ଆମେ ରହୁଥିବା ଘର ପାଖରେ ଥିଲା । ତେଣୁ କେହି ବିରୋଧ କଲେ ନାହିଁ । ଦି ବର୍ଷ କଲେଜରେ ପାଠ ପଢ଼ି ଯୁକ୍ତ ଦୁଇ ମୁଁ ପ୍ରଥମ ଶ୍ରେଣୀରେ ପାସ କଲି । କଲେଜରେ ସମସ୍ତଙ୍କ ଠାରୁ ମୁଁ ଅଧିକ ନମ୍ବର ରଖୁଥିଲି ହେଲେ ସେ କଲେଜ ନୂଆ କରି ଖୋଲିଥିଲା ସେଠି ବି.ଏ କ୍ଲାସ ନଥିଲା । ଏ ବର୍ଷ ବି.ଏ କ୍ଲାସ ଖୋଲୁଛି । ମୋତେ ସେଠାରେ ଆଡ଼ମିଶନ କରିବା ପାଇଁ ଖବର ଆସିଛି । ଆମେ ଘରକୁ ପଲେଇ ଆସିଛୁ । କିଏ ଜାଣେ କଣ ହେବ, ଆଉ ଆମେ ସେଠାକୁ ଯାଉଛୁ କି ନାହିଁ ?” ସୂର୍ଯ୍ୟ ପଚାରିଲା “କଣ ହେଲା କି, ଯିବ ନାହିଁ କାହିଁକି ? ଅସୁବିଧା କଣ ?” ଏଥର ରେଜିୟା ମୁଁହ ତଳକୁ କରି ବଡ଼ ଇତସ୍ତତ ହୋଇ କହିଲା “ମା ସେଠି କିଛି ଦିନ ରହିଲା ପରେ ସାନ ଭଉଣୀ ତା ସ୍ବାମୀ ସହ ଆସି ଗାଁ ରେ ରହୁଥିଲେ । କିଛି ଦିନ ପରେ ଭଉଣୀର ପିଲା ପିଲି ହବାର ଥିବାରୁ ମା ଗାଁ କୁ ପଳାଇ ଆସିଥିଲା । ସେଠି ଆମ ଘରକୁ ଆମ ପଡ଼ିଶା ଘରର ଗୋଟେ ସୁନ୍ଦରୀ ଝିଅ ଆସେ । ଭାଉଜ ଆଉ ମୋ ସହିତ ମିଶେ, ତା ବାପା ବି ଭାଇ ଦୋକାନ ପାଖରେ ଗୋଟେ ଦୋକାନ କରିଛି । କିନ୍ତୁ ତା ଦୋକାନ ସେମିତି ଭଲ ଚାଲେ ନାହିଁ । ଭାଇ ଠାରୁ ଧାର ଉଧାର ନେଇ ବ୍ୟବସାୟ ଚଳାଏ । କିଛି ଦିନ ପରେ ସେ ଭାଇ ସହ ସମ୍ପର୍କ ବଢ଼ାଇଲା । ଏବେ ନାସିର ଭାଇ କହୁଛି ତାକୁ ବାହା ହେବ । ସେ କଥାରୁ ଭାଉଜ ଭାଇଙ୍କ ଭିତରେ ବହୁତ ଝଗଡ଼ା ହେଲା । ଏ ଭିତରେ ନାସିର ଭାଇର ଗୋଟେ ପୁଅ ଆଉ ଝିଅ ହୋଇ ସାରିଛନ୍ତି । ଝିଅ ଟା ତିନି ବର୍ଷର ହେଲାଣି ଆଉ ପୁଅ ଟା ବର୍ଷକର । ଭାଉଜ ସହ ମିଶି ମୁଁ ବି ଏ କଥାକୁ ବିରୋଧ କରିବାରୁ ମୋତେ ବି ଗାଳି ଦେଲା କହିଲା ତତେ ଯଦି ଭଲ ନ ଲାଗୁଛି ତୁ ଗାଁ କୁ ପଳା । ଝଗଡ଼ା ବଢ଼ିବାରୁ ସ୍ତ୍ରୀ କୁ ଧମକେଇଲା ତଳାକ ଦେଇ ଦେବା ପାଇଁ । ଏମିତିକି ଦିନେ ତଳାକ କହିଲା ବେଳେ ମୁଁ ତା ପାଟିକୁ ଚିପି ଧରିଲି । କହିଲି ତୁ ଯାହା କରୁଛୁ କରୁଥା ମୁଁ ଛୁଆ ପିଲାଙ୍କୁ ଧରିକି ଗାଁ କୁ ଯାଉଛି । ପ୍ରାୟ ତିନି ମାସ ହେଲା ଆମେ ଗାଁ ରେ ଆସି ରହୁଛୁ ।” ସୂର୍ଯ୍ୟ ପଚାରିଲା “ନାସିର ସେ ଝିଅକୁ ବାହା ହେଲା ?” ରେଜିୟା କହିଲା “ସେ ଝିଅ କହୁଛି ତୁ ତୋ ପ୍ରଥମ ସ୍ତ୍ରୀ କୁ ତଳାକ ଦେ ତାପରେ ମୋତେ ବାହା ହେବୁ । ଏ ପର୍ଯ୍ୟନ୍ତ ବାହାଘର ହୋଇ ନାହିଁ । ଏଠି ମା କହୁଛି ନାସିର ଆସୁ ମୁଁ ତାକୁ ବିଷ ଦେଇ ମାରିଦେବି, ଦେଖିବା କେମିତି ସେ ଆଉ ଥରେ ବାହା ହେବ । ଦେଖା ଯାଉ କଣ ହଉଛି ? ମୁଁ କିନ୍ତୁ ଚାହୁଁଛି ବି.ଏ ପଢ଼ିବି । ମୋ ମା ମୋର ପାଠ ପଢ଼ା କଥାକୁ ସମର୍ଥନ କରୁଛି । ଖଇରୁଦିନ ଭାଇ ବି ଆସିଥିଲା, ତା ପିଲା ଛୁଆ ଝାମଲା ରେ ତା ଅବସ୍ଥା ବେଶି ଭଲ ନାହିଁ । ସେ କହୁଥିଲା ଆପଣ ଭୁବନେଶ୍ୱରରେ ପାଠ ପଢ଼ୁଛନ୍ତି ତା ସହିତ ଆପଣଙ୍କର ଦେଖା ହୋଇଥିଲା । ସେ ଆମ କଥା ସବୁ ପଚାରୁଥିଲେ । ମୋ ପାଠ ପଢ଼ା କଥା ବି ଆପଣ ପଚାରୁଥିଲେ । ଆପଣଙ୍କୁ ଦେଖା କରିବାକୁ ଇଚ୍ଛା ଥିଲା । ସେ ସୁଯୋଗ ବି ମିଳିଗଲା । କେମିତି ମୁଁ ବି.ଏ ପଢ଼ି ପାରନ୍ତି ଆପଣ ବୁଝନ୍ତେ ନାହିଁ ? ମୋ ମନ କହୁଛି ଆପଣ ଯଦି ମୋ ମୁଣ୍ଡରେ ହାଥ ରଖି ଦିଅନ୍ତେ ମୁଁ ବି.ଏ ପାସ କରିଯାଆନ୍ତି । ‘ଆପଣ ଠାକୁର ଦେବତା’ ଆପଣ ଯଦି ଚିକେ ଦୟା କରନ୍ତେ ମୁଁ ନିଶ୍ଚୟ ପାଠ ପଢ଼ି ପାରନ୍ତି ।” ସନ୍ଧ୍ୟା ହୋଇ ଆସୁଥିଲା ସେ ଫେରିଗଲା । ସୂର୍ଯ୍ୟ ଭାବୁଥିଲା ଏ ଅଲଗା ଧର୍ମର ଝିଅଟା ତାକୁ କହୁଛି ଠାକୁର ଦେବତା ଆଉ ସେ ଚିକେ ଦୟା କଲେ ଝିଅଟା ପାଠ ପଢ଼ି ବି.ଏ ପାସ କରିଯାନ୍ତା । ବଡ଼ ହସ ଲାଗୁଥିଲା ତାକୁ । ତା ମା ତା ଭାଇ ଗରିବ, ଅପାଠୁଆ ତାଙ୍କ ସମାଜରେ ପରଦା ପ୍ରଥା ଥାଇ ବି ତା ପାଠ ପଢ଼ାକୁ ସମର୍ଥନ କରୁଛନ୍ତି । ତା ଭାଉଜ ତା ପାଠ ପଢ଼ା ପାଇଁ ଝିଅଟାକୁ ସାମାଜିକ ସୁରକ୍ଷା ଦେଉଛି । ହେଲେ ତା ଘର ବୁଢ଼ା ଘର, ବ୍ରାହ୍ମଣ ପଣ୍ଡିତ ଘର, ମାତ୍ର କଣ ସବୁ ଘଟି ଚାଲିଛି ଏମିତି ? ପାଠ ପଢ଼ାକୁ ନେଇ ନିଶ୍ଚୟ ଭାଉଜ ଭିତରେ ଯେଉଁ ଇର୍ଷା ଆଉ ଅସହଣି ପଣ ସୃଷ୍ଟି ହୋଇଥିଲା ତାହା ଆହୁରି ଘନିଭୂତ ହୋଇ ବଢ଼ି ବଢ଼ି ଚାଲିଛି ।

ସନ୍ଧ୍ୟା ମାଡ଼ି ଆସୁଥିଲା, ଘରକୁ ଫେରିଲା ସେ । ସହରର ଆଲୋକିତ ରାସ୍ତା ଆଲୋକିତ ଘରେ ରହିବ ଫଳରେ ଗାଁ ର ଅନ୍ଧାରଟା ବିଚିକିଟିଆ ଲାଗୁଥିଲା ତାକୁ ହେଲେ ସୌଭାଗ୍ୟ ବଶତଃ ସେଇଟା ଶୁକୁ ପକ୍ଷ ଥିଲା । ସେ ଏପଟ ସେପଟେ ହୋଇ ଗାଁ ରେ ଚାରି ଆଡ଼କୁ ଅନେଇ ଦେଖୁଥିଲା ଜହ୍ନ ଆଲୁଅରେ । ତା ଗାଁ ରେ ତାର ସେମିତି କେହି ସମବୟସ୍କ ସାଙ୍ଗ ନଥିଲେ ।

ସତର

ସୂର୍ଯ୍ୟ ସେଦିନ ବସିଥିଲା ଚନ୍ଦ୍ର ଶେଖରଙ୍କ ମନ୍ଦିର ସମ୍ମୁଖରେ ଚାହିଁଥିଲା ଭକ୍ତମାନଙ୍କ ଧାଡ଼ିକୁ ବେଶ୍ ଭିଡ଼ିଥିଲା ଯାତ୍ରୀମାନଙ୍କ ଭିତରେ ମନ୍ଦିର ଦର୍ଶନ ପାଇଁ । ମନ୍ଦିରର ପୂଜକମାନେ ବ୍ୟସ୍ତଥିଲେ ଧାଡ଼ିରେ ଆସୁଥିବା ଯାତ୍ରୀମାନଙ୍କର ମନ୍ଦିର ଦର୍ଶନ କରାଇବାରେ । ଏବେବି ସେ ମନ୍ଦିର ଭିତରକୁ ଯାଇ ଠାକୁର ଦର୍ଶନ କରିବା ପୂଜାର୍ଚ୍ଚନା କରିବା ପାଇଁ ଯାଏନାହିଁ, ସେ ଲକ୍ଷ୍ୟ କରୁଥିଲା ଲୋକମାନଙ୍କ ଭିତରେ ପାହାଡ଼ ଚଢ଼ି ବହୁକଷ୍ଟ ସ୍ୱୀକାର କରି ଦିଅଁ ଦର୍ଶନର ପ୍ରବଳ ଆକର୍ଷଣକୁ । ସେମାନଙ୍କ ଭିତରେ ପ୍ରେରଣାର ଉଷ୍ମ ମନୋବଞ୍ଚା ପୂରଣ । କ’ଣ ସେ ମନୋବଞ୍ଚା ? ସେଇଆଡ଼ ଯେଉଁ ଇଚ୍ଛାକୁ ସେ ନିଜ ବାଟରେ ବା ଡା ସହିତ ଥିବା ଲୋକମାନଙ୍କ ମାଧ୍ୟମରେ ସେ ପୂରଣ କରିବାର ସୁଯୋଗ ପାଉନାହିଁ । ସେଥିପାଇଁ ସୃଷ୍ଟି ହେଉଥିବା ପ୍ରତିବନ୍ଧକକୁ ସେ ଦୂରେଇ ଦେଇପାରୁ ନାହିଁ ।

ହଠାତ୍ ଯାତ୍ରି ଭିଡ଼ ଭିତରୁ ଗୋଟେ ଚିହ୍ନାମୁହଁ ଦିଶିଗଲା । ସେ ମୁହଁଟାଟି ତାଙ୍କୁ ଚାହିଁଥିଲା ଚିହ୍ନିବାର ପ୍ରୟାସରେ । ଭିଡ଼ କାଟି କାଟି ସେ ଲୋକ ପହଞ୍ଚିଲେ ତା’ ପାଖରେ । ସୂର୍ଯ୍ୟ ତାଙ୍କୁ ଦେଖି ବଡ଼ ବିହ୍ୱଳ ଭାବରେ ତାଙ୍କୁ ଆଲିଙ୍ଗନ କଲା “ଆରେ ହରେନ୍ଦ୍ର ବାବୁ ଯେ ! ବହୁଭାଗ୍ୟ, ବହୁଦିନ ପରେ ଭେଟ ହେଲା ଆପଣଙ୍କ ସହିତ । ଆଉ କିଏ ସାଙ୍ଗରେ ଆସିଛନ୍ତି । କ’ଣ ଠାକୁର ଦର୍ଶନରେ ଆସିଥିଲେ ?” ହରେନ୍ଦ୍ର ବାବୁ, ହରେନ୍ଦ୍ର ଦାସ ଗୋଟେ ସମୟରେ ତାଙ୍କ ଜୀବନପଥରେ ତାଙ୍କ ମନରେ ଏକ ନିର୍ଦ୍ଦୋଷ ମୋଡ଼ ତିଆରି କରିଥିବାର ବ୍ୟକ୍ତିତ୍ୱ । ସେତେବେଳେ ସେ କଳାହାଣ୍ଡି ଜିଲ୍ଲାରେ ଥିବା ସରକାରୀ ମହାବିଦ୍ୟାଳୟର ଅଧ୍ୟାପକ ଭାବରେ କାର୍ଯ୍ୟ କରୁଥିଲେ ଆଉ ହରେନ୍ଦ୍ର ଦାସ ଥିଲେ ଗୋଟେ ଆଦିବାସୀ ଆବାସିକ ବିଦ୍ୟାଳୟର ଶିକ୍ଷକ । ତାଙ୍କର କାର୍ଯ୍ୟକଳାପରେ ଆକୃଷ୍ଟ ହୋଇ ତାଙ୍କ ସହିତ ଘନିଷ୍ଠ ବନ୍ଧୁତା ସ୍ଥାପନ ହୋଇଥିଲା । ତାଙ୍କର ସ୍ତ୍ରୀ ବି ଥିଲେ ଜଣେ ଧର୍ମପ୍ରାଣୀ ଅତି ଦରଦୀ ସେବା ନିପୁଣା ମହିଳା ହେଲେ ଭାଗ୍ୟ ତାଙ୍କ ସହିତ ଖେଳ ଖେଳିଥିଲା । ବିବାହର ପ୍ରାୟ ଦଶବାର ବର୍ଷପରେ ସୁନ୍ଦର ଏକ ପୁତ୍ର ସନ୍ତାନ ପାଇଥିଲେ ସେ । ସେତେବେଳକୁ ହରେନ୍ଦ୍ର ବାବୁଙ୍କ ସ୍ତ୍ରୀ ଜେମାମଣି ଦେବୀ ସବୁ ଦେବାଦେବୀଙ୍କ ପୂଜାର୍ଚ୍ଚନା ଏବଂ ସହଣୀର ଏକ ଦୀର୍ଘପଥ ଅତିକ୍ରମ କରି ମନରୁ ସବୁ ଆଶା ତ୍ୟାଗ କରି ସାରିଥିଲେ । ଏ ସନ୍ତାନ ଲାଭରେ ସେ ଅତ୍ୟନ୍ତ ବିହ୍ୱଳ ହୋଇ ଯାଇଥିଲେ । ସ୍ୱଭାବତଃ ସେ ଦାନଶାଳା, ଧର୍ମପ୍ରାଣୀ ଥିଲେ ପୁତ୍ର ଲାଭ ପରେ ସେ ଗୁଣ ସବୁ ଆହୁରି ଉଚ୍ଚସୋପାନକୁ ଉନ୍ନୀତ ହୋଇଥିଲା । ପିଲାଟି ବଢ଼ିଥିଲା ବେଶ୍ ହୃଷ୍ଟପୁଷ୍ଟ ସୁନ୍ଦର ରୂପରେ କିନ୍ତୁ ପ୍ରାୟ ପାଞ୍ଚବର୍ଷ ବୟସରେ ସେ ତାଙ୍କର ପରାମର୍ଶ ପାଇଁ ତାଙ୍କରଙ୍କ ପାଖରେ ପହଞ୍ଚିବା ପରେ ସେମାନେ ଜାଣିଲେ ଯେ ପିଲାଟି ମୁକ ଏବଂ ବଧୂର ଯଦିଓ ବଧୂରତାର ମାତ୍ରା କିଛିଟା କମ୍ ଥିଲା କାରଣ କିଛି କିଛି ଶବ୍ଦ ସେ ଶୁଣିପାରୁଥିଲା । ମା’ ଡାକିଲେ ସେ ପଛକୁ ଫେରି ଚାହିଁଥିଲା । ତାଙ୍କରଙ୍କ ପରାମର୍ଶ ସେମାନେ ନେଇଥିଲେ, ଚିକିତ୍ସାର ସମସ୍ତ ପ୍ରୟାସ କରିଥିଲେ କିନ୍ତୁ ବିଶେଷ କିଛି ସୁଧାର ଆସି ନଥିଲା । ପିଲାଟିର ନାମ ରଖିଥିଲେ ସୁଧାର ପିଲାଟି ଶାନ୍ତ, ଧୀର ତଥା ଉଚ୍ଚ ସ୍ମରଣଶକ୍ତି ଯୁକ୍ତଥିଲା । ସେ ଛବି ଓ ଅକ୍ଷର ଦେଖି ତାର ନକଲ କରିପାରୁଥିଲା । ତା’ର ଛଅବର୍ଷ ହେଲା ବେଳକୁ ତାଙ୍କୁ ଭିନ୍ନକ୍ଷମ ବିଦ୍ୟାଳୟରେ ବାପା ମା’ ଛାଡ଼ି ଦେଇଥିଲେ । ସେ ମୂକଭାଷୀ ଆୟତ୍ତ କରିଥିଲା ତା’ ସହିତ ତା’ ମା’ ସନ୍ତାନ ପ୍ରତିଥିବା ସ୍ନେହ, ଆଶା, ଉତ୍ସାହକୁ ନେଇ ଜେମାମଣୀ ଦେବୀ ବି ମୂକଭାଷୀ ଆୟତ୍ତ କରିନେଇଥିଲେ । ପିଲାଟାର ଭିନ୍ନକ୍ଷମ ହେବା ଜନିତ ହତାସାପଣରୁ ସେମାନେ ନିଜକୁ ମୁକ୍ତ କରି ନେଇଥିଲେ । ସୂର୍ଯ୍ୟ ସହିତ ସେମାନଙ୍କର ଭେଟ ହେବା ବେଳକୁ ହରେନ୍ଦ୍ର ବାବୁ ଏତେ ଉଚ୍ଚସ୍ତରର ଲୋକଥିଲେ । ସେ ତାଙ୍କର ସମସ୍ତ ଆଦିବାସୀ ଛାତ୍ରମାନଙ୍କୁ ନିଜର ସନ୍ତାନ ଭଳି ପାଲୁଥିଲେ । ସେ ପିଲାଙ୍କ ପାଇଁ ସେମାନଙ୍କର ଅଭିଭାବକମାନଙ୍କ ସହିତ ଯୋଗସୂତ୍ର ପ୍ରତିଷ୍ଠାକରି ପିଲାମାନଙ୍କୁ ପାଠପଢ଼ାଇବା ସହିତ ସେମାନଙ୍କର ଭବିଷ୍ୟତ କିପରି ଗଢ଼ା ହୋଇପାରିବ ସେ ଦିଗରେ ବି ଯତ୍ନବାନ ଥିଲେ । ସୂର୍ଯ୍ୟକୁ ଲାଗୁଥିଲା ଯେମିତି ସେ ଆଦିବାସୀ ଅଞ୍ଚଳର ସେ

ଜଣେ ସବୁ ତା' ସହିତ ତାଙ୍କ ସ୍ତ୍ରୀ ବି ଥିଲେ ମହାୟାସୀ ସେ ତାଙ୍କ ପୁଅ ପଢୁଥିବା ସ୍କୁଲରେ ବହୁସମୟ ବିତାଉଥିଲେ । ବିନା ପାରିଶ୍ରମିକରେ ସେ ସ୍କୁଲର ବହୁକାମ କରୁଥିଲେ । ସେଇ ଭିନ୍ନସମ ସ୍କୁଲର ଶିକ୍ଷକ ଶିକ୍ଷୟିତ୍ରୀମାନେ ତାଙ୍କୁ ନିଜର କରିଥିଲେ ଏବଂ ବିନା ପାରିଶ୍ରମିକରେ ସେ ହୋଇ ଯାଇଥିଲେ ସେମାନଙ୍କର ସହକର୍ମୀ । ସେମାନେ ମୂଳତଃ କଟକ ସହରର ବାସୀୟା ଥିଲେ ହେଲେ ସେମାନେ ଘରକୁ କୃତିତ୍ ଆସୁଥିଲେ । ତାଙ୍କର କେହି ନିଜର ଭାଇ ଭଉଣୀ ନଥିଲେ ହେଲେ ଯୌଥ ପରିବାରର ବିଭାଜନ ପରେ ବି ସେ ସମ୍ପତ୍ତି ତାଙ୍କର ସମ୍ପର୍କୀୟ ଭାଇମାନେ ବୁଝାଶୁଝା କରୁଥିଲେ । ସେ ଦମ୍ପତିଙ୍କର ଏଭଳି କାର୍ଯ୍ୟକଳାପକୁ ଦେଖି ସେ ସମାଜସେବା ପାଇଁ ଉତ୍ପ୍ରେରୀତ ହେଉଥିଲେ । ତାଙ୍କୁ ଲାଗୁଥିଲା ହରେନ୍ଦ୍ର ବାବୁ ହିଁ ଏକ ସାର୍ଥକ ଜୀବନ ଜାଇଁଛନ୍ତି । ମନେପଡୁଥିଲା ତାଙ୍କର ଲୋକମାନଙ୍କ ତିଳକଙ୍କ କଥା “ଗେରୁଆ ବସ୍ତ୍ର ପରିଧାନ କରି, ଘଣ୍ଟା ବଜାଇ, ଶଙ୍ଖଧ୍ବନୀ କରି ଚିତାତିଳକ କାଟି ଦେବମୂର୍ତ୍ତି ସମ୍ମୁଖରେ ଆଶୁମାଡ଼ି ବସି ପ୍ରାର୍ଥନା କରିବା ପୂଜାର ଏକ ଅଂଶ ବିଶେଷ ତେବେ ନିଷ୍ଠାର ସହକର୍ତ୍ତବ୍ୟ ସମ୍ପାଦନ ହିଁ ପ୍ରକୃତ ପୂଜା ।” ସେ ଦୃଷ୍ଟିରୁ ହରେନ୍ଦ୍ର ବାବୁ ଥିଲେ ଜଣେ ପରମ ସମାଜସେବୀ, ଧାର୍ମିକ, ସଫଳ ବ୍ୟକ୍ତି । ତାଙ୍କ ସହିତ ବହୁ ଆଲୋଚନା ହେଉଥିଲେ । ସବୁଥର ଆଲୋଚନାରେ ଦିଗ ସବୁବେଳେ ମୁହେଁଇ ଯାଉଥିଲା ବିଶ୍ୱମାନବର ସମସ୍ୟା ସମାଜର ଗତି ପ୍ରଗତି ଆଉ ଅଧୋଗତି ଆଡ଼କୁ । କେବେ କେବେ ସେ ନିଜର କଷ୍ଟ ନିଜର ସମସ୍ୟା ଏପରିକି ନିଜ ପରିବେଶର ସମସ୍ୟା କଥାକୁ ନେଇ ଆଲୋଚନା କଲାବେଳେ ତାହା ସାମୁହିକ ସମସ୍ୟାର ବ୍ୟାଖ୍ୟାନରେ ପହଞ୍ଚି ଯାଉଥିଲା । ତାଙ୍କ ପିଲାଟି ମୂଳ ଆଉ ବଧୂର ଥିଲେ ବି ସୁନ୍ଦର ଆଉ ଉଚ୍ଚକୋଟୀର ବ୍ୟବହାର ଯୁକ୍ତ ଥିଲା ସେ ତାହା ତା'ର ସୃଜନ ରକ୍ତରୁ ସେ ପାଇଥିଲା । ସେତେବେଳେ ହରେନ୍ଦ୍ର ବାବୁଙ୍କର ଜୀବନ ଶୈଳୀ ତାଙ୍କ ଚିନ୍ତାରେ ଝଡ଼ ସୃଷ୍ଟି କରିଥିଲା । ତାଙ୍କୁ ଲାଗିଥିଲା ଯେ ସେ ଏ ଅଧ୍ୟାପକ ଜୀବନରେ ସମାଜ ପାଇଁ ଯାହା କରୁଛନ୍ତି ତା' ଠାରୁ ବହୁ ଅଧିକ ସମାଜ ସେବା ହରେନ୍ଦ୍ର ବାବୁଙ୍କ ଦ୍ୱାରା ସମ୍ଭବ ହେଉଛି । ତାଙ୍କ କାର୍ଯ୍ୟର ମହାନତା ପାଖରେ ସେ ନିଜକୁ ତୁଚ୍ଛ ମଣୁଥିଲେ ।

ଜୀବନର ଅନେକ ପଥ ସୂର୍ଯ୍ୟ ଚାଲିସାରିଥିଲେ ମାତ୍ର ତେଜଶି ବର୍ଷ ବୟସରେ ସେ ଏମ୍.ଏ. ପାଶ୍ କଲା ବର୍ଷ ହିଁ ଭୁବନେଶ୍ୱରର ସରକାରୀ ମହାବିଦ୍ୟାଳୟରେ ଇଂରେଜ ସାହିତ୍ୟର ଅଧ୍ୟାପକ ଭାବେ ଯୋଗ ଦେଇଥିଲେ । ପଢ଼ିବାର ନିଶା ତାଙ୍କ ମନରୁ ଯାଉନଥିଲା । ଭାରତୀୟ ପ୍ରଶାସନିକ ଚାକିରି ପାଇଁ ତାଙ୍କର ଚେଷ୍ଟାରୁ ସେ ନିବୃତ୍ତ ହୋଇଥିଲେ କାରଣ ଏଭଳି ଚାକିରି ଦ୍ୱାରା ତାଙ୍କ ମନରେ ସୃଷ୍ଟି ହେଉଥିବା ଶେଷହୀନ ଜିଜ୍ଞାସା ତାଙ୍କ ଠାରୁ ଲୁପ୍ତହୋଇ ଯିବ ବୋଲି ସେ ଭାବିନେଇ ଥିଲେ । ଚାକିରି କରିବି ସେ ଅଧ୍ୟୟନ ନାରୀ ରଖୁଥିଲେ । ଦର୍ଶନ ଶାସ୍ତ୍ରରେ ବି ସେ ଏମ୍.ଏ. ଡିଗ୍ରୀ ହାସଲ କରିଥିଲେ । କଲେଜର ଛାତ୍ରସମାଜ ପାଖରେ ସେ ଏକ ଆଦର୍ଶ ପୁରୁଷ ଭାବେ ଉଭା ହୋଇଥିଲେ । ପିଲାଙ୍କୁ ଆତ୍ମୀୟତାର ବନ୍ଧନରେ ସେ ବାନ୍ଧି ଦେଉଥିଲେ । ତାଙ୍କର ନାଲିସ ବିହୀନ ଆଦର୍ଶ ଛାତ୍ରମାନଙ୍କ ଭିତରେ ଯୌବନ ଉଦ୍‌ଘାଟନରେ ସୃଷ୍ଟି ବୈପ୍ଳବିକ ଚିନ୍ତାଧାରାର ପରିପତ୍ନୀ ନଥିଲା । ପିଲାଙ୍କର ସମସ୍ୟାର ମୂଳ ଜାଣିବାକୁ ସେ ଚେଷ୍ଟା କରୁଥିଲେ । ତାଙ୍କର ଦୃଷ୍ଟିକୋଣରେ ଛାତ୍ର ସମାଜ ଭିତରେ କୌଣସି ଛାତ୍ରର ଉଦ୍‌ଘାଟ ଚିନ୍ତାଧାରା ଅସାମାଜିକ ନଥିଲା କିନ୍ତୁ ସାମୟିକ ଉଦ୍‌ଭ୍ରାନ୍ତି ଦ୍ୱାରା ସୃଷ୍ଟି ବୋଲି ଭାବୁଥିଲେ ଯଦି ତାକୁ ଉପଯୁକ୍ତ ଭାବରେ ଆନ୍ତରିକତାର ସହ ତାର ତୃଟିକୁ ଦେଖାଇ ଦିଆଯାଏ ତାହେଲେ ସେ ପୁଣି ଉଚିତ ରାସ୍ତାକୁ ନିଶ୍ଚିତ ଗ୍ରହଣ କରିନେବ । ସେ ଛାତ୍ରମାନଙ୍କ ସହ ବନ୍ଧୁଭଳି ବ୍ୟବହାର କରୁଥିଲେ । ତାଙ୍କର ଛାତ୍ର ସମାଜ ସହିତ ଏଭଳି ଘନିଷ୍ଟତାକୁ କିଛି ବରିଷ୍ଠ ବୟସ୍କ ରଢ଼ିବାଦୀ ଅଧ୍ୟାପକ ଭଲ ପାଉନଥିଲେ । ତଥାପି ସେ ଉଭୟ ଛାତ୍ର ଏବଂ ଅଧ୍ୟାପକମାନଙ୍କର ପ୍ରିୟଭାଜନ ହୋଇପାରିଥିଲେ । ମହାବିଦ୍ୟାଳୟର ଛାତ୍ର ଅଶାନ୍ତିବେଳେ ସେ ଅନେକ ସମୟରେ କଲେଜ ପ୍ରଶାସନ ଏବଂ ଛାତ୍ରମାନଙ୍କ ଭିତରେ ଦୂତର ଭୂମିକା ନିଭାଉଥିଲେ । ତାଙ୍କର ସୁନାମ ଛାତ୍ରସମାଜରେ ବ୍ୟାପ୍ତ ହୋଇସାରିଥିଲା ।

ମାତ୍ର ସମୟ ହିଁ ଥିଲା ବଳବାନ୍ । ଜୀବନର ଏକ ମୋଡ଼ରେ ସେ ଭୁବନେଶ୍ୱର ଛାଡ଼ି ପଳାଇ ଆସିଥିଲେ ଏଇ ପର୍ଯ୍ୟାୟର ଆଦିବାସୀ ଅଧିଷ୍ଠିତ ବଣପାହାଡ଼ ମୁଳକକୁ ଯାହା ଉପକୂଳ ଅଞ୍ଚଳରେ ଚାକିରି କରୁଥିବା ଲୋକଙ୍କ ପାଇଁ ଥିଲା ଏକ ଆଡ଼ । ଶିକ୍ଷା ବିଭାଗର ପ୍ରଶାସନିକ ଅଧିକାରୀଙ୍କ ଆଗରେ ବଦଳି ହୋଇ ଏ ଅଞ୍ଚଳକୁ ଆସିବାର ଯାତଜ୍ଞା ସେମାନଙ୍କୁ ଚକିତ କରିଥିଲା କାରଣ ସବୁ ଅଧ୍ୟାପକଙ୍କର ଇଚ୍ଛାଥିଲା ରାଜଧାନୀ ସହରରେ ଚାକିରି କରିବାର ପ୍ରତିଯୋଗୀତା ମୂଳକ ଆଗ୍ରହ । ତେଣୁ ତାଙ୍କର ଯାତଜ୍ଞା ସହଜରେ ଏବଂ ଖୁବ୍ ଶୀଘ୍ର କାର୍ଯ୍ୟକାରୀ ହୋଇଥିଲା । ସେ ପଳାଇ ଆସିଥିଲେ ଏହି ପ୍ରାକୃତିକ ସୌନ୍ଦର୍ଯ୍ୟଶାଳୀ ଆଦିବାସୀ ଅଞ୍ଚଳକୁ ଏବଂ ବିନା ବଦଳିରେ ସେ ଏ ସ୍ଥାନରେ ଦୀର୍ଘଦିନ ଧରି ଚାକିରି କରି ଆସୁଥିଲେ ।

ସେ ଏଠାରେ ଚାକିରି କରିବାର ପ୍ରାୟ ପଚାଶ ବର୍ଷ ଅତିକ୍ରାନ୍ତ ହୋଇ ଯାଇଥିଲା । ଏକପ୍ରକାର ନିଜ ଅଞ୍ଚଳରୁ ସେ ବିଚ୍ଛିନ୍ନ ହୋଇଯାଇଛନ୍ତି । ପ୍ରାଥମିକ ଅବସ୍ଥାରେ ପ୍ରାୟ ସେ ପାଞ୍ଚବର୍ଷ ଖଣ୍ଡେ ରାତିମତ ଭୁବନେଶ୍ୱରକୁ ଯିବା ଆସିବା କରୁଥିଲେ । ସେଠିଥିବା ସାଙ୍ଗ ସାଥୀ ଏବଂ କିଛି ପ୍ରିୟ ଛାତ୍ରମାନଙ୍କ ବାରମ୍ବାର ଅନୁରୋଧ ଫଳରେ ତାଙ୍କର ଯିବା ଆସିବା ଲାଗି ରହିଥିଲା । ଆସ୍ତେ ଆସ୍ତେ ରାଜଧାନୀର ବନ୍ଧୁମାନେ ସ୍ଥାନାନ୍ତରୀତ ହୋଇଯାଇଥିଲେ । ଛାତ୍ରମାନେ ଜୀବନ ସଂଘର୍ଷ ଭିତରେ ବ୍ୟସ୍ତ ରହିଥିଲେ । ଏଠିକା ଛାତ୍ରସମାଜ ଭିତରେ ବି ତାଙ୍କର ଆଦୃତି କମନଥିଲା । ତଥାପି ସେ ପ୍ରଥମ ଜୀବନର ଉଦ୍ଦାମତା ବହୁ ପରିମାଣରେ ଶିଥିଳ ହୋଇଗଲାଣି । ମା' ତ କେବେ ଠାରୁ ସଂସାର ଛାଡ଼ିଲେଣି । ଭଉଣୀ ବି ନିଜରାଜ୍ୟକୁ ଛାଡ଼ି ପର ରାଜ୍ୟରେ ଘର କରିଛି । ଏବେ ସେ ବୟସର ଅପରାହ୍ନରେ । ଖାଲି ଚାକିରି ନୁହଁ ଘର ସହିତ ସମ୍ପର୍କ ଛାଡ଼ି ଦେଇ ସାରିଛି । ରାଜେନ୍ଦ୍ର ଭାଇ କେବେ ଠାରୁ ରୋଗଗ୍ରସ୍ତ ହୋଇ ଚାକିରି ଛାଡ଼ିସାରିଥିଲେ । ତାକୁ ଲାଗୁଥିଲା ଯେମିତି ରାଜଶ୍ରୀର ଜୀବନ ଏକ ସ୍ଥିର ବିନ୍ଦୁରେ ଅଟକି ଯାଇଛି ତାର ପରବର୍ତ୍ତୀ ଜୀବନ ପଥରେ ସୂର୍ଯ୍ୟର ଆଉ କିଛି ଭୂମିକା ନାହିଁ । ତାର ଆଉ ସଂସାରର ଦେଶା ପାଉଣୀ, ପରିବାର ଲୋକଙ୍କ କଥା ଭାବିବା ତାକୁ କେବଳ ଦୁଃଖ ଦେବସିନା ହେଲେ ସେଠି ଆଉ ତାର କୌଣସି ସ୍ଥାନ ନାହିଁ । ତେଣୁ ଜୀବନର ଏମିତି ଗତି ପଥରେ ପରିବାର ବିହୀନ ଆତ୍ମୀୟସ୍ୱଜନ ଠାରୁ ଦୂରରେ ରହି ତା' କାର୍ଯ୍ୟ ଧାରାର ଅନୁଶୀଳନ କରୁଥିଲାବେଳେ ହରେନ୍ଦ୍ର ବାବୁଙ୍କର ଜୀବନାଦର୍ଶ ତାଙ୍କୁ ବିମୋହିତ କରୁଥିଲା ଏବଂ ସେ ଉତ୍ସାହିତ ହୋଇଥିଲେ ପ୍ରତ୍ୟକ୍ଷ ଭାବରେ କିଛି ଜନସେବା କରି ଜୀବନର ସାର୍ଥକତାକୁ ଉପଲବ୍ଧ କରିବା ପାଇଁ । ହଠାତ୍ ଏକ ଘଟଣା ଘଟିଥିଲା ।

ଦିନେ ସକାଳୁ ସକାଳୁ ରାସ୍ତାରେ ଚାଲିଚାଲି ଚିକିଏ ଦୂରରେ ଥିବା ପାହାଡ଼କୁ ଚାହିଁ ସେ ଆଗାଉଥିବାବେଳେ ସହର ପାରହୋଇ ଗୋଟେ ଫାଙ୍କା ଗଛପତ୍ର ଘେରା ରାସ୍ତାରେ ପହଞ୍ଚିଯାଇଥିଲେ । ହଠାତ୍ ଗୋଟେ ଛୋଟ ଶିଶୁର କାନ୍ଦଣା ତାଙ୍କ କର୍ଣ୍ଣ ଗୋଚର ହେଇଥିଲା । ସେ ଚାରିଆଡ଼କୁ ଚାହିଁଲେ ହେଲେ କୌଣସି ଲୋକ ଦେଖିବାକୁ ପାଇଲେ ନାହିଁ । ସେ କାନ୍ଦଣା ସ୍ୱରକୁ ଅନିଷ୍ଟା କରି ଆଗେଇଲା ବେଳକୁ ରାସ୍ତାକଡ଼ରେ ଗଛତଳେ ଗୋଟେ ଛୋଟଛୁଆ କନାଗୁଡ଼ିଆ ହୋଇ ଥିଆଯାଇଛି । ବୋଧହୁଏ ଛୁଆଟା ବହୁତ କମ ସମୟତଳେ ଏଠି ପହଞ୍ଚିଛି କାରଣ ଚାରିଆଡ଼େ ଗଛପତ୍ର ଗଛଲିରେ କୁକୁର ବିଲୁଆଥିବା ଏ ଜାଗାରେ ସେଭଳି କୌଣସି ଜନ୍ତୁଙ୍କ ହାବୁଡ଼ରେ ଛୁଆଟା ପଡ଼ିବା ସାଧାରଣ କଥା ହେଲେ ଏଇମିତି ଏକ ଜନଶୂନ୍ୟ ଯାଗାରେ ସେମିତି କିଛି ଅଘଟଣ ଘଟିବା ପୂର୍ବରୁ ଛୁଆଟା ଏଠି ଗଛମୂଳେ ପଡ଼ି କାନ୍ଦୁଛି । ହୁଏତ ଏଇ ଅଳ୍ପ ସମୟ ପୂର୍ବରୁ ଏଇ ଅବାଞ୍ଚିତ ଶିଶୁକୁ ତା' ମା' ଛାଡ଼ିଦେଇ କୁଆଡ଼େ ଉଡ଼ାନ ହୋଇଯାଇଛି । ଛୁଆଟାକୁ ଧରି ସୂର୍ଯ୍ୟ ଦୌଡ଼ିଲା, ତାନ୍ତ୍ରଣାନାରେ ପିଲାଟାକୁ ଛାଡ଼ି ସେ ବାରଣ୍ଡାରେ ଏପଟ ସେପଟ ହେଉଥିଲା । ଭାବୁଥିଲା ସେ କ'ଣ କରିପାରିବ ଏଇ ଅଲୋଡ଼ା ଅବାଞ୍ଚିତ ଶିଶୁଟି ପାଇଁ ଯାହାର ମା' ତାକୁ ଜନ୍ମ କରି ଛାଡ଼ିଦେଇଛି ଏଇ ଦୁନିଆ ଭିତରେ । ମଣିଷ ଛୁଆଟେ ତା' ଗୋଡ଼ ପୃଥିବୀରେ ଠିଆହବାର ଶକ୍ତି ପାଇବା ପାଇଁ ବହୁ ସମୟ ବହୁକଷ୍ଟର ଆବଶ୍ୟକତା ଅଛି । ହେଲେ କେମିତି ସେ ଛିଡ଼ାହେବ ? ନା ସମୟର ସଂଘାତରେ ସେ

ପୁଣି ଲେଉଟିଯିବ ଯେଉଁଠୁ ସେ ଆସିଥିଲା ସେଇଠାକୁ ? ସେ ଖବର ଦେଇଥିଲା ପୋଲିସ ପ୍ରଶାସନକୁ । ଛୁଆଟି ତାଙ୍କରଖାନାରୁ ବାହାରି ଗୋଟେ ଶିଶୁମଙ୍ଗଳ ସମିତିରେ ଯାଇ ରହିଥିଲା । ସୂର୍ଯ୍ୟ ଭାବିଚାଲିଥିଲା ଏ ଦୁନିଆରେ ତ ଏମିତି ଘଟୁଛି ଯେ ମା' ତାର ଛୁଆକୁ ରାସ୍ତାରେ ଫିଙ୍ଗିଦେଇ ଯାଉଛି । ତାହେଲେ ମାତୃତ୍ବର ଆବେଦନଟା ବି କ'ଣ ହୋଇପାରେ ? ପଶୁ ପାଖରେ ବି ମା'ର ଶିଶୁ ଶାବକ ପ୍ରତି ଯତ୍ନକରିବା, ଲାଳନ ପାଳନ କରିବା, ଏକ ପ୍ରାକୃତିକ ପ୍ରକ୍ରିୟା ମାତ୍ର ମଣିଷ ମା'ଟେ କ'ଣ ପଶୁଠାରୁ ହୀନ ତାର ମାନବୀୟ ଧର୍ମରୁ ବି ବିରୂପ ହେଉଛି । ସମାଜ ଅତ୍ୟାଚାର ନୀତି ନିୟମ ଭିତରେ ସେ ଅସହାୟ ହୋଇ ପଶୁଠାରୁ ବି ନୀଚ ହୋଇଯାଉଛି । ତାହେଲେ ସମାଜରେ ନୀତି ନିୟମ ସାମାଜିକ ଶୃଙ୍ଖଳା ମାନବ ଜୀବନରେ ନିଜ ହୃଦୟର ଭାବ, ତାର ଇଚ୍ଛା, ତାର ଆଶା ସବୁକୁ ସମ୍ବେଦନଶୀଳ ନକରି କୁଳ, ଧର୍ମ, ଜାତି, ଗୋତ୍ର ଆଦିକୁ ନେଇ ତା' ନିଜସ୍ବ ଚିନ୍ତା ଚେତନାକୁ ବାଟ ଓଗାଳୁଛି, ଏପରିକି ତ୍ୟାଗକରିବାକୁ ବାଧ୍ୟ କରୁଛି । ସବୁ ପରେ ବି ହୋଇପାରେ ସେ ଶିଶୁଟି ଅବିବାହିତ ମା'ର, ପ୍ରତାରୀତ ନାରୀତ୍ବର ସମାଜର ଶଠତାରେ ଭ୍ରମିତ ନିରୀହ ଗୋଟେ ମା'ର ଗର୍ଭରୁ ଜନ୍ମ ନେଇଥିବା ଦେବ ଶିଶୁଟିଏ ଯାହାର ଜନ୍ମଯାତକରୁ ହିଁ ସମାଜରେ ବିନା ଦୋଷରେ ଲାଞ୍ଜିତ ଅବହେଳିତ ଘୃଣାର ପାତ୍ର ଭାବରେ ଏ ସଂସାରରେ ଭୂମିଷ୍ଠ ହୋଇଛି । କାହାର କି ପ୍ରକାରର ଦୋଷରୁ ସିଏ ଏ ଦଣ୍ଡ ପାଇଛି ?

ଏମିତିତ ସେ ସମସ୍ତ ପାରିବାରିକ ଗ୍ରନ୍ଥରୁ ମୁକ୍ତ ହୋଇଯାଇଥିଲା । ତା' ଜୀବନଟା କେବଳ ତା' ପାଇଁ ହିଁ ଥିଲା । ତେଣୁ ସେ ଭାବିଲା ନା ତା'ର ଆଉ ରୋଜଗାରର ଆବଶ୍ୟକତା ନାହିଁ । କୌଣସି ପଦବୀ ପାଇଁ ବି ମୋହ ନାହିଁ । ନିଜ କାର୍ଯ୍ୟକୁ ସେ ତାର ସାମାଜିକ ଅଙ୍ଗୀକାର ବନ୍ଧନ ଅନୁଯାୟୀ ତୁଳନା କରି ଦେଖିଲା ଯେ ସେ କରୁଥିବା କାର୍ଯ୍ୟ ଅନୁଯାୟୀ ପାଇଥିବା ଦରମା ଆକାରରେ ପ୍ରାପ୍ୟ ପାଇଁ ସେ ଉଚିତ୍ ହକଦାର ନୁହଁ । ତା' କାମ ସମାଜକୁ ସେତିକି ଅବଦାନ ଦେଇପାରୁ ନାହିଁ । ଯେତିକି ପାରିଶ୍ରମିକ ସେ ଜନତାଙ୍କ ଟିକସରୁ ପାଉଛି । ସେ ଏହାବି ତୁଳନା କରି ଦେଖିଲା ତାର ଘନିଷ୍ଠ ହରେନ୍ଦ୍ର ଦାସଙ୍କର କାର୍ଯ୍ୟ ସମାଜ ପାଇଁ ଅଧିକ ଅବଦାନ ସୃଷ୍ଟି କରିପାରୁଛି । ଏ ବିଷୟରେ ବି ସେ ହରେନ୍ଦ୍ର ଦାସଙ୍କ ସହିତ ଆଲୋଚନା କରିଥିଲା । ସେମାନେ ଯାଇଥିଲେ ପାଖରେ ଥିବା ଏକ ଅନାଥାଶ୍ରମକୁ ଯାହା ପରିଚାଳିତ ହେଉଥିଲା ଏକ ବେସରକାରୀ ସଂଗଠନ ଦ୍ବାରା ଜଣେ ଖ୍ରୀଷ୍ଟୀୟ ପାଦ୍ରୀଙ୍କର ତତ୍ବବଧାନରେ । ସେ ଅନାଥାଶ୍ରମର ଅନ୍ତେ ବାସୀଙ୍କୁ ଦେଖିଥିଲେ । ହରେନ୍ଦ୍ର ବାବୁ ଖ୍ରୀଷ୍ଟୀୟାନ ପାଦ୍ରୀଙ୍କର ଉଚ୍ଚକୋଟୀର ମାନବବାଦୀତା ବିଷୟରେ ସୂଚନା ଦେଇଥିଲେ । ଯଦିଓ ଖ୍ରୀଷ୍ଟୀୟାନ ପାଦ୍ରୀ ଜଣକ ବିଦେଶୀୟ ନଥିଲେ ଏବଂ ଅନାଥାଶ୍ରମ ବି ମିଶନାରୀମାନଙ୍କର ପ୍ରତ୍ୟକ୍ଷ ତତ୍ବବଧାନରେ ନଥିଲା ଏହା ଏକ ସମାଜସେବା ଅନୁଷ୍ଠାନ ଦ୍ବାରା ପରିଚାଳିତ ଥିଲା । ହେଲେ ପାଦ୍ରୀ ମହାଶୟ ହିଁ ଥିଲେ ଏ ଅନାଥାଶ୍ରମ ପରିଚାଳନାର ମୁଖ୍ୟ ସହାୟକ । ଅନାଥାଶ୍ରମରୁ ବାହାରୁଥିବା ଅନ୍ତେବାସୀମାନେ ଖ୍ରୀଷ୍ଟୀୟାନ ହେବାପାଇଁ ବାଧ୍ୟ ନଥିଲେ । ପାଦ୍ରୀ ଜଣକ ହିନ୍ଦିଭାଷୀ ଅଞ୍ଚଳର ଥିଲେ ବି ଭଲ ଓଡ଼ିଆ କହିପାରୁଥିଲେ ଏବଂ ଲେଖିପାରୁଥିଲେ । ପ୍ରକୃତରେ ସେ ପ୍ରଭୁ ଯୀଶୁଙ୍କର ପ୍ରକୃତ ଅନୁଗାମୀ ଥିଲେ । କାହାର ଦୁଃଖରେ ଦୁଃଖୀ ହେବା, ସେବାରୁ ଆନନ୍ଦ ପାଇବା ଭଳି ଜଣେ ଧାର୍ମିକ ବ୍ୟକ୍ତିତ୍ବ ଥିଲେ । ଅନାଥାଶ୍ରମ ପାଇଁ ବର୍ଷର ସବୁଦିନ ସେ ସାତାକୁଜର ଭୂମିକା ନିର୍ବାହ କରୁଥିଲେ । ତାଙ୍କର ଉପସ୍ଥିତି ହିଁ ଅନାଥାଶ୍ରମଟିକୁ ଦିବ୍ୟଭବନରେ ପରିଣତ କରିଥିଲା । ପାଦ୍ରୀ ଜଣକ ନିଜେ ଏକ ଖ୍ରୀଷ୍ଟୀୟାନ ମିଶନାରୀ ପରିଚାଳିତ ଅନାଥାଶ୍ରମରେ ପାଳିତ ହୋଇ ବିଜ୍ଞାନ ପାଠରେ ମାଷ୍ଟର ଡିଗ୍ରୀ କରିଥିଲେ ଏବଂ ମିଶନାରୀରେ ପାଦ୍ରୀ ଭାବରେ କାର୍ଯ୍ୟକରି ଆସି ଏଠାରେ ପହଞ୍ଚିଥିଲେ ଏବଂ ପୂର୍ବରୁ ପ୍ରତିଷ୍ଠିତ ଏକ ବେସରକାରୀ ସେବା ସଂସ୍ଥା ଆନୁକୁଲ୍ୟରେ ସେ ଏ ଅନାଥାଶ୍ରମ ପ୍ରତିଷ୍ଠା କରିଥିଲେ । ସୂର୍ଯ୍ୟ ପ୍ରାୟ ଅଧିକାଂଶ ସମୟ ବିତାଉଥିଲେ ଏଇ ଅନାଥାଶ୍ରମରେ ପାଦ୍ରୀଙ୍କ ସହ ସତ୍ସଙ୍ଗ ମାଧ୍ୟମରେ ଏବଂ କିଛିଦିନ ପରେ ସେ ମଧ୍ୟ ଏ ଆଶ୍ରମର

ପୃଷ୍ଠପୋଷକ ସାଜିଥିଲେ । ଆସ୍ତେ ଆସ୍ତେ ଚାକିରି ପ୍ରତି ତାଙ୍କର ସ୍ୱହା କମିଆସୁଥିଲା ଏବଂ ହଠାତ୍ ପାଦ୍ରୀଙ୍କର ହୃଦ୍‌ଘାତରେ ମୃତ୍ୟୁ ହୋଇଯାଇଥିଲା । ବଡ଼କଷ୍ଟ ଲାଗିଥିଲା ସୂର୍ଯ୍ୟଙ୍କୁ ତାଙ୍କର ଆବର୍ତ୍ତମାନରେ । ହେଲେ ଅଣ୍ଟାଭିଡ଼ିଥିଲେ ସିଏ ଅନୁଷ୍ଠାନକୁ ଆଗକୁ ନେବାପାଇଁ । ଅନାଥାଶ୍ରମର ଦୁଆର ବନ୍ଧରେ ଲେଖାଯାଇଥିବା ଉକ୍ତିକୁ ସେ ଦେଖୁଥିଲେ “ଅନ୍ୟର ମୁହଁରେ ହସପୁଟାଇବା ପରମାତ୍ମାଙ୍କ ନିରାଜନା ।” ସେ ସେଇ ଉକ୍ତି ଦ୍ୱାରା ପ୍ରେରିତ ହୋଇ ସରକାରୀ କଲେଜର ଅଧ୍ୟାପକ ଚାକିରି ଛାଡ଼ି ସେଇ ଅନାଥାଶ୍ରମର ପୂର୍ଣ୍ଣକାଳୀନ ସମୟ ଦେଇ ତା’ର ମୁଖ୍ୟ ପରିଚାଳନା ଭୂମିକା ଗ୍ରହଣ କରିଥିଲେ । ହରେନ୍ଦ୍ର ବାବୁ ତାଙ୍କର ଏ ନିଷ୍ପତ୍ତିରେ ଯେ ଅସମ୍ମତି ଥିଲେ ତାହାନ୍ତୁ କିନ୍ତୁ ଅଧ୍ୟାପକ ଚାକିରିର ନିଶ୍ଚିତ ଆୟ ଛାଡ଼ି ଏ ସଂସ୍ଥାର ମୁଖ୍ୟପରିଚାଳକ ହେବା କଥାରେ ସେ ଶକ୍ତିତ ହୋଇପଡ଼ିଥିଲେ । ତା’ର କାରଣ ଥିଲା ଏ ଆଶ୍ରମ ଯେଉଁ ବେସରକାରୀ ସେବା ସଂସ୍ଥାଦ୍ୱାରା ପ୍ରତିଷ୍ଠିତ ଓ ଅନୁବନ୍ଧିତ ଥିଲା ତା’ର ମୁଖ୍ୟ ଜଣେ ସ୍ୱାର୍ଥତ୍ୟାଗୀ ଜନସେବକର ମୁଖାପିନ୍ଧି ଏକ ବୈଶିଷ୍ଟ୍ୟ ଅଭିମୁଖ୍ୟଧାରୀ ସ୍ୱାର୍ଥକୈନ୍ଦ୍ରିକ ବ୍ୟକ୍ତିତ୍ୱ ଥିଲେ ଏବଂ ଏ ସଂସ୍ଥା ପାଦ୍ରୀଙ୍କ ସହାୟତାରେ ପ୍ରତିଷ୍ଠିତ କରାଇ ବିଦେଶୀ ଅନୁଦାନ ହାତେଇବା ପାଇଁ ତାଙ୍କୁ ମୁଖ୍ୟ ପରିଚାଳକ ଭାବେ ପ୍ରତିଷ୍ଠିତ କରାଇ ଥିଲେ । ହେଲେ ସୂର୍ଯ୍ୟ ତାଙ୍କର ମାନସିକ ଦୃଢ଼ତାରେ ସ୍ଥିରଥିଲେ ସେ ନିଃସ୍ୱାର୍ଥପର ସେବାପାଇଁ ଜୀବନକୁ ଉତ୍ସର୍ଗ କରିବାକୁ । ସେଇ ଲକ୍ଷ ହିଁ ତାଙ୍କ ମନକୁ ଆନନ୍ଦ ଦେବାର ଉତ୍ସପାଳଟି ଥିଲା । ଜୀବନରେ ତାଙ୍କର ଆଉ କିଛି ଆର୍ଥିକ ଦାୟ ନଥିଲା । ସେ ଭାବୁଥିଲେ ଆଶ୍ରମ ପରିଚାଳନା ପାଇଁ ଆର୍ଥିକ ଅନୁଦାନ ବି ଅଭାବ ରହିବ ନାହିଁ । କାରଣ ତାଙ୍କର ଅନେକ ଅନୁରକ୍ତ ଛାତ୍ର ବି ବହୁ ବଡ଼ ବଡ଼ ପ୍ରଶାସନିକ ଅଧିକାରୀ ଭାବରେ ପ୍ରତିଷ୍ଠିତ ଅଛନ୍ତି ଏବଂ ଅନେକ ଛାତ୍ର ବି ଅଛନ୍ତି ଯେଉଁମାନେ ନିଜେ ବି ଏଥିପାଇଁ ପ୍ରତ୍ୟକ୍ଷ ଅନୁଦାନ ଦେବାକୁ ଆଗ୍ରହ ପ୍ରକାଶ କରିବେ । ତାଙ୍କର ମହତ୍ ଉଦ୍ଦେଶ୍ୟ ସାଧନ ପାଇଁ ଅର୍ଥ କେବେବି ଅନ୍ତରାୟ ହେବନାହିଁ ।

ଚାକିରି ଛାଡ଼ିବା ପରେ ହରେନ୍ଦ୍ର ଦାସଙ୍କ ସହ ତାଙ୍କର ଘନିଷ୍ଠତା ଅନେକ ବଢ଼ିଯାଇଥିଲା । ପ୍ରାୟ ସେ ତାଙ୍କ ଘରକୁ ଅଧିକାଂଶ ଦିନ ଯିବା ଆସିବା କରୁଥିଲେ । ତାଙ୍କ ସ୍ତ୍ରୀ ଜେମାମଣିଙ୍କ ଆତିଥେୟତା ତାଙ୍କ ଭିତରର ସମ୍ପର୍କକୁ ଆହୁରି ନିବିଡ଼ କରିଥିଲା । ତାଙ୍କ ପୁଅଟି ଭିନ୍ନକ୍ଷମା ସ୍କୁଲରେ ଭଲଛାତ୍ର ହୋଇଥିଲା । ସେ ଅନାଥାଶ୍ରମ ଛାଡ଼ିବାପରେ ବୋଧହୁଏ ବହୁବର୍ଷ ହେଲା ସେ ଆଉ କଳାହାଣ୍ଡି ଜିଲ୍ଲାକୁ ଯାଇନାହାନ୍ତି । ହଠାତ୍ ଆଜି ତାଙ୍କ ସହ କପିଳାସ ମନ୍ଦିରରେ ଭେଟ ହେଲା ପରେ ତାଙ୍କ ସ୍ମୃତିରେ ଫୁଟିଉଠୁଥିଲା ସେ ସମୟର ସ୍ମୃତି ସବୁ ତାଙ୍କର ଭିନ୍ନକ୍ଷମ ପୁଅ, ତାଙ୍କର ସ୍ତ୍ରୀ ଜେମାମଣିଙ୍କ କଥା । ତାଙ୍କୁ ସବୁ ପୁରୁଣା କଥା ପଚାରି ବୁଝିବା ଭିତରେ ତାଙ୍କର ସ୍ତ୍ରୀ ଏପଟ ସେପଟ ଖୋଜି ଆସି ପହଞ୍ଚିଯାଇ ଥିଲେ ସେଠାରେ । ବେଶ ଖୁସିଟାଏ ହୋଇଯାଇଥିଲେ ସିଏ ତାଙ୍କୁ ଦେଖି ତାଙ୍କ ମୁହଁ, ଓଠ ଆଉ ଆଖିରେ ଫୁଟି ଉଠୁଥିଲା ଖୁସିର ଭାବଟା । ଦିଶଶଙ୍କୁ ଶଙ୍ଖୁଳି ସୂର୍ଯ୍ୟ ନେଇ ଯାଇଥିଲେ ସେମାନଙ୍କୁ ମଠକୁ । ତାଙ୍କୁ ନିରଞ୍ଜନ ବାବାଙ୍କ ସହ ପରିଚିତ କରାଇ ଦେଇଥିଲେ । ନିରଞ୍ଜନ ବାବା କଷ୍ଟରେ ଉଠି ବସିଥିଲେ ସେମାନଙ୍କ ସହିତ । ସୂର୍ଯ୍ୟଙ୍କୁ ସେ ଅନୁରୋଧ କରିଥିଲେ ସେମାନଙ୍କ ଚର୍ଚ୍ଚା ପାଇଁ । ସେକଥା ଶୁଣି ହରେନ୍ଦ୍ର ବାବୁ କହିଲେ “ଆପଣ ଆମମାନଙ୍କ ପାଇଁ ଜମାବ୍ୟସ୍ତ ହୁଅନ୍ତୁ ନାହିଁ । ଆପଣଙ୍କ ସାମିପ୍ୟ ପାଇଲୁ ଯେଉଁ ବ୍ୟକ୍ତି ସୂର୍ଯ୍ୟ ବାବୁଙ୍କର ବନ୍ଦନାୟ ସେ ନିଶ୍ଚିତ ଭାବରେ ଜଣେ ସମାଜର ବନ୍ଦନାୟ ଲୋକ । ଆପଣଙ୍କ ଦର୍ଶନରେ ହିଁ ଆମେ ଧନ୍ୟ ହୋଇଛୁ ।”

ମଠର ବାରଣ୍ଡାରେ ଗୋଟେ ସପ୍ତ ଉପରେ ବସିଥିଲେ ସେମାନେ ହରେନ୍ଦ୍ର ବାବୁ, ତାଙ୍କ ସ୍ତ୍ରୀ ଆଉ ସୂର୍ଯ୍ୟ । ସବୁଦିନେ ହରେନ୍ଦ୍ର ବାବୁ ତାଙ୍କୁ ସୂର୍ଯ୍ୟବାବୁ ବୋଲି ସମ୍ବୋଧନ କଲାବେଳେ, ଜେମାମଣି କିନ୍ତୁ ତାଙ୍କୁ ତାଙ୍କର ନାଁଧରି ସୂର୍ଯ୍ୟ ବୋଲି ଡାକନ୍ତି । ସେ ତାଙ୍କ ବଡ଼ ଭାଉଜଙ୍କ ବୟସର ହେବେ । ନାଁ ଅନୁଯାୟୀ ସେ ଜେମାମଣି ଅର୍ଥ ରାଜା ଝିଅ ଭଳି ଦେଖିବାକୁ

ସେ । ସୂର୍ଯ୍ୟଙ୍କ ଭାଉଜ ବି ବେଶ ବଡ଼ ଘରର ରୂପବତୀ ଝିଅ ଥିଲେ । ଉଭୟଙ୍କର ଶିକ୍ଷାଗତ ଯୋଗ୍ୟତା ସୀମିତ ଥିଲା ହେଲେ ଅଶିକ୍ଷିତ ନଥିଲେ । ଉଭୟ ଥିଲେ ବ୍ରାହ୍ମଣ ଘରର ଝିଅ ଆଉ ଶିକ୍ଷକଙ୍କ ପତ୍ନୀ ହେଲେ କେତେ ପାର୍ଥକ୍ୟ ଉଭୟଙ୍କର ମାନସିକତାରେ । କେଡ଼େ ଉଚ୍ଚ ବିଚାର ଜେମାମାଣୀଙ୍କର ଆଉ ତା ନିଜ ଭାଉଜ ? ତାଙ୍କ କଥା ମନେ ପଡ଼ିଲେ ଏବେବି ତା’ ଆଖିରେ ଫୁଟିଉଠେ ସେ ଦିନର ଛବି ଯେଉଁଦିନ କାଠଗଡ଼ାର ଆସାମୀ ଭାବରେ ରାଜଶ୍ରୀ ଆଉ ସେ ଛିଡ଼ା ହୋଇଥିଲେ । ଆଉ ଭାଉଜଙ୍କର ସେ ଅକ୍ଷେପ କେଡ଼େ କୁଟୀଳ ଆଉ ବିଷାକ୍ତ ଥିଲା । ଆଃ ସେ ଯଦି ଜେମାମାଣୀଙ୍କ ପରି ହୋଇଥାନ୍ତେ ହୁଏତ ଏ ଜୀବନର ଗତି ଭିନ୍ନ ହୋଇଥାନ୍ତା । ପଥ ଭିନ୍ନ ହୋଇଥାନ୍ତା । ଭାରୁଥିଲେ ସିଏ କିଏ ସେ ଭରିଛି ମଣିଷ ଶରୀରରେ ମନରଏ ଉପାଦାନକୁ ? କିଏ ମଣିଷ ମନରେ ସୃଷ୍ଟି କରିଛି ଭଲପାଇବା, ଆଦରପଣ, ଇର୍ଷା, ଅସୁୟା ? କିଛି ତ ମୂଳ କାରଣ ଥିବ ଏ ଭିନ୍ନତା ପାଇଁ ? ହଁ ଭିନ୍ନତା ନଥିଲେ ସମାଜର ଗତି ଭିତ୍ତିରେ ଛନ୍ଦ ସୃଷ୍ଟି ହୁଅନ୍ତା କେମିତି ?

କଥା ଆରମ୍ଭ କଲେ ଜେମାଭାଉଜ “ସୂର୍ଯ୍ୟ ତମକୁ ଛାଡ଼ିଦେଲେ ତମେ ଆଉ ମିଳିବ ନାହିଁ । ତମକୁ ଆମ ସହିତ ଯିବାକୁ ପଡ଼ିବ । ତମର ଆଉ କିଛି କଥା ମୁଁ ଶୁଣିବି ନାହିଁ । କପିଳାସ ଆସିଥିଲି ଚନ୍ଦ୍ରଶେଖରଙ୍କୁ ଦର୍ଶନ କରି ତାଙ୍କ କୃପା ଆଉ ତାଙ୍କ ଅପାର କରୁଣା ପାଇଁ ପ୍ରଣତୀ ବାଢ଼ିବାକୁ । ସେ ଆହୁରି ଅଧିକ ଦୟା ଦେଖାଇ ତମ ସହ ସାକ୍ଷାତ କରାଇ ଦେଲେ । ତୁମେ ତାଲ, ତୁମେ ରହିଲେ ଆମ ପୂଜାକର୍ମରେ ଆମ ଛୁଆଟା କେତେବଡ଼ ଆଶୀର୍ବାଦ ପାଇବ । ସେ ସୁଯୋଗରୁ ବଞ୍ଚିତ କରନା ତୁମେ ଆମକୁ । ଆମ ସହ ତୁମେ କଟକ ତାଲ ଦୁଇଦିନ ପରେ ଆମ ନାତିର କାନଯୋଡ଼ା ଆଉ ଖଡ଼ିଛୁଆଁ ହବ । ତମ ଠାରୁ ଆଉ ଶ୍ରେଷ୍ଠ ଗୁରୁ କିଏ ମିଳିବେ ତା ହାତରେ ଖଡ଼ି ଧରାଇବା ପାଇଁ । ଏଇଟା ତା’ ପାଇଁ ଗୋଟେ ଭାଗ୍ୟର କଥାହବ ।” ସୂର୍ଯ୍ୟ ଚାହିଁଥିଲା ଏ ପର୍ଯ୍ୟନ୍ତ ସେ ଜାଣିନଥିଲା ଏ ଖଡ଼ିଛୁଆଁ କାର୍ଯ୍ୟକ୍ରମ କାହାପାଇଁ, ଯଦିଓ ସେ ଶୁଣୁଥିଲା ଯେ ନାତି ପାଇଁ ଏ କାର୍ଯ୍ୟକ୍ରମ । ତେବେ କ’ଣ ହରେନ୍ଦ୍ର ବାବୁଙ୍କର ନାତି ହୋଇ ତାର ଖଡ଼ିଛୁଆଁ ହବାର ଆୟୋଜନ ହେଲାଣି ? ଶୁଣିଥିଲା ସିଏ ଗୋଟେ ଲମ୍ବାକଥା ହରେନ୍ଦ୍ର ବାବୁ ଏବଂ ଭାଉଜଙ୍କ ସମ୍ମିଳିତ କଥାରୁ । କଥା କହିଲାବେଳେ କଣ୍ଠରୁ ତାଙ୍କର ଉଲ୍ଲସିତ ହୋଇ ଉଠୁଥିଲା । ସବୁକଥାକୁ ଟିକିନିଖି ଶୁଣେଇ ଦେବାକୁ ପରସ୍ପର ଭିତରେ ପ୍ରତିଦ୍ୱନ୍ଦିତା କରୁଥିଲେ । ବଡ଼ ଖୁସିରେ ସେମାନେ ଭାଗ୍ୟଦେବୀଙ୍କର ସ୍ମରଣ କରି ଚାଲିଥିଲେ । କେତେବେଳେ ଠାକୁରଙ୍କର ଅପାର କୃପା ପାଇଁ ହାତ ସେମାନଙ୍କର ଯୋଡ଼ି ହୋଇ ଯାଉଥିଲା ।

ସମୁଦାୟ କଥାକୁ ଏକାଠି କଲେ ଏଇୟା ହେବ ଯେ ସେ ଅନାଥାଶ୍ରମ ଛାଡ଼ି ପଳାଇ ଆସିଲା ପରେ ପ୍ରଥମେ ସେମାନଙ୍କୁ କଷ୍ଟ ହୋଇଥିଲା କିନ୍ତୁ ପରବର୍ତ୍ତୀ କାଳରେ ସେ ବେସରକାରୀ ସେବା ସଂସ୍ଥାର ମୁଖ୍ୟଙ୍କର ଅନେକ ଅନୈତିକ କାର୍ଯ୍ୟ ଅର୍ଥ ହତପ ପାଇଁ ସେ ପୋଲିସ ହାତରେ ଧରାଯାଇ ଆରେଷ୍ଟ ହେଲେ ସଂସ୍ଥାର ସମସ୍ତ କାର୍ଯ୍ୟ ପ୍ରାୟ ବନ୍ଦ ହୋଇଯାଇଥିଲା । ମାତ୍ର ସ୍ଥାନୀୟ ମିଶନାରୀର ପାତ୍ରା ସେ ଅନାଥାଶ୍ରମର ଦାୟିତ୍ୱ ଗ୍ରହଣ କରି ତାକୁ ଚଳାଇଥିଲେ । ବର୍ତ୍ତମାନ ତାହା ସମ୍ପୂର୍ଣ୍ଣ ଭାବରେ ଖ୍ରୀଷ୍ଟିୟାନ ମିଶନାରୀଙ୍କ ଦ୍ୱାରା ପରିଚାଳିତ ହେଉଛି । ତାଙ୍କ ପୁଅ ଭିନ୍ନକ୍ଷମ ବିଦ୍ୟାଳୟ ପରେ ମହାବିଦ୍ୟାଳୟ ଶିକ୍ଷାଲାଭ କରି କୋରାପୁଟର ଗୋଟେ ସରକାରୀ ଭିନ୍ନକ୍ଷମ ବିଦ୍ୟାଳୟରେ ଚାକିରି ପାଇଲା । ତା’ ସହ ସେଇ ସମାନ ସମୟରେ ସେଇ ସ୍କୁଲରେ ଆଉ ଜଣେ ମୁକବଧୂର ଶିକ୍ଷୟତ୍ରୀ ବି ସ୍କୁଲରେ ଯୋଗହେଲା । ଝିଅଟି ବୃଦ୍ଧିମତି ଓ ରୂପବତୀ ଥିଲା ପ୍ରଥମେ କିଛିଦିନ ମା’ ଆଉ ପୁଅ କୋରାପୁଟରେ ରହିଲେ ଆଉ ହରେନ୍ଦ୍ର ବାବୁ ତାଙ୍କର ସେ ପୁରୁଣା ଠିକଣା କଳାହାଣ୍ଡିରେ ରହୁଥିଲେ । ସେଠିବି ଜେମା ଭାଉଜ ସେ ଭିନ୍ନକ୍ଷମ ସ୍କୁଲକୁ ଯାଉଥିଲେ ଏବଂ ସେ ମୁକ ଭାଷା ଶିଖୁଥିବାରୁ ଝିଅଟି ସହ କଥା ହେଉଥିଲେ । ଝିଅଟି ବି ତାଙ୍କ ଘରକୁ ଯିବାଆସିବା କଲା । ଜେମା ଭାଉଜ ତ ଥିଲେ ଦୟା ଆଉ କରୁଣାର ମୂର୍ତ୍ତିମତ୍ତ ଅବତାର ତେଣୁ ଅତିରେ ସେ ଝିଅଟିର ମା’ ପାଳଟି ଯାଇଥିଲେ ।

ଝିଅଟି ଥିଲା ପିତୃମାତୃ ସ୍ନେହରୁ ବଞ୍ଚିତ ଅନାଥାଶ୍ରମରେ ପାଳିତ କନ୍ୟା । ତାକୁ ଜଣେ ଖ୍ରୀଷ୍ଟିଆନ ପାତ୍ରୀ ଅନାଥାଶ୍ରମରେ ଛାଡ଼ିଥିଲେ । ତାର ଆଉ ଜାତିକୁଳ ବା ସେ ଜାଣନ୍ତା କେମିତି ? ତା ଜୀବନରେ ବି ସେ କେବେ ତାର ଜନ୍ମଯାତକ ବିଷୟରେ ଜାଣିବାକୁ ଚାହିଁନଥିଲା । ହେଲେ ଧର୍ମୀୟ ଦୃଷ୍ଟିକୋଣରୁ ସେ ସବୁ ଦେବାଦେବୀଙ୍କୁ ଜୁହାର କରେ । ତା’ ବେକରେ ବି ସେ ଗୋଟେ କୁଶ ଚିହ୍ନ ଝୁଲାଇ ଥାଏ । ଝିଅଟିର ଏ ବୃତ୍ତାନ୍ତ ଶୁଣି ଜେମାମାଣୀ ଦେବୀ ତା’ ପ୍ରତି ଆହୁରି ଦରଦୀ ହୋଇ ଯାଇଥିଲେ । ଶେଷରେ ସେ ଖ୍ରୀଷ୍ଟିୟାନ ପାତ୍ରୀଙ୍କ ପାଖକୁ ତାର ଜନ୍ମ ବୃତ୍ତାନ୍ତ ଜାଣିବାକୁ ଯାଇଥିଲେ । ପାତ୍ରୀ ଜଣକ କହିଲେ ସେ ତାକୁ ପାଇଥିଲେ ତାଙ୍କ ରହୁଥିବା ଘର ବାରଣ୍ଡାରୁ । ପିଲାଟି ଅସହାୟ ଭାବରେ ତାଙ୍କ ଘରର ପିଣ୍ଡାକୋଣରେ ଯାକିଯୁକି ହୋଇ ବସିଥିଲା ଝଡ଼ ପବନରେ ଆହତ ହୋଇ କେଉଁଆଡୁ ଉଡ଼ିଆସି ପଡ଼ିଥିବା ପକ୍ଷୀଟିଏ ପରି । ତାକୁ ପଚାରିବାରୁ ଜଣାଗଲା ଛୁଆଟା କଥାକହି ପାରୁନିକି ତାକୁ ଭଲ ଶୁଭୁନାହିଁ; ସେ ତାକୁ ସ୍ଥାନୀୟ ପୋଲିସକୁ ଜଣାଇଥିଲେ ପିଲାଟିକୁ ବି ଛଅମାସ ଖଣ୍ଡ ତାଙ୍କ ନିଜ ପାଖରେ ରଖାଇଥିଲେ ହୁଏତ କେହି ସନ୍ଧାନ କରି କରି ଆସି ପହଞ୍ଚିଯାଇପାରେ । ପିଲାଟି ସେତେବେଳେ ତିନିଚାରି ବର୍ଷର ହୋଇଥିଲା । ଛଅମାସ ପରେ ପିଲାଟିକୁ ନେଇ ଅନାଥାଶ୍ରମରେ ଛାଡ଼ିଥିଲେ । ଛୁଆଟାର ରୂପ ଆକର୍ଷଣୀୟ ଥିଲା ସ୍ୱଭାବ ବି ଉତ୍ତମ ଥିଲା । ତାପରେ ସେ ପିଲାଟିକୁ ସେ ନେଇ ଭିନ୍ନସ୍ଥଳ ସ୍କୁଲରେ ସେ ଛାଡ଼ିଥିଲେ ଆଉ ଆଜି ସେ ତା ନିଜ ଗୋଡ଼ରେ ଠିଆହୋଇ ପାରିଛି । ପାତ୍ରୀ ଜଣକ ଏକଥା ବି କହିଥିଲେ କି ସେ ଯେଉଁଦିନ ସେ ଅସହାୟ ଭାବରେ ପିଣ୍ଡାକୋଣରେ ଯାକିଯୁକି ହୋଇ ବସିଥିଲା । ସେ ଦିନରେ ସେ ପିନ୍ଧିଥିବା ଡ୍ରେସ ଆଉ ତା ମୁଣ୍ଡରେ ବନ୍ଧା ହୋଇଥିବା ଗୋଟେ ଠାକୁରଙ୍କର ନାଲିକନାକୁ ସେ ଏ ପର୍ଯ୍ୟନ୍ତ ସାଇତି ରଖୁଛନ୍ତି ଏବଂ ତାକୁ ଆଣି ସେ ଜେମାମାଣୀଙ୍କୁ ଦେଖାଇଥିଲେ । ଜେମାମାଣୀ ଦେଖିଲେ ହିନ୍ଦୁମନ୍ଦିରର ଠାକୁରଙ୍କର ଉପରେ ଯେଉଁ କନା ଚଢ଼ାଯାଏ ତାହା ତା ପୋଷାକ ଭିତରେ ଥିଲା । ତେଣୁ ସେ ଭାବିଲେ ଯେ ପିଲାଟି ଜନ୍ମରୁ ନିଶ୍ଚୟ ହିନ୍ଦୁ ସମ୍ପ୍ରଦାୟର ହୋଇଥିବ । ହୁଏତ କେଉଁ ଗରୀବ ମା’ ପିଲାଟା ମୂକ ଆଉ ବଧୂର ଜାଣିବା ପରେ ତାକୁ ପାଲିପୋଷି ବଡ଼ କରି କେମିତି ମଣିଷ କରିବ ଭାବିଛି ତା’ ସହ ତାର ଭବିଷ୍ୟତକୁ ନେଇ ସନ୍ଦିହାନ ହୋଇ ଜାଣିଶୁଣି ତାକୁ ପାତ୍ରୀଙ୍କ ଘର ପିଣ୍ଡାରେ ଛାଡ଼ିଦେଇ ଚାଲିଯାଇଛି । ଝିଅଟି ପାତ୍ରୀଙ୍କୁ ତାର ଜନ୍ମଦାତା ଏବଂ ପାଳନକର୍ତ୍ତା ବୋଲି ଜାଣିଥିଲା ଏବଂ ତାର ଜନ୍ମ ସମ୍ବନ୍ଧୀୟ ଅନ୍ୟକୌଣସି ବିଷୟ ଜାଣିବାରେ ତାର ଆଗ୍ରହ ନଥିଲା ।

ଜେମାମାଣୀ ତା ଜନ୍ମ ବୃତ୍ତାନ୍ତର ରହସ୍ୟ ଜାଣିଲା ପରେ ସେ ଧରି ନେଇଥିଲେ ଯେ ସେ ହିନ୍ଦୁଧର୍ମର ପିଲା ଯେହେତୁ ସେ ଖ୍ରୀଷ୍ଟିୟାନ ପାତ୍ରୀଙ୍କ ଦ୍ୱାରା ଲାଳିତ ପାଳିତ ହୋଇଥିଲା ତେଣୁ ପ୍ରଥମରୁ ସେ ଭାବୁଥିଲେ ଯେ ଝିଅଟି ଖ୍ରୀଷ୍ଟିୟାନ । ହେଲେ ଝିଅଟିର ଚାଲିଚଳନରେ ସେ ଦେଖୁଥିଲେ ପ୍ରାୟ ହିନ୍ଦୁ ଦେବାଦେବୀଙ୍କୁ ଦେଖିଲେ ସେ ଜୁହାର କରେ ଏବଂ ତା’ ଭିତରେ ସେମିତି କିଛି ମୌଳିକ ଧର୍ମୀୟ ଧାରଣା ନାହିଁ । ପାତ୍ରୀଙ୍କ ଘରେ ତା’ ମୁଣ୍ଡରେ ଠାକୁର କନା ବନ୍ଧା ହୋଇଥିବା କଥାରୁ ତାକୁ ହିନ୍ଦୁଧର୍ମର ବୋଲି ତାଙ୍କର ମନ ଗ୍ରହଣ କରି ନେଇଥିଲା ।

ଝିଅଟି ତାଙ୍କ ପୁଅ ସହିତ ସହକର୍ମୀ ଭାବେ କାମ କରୁଥିଲା । ପ୍ରଥମରୁ ତାକୁ ଝିଅ ଆଖିରେ ଦେଖୁ ଦେଖୁ ସେ ସେଇ ଝିଅଟିକୁ ବୋହୂ କରି ନେଇଥିଲେ । ସେ ମନ୍ଦିରରେ ପୁଅଝିଅ ଦୁହେଁଙ୍କୁ ବିବାହ କରାଇଥିଲେ । ହରେନ୍ଦ୍ର ବାବୁଙ୍କର ଚାକିରୀ ଏହା ଭିତରେ ସରିଯାଇଥିଲା । ଚାକିରି ସରିବା ପରେ ହରେନ୍ଦ୍ର ବାବୁ ପୁଅବୋହୂ ସହିତ ସପରିବାରେ କୋରାପୁଟରେ ରହୁଥିଲେ । ବାହାଘରର ବର୍ଷକ ପରେ ତାଙ୍କର ଗୋଟେ ନାତି ଜନ୍ମ ହେଇଥିଲା । ବାହାଘର କାଳରେ ବି ତାଙ୍କ ମନ ଶଙ୍କାଗ୍ରସ୍ତ ଥିଲା ଯେ ଉଭୟ ପୁଅ ଆଉ ବୋହୂ ଦି ଜଣାଯାକ ଜନ୍ମରୁ ମୂକ ଆଉ ବଧୂର ସେମାନଙ୍କର ବାହାଘର ତ ସେ କରିଦେଲେ

କଲେ ଠିକ୍ କକଲେ ନା ଭୁଲ କଲେ ସେଥିପାଇଁ ତାଙ୍କର ମନରେ ଦ୍ଵନ୍ଦ୍ଵ ସୃଷ୍ଟି ହୋଇଥିଲା । ଏକଥା ବି ମନରେ ଆଶଙ୍କା ଥିଲା ଯେ ସେମାନଙ୍କର ଜନ୍ମିତ ସନ୍ତାନ ଯଦି ମୁକ ଆଉ ବଧୂର ହୁଏ ? ତଥାପି ତାଙ୍କ ମନ ଭିତରେ ପୁଅ ପାଇଁ ଥିବା ଭଲ ପାଇବାଟା ବି ପ୍ରସାରିତ ହୋଇ ଯାଇଥିଲା ଯେ ତାଙ୍କର ଭିନ୍ନକ୍ଷମ ପୁଅ ସେଇ ଗୋଟାଏ ଭିନ୍ନକ୍ଷମ ଝିଅର ସହାୟତା କ୍ରମେ ରୋଜଗାର ସହିତ ଗୋଟେ ପୂର୍ଣ୍ଣ ଜୀବନ ଲାଭ କରିପାରିଛି । ଦେଖାଯାଉ ଭବିଷ୍ୟତ କ’ଣ ହେଉଛି ? ବର୍ଷକ ପରେ ଛୁଆଟେ ବି ଜନ୍ମହୋଇଥିଲା ପୁଅଟିଏ । ଜନ୍ମରୁ ବାପା, ମା’ ନୁହଁ ଜେଜେବାପା ଜେଜେମା’ର ପ୍ରତ୍ୟକ୍ଷ ତତ୍ତ୍ଵାବଧାନରେ ପିଲାଟି ବଢ଼ିଥିଲା । ଛୁଆ ବର୍ଷକର ହେବାଠାରୁ ତାକୁ ଶିଶୁରୋଗ ବିଶେଷଜ୍ଞଙ୍କ ପ୍ରତ୍ୟକ୍ଷ ତତ୍ତ୍ଵାବଧାନରେ ରଖୁଥିଲେ ତାଙ୍କର ଶିଶୁଟିକୁ ସମସ୍ତ ପରୀକ୍ଷା ନିରୀକ୍ଷା କରି କହିଥିଲେ ତାର ସମସ୍ତ ଅଙ୍ଗପ୍ରତ୍ୟଙ୍ଗ ଠିକ୍ ଅଛି ସେ ନିଶ୍ଚୟ କଥା କହିବ । ପିଲାଟି ଦେଢ଼ବର୍ଷର ହେଲାବେଳକୁ ବାପା, ମା’ ଶବ୍ଦ ଉଚ୍ଚାରଣ କଲା । ଯେଉଁଦିନ ପିଲାଟା ମୁହଁରୁ ମା’ ଶବ୍ଦ ଶୁଣିଲେ ଜେମା ଭାଉଜ ସେଦିନ ନିଜ କାନକୁ ବିଶ୍ଵାସ କରିପାରିଲେ ନାହିଁ । ବାରମ୍ବାର ଚେଷ୍ଟା କଲେ ତା ମୁହଁରୁ ସେଇ ଶବ୍ଦକୁ ଶୁଣିବା ପାଇଁ । ଯେମିତି ପ୍ରଥମରୁ ଓଁକାର ନାଦ ସେ ଶୁଣିଲେ ସୃଷ୍ଟିକର୍ତ୍ତା ବ୍ରହ୍ମଙ୍କ ପାଖରୁ । ସେଦିନ ସେ ଅଥୟ ହୋଇଗଲେ ବୋଧେ ଯେବେଠାରୁ ସେ ପୁଅଜନ୍ମ କରିଥିଲେ ସେବେଠାରୁ ସେ ଅପେକ୍ଷା କରିଥିଲେ ସେ ଶବ୍ଦକୁ ଶୁଣିବା ପାଇଁ । ସେଇ ଅତି ନିବିଡ଼, ନିଶ୍ଚିନ୍ତ, ଅନାବିଳ ମଣିଷ ପାଟିରୁ ପ୍ରଥମେ ଶୁଣାଯାଉଥିବା ମା’ ଶବ୍ଦକୁ । ଛୁଆଟି ତାର ଜେଜେବାପା, ଜେଜେମାଙ୍କୁ ବାପା, ମା’ ଏବଂ ତାର ବାପା ମା’ଙ୍କୁ ପାପା, ମାମା, ବୋଲି ସମ୍ବେଧନ କରୁଥିଲା । ତାଙ୍କ କଥା କହିପାରୁ ନଥିବା ପୁଅ, ବୋହୂ ଦିଜଣଙ୍କ ଜୀବନର ମିଳନରୁ ସେମାନେ ଉପହାର ପାଇଥିଲେ ଏଇ ଶବ୍ଦ ଦୁଇଟିକୁ । ତାଙ୍କୁ ସୃଷ୍ଟି କରିଥିବା ସ୍ରଷ୍ଟାଙ୍କ ପାଖରେ ଜୀବନର ତପସ୍ୟା ତାଙ୍କର ସଫଳ ହୋଇଥିଲା । ନାତିର ଜନ୍ମପରେ ସେମାନେ କଟକ ଆସି ନିଜର ପୌତୃକ ଜାଗାରେ ଗୋଟେ ନୂଆଘର ତିଆରି କରିଛନ୍ତି ଛୁଆଟିକୁ ଚାରିପୁରି ପାଞ୍ଚବର୍ଷ ହେବ । ପୁଅ ବୋହୂ, ନାତି ସହ ସେମାନେ କୋରାପୁଟରୁ ଆସି କଟକରେ ଅଛନ୍ତି । କାନପୋଡ଼ା, ଖଡ଼ିଛୁଆଁ ସାରି ବାପା, ମା, କୋରାପୁଟ ଫେରିଯିବେ ଛୁଆଟି ଜେଜେବାପା, ଜେଜେମା ପାଖରେ କଟକରେ ରହି ପାଠପଢ଼ିବ ।

ସେହି ପ୍ରସ୍ତୁତିରେ ସେମାନେ ଆସିଥିଲେ କପିଳାସର ଚନ୍ଦ୍ରଶେଖରଙ୍କର ଦର୍ଶନ ପାଇଁ । ଏବେ ଜୀବନର ଶେଷଅଙ୍କରେ ବି ସେମାନେ ସେଇ ମୁଖ୍ୟ ଚରିତ୍ରରେ ରହିବା ନିଶ୍ଚିତ ହୋଇଯାଇଛି ସେମାନଙ୍କ ପାଇଁ । ପୂର୍ବ ଜୀବନର ସମାଜ ସେବା କର୍ମର ସଫଳତା ଉପଭୋଗ କରିବେ ସେମାନେ ଜୀବନର ଏଇ ଶେଷ ପର୍ଯ୍ୟାୟରେ । ତାଙ୍କୁ ସାଙ୍ଗରେ ନେବାର ଆଗ୍ରହକୁ ଭାଙ୍ଗିବା କଷ୍ଟକର ଥିଲା ସୂର୍ଯ୍ୟପାଇଁ ତା’ ସହିତ ତାଙ୍କ ମନରେ ବି ଆଗ୍ରହ ସୃଷ୍ଟି ହୋଇଥିଲା ଯେଉଁ ମୁକ ବଧୂର ପିଲାଟିକୁ ସେ ଦେଖୁଥିଲେ ଏବଂ ତାର ଭବିଷ୍ୟତକୁ ନେଇ ସନ୍ଦିହାନ ଥିଲେ କିପରି ବଦଳିଯାଇଛି କେମିତି ରୂପନ୍ତରୀତ ହୋଇଯାଇଛି ସେମାନଙ୍କର ଜୀବନ ଏକ ମହନୀୟ ସଫଳତାରେ । କେଉଁ ଅଦୃଶ୍ୟଶକ୍ତିର ନିର୍ଦ୍ଦେଶରେ ଏମିତି ଅସହାୟତା “ପଞ୍ଜୁ ଲଘେଗିରି ।” ନାୟରେ ସଫଳତାରେ ପରିବର୍ତ୍ତିତ ହୋଇଯାଏ ଦେଖିବାକୁ ତାଙ୍କ ଭିତରେ ଇଚ୍ଛା ବି ଜାଗ୍ରତ ହୋଇଥିଲା । ହରେନ୍ଦ୍ର ବାବୁଙ୍କ ସହିତ ତାଙ୍କ ଘରକୁ ଯିବାପାଇଁ ରାଜି ହୋଇଥିଲେ ସିଏ ।

ଅଠର

ବହୁଲୋକଙ୍କୁ ନିମନ୍ତ୍ରଣ କରିଥିଲେ ହରେନ୍ଦ୍ର ବାବୁ । ଘରେ ଗୋଟେ ବିରାଟ ଆୟୋଜନ ହୋଇଥିଲା । ବନ୍ଧୁବାନ୍ଧବ ସବୁ ନିମନ୍ତ୍ରୀତ ହୋଇ ଆସିଥିଲେ । ଏହା ପୂର୍ବରୁ ତାଙ୍କ ଜୀବନ କାଳରେ ସେ କୌଣସି ସାମାଜିକ ଅନୁଷ୍ଠାନକୁ ଏଭଳି ମନଯୋଗ ସହିତ ଖୋଲାମନ, ଖୋଲାହାତରେ ଏତେ ବଡ଼ ଆକାରରେ ପାଳନ କରିନଥିଲେ । ପୂର୍ବରୁ ପୁଅର ଉପନୟନ, ବିବାହ ଦୁଇଟି ସାମାଜିକ ଅନୁଷ୍ଠାନକୁ ବିନା ଆଡ଼ମ୍ବରରେ ବହୁକମ୍ ଲୋକଙ୍କ ଭିତରେ ସମ୍ପାଦନ କରିଥିଲେ ମନ୍ଦିରରେ । ଆଜି କିନ୍ତୁ ମନର ଆନନ୍ଦଟା ଉତ୍ସବ ମନେଇବାକୁ ଅବାରୀତ ଗତିରେ ଧାଇଁଥିଲା, ଗୋଡ଼ ତାଙ୍କର ତଳେ ଲାଗୁନଥିଲା । ନାତିଟି ବି ବେଶ୍ ଗୁଲୁଗୁଲିଆ ହୋଇଥିଲା ମା, ବାପାଙ୍କ ରୂପ ଅନୁସାରେ । ତା’ ସହିତ ବେଶ୍ ପ୍ରାଞ୍ଜଳ ଭାବରେ କଥା କହି ସେ ଫୁକୁର ଫୁକୁର ହୋଇ ଅତିହ୍ନା ଆତ୍ମୀୟଙ୍କ ଭିତରେ ଘୁରିବୁଲୁଥିଲା । ନାତି କଥା କହିବାଟାକୁ ସମସ୍ତେ ଶୁଣନ୍ତୁ ବୋଲି ଉଭୟ ବୁଢ଼ାବୁଢ଼ୀ ଦୁଇଜଣ ଯାକଙ୍କର ପ୍ରଚେଷ୍ଟାର ଅନ୍ତ ନଥିଲା କାରଣ ନାତିକଥା କହୁଛି ଏକଥାଟା ଅନ୍ୟମାନେ ଯାଣିପାରୁଥିବାରୁ ତାଙ୍କ ଛାତି ଭିତରେ ବହୁଦିନରୁ ବହୁଳ ବେଦନା ସବୁ ରଙ୍ଗିନ୍ ବେଲୁନ୍ ହୋଇ ଆକାଶକୁ ଉଡ଼ିଯାଉଥିଲା । ଛୁଆଟାର ବାପ ମା’ ଦିଗଣ କିନ୍ତୁ ବେଶ୍ ରୂପଚାପ ବସିଥିଲେ । ହରେନ୍ଦ୍ର ବାବୁଙ୍କ ପୁଅ ବି ଏବେ ବେଶ ଦାୟିତ୍ବବାନ ବ୍ୟକ୍ତିଭଳି ବ୍ୟବହାର ଦେଖାଉଥିଲେ । ନିଜର ଭିନ୍ନକ୍ଷମ ହେବାର ଅଭାବବୋଧ ତାଙ୍କ ବ୍ୟବହାରରେ ପରିଦୃଷ୍ଟ ହେଉନଥିଲା । ହରେନ୍ଦ୍ର ବାବୁଙ୍କର ଏ ପାରିବାରିକ ଆତ୍ମୀୟସ୍ବଜନଙ୍କ ମିଳିତ ଆନନ୍ଦ ଭିତରେ ସୂର୍ଯ୍ୟର ମନେ ପଡୁଥିଲା ତା’ ପରିବାର ତା’ ବଡ଼ଭାଇ ଭାଉଜ ପୁତୁରା ଝିଆରୀଙ୍କ କଥା । ଯେତେବେଳେ ସେ କ୍ରୋଧରେ ଘର ଛାଡ଼ିଥିଲା ସେ ସମୟର ଚିତ୍ର ।

ସେଦିନ କ୍ରୋଧରେ ଥରିଥରି ସେ ଘରୁ ବାହାରକୁ ବାହାରି ଆସୁଥିଲାବେଳେ ଦେଖୁଥିଲା ବେଶ୍ ନିରୀହ, ବ୍ୟସ୍ତ, ବେଦନାସିକ୍ତ ତା ପୁତୁରା ଝିଆରୀ ଦିଗଣଙ୍କର ମୁହଁ ଦିଗାକୁ । ଦିଗାଯାକ ଛୁଆ ବେଶ୍ ଭଲ ପାଉଥିଲେ ତାକୁ ଏବଂ ପିଉସୀ ରାଜଶ୍ରୀକୁ । ପୁତୁରାଟା ତା କାନ୍ଧରେ ବସି ଗୋଡ଼ଦିଗାକୁ ଛାତି ଉପରକୁ ଝୁଲାଇତା ରୁଟିକୁ ଧରୁଥିଲା । ଝିଆଟାଟି କେହି ନଜାଣିବା ଭଳି ରୂପଚାପ ତା କାନ ପାଖରେ ଆସି ତା’ ପାଇଁ କେତେ ଜିନିଷ ସହରରୁ ଆଣିବାକୁ ବରାଦ କରୁଥିଲା, ଭଲ ଚିତ୍ର କରୁଥିଲା ସିଏ ତେଣୁ ସହରରୁ ରଙ୍ଗ ଏବଂ ଡ୍ରଇଂ କାଗଜ ଆଣିବାକୁ ତାକୁ ବରାଦ କରୁଥିଲା । ତା’ମା ତା ଚିତ୍ର କରିବା କାମକୁ ପସନ୍ଦ କରୁନଥିଲା ସବୁବେଳେ ଚିତ୍ରୁଥିଲା ପାଠ ନପଢ଼ି ଚିତ୍ର କରି ସମୟ ନଷ୍ଟ କରୁଛି । କେତେ ବଡ଼ ହେବେଣି ସେମାନେ । ସେମାନେ କ’ଣ ବାହାଟୋରା ହେଇ, ତାଙ୍କର ପିଲା ଛୁଆ ହେବେଣି ? ମା’ ମଲାପରେ ସେ ଗାଁ ସହିତ ତାର ସମସ୍ତ ସମ୍ପର୍କ ଛିନ୍ନ କରିଥିଲା । ସେ ଘର ପରିବାରର ସମସ୍ତ ସଦସ୍ୟଙ୍କ ଠାରୁ, ସମସ୍ତ ପାରିବାରିକ ଦାୟିତ୍ବ ଠାରୁ ନିଜକୁ ଦୂରେଇ ନେଇଥିଲା । ତାର ପାରିବାରିକ ଅଧିକାର, ତାର କର୍ତ୍ତବ୍ୟ, ତାର ସମ୍ପର୍କ, ତାର ଦାୟିତ୍ବ ଏପରିକି ପରିବାରରେ ତାର ସ୍ଥିତିକୁ ବି ପରିତ୍ୟାଗ କରିଥିଲେ ବାପାଙ୍କ ଆଗରେ ପ୍ରତିଜ୍ଞା କରି । ଏପରିକି ତାର ଜାତି, କୁଳ, ଗୋତ୍ର, ତା’ ବ୍ରାହ୍ମଣର ଉପବିତକୁ ବି ସେ ବିସର୍ଜନ ଦେଇଥିଲେ ବାପାଙ୍କ ସମ୍ମୁଖରେ । ସେଇଦିନ ଠାରୁ ଆଜି ପର୍ଯ୍ୟନ୍ତ ସେ ଯାଇନାହାନ୍ତି ତାଙ୍କର ଗାଁ ମାଟିକୁ ଆଜି ପର୍ଯ୍ୟନ୍ତ । ଶେଷରେ ବାପା ତାକୁ ଜୀବନର ଅନ୍ତିମ ସମୟରେ ଖୋଜୁଥିବାର ଖବର ପାଇ ଯାଉଥିଲେ ଗାଁକୁ ହେଲେ ଗାଁରେ ପହଞ୍ଚିବା ପୂର୍ବରୁ ବାପାଙ୍କର ଅନ୍ତିମ ଯାତ୍ରାରେ ଖବର ପାଇ ଫେରିଆସିଥିଲେ ଏବଂ ସବାଧାର ପାଖରେ ପହଞ୍ଚିବା ପାଇଁ ଚାଲିଥିଲା ସ୍ବର୍ଗଦ୍ବାରକୁ । ସେ ଶବାଧାରାକୁ କାନ୍ଧ ଦେଇନଥିଲା କି ଅନ୍ତ୍ୟେଷ୍ଟି କ୍ରିୟାରେ ଭାଗ ନେଇନଥିଲା ।

ବାପା ମା’ଙ୍କ ପାଇଁ କର୍ତ୍ତବ୍ୟ ବୋଧର ତାଡ଼ନାରେ ସୂର୍ଯ୍ୟ ଆଉ ରାଜଶ୍ରୀ ଯାଇଥିଲେ ଗାଁକୁ ବାପା ମା’ଙ୍କୁ ସେମାନଙ୍କ ସହ ନେଇଆସିବାକୁ ଚହ୍ଚୁଥିଲେ, ଫେରିଥିଲେ ଭାଉଜର ପ୍ରଚଣ୍ଡ ତାଡ଼ନାରେ । ସୂର୍ଯ୍ୟର କ୍ରୋଧ ପହଞ୍ଚିଯାଇଥିଲା ଶେଷସୀମାରେ । ତାର କ୍ରୋଧ ଦେଖୁ ମା’ ହାଉ ହାଉ ହୋଇ କାନ୍ଦୁଥିଲା । ବାପା ମୁହଁକୁ ତଳକୁ କରିଥିଲେ ଯେମିତି ମାଟିରେ ମୁହଁମାଡ଼ି ଦେବେ

ଏଭଳି ସ୍ଥିତିକୁ ନେଇ । ଭଉଣୀ ବି ଧାଇଁଥିଲା ତା’ ପଛେ ପଛେ । ସେମାନେ କଟକରେ ପହଞ୍ଚିଥିଲେ । ଏମିତି କଟିଯାଇଥିଲା ମାସଟେ ପୁରା ଗୁମ୍ ସୁମ୍ ଭାବରେ । ରାଜଶ୍ରୀ ବି ଘରକଥା କିଛି କହୁନଥିଲା ସେ ବି ତୁପ୍‌ତାପ୍ ରହୁଥିଲା । ଏମିତି ଅବସ୍ଥାରେ ଦିନେ ସସ୍ଥିତା ଅପାଆସି ଘରେ ପହଞ୍ଚିଲେ । ସେ ଭଉଣୀ ରାଜଶ୍ରୀ ଆଗରେ କାନ୍ଦିକାନ୍ଦି କହିଥିଲେ “ମୁଁ କ’ଣ କରିବି କହ ? ମା ମଲା ପୂର୍ବରୁ କହିଯାଇଥିଲା ତୋ କଥା ତୋ ଭାଇ ବୁଝିଲା । ସେ କେମିତି ଘର କରିବ କେମିତି ଏ ବଂଶରକ୍ଷା ହବ ତୁ ସେ କଥା ବୁଝିବୁ । କ’ଣ ହବ ? ଭାଇକୁ ଆସି ପଇଁତିରିଶ ବର୍ଷ ହେଲା ଯେଉଁଠୁ ପ୍ରସ୍ତାବ ଆସିଲେ ବି ସମସ୍ତେ ବୟସ ବାରୁଛନ୍ତି । ଆଗଭଳି ଆଉ ସମାଜ ଅଛିନା ? ଆଗେ କହୁଥିଲେ ବର ତିରିଶା କନିଆ ଦଶା ଏବେ କିନ୍ତୁ ଶିକ୍ଷିତା ଝିଅଙ୍କ ପାଇଁ ବରର ଅଭାବ ନାହିଁ । ପାଠ ନ ପଢ଼ିଥିବା ପ୍ରସ୍ତାବରେ ଭାଇରାଜି ହେଉନାହିଁ । ଶେଷରେ ଗୋଟେ ପ୍ରସ୍ତାବ ଆସିଛି । ବୁନିଆଦୀ ଘର, ଝିଅଟି ମେଟ୍ରିକ ପାଶ କରିଛି ତାର ଆହୁରି ତିନି ଭଉଣୀ ଅଛନ୍ତି । ଘରର ଆର୍ଥିକ ସ୍ଥିତି ଏତେ ଭଲ ନୁହଁ । ଝିଅଟିର ବୟସ କୋଡ଼ିଏ ବର୍ଷ ସେମାନେ ବାହାଘର ପାଇଁ ରାଜି ଅଛନ୍ତି । ପ୍ରାତୀ ଦେଖିବାକୁ ଭଲ । ଅଭାବି ଘର ହେଲେ ବି ସେମାନଙ୍କର ଆଚାର ବ୍ୟବହାର ଉଚ୍ଚକୋଟୀର । ଝିଅଟି ଶାନ୍ତଶିଷ୍ଟ ଏବେ ଘର ଚଳାଇବା ତା’ ଉପରେ ନିର୍ଭର କରୁଛି, ମା’ର ଆଶୁଗଣ୍ଡି ବାତ ସେ ବିଶେଷ କିଛି କାମଦାମ କରିପାରନ୍ତି ନାହିଁ । ପ୍ରସ୍ତାବ ଦେଇଥିବା ଝିଅର ମାମୁଁ ଆସି ଭାଇକୁ ଝିଅ ଦେଖିବାକୁ ଡାକିବାରୁ ସେ କହିଲା ତା’ଠୁଁ ପନ୍ଦର ବର୍ଷ ସାନ ଝିଅଟେ ସେ ଝିଅର ମା’ ବୟସ ମୋ ସହିତ ସମାନ ସେଠିକି ଯିବି ଝିଅ ଦେଖିବାକୁ ? କ’ଣ ପାଇଁ ଏତେ ଚିନ୍ତାପଡ଼ିଛି ? ତୋର ତ ତିନି ତିନିଟା ଛୁଆଅଛନ୍ତି ମୋତେ ଗୋଟେ ଦେଇ ଦେ ମା କଥାରହିଲା ବଂଶରକ୍ଷା ହେଉଗଲା । ଝିଅର ମାମୁଁ ଯେତେ ବୁଝେଇଲେବି ସେ ମାନିବାକୁ ନାରାଜ । ବଡ଼ଭାଇଙ୍କୁ ମୁଁ କ’ଣ ବା କହିବି ? ମୁଁ ଖାଲି କହିଲି ମା’ର ଆତ୍ମା ଶାନ୍ତି ପାଇବ ନାହିଁ । ମୋତେ କହିଲା ତୁ ତାହେଲେ ମା’ର ଆତ୍ମାକୁ ଦେଖିପାରୁଛୁ ହେଲେ ତାକୁ ତ କିନ୍ତୁ କିଛି ଦେଖା ହେଉନାହିଁ । ତୁ ଯା ତୋ ସଂସାର ଭିତରେ ସେ ତା’ ନିଜକୁ ଦେଖୁଛି । ତୁ ମନ ଦୁଃଖ କଲେ ସେ କଷ୍ଟ ପାଇବ ତା ସହିତ କହିଲା ଭାଗ୍ୟର ଅଘଟଣ ଯୋଗୁଁ ତୁ ଶାଶୁଘରୁ ଫେରିଲା ପରେ ତୋ ଭବିଷ୍ୟତକୁ ନେଇ ମା’ ବ୍ୟସ୍ତଥିଲା ଯେ ଭାଇ ବାହାଘର ପରେ ଘରକୁ ଭାଉଜ ଆସିଲେ ସେ କେମିତି ଆଖିରେ ନଶାନ୍ଦକୁ ଦେଖିବ ସେଇକଥା ତା’ ମନରେ କଷ୍ଟ ହୋଇଥିଲା । ମା’ ତ ତୋତେ ଆଉ ମୋତେ ନେଇ ଗୋଟେ ସଂସାର କଥା ଭାବୁଥିଲା । ତା’ ଭାବିବା ଅନୁସାରେ ଆମ ଦୁଇଜଣଙ୍କର ତ ଗୋଟେ ସଂସାର ହେଇସାରିଛି । ମାର ଆତ୍ମା ଶାନ୍ତି ପାଇସାରିଛି ଜମା ଅଶାନ୍ତିରେ ନାହିଁ । କେମିତି କ’ଣ କହି ତାକୁ ବୁଝାଇବି ? ସତରେ କ’ଣ ସେ ଏଇମିତି ବାତୁଆ ହୋଇ ରହିଯିବ ?”

ରାଜଶ୍ରୀ ତା’ କଥା ଶୁଣୁଥିଲା କିନ୍ତୁ କିଛି ଉତ୍ତର ଦେଉନଥିଲା । ସ୍ୱର୍ଣ୍ଣ୍ୟ ବି ଘରର ବାହାର ପଟରୁ ଏ କଥା ସବୁ ଶୁଣୁଥିଲା । ସେ ବି ଭାବୁଥିଲା କ’ଣ ଏକଥାର ମିମାଂସା ! କ’ଣ ପାଇଁ ରାଜେନ୍ଦ୍ର ଭାଇ ବାହାଘର ପାଇଁ ରାଜି ହେଉନାହାନ୍ତି ? କ’ଣ ତାଙ୍କର ଉଦ୍ଦେଶ୍ୟ ? ଯାହା ପ୍ରାୟ ସମାଜରେ ଅବଧାରୀତ ତାହାତ ସମସ୍ତେ ଚାହାଁନ୍ତି । ସେ ବି ତା ଭଉଣୀ ରାଜଶ୍ରୀର କଥା ଭାବୁଥିଲା ତା ବାହାଘର ହେବାବି ସେ ସମୟରେ ଘର ସାରାଲୋକେ ସମସ୍ତେ ଚାହାଁଥିଲେ । ହେଲେ ସେଥିପାଇଁ ବଡ଼ଭାଇଜର ପ୍ରସ୍ତାବ ଅନୁସାରେ ଗୋଟେ ପୁରୁଷକୁ ବାହା ହୋଇଥାନ୍ତା ଯାହା ଗୋଟେ ଦଶବର୍ଷର ଝିଅ ଆଉ ଚାରିବର୍ଷର ପୁଅଥିଲା । ସେଥିପାଇଁ ସେ ଏ ପ୍ରସ୍ତାବକୁ ଗ୍ରହଣ କରିପାରୁନଥିଲା । ସେଥିପାଇଁ ଯେ ତା ସହିତ ରାଜେନ୍ଦ୍ରଭାଇକୁ ମିଶାଇ ତା ନାଁରେ ଅପବାଦ ରଟାଯିବ ଏବଂ ସିଧାସଳଖ ଅତି ଅଶ୍ଳୀଳ ଭାଷାରେ ଗାଳି ଶୁଣିବାକୁ ପଡ଼ି ଏକଥାଟା ସେ ସହ୍ୟ କରିପାରିନଥିଲା । ତେବେ ସସ୍ଥିତା ଅପା ପାଖରେ ତା ଭାଇର ବାହାଘର ସମସ୍ୟା ଆଉ ତା ପାଖରେ ତା ଭଉଣୀ ରାଜଶ୍ରୀର ବିବାହ, ଉଭୟ ପାଇଁ ସମାଧାନ କ’ଣ ? ରାଜେନ୍ଦ୍ର ଭାଇ ବାହା ନହେବାର କାରଣଟା କ’ଣ ରାଜଶ୍ରୀ କି ? ନାଁ ସେମିତି କଥା ସେ ଅନୁଭବ

କରୁନାହିଁ । ଏପରିକି ତା’ ଅଫିସର ସହକର୍ମୀଙ୍କ ଠାରୁ ସେ ଶୁଣନ୍ତି କି ରାଜଶ୍ରୀ ରାଜେନ୍ଦ୍ର ଭାଇଙ୍କୁ ତାଙ୍କର ଗୁରୁଭଳି ଭକ୍ତି କରନ୍ତି ସେ ଉଭୟଙ୍କ କଥାବାର୍ତ୍ତା, ଚାଲିଚଳନ ଓ ଭାବନା ଭିତରେ ଏଭଳି କିଛି ପ୍ରେମ ପ୍ରଣୟ ସେ କେବେ ଅନୁଭବ କରିନାହିଁ । ତେବେ ସ୍ଥିତି ଯାହା ହୋଇଛି ଯଦି ଉଭୟ ଉଭୟଙ୍କୁ ଗ୍ରହଣ କରି ଘର ବସାନ୍ତି ତାହେଲେ କ୍ଷତି କ’ଣ ହବ ? ତା’ ଆଗରେ ଜାତି ପ୍ରଥାର ପ୍ରାଚୀରଟା ଏତେ ବଡ଼ ନଥିଲା ଯେ ଯାହା ଜୀବନଠାରୁ ଆହୁରି ଉଚ୍ଚ । ଯଦି ସେ ପ୍ରାଚୀର ଭାଙ୍ଗିଦିଆଯାଏ ତାହେଲେ କ୍ଷତି କ’ଣ ହବ ? ଯାହା ବଦନାମ ଦେବାକଥା ତାହାତ ହେଇଯାଉଛି । ମଣିଷ ନମାରି ଯଦି ଜଣେ ମିଛରେ ମଣିଷ ମାରିବବା ଦଣ୍ଡରେ ଦଣ୍ଡିତ ହୁଏ ତାହେଲେ ଜିଇଥିବା ଲୋକର ବଞ୍ଚିବାର ଅଧିକାର ଅଛିକି ? ସେମାନେ ତ ସମାଜରେ ଦଣ୍ଡିତ ହୋଇ ଯାଉଛନ୍ତି ଆଉ ଅଧିକ କ’ଣ ହବାର ଅଛି ଯେ ତା ପାଇଁ ଅନୁଶୋଚନା । ହେଲେ ଏ କଥାଟା ସେ କ’ଣ ପଚାରିପାରିବ ତା’ଠାରୁ ସାତବର୍ଷ ବଡ଼ ତାର ବଡ଼ଭଉଣୀକୁ ? ପଚାରିବ କି ଯାଇ ରାଜେନ୍ଦ୍ର ଭାଇଙ୍କୁ ? ଯଦି ସେମିତି କିଛି ସମ୍ପର୍କ ବା ଭାବ ସୃଷ୍ଟି ହୋଇନଥାଏ, ତା’ହେଲେ ଏକଥା ସାବ୍ୟସ୍ତ ହୋଇଯିବ ଯେ ଅନ୍ୟମାନଙ୍କ ଭଳି ସେ ବି ସନ୍ଦେହ କରୁଛି ସେମାନଙ୍କ ସମ୍ପର୍କକୁ । ତା’ ଛଡ଼ା ଉଭୟଙ୍କର ବୟସ ଯଥେଷ୍ଟ ହୋଇଛି ରାଜଶ୍ରୀକୁ ତିରିଶ ବର୍ଷ ହେଲାଣି ଆଉ ରାଜେନ୍ଦ୍ର ଭାଇଙ୍କୁ ପଚାରିବିଶି । ଉଭୟ ରୋଜଗାର କ୍ଷମ ଏବଂ ପ୍ରାୟତଃ ପାରିବାରିକ ଚାପରୁ ମୁକ୍ତ ହୋଇଯାଉଛନ୍ତି । ସେମାନଙ୍କ ଜୀବନ ଯିଜ୍ଞାସର ଅଭିଜ୍ଞତା ଆଉ ଚିନ୍ତାଶକ୍ତି ବି ଯଥେଷ୍ଟ ପରିପକ୍ୱ ହୋଇଛି । ତେଣୁ ସେମାନେ ନିଜନିଜର ଭବିଷ୍ୟତ ନିର୍ଦ୍ଧାରଣ ପାଇଁ ବେଶ୍ ସ୍ୱାଧୀନ ଭାବରେ ଚିନ୍ତା କରିପାରିବେ ।

ଏମିତି ଏକ ସମୟରେ ତାର ଚାକିରୀ ମିଳିଯାଇଥିଲା ଆଡ଼ହାକ ଅଧ୍ୟାପକ ଭାବେ ଭୁବନେଶ୍ୱର ଏକ ସରକାରୀ ମହାବିଦ୍ୟାଳୟରେ । ସେ ରାଜେନ୍ଦ୍ର ଭାଇଙ୍କ ପାଖକୁ ଯାଇଥିଲା ଏକଥା ଜଣାଇବାକୁ । ବେଶ୍ ଖୁସୀ ହେଇଥିଲେ ରାଜେନ୍ଦ୍ର ଭାଇ ତାର ଚାକିରି କଥା ଶୁଣି ପଚାରିଥିଲେ “ତୋର ଭାରତୀୟ ପ୍ରଶାସନିକ ସେବା ପରୀକ୍ଷା କଥା କ’ଣ ହେଲା” “ମୋର ଆଉ ଅଗ୍ରହ ନାହିଁ ସେ ଚାକିରି ପାଇଁ ।” କହିଥିଲା ସିଏ । ତା ସହିତ ରାଜେନ୍ଦ୍ର ଭାଇ ବି ଜଣାଇଥିଲେ ତାକୁ ଯେ ତାଙ୍କର ପ୍ରମୋଶନ ହେଇ ଯାଇଛି ସେଥିପାଇଁ ସେ କଲିକତାକୁ ବଦଳି ହୋଇ ସେଠି ଜଏନ୍ କରିବା ପାଇଁ ନିର୍ଦ୍ଦେଶ ଆସିଛି । ପ୍ରାୟ ପନ୍ଦର ଦିନ ଭିତରେ ସେ କଲିକତା ପଲେଇବେ । ସେଇଆହିଁ ହୋଇଥିଲା କିଛିଦିନ ପରେ ରାଜେନ୍ଦ୍ର ଭାଇ କଲିକତା ପଲେଇଥିଲେ । ସେ ଯିବା ପୂର୍ବରୁ ସସ୍ଥିତା ଅପା ଆଉ ତାଙ୍କ ସ୍ୱାମୀ ଆସିଥିଲେ । ପୁଣି ସସ୍ଥିତା ଅପା ଆସି ତା ଅପାପାଖରେ କହିଥିଲା ତା ବାହାଘର ଅଭିଯୋଗକୁ ନେଇ । ତା ଭବିଷ୍ୟତକୁ ନେଇ । ତା ଅପା ତୁପ୍ତଚାପ ଶୁଣିଯାଉଥିଲା ଏବଂ ଶେଷରେ କହିଥିଲା “ତୁ ଏତେକରି କହିଲୁ, କାନ୍ଦିଲୁ ତୋ କଥା ଶୁଣିଲେ ନାହିଁ ତ ସେ ଆଉ କାହା କଥା ଶୁଣିବେ ?” ରାଜେନ୍ଦ୍ର ଭାଇ ବି ତାଙ୍କ ନୂଆଯାଗାର ଚାକିରିକୁ ନେଇ ବ୍ୟସ୍ତ ହେଇପଡ଼ିଥିଲେ ।

ଏ ଭିତରେ ତା ଅପା ରାଜଶ୍ରୀକୁ ତାକୁ ଡାକି ବୁଝେଇଲା ଯେ ମା’ଙ୍କର ଅବସ୍ଥା ଭଲ ରହୁନାହିଁ । ବାପା ବି ମା’ ପାଇଁ ସବୁବେଳେ ‘ମନ ଦୁଃଖରେ ତା’ ପାଖରେ ବସି ରହୁଛନ୍ତି । ଏ ଅବସ୍ଥାରେ ପୁଅ ଝିଅ ହୋଇ ସେମାନେ ତାଙ୍କର କିଛି କାମରେ ଆସୁନାହାନ୍ତି । ମଝିଆ ଭାଇ ତ ଘରକଥା ସବୁ ଭୁଲିଗଲେଣି । ଏକଥା ବି ସେ କହିଲା ଯେ ସେ ମଝିଆ ଭାଇ ଅଫିସ ଠିକଣାରେ ବ୍ୟାଙ୍କରୁ ଫୋନ୍ କରିଥିଲା ଅନେକଥର ହେଲେ ଫୋନ୍ ଲାଗେ ନାହିଁ । ଥରେ ମଝିଆ ଭାଇ ଫୋନ୍ ଧରିଥିଲେ । ସେ ଅଫିସ୍‌ରେ ବସି କ’ଣ ଆଉ କଥା ହେଇପାରିଥାନ୍ତା କେବଳ ବାପା ମା’ଙ୍କ ସ୍ୱାସ୍ଥ୍ୟାବସ୍ଥା କଥା ଜଣାଇଥିଲା । ଖାଲି କହିଲା “ମୁଁ ତ ଦୂରରେ ଅଛି, କାମରେ ବ୍ୟସ୍ତ । ତୁ ଆଉ ସୂର୍ଯ୍ୟ ଉଭୟ କଟକରେ ରହୁଛ ସେମାନଙ୍କୁ କଟକ ନେଇ ଆସି ତାଙ୍କୁ ଡାକ୍ତର ଦେଖାଉନ ? କ’ଣ ଯଦି ପଇସା ପତ୍ର ଦରକାର କହ ମୁଁ ପଠାଇବି ।” ପଇସାପତ୍ର ପଠାଇବା କଥା କହିବାରୁ ମୁଁ

କହିଲି “ଭାଇ ସୂର୍ଯ୍ୟ ଏବେ ଭୁବନେଶ୍ୱରରେ ଅଧ୍ୟାପକ ଚାକିରି ପାଇଯାଇଛି । ପଇସାପତ୍ର କ’ଣ ହବ ? ଏକଥା ଶୁଣି ସେ କହିଲା ସୂର୍ଯ୍ୟ ଚାକିରି କଲାଣି ଏକଥା ତାକୁ କେହି କହିନାହାନ୍ତି । ଏବେ ତମେ ବାପା ମା’ଙ୍କୁ ଆଣି ପାଖରେ ରଖୁନାହିଁ ? ତମେମାନେ ତ କଟକ ଭୁବନେଶ୍ୱରରେ ଚାକିରି କରୁଛ ମୁଁ ମାଳ ଅଞ୍ଚଳରେ ଅଛି ସେଠି ମୁଁ କ’ଣ କରିପାରିବି ? ମୋତେ ଲାଗିଲା ମଝିଆଭାଇ ବାପାମାର ଯତ୍ନ ତାଙ୍କର ଦରକାରକୁ କେବଳ ପଇସାପତ୍ର କଥାରେ ମାପୁଛି ସେଠି ତାର କିଛି କର୍ତ୍ତବ୍ୟ ବୋଧନାହିଁ । ତା’ କଥା ଶୁଣି ମୋତେ ଲାଗିଲା ସେ ଆଉ ପୁଅ ପଣରେ ନାହିଁ ସେ ଖାଲି ପଡ଼ିଶା ପଣିଆ କଥା କହୁଛି । ସେ ଆଉ ମଧୁପୁର ଗାଁର ଭଗତ ପାଡ଼ାଙ୍କ ପୁଅ କପିଳ ପାଡ଼ୀ ନହୋଇ ଇଞ୍ଜିନିୟର କପିଳ ପାଡ଼ୀ, ଇନ୍ଦ୍ରାଣୀ ଦେବୀଙ୍କର ସ୍ୱାମୀ ହେଇଯାଇଛି । ତୁ ମୋ କଥା ଟିକେ ଶୁଣ । ତୁ ତୋ ରାଗ ଛାଡ଼ିକି ଘରକୁ ଥରେ ଯାଉନୁ । ମୁଁ ତ ଗଲେ ଅତୁଆ ବଢ଼ିଯିବ । ତୁ ଯାଇ ବାପା ମା’ଙ୍କୁ ଚାକିରି କରିବା କଥା କହ ଆଉ ତୋ ସାଙ୍ଗରେ ଆସିବାକୁ ଡାକ । ଅତି କମରେ ବାପା ମା’ଙ୍କୁ ଟିକିଏ ଦେଖୁଆ ବରଂ ଘରେ ନ ରହିବୁ, ନ ଖାଇବୁ ବାପା ମା’ଙ୍କ ସାଙ୍ଗରେ ଦେଖା କରି ତାକିବାକୁ ଚେଷ୍ଟା କର ତେଣିକି ଯାହାହେବ ।” ବଡ଼ କାକୁଡ଼ି ପୂର୍ଣ୍ଣ ଥିଲା ତା କଥା । ହେଲେ ସୂର୍ଯ୍ୟ ଭାବୁଥିଲେ ପୁଣି ଘରକୁ ଗଲେ ପୁଣି ଗୋଟେ ନୂଆ ଅଧ୍ୟାୟ ସୃଷ୍ଟି ହେବନାହିଁ ତ ? ଏକଥା ବି ଅନୁମାନ କରୁଥିଲା ଯେ ସେ ଯେତେ ଡାକିଲେ ବି ବାପା ମା’ ତା’ କଥାରେ ତା’ ସହିତ କେବେବି ଆସିବେ ନାହିଁ । ତେଣୁ ଅଯଥା ଘରକୁ ଯିବାର ମାନେ କେବଳ ନାଟକରେ ଗୋଟେ ନୂଆ ଦୃଶ୍ୟ ଯୋଡ଼ି ହେବା ଛଡ଼ା ଆଉ କିଛି ଅଧିକ ଲାଭ ହେବ ନାହିଁ । ତଥାପି ଭଉଣୀର ସେ କାକୁଡ଼ି ପୂର୍ଣ୍ଣ କଥାରେ ତା’ ମନରେ ବି ବାପା ମା’ଙ୍କୁ ଅସହାୟତାର ଛବି ତା ମନରେ ଫୁଟିଉଠି ତା ମନକୁ ବ୍ୟାକୁଳ କରିଦେଉଥିଲା । ତିନିତିନିଟା ପୁଅ ଜନ୍ମ କରିଛନ୍ତି ସେମାନେ । ତିନିଜଣଯାକ ପାଠପଢ଼ି ଯୋଗ୍ୟହୋଇ ଚାକିରୀ କରିଛନ୍ତି । ତା’ ସହିତ ଝିଅବି ଚାକିରୀ କରିଛି । ଦରମା ପାଉଛି ହେଲେ ଭଉଣ ବାପାମା’ଙ୍କର ଖୁସୀ ବିଡ଼ିଯିତ ହୋଇ ଅସହାୟତାରେ ପରିଣତ ହୋଇଛି । କ’ଣ ହୋଇପାରେ ଏହାର କାରଣ ସେମାନଙ୍କ ଖୁସିର ଅନ୍ତରାୟ କ’ଣ ? କାହିଁକି ସେମାନେ ଗ୍ରହଣ କରିପାରୁନାହାନ୍ତି ସମାଜର ପରିବର୍ତ୍ତନକୁ । ସେମାନଙ୍କ ବେଳେ ସମାଜରେ ଗତି ଯାହାଥିଲା ସବୁଦିନେ କ’ଣ ସମାଜ ସେଇ ଅନୁସାରେ ଚାଲିଥାନ୍ତା ? ସେ କ’ଣ ପାରିବ ପରିବର୍ତ୍ତନ କରି ସେମାନଙ୍କର ଇଚ୍ଛା ଆଉ ଭାବନାକୁ ? ଭଉଣୀକୁ “ଦେଖିବା” କହି ଟାଲିଦେଇ ଚାଲିଗଲା ସେ ତା’ କାମରେ ।

ତା’ ବଡ଼ ଭଉଣୀ ରାଜଶ୍ରୀର ବି କେସିୟର ଚାକିରିରୁ ଅଫିସର ଚାକିରିକୁ ଉନ୍ନତ ହେବାପାଇଁ ନିର୍ଦ୍ଦେଶ ଆସିଥିଲା । ମାତ୍ର ଏହାକୁ ଗ୍ରହଣ କଲେ ତାକୁ ଓଡ଼ିଶା ଛାଡ଼ି ପଶ୍ଚିମବଙ୍ଗର ମେଦିନିପୁର ସହରକୁ ଯିବାକୁ ପଡ଼ିବ । ଯଦି ସେ ଏ କାର୍ଯ୍ୟାନ୍ତର ଗ୍ରହଣ ନକରେ ତାହେଲେ ତାର ପଦୋନ୍ନତି ରଦ୍ଦ ହେବ । ଏକଥା ରାଜଶ୍ରୀ ବି ତାକୁ କହିନଥିଲା କଥାଟା ଶୁଣିଥିଲା ସିଏ ସସ୍ପିତା ଅପାଠାରୁ । ରାଜଶ୍ରୀ ଆଦୌ ଇଚ୍ଛା କରୁନଥିଲା ଯେ ସେ ପଦୋନ୍ନତି ଗ୍ରହଣ କରି କଟକ ଛାଡ଼ି ମେଦିନିପୁର ଯିବାପାଇଁ ତେଣୁ ସେ ଏକଥାଟାକୁ ସୂର୍ଯ୍ୟ ଆଗରେ ପ୍ରକାଶ କରିନଥିଲା । ସସ୍ପିତା ଅପା ଏ ଖବର ଜାଣି ରାଜଶ୍ରୀକୁ ପଶ୍ଚିମବଙ୍ଗର ମେଦିନିପୁରକୁ ଯିବାପାଇଁ ରାଜି କରାଇବାକୁ ତା ପାଖରେ ପ୍ରକାଶ କରିଥିଲା । ସେ କହିଲା ଯେ ରାଜେନ୍ଦ୍ର ଭାଇ ତ କଲିକାରେ ଅଛି, ମେଦିନିପୁର ତ ସେହି କଲିକତା ପାଖରେ ତେଣୁ ସେ ଯଦି ମେଦିନିପୁର ଯାଏ ବିଶେଷ କିଛି ଅସୁବିଧା ହେବନି । ରାଜେନ୍ଦ୍ର ଭାଇ ତାକୁ ଏକଥାରେ ସାହାଯ୍ୟ କରିବ । ସେ ସେଠାରେ ଚାକିରୀ କଲା ଭିତରେ ତାକୁ ବଦଳି କରି କଲିକତା ନେଇଯିବ । ସସ୍ପିତା ଅପାର ଏମିତି ଅନୁରୋଧ ପଛରେ କାରଣ କ’ଣ ଆଇ ପାରେ ସେ କଥାକୁ ସୂର୍ଯ୍ୟ ବୁଝିପାରୁଥିଲା ବେଶ ଭଲ ଭାବରେ । ଯେଉଁ କଥା ସସ୍ପିତା ଅପା ମନରେ ଥିଲା ସେଇକଥା ସୂର୍ଯ୍ୟର ମନରେ ବି ପ୍ରବେଶ କରିଥିଲା । ରାଜଶ୍ରୀ ଗାଁରୁ ଆସି ନିଜଗୋଡ଼ରେ ଛିଡ଼ାହୋଇ ଏମିତି ଗୋଟେ ମୁକ୍ତ ଜୀବନ ପାଇବାର ସମସ୍ତ ଶ୍ରେୟଥିଲା ରାଜେନ୍ଦ୍ର ଭାଇର । ହୁଏତ

ରାଜଶ୍ରୀ ମନ ଭିତରେ ପାଠ ପଢ଼ିବା ଆଉ ଗୋଟେ ସ୍ବାଧୀନ ଜୀବନ ପାଇବାର ଇଚ୍ଛା ତା’ ହୃଦୟରେ ଉନ୍ମେଷ ହେଇଥିଲା । ହେଲେ ତାକୁ ସାକାର କରିବା ପାଇଁ ଗୋଟେ ରାସ୍ତା ଦେଖେଇ ତା ହାତଧରି ସେଇ ଜାଗାକୁ ନେଇଯିବାର ସମସ୍ତ ବ୍ୟବସ୍ଥା ସେ କେବଳ ଜଣକ ପାଖରୁ ପାଇଥିଲା ସିଏ ଥିଲେ ରାଜେନ୍ଦ୍ର ଭାଇ ଏବଂ ଏଇଥିପାଇଁ ହିଁ ସମାଜରେ ଉଭୟ ନିନ୍ଦିତ ବି ହୋଇଥିଲେ ଆତ୍ମୀୟ ସ୍ବଜନଙ୍କ ଦ୍ବାରା । ଉଭୟ ଗାଁ ସହିତ ସମ୍ପର୍କ ଛିନ୍ନ କରି ଗାଁକୁ ଯାଉନଥିଲେ । ତେଣୁ ଏ ବୟସରେ ବିବାହ ବା ଯୌଥଜୀବନ ପାଇଁ ଦିଜଣଙ୍କର ମିଳନ ଗୋଟିଏ ମାତ୍ର ସମ୍ଭାବନା ଥିଲା । ଏଇଟା ହିଁ ସମ୍ପୂର୍ଣ୍ଣ ଅପା ମନରେ ଥିଲା ଯାହା ସୂର୍ଯ୍ୟକୁ ବି ଜଣାଯାଉଥିଲା । ସେ ବି କ’ଣ ତାହାହିଁ ଚାହୁଁ ନଥିଲା ? ସମ୍ପୂର୍ଣ୍ଣ ଅପାକୁ ମେଦିନପୁର ଏବଂ କଲିକତା ଭିତରର ଦୂରତ୍ବଟା ବିଶେଷ କିଛି ଜଣାଯାଉ ନଥିଲା । ରାଜଶ୍ରୀ ପାଖରେ ଯୌବନର ଉଦାମତା ଭିତରେ ଯେଉଁ ସାହାସ ସୃଷ୍ଟି ହେଇଥିଲା ସମାଜର ନିୟମ ବିରୁଦ୍ଧରେ ବିଦ୍ରୋହ କରି ଆଗକୁ ବଢ଼ିବାର ସେଇ ସାହାସ ସେ ଆସ୍ତେ ଆସ୍ତେ ହରେଇ ବସିଥିଲା । ଏଇ ସ୍ଥିତିରେ ଆସି ପହଞ୍ଚିସାରିଲେ ପରେ ସେ ଖାଲି ହିସାବ କରୁଛି କ’ଣ ସେ ପାଇଛି ଆଉ କ’ଣ ସେ ହରେଇଛି ? ତେଣୁ ପାଦ ଆଉ ଉପରକୁ ଉଠାଇବାକୁ ତାର ଆଉ ସାହାସ ପାଉନାହିଁ । ସମ୍ପୂର୍ଣ୍ଣ ଅପା ଆଉ ଗୋଟେ କଥା ତାକୁ କହିଥିଲା ଯେ ତାଙ୍କ ଗାଁର ମୁସଲମାନ ସାହିର ଖଇରୁଦ୍ଦିନ ତାକୁ ପଚାରୁଥିଲା ତୋର ଠିକଣା ବିଷୟରେ ତୋ ସହିତ ଦେଖା କରିବ ସିଏ ତା’ର କ’ଣ କାମ ଅଛି ।

ସେ ରାତିସାରା ଭାବୁଥିଲା ସମ୍ପୂର୍ଣ୍ଣ ଅପାର କଥା, ଭଲ ହୁଅନ୍ତା ରାଜଶ୍ରୀ ଯଦି ତାର ପଦୋନ୍ନତିକୁ ଗ୍ରହଣ କରି ମେଦିନପୁର ଯାହାତା । ସକାଳୁ ସେ ଉଠି ରାଜଶ୍ରୀକୁ କହିଥିଲା “ତୁ କାହିଁକି ତୋର ପଦୋନ୍ନତି କଥା ମୋତେ କହିନାହିଁ ? କାହିଁକି ତୋର ପଦୋନ୍ନତି ଗ୍ରହଣ କରିବାକୁ ଇଚ୍ଛାନାହିଁ । ଆଗକୁ ବଢ଼ିବା ଦୁନିଆର ନିୟମ, ସେଇ ନିୟମକୁ ଆପଣେଇ ତୁ ଆଜି ଆସି ଏଇଠି ପହଞ୍ଚୁଛୁ । ଯଦି ତୁ ସାହାସ ଦେଖାଇନଥାନ୍ତୁ ତାହେଲେ ତୁ ତୋର ଏ ରୂପକୁ ପାଇ ନଥାନ୍ତୁ । କେଉଁ ଗୋଟେ ପରିବାର ଭିତରେ ବାନ୍ଧିହୋଇ ଗୋଟେ କୁଳବଧୂସାଜି ଛୁଆପିଲାଙ୍କର ମା’ହୋଇ ଦରବୁଜୀ ହେଇଯାଇ ସାରନ୍ତୁଣି । ତୋତେତ ଅନୁସରଣ କରି ମଧୁପୁର ଗାଁର କେତେଝିଅ ପାଠଶାଳା ପଢ଼ି ଆଜି ଆସି ସହରର ହଷ୍ଟେଲରେ ରହି ଉଚ୍ଚଶିକ୍ଷା ପାଇଲେଣି । ଝିଅମାନେ ପାଠପଢ଼ି ନିଜଗୋଡ଼ରେ ନିଜେ ଛିଡ଼ା ହେବା କଥା ଆଉ ଝିଅମାନେ ନୁହଁ ସେମାନଙ୍କର ବାପା ମା’ମାନେ ଭାବିଲେଣି । ସେ ଜାଗାରେ ତୋର କାହିଁକି ଏ ପଶ୍ଚାତ୍ ଗତି ? କ’ଣ ପାଇଁ ତୋର ମନ ନାହିଁ ? ରାଜଶ୍ରୀ ତା’ କଥାର କିଛି ଉତ୍ତର ଦେଉନଥିଲା କିନ୍ତୁ କେମିତି ଗୋଟେ ଅସହାୟତା ତା’ ଆଖିରେ ଫୁଟିଉଠୁଥିଲା ଯାହା ତା’ ପାଖରୁ ସୂର୍ଯ୍ୟ ଆଶା କରୁନଥିଲା । ତାକୁ ଦି, ତିନିଦିନ ଧରି ସେ ଏଇମିତି ସାହାସ ଦେଇ ଚାଲିଥିଲା । ଶେଷରେ କଥା ହୋଇଥିଲା ଦିଜଣଙ୍କ ଭିତରେ ଯେ ସେମାନେ ଦିଜଣ ମେଦିନପୁର ଯାଇ ସେଠାକାର ଅବସ୍ଥା ଦେଖି ଆସିବେ ଯଦି ସୁବିଧା ମନେହୁଏ ତା’ହେଲେ ସେ ପଦୋନ୍ନତି ଗ୍ରହଣ କରିବ ନହେଲେ ପ୍ରତ୍ୟାଖ୍ୟାନ କରିବ ।

ଶେଷରେ ସେମାନେ ମେଦିନପୁର ସହରରେ ପହଞ୍ଚି ତାଙ୍କ ବ୍ୟାଙ୍କର ବ୍ରାଞ୍ଚ ଅଫିସକୁ ଯାଇଥିଲେ । ସେମାନେ ଦେଖିଲେ ମେଦିନପୁରରେ ଅଧିକାଂଶ ଲୋକ ପ୍ରାୟ ଓଡ଼ିଆ ବୁଝୁଥିଲେ ମାତ୍ର ସେମାନେ ବଙ୍ଗ ଭାଷାରେ କଥା ହେଉଥିଲେ । ସେ ଭାଷାଗାଦି କେମିତି ଗୋଟେ ଓଡ଼ିଆ ମିଶ୍ର ବଙ୍ଗୀୟ ଭାଷାର ଉଚ୍ଚାରଣ ହେଉଥିଲା । ସେମାନେ ବ୍ୟାଙ୍କର ବ୍ରାଞ୍ଚ ମେନେଜର ଏବଂ ଅନ୍ୟାନ୍ୟ କର୍ମଚାରୀମାନଙ୍କ ସହ କଥା ହୋଇଥିଲେ । ସେମାନଙ୍କ ପାଖରୁ ବେଶ ସୁହୃଦୟ ବ୍ୟବହାର ପାଇଥିଲେ । ତା’ ସହିତ ଯଦି ରାଜଶ୍ରୀ ଏଠାକୁ ଜଏନ୍ କରିବାକୁ ଆସନ୍ତି ତା’ହେଲେ କିଛି ଅସୁବିଧା ହେବନାହିଁ ଏବଂ ସେମାନେ ସମସ୍ତ ସାହାଯ୍ୟ ପାଇଁ ପ୍ରତିଶ୍ରୁତି ବି ଦେଇଥିଲେ । ସେଠି ଆଉ ଗୋଟେ ବିଶେଷ ସୁବିଧାକୁ ଉପଲବ୍ଧ କରିଥିଲେ

ଯେ ସେ ବ୍ୟାଙ୍କର ଜଣେ ଚତୁର୍ଥ ଶ୍ରେଣୀ ମହିଳା କର୍ମଚାରୀଙ୍କୁ ସେ ଭେଟିଥିଲେ । ସେ ମହିଳା ଜଣଙ୍କର ବାପଘର ଓଡ଼ିଶାର ଭୋଗରାଇ ଥିଲାବେଳେ ତାଙ୍କ ସ୍ବାମୀ ମେଦିନପୁର ଜିଲ୍ଲାର ଉପାନ୍ତ ଓଡ଼ିଶା ସୀମା ଅଞ୍ଚଳର ଥିଲା । ତାଙ୍କ ସ୍ବାମୀ ବ୍ୟାଙ୍କରେ ଚାକିରି କରୁଥିବା ବେଳେ ତାଙ୍କର ମୃତ୍ୟୁ ଘଟିବାରୁ ସେ ସେଠାରେ ଚତୁର୍ଥ ଶ୍ରେଣୀ କର୍ମଚାରୀ ଭାବରେ ନିଯୁକ୍ତି ପାଇଥିଲେ । ତାଙ୍କର ନାମ ଥିଲା ବେଲାରାଣୀ । ବେଲାରାଣୀ ବୟସ୍କା ମହିଳା ଥିଲେ ସେ ତାଙ୍କର ଦୁଇଝିଅଙ୍କୁ ଧରି ମେଦିନପୁର ସହରରେ ତାଙ୍କ ନିଜ ଘରେ ରହୁଥିଲେ । ତାଙ୍କର ବି କିଛି ଘର ଭଡ଼ା ଲାଗିଥିଲା । ତାଙ୍କ ସହ କଥାହେବାରୁ ସେ ବହୁତ ଖୁସି ହୋଇଥିଲେ ଏବଂ ରାଜଶ୍ରୀ ବ୍ରାହ୍ମଣ ଝିଅ ହୋଇଥିବାରୁ ତାଙ୍କୁ ବହୁ ଅଧିକ ସମ୍ମାନୀୟ ଦୃଷ୍ଟିରେ ଦେଖୁଥିଲେ ଏବଂ ରାଜଶ୍ରୀକୁ ସାନଦିଦି ବୋଲି ସମ୍ବୋଧନ କରିଥିଲେ । ଏମିତିକି ସେ ଗୋଟାଏ ନିଷ୍ପତ୍ତା ଦେଇଥିଲେ ଯେ ସେ ଛୋଟ ଦିଦିଙ୍କୁ ତାଙ୍କ ଘରେ ରଖିବେ ଏବଂ ତାଙ୍କର କୌଣସି ଅସୁବିଧା ହେବାକୁ ଦେବେନାହିଁ ।

ସେମାନେ ମେଦିନପୁରରୁ ଫେରିଆସିଥିଲେ । ଅଫିସରେ ପହଞ୍ଚି ସେ ତାଙ୍କର ପଦୋନ୍ନତିକୁ ଗ୍ରହଣ କରିନେଇଥିଲେ । ତଥାପି ଓଡ଼ିଶା ଛାଡ଼ି ଗୋଟେ ନୂତନ ଜାଗାରେ ଯାଇ ଚାକିରି କରିବା ପାଇଁ କିଛିଟା ଦୃଢ଼ ତା ମନରୁ ଯାଉନଥିଲା କାରଣ ଚାକିରି କରିବା ଠାରୁ ସେ ଅଫିସରେ ରାଜେନ୍ଦ୍ର ଭାଇ ସହିତ ଆଉ ଘରେ ତା’ ସହିତ ମିଶିକି ରହୁଥିଲା ତେଣୁ ତା’ ଚାକିରି ଜୀବନରେ ସେ କେବେ ଏକୁଟିଆପଣରୁ ସାମ୍ବା କରିନଥିଲା ତା’ ଛଡ଼ା ପାରିବାରିକ ଦୃଢ଼ ଓ ସମାଜର ନାଲିଆଖୁକୁ ସାମ୍ବା କରିବାରେ ତା’ର ସାହାସ କର୍ମଯାଇଥିଲା ରାଜ୍ୟ ଏବଂ ଭାଷାର ବୈଷମ୍ୟତାକୁ ନେଇ ଏକୁଟିଆ ରହିବା ପାଇଁ ସାହାସ ସଞ୍ଚୟ କରିବାରେ ସେ କଷ୍ଟ ଅନୁଭବ କରୁଥିଲା ।

ଏଭଳି ଏକ ଯିବା ନୟିବାର ଅସନ୍ତୁଳିତ ସ୍ଥିତି ଭିତରେ ସୂର୍ଯ୍ୟ ତା ଭଉଣୀକୁ ପ୍ରେସାହିତ କରି ଚାଲିଥିଲା । ଏଇମିତି ସମୟରେ ସେ ଦିନେ ଭୁବନେଶ୍ୱରରେ ତା କଲେଜରେ ବସିଥିବାବେଳେ ତା’ ସାଙ୍ଗ ଖଇରୁଦିନ୍ ତାକୁ ଭେଟିବାକୁ ଆସିଥିଲା । ସେ ମିଷ୍ଟା କାମ କରିବାକୁ ଭୁବନେଶ୍ୱର ଆସେ ତା’ ଠିକଣା ଖୋଜି କରି ସେ ଆସି ପହଞ୍ଚୁଥିଲା ତା’ ପାଖରେ । ତାକୁ ଦେଖି ସୂର୍ଯ୍ୟର ମନେ ପଡ଼ିଥିଲା ସସ୍ଥିତା ଅପାର କଥା ଯେ ଖଇରୁଦିନ୍ ତାକୁ ପଚାରୁଥିଲା ତା ଠିକଣା ବିଷୟରେ, କ’ଣ ଗୋଟେ କଥା କହିବାର ଥିଲା ତାର । ବଡ଼ ସଂକୁଚିତ ହୋଇ ସେ ଛିଡ଼ା ହୋଇଥିଲା ତା ପାଖରେ । ତାକୁ ସଲୀମ ଅଲେକମ କହିଥିଲା ସିନା ହାତ ଦିଟାକୁ ଯୋଡ଼ି ମୁଣ୍ଡରେ ଲଗାଇଥିଲା । ସେ ଜଣାଇଥିଲା ବହୁତଦିନ ହେଲା ସେ ତାକୁ ଦେଖା କରିବାକୁ ଚାହୁଁଛି ହେଲେ ତାର ସାହସ ହେଉନଥିଲା ଏତେବଡ଼ ଲୋକଙ୍କୁ ଦେଖା କରିବାକୁ ହେଲେ ସାନଭଉଣୀର ତାରିଦ ଫଳରେ ସେ ଆସିବାକୁ ବାଧ୍ୟ ହେଲା । ସୂର୍ଯ୍ୟ ତାର ହାତକୁ ଧରି ନେଇଗଲା । ତାକୁ ନେଇ ତା ପାଖ ଚେୟାରରେ ବସାଇଲା । ସେ ବଡ଼ ଇତସ୍ତତଃ ହେଉଥିଲା ଏ ପରିବେଶରେ ନିଜକୁ ସେ ସୂର୍ଯ୍ୟର ସାଙ୍ଗ ଭାବରେ ପରିଚିତ କରାଇବାକୁ ତା ମନ ସଂକୁଚିତ ହୋଇଯାଉଥିଲା । ସୂର୍ଯ୍ୟ କିନ୍ତୁ ବେଶ ସ୍ବାଭାବିକ ଢଙ୍ଗରେ ତାକୁ ପଚାରିଥିଲା “କ’ଣ ସବୁତୋର ଖବର କହ ? କାହିଁକି ମୋତେ ଦେଖା କରିବାକୁ ଚାହୁଁଥିଲୁ ? ତୋ ଘରର ସବୁ ଖବର ଭଲନା ? ରେଜିୟାର ପାଠପଢ଼ା କେତେବାଟ ଗଲା ନାଁ ତାର ବାହାଘର କରିଦେଲାଣି ?” ଏତେ ସବୁ ଅନ୍ତରଙ୍ଗ ପ୍ରଶ୍ନ ଶୁଣିବା ପରେ ଖଇରୁଦିନ୍ କିଛିଟା ଆଶ୍ଚର୍ଯ୍ୟ ପାଇଥିଲା ଏବଂ ସେ କଥା ଆରମ୍ଭ କଲା “ମୁଁ କ’ଣ ତମ ଲାଖି ଲୋକ ହୋଇଛି ଯେ ତୁମକୁ ଦେଖା କରିବାକୁ ଏଠିକି ଆସିବାକୁ ସାହାସ କରିଥାନ୍ତି । ହେଲେ ରେଜିୟା ମୋତେ ବାରମ୍ବାର ଖବର ପଠାଇଲା । ମୋ ଘରେ ପହଞ୍ଚି ମୋତେ ଜିଗର କଲା ତମକୁ ଦେଖା କରିବାକୁ । ଆମ ଘର ଉପରେ ବଡ଼ ବିପତ୍ତି ପଡ଼ିଯାଇଛି । ତାର ପୁରା ବିଶ୍ୱାସ ଯେ ତମେ ଯଦି ତା କଥା ଶୁଣି ତା’ ଉପରେ ଦୟା କରିବତ ତାର ସବୁ ବିପତ୍ତି ନିଶ୍ଚୟ ଦୂର ହୋଇଯିବ । ସେ ତ ତମକୁ ଠାକୁର ଦେବତା ବୋଲି ମାନିଛି । ସେ କହୁଛି ‘ଠାକୁର ଦେବତା’

ଯଦି ମୋତେ ଆଶୀର୍ବାଦ କରିବେ ମୋର ସବୁ ଦୁଃଖ ଦୂର ହୋଇଯିବ । ବଡ଼ମାନୁଛି ଆପଣଙ୍କୁ ସେ ।”

ସୂର୍ଯ୍ୟ ତା’ କଥା ମଝିରେ ବ୍ୟାଘାତ ସୃଷ୍ଟିକଲା କହିଲା “ଦେଖ ଖଇରୁଦିନ୍ ତୁ ମୋ ସାଙ୍ଗ । ସେ ବି ମୋର ଗୋଟେ ଭଉଣୀ । ମୁଁ କୋଉଦିନ ଠାକୁର ଦେବତା ହୋଇଗଲି ଯେ ତାକୁ ଆଶୀର୍ବାଦ କଲେ ତାର ଦୁଃଖଦୂର ହୋଇଯିବ ? ମୁଁ କ’ଣ କୋଉ ବାବା ହୋଇଛି ଯେ କାହା ମୁଣ୍ଡ ଉପରେ ହାତ ରଖିଦେଲେ ସେ ଭଲ ହୋଇଯିବ ? କହ ତାର କ’ଣ ଅସୁବିଧା ହେଇଛି ମୋ ସାଧନାତେ ମୁଁ ତାକୁ ସାହାଯ୍ୟ କରିବାକୁ ପ୍ରସ୍ତୁତ ଅଛି ।” ତା’ପରେ ଖଇରୁଦିନ୍ ଯାହା ସବୁ କହିଲା ସେଥିରୁ ସେ ଜାଣିଲା ଯେ ତା ସାନଭାଇ ନାସାର ସହିତ ଝଗଡ଼ା ହେବାରୁ ରେଜିୟା ଆଉ ତା’ ଭାଉଜ ଜରାନା ଦୁଇଛୁଆଙ୍କୁ ଧରି ଘରକୁ ପଳାଇ ଆସିଥିଲେ । ସେମାନେ ଘରକୁ ପଳାଇ ଆସିଲା ପରେ ନାସାର ମଦପିଆ ବଢ଼ିଯାଇଥିଲା ଏବଂ ବ୍ୟବସାୟ କମିବାକୁ ଆରମ୍ଭ କରିଥିଲା । ସେ ଗୋଟେ ଝିଅ ପଛରେ ଧାଉଁଥିଲା ସେ ବି ଆଉ ତାକୁ ଧରା ଦେଉନଥିଲା । ଏମିତି ଅବସ୍ଥାରେ ରେଜିୟା ଯେଉଁ କଲେଜରେ ପଢୁଥିଲା ସେଠି ତାକୁ ବି.ଏ. ପଢ଼ିବା ପାଇଁ ଡାକିଲେ । ଏଥର ମା’ ସବୁ ପରିସ୍ଥିତିର ମୁକାବିଲା କରିବା ଉଦ୍ଦେଶ୍ୟରେ ଝିଅ ଆଉ ବହୁକୁ ନେଇ ନାସାର ଘରେ ପହଞ୍ଚିଲେ, ପୁଅକୁ ବହୁତ ବୁଝାବୁଝି କଲେ । ଛୁଆ ଦିଟାଙ୍କ ଭବିଷ୍ୟତ ବିଷୟରେ ତା’ ପାଖରେ କନ୍ଦାକଟା କରି ତାକୁ ବାଟକୁ ଆଣିବାକୁ ଚେଷ୍ଟା କଲେ । ସେଠି ତାର ମା’ ଛଅମାସ ଖଣ୍ଡେ ତାଙ୍କ ପାଖରେ ରହିଲେ । ଅବସ୍ଥାର କିଛିଟା ସୁଧାର ଆସିଥିଲା । ମା’ଙ୍କ ଉପସ୍ଥିତି ଯୋଗୁଁ ସେ ଝିଅଟା ନାସାର ଠାରୁ ଦୂରେଇ ରହୁଥିଲା । ହେଲେ ଛଅ ମାସ ପରେ ସାନଭଉଣୀ ଦେହ ଖରାପ ହେବାରୁ ମା’ ଘରକୁ ପଳାଇ ଆସିଥିଲେ । ରେଜିୟା ବି କଲେଜରେ ଗୋଟେ ବର୍ଷ ପାଠପଢ଼ି ଥିଲା ହେଲେ ମା’ ଘରକୁ ପଳାଇ ଆସିବାପରେ ପୁଣି ନାସାର ଏବଂ ଜରାନାଙ୍କ ଭିତରେ କଳି ଆରମ୍ଭ ହୋଇଗଲା, ସେ ପଢ଼ିଶା ଝିଅଟା ବି ନାସାର ପାଖକୁ ଲାଗିଆସିଲା ଏବଂ ତାକୁ ଶିଖେଇ ଚାଲିଲା ଯେ ସେ ତାର ସ୍ତ୍ରୀକୁ ତଳାକ ଦେଇ ଛାଡ଼ିଦେଲେ ସେ ତାକୁ ବାହାହେବ । ଦିନେ ରାତିରେ ନାସାର ମଦପିଇ ଆସି ସ୍ତ୍ରୀ ସହ ଯୋରରେ ଝଗଡ଼ା କଲା ରେଜିୟା ପ୍ରତିବାଦ କରିବାରୁ ତାକୁ ମାଡ଼ମାରି ତା’ ମୁଣ୍ଡ ଫଟାଇ ଦେଲା ଏବଂ ସ୍ତ୍ରୀ ଜରାନାକୁ ତଳାକ, ତଳାକ, ତଳାକ ବୋଲି କହି ତାକୁ ତଳାକ ଦେଇ ଦେଲା । ଜରାନା ରେଜିୟାକୁ ନେଇ ଡାକ୍ତରଖାନାକୁ ଚଲା । ଜରାନା ବି ରେଜିୟାକୁ କହିଲା ପୋଲିସ ପାଖକୁ ଯାଇ ନାସାର ବିରୁଦ୍ଧରେ ଅଭିଯୋଗ କରିବା ପାଇଁ ହେଲେ ସେ ରାଜି ହେଲାନାହିଁ । ସେ କହିଲା ଭାଇ ତାର ଯାହା କରୁଛି କରୁ ଆମେ କାଲି ଘରକୁ ଫେରିଯିବା । ସେମାନେ ଘରେ ଥିବାବେଳେ ଖବର ପାଇଲେ ନାସାର ସେ ଝିଅଟାକୁ ବାହାହୋଇ ଆଣି ଘରେ ରଖିଛି । ଜରାନା ଏକଥା ଶୁଣି ଆତ୍ମହତ୍ୟା କରିଦେଲା । ରେଜିୟା ଏବେ ତା ପିଲାଦିଟାକୁ ଧରି ଗାଁରେ ରହୁଛି । ତା’ ପାଠପଢ଼ା ଅଧାରେ ବନ୍ଦ ହୋଇଯାଇଛି । ଘରର ଅବସ୍ଥା ଭଲନାହିଁ । ମଝିରେ ମା’ ବି ତାର ବାହାଘର ପାଇଁ ସବୁ ଯୋଗାଡ଼ କରିଥିଲା, ହେଲେ ରେଜିୟା କହିଲା ନାଁ ସେ ଆଉ କେବେବି ବିବାହ କରିବ ନାହିଁ ଏବଂ ସେ ମା’କୁ ପୁରା ସଫା କହିଦେଲା କି “ମୁଁ ଦିଟା ଛୁଆର ମା’ ହେଇସାରିଛି ମୋର ଏ ଜୀବନରେ ଆଉ ସାଦି ହେବନାହିଁ । ଜରାନାର ଛୁଆଦିଟା ମୋର ମୁଁ ତାଙ୍କୁ ମଣିଷ କରିବି । ଆତ୍ମଜ୍ଞାନ କେବେବି ଆଉ ତୁ ମୋ ସାଦିକଥା ମୁହଁରେ ଧରିବୁ ନାହିଁ । ଆଲ୍ଲାଙ୍କ ମେହରଦାନିରୁ ମୁଁ ଏ ଦିଟା ବଚାକୁ ଜନ୍ମତରୁ ପାଇଛି । ସେ ଦିଜଣ ମୋ ଜିନ୍ଦେଗାର ସର୍ବସ୍ୱ ।” ସେ କହୁଛି ଚାକିରି କରିବ ଆଉ ଛୁଆ ଦିଟାକୁ ମଣିଷ କରିବ । ରେଜିୟା କେତେଥର ଖଇରୁଦିନ୍ ପାଖକୁ ଖବର ପଠାଇଥିଲା କି ସୂର୍ଯ୍ୟଭାଇଙ୍କୁ ଯାଇ ତା କଥା କହିବାକୁ ସେ ଚାହିଁଲେ ଗୋଟେ କିଛି ତା’ ପାଇଁ ବ୍ୟବସ୍ଥା କରିପାରିବେ । ଏବେ ଦିନେ ସେ ତା’ ଘରେ ଆସି ପହଞ୍ଚି ତାକୁ ତାର ଠାକୁର ଦେବତାଙ୍କ ପାଖକୁ ନେଇଯିବା ପାଇଁ ଜୀଗର କଲା । ସେ କହୁଛି ତାର ଯଦି ଠାକୁରଙ୍କ ସହ ଦେଖା ହୋଇଯାଏ ତା’ହେଲେ ତାର ସବୁ ଅସୁବିଧା ଦୂର ହୋଇଯିବ । ସେଥିପାଇଁ ସେ ଆସି ସୂର୍ଯ୍ୟ ପାଖରେ ପହଞ୍ଚିଛି ।

ଏକଥା ଶୁଣିଲାପରେ ସୂର୍ଯ୍ୟକୁ ବଡ଼ ଚକିତ ଲାଗୁଥିଲା । ମଧୁପୁର ଗାଁର ମୁସଲମାନସାହିର ଗୋଟେ ଝିଅ ପାଖରେ ସେ “ଠାକୁର ଦେବତା” ହୋଇଯାଇଛି । କେବଳ ସେ ନୁହଁ ତା’ ମା’ ତା ଭାଇ ବି ଭାବୁଛନ୍ତି ଯଦି ସେ ଚାହିଁବ ତାହେଲେ ରେଜିୟାର ଦୁଃଖ ଦୂର ହୋଇଯିବ ତାର ପାଠପଢ଼ା, ଚାକିରି କରିବାର ଇଚ୍ଛାପୂରଣ ହୋଇଯିବ । କ’ଣ ସେ ଗୋଟେ “ମହାମାନବ” ? କେମିତି ସେ ଝିଅଟା ପାଖରେ ତା’ ପାଇଁ ଏତେ ବେଶୀ ଭକ୍ତି ଏତେ ଗୁଡ଼ାଏ ବିଶ୍ୱାସ ଏତେଗୁଡ଼ାଏ ଆତ୍ମୀୟତା ତିଆରି ହେଲା ? ସେ ଯେତିକି ଆଶ୍ଚର୍ଯ୍ୟ ହେଉଥିଲା ତା’ ଭିତରେ ଅନେକ ବ୍ୟସ୍ତତା ବି ସୃଷ୍ଟି ହେଉଥିଲା । ତାକୁ ଲାଗୁଥିଲା ଗୋଟେ ମଣିଷ ଭାବରେ ସେ ଝିଅଟାର ଏତେ ଗୁଡ଼ାଏ ବିଶ୍ୱାସର ପ୍ରତିଦାନ ପାଇଁ ତାର କିଛି ଗୋଟେଏ କର୍ତ୍ତବ୍ୟ ଅଛି । ଝିଅଟାର ତା ପ୍ରତି ଥିବା ଆଶ୍ୱା ତାକୁ ବି କିଛି ମାତ୍ରାରେ ଆମୋଦିତ କରୁଥିଲା । ଯଦି ସେ ଝିଅଟା ପାଇଁ କିଛି ଗୋଟାଏ କରି ନପାରେ ତାହେଲେ ତା ମଣିଷ ପଣିଆ ତା ବ୍ୟକ୍ତିତ୍ୱର ଅମର୍ଯ୍ୟାଦା ହେବ । ତା ଶିକ୍ଷା ତା ଦାୟିତ୍ୱ ବୋଧ ତାର ସାମାଜିକ ଅଙ୍ଗୀକାର ବନ୍ଧନ । କେବଳ ତା ପାଇଁ କେତେଗୁଡ଼ାଏ ମର୍ଯ୍ୟାଦା ଜନକ ଶବ୍ଦ ହେବାଛଡ଼ା ଜୀବନରେ ତାର ପ୍ରୟୋଗାତ୍ମକ ଦିଗ ହରାଇବା ହିଁ ସାରହେବ । ନାଁ ସେ ଏମିତି ହବାକୁ ଦେବନି ସେ ସିନା ଠାକୁର ଦେବତା ହବନି ହେଲେ ଗୋଟେ ମଣିଷ ଭାବରେ କାହାର ବିଶ୍ୱାସକୁ ଏମିତି ତୁଚ୍ଛ ହବାକୁ ଦବନି । କେବଳ ଜ୍ଞାନ ଆଉ ଦର୍ଶନ ତତ୍ତ୍ୱ ପଠନରେ ମଣିଷ ଜୀବନ ମହନୀୟ ହୁଏ ନାହିଁ ସେଥିପାଇଁ ଜ୍ଞାନକୁ ପରୋପକାରରେ ହିଁ ଲଗାଇବା ହିଁ ଧର୍ମ ହେବା ଉଚିତ୍ । ସେଥିପାଇଁ ଜନକ ରାଜାଙ୍କୁ ତ ରଖି ଭାବରେ ହିଁ ପୁରାଣରେ ଚିତ୍ରିତ କରାଯାଇଛି । ଯଦି ସମାଜ ଭିତରେ ରହି ସମାଜର ପୃଷ୍ଠପୋଷାକ ଭାବରେ ଜନଜୀବନକୁ ଉଚିତ୍ ପଥ ଉଚିତ୍ ଦିଗରେ ଗତି କରାଇବାର କାର୍ଯ୍ୟ କରାଯାଏ, ତାହାହିଁ କର୍ମଯୋଗ ହେଇଥାଏ । ଗୀତା ଅନୁଯାୟୀ “କର୍ମଶୈବ ହିଁ ସଂସିଦ୍ଧି, ମା ସ୍ଥିତାଜନକା ଦୟଃ । ଲୋକ ସଂଗ୍ରହମେ ବାପି, ସଂ ପଶ୍ୟାନ କର୍ତ୍ତୁ ମହର୍ଷି ।” ଏ ଶ୍ଳୋକରେ ଶ୍ରୀକୃଷ୍ଣ ଅର୍ଜୁନଙ୍କୁ କହିଛନ୍ତି ଜନକ ଆଦି ରକ୍ଷିଗଣ କର୍ମ କରି ଜ୍ଞାନଲାଭ କରିଛନ୍ତି ଏବଂ ହେ ଅର୍ଜୁନ ଜନକଙ୍କ ପରି କର୍ମ କରି ନିଜର କର୍ମ ଦ୍ୱାରା ଅନ୍ୟମାନଙ୍କର ପଥ ପ୍ରଦର୍ଶକ ହବୁ । “ଉଷା ଦେୟରି ମେ ଲୋକ, ନ କୁର୍ଯ୍ୟାଂ କର୍ମତେ ଦେହଂ । ସଂକରସ୍ୟ ଚକର୍ତ୍ତାସ୍ୟା, ମୁପହନ୍ୟା ମିମାଃ ପ୍ରଜାଃ । ସେହି କର୍ମଯୋଗରେ ଶ୍ରୀକୃଷ୍ଣ ଅର୍ଜୁନଙ୍କୁ କହିଛନ୍ତି ମୁଁ ସଂସାରୀ ହୋଇ ଯେବେ କର୍ମକରି ଲୋକଙ୍କୁ କର୍ମଶିକ୍ଷା ନଦେଇ ପାରିବି ଉଚିତ୍ କର୍ମବିନା ବର୍ଷଶଙ୍କର ଜାତ ହୋଇ ଧର୍ମନାଶ ହେବ । ତେଣୁ ସେ ଭାବୁଥିଲା ରେଜିୟା ସେ ଅସହାୟ ଝିଅଟାର ଯେଉଁ ପ୍ରଗାଢ଼ ବିଶ୍ୱାସ ତା’ ଉପରେ ଅଛି ଯଦି ସେ ତାକୁ ସାହାଯ୍ୟ ନ କରିପାରେ, ସେ ଯଦି ଉଚିତ୍ ମାର୍ଗରେ ତାର କର୍ମକୁ ଦିଗ ନଦେଇ ପାରେ ତାହେଲେ ତା ଭିତରେ ସୃଷ୍ଟି ହୋଇଥିବା ମହତ୍ତ୍ୱ ଉଦ୍ଦେଶ୍ୟ ଯେ ସେ ଦୁଇଟି ପିତୃମାତୃ ସେହୁରୁ ବଞ୍ଚିତ ଅବହେଳିତ ଶିଶୁଙ୍କର ଭବିଷ୍ୟତ ଗତିବାର ସ୍ୱପ୍ନ ଯାହା ନିଜର ସୁଖକୁ ଗୌଣକରି ଅନ୍ୟ ପାଇଁ ଉଦ୍ଦିଷ୍ଟ ତାହା ପୁରଣ ହୋଇପାରିବାରେ ପ୍ରତିବନ୍ଧିତ ହେବ । ତେଣୁ ତା’ ପାଇଁ ରେଜିୟାକୁ ଉଚିତ୍ ଶିକ୍ଷା ଏବଂ ଉଚିତ୍ କର୍ମପଦ୍ଧାରେ ସହାୟତା କରିବାଟା ତାର ଧର୍ମ ହେବା ଆବଶ୍ୟକ । ସେ ଖଇରୁଦ୍ଦିନ୍‌ଙ୍କୁ କଥା ଦେଇଥିଲା “ତୁ ଯା ମୁଁ ଦେଖୁଛି ରେଜିୟା ପାଇଁ କ’ଣ କରାଯାଇ ପାରେ । ମୋ ଦ୍ୱାରା ଯାହା ସମ୍ଭବ ମୁଁ କରିବି । ତମ ସମାଜରେ ପରଦା ଭିତରେ ବନ୍ଦୀ ହୋଇଥିବା ଝିଅଟାର ସାହାସକୁ ଦେଖୁ ମୋର ମନକହୁଛି ତା’ର ଇଚ୍ଛା ନିଶ୍ଚୟ ପୁରଣ ହବ ।”

ନିଜ ଭାବନା ଭିତରୁ ଫେରିଆସିଥିଲା ସୂର୍ଯ୍ୟ । ହରେନ୍ଦ୍ର ଦାସ ତାଙ୍କ ନାତିକୁ ଧରି ତାଙ୍କ ଆଗରେ ଛିଡ଼ାକରେଇ ଥିଲେ ତା ହାତଧରି ଖଡ଼ିରେ ବୁଝା, ବିଷ୍ଣୁ, ମହେଶ୍ୱର ରୂପା ତିନୋଟି ମୁଷ୍ଟିଳାକୁ ମଡ଼େଇ ଦେଇ ତାକୁ ଜ୍ଞାନୀ ଆଉ ପାଠୁଆ ହବାର ଆଶୀର୍ବାଦ ଦେବା ପାଇଁ । ଚାହିଁଥିଲା ସିଏ ଗୋଟେ ଦେବ ଶିଶୁର ଜ୍ଞାନ ଆହରଣର ଅୟମାରମ୍ଭ ପର୍ବକୁ । ତା ହାତଧରି ତିନୋଟି ମୁଷ୍ଟିଳାକାଟି ତାକୁ ଆଶୀର୍ବାଦ କରିଥିଲେ “ତୁମେ ମଣିଷ ହୁଅ, ଅମୃତର ସନ୍ତାନ ହୁଅ ।” ସେ ଭୂମିଷ୍ଠ ପ୍ରଣାମ

କରିଥିଲା । ସୂର୍ଯ୍ୟ ଭାବୁଥିଲା ପୃଥିବୀର ପରିବର୍ତ୍ତନକୁ, କେତେ ପରିବର୍ତ୍ତନ ହୋଇଛି ପୃଥିବୀ ଏହା ଭିତରେ । କ’ଣ ଥିଲା ତାର ସେ ପାଠପଢ଼ା ଆରମ୍ଭର ଦିନସବୁ ଆଜି ସେ ଷାଠିଏ ବର୍ଷ ବୟସରେ ଉପନୀତ, ଚାକିରି ଛାଡ଼ି ନଥିଲେ ବି ଦୁଇବର୍ଷ ତଳୁ ସେ ଅବସର ନେଇ ସାରିଥାନ୍ତା ଆଜିଠୁଁ ପଚାଶ ପଞ୍ଚାବନ ବର୍ଷ ତଳେ ହୁଏତ ଭଗତ ପାଢ଼ୀଙ୍କ ଘରେ ତାର ଖଡ଼ିଛୁଆଁ ପର୍ବ ପାଳିତ ହୋଇଥିବ । ଆଉ ତା ପରିବାରର ବିଜ୍ଞାନମାନେ ତାକୁ ଆଶୀର୍ବାଦ କରିଥିବେ ବହୁ ସଂସ୍କୃତ ଶ୍ଳୋକର ଅଶୀର୍ବଚନ ମାଧ୍ୟମରେ ତାର ଉତ୍ତରୋତ୍ତର ଉନ୍ନତି ପାଇଁ । ସେ ବଡ଼ ହୋଇ ଧର୍ମ, କର୍ମ, ଗୋପଲକ୍ଷ୍ମୀଯୁକ୍ତ ହୋଇ ଗୋଟେ ଧାର୍ମିକ ପୁରୁଷ ହବା ପାଇଁ । ହେଲେ ସେ କ’ଣ ସମାଜର ରୀତି ଅନୁଯାୟୀ ସମାଜର ଦୃଷ୍ଟିଭଙ୍ଗୀରେ ହୋଇପାରିଛିକି ଗୋଟେ ସୌଭାଗ୍ୟବନ୍ତ ଧାର୍ମିକ ପୁରୁଷ ? ନା ହୋଇପାରିଛି ଗୋଟେ ପ୍ରତିଷ୍ଠିତ ମଣିଷ ?

ଉଣେଇଶି

ହରେନ୍ଦ୍ର ବାବୁଙ୍କ ଘରେ ସେ ତିନି ଚାରି ଦିନ ରହିଥିଲେ । କିଛି ପୁରୁଣା ଛାତ୍ରଙ୍କ ସହ ଭେଟ ହୋଇଥିଲା ତାଙ୍କର । ସେମାନେ ସବୁ ସମାଜରେ ବେଶ ପ୍ରତିଷ୍ଠିତ ହୋଇସାରିଥିଲେ । ହେଲେ ସେମାନଙ୍କ ଭିତରେ ଭେଟ ହୋଇଥିଲା ସଂଗ୍ରାମ ସହିତ ତାଙ୍କର । ସେ ତାଙ୍କୁ ଆଶୁ ମାତି ଭୂମିଷ୍ଠ ପ୍ରଣାମ କରିଥିଲା । ସେଇ ଭବାନିପାଟଣା ମହାବିଦ୍ୟାଳୟରେ ସେ ଅଧ୍ୟାପକ ଥିଲାବେଳେ ସେ ଛାତ୍ର ସଂସଦ ସଂଗଠନର କର୍ମକର୍ତ୍ତା ଭାବରେ ତା ସହ ପରିଚିତ ହୋଇଥିଲା । ସାଧାରଣତଃ କଲେଜ ମାନଙ୍କରେ ଛାତ୍ରନେତୃତ୍ବରେ ଭାଗ ନେଉଥିବା ଛାତ୍ରମାନେ ଶ୍ରେଣୀକକ୍ଷରେ ପ୍ରାୟ ଅଧିକାଂଶ ସମୟରେ ଅନୁପସ୍ଥିତ ରହିଥାନ୍ତି । ହେଲେ ସଂଗ୍ରାମ ଥିଲା ବ୍ୟତିକ୍ରମ ସେ ଶ୍ରେଣୀକକ୍ଷରେ ପ୍ରାୟ ସବୁବେଳେ ଉପସ୍ଥିତ ରହୁଥିଲା ଏବଂ ଅନର୍ଥ ଶ୍ରେଣୀରେ ସବୁଠାରୁ ଅଧିକ ପାରଦର୍ଶୀ ଛାତ୍ର ଭାବରେ ସର୍ବୋଚ୍ଚ ନମ୍ବର ରଖୁଥିଲା, ତାର ଇଂରାଜୀ ଭାଷାର ଉଚ୍ଚାରଣ ଆଉ ଇଂରେଜୀ ଭାଷାର ଭାଷଣ ବେଶ୍ ଆକର୍ଷଣୀୟ ଥିଲା । ଏପରିକି ତାଙ୍କୁ ଇଂରାଜୀ ପଢ଼ାଉଥିବା ଅଧ୍ୟାପକ ମାନଙ୍କ ତୁଳନାରେ ତାର ଇଂରାଜୀ କଥନ ଉତ୍କର୍ଷ ଥିଲା । ତାର ପାଠପଢ଼ାର ଉତ୍କଳ ଭବିଷ୍ୟତକୁ ଆଶୁଆଗରେ ରଖି ସୂର୍ଯ୍ୟ ତାକୁ ଛାତ୍ର ରାଜନୀତିର ପଙ୍କିଳତା ବିଷୟରେ ସଚେତନ କରାଇଥିଲା ଏବଂ ପାଠପଢ଼ା ପ୍ରତି ଅଧିକ ଯତ୍ନଶୀଳ ହେବାକୁ ପରାମର୍ଶ ଦେଇଥିଲା । ଏକଥା ବି ସେ ଜାଣିଥିଲା କି ପିଲାଟି ଗରିବ ବାପା ମା’ ଙ୍କର ଏକମାତ୍ର ସନ୍ତାନ । ଘରେ ବାପା ମା’ ତାର ଭବିଷ୍ୟତକୁ ନେଇ, ଆଶା ଆଉ ପରିକଳ୍ପନା କୁ ନେଇ ସ୍ବପ୍ନ ଦେଖୁଥିଲେ । ହେଲେ ପିଲାଟି କେବଳ ତାର ବାପା ମା’ ଙ୍କର ପରିକଳ୍ପନା ବାହାରେ ସମଗ୍ର ଦରିଦ୍ର ଜନତାର ପ୍ରତିନିଧି ସାଜି ସଂଗ୍ରାମୀର ଭୂମିକାରେ ସେମାନଙ୍କର ସମୂହ ଉନ୍ନତି ପାଇଁ ନିଜକୁ ତିଆରି କରିବାକୁ ଚାହୁଁଥିଲା । ତାର ସମାଜ ଚେତନା, ସତ୍ୟନିଷ୍ଠା, ସେବା, ନୀର୍ଭୀକତା ଆଦି ବହୁଗୁଣ ସୂର୍ଯ୍ୟକୁ ତା ପ୍ରତି ଆକୃଷ୍ଟ କରିଥିଲା । ଗୋଟେ ସମୟରେ କଲେଜରେ ସେ ତାର ଅଭିଭାବକର ଭୂମିକା ନିର୍ବାହ କରୁଥିଲେ । ଯଦିଓ ସେଥିପାଇଁ କାହାର ଅନୁରୋଧ କି ସଂଗ୍ରାମ ର ଯାଚଣା ନଥିଲା । ତା ଗୁଣଗ୍ରାହୀ ଭାବରେ ସେ ତାର ଭବିଷ୍ୟତ ନିର୍ମାଣ ପାଇଁ ଏ ପ୍ରକାର କାର୍ଯ୍ୟ କରିଥିଲେ । ଆବଶ୍ୟକ ସ୍ଥଳେ ସେ ଉପଯାତକ ଭାବରେ ତାକୁ ଆର୍ଥିକ ସହାୟତା ଦେବାକୁ ଚାହିଁଲା ବେଳେ ବଡ଼ କୁଣ୍ଡିତ ଭାବରେ ସେ ତାହା ତାଙ୍କଠାରୁ ଗ୍ରହଣ କରୁଥିଲା । ସଂଗ୍ରାମ ଠାରୁ ସୂର୍ଯ୍ୟ ସାରଙ୍କର ମହାନୀୟତା ତା ବାପା ଶୁଣି ତାଙ୍କ ସହିତ ସାକ୍ଷାତ କରିବାକୁ ଆସିଥିଲେ । ସଂଗ୍ରାମର ବାପା ଯୁଧିଷ୍ଠିର ସେଠି ପ୍ରଥମ ଦେଖାରେ ତାଙ୍କର ପାଦସ୍ପର୍ଶ କରିବାକୁ ଚାହିଁବା ବେଳକୁ ସୂର୍ଯ୍ୟ ତାଙ୍କୁ ଧରି ପକାଇ ଛାତିରେ ମିଶାଇ ଦେଇଥିଲେ । ଯୁଧିଷ୍ଠିର ବାବୁ ନିଜକୁ ତାଙ୍କଠାରୁ ମୁକ୍ତ କରିନେଇ କହିଥିଲେ “ଆପଣ ଉଚ୍ଚ ବଂଶୀୟ ବ୍ରାହ୍ମଣ ମୁଁ ସାଧାରଣ ଶୁଦ୍ରଲୋକ ଆପଣଙ୍କ ପାଦରେ ମୋର ସ୍ଥାନ । ମୁଁ ଆପଣଙ୍କର ସମକକ୍ଷ ନୁହଁ । ଆପଣ ମୋର ପୂଜ୍ୟପାଦ” । ଏଭଳି କଥାକୁ ସୂର୍ଯ୍ୟର ମନ ଗ୍ରହଣ କରୁନଥିଲେ ବି ତାଙ୍କର ବିନୟ ପଣରେ ସେ ଅଭିଭୂତ ହୋଇଥିଲେ । ବେଶ ସରଳ ଭାବରେ ସେ ସଂଗ୍ରାମର ଭବିଷ୍ୟତ ବିଷୟରେ ପଚାରି ଥିଲେ । ସୂର୍ଯ୍ୟ ବି ତାଙ୍କୁ ଜଣାଇଥିଲେ ଯେ ତାଙ୍କ ପୁଅର ଭବିଷ୍ୟତ ଉଜ୍ଜ୍ବଳ । ସେ ନିଶ୍ଚୟ ପାଠପଢ଼ାରେ ଭଲ କରିବ ଏବଂ ଭବିଷ୍ୟତ ଜୀବନରେ ସେ ଭଲ ଚାକିରୀ କରିବ ଏଥିରେ କୌଣସି ଅତ୍ୟୁକ୍ତି ନାହିଁ । ପିଲାଟି ସ୍ବଭାବ ଯାହା କଲେଜ ଜୀବନରେ ସେ ପଥଭ୍ରଷ୍ଟ ହେବନାହିଁ । ତେଣୁ ସେ ଦିନେ ଏକ ସୁପୁତ୍ରର ବାପା ଭାବରେ ନିଜକୁ ଗୌରବାନ୍ବିତ ମନେକରିବେ । ବେଶ୍ ସନ୍ତୁଷ୍ଟ ହୋଇ ତା ବାପା ଯୁଧିଷ୍ଠିର ବାବୁ ତାଙ୍କ ପାଖରୁ ବିଦାୟ ନେଇଥିଲେ ।

ହେଲେ ତାଙ୍କ କଥା କଣ ସତ ହୋଇଥିଲା ? ସଂଗ୍ରାମ ଭବାନୀ ପାଟଣା କଲେଜରୁ ବି.ଏ.ଅନର୍ଥ ଶ୍ରେଣୀରେ ପ୍ରଥମ ଶ୍ରେଣୀରେ ପାଶ୍ କରି ରେଭେନ୍ସା କଲେଜରେ ଯୋଗଦେବା ପୂର୍ବରୁ ତାର ଆଶୀର୍ବାଦ ପାଇବାକୁ ତାଙ୍କ ପାଖକୁ ଆସିଥିଲେ । ସେ ଯେ କେବଳ ତାଙ୍କୁ ଆଶୀର୍ବାଦ ଦେଇଥିଲେ ତାହା ନୁହଁ ତା ସହିତ କହିଥିଲେ “ତୋ ସହିତ ମୋ ଆଶୀର୍ବାଦ ନୁହଁ ମୁଁ

ରହିଲି । ତୋର ଯଦି କୌଣସି ଅସୁବିଧା ହୁଏ ବିନା ଦ୍ଵିଧାରେ ମୋ ସହିତ ଯୋଗାଯୋଗ କରିବୁ । ମୋ ପାଇଁ ତୁ ଗୋଟେ ଉଜ୍ଜ୍ଵଳ ମଣି । ସେ ମଣିର ଔଜ୍ଞଲ୍ୟ ଯେମିତି ହ୍ରାସ ନ ପାଏ । ତୋ ଭବିଷ୍ୟତକୁ ନେଇ ବଞ୍ଚୁଥିବା ତୋ ବାପା ମାଙ୍କର ଆଶା ଯେମିତି ତୁ ପୂରଣ କରୁ ସେଥିପାଇଁ ପ୍ରୟତ୍ନ କରିବୁ ଏହା ହିଁ ତୋ ପାଇଁ ମୋର କାମନା ” ହେଲେ ସଂଗ୍ରାମ ଜନ୍ମ ନେଇ ଥିଲା ଆଜନ୍ମ ସଂଗ୍ରାମ କରିବାକୁ କାହାର ମଥାରମଣି ହେବାକୁ ନୁହଁ । ସେ ଗରିବ ପ୍ରପିଡ଼ିତ ସମସ୍ତ ବାପା ମା’ ମାନଙ୍କର ଦାରିଦ୍ର୍ୟ ଦୂର କରିବାର ସଂଗ୍ରାମରେ ଜୀବନକୁ ଝାସ ଦେଇଥିଲେ । ସେ ଏମ.ଏ. ଶ୍ରେଣୀରେ ପାଠପଢ଼ି ପ୍ରଥମ ଶ୍ରେଣୀରେ ସଫଳତାର ସହ ଉତ୍ତୀର୍ଣ୍ଣ ହୋଇଥିଲା, ହେଲେ ପାଠ ପଢୁଥିବା ବେଳେ କଲେଜ ଛାତ୍ର ମାନଙ୍କର ଏକ ସାମ୍ୟବାଦୀ ଛାତ୍ର ସଂଗଠନରେ ଯୋଗଦେଇ ସମାଜ ସେବାକୁ ନିଜ ଜୀବନର ବ୍ରତ କରି ନେଇଥିଲା । ପାଠପଢ଼ା ସରିବା ପରେ ଚାକିରୀ ପାଇବାର ସୁଯୋଗ ଯାହା ତା ପାଇଁ ସମ୍ପୂର୍ଣ୍ଣ ଉନ୍ମୁକ୍ତ ଥିଲା, ତାକୁ ଆଡେଇ ଯାଇ ସେ ନିଜକୁ ସମାଜ ପାଇଁ ଉତ୍ସର୍ଗ କରିଦେଇଥିଲା ଏବଂ ଘରେ ତାର ବାପା ମା’ ବି ତା ଦ୍ଵାରା ଐଶ୍ଵର୍ଯ୍ୟ ପାଇବାର ଆଶା ପୂରଣ ହବା ପୂର୍ବରୁ ତା ପାଠପଢ଼ା ସରିବା ଆଗରୁ ସଂସାର ଛାଡ଼ି ସ୍ଵର୍ଗାରୋହଣ କରିଥିଲେ । ତା ପାଦରେ ଥିବା ମାୟାର ଶିକୁଳି ସବୁ ଖୋଲି ଯାଇଥିଲା । ସେ ଆଜିବି ସମାଜରେ ଦାରିଦ୍ର୍ୟ ଦୂରେଇ ବାର ସଂଗ୍ରାମରେ ଏବେବି ନିଜକୁ ନିଯୋଜିତ କରିଚାଲିଛି ।

ଯୌବନରେ ମନଭିତରେ ସଂଗ୍ରାମର ଉନ୍ମେଷ ଘଟିଥାଏ । ସେ ସମୟର ଉଦ୍‌ଦିପନା ତା ଆଖିରେ ସ୍ପଷ୍ଟ ସ୍ଵପ୍ନକୁ ସାକାର କରିବାର ଲକ୍ଷ୍ୟ ସୃଷ୍ଟିକରେ । ହେଲେ ଲକ୍ଷ୍ୟ କ’ଣ ହାତ ପାହାନ୍ତରେ ସହଜରେ ମିଳେ ନା ଜୀବନକୁ ନେଇ ସେ ଖେଳେ । ଜୀବନ ସ୍ରୋତର କୁଟୀଳ ଗତି ବୁଝାଇ ନିଏ ଜୀବନକୁ ଆଗକୁ ଆଗକୁ ଅନେକ ଜଳାବର୍ତ୍ତ ନିକଟକୁ ତା ସ୍ଵପ୍ନକୁ ତା ଗତିକୁ ତୁରାଇ ଦେବା ପାଇଁ । ମନେ ପଡୁଛି ତା ଜୀବନର କାହାଣୀ । ଖଇରୁଦିନ କୁ ସେ କଥା ଦେଇଥିଲା ରେଜିୟା ପାଇଁ କିଛିଗୋଟେ କରିବାର ପ୍ରତିଶ୍ରୁତି ଦେଇଥିଲା । ସେଥିପାଇଁ ରେଜିୟାକୁ ଆଣି ସେ ଚାକିରୀ କରୁଥିବା କଲେଜ ହଷ୍ଟେଲରେ ରଖି ତା ପାଠପଢ଼ା ଜାରି ରଖିବା ପାଇଁ ତାକୁ ଚାକିରୀ କରାଇ ଆତ୍ମନିର୍ଭରଶୀଳ କରାଇବାର ପ୍ରଚେଷ୍ଟା କରିଥିଲା । କଣ ହେଲା ଶେଷରେ ? ପୂରଣ ହେଲାକି ତାର ମହତ୍ ଉଦ୍ଦେଶ୍ୟ ?

ଉତ୍ତରୀର ବାରମ୍ବାର ଅନୁରୋଧ, ସାମାଜିକ ଦାୟିତ୍ଵବୋଧ, ବାପା ମା’ଙ୍କର କଷ୍ଟ ବିଷୟରେ ବହୁତ ଭବିତ୍ତାବି ସେ ଦିନ ସେ ଗାଁକୁ ଯାଇଥିଲା । ଘରେ ପହଞ୍ଚି ପ୍ରଥମେ ସେ ଦେଖିଲା ବାପା ବସିଥିଲେ ଦାଣ୍ଡ ପିଣ୍ଡାରେ, ଗୌରତନ୍ତୁ, ଉନ୍ନତ କପାଳରେ ରାମାନନ୍ଦୀ ତିଳକ ଲଗାଇ କାନ୍ଧରେ ଚାଦର ପକାଇ, ବଡ଼ ଦିବ୍ୟ ଦିଶୁଥିଲା ତାଙ୍କର ରୂପ ହେଲେ ଆଖି ଥିଲା ଉଦାସ । ତାକୁ ଚାହିଁଥିଲେ ଗୋଟେ ଅବିଶ୍ଵାସନୀୟ ଚାହାଣୀରେ । ସେ ଭୂମିଷ୍ଠ ପ୍ରଣାମ କରି ଉଠିଲା ବେଳକୁ ମୁହଁର ଉଦାସ ଘୁଞ୍ଚିଯାଇ ଗୋଟେ ଆନନ୍ଦର ଭାବ ପ୍ରକଟିତ ହୋଇଥିଲା । ସେ ଘର ଭିତରକୁ ପଶିଲା । ମା ଖଟ ଉପରେ ଶେଯରେ ଶୋଇଥିଲେ ନାହିଁ ଯେ ଶେଯରେ ମିଶିଯିବା ଭଳି ଦିଶୁଥିଲେ । ସେ ମା ବୋଲି ଡାକିଲା ବେଳକୁ ଆଖି ତାଙ୍କର ଆସ୍ତେ ଆସ୍ତେ ଖୋଲି ଯାଇଥିଲା । ହଠାତ୍ ଆଖିର ଚାହାଣୀ ଭିତରେ ଗୁଡ଼ାଏ ସାମର୍ଥ୍ୟ ଯେମିତି ଛାତିରେ ଭରିଗଲା । ଉଠିପଡ଼ି ବସିପଡ଼ିଲେ ସେ ଶେଯ ଉପରେ । ବାପା ବି ଦାଣ୍ଡ ପଟରୁ ଆସି ଘର ଭିତରେ ପ୍ରବେଶ କରିଥିଲେ । ସୂର୍ଯ୍ୟ କହିଲା ମା’ ମୁଁ ଚାକିରୀ ପାଇଯାଇଛି ଏବେ ଭୁବନେଶ୍ଵରରେ ଚାକିରୀ କରି ରହୁଛି । ମା’ ଖାଲି ଗୋଟେ ହଁ ମାରିଲା ଯେମିତିକି ସେମିତି କିଛି ନୂଆ କଥା କିଛି ଘଟିନାହିଁ । ହଠାତ୍ ଆଖି ଉପରେ ଗୋଟେ ଉଦାସ ଅପରାହ୍ଣ ଯେମିତି ଛାଇଗଲା । ହୁଏତ ଏ ଖବର ସେ ଆଉ ବାପା ଆଗରୁ ଜାଣିଥିଲେ । ଖାଲି ଜାଣି ନ ଥିବେ ହୁଏତ ବଡ଼ ଭାଉଜ ପାଖରୁ ଗଞ୍ଜଣା ବି ଶୁଣିଥିବେ “ପୁଅ ଚାକିରୀ କରି ତୁମକୁ ଜଣାଇଲା ନାହିଁ ” । ମା’ ଛାତିର ଗହ୍ଵରରୁ ,ଏକ ଗନ୍ଧୀର ସ୍ଵର ବାହାର କରି ପଚାରିଲା “ଆଉ ତୋ ଅପା କୁଆଡ଼େ ଗଲା

” । ଯେମିତି ସେ ତାର ପୁଅ ନୁହଁ କି ଅପା ତାର ଝିଅ ନୁହଁ । ସେମାନେ ଦୁଇ ଜଣ ପରିବାରରୁ ଅଲଗା ମା’ ବାପା ଠାରୁ ଭିନ୍ନ ଅନ୍ୟ କୌଣସି ସମ୍ପର୍କୀୟ । ସୂର୍ଯ୍ୟ ଉତ୍ତର ଦେଇଥିଲା “ଅପା ଏବେ ବ୍ୟାଙ୍କର ଅଫିସର ହୋଇ ମେଦିନିପୁରରେ ଚାକିରୀ କରୁଛି । ସେ କଟକ ଛାଡ଼ି ମେଦିନିପୁରରେ ରହୁଛି । ମୁଁ ଏବେ ଭୁବନେଶ୍ୱରରେ ରହୁଛି । ତାର ଇଚ୍ଛା ନଥିଲା ଓଡ଼ିଶା ଛାଡ଼ି ବାହାରକୁ ଯିବାପାଇଁ ମୁଁ କିନ୍ତୁ ତାକୁ ବାଧ୍ୟକରି ମେଦିନିପୁରରେ ନେଇ ରଖାଇକି ଆସିଛି ।” ମା କହିଲା “କେଉଁ ଅଛି ? ମେଦିନିପୁର ମାନେ କଲିକତାରେ ତ, ସେହି ମହାନ୍ତି ଘର ଟୋକା ସହିତ” । ସୂର୍ଯ୍ୟ ଏକଥା ଶୁଣି ଚକିତ ହେଲା ନାହିଁ କାରଣ ତାଙ୍କ ଗାଁ ଲୋକଙ୍କ କଳନା ଅନୁଯାୟୀ ସମ୍ପୂର୍ଣ୍ଣ ପଶ୍ଚିମ ବଙ୍ଗର ପରିଚିତି କଲିକତା ଭାବରେ ଚିହ୍ନଟ ହୋଇଥାଏ । ଚାକିରୀ କରୁଥିବା ରାଜେନ୍ଦ୍ର ଆଉ ରାଜଶ୍ରୀ ଗୋଟିଏ ବ୍ୟାଙ୍କରେ ଚାକିରୀ କରୁଥିବା ବେଳେ ରାଜେନ୍ଦ୍ର କଲିକତା ଏବଂ ରାଜଶ୍ରୀ ମେଦିନିପୁରକୁ ବଦଳି ହୋଇ ଚାକିରୀ କରୁଥିବା ବେଳେ ଗାଁ ଲୋକଙ୍କ ଆଖିରେ ଏକଥା ଚିତ୍ରିତ ହୋଇଥିଲା ଯେ ରାଜେନ୍ଦ୍ର ଆଉ ରାଜଶ୍ରୀ ଉଭୟ ଓଡ଼ିଶାରୁ ପଳେଇ କଲିକତାରେ ଚାକିରୀ କରି ରହୁଛନ୍ତି । ବେଶ ଭଲଭାବରେ ସେ ଜାଣି ପାରୁ ଥିଲା ଯେ ବଡ଼ ଭାଉଜ ଏକଥା କୁ ନେଇ ବାପା ମାଙ୍କୁ ଏ କଥାରେ ଅନେକ ରଙ୍ଗ ଲଗାଇ ଅନେକ ଗଞ୍ଜାଣା ଶୁଣାଇ ସାରିଥିବେ । ବଡ଼ ଭାଉଜ ଘରେ ନ ଥିଲେ । ପୁତୁରା ସ୍କୁଲରୁ ଫେରି ଦାଦାଙ୍କୁ ଦେଖି ଦୌଡ଼ି ଆସି ତା କାନ୍ଦରେ ଝୁଲି ପଡ଼ିଥିଲା । ସେ ଏବେ ଟିକିଏ ବଡ଼ ହୋଇଯାଇଥିଲା । ସୂର୍ଯ୍ୟ ପଚାରି ଥିଲା ତା ପାଠପଢ଼ା କେମିତି ଚାଲିଛି, ପୁତୁରା କହିଲା “ଦାଦା ମୁଁ କ୍ଲାସରେ ଫାଷ୍ଟ ହେଇଛି ମୋର ୯୩ % ମାର୍କ ଅଛି । ଗୋପାଳ ସାର କହିଥିଲେ ପିଲାଟା ତା ଦାଦା ସୂର୍ଯ୍ୟ ଭଳି ପାଠ ପଢ଼ୁଛି” । ସୂର୍ଯ୍ୟ ଦେଖୁଥିଲା ପାଢ଼ି ବଂଶରେ ଉଦୟ ହେଉଥିବା ଉତ୍ତର ପିଢ଼ିର ସୂର୍ଯ୍ୟକୁ । ସେ ତା ଦାଦା ଭଳି ପାଠ ପଢ଼ୁଥିବାର ଗୌରବରେ ଭୁଷିତ ହୋଇ ଖୁସି ହେଇଛି । ସୂର୍ଯ୍ୟ କହିଲା “ତୁ ମେଟ୍ରିକ ପାଶ କରିଯା ତା ପରେ ତୋତେ ମୁଁ ନେଇଯିବି ମୋ ପାଖକୁ ତୁ ମୋ ଭଳି ନୁହଁ ମୋ ଠାରୁ ଆହୁରି ଭଲ ପାଠ ପଢ଼ିବୁ । ବହୁତ ବଡ଼ ହେବୁ” । ସୂର୍ଯ୍ୟର କଥା ତା ବାପା ମା ଶୁଣୁଥିଲେ ମୁହଁ ତାଙ୍କର ଆନନ୍ଦ ବିଷାଦ ମଧ୍ୟରେ ଆନ୍ଦୋଳିତ ହେଉଥିଲା । ମା କହିଲେ “ତୁ ଲୁଗାପଟା ବଦଳା, ତୋ ବଡ଼ ଭାଉଜ ଠାକୁର ବାଡ଼ିରେ ଅଛି । ସେଠି ଗୀତା ଯଜ୍ଞ ସନକ କରୁଛି । ଲୁଗା ବଦଳାଇ ଧୋତି ପିନ୍ଧି ତୁ ଠାକୁର ବାଡ଼ିକୁ ଯାଇ ଭାଇ ଭାଉଜଙ୍କୁ ଦେଖାକର । କେତେ ଦିନ ରହିବୁ ଘରେ” । ସୂର୍ଯ୍ୟ କହିଲା “ ମା ମୁଁ ଘରେ ରହିବି ଯଦି ତମେ ବାପା ମା ଦିଜଣ ଯାକ ମୋ ସହିତ ଯାଇ ମୋ ପାଖରେ ରହିବାକୁ ରାଜି ହୁଅ । ତାପରେ ମୁଁ ଭାଇ ଭାଉଜଙ୍କ ସହ କଥା ହେବି ତୁମେ ଯଦି ମୋ ସହ ଯିବାକୁ ରାଜି ନ ହୁଅ ମୁଁ ଏ ଘରେ ରହିବନିକି ଭାଇ ଭାଉଜଙ୍କୁ ଦେଖା କରିବା ଦରକାର ନାହିଁ ” ।

ତା କଥାରେ ଘର ଭିତରେ କିଛି ସମୟ ପାଇଁ ନିରବତା ଛାଇ ହୋଇଗଲା । ନିରବତା ଭାଙ୍ଗି ପ୍ରଥମେ ବାପା କଥା କହିଲେ “ଜୀବନର ଏ ଚତୁର୍ଥ ଭାଗରେ ସନ୍ନ୍ୟାସ ଧର୍ମ ଗ୍ରହଣ କରି ପରିବାରର ମୋହ ତ୍ୟାଗ କରିବା ଦରକାର । ସେ କଥା ବି ଆଉ ଏ ଜନ୍ମରେ ସମ୍ଭବ ହେଲା ନାହିଁ । ପତ୍ନୀ ନିବେଶି ପୁତ୍ର ପାଶେ ଅଥବା ଚଳିବ ସନ୍ନ୍ୟାସେ । ତୋ ମାକୁ ପଚାରେ ସେ ଯଦି ତୋ ସହ ଯାଏ ତା ହେଲେ, ମୁଁ ସନ୍ନ୍ୟାସ ଧର୍ମ ପାଳନ କରି ମନ୍ଦିର ବା ମଠରେ ଆଶ୍ରୟ ନେବି ଯାହା ତୋ ମା ଯୋଗୁଁ ସମ୍ଭବ ହେଉ ନାହିଁ । ସେ ଯଦି ତୋ ସହ ଯିବାକୁ ରାଜି ହୁଏ ତା ହେଲେ ଅବଶିଷ୍ଟ ଜୀବନକୁ ମୁଁ ମଧୁସୂଦନଙ୍କ ପାଦରେ ସମର୍ପଣ କରି ଏ ପରିବାରରୁ ବିଦାୟ ନିଅନ୍ତି” । ବାପାଙ୍କର ଏକଥା ତାଙ୍କର ଧର୍ମୀୟ ଚିନ୍ତା ଖାଲି ନୁହଁ ଜୀବନର ଅସହାୟତା କୁ ବି ପ୍ରକାଶ କରୁଥିଲା, ବଡ଼ ପୁଅ ବୋହୂଙ୍କ ପାଖରେ ସେମାନଙ୍କର ମା ସୁରକ୍ଷିତ ଯନ୍ ପାଇବାରୁ ବଞ୍ଚିତ ହୋଇଛି । ତେଣୁ ଧର୍ମତଃ ରୋଗିଣୀ ସ୍ତ୍ରୀ କୁ ଛାଡ଼ି ସେ ଘରୁ ବାହାରକୁ ବାହାରି ପାରୁନାହାନ୍ତି କି କୌଣସି ପୂଜା ପାଠ କାମରେ ଯୋଗଦେଇ ପାରୁନାହାନ୍ତି । ମା ଆଡ଼କୁ ଅନାଇଲା ବେଳକୁ ମା କହିଲା ତୁ ଆଗ ଏ ଘରେ ରହ । ତୋ ଭାଇ ଭାଉଜଙ୍କ ସହ କଥା ହୋ ।

ତୋର ବାହାଘର ହୋଇ । ତୋ ବୋହୂ ଆସିଲେ ମୁଁ ଯାଇ ତୋ ପାଖରେ ରହିବି । ତୁ ତ ଏକୁଟିଆ ରହୁଛୁ । ଚାକିରୀ କରୁଛୁ, ମୋ ପାଖରେ କଣ ହାତ ବାନ୍ଧି କି ବସିକି ରହିବୁ । ତୁ ବାହା ହୋଇ ଘର ବସାଇଲେ ମୁଁ ଯାଇ ତୋ ପାଖରେ ରହନ୍ତି, ଏ ଗଞ୍ଜଣା ଗାଳି ଆଉ ସହିବାକୁ ପଡ଼ନ୍ତା ନାହିଁ ” ଶେଷ ଆଡ଼କୁ ମା କଣ୍ଠରେ କାନ୍ଦଣାର ସ୍ଵର ବାରି ହୋଇ ଯାଉଥିଲା । ମା’ ତାର ପାଶୁନ୍ଦ ମୁହଁ ଆଉ ପେଜରା ଆଖି ଉପରେ ହାତ ବୁଲାଇ ଲୁହ ପୋଛୁଥିଲା । ସୂର୍ଯ୍ୟ ଯାହା ମୂଳରୁ ଭାବୁଥିଲା ତାହାଁ ସେ ମା ପାଖରୁ କାନରେ ଶୁଣୁଥିଲା । ଶେଷରେ ସୂର୍ଯ୍ୟ କହିଲା “ମା ତୁ ମତେ ଅସମର୍ଥ ବୋଲି ଭାବନା । ମୁଁ ବାହା ନ ହୁଏ କଣ ହେଲା ? ତୋ ଯନ୍ ନେବା ପାଇଁ ଗୋଟେ ସେବିକା ରଖିବାର ସାମର୍ଥ୍ୟ ମୋର ଅଛି । ତୁ ରାଜି ହେଇ ଯା ମା’ । ମୁଁ ତତେ କାଲି ଏଠୁ ନେଇଯିବି ମୋ ସହିତ । ବାପା ବି ଚାଲନ୍ତୁ ସେଠିବି ଅନେକ ମଠ ଆଉ ମନ୍ଦିର ଅଛି । ତା ଛଡ଼ା ମଝିରେ ମଝିରେ ସେ ଗାଁକୁ ବି ଆସିବେ ଯେତେବେଳେ ତାଙ୍କର ମନ ହେବ । ତୁମେ ରାଜି ହେଲେ ଭାଇ ଭାଉଜଙ୍କୁ ବୁଝାଇ ମୁଁ ତମକୁ ନେଇ ଯିବି କିଛି ତୁମର ଅସୁବିଧା ହେବାକୁ ଦେବିନି” । ହେଲେ ଯାହା ହବା କଥା ସେଇଆ ହେଲା ତାର ସବୁ ବୁଝା ଶୁଝା କାକୁଡ଼ି ମିନତି ପରେ ବି ମା କହିଲେ “ତୁ ଆଗ ବାହା ହେଲା ପରେ ଆମେ ତୋ ସହିତ ଯାଇ ବୋହୂକୁ ଧରି ସେଠି ରହିବୁ । ତୁ ଘରେ ରହି ବଡ଼ ଭାଇ ଭାଉଜଙ୍କ ସହିତ ସମ୍ପର୍କକୁ ସଜାଡ଼େ । ବଡ଼ ଭାଇ ତୋର ବାହାଘର କରାଇ ଦେବ । ତା ପରେ ତୋ ସହିତ ଆମେ ଯିବୁ । ଏମିତି ବଡ଼ ଭାଇକୁ ଦୂର ଛଡ଼ାକରି ତୁ ରହିବୁ, ତୋ ଘର ବସିବ କେମିତି” ? ସୂର୍ଯ୍ୟ ଜାଣୁଥିଲା ଯେ ବାପା ମା ଯାହା କହୁଛନ୍ତି ତାହା ତାଙ୍କ ଦୃଷ୍ଟିରେ ଠିକ୍ । କିନ୍ତୁ ସେ ଆଉ ବଡ଼ ଭାଇ ଭାଉଜଙ୍କ ସହ ମିଶି ପରିବାରରେ ଏକତ୍ର ହୋଇ ତାର ବାହାଘର ପାଇଁ ବଡ଼ ଭାଇ କଥା ଅନୁଯାୟୀ ସମ୍ମତି ଦେବ ଏକଥା କୁ ସେ ଗ୍ରହଣ କରିପାରୁ ନ ଥିଲା । ବାପା ମା ଯେମିତି ବଡ଼ ଭାଉଜ ପାଖରେ ସେମାନଙ୍କ ଭଲ ମନ୍ଦକୁ ତାଙ୍କ ହାତ ଟେକାକୁ ସମର୍ପିତ କରିଦେଇ ବଡ଼ଭାଇ କୁ ଘରର ଦାୟିତ୍ଵ ଅର୍ପଣ କରି ଦେଇଛନ୍ତି । ସେମାନେ ଚାହୁଁଛନ୍ତି ଘରର ଅନ୍ୟ ସମସ୍ତ ସଦସ୍ୟ ତାକୁ ଗ୍ରହଣ କରି ନିଅନ୍ତୁ । ତାହାହିଁ ସେମାନଙ୍କର ସାମାଜିକ ଅଙ୍ଗୀକାର ବନ୍ଧନ ଏବଂ ଯୌଥ ପରିବାରର ପରିଚାଳନା ପାଇଁ ଏକାନ୍ତ ଇଚ୍ଛା । ହେଲେ ସୂର୍ଯ୍ୟ ଭାବୁଥିଲା ଯେ ଏକାନ୍ତବର୍ତ୍ତୀ ଯୌଥ ପରିବାରର ମୂଳ ମନ୍ତ୍ର ହେଲା ଯେ ବଡ଼ ଏବଂ ମୁରବୀ ସେ ତ୍ୟାଗଭିତ୍ତି ଆଦର୍ଶକୁ ଗ୍ରହଣ କରି ପରିବାରର ଅନ୍ୟ ସମସ୍ତ ସଦସ୍ୟଙ୍କର ମନୋଭାବକୁ ବୁଝିବା ଦରକାର ମାତ୍ର ସେମାନଙ୍କ ଉପରେ ନିଜର ଇଚ୍ଛା ଏବଂ ବଡ଼ ପଣିଆ ଜାହିର କରି ସେମାନଙ୍କ ସହିତ ଶଠତା ଆଚରଣକୁ ପ୍ରଶୟ ଦେବା ଯେ ଅନୁଚିତ୍ ସେ କଥା ବାପା ମା ବିସ୍ମୃତ ହୋଇଯାଇଥିଲେ । ଶେଷରେ ସୂର୍ଯ୍ୟ ବାପାଙ୍କୁ କହିଲା “ବାପା ଆପଣ ତ ମୋ ସାଙ୍ଗରେ ଯିବାକୁ ରାଜି ହେଉ ନାହାନ୍ତି । ମୁଁ ଆପଣଙ୍କର ସେବା ଯନ୍ ପାଇଁ ବଡ଼ ଭାଇ ଭାଉଜଙ୍କ ଠାରୁ ପାଉଥିବା ଅବହେଳାକୁ ବେଶ୍ ଭଲଭାବରେ ଜାଣିପାରୁଛି । ମୁଁ ଏବେ ରୋଜଗାର କ୍ଷମ ତେଣୁ ଆପଣଙ୍କ ପାଖକୁ କିଛି ପଇସା ପତ୍ର ପ୍ରତେକ ମାସରେ ପଠାଇବାକୁ ଚାହୁଁଛି । ଆପଣଙ୍କର ପ୍ରତ୍ୟକ୍ଷ ଭାବରେ ତାହା ଗ୍ରହଣ କରି ସେ ପଇସାରେ ମା’ଙ୍କର ଔଷଧ ଆଉ ପଥ୍ୟର ବ୍ୟବସ୍ଥା କରନ୍ତୁ । ମୁଁ ଆପଣଙ୍କ ପାଖକୁ ପ୍ରତ୍ୟେକ ମାସ ଟଙ୍କା ପଠାଇବି ” । ବାପା କିନ୍ତୁ ଏ କଥାରେ ରାଜି ହେଲେନି କହିଲେ “ ବଡ଼ ପୁଅ ତ ଆମକୁ ସମ୍ଭାଳିଛି । ଯାହା ଭଲ କରୁ କି ମନ୍ଦ କରୁ ଆମକୁ ପାଖରେ ରଖି ଆମର ଦାୟିତ୍ଵ ମୁଣ୍ଡେଇଛି । ମୁଁ ତୋ ମୋର ସମସ୍ତ ଜମି ଜମା ଜଜମାନାର ଦାୟିତ୍ଵ ତା ଉପରେ ଅର୍ପଣ କରି ସାରିଛି । ଏ ବୟସରେ ଆଉ ଆର୍ଥିକ ଚିନ୍ତା, ଅର୍ଥ ବ୍ୟୟ କରିବାର ଇଚ୍ଛାକୁ ମୁଁ ତ୍ୟାଗ କରି ସାରିଛି । ତେଣୁ ତମେ ଯଦି କିଛି ଦେବା ପାଇଁ ଚାହୁଁଛ ତ ତାହା ତମେ ତୁମର ବଡ଼ ଭାଇ ପାଖକୁ ପଠାଅ, ମୋ ପାଖକୁ ନୁହଁ ” । ବାପାଙ୍କ କଥାରେ ପ୍ରଚଳିତ ସାମାଜିକ ପ୍ରଥାର ନୌତିକ ମୂଲ୍ୟବୋଧ ନିହିତ ଥିଲା ହେଲେ ସେ ଜାଣିଥିଲା ଯେ କେବେ ସିନା ଭଗତ ପାଢ଼ିଙ୍କ ଅମଳରେ ଏକ ବଡ଼ ପରିବାରର ବୋଝ ଆଉ ସାମିତ ଆୟକୁ ନେଇ ଆର୍ଥିକ ଅଭାବ

ଥିଲା ଏବେ କିନ୍ତୁ ସେ ଅବସ୍ଥା ଆଉ ନାହିଁ । ଭାଇ ସ୍କୁଲର ଦରମା ସହିତ ବାପାଙ୍କ ଆୟର ସମସ୍ତ ଉତ୍ସୁକ୍ତି ବି ପାଇଥିଲେ । ଏବେ ସେ ଶିକ୍ଷକତା ସହିତ ଯଜମାନୀ କରୁଥିଲେ ତା ସହିତ ନୂଆ ଭାବରେ ଜାତକ ବିଚାର ଏବଂ ରିଷ୍ଟ ଖଣ୍ଡନ ପାଇଁ ବିଭିନ୍ନ ପଥରର ବ୍ୟବସ୍ଥା କରି ଭଲ ରୋଜଗାର ମଧ୍ୟ ପାଉଥିଲେ । ବାପାଙ୍କ ଅମଳରେ ଯଜମାନୀ କାମରେ ପଇସା ପତ୍ରର ଲୋଭପ୍ରାୟ ନ ଥିଲା ହେଲେ ଭାଇଙ୍କ ବେଳକୁ ଯଜମାନୀ ବ୍ୟବସାୟୀକ ରୂପ ନେଉଥିଲା । ବିଭିନ୍ନ ପୂଜା ପାଠର ଉତ୍କର୍ଷତା ଅନୁଯାୟୀ ବ୍ରହ୍ମଣଙ୍କର ପ୍ରାପ୍ୟ ର ମୂଲ୍ୟ ନିର୍ଦ୍ଧାରିତ ହୋଇ ଲୋକ ମାନଙ୍କ ଦ୍ଵାରା ଆଦୃତ ବି ହୋଇ ଯାଇଥିଲା । ଭାଇ ଛୋଟ ମୋଟ ପୂଜା ପାଠ ପାଇଁ ଅଲଗା ଲୋକ ପଠାଉ ଥିଲେ ମାତ୍ର ବିଶେଷ ଧରଣର ପୂଜା ଯାହା ଅଧିକ ଆୟକାରୀ ସେ ଭଳି ପୂଜା ପାଠରେ ନିଜେ ଯୋଗ ଦେଉଥିଲେ । ଏ ଭିତରେ ଭାଇ ସ୍କୁଲ ପାଖରେ ଯେଉଁଠାରେ କିଛି ଦୋକାନ ବଜାର ଏବେ ବସିଥିଲା ସେଠି କିଛି ଜମିଜମା ଭାଉଜଙ୍କ ନାମରେ କିଣିଥିଲେ । ତା ସହିତ ଭାଉଜ ଅନେକ ସୁନା ଅଳଙ୍କାର କିଣି ନିଜର ସ୍ଵର୍ଣ୍ଣ ଭଣ୍ଡାର ସମୃଦ୍ଧ କରି ଚାଲିଥିଲେ । ତେଣୁ ସେ ଯଦି କିଛି ପଇସା ପତ୍ର ଭାଇ ପାଖକୁ ପଠାନ୍ତି ତା ହେଲେ ତାହା ଭାଇ ନୁହଁ ଭାଉଜଙ୍କ ହାତକୁ ଯାଇ ସେଇ ସମୃଦ୍ଧିକୁ ବଢ଼ାଇବ ସିନା ବାପା ମାଙ୍କର ଯତ୍ନର କିଛି ହିଁ ପରିବର୍ତ୍ତନ ହେବ ନାହିଁ । ଏବେ ଭାଉଜଙ୍କ ପାଖରେ ବାପା ମା ଥିଲେ ଗତାୟୁ ସେ ତାଙ୍କର ସ୍ଥିତିକୁ ମଝିଆ ଭାଇ ଭାଉଜଙ୍କର ସ୍ଥିତି ସହିତ ତୁଳନା କରି ଇର୍ଷାରେ ଜଳିଯାଉଥିଲେ ଏବଂ ତାଙ୍କ ଭଳି ସମୃଦ୍ଧ ହେବାକୁ ପ୍ରୟତ୍ନ କରୁଥିଲେ । ଏ ଭଳି ସ୍ଥିତି ଯୋଗୁଁ ବଡ଼ ଭାଇ ଭାଉଜଙ୍କ ପ୍ରତି ତାଙ୍କର ଅନୁରକ୍ତି ନ ଥିଲା ବିଶେଷ କରି ଭାଉଜଙ୍କର ବିଷାକ୍ତ ଚିନ୍ତା ଧାରା ଆଉ ଅଶୀଳାନ ବ୍ୟବହାର ତାକୁ ବହୁତ କ୍ଷୁବ୍ଧ କରିଥିଲା । ତେଣୁ ସେ ଘରୁ ବାହାରି ପଡ଼ିଲା ଏବଂ କହିଲା “ବାପା ଆପଣ ମୋର କୌଣସି କଥାରେ ରାଜି ହେଲେ ନାହିଁ ଆପଣ ଆପଣଙ୍କର ଭିଟା ମାଟି ଠାକୁର ବାକୁର ଧରି ଯାହା କରୁଛନ୍ତି କରନ୍ତୁ ମୁଁ କିନ୍ତୁ ଅପେକ୍ଷା କରୁଛି ଆପଣଙ୍କ ଆଦେଶକୁ ଯଦି ଆପଣ କେବେବି ଚାହାଁନ୍ତି ମୋତେ ଜଣାଇଲେ ମୁଁ ଆପଣଙ୍କ ପାଖରେ ହାଜର ହେବି ଆପଣଙ୍କର ଆଦେଶ ପାଳନ ପାଇଁ ମାତ୍ର ମୁଁ ଆପଣଙ୍କ କଥା ଅନୁସାରେ ବଡ଼ ଭାଉଜଙ୍କର ଅନୀତି, ଈର୍ଷା ଆଉ ଅହଂକାର, ଅସଦାଚରଣ ପାଖରେ କେବେବି ମୁଣ୍ଡ ନୁଆଇବି ନାହିଁ” । ସେ ଭାଇ ଭାଉଜଙ୍କ ସହିତ ଦେଖା ନ କରି ଯେମିତି ଘରକୁ ଆସିଥିଲା ସେଇମିତି ଫେରିଗଲା । ବାପାଙ୍କ ସମାଜିକ ପ୍ରଥା ପ୍ରତି ତା ମନରେ କ୍ରୋଧଯାତ ହେଉଥିଲା ।

ଘରୁ ବାହାରି ସେ ମୁସଲମାନ ସାହିର ଖଇରୁଦ୍ଦିନ୍ ଘରେ ପହଞ୍ଚି ଥିଲା । ଘର ଆଗରେ ଖଇରୁଦ୍ଦିନ୍ ର ମା କୁ ଭେଟି ସେ ମୁଣ୍ଡ ନଇଁ ନମସ୍କାର କରିଥିଲା । ହେଲେ ଖଇରୁଦ୍ଦିନ୍ ର ମା ହାଁ ହାଁ କରି ପଛକୁ ଘୁଞ୍ଚି ଯାଇଥିଲେ । ଏତେ ବଡ଼ ବ୍ରାହ୍ମଣ ଗୋସେଇଁ ତାକୁ ନମସ୍କାର କରିବେ ଏଇଟା ତାର ସହ୍ୟ ଶକ୍ତିର ବାହାରେ ଥିଲା । ବଡ଼ ବ୍ୟସ୍ତ ଆଉ ବିବ୍ରତ ହୋଇ ସେ ରେଜିୟା କୁ ଡାକ ପକାଇ ଥିଲେ । ରେଜିୟା ଘରୁ ବାହାରି ଆସି ତାଙ୍କୁ ଦେଖି ହତଚକିତ ହୋଇ ଯାଇଥିଲା ସେ ସେଇ ଦାଣ୍ଡ ଧୂଳିରେ ଆଣ୍ଟେଇ ପଡ଼ି ଭୂଇଁରେ ମୁଣ୍ଡ ରଖି ତାଙ୍କୁ ପ୍ରଣାମ କରିଥିଲା । ରେଜିୟା ଛିଡ଼ା ହୋଇଥିଲା ତାଙ୍କ ଆଗରେ ତା ପୋଷାକ ପରିଚ୍ଛଦ ଆଉ ମୁସଲମାନ ଝିଅଙ୍କ ଭଳି ନ ଥିଲା କି ମୁଣ୍ଡରେ କଲା ଓଡ଼ଣୀ ଗୁଡ଼ା ଯାଇ ନ ଥିଲା । ବେଶ୍ ସୁନ୍ଦର ମୁଖ ମଣ୍ଡଳରେ ଭସା ଭସା ଆଖିରେ ଅସୁମାରୀ ସପ୍ନ ଯେପରି ବସା ବାନ୍ଧି ଥିଲା । ସେ ଆଖିର ଚାହାଣୀରେ ହଠାତ୍ ଯେମିତି ରତ୍ନ ଲାଭର ଆନନ୍ଦ ଉଦ୍‌ଭାସିତ ହୋଇଯାଇଥିଲା । ତା ଆଗରେ ସେ ସ୍ଥିର ଆଉ ସଲଖ ହୋଇ ଆଖିରେ ଆଖି ମିଶେଇ ଛିଡ଼ା ହୋଇ ପାରୁ ନଥିଲା । କ’ଣ କହିବ କେମିତି କଥା ଆରମ୍ଭ କରିବ ତାକୁ ନେଇ ତା ମନରେ ଅନେକ ଭାବନା ଫୁଟି ଉଠି ଉଠେଇ ଯାଇଥିଲା ତା ମୁହଁରୁ ପାଦ ପର୍ଯ୍ୟନ୍ତ ସବୁକିଛି ଯେମିତି ତା ନିୟନ୍ତ୍ରଣ ବାହାରକୁ ଚାଲିଯିବା ଭଳି ତାକୁ ଲାଗୁଥିଲା । ତଥାପି ନିଜକୁ ନିୟନ୍ତ୍ରଣ କରି ସେ କଥା ଆରମ୍ଭ କଲା “ବଡ଼ ଭାଇଙ୍କୁ ମୁଁ କହିଥିଲି ଆପଣଙ୍କୁ ଦେଖାକରି ମୋ କଥା କହିବା

ପାଇଁ ହେଲେ ଆପଣ ମୋ କଥା ଶୁଣିବାକୁ ଯେ ମୋ ଘରକୁ ଆସିବେ ଏକଥା ମୁଁ ଭାବି ନ ଥିଲି । କେଉଁ ଭାଗ୍ୟ ବଳରେ ଆପଣଙ୍କ ଭଳି ଠାକୁର ଦେବତା ଆସି ଆମ ଘର ପାଖରେ ଉଭା ହୋଇଛନ୍ତି ମୁଁ ଜାଣି ପାରୁନାହିଁ । ଆପଣ ମୋ ଭଳି ଏକ ତୁଚ୍ଛ ଲୋକର କଥା ଶୁଣିବାକୁ ମୋ ଘରକୁ ଆସିଛନ୍ତି ଏହା ଠାରୁ ଅଧିକ କ’ଣ ମୁଁ ଆଶା କରିପାରିବି ?” ରେଜିୟା କହି ଚାଲିଥିଲା ସୂର୍ଯ୍ୟର ବଡ଼ପଣର କଥା ତା ଦାଣ୍ଡରେ ଛିଡ଼ା ହୋଇ । ତା ଘର ଟା ଟାଳ ଘର ଥିଲା ଛପର ବି ଇତସ୍ତତଃ ହୋଇ ଯାଇଥିଲା । ଘରର କାନ୍ଥ ସବୁ ପଲସ୍ତରା କରା ନ ହୋଇଥିବା ଇଟା ଉପରେ ଛପରରୁ ପାଣି ଝରିବାର ଚିହ୍ନ ସବୁ ଦେଖା ଯାଉଥିଲା । ଘରର ପିଣ୍ଡାଟା ଅଣ ଚଉତା ଆଉ ମଇଳା ଥିଲା । ତଥାପି ସୂର୍ଯ୍ୟ ଯାଇ ବସି ପଡ଼ିଥିଲା ତା ପିଣ୍ଡା ଉପରେ । ରେଜିୟାର ମା କିନ୍ତୁ ଆତଙ୍କିତ ହୋଇ ଯାଉଥିଲେ ସୂର୍ଯ୍ୟର ଏ ଆଚରଣରେ । ଘରୁ ଯାଇ ଖୋଜି ଆଣିଥିଲେ ଖଜୁରୀ ପତ୍ରର ଏକ ଚଟେଇ ଆଉ ବସିବାକୁ କହିଥିଲା ତା ଉପରେ । ସେ କିନ୍ତୁ ବସି ଥିଲା ବେଶ୍ ସହଜରେ ସେଇ ପିଣ୍ଡା ଉପରେ ଏବଂ ରେଜିୟା କୁ ଚାହିଁ ପଚାରି ଥିଲା “କହ ତୁ ତୋ ପାଇଁ ମୁଁ କଣ କରି ପାରିବି ? ମୋ ଦ୍ଵାରା ଯଦି ତୋର କୌଣସି ଉନ୍ନତି ସାଧିତ ହୋଇ ପାରିବ ତା ହେଲେ ତୋ ଅପେକ୍ଷା ମୁଁ ଅଧିକ ଖୁସି ହେବି । ମଣିଷ ମଣିଷକୁ ସହାୟତା ଦେବା ହେଉଛି ଦୁନିଆର ସବୁ ଠାରୁ ବଡ଼ ଧର୍ମ ଯାହା ଈଶ୍ଵର, ଆଲ୍ଲା, ଯୀଶୁ ସମସ୍ତେ କହିଛନ୍ତି । ଏହା ପୂର୍ବରୁ ତୁ କହିଥିଲୁ ତୁ ଯୁକ୍ତ ଦୁଇ ପରୀକ୍ଷାରେ ପାଶ୍ କରି ବି.ଏ.କ୍ଲାସରେ ଆଡ଼ମିସନ୍ କରିବା କଥା । କଣ ହେଲା ତୁ କଣ ପରୀକ୍ଷା ଦେଇ ପାରୁ ନାହିଁ ? ରେଜିୟା ଏବେ ହତଚକିତ ଅବସ୍ଥାରୁ ଫେରିଆସି ସ୍ଵାଭାବିକ ହୋଇ ସାରିଥିଲା । ସୂର୍ଯ୍ୟର ପ୍ରଶ୍ନରେ ସେ ଆଖି ତଳକୁ କରି ଚାରି ପଟକୁ ଅନାଇଲା କେହି ନ ଥିଲେ । ଘରୁ ଛୋଟ ଛୋଟ ଛୁଆ ଦି’ଟାଙ୍କର ଚାରିଟା ଜୁଲୁ ଜୁଲୁ ଆଖି କବାଟ ପାଖରେ ଯାହା ଦିଶୁ ଥିଲା ତା ମା କୁଆଡ଼େ ଚାଲି ଯାଇଥିଲେ ।

ରେଜିୟା ମୁହଁକୁ ତଳକୁ କରି ତାର କଥା ଆରମ୍ଭ କଲା “ହଁ ମୁଁ ପୂର୍ବ ରୁ ପରୀକ୍ଷାରେ ପ୍ରଥମ ହୋଇଥିଲି ହେଲେ ସେ କଲେଜରେ ବି.ଏ. ଶ୍ରେଣୀ ନ ଥିଲା । ତା ପର ବର୍ଷ ସେହି କଲେଜରେ ପ୍ରଥମ ଥର ଯୁକ୍ତ ତିନି ଶ୍ରେଣୀ ଖୋଲିଥିଲା ଏବଂ ସେ କଲେଜର ଅଧ୍ୟକ୍ଷ ମୋତେ ସେ କଲେଜରେ ପଢ଼ିବାକୁ ଡାକିଥିଲେ । କଲେଜରେ ମୁଁ ଦ୍ଵିତୀୟ ବର୍ଷ ପାଠ ପଢ଼ୁ ଥିବା ବେଳେ ଅଘଟଣ ଘଟିଲା । ସାନ ଭାଇଜାନ ଜରୀନା ଭାବିକୁ ତଳକ ଦେଇ ଆଉଥରେ ନିକ୍ତା କଲା । ମୁଁ ପ୍ରତିବାଦ କରିବାରୁ ଭାଇଜାନ ମୋତେ ମାଡ଼ମାରି ମୋ ମୁଣ୍ଡ ଫଟାଇ ଦେଲା । ଆମେ ଦି’ଜଣ ଛୁଆ ଦି’ଟାକୁ ଧରି ଘରକୁ ପଳାଇ ଆସିଲୁ । ଭାବିଜାନ ବି ନିଜ ଉପରେ ଦାଉ ସାଧୁ ବିଷ ପିଇ ଆତ୍ମହତ୍ୟା କଲା । ଏ ସବୁକୁ ନେଇ ଘରର ପରିସ୍ଥିତି ବଡ଼ ଖରାପ ହୋଇଗଲା, ମୋର ପାଠ ପଢ଼ା ବି ବନ୍ଦ ହୋଇଗଲା । ମୋର ବି ଇଚ୍ଛା ହେଲା ନାହିଁ ସାନ ଭାଇଜାନ ରହୁଥିବା ସହରର କଲେଜକୁ ଯାଇ ପାଠ ପଢ଼ା କଥା ବୁଝିବାକୁ । ବଡ଼ ଭାଇଜାନ ଚାରିଆଡ଼େ ବୁଲି କାମ କରୁଛି ତାର ପାଞ୍ଚଟି ପିଲା ସେ ବି ଆଉ ମୋ କଥା କଣ ବୁଝନ୍ତା ? ତଥାପି ବି ସେ ଘରକୁ ଆସି ଆମର ଖବର ବୁଝୁଛି । ଏ ଭିତରେ ବର୍ଷେ ବିତି ଗଲାଣି । ପାଠ ପଢ଼ା ତ ବନ୍ଦ ହୋଇ ଯାଇଛି । ବର୍ତ୍ତମାନ ପିଲା ଦିଟାଙ୍କ ଦାୟିତ୍ଵ ମୋ ଉପରେ । ମୁଁ କିନ୍ତୁ ପିଲା ଦିଟାଙ୍କୁ ନିଶ୍ଚୟ ମଣିଷ କରିବି । ମୋତେ ଯାହା କରିବାକୁ ପଡ଼ିବ ମୁଁ କରିବି । ଜୀବନ ଦେବାକୁ ହେଲେ ବି ପଛାଇବି ନାହିଁ । ଏଠି ଆମ ସାହିରେ କିଛି ପିଲାଙ୍କୁ ମୁଁ ପାଠ ପଢ଼ାଉଛି । ଗାଁର ସବୁ ଲୋକଙ୍କର ଅବସ୍ଥାତ ଆପଣ ଦେଖୁଛନ୍ତି ତେଣୁ ଏଠି ସେମିତି କଣ ବା ମିଳୁଛି ମୁଁ ଚାହୁଁଛି ସହରକୁ ଯାଇ କିଛି କାମ ମିଳିଲେ ପିଲା ଦିଟାଙ୍କୁ ପାଖରେ ରଖି ମୁଁ ତାଙ୍କ ପାଠ ପଢ଼ା କଥା ବୁଝନ୍ତି । ପିଲା ଦିଟା ମଣିଷ କରିବା ବର୍ତ୍ତମାନ ମୋର ଜୀବନର ଲକ୍ଷ୍ୟ ତା ଛଡା ମୁଁ କଣ ଆଉ ଯୁକ୍ତ ତିନି ପରୀକ୍ଷା ଦେଇ ବି.ଏ. ପାଶ୍ କରି ପାରିବି ନାହିଁ ? ସେଥିପାଇଁ ବଡ଼ ଭାଇଜାନକୁ ଆପଣଙ୍କ ପାଖକୁ ପଠାଇ ଥିଲି । ଆପଣ ହିଁ ଚାହିଁଲେ ମୋର ସବୁ ଇଚ୍ଛା ପୂରଣ

ହୋଇପାରିବ” । ଏତେ ଗୁଡ଼ାଏ କଥା କହିସାରି ରେଜିୟା ଟିକିଏ ଦମ୍ ନେଇଥିଲା । କଥା ବାଉଁର ଶେଷ ଆଡ଼କୁ ତା ଆଖିରେ ଜୀବନ ସଂଗ୍ରାମର ପ୍ରତିବିମ୍ବତା ଫୁଟି ଉଠୁଥିଲା । ତା କଥାରେ ସାହାସ, ଜୀବନ ସଂଗ୍ରାମରେ ଆଗକୁ ବଢ଼ିବାର ଆତ୍ମବିଶ୍ୱାସ ଯଥେଷ୍ଟ ଥିଲା । ସୂର୍ଯ୍ୟ ଚାହିଁଥିଲେ ରେଜିୟାକୁ, ରୂପର ଲାବଣ୍ୟରେ ନୁହଁ ମୁହଁ ଆଉ ଆଖିରେ ଫୁଟି ଉଠୁଥିବା ସାହାସର ଐଶ୍ୱର୍ଯ୍ୟରେ ଗାରୀମାମୟୀ ଥିଲା ଝିଅଟା । ତାକୁ ଲାଗୁଥିଲା ସେ ନିଶ୍ଚୟ ବିଜୟୀ ହେବ ତା ଜୀବନ ସଂଗ୍ରାମରେ । ତାପରେ ପୁଣି ରେଜିୟା କଥା କହିବା ଆରମ୍ଭ କରିଥିଲା “ଆପଣ ଠାକୁର ଦେବତା ଆପଣଙ୍କ ଆଶର୍ବାଦ ମିଳିଲେ ମୋ ଇଚ୍ଛା ନିଶ୍ଚୟ ପୂରଣ ହେବ । ସେଇ ପିଲା ଦିନରୁ ଆପଣଙ୍କୁ ମୁଁ ଦେଖୁଛି ବଡ଼ଭାଇଜାନ ସହିତ ଆପଣ ଆସିଥିଲେ ଆମ ଘରକୁ, ଆପଣଙ୍କୁ ଦେଖି ମା କହିଥିଲା “ଠାକୁର ଦେବତା” ଆସିଛନ୍ତି ଆମ ଘରକୁ । ସେଇ ଦିନରୁ ମୁଁ ଆପଣଙ୍କୁ ମୋ କଷ୍ଟ ସମୟରେ ସ୍ମରଣ କରେ ମୋର ଅସୁବିଧା ଖଣ୍ଡନ ହୋଇଯାଏ । ଆପଣ ଚାହିଁଲେ ମୋର ଏବେର ଅସୁବିଧା ଦୂର ହୋଇ ମୋର ଇଚ୍ଛା ପୂରଣ ହେବ” ।

ଝିଅଟାର କଥାରେ ସୂର୍ଯ୍ୟ ମୋହାଛନ୍ନ ହୋଇ ଯାଉଥିଲା । କୋଉଠି ନେଇ ଝିଅଟା ଥୋଇଛି ତାକୁ ? କ’ଣ ସେ ଭାବୁଛି ତା ବିଷୟରେ ? କ’ଣ ବା ସେ କରିଛି ତା ପାଇଁ ? କେମିତି ସେ ହେଲା ତାର ପ୍ରେରଣାର ଉତ୍ସ ? ଏମିତି ଗୋଟେ ଝିଅ ପାଇଁ କ’ଣ ତାର କର୍ତ୍ତବ୍ୟ ? ଅନେକ ପ୍ରଶ୍ନ ତା ହୃଦୟରେ ଫୁଟି ଉଠି ମେଲେଇ ଯାଉଥିଲା । କ’ଣ ସେ କହି ଝିଅଟାକୁ ସନ୍ତୁଷ୍ଟ କରିବ ସେଥିପାଇଁ ସେ ହତବଳ ହେଇ ଯାଉଥିଲା । କିଛି ସମୟ ପରେ ସୂର୍ଯ୍ୟ ଆରମ୍ଭ କଲା “ଆରେ ତୁ ସବୁ କ’ଣ କହୁଛୁ ମୁଁ ବଝିପାରୁନାହିଁ । ମୁଁ ଗୋଟେ ସାମାନ୍ୟ ମଣିଷ ତୋ ଭାଇର ସାଙ୍ଗ । ତୁ ମୋ ଗାଁର ଗୋଟେ ଝିଅ । ତୋ ପାଠପଢ଼ାର ଆଗ୍ରହ ଦେଖି ତୋତେ ହାଇସ୍କୁଲ ପାଠ ପଢ଼ିବା ବେଳେ କିଛିଟା ସାହାଯ୍ୟ କରିଥିଲି । ମୋ ସାହାଯ୍ୟ ଯୋଗୁଁ ନୁହେଁ ତୋର ଅଧ୍ୟାପକ ଆଉ ପରିଶ୍ରମକୁ ନେଇ ତୁ ପରୀକ୍ଷାରେ କୃତକାର୍ଯ୍ୟ ହୋଇଥିଲୁ । ଏଥିରେ ମୋର କିଛି ବିଶେଷ ଶ୍ରେୟ ନାହିଁ । ଏତେ ପ୍ରତିକୂଳ ପରିସ୍ଥିତିରେ ବି ତୁ ପାଠପଢ଼ା କଥା ଭାବୁଛୁ ସେଇଟା ବହୁତ ବଡ଼ କଥା । ତୋ କଥା ଶୁଣି ମତେ ଲାଗୁଛି ତୋ ଅସହାୟତାରେ ମୁଁ କିଛିଟା ସାହାଯ୍ୟ କରିଥିବା ଯୋଗୁଁ ମୋତେ ନେଇ ତୁ ତୋ ମନରେ ଗୋଟେ ବଡ଼ ଆସନରେ ବସାଇ ଦେଇଛୁ ଯଦିଓ ସେଥିପାଇଁ ମୋର ସେମିତି କିଛି ବିଶେଷ ଯୋଗ୍ୟତା ନାହିଁ । ତଥାପି ତୋ ବିଶ୍ୱାସର ମୂଲ୍ୟ ମୋତେ ଦେବାକୁ ପଡ଼ିବ । ତୁ ଆଗ ବି.ଏ. ପରୀକ୍ଷା ଦେଇ ଉତ୍ତୀର୍ଣ୍ଣ ହୋଇଯା । ତା ପରେ ଗୋଟେ ଚାକିରୀ କରି ତୋ ନିଜ ଗୋଡ଼ରେ ତୁ ନିଜେ ଛିଡ଼ା ହୋଇଗଲେ ତୋର ପିଲା ଦି’ଟାଙ୍କୁ ମଣିଷ କରିବାର ଯୋଜନା ତୁ ପୂରଣ କରିପାରିବୁ । ମୁଁ ଆଗ ତୋର ବି.ଏ.ପରୀକ୍ଷା ଦେବା ପାଇଁ ସମସ୍ତ ବ୍ୟବସ୍ଥା କରିବି । ତୁ ତୋର ସମସ୍ତ ସାର୍ବଫିକେଟ ମୋତେ ଦେଇ ଦେ । ମୁଁ ଯାଇ ତୋ ପାଇଁ ବ୍ୟବସ୍ଥା କରି ତୋ ପାଖକୁ ଖବର ଦେଲେ ତୁ ଯାଇ କଲେଜରେ ରହି ଆଗ ପାଠପଢ଼ା ସାରିବୁ । ତା ପରେ ତୋ ଚାକିରୀ କଥା ଚିନ୍ତା କରିବା ।”

ସେ ଦିନ ସୂର୍ଯ୍ୟ ଫେରିଥିଲା ସେଇ ରେଜିୟା ଠାରୁ ସିଧା ସିଧା ଭୁବନେଶ୍ୱର । ସେ ଆସିଲାବେଳେ ତାର ପାଠପଢ଼ା ସମ୍ପନ୍ନାୟ ସମସ୍ତ ସାର୍ବଫିକେଟ ତା ପାଖରୁ ନେଇ ଆସିଲା । ତା ମା ତା ଫେରିଲାବେଳକୁ ଗୋଟେ ବେଗରେ ନେଇ ଆସିଥିଲା ପୁଲାଏ ତା ବାଡ଼ିରେ ଫଳିଥିବା ନାଲିନାଲି ପାଟିଲା ଡାଲିମ୍ବ ଫଳ, ଏତେ ଗୁଡ଼ାଏ ଫଳ ସେ କଣ କରିବ ? ହେଲେ ମନା କରି ନଥିଲା ସେଥିରୁ ଚାରି ପାଞ୍ଚଟା ସେ ଭରିଥିଲା ତା ହାତବ୍ୟାଗରେ, ଗ୍ରହଣ ନ କଲେ ସେମାନଙ୍କୁ କଷ୍ଟ ହବ ବୋଲି । ତା ମା’ ବି ତାକୁ ମୁଣ୍ଡରେ ହାତଯୋଡ଼ି ନମସ୍କାର ଆଗ କରିଥିଲା ସେ ତାକୁ ନଇଁ ପଡ଼ି ଜୁହାର କରିବାକୁ ଗଲା ବେଳକୁ ତା ମା’ ତାକୁ ବାରଣ କରିଥିଲା । କହିଥିଲା “ଆପଣ ଠାକୁର ଲୋକ ମତେ ଜୁହାର କଲେ ମୋର ପାପ ହେବ” । ଘୁଞ୍ଚିଯାଇଥିଲା

ସେ ପଛକୁ । ମା ପାଖରେ ଛିଡ଼ା ହୋଇଥିବା ରେଜିୟା ତାକୁ ସେ ଗାଁ ଦାଣ୍ଡର ଧୂଳିରେ ଆଣ୍ଟେଇ ପ୍ରଣାମ କରି ଦାଣ୍ଡର ଧୂଳିକୁ ମୁଣ୍ଡରେ ମାରିଥିଲା । ବଡ଼ ବିକ୍ରତ ହୋଇ ସୂର୍ଯ୍ୟ କହିଥିଲା “ତୁ ମତେ ଦେବତା କରିଦେନା ରେଜିୟା । ସେମିତି ହେଲେ ମୁଁ ପଥରର ମୁର୍ତ୍ତିଟେ ହୋଇଯିବି” । ରେଜିୟା ଚାହିଁ ରହିଥିଲା ତାର ଗତି ପଥକୁ ନିଶ୍ଚଳ ମୁର୍ତ୍ତିଟିଏ ପରି ତା ଆଖିର ଆତୁଆଳକୁ ସେ ଯିବା ପର୍ଯ୍ୟନ୍ତ । ଭୁବନେଶ୍ୱରରେ ସେ ପହଞ୍ଚିଲା ପରେ ପ୍ରଥମେ ସେ ରେଜିୟାର ପାଠପଢ଼ାର ସମସ୍ତ ବ୍ୟବସ୍ଥା କରିଥିଲା । ତାକୁ ଲେଡ଼ିଜ ହଷ୍ଟେଲରେ ରଖାଇବାର ବନ୍ଦବୋସ୍ତ କରି ସାରିଲା ପରେ ତା ପାଖକୁ ଖବର ପଠାଇ ଥିଲା ଭୁବନେଶ୍ୱର ଆସି କଲେଜରେ ପାଠ ପଢ଼ାରେ ଯୋଗ ଦେବା ପାଇଁ ।

ସେ ସମୟରେ ବି ତା ପାଖରେ ଯୌବନର ଉଦାମତା ଯଥେଷ୍ଟ ଅଧିକ ଥିଲା । ସେ ଚାହିଁଥିଲା ଗୋଟେ ସମାଜ ଗଢ଼ିବାକୁ ଯେଉଁ ସମାଜରେ ନ ଥିବ ଜାତି, ଧର୍ମ, ସଂସ୍କାରକୁ ନେଇ ଶଠତାର ଆଚରଣ । ସେ ଧର୍ମ, ସଂସ୍କାର, ପ୍ରଥାର ବିରୋଧ ନ ଥିଲା, ଥିଲା ତାକୁ ଡାଲ କରି ଘଟୁଥିବା ସାମାଜିକ ମନ୍ଦ ଆଚରଣର କୁସଂସ୍କାରର ଈର୍ଷା ଆଉ ଅହମିକାରୁ ଅବସାନ ଘଟାଇ ଏକ ସୁସ୍ଥ ମାନବବାଦୀ ସମାଜ ଗଠନର ବ୍ରତ । ଆଜିବି ତା ଛାତ୍ର ସଂଗ୍ରାମ ସେଠି ସମାଜବାଦୀ ପାର୍ଟିର କର୍ମକର୍ତ୍ତା ହୋଇ ସେଇ ସ୍ୱପ୍ନ ଦେଖୁଛି । ସମାଜକୁ ବଦଳେଇବା ପାଇଁ ସମାଜରେ ଧନୀ ଦରିଦ୍ର ଆଉ ଜାତି ଆଉ ସମ୍ପ୍ରଦାୟ ଭିତ୍ତିରେ ଗଠିତ ସମାଜର ସମାନତା ର ସ୍ୱପ୍ନକୁ ସାକାର କରିବା ପାଇଁ ସେ ସଂଗ୍ରାମ ଚାଲୁ ରଖୁଛି । ପୁରୁଣା ଦିନରେ ସେ ଯେତେବେଳେ ସମାଜକୁ ବଦଳାଇବାକୁ ଚାହୁଁଥିଲା, ସେ କ’ଣ ତା ସ୍ୱପ୍ନକୁ ସାକାର କରିପାରି ଥିଲା ? ତା ସଂଗ୍ରାମ କ’ଣ ସମାଜକୁ ବଦଳେଇ ପାରିଥିଲା ? ସେ କ’ଣ ତା ବଡ଼ ଭାଇଜର ଈର୍ଷା, ଦୂରାଚାର ଶଠତାକୁ ପରିବର୍ତ୍ତନ କରିପାରି ଥିଲା ? ନା ନିଜେ ସିଏ ସେଇ ଦୂରାଚାରର ଶୀକାର ହୋଇଥିଲା ?

କୋଡ଼ିଏ

ସୂର୍ଯ୍ୟ ଏବେ ଫେରିବାକୁ ଚାହିଁଥିଲେ କପିଳାସକୁ କାରଣ ତାଙ୍କର ଅତିପ୍ରୀୟ ନିରଞ୍ଜନ ବାବାଙ୍କର ଦେହ ଅସୁସ୍ଥ । ସେ ତାଙ୍କର ସାଖ୍ୟ ଚାହିଁଛନ୍ତି ଏ ପରିସ୍ଥିତିରେ । ତାଙ୍କୁ ଫେରିବାକୁ ପଡ଼ିବ । ହରେନ୍ଦ୍ର ବାବୁ ତାଙ୍କୁ ଛାଡ଼ିବାକୁ ନାରାଜ । ସେ ଆସି ବସିଲେ ହରେନ୍ଦ୍ର ବାବୁଙ୍କ ପାଖରେ ତାଙ୍କ ସ୍ତ୍ରୀ ଜେମାମଣି ନାତିକୁ ଧରି ରାମତାରକ ମନ୍ତ୍ର ଶିଖାଉଥିଲେ “ରାମାୟ, ରାମଚନ୍ଦ୍ରାୟ ରାମଭଦ୍ରାୟ ବେଧସେ ।” ପିଲଟିର ମୁହଁରେ ସେ ଶ୍ଳୋକର ଆବୃତ୍ତି ଶୁଣି ତାଙ୍କ ଜୀବନରେ ପରମ ସୁଖ ଅନୁଭବ କରୁଥିଲେ । ହରେନ୍ଦ୍ର ବାବୁ ପଚାରିଲେ “ଆଉ ତୁମର ସେ ପୁରୁଣା ଜାଗା ଅନାଥଶ୍ରମ ବିଷୟରେ ଆଉ କିଛି ଖବର ଜାଣିଛ ? ସେ ଯେଉଁ ବେସରକାରୀ ସାମାଜିକ ସଂଗଠନ କଳାଶ୍ରେଣୀ ଭୁକ୍ତ ହୋଇଥିଲା ତାର ମୁଖ୍ୟ ରାଜିବ ରାୟ ଆରେଷ୍ଟ ହୋଇଥିଲେ ତାଙ୍କର କାମ ପୁଣି ଆରମ୍ଭ କଲେଣି ଏବେ ପୁଣି । ସଂସ୍କାର ମୁଖ୍ୟ ତାଙ୍କର ସ୍ତ୍ରୀ ହୋଇଛନ୍ତି ଏବେ ସେ ରାଜନୈତିକ ଦଳ ପରିବର୍ତ୍ତନ କରି ପୁଣି ରାଜନୈତିକ ପତିଆରା ପାଇବାରେ ସଫଳ ହୋଇଛନ୍ତି ।

ସୂର୍ଯ୍ୟ ମନରେ ଚିନ୍ତାତ ହେଉଥିଲା ତାର ସେ ବିଗତ ଦିନର କଥା ଭବାନି ପାଟଣାରେ ସରକାରୀ କଲେଜରୁ ଚାକିରୀ ଛାଡ଼ି ସେ ଗୋଟେ ଅନାଥଶ୍ରମର ସଂଚାଳକ ହୋଇଥିଲେ ଯାହା ପୂର୍ବରୁ ଏକ ଖ୍ରୀଷ୍ଟପାତ୍ରୀଙ୍କର ସଂଚାଳନାରେ ପରିଚାଳିତ ହେଉଥିଲା । ତାଙ୍କ ତ୍ୟାଗ ଏବଂ କର୍ମ ତତ୍ପରତାରେ ଅନୁଷ୍ଠାନଟି ବେଶ୍ ସୁନ୍ଦର ଚାଲିଥିଲା । ପାତ୍ରୀଙ୍କର ସେ ମୁଖ୍ୟ ସଂଚାଳକ ଭାବେ ଅନୁଷ୍ଠାନରେ ଯୋଗ ଦେଇଥିଲେ କେବଳ ସଂଚାଳକ ନୁହଁ ସେ ଅନୁଷ୍ଠାନର ଅନ୍ତେବାସୀ ହୋଇ ତାଙ୍କର ସବୁ ସମୟ ଅନୁଷ୍ଠାନ ପାଇଁ ଦେଉଥିଲେ । ଦିନ କେତେଟାରେ ସେ ଅନୁଷ୍ଠାନର ସମସ୍ତ କର୍ମଚାରୀମାନଙ୍କର ଅତି ନିବିଡ଼ ନିକଟ ସମ୍ପର୍କୀୟ ହୋଇଯାଇଥିଲେ । ଅନୁଷ୍ଠାନଟି ତାଙ୍କର ଉପସ୍ଥିତି ଯୋଗୁଁ ଗୋଟିଏ ପରିବାରରେ ପରିବର୍ତ୍ତିତ ହୋଇଯାଇଥିଲା । ସେତେବେଳେ ଅନାଥଶ୍ରମର ସମସ୍ତେ ତାଙ୍କୁ ବାବା ବୋଲି ସମ୍ବୋଧନ କରୁଥିଲେ କାହିଁକି ସେମିତି ତାକୁଥିଲେ । ସେ କଥା ସେ ଜାଣିନଥିଲେ । ହେଲେ ଆଶ୍ରମ ପରିଚାଳନାର ଆୟବ୍ୟୟ ସହିତ ତାଙ୍କର କିଛି ପ୍ରତ୍ୟକ୍ଷ ସମ୍ପର୍କ ନଥିଲା ସେଥିରୁ ସେ ନିଜକୁ ମୁକ୍ତ ରଖୁଥିଲେ । ତେବେ ଅନୁଷ୍ଠାନର ଆର୍ଥିକ ପରିଚାଳନା ପାଇଁ ଯଦି ଅସୁବିଧା ଦେଖାଦେଉଥିଲା ତା ପାଇଁ ସେ ମୁଖ୍ୟଙ୍କ ସହିତ ସହାୟକ ହୋଇ ଅନୁଷ୍ଠାନ ପାଇଁ ଅନୁଦାନର ଉତ୍ସ ବି ତିଆରି କରିବାରେ ସାହାଯ୍ୟ କରୁଥିଲେ । ଆଶ୍ରମଟି ବେଶ୍ ସୁନ୍ଦର ଭାବରେ ପରିଚାଳିତ ହେଉଥିଲା । ପିଲାମାନଙ୍କ ଭିତରେ ରହି ସେ ଅପତ୍ୟ ସ୍ନେହ ମମତାର ସ୍ବର୍ଣ୍ଣ ପାଉଥିଲେ । ଜୀବନର ଉତ୍ତରାର୍ଦ୍ଧରେ ତାଙ୍କର ଆର୍ଥିକ ଦିଗ ପ୍ରତି କୌଣସି ମୋହ ନଥିଲା ସେ କେବଳ ଆଶ୍ରମବାସୀଙ୍କର ସ୍ବଚ୍ଛଳତା କଥା ହିଁ ଚିନ୍ତା କରୁଥିଲେ । ଏ ସଂସ୍କାର ମୁଖ୍ୟ ସଂଗଠକ ରାଜୀବ ରାୟଙ୍କର ଏ ସଂସ୍ଥା ବ୍ୟତିରେକ ଅନେକ ପ୍ରକାରର ସମାଜ ସେବା ଅନୁଷ୍ଠାନ ସଂଯୁକ୍ତ ଥିଲା । ସେ ରାଜନୈତିକ ପତିଆରା ତିଆରି କରି, ରାଜନେତାଙ୍କ ସହ ସଂଯୁକ୍ତ ହୋଇ ବିଭିନ୍ନ ସ୍ତରରୁ ଆର୍ଥିକ ଆୟ ପାଇବାର ସବୁ ପ୍ରକାର କଳା କୌଶଳ ଆପଣେଇ ଥିଲେ । ତାଙ୍କର ମୁଖ୍ୟ କାର୍ଯ୍ୟାଳୟ ଏକ ବିଳାସପୁର୍ଣ୍ଣ ଭବ୍ୟ ପ୍ରସାଦ ଥିଲା । ତାଙ୍କ ପାଖରେ ଅନେକ ଗାଡ଼ି ମଟର ଥିଲା । ଏହା ସହିତ ସେ ଇଂରାଜୀ ଏବଂ ଓଡ଼ିଆ ମାଧ୍ୟମରେ କେତେକ ସ୍କୁଲ୍ ବି ପ୍ରତିଷ୍ଠା କରିଥିଲେ । ସୂର୍ଯ୍ୟଙ୍କର ମୂଳ ସଂଗଠନ ସହିତ ବିଶେଷ କିଛି ସମ୍ପର୍କ ନ ଥିଲା । ସେ କେବଳ ଅନାଥଶ୍ରମ କଥା ହିଁ ବୁଝୁଥିଲେ । ରାଜୀବ ରାୟ ବି ତାଙ୍କର ଉଚ୍ଚାଙ୍ଗ ବ୍ୟକ୍ତିତ୍ବ ସହିତ ପରିଚିତ ଥିଲେ ଏବଂ ତାଙ୍କର ସତ୍ୟନିଷ୍ଠା ଏବଂ ସମାଜ ସେବା ଗୁଣ ବିଷୟରେ ସଚେତନ ଥାଇ ତାଙ୍କୁ ଉଚ୍ଚ ସମ୍ମାନ ପ୍ରଦର୍ଶନ କରୁଥିଲେ । ତାଙ୍କର ସଂଗଠନ ସୂର୍ଯ୍ୟଙ୍କର ସମ୍ପୃକ୍ତି ଦ୍ବାରା ଅଧିକ ଗାରିମାମୟ ହୋଇଥିଲା ।

ହେଲେ ରାଜ୍ୟର ରାଜନୈତିକ ପଟ୍ଟ ପରିବର୍ତ୍ତନ କ୍ରମେ ସେ ଅଞ୍ଚଳର ନିର୍ବାଚିତ ପ୍ରତିନିଧି ରାଜ୍ୟର ମନ୍ତ୍ରୀ ହୋଇଥିଲେ ଏବଂ ପୂର୍ବରୁ ରାଜୀବରାୟ ମନ୍ତ୍ରୀଙ୍କର ବିରୋଧି ଥିଲେ ଏବଂ ଏବେର ପରାଜିତ ନେତାଙ୍କର ଘନିଷ୍ଠ ସହଯୋଗୀ ତଥା

ପୃଷ୍ଠପୋଷକ ଥିଲେ । ଏହା ପୂର୍ବରୁ ମନ୍ତ୍ରୀ ପୂର୍ବ ସରକାର ଅମଳରେ ବିରୋଧ ଦଳର ଥାଇ ସରକାରୀ ଦଳର ନେତାଙ୍କର ଆର୍ଥିକ ସହାୟକ ଏବଂ ଅନୁଗତ ରାଜୀବ ରାୟଙ୍କର ବିରୋଧ ହୋଇ ଏ ସଂସ୍ଥା ବିରୁଦ୍ଧରେ ବିଭିନ୍ନ ସମୟରେ ସ୍ୱର ଉତ୍ତୋଳନ କରିଥିଲେ । ସେ ନିର୍ବାଚନରେ ଜିତି ରାଜ୍ୟର ମନ୍ତ୍ରୀ ହେବା ପରେ ପୂର୍ବ ଶତ୍ରୁତା ଅନୁସାରେ ସେ ରାଜୀବ ରାୟଙ୍କ ସଂସ୍ଥା ବିରୁଦ୍ଧରେ ସରକାରୀ ବଳକୁ ଲଗାଇ ଦେଇଥିଲେ । ରାଜୀବ ରାୟ ଏ ପରିସ୍ଥିତିରୁ ରକ୍ଷା ପାଇବାର ବାଟ ଖୋଜି ବିଭିନ୍ନ ମଧ୍ୟସ୍ଥିଙ୍କ ମାଧ୍ୟମରେ ଯଥେଷ୍ଟ ଚାନ୍ଦା ଦେବାର ପ୍ରତିଶ୍ରୁତି ଦେବାରେ ଅସଫଳ ହୋଇ ଜାଣିବାକୁ ପାଇଥିଲେ ଯେ ମନ୍ତ୍ରୀ ତାଙ୍କ ଅନୁଷ୍ଠାନର ଅନାଥାଶ୍ରମର ପରିଚାଳକ ସୂର୍ଯ୍ୟ ପାଢ଼ିଙ୍କର ଏକ ଅନୁରକ୍ତ ଛାତ୍ର । ତେଣୁ ସେ ସୂର୍ଯ୍ୟଙ୍କ ପାଖକୁ ଆସି ଏ ସ୍ଥିତିରୁ ରକ୍ଷା ପାଇବା ପାଇଁ ମନ୍ତ୍ରୀ ଏବଂ ତାଙ୍କ ଭିତରେ ମଧ୍ୟସ୍ଥତା କରିବାକୁ ଅନୁରୋଧ କରିଥିଲେ । ସୂର୍ଯ୍ୟ କିନ୍ତୁ ଏ ସଂସ୍ଥାର ଆୟବ୍ୟୟ ଏବଂ ବିଭିନ୍ନ ଆୟ ଉତ୍ସର ନ୍ୟାୟାଳ ପତ୍ତା ବିଷୟରେ ସଂପୂର୍ଣ୍ଣ ଅଜ୍ଞଥିଲେ ଏବଂ ତାଙ୍କର ମନେପଡୁଥିଲା ହରେନ୍ଦ୍ର ଦାସ ତାଙ୍କୁ ଏ ସଂସ୍ଥାରେ ଯୋଗଦେବା ପୂର୍ବରୁ ରାଜୀବ ରାୟଙ୍କ କାର୍ଯ୍ୟଶୈଳୀର ବୈଧତା ଉପରେ ତାଙ୍କୁ ବି କିଛିଟା ସୂଚନା ଦେଇଥିଲେ । ହେଲେ ସେ ଏ ଦିଗ ବିଷୟରେ ବିଶେଷ ଧ୍ୟାନ ଦେଇ ନଥିଲେ କାରଣ ସଂସ୍ଥାର ବିସ୍ତାରିତ ଆଭିମୁଖ୍ୟ ସହିତ ତାଙ୍କର କିଛି ସମ୍ପର୍କ ନଥିଲା କେବଳ ସେ ଅନାଥମାନଙ୍କର ସେବାରେ ବ୍ରତୀ ହେବା ପାଇଁ ଏ ଅନୁଷ୍ଠାନରେ ଆସି ଯୋଗ ଦେଇଥିଲେ ।

ତାଙ୍କର ବି ମନେ ପଡୁଥିଲା ସେ ଚାକିରୀ ଛାଡ଼ି ଏ ସଂସ୍ଥାରେ ଯୋଗ ଦେବାର ନିଷ୍ପତ୍ତି ନେବା ସମୟର ପୂର୍ବତନ ସ୍ମୃତି ସବୁ । ସେ ଯାଇଥିଲା ତା ଅପା ରାଜଶ୍ରୀକୁ ଦେଖା କରିବାକୁ । ମୋଟା ମୋଟି ଭାବରେ ମା’ ମଲାପରେ ଘରର ଅନ୍ୟ ସମସ୍ତଙ୍କ ସହିତ ସେ ତାର ସମସ୍ତ ସମ୍ପର୍କ ଆଉ ଯୋଗାଯୋଗ ଛିନ୍ନ କରିଥିଲା ତା ଜୀବନ ନାଟକରେ ଅଭିନୀତ ନାଟକର ଦ୍ୱିତୀୟ ଆଉ ତୃତୀୟ ଅଙ୍କର ଆରମ୍ଭ ପୂର୍ବରୁ ଚାକିରୀ କାଳରେ ଭୁବନେଶ୍ୱରରୁ ଭବାନିପାଟଣା ଏବଂ ଭବାନିପାଟଣାରେ ସରକାରୀ କଲେଜରୁ ଚାକିରୀ ଛାଡ଼ି ଅନାଥାଶ୍ରମରେ ଯୋଗଦେବା ପୂର୍ବରୁ ସେ ଯାଇଥିଲା ତା ଅପା ରାଜଶ୍ରୀକୁ ଦେଖା କରିବାକୁ । ମା’ ମଲାପରେ ବାପାଙ୍କର କଠୋର ନିର୍ଦ୍ଦେଶ ଥିଲା ସେ ଯଦି କେବେ ତା ମୁହଁ ଚାହିଁବେ ତେବେ ତାଙ୍କୁ ପୁନର୍ବାର ପ୍ରାୟଶ୍ଚିତ କରିବାକୁ ପଡ଼ିବ । ତେଣୁ ସେଭଳି ସ୍ଥିତିରେ ତାର ଆଉ ଘର ସହିତ କ’ଣ ବା ସମ୍ପର୍କ ରହିଥାନ୍ତା ? ବଡ଼ଭାଇଙ୍କର ପିଲାମାନଙ୍କୁ ସେ ଦେଖୁଥିଲା ସେମାନଙ୍କର ସ୍କୁଲ ପାଠପଢ଼ା ବେଳେ ମଝିଆ ଭାଇଙ୍କ ଛୁଆଙ୍କୁ ସେଇ ବାଲୁତ କାଳରେ । ସେମାନଙ୍କର ମୁହଁସବୁ ସ୍ମୃତିରେ ବହୁ ପୁରୁଣା ଧୂମାନ୍ତ ହୋଇଯାଇଥିଲା ।

ମେଦିନପୁରରେ ଭଉଣୀକୁ ଛାଡ଼ି ଆସିଲାବେଳେ ମନଟା ତାର କେମିତି ଗୋଲେଇ ଘାଣ୍ଟି ହେଉଥିଲା ହେଲେ ସେ ଜାଣିଥିଲା ତାର ଅପା ରାଜଶ୍ରୀର ମାନସିକ ଦୃଢ଼ତାକୁ । ଯେକୌଣସି ପରିସ୍ଥିତିରେ ନିଜକୁ ଖାପ ଖୁଅଇ ପାରିବାର କୌଶଳକୁ । ମା’ଙ୍କର ମୃତ୍ୟୁପରେ ଘରୁ ଚରମ ଅପମାନିତ ଆଉ ବାପାଙ୍କ ଦ୍ୱାରା ବିତାଡ଼ିତ ହୋଇ ସେ ବାହାରିଯାଇଥିଲା ମେଦିନପୁରକୁ । ଭଉଣୀକୁ ମା’ର ଦେହାନ୍ତ ଖବର ଦବାକୁ । ମାତ୍ର ମେଦିନପୁରରେ ସେ ଯାଇ ପହଞ୍ଚିଲା ପରେ ସେ ତା ବସାଘରେ ପହଞ୍ଚି ଭେଟିଥିଲା ଘରର ମାଲିକାଣୀ ବେଲାରାଣୀ ଦଉଙ୍କୁ ଯିଏ ତା ଅପା ଚାକିରୀ କରୁଥିବା ବ୍ୟାଙ୍କର ଚତୁର୍ଥ ଶ୍ରେଣୀ କର୍ମଚାରୀ ଥିଲେ । ତାଙ୍କ ପାଖରୁ ସେ ଖବର ପାଇଥିଲା ତା ଅପା ରାଜଶ୍ରୀ କଲିକତାରେ ବହୁବଜାରରେ ଥିବା ତାଙ୍କ ବ୍ୟାଙ୍କର ଶାଖାକୁ ବଦଳି ହୋଇଯାଇଛନ୍ତି । ସେଠି ସେମାନଙ୍କର କେହି ଅମ୍ବୀୟର ଅସୁସ୍ଥତା କାରଣରୁ ଡାକ୍ତରଖାନାରେ ଥିବାବେଳେ ସେ ତାଙ୍କର ଯତ୍ନନେବା ପାଇଁ ବଦଳି ହୋଇ ତାଙ୍କ ପାଖରେ ରହୁଛନ୍ତି । ସେ ପଚାରିଥିଲେ “ତୁମେ କ’ଣ ଏକଥା ଜାଣି ନାହିଁ ? ଦିଦି ତ ଏଠି ଭଲରେ ଥିଲେ କ’ଣ ହେଲା କେଜାଣି ତୁମର ସେ ଆତ୍ମୀୟ ପାଇଁ ଦିଦି ଛୁଟି ନେଇ ପ୍ରାୟ ମାସେ ଖଣ୍ଡେ

କଳିକତାରେ ରହିଲେ । ପରେ ତାଙ୍କର ବଦଳି ଏଠୁ କଳିକତାକୁ ହୋଇଯାଇଥିଲା ସେ ଏବେ କଳିକତାରେ ରହୁଛନ୍ତି ।” ସୂର୍ଯ୍ୟ ବେଶ୍ ଜାଣି ପାରୁଥିଲା ଯେ ସେ ଆତ୍ମୀୟ ଜଣକ ନିଷ୍ଠା ରାଜେନ୍ଦ୍ରଭାଇ ହୋଇଥିବେ । ତେବେ ତାଙ୍କର କ’ଣ ଦେହ ଏତେ ଖରାପ ହେଲା କାହିଁ ସେ କଥା ସେ ଏବେ ପର୍ଯ୍ୟନ୍ତ ଜାଣି ପାରିଲା ନାହିଁ ।

ସେ ମେଦିନପୁରରୁ ସିଧା ଚାଲିଲା କଳିକତା ଅଭିମୁଖେ ଏବଂ ଖୋଜାଖୋଜି କରି ସେ ପାଇଥିଲା ଅପା ରାଜଶ୍ରୀ ଚାକିରୀ କରିଥିବା ବ୍ୟାଙ୍କରେ । ତାକୁ ଦେଖି ତା ଅପା ହଠାତ୍ ବିଚଳିତ ହୋଇପଡ଼ିଥିଲା । ତା ପାଖରୁ ରାଜଶ୍ରୀ ତା ମା’ଙ୍କ ଦେହାନ୍ତ ଖବର ପାଇଥିଲା । ସ୍ଥିର ହୋଇଯାଇଥିଲା ତା ଆଖି ଯୋଡ଼ାକ ବଡ଼ ବିଷୟ, ବିବ୍ରତ ହୋଇ ତା ପିନ୍ଧିଥିବା ଶାଢ଼ୀରେ ସେ ତା ମୁହଁକୁ ଲୁଚାଇ ଦେଇଥିଲା । ହଠାତ୍ ଉଠିପଡ଼ିଥିଲା ଅଧିକ୍ଷର, ଉପରିସ୍ଥ ଅଧିକ୍ଷରଙ୍କୁ ଦେଖାକରି ଗୋଟେ ଛୁଟି ଦରଖାସ୍ତ ଦେଇ ସେ ବାହାରି ଆସିଥିଲା ବ୍ୟାଙ୍କରୁ ତା ସହିତ । ପୁରାପୁରି ତୁପ୍ ହୋଇଯାଇଥିଲା ତା କଣ୍ଠସ୍ବର । ଗୋଟେ ଟାକ୍ସିରେ ବସିପଡ଼ି ମୁହଁ ଉପରେ କାନିଟାକୁ ମାଡ଼ି ଦେଇଥିଲା ସେ । ତା ଦେହ କେବଳ ଥରିଉଥିବାର ଦେଖୁଥିଲା ସୂର୍ଯ୍ୟ । ରାସ୍ତାସାରା ତୁପ୍ ଟାପ କଟିଯାଇଥିଲା । ସେମାନେ ଘର ଭିତରେ ପଶିଥିଲେ । ଖଟ ଉପରେ ଶୋଇଥିଲେ ରାଜେନ୍ଦ୍ରଭାଇ ଉପରକୁ ମୁହଁ କରି । ବୋଧେ ଶୋଇଯାଇଥିଲେ ନିଦରେ । ରାଜଶ୍ରୀ ଘରେ ପହଞ୍ଚି ତାକୁ ବସିବାକୁ କହି ଗାଧୁଆ ଘର ଭିତରକୁ ପଶି ଯାଇଥିଲା ପ୍ରାୟ ଅଧଘଣ୍ଟାଏ ପରେ ଗାଧୋଇ ମୁଣ୍ଡ ଓଦା କରି ଶୋଇବା ଘର ଭିତରକୁ ପଶିଯାଇଥିଲା । କିଛି ସମୟପରେ ରାଜେନ୍ଦ୍ର ଭାଇଙ୍କର ନିଦପ୍ରାୟ ଭାଙ୍ଗିଯାଇଥିଲା, କଡ଼କୁ ମୁହଁ ବୁଲାଇ ସେ ଚାହୁଁଥିଲେ ସୂର୍ଯ୍ୟକୁ । ତାଙ୍କର ପାଟି ବାଙ୍କି ଯାଇଥିଲା ବାମପଟଆଖିଟା ବଡ଼ ହୋଇଯାଇଥିଲା ଅନ୍ୟ ଡାହାଣ ପଟ ଆଖି ଛୋଟ ଦିଶୁଥିଲା । ମୁହଁ ବାଙ୍କି ଯାଇ ବିରୂପ ଦେଖାଯାଉଥିଲା ବାମପଟ ହାତଗୋଡ଼ ଅଟଳ ହୋଇଯାଇଥିଲା । ସୂର୍ଯ୍ୟ ତାଙ୍କ ପାଖକୁ ଗଲା । ଡାହାଣ ପଟ ହାତ ଉଠାଇ ସେ ତା ମୁହଁକୁ ନିରିଖି ଚାହିଁ କହିଥିଲେ “ହୁର୍ଯ୍ୟ ଆଇଛୁ” । ସୂର୍ଯ୍ୟ ତାଙ୍କ ହାତକୁ ଧରି ତାଙ୍କ ଶେଯ ପାଖରେ ବସିଥିଲା । ତାଙ୍କର ଅସ୍ବସ୍ଥ ଭାଷା ତାକୁ ବୁଝିବାକୁ କଷ୍ଟ ହେଉଥିଲା । ସସ୍ଥିତା ଅପା କିଛି ଜିନିଷ ପତ୍ର ଧରି ଘରକୁ ପଶିଲାବେଳକୁ ତା ଉପରେ ନଜର ପଡ଼ିଥିଲା । ସେ ବଡ଼ ବ୍ୟସ୍ତ ବିବ୍ରତ ହୋଇଯାଇଥିଲେ ତାକୁ ଦେଖି ପଚାରିଥିଲେ “ଆରେ ସୂର୍ଯ୍ୟ ତୁ କେତେବେଳେ ଆସିଲୁ । ମୁଁ କଳିକତା ଆସିଲାବେଳେ ଶୁଣିଥିଲି ତୋ ମା’ଙ୍କ ଦେହ ଭାଷଣ ଖରାପ ବୋଲି । କ’ଣ କିଛି ଅଘଟଣ ଘଟି ନାହିଁ ?” ସୂର୍ଯ୍ୟ ଉତ୍ତର ଦେଇଥିଲା “ସସ୍ଥିତା ଅପା ମା’ ଆଉ ନାହିଁ । ମା’ ତିନିଦିନ ତଳେ ଇହଲୀଳା ତ୍ୟାଗ କରିଛନ୍ତି ।” ବଡ଼ ସ୍ତବ୍ଧ ହୋଇ ବସି ପଡ଼ିଥିଲା ସସ୍ଥିତା ଅପା କିଛି ସମୟ ପରେ ପଚାରିଥିଲେ “ରାଜଶ୍ରୀକୁ ଭେଟିଛୁ । ସେ ଏକଥା ଶୁଣିଲାଣି ?” ସେ ଉତ୍ତର ଦେଇଥିଲା “ହଁ ମୁଁ ବ୍ୟାଙ୍କକୁ ଯାଇଥିଲି । ସେଇଠୁ ସାଙ୍ଗହୋଇ ଫେରିଛୁ । ସେ ଗାଧୋଇ ସାରି ଘରେ ପଶିଛି । ତୁମେ ଯାଅ ତାକୁ ଟିକେ ଦେଖ” । ଘର ଭିତରକୁ ପଶିଯାଇଥିଲା ସସ୍ଥିତା ଅପା ଗୋଟେ ବୁକୁଫଟା କାନ୍ଦଣାର ସ୍ବର ଘର ଭିତରୁ ତା କାନରେ ଆସି ବାଜୁଥିଲା । ହେଲେ ତା ଆଖି ଆଉ ମନ ଭିତରେ କାନ୍ଦ ଆଉ କୋହ ସବୁ ଧୁଆଁ ହୋଇ ତା ଛାତି ଭିତରେ ଜମାଟ ବାନ୍ଧି ଯାଇଥିଲା ରାଜଶ୍ରୀର ବୁକୁଫଟା କାନ୍ଦଣାର ସ୍ବର ତା ଭିତରେ କିଛି ଭାବାନ୍ତର ସୃଷ୍ଟି କରୁ ନଥିଲା ।

ପ୍ରଥମେ ସସ୍ଥିତା ଅପା ଘରୁ ବାହାରି ଆସି ସୂର୍ଯ୍ୟ ଆଗରେ ପହଞ୍ଚି କଥା ଆରମ୍ଭ କରିଥିଲେ । “ମୁଁ ପ୍ରାୟ ଦଶଦିନ ହେଲା କଳିକତା ଆସିଲିଣି ଗାଁରୁ ଆସିଲାବେଳେ ଶୁଣିଥିଲି ତମ ମା’ଙ୍କ ଅବସ୍ଥା ବହୁତ୍ ଖରାପ । ସେ କଥା ମୋ ପାଖରୁ ରାଜଶ୍ରୀ ଶୁଣି ବହୁତ ବ୍ୟସ୍ତ ହେଉଥିଲା । ମୁଁ ଗାଁରୁ ତମ ମାନଙ୍କ ବିଷୟରେ ସୃଷ୍ଟି ହୋଇଥିବା ଅନେକ ଗୁଜବ କଥା ବି ଶୁଣିଥିଲି । ଏ କଥା ବି ଶୁଣିଥିଲି ଯେ ତୁ କୁଆଡ଼େ ଥରେ ଗାଁକୁ ଯାଇ ଭାଇ ଭାଉଜଙ୍କୁ ଦେଖା ନ କରି ପଳେଇ ଆସିଥିଲୁ ତେଣୁ ତମ ଭାଉଜ ସବୁ କଥାରେ ଖୋଳତାଡ଼ କରି ଜାଣିଥିଲେ ଯେ ତୁ ଘରୁଯାଇ ମୁସଲମାନ ସାହାକୁ ଯାଇଥିଲୁ ତାକୁ ନେଇ

ଲୋକେ କେତେକେତେ କଥା କହୁଥିଲେ । ସବୁ କଥା ତମ ଘରୁ ହିଁ ବାହାରୁ ଥିଲା । ବଡ଼ଭାଇଜର ରଙ୍ଗଲଗେଇ ତିଆରି କରୁଥିବା କଥା ସବୁକୁ ତମ ବଡ଼ଭାଇ ବି ଖଣ୍ଡନ କରୁନଥିଲେ । ମୁଁ ତ ମୋ ଦୁଃଖରେ ଏତେବେଶୀ ବ୍ୟସ୍ତ ହୋଇଯାଇଥିଲି ଯେ ତୋ ପାଖରୁ କିଛି ଖବର ପାଇବା ବା ଖବର ଦବା ମୋ ପକ୍ଷରେ ସମ୍ଭବ ନ ଥିଲା । ଆମେ ତ ତିନିମାସ ହେଲା ଏଠି ପ୍ରାୟ ଯନ୍ତ୍ରି ହୋଇଗଲୁଣି । ତିନିମାସ ତଳେ ଅଫିସ୍‌ରେ ବସିଥିବାବେଳେ ବଡ଼ଭାଇଙ୍କ ମୁଣ୍ଡ ବୁଲାଇ ଦେଇ ବାନ୍ତି ହେଲା ସେ ଅଫିସ୍‌ର ଟଏଲେଟ୍‌ରେ ପଡ଼ିଗଲେ । ତାଙ୍କୁ ଡାକ୍ତରଖାନାକୁ ଅଫିସ୍‌ରୁ ନେଇଗଲେ । ତାଙ୍କର ଟ୍ରେନ୍‌ରେ ବ୍ଲଡ୍ କ୍ଲଟ୍ ହୋଇ ପାରାଲିସିସି ହୋଇଯାଇଥିଲା । ପ୍ରାୟ ଦି ଦିନପରେ ରାଜଶ୍ରୀ ଖବର ପାଇ କଲିକତା ଆସି ଭାଇପାଖରେ ପହଞ୍ଚିଲା ତା ପରେ ଆମ ପାଖକୁ ଖବର ଗଲା । ଆମେ ତରବରରେ ଟ୍ରେନ୍‌ରେ ଆସି ପହଞ୍ଚିଲୁ । ପାଖାପାଖି ଦୁଇମାସ ଖଣ୍ଡେ ଡାକ୍ତରଖାନାରେ ରହିବା ପରେ ତାଙ୍କୁ ଆମେ ଡାକ୍ତରଖାନାରୁ ଡିସଚାର୍ଜ କରି ଘରକୁ ଆଣିଲୁ । ଏଠିକା ଅଫିସ୍‌ର ଲୋକମାନେ ବ୍ୟବସ୍ଥା କରି ରାଜଶ୍ରୀକୁ ଏଠାକୁ ବଦଳି କରି ଆଣିଛନ୍ତି । ତିନିମାସ ଏହାଭିତରେ ହୋଇଗଲାଣି ଅମେ ସ୍ବାମୀ ସ୍ତ୍ରୀ ଦିଜଣ ପନ୍ଦର ଦିନ ଲେଖା ପାଳି କରି ଏଠି ରହୁଛୁ । ଘରେ ପିଲାଦିଟାଙ୍କର ପାଠପଢ଼ା ଘର ଚଳାଇବା ପାଇଁ ସେଠି ସିଏ ପନ୍ଦର ଦିନ ରହିଲେ । ମୁଁ ଏଠାରେ ରହୁଛି । ସେ ଆସିଲେ ମୁଁ ଘରକୁ ଯାଉଛି । ରାଜଶ୍ରୀ ନଥିଲେ ଭାଇ କଥା ବୁଝିବା ତାର ଯନ୍ ନେବା ଆମେ ପାରିନଥାନ୍ତୁ । ତା ଯୋଗୁଁ ଭାଇ ଡାକ୍ତରଖାନାରୁ ବଞ୍ଚିକି ଆସିଲା । ସିଏ ନଥିଲେ ଭାଇ ଡାକ୍ତରଖାନାରୁ ଫେରିନଥାନ୍ତା । ଏବେ ରାଜଶ୍ରୀ ଅଫିସ୍ ଯାଉଛି ଆମେ ଏଠି ଜଣେ ଭାଇକୁ ଜଗିକି ରହୁଛୁ । ଭାଇର ଔଷଧ ପତ୍ର ଡାକ୍ତର ପରାମର୍ଶ କଥା ସେ ସବୁ କରୁଛି । ପ୍ରଥମେ ପ୍ରାୟ ସପ୍ତାହେ ଖଣ୍ଡେ ସେ ଆଇ.ସି.ୟୁ ରେ ଥିଲା ତା ପରେ ଅପରେସନ୍ ହେଲା ଏବେ ଟିକେ ସୁସ୍ଥ ହେଲାଣି । ଏବେ ଲୋକ ଚିହ୍ନପାରୁଛି ଖନେଇ ଖନେଇ କଥାବି କହୁଛି । ତୋତେ ଦେଖି ଚିହ୍ନିପାରିଲାନା ? ମୁଁ ତ ପ୍ରଥମେ ଯେଉଁଦିନ ଆସିକି ଭାଇକି ଦେଖିଲି ମନେମନେ ସ୍ଥିର କରିନେଲି ମୁଁ ଆଉ କଲିକତାରୁ ଫେରିବି ନାହିଁ । ଭାଇର ଯଦି କିଛି ହୋଇଯାଏ ମୁଁ ଗଙ୍ଗା ନଈକୁ ଡେଇଁ ପଡ଼ିବି । ଭାଇକି ଛାଡ଼ି ରାଜଶ୍ରୀ ମୋତେ ଧମକାଇଲା, ଗାଳିଦେଲା କହିଲା ଯା ତୁ ଆଗ ଗଙ୍ଗା ନଈକୁ ଡେଇଁ ମର ତା ପରେ ଭାଇର ଯାହା ହବ ମୁଁ ବୁଝିବି । ସେ କିନ୍ତୁ ଦିନଦିନ ଧରି ଭାଇ ପାଖରେ ଡାକ୍ତରଖାନାରେ ବସି ରହି ଭାଇକି ଯମପୁରରୁ ଫେରାଇ ଆଣିଛି । ଏଭଳି ପରିସ୍ଥିତିରେ ଆମେ ଆଉ କିଛି ଅନ୍ୟ କଥା ଜାଣିବା କଷ୍ଟ । ଏଥର କଲିକତା ଆସିବା ପୂର୍ବରୁ ମୁଁ ଗାଁକୁ ଯାଇଥିଲି ସେଠି ମୁଁ ତମ ଘର ଖବର ସବୁ ପଚାରି ବୁଝିଲି । ତୋ ଭାଉଜ ତ ତୋତେ ପୁରା ବଦନାମ କରି ସାରିଛି ଗାଁରେ । ଏକଥା ବି ଶୁଣିଲି ତମ ମା’ଙ୍କ ଗଳାରେ ଖାଦ୍ୟ ଯାଉନାହିଁ ଖାଲି ଟୋପେଟୋପେ ପାଣି ପିଇ ବଞ୍ଚିଛନ୍ତି । ସମସ୍ତେ କହୁଥିଲେ ପାଡ଼ିଘର ବୁଡ଼ି ପୁଅ ଝିଅ ଦିଟାକୁ ଝୁରିଝୁରି ଶେଷ ନିଶ୍ବାସ ନେଉଛି, ଖାଲି ରାଜଶ୍ରୀ ସୂର୍ଯ୍ୟ, ରାଜଶ୍ରୀ ସୂର୍ଯ୍ୟ କହି ବିଲିବିନୋଉଛି । ହେଲେ ପୁଅଝିଅ ଦିଟା କେହି ଘରକୁ ଆସୁନାହାଁନ୍ତି ମା’କୁ ଦେଖିବାକୁ । ଶେଷ କଥାଟାକୁ ସେ ଟିକେ ଧିରେ କହି ରାଜଶ୍ରୀ ଅପାକୁ ଚାହୁଁଥିଲା ଏବଂ ସେ ଏଇ ମା’ କୁ ଦେଖିବା କଥାଟା ରାଜଶ୍ରୀକୁ କହି ନାହିଁ ବୋଲି କହିଲା । ପୁଣି ସେ କଥା ଆରମ୍ଭ କଲା “ତୁ କଣ ମା’ଙ୍କ ମରିବା ଆଗରୁ ଘରେ ପହଞ୍ଚୁଥିଲୁ । ମା’ ତୋତେ ଦେଖୁଛନ୍ତି ନା ? ଏକଥା ତୋ ପାଖକୁ ଖବର ଦେବାକୁ ମୁଁ ଚାହୁଁଥିଲି ହେଲେ ଗାଁରେ ତୋ ନାଁରେ ଯେଉଁସବୁ କଥା ଶୁଣିଲି ସେଥିପାଇଁ ତୋ ପାଖକୁ ନ ଯାଇ ଖବର ଦେବାକୁ ମୁଁ ଚାହୁଁଲି ନାହିଁ । ଏ ପଟେ ଆମର ପରିସ୍ଥିତି ଯାହା ସେଠି ଗୋଟେ ଗୋଡ଼ ତ କଲିକତାରେ ଗୋଟେ ଗୋଡ଼, ସେଥିପାଇଁ ମୋ ଦ୍ଵାରା ତୋ ପାଖକୁ ଯିବା ସମ୍ଭବ ହେଲା ନାହିଁ । କ’ଣ କରାଯିବ ?

ତା ଅପା ରାଜଶ୍ରୀ ଘରଭିତରୁ ବାହାରକୁ ଆସିଲା, ବାଳ ମୁକୁଳା, ଆଖି ଦିଟା ଲାଲ୍‌ଲାଲ୍ । ତା ମୁହଁକୁ ଚାହିଁ ପଚାରିଲା “ତୁ ମା’କୁ ...” ତା କଣ୍ଠରୁ ଆଉ କିଛି ଭାଷା ବାହାରିଲା ନାହିଁ । ଅପା ଆଖି ସହିତ ତା ଅଖି ମିଶିଗଲା ପରେ ତା କଣ୍ଠରୁ କଥା

ସୁରିଲା ନାହିଁ । ପୁଣି ଆଖିରେ ଧାରା ଶ୍ରାବଣର ପ୍ଲାବନ ଆରମ୍ଭ ହୋଇଗଲା । କୋହ ଆଉ କାନ୍ଦରେ ତା କଣ୍ଠ ରନ୍ଧି ହୋଇଗଲା ପୁଣି ସେ ପଶିଗଲା ତା ରୁମ୍ ଭିତରେ ।

ସୂର୍ଯ୍ୟ କିନ୍ତୁ କାନ୍ଦୁ ନଥିଲା । ନା ଥିଲା ତା ପାଖରେ କାନ୍ଦ ନା ଥିଲା ତା କୋହ । ଲାଞ୍ଜନା, ଅପବାଦ, ମିଛ କଲଙ୍କର ବୋଝରେ ତା ମନ ଭିତରଟା ପୁରା ଆବେଗ ବିହୀନ ହୋଇଯାଇଥିଲା । ରାଜ ଅପାର ଅସହାୟତାର ଏ ରୂପ ସେ ଆଗରୁ କେବେ ଦେଖିନଥିଲା । ସବୁବେଳେ ସେ ଦେଖୁଥିଲା ତାର ଅପାକୁ ଏକ ଦୃଢ଼, ସ୍ଥିର ବଳିଷ୍ଠ ମନରେ ଯେକୌଣସି ପରିସ୍ଥିତିକୁ ମୁକାବିଲା କରିପାରୁଥିବା ଏକ ଅଦମ୍ଭୀୟ ମହିଳା ଭାବେ । ଘର ଭିତରେ ସୃଷ୍ଟି ହେଉଥିବା ନିନ୍ଦା ଗାଳି ଆଉ ଅପବାଦ ତାକୁ ତିଳେ ବି ବିଚଳିତ କରିପାରୁନଥିଲା । ମନେ ପଡୁଥିଲା ସେ ଦିନର କଥା, ବଡ଼ ଭାଉଜର ଭଉଣୀ ପ୍ରତି ବେଶ୍ୟା ଶବ୍ଦର ପ୍ରୟୋଗରେ ସେ ତାର ସମସ୍ତ ସଞ୍ଜମ ହରାଇ ଉନ୍ମୁତ୍ତ ହୋଇଗଲାବେଳେ ସେ କିନ୍ତୁ ଥିଲା ନିରାଶକ୍ତ, ନିର୍ବିରୋଧ ଏମିତିକି ସେଥିପାଇଁ ତା ମୁହଁରେ ସାମାନ୍ୟ କ୍ରୋଧ ବା ଉଦ୍‌ବେଗ ନା ସେ ଦେଖିନଥିଲା । ସେଇମିତି ତା ବାହାଘର ପାଇଁ ଆସିଥିବା ପ୍ରସ୍ତାବକୁ ପ୍ରତ୍ୟାଖାନ କଲାବେଳେ ପ୍ରଥମେ ସେ ବସିଥିଲା ରୁପଚାପ୍ ବରପକ୍ଷ ଆଗରେ ଏବଂ ଯେତେବେଳେ ବରପ୍ରାର୍ଥୀର ଭାଉଜ ଗୌର ମହାପାତ୍ରଙ୍କର ବୋହୂ ତା କାନ ବେକ ଆଉ ପିଠିରେ ହାତ ବୁଲାଇ ତା ଦେହ ମୁଣ୍ଡକୁ ଖେଳନା ଭଳି ଦେଖୁଥିଲେ ସେ ଉତ୍ସିହ୍ନ ହୋଇ ଘରଭିତରକୁ ପଶିଯାଇଥିଲା ଯେ ବାପା, ମା, ଭାଇ, ଭାଉଜଙ୍କ ଡାକ ଆଉ ଗାଳି ପ୍ରତି କର୍ଣ୍ଣପାତ ନ କରି ସେ ତାର ଶେଷ ନିର୍ଣ୍ଣୟ ଜଣାଇ ଦେଇଥିଲା । ଗାଁରୁ କେବେ ବାହାରକୁ ଯାଇନଥିବା ଝିଅ ସମସ୍ତଙ୍କ ପ୍ରତିରୋଧ ସତ୍ତ୍ୱେ ତା ସହିତ କଟକ ଆସିଥିଲା ଚାକିରୀ କରିବା ପାଇଁ । ଆଉ ଶେଷରେ ବଙ୍ଗଳା ଭାଷା ନ ଜାଣିବି ତା କଥାରେ ସାହସ ଜୁଟାଇ ସେ ମେଦିନିପୁର ଆସି ଚାକିରୀ କରିଥିଲା । ସେଥିପାଇଁ ତାର ବାପା କି ବଡ଼ଭାଇମାନେ ନୁହଁନ୍ତି ବଡ଼ଭଉଣୀ ହିଁ ଥିଲା ତାର ଜୀବନାଦର୍ଶ । ଏଭଳି ଦୃଢ଼ ଅବିଚଳିତ ସ୍ଥିତିପ୍ରଜ୍ଞ ରୂପ ଭିତରେ କେଉଁଠିଥିଲା ଏତେଗୁଡ଼ାଏ କାନ୍ଦ ଏତେଗୁଡ଼ାଏ କୋହ, ଏତେଗୁଡ଼ାଏ ଭାବାବେଗ, ଏତେଗୁଡ଼ାଏ ଅସହାୟତା ଗୋଟେ ମହମ ତରଳ ମନ । ଗୋଟେ ଏକୃଟିଆ ନିଷଙ୍ଗ ବୋଧର ବୋଝ ଯାହା ଆଖିର ଲୁହ ହୋଇ ବହି ଯାଉଛି ତା ଆଗରେ । ହେଲେ ଘରୁ ପାଇଥିବା ପରାଭାବ, ଧକ୍କା ଖାଇଥିବା ତା ହୃଦୟର ଜ୍ୱଳନକୁ ତା ଅପାର ଲୁହ ତା ହୃଦୟର ଜ୍ୱାଳାକୁ କିଛିଟା ପ୍ରଶମିତ କଲା ଭଳି ଲାଗୁଥିଲା ତାକୁ । ବେଶ୍ କିଛି ସମୟ କଟିଯାଇଥିଲା ନିରବତା ଭିତରେ । ତା'ପରେ ସେ ଉଠି ପଳାଇଯାଇଥିଲା ବାହାରକୁ ତା ଛାତି ଭିତରେ ସୃଷ୍ଟି ହେଉଥିବା ଭାବନାର ପରିବର୍ତ୍ତନକୁ ବୁଝିବା ପାଇଁ କେଉଁଠି ଗୋଟେ ଏକୃଟିଆ ଜାଗାରେ ।

ଦିନକ ପରେ ସେ ଫେରିଆସିଥିଲା । ସିଏ ତା ଉପରେ ଘଟିଥିବା ସମସ୍ତ ଅତ୍ୟାଚାରକୁ ତା ଅପା ଆଗରେ ବର୍ଣ୍ଣନା କରିନଥିଲା । ଏକଥା ବି ସେ ଜାଣିଥିଲା ଯେ ରାଜଶ୍ରୀ ଆଜି ନ ହେଲେ ବି କାଲି ସବୁକଥାର ଖବର ପାଇବ ସମ୍ଭିତା ଅପାଠାରୁ ସେ କଲିକତାରୁ ଫେରି ଗାଁକୁ ଆସି ପୁଣିଥରେ କଲିକତା ଗଲାପରେ । ତେଣୁ ସେ ସେଦିନ ଆଉ ଭଉଣୀର ଚରମ ଆଘାତ ପ୍ରାପ୍ତ ମନକୁ ଆହୁରି ଅଧିକ ଭାରାକ୍ରାନ୍ତ କରିବାକୁ ଚାହିଁ ନଥିଲା । କେବଳ ଏତିକି ସେ କହିଥିଲା ଅପାର ପ୍ରଶ୍ନରେ ଯେ ସେ ମାଆର ମୃତ୍ୟୁ ବେଳକୁ ତା ମୃତ୍ୟୁ ଶଯ୍ୟା ପାଖରେ ଥିଲା ଏବେ ସ ଅଶୌଚ ପାଳନ କରୁଛି । ତା ସହିତ ସେ ଯୋଗ କରିଥିଲା ଯେ ମା ଶ୍ରାଦ୍ଧ କର୍ମକୁ ରାଜଶ୍ରୀ ଯିବାଟା ସେ ଉଚିତ୍ ମନେକରୁ ନାହିଁ । ମା'ତ ପଞ୍ଚଭୂତରେ ବି ଲୀନ ହୋଇଗଲାଣି । ସେ ଯଦି ଗାଁରେ ପହଞ୍ଚି ତା ହେଲେ ଅଧିକ ଆଉ କ'ଣ ଘଟିବ ବରଂ ପୁଣି ଘରେ ଝଡ଼ ଉଠିବାର ଭୟ ଅଛି । ମା ମଲା ପୂର୍ବରୁ ମଝିଆ ଭାଇ ପାଖକୁ ଟେଲିଗ୍ରାମ କରାଯାଇଥିଲା ହେଲେ ମଲା ପର୍ଯ୍ୟନ୍ତ ସେ ଆସିନଥିଲା । ମା ମଲାପରେ ଟେଲିଫୋନରେ ବି ଯୋଗାଯୋଗ କରାଯାଇଥିଲା ସେ କିନ୍ତୁ କହିଲା ପହଞ୍ଚିବା ପାଇଁ ତେରି ହେବ ତେଣୁ ଦାହ ସଂସ୍କାର ସାରିଦିଅ ମୁଁ

ଶୁଦ୍ଧିକ୍ରିୟାରେ ଯାଇ ଯୋଗଦେବି । ଶୁଦ୍ଧିକ୍ରିୟାର ସମସ୍ତ କଥା ବଡ଼ଭାଇ ଭାଉଜଙ୍କ ନିୟନ୍ତ୍ରଣାଧୀନ ତେଣୁ ସେଭଳି ସ୍ଥିତିରେ ତା ଅପା ରାଜଶ୍ରୀର ଉପସ୍ଥିତି ଅବାଞ୍ଚନୀୟ ।

ହେନରେ ଫେରୁଥିଲା ସିଏ । ସେ ଜାଣିଶୁଣି ଅପା ସହିତ ଆଲୋଚନା କରିବାକୁ ଚାହୁଁନଥିଲା ତା ପାଇଁ ଘଟିଥିବା ଘଟଣାକୁ । ସେ ଭାରୁଥିଲା ଯାହା କିଛି ଘଟୁଛି ତାହା ବିଧିର ନିର୍ଦ୍ଦେଶ । ମଣିଷର ବିଚାର ଅପେକ୍ଷା ବିଧି ନିର୍ଦ୍ଦେଶ ବୋଧେ ଅଧିକ ମହତ୍ତ୍ୱପୂର୍ଣ୍ଣ । ରାଜଶ୍ରୀ ଅପା ବର୍ତ୍ତମାନ ରାଜେନ୍ଦ୍ରଭାଇ ଘରେ ତା ପାଖରେ ରହି ତାଙ୍କ ସେବା ଯନ୍ତ୍ର ଦାୟିତ୍ୱ ନେଇଛି । ଯେଉଁ କଥା ଦିନେ ତାର ଓ ସମ୍ପ୍ରତି ଅପାର ଅକୁହା କଥା ଥିଲା ତା ପୂର୍ଣ୍ଣହୋଇଛି ହେଲେ ଏଥିପାଇଁ କାହାର ବିଚାର ବିମର୍ଶ ନୁହଁ ଅଦୃଷ୍ଟର ଇଚ୍ଛା ହିଁ ଫଳବତୀ ହୋଇଛି । ତା ଭିତରେ ସୃଷ୍ଟି ହୋଇଥିବା ସମସ୍ତ କ୍ରୋଧ ତା ଭାବନାର ନିଷ୍ପତ୍ତି ଆଉ ଭୂମିକା ବିଷୟରେ ଯାହାସବୁ ଆସିଲାବେଳେ ତା ମନ ଭିତରେ ଉଦୟ ହୋଇଥିଲା ସେ ସବୁ କୁଆଡ଼େ ଓଲଟ ପାଲଟ ହୋଇଯାଇଥିଲା । ମା'ର ମୃତ୍ୟୁକୁ ନେଇ ତା ମନଭିତରେ ଉଠିଥିବା ଝଡ଼ ସବୁ ଦୂର ଦିଗ୍‌ବଳୟ ଆଡ଼କୁ ମାଡ଼ିଯାଇ ତା ମନ ନିର୍ମଳ ହେଇଯାଇଥିଲା । ଦୂରକୁ ଚାହିଁ ସେ ଦେଖୁଥିଲା ଆକାଶରେ ସନ୍ଧ୍ୟାତାରାର ମିଟିମିଟିକା ଆଲୋକ । କଲିକତାରୁ ସେ ଫେରିଥିଲା ସିଧା ପୁରୀକୁ ଗୋଟେ ଧର୍ମଶାଳାରେ ରହିଥିଲା ସିଏ ଆଠଦିନଧରି ।

ଦ୍ୱିତୀୟ ଥର ସେ ପହଞ୍ଚିଥିଲା ରାଜଶ୍ରୀ ଅପାଘରେ ବହୁତ ଦିନ ବିତିଯିବା ପରେ । ସେତେବେଳେ ସେ ମାୟା ମୁକ୍ତି ଚାହୁଁଥିଲା ଜୀବନର ଯେତେବେଳେ ସେ ଚାହୁଁଥିଲା ନିଜକୁ ମୁକ୍ତ କରିବା ପାଇଁ ସମାଜର ପ୍ରଚଳିତ ଜୀବନ ଧାରାରୁ ସେ ଯାଇଥିଲା କଲିକତା ତା ଅପା ରାଜଶ୍ରୀକୁ ଭେଟିବାକୁ । ସୂର୍ଯ୍ୟ କଲିକତାର ତା ଅପା ଘରେ ପହଞ୍ଚି କବାଟ ପାଖରେ କଲିଂବେଲ ମାରିଲା ବେଳକୁ ଦୁଆର ଖୋଲିଥିଲା ଗୋଟେ ପନ୍ଦର ଷୋହଳ ବର୍ଷର ତରୁଣୀ ଝିଅଟେ, ଦେହର ରଙ୍ଗ ପୁରା ମାର୍ବଲ ମୂର୍ତ୍ତି ଭଳି ଧଳା ଥିଲା । ଛୋଟ ଗୋଲ ଗୋଲ ଆଖି ଦିଟା, ବହୁ ସ୍ପଷ୍ଟ ଭୂଲତା ଗୋଲ ମୁହଁର ମାର୍ବଲ ପ୍ରତୀମାଟେ ଭଳି ଦିଶୁଥିଲା । ସେ ଘରର ଦ୍ୱାର ଖୋଲି ତାକୁ ଚାହିଁଥିଲା । ଝିଅଟା ଭାରତର ଉତ୍ତର ପୂର୍ବାଞ୍ଚଳ ବା ନେପାଳର ନିଶ୍ଚୟ ହୋଇଥିବ ବୋଲି ସୂର୍ଯ୍ୟ ଭାରୁଥିଲା । ତା ମୁହଁକୁ ଚାହିଁ ଝିଅଟା ପଚାରିଥିଲା “କାକେ ଖୋଜୁଛନ୍ତି ।” ସୂର୍ଯ୍ୟ କହିଥିଲା “ଏହା ରାଜେନ୍ଦ୍ର ମାହାନ୍ତିଙ୍କ ଘର ତ ?” ଝିଅଟି ସାଙ୍ଗେସାଙ୍ଗେ ଭାଷା ବଦଳାଇ ଓଡ଼ିଆରେ ପଚାରିଥିଲା “କେଉଁଠୁ ଆସଛନ୍ତି ବାପା ନାହାଁନ୍ତି ମା’ ଅଛନ୍ତି ।” ପୁରାପୁରି ଶୁଦ୍ଧ ଓଡ଼ିଆ ଉଚ୍ଚାରଣରେ କଥା କହିଥିଲା ଝିଅଟା । ବଡ଼ ଆଶ୍ଚର୍ଯ୍ୟ ଲାଗିଥିଲା ସୂର୍ଯ୍ୟକୁ ଝିଅଟା ରାଜେନ୍ଦ୍ର ଭାଇଙ୍କୁ ବାପା କହୁଛି ଏବଂ ଘରେ ମା’ ଅଛନ୍ତି ବୋଲି କହୁଛି । ଘର ଭିତରୁ ଅପା ରାଜଶ୍ରୀର ପାଟି ଶୁଭିଥିଲା । ପଚାରୁଥିଲା “କିଏ ?” ଝିଅଟା ବି ଚାହିଁଥିଲା ତାଙ୍କ ମୁହଁକୁ କ’ଣ ଉତ୍ତର ଦେବ ବୋଲି ? ସୂର୍ଯ୍ୟ ହସିଲା ଟିକିଏ କହିଲା “ଘର ଭିତରକୁ ଚାଲ, ଜାଣିବୁ ମୁଁ କିଏ” ଚିତ୍ରପ୍ରତିମା ଭଳି ଝିଅଟା ଗତିଶୀଳ ହୋଇଗଲା ଘର ଭିତରକୁ । ରାଜ ଅପା ତାକୁ ଦେଖି ଧାଇଁ ଆସି ତାକୁ ନିଜ ଛାତି ଉପରକୁ ଚାଣିନେଇଥିଲା ମା’ଟିଏ ହୋଇ । ଆଃ କେତେକାଳ ତଳେ ଏମିତି ଗୋଟେ ମା’ର ସ୍ୱର୍ଗ ସେ ପାଇଥିଲା ତା’ର ମନେପଡୁନଥିଲା । ଜୀବନରେ ଏମିତି ଗୋଟେ ନିରାପଦ, ନିରୁପଦ୍ରବ, ଶୀତଳଶାନ୍ତ ମା’ର ବକ୍ଷଠାରୁ ଆଉ କେଉଁ ଜାଗା ଅଛି ଯାହା ଦେଇପାରେ ଗୋଟେ ପରମାନନ୍ଦ ଦିବ୍ୟ ଶାନ୍ତି । ସେ ମାର୍ବଲ ମୂର୍ତ୍ତିଟା ଚାହୁଁଥିଲା ତାଙ୍କୁ । କ’ଣ ବୁଝିଲା କେଜାଣି ଆଶ୍ଚୁମାଡ଼ି ମୁଣ୍ଡ ଲଗାଇ ପ୍ରଣାମ କଲା ତା ପାଦ ପାଖରେ । ଅପା ରାଜଶ୍ରୀ ଚିହ୍ନାଇ ଦେଲା ଆମ ଝିଅ ‘ବସୁଧା’ । ସୂର୍ଯ୍ୟ ବୁଝିଗଲା ଆମ ଝିଅର ଅର୍ଥ ରାଜେନ୍ଦ୍ର ଭାଇ ଏବଂ ରାଜ ଅପାର ଝିଅ ।

ସେ ବସିଥିଲା ରାଜଅପା ଘରେ ରାଜେନ୍ଦ୍ର ଭାଇ ଆସି ପହଞ୍ଚିଲେ ହାତରେ ସାହାରା ବାଡ଼ିଧରି ଛୋଟେଇ ଛୋଟେଇ । ତାକୁ ଦେଖି ପକାଇ ତାଙ୍କ ମୁହଁରେ ଖୁସିର ଲହରିଟେ ଖେଳିଗଲା । ରାଜେନ୍ଦ୍ର ଭାଇ ତାକୁ ପଚାରି ଚାଲିଥିଲେ ଶେଷହୀନ ପ୍ରଶ୍ନ

ଓଡ଼ିଶା ବିଷୟରେ । ତା ଚାକିରୀ ବିଷୟରେ ଆଉ ଅନେକ ଚିହ୍ନା ଜଣାଙ୍କ ବିଷୟରେ । କହିଲେ “ମୁଁ କହୁଥିଲି ତୋ ଅପାକୁ ପୁରୀ ଯାଇ ବୁଲି ଆସିବାକୁ କିନ୍ତୁ ସେ ରାଜି ହେଲା ନାହିଁ କହିଲା ତମର ଅବସ୍ଥା ଯାହା ସେଥିରେ ଏମିତି ଗୁଡ଼ାଏ ବୁଲାଇବା କରିବା ଭଲ ନୁହଁ, ହେଲେ ସତକଥା ହେଉଛି ସେ ପୁରୀ ନୁହଁ ଆଉ ସେ ଓଡ଼ିଶା ଯିବାକୁ ରାଜି ନୁହଁ ।” ଶେଷରେ ସେ ଚାରିଆଡ଼କୁ ରାଜଶ୍ରୀକୁ ଚାହିଁଲେ । ଅପା ରୋଷେଇ ଘରେ ଥିଲା ଗଳାକୁ ଧର କରି ପଚାରିଲେ “ତୁ କ’ଣ ଗାଁକୁ ଆଉ ଜମା ଯାଉ ନାହିଁ । ସସ୍ଥିତା ବି ଆଉ ବେଶୀ କଲିକତା ଆସିପାରୁନି ତା ପୁଅଝିଅ ସଂସାରକୁ ନେଇ ସେ ବ୍ୟସ୍ତ । ଗାଁ କଥା ପିଲାଦିନ କଥା ମନେପଡୁଛି । ହେଲେ ଗାଁକୁ ଗଲେ କିଏ ଅଛି ଯେ କାହାକୁ ଭେଟିବି ? ଯିଏ ଅଛନ୍ତି ଖାଲି ସମ୍ପତ୍ତି ବାଡ଼ି କଥାରେ ମନ । ଗତବର୍ଷ ମୋର ଜଣେ ସମ୍ପର୍କୀୟ ସାନଦାଦାର ନାତି ଆସିଥିଲା । ସେଇ ଘର ବାଡ଼ି ଜମି କଥା କହିଲା । ତା’ର ସେ ଜମିବାଡ଼ିର ପାଖର ଅଫିଆଟର୍ସ ତାକୁ ଦେଇଦେଲେ ସେ ତା’ର ବାର୍ଷିକ ଦେୟ ଦେବ ନାହିଁତ ଯଦି ବିକ୍ରି କରିବାକୁ ଚାହିଁବେ ସେ ଜମିର ଉଚିତ ମୂଲ୍ୟରେ ତାକୁ ବିକ୍ରି କରାଇଦେବ । ଅଯଥା ଜମିବାଡ଼ି ସବୁ ଯିଏ ପାରେ ସିଏ ଖାଉଛନ୍ତି । ମୁଁ କହିଲି ସେ ଜମିବାଡ଼ି ସବୁ ମୋର ନୁହଁ ସବୁ ସସ୍ଥିତାର ଯାଅ ତା ସହିତ କଥା ହେବ । ମୁଁ ତ ଗାଁକୁ ଯାଉ ନାହିଁ ମୋର ସେ ଜମିବାଡ଼ିରେ କାମ କ’ଣ ? ଲୋକ ଆସେଆସେ ବହୁତ ସ୍ୱାର୍ଥପର ହୋଇଯାଉଛନ୍ତି ।” ସୂର୍ଯ୍ୟ ଦେଖୁଥିଲା ରାଜେନ୍ଦ୍ରଭାଇର ବାଳସବୁ ଝୋଟ ଭଳି ପାଟି ଧଳା ହୋଇଯାଇଥିଲା । ରାଜ ଅପାର ଚାକିରୀ ଆଉ ବର୍ଷେ ଖଣ୍ଡେ ଥିଲା । ସେମାନେ ମଧୁପୁର ଗାଁ ତ ଗାଁ ଓଡ଼ିଶା ଯିବାକୁ ଆଶା ରଖୁନଥିଲେ ।

ସେଠି କିଛି ଦିନ ରହିବା ଭିତରେ ଗୋଟେ ବଡ଼ ଆକର୍ଷଣ ଥିଲା ବସୁଧା । ରାଜେନ୍ଦ୍ର ଭାଇ ରାଜ ଅପା ସିନା ଓଡ଼ିଶା ପ୍ରତି ମୋହ ଛାଡ଼ିଥିଲେ ହେଲେ ବସୁଧାକୁ ଓଡ଼ିଆ ଭଲଭାବରେ ଶିଖାଇଥିଲେ । ଝିଅଟାର ପ୍ରଥମ ନାମ ଥିଲା ‘ସୋମାକ୍ଷତ୍ରୀ’ ସାତ ବର୍ଷର ହୋଇଥିଲା ବେଳେ ଦାର୍ଜିଲିଂର ଖ୍ରୀଷ୍ଟାନ ମିଶନାରୀ ପରିଚାଳିତ ଅନାଥାଶ୍ରମରୁ ତାକୁ ପୋଷ୍ୟ ଝିଅ କରି ଗ୍ରହଣ କରିଥିଲେ । ତା ନାଁ ଦେଇଥିଲେ ବସୁଧା କୌଣସି ସାଜିଆ ନଥିଲା । ପ୍ରଥମେ ଆସିଲା ବେଳେ ବଡ଼ ଉଦାସ ଥିଲା ହେଲେ ଭଲ ପାଠପଢୁ ଥିଲା ସେଇ ସାତବର୍ଷ ବୟସରେ ହିନ୍ଦୀ ଆଉ ଇଂରାଜୀରେ କଥାବାର୍ତ୍ତା କରୁଥିଲା ଏଠାକୁ ଆସିଲା ପରେ ବଙ୍ଗଳା ଆଉ ଓଡ଼ିଆ ଶିଖିଲା । ଏବେ ସେ ଇଂରାଜୀ ମାଧ୍ୟମ ବିଦ୍ୟାଳୟରେ ଇଲେଭେନ୍ଥ ଷ୍ଟାଣ୍ଡାର୍ଡରେ ପାଠପଢୁ ଥିଲା । ଭଲ ପାଠପଢ଼ିବା ସହ ସେ ସଙ୍ଗୀତ ବିଦ୍ୟାରେ ବି ପାରଦର୍ଶୀ ଥିଲା କେମିତି କେଜାଣି ଭଗବାନ୍ ତା କଣ୍ଠରେ ବହୁ ଉଦାସୀ କଣ୍ଠସ୍ୱର ସଂଯୁକ୍ତ କରିଥିଲେ । ସେ ଭଲ ଓଡ଼ିଆ ଆଉ ବଙ୍ଗଳା ଗୀତ ଗାଉଥିଲା । ବଙ୍ଗଳାରେ ଭାଟିଆଲି ଗୀତ ପ୍ରତି ତାର ଆକର୍ଷଣ ବେଶୀ ରହିଥିଲା ।

ସୂର୍ଯ୍ୟକୁ ସେ ଡାକି ନେଇଥିଲା ତା ସଙ୍ଗୀତ ସାଥୀ ମାନଙ୍କ ସହିତ ପରିଚୟ କରାଇ ଦେବାକୁ । ଗଙ୍ଗା କୁଳର ଗୋଟେ ପାର୍କରେ ଖୋଲା ମଞ୍ଚରେ ଗାଇଥିଲେ ସେମାନେ ଦୁଇ ଜଣ ପୁଅ ଆଉ ଦୁଇ ଜଣ ଝିଅ ବାଦ୍ୟ ଯନ୍ତ୍ର ସହିତ । ସମ ବୟସ୍କ ଥିଲେ ସେମାନେ ଦୁଇ ପୁଅ ଆଉ ଦୁଇଝିଅ ଏକା କ୍ଲବ୍ରେ ବି ପଢୁଥିଲେ । ଗୋଟିଏ ପୁଅ ଥିଲା ସେମାନଙ୍କ ଭିତରେ ଆଙ୍ଗୋଲୋଇଣ୍ଡିଆନ୍ ଆଉ ପୁଅ ଜଣକ ମୁସଲମାନ । ଜଣଙ୍କର ନାମ ଥିଲା ଜୋନ୍ସ ଆଉ ଜଣଙ୍କର ନାମ ଥିଲା ଜୁନିଦ୍ । ଝିଅଟିର ନାମ ଥିଲା ମାଲ୍ୟା ତା ସହିତ ମିଶିଥିଲା ବସୁଧା । ସେମାନେ ସମସ୍ତେ ଭାରତର ଉତ୍ତର ପୂର୍ବାଞ୍ଚଳର ଅଧିବାସୀ ଥିଲେ । ବସୁଧା ଗାଉଥିଲା ଭାଟିଆଲି ଗୀତ ତା ସହିତ ଗିଟାର ବଜାଉଥିଲା ଜୋନ୍ସ ଆଉ ଫୁଟରେ ସ୍ୱର ତୋଳୁଥିଲା ଜୁନିଦ୍ । ବେଶ୍ ଉଦାସ ସ୍ୱରରେ ଗଙ୍ଗା ନଦୀରେ ନାଉରୀର ଗୀତ ଦୂରନ୍ତ ଆଶାର ନଦୀର ସୁଅକୁ ଲକ୍ଷ କରି ଗୀତର ତାଳେତାଳେ ଯେମିତି ମନଟା ନଦୀର ପ୍ରବାହମାନ ଜଳଧାରା ପରି ଦିଗନ୍ତ ଛୁଇଁବାକୁ ପ୍ରସାରିତ ହୋଇଯାଉଥିଲା । ତା ପରେ ଇଂରାଜୀରେ

ଗୀତ ଗାଇଥିଲା ମାଲ୍ୟା ତା ସହ ମିଶିଥିଲା ବସୁଧା ଆଉ ଗିଟାରରେ ସାଥ ଦେଇଥିଲା ଜୋନ୍ସ ବେଣ୍ ପ୍ରଲୟିତ ରାଗରେ ଇଂରାଜୀ ଗୀତର ତାଳରେ ଝୁମି ଯାଉଥିଲା ଚାରିଟା ଶରୀର । ନଦୀକୁଳ ପାର୍କରେ ଲୋକମାନେ ଚଳପ୍ରଚଳ ହେଉଥିବା ବଳେ କେହିକେହି ଜଣେ କିଛି ସମୟ ଛିଡ଼ା ହୋଇ ସେ ଗୀତକୁ ଶୁଣୁଥିଲେ । ସେ ବସିଥିଲେ ଗୋଟେ ସିମେଣ୍ଟ ବେଞ୍ଚରେ ଆଉ କିଛି ଲୋକ ବି ପାଖ ବେଞ୍ଚରେ ବସି ସଙ୍ଗୀତର ମୂର୍ଚ୍ଛନା ସହିତ ନଦୀର ସୁଅ ଉପରେ ଦୃଷ୍ଟି ନିବଦ୍ଧ କରିଥିଲେ । ସନ୍ଧ୍ୟାର ଆଲୋକ ଚାରିଆଡ଼େ ବିଛୁରିତ ହୋଇ ନଦୀ ଜଳରେ ପ୍ରତିବିମ୍ବିତ ହେଉଥିଲା । ନଦୀ ମଝିରେ ବି କିଛି ଡଙ୍ଗାରେ ସ୍ଥିତି ଆଲୋକ ନଦୀ ବକ୍ଷରେ ଭାସି କୁଲୁଥିଲା । ସେମାନଙ୍କର ନିର୍ଭୁଲ ଉଦ୍ଧାରଣ ଏବଂ ଗୀତର ଛନ୍ଦରେ ମୂର୍ଚ୍ଛିତ ହୋଇଯାଉଥିଲା ସୂର୍ଯ୍ୟର ହୃଦୟ । ତାଙ୍କର ମନ ଭରିଯାଉଥିଲା ଏକ ନୂତନ ପିଢ଼ିର ଜୀବନର ଲୀଳାୟିତ ଛନ୍ଦରେ । ଗୀତର ମୁଖତା ଥିଲା “When you come to ground you will have me” ଗୀତର ଅର୍ଥ ଥିଲା ଆମେ ସବୁ ମାଟିର ମଣିଷ । ସତ୍ତ୍ୱେ ସମ୍ମାନ ଆମେ ସ୍ୱର୍ଗ ନୁହଁ ପୃଥିବୀ ଚାହୁଁ ଯେଉଁଠି ସମସ୍ତେ ସମସ୍ତଙ୍କର “ବସୁଧେବ କୁଟୁମ୍ବକମ୍” ମୋତେ ଯଦି ପାଇବ ମାଟିକୁ ଉତ୍ତରି ଆସିବାକୁ ହେବ ତୁମକୁ ଆକାଶରୁ । ସେମାନଙ୍କର ଧ୍ୟାନ ନଥିଲା ଶ୍ରୋତାଙ୍କ ପ୍ରତି ସେମାନେ ସେମାନଙ୍କର ଗୀତ ଗାଉନଥିଲେ ଅନ୍ୟମାନଙ୍କଠାରୁ ପ୍ରଶଂସା ପାଇବା ପାଇଁ । ଗୀତର ଛନ୍ଦ ଭିତରେ ସେମାନେ ନିଜ ନିଜର ମନ ଆଉ ଶରୀରକୁ ଆଛାଦିତ କରିଦେଇଥିଲେ । ତାଙ୍କ ସଙ୍ଗୀତର ମୂର୍ଚ୍ଛନାକୁ ସାରା ଆକାଶ ଆଉ ପବନ ଗ୍ରହଣ କରୁଥିଲା ପାଖରେ ବହିଯାଉଥିବା ଗଙ୍ଗାର ସ୍ରୋତ ହୁଏ ତ କାନ ଡେରୁ ଥିଲା ନିଜର କରିବା ପାଇଁ । ଗୋଟେ ଅନିବର୍ତ୍ତନୀୟ ପ୍ରଶାନ୍ତିରେ ସୂର୍ଯ୍ୟର ମନ ଭରିଯାଇଥିଲା । ସେ ଦେଖୁଥିଲା ଗୋଟେ ନୂଆ ପୃଥିବୀକୁ ଜୋନ୍ସ, ଜୁନିୟ, ମାଲ୍ୟା ଆଉ ବସୁଧା ଭିତରେ । ସଭ୍ୟତାର ଏକ ନୂତନ ଦିଗନ୍ତ ତା ଆଗରେ ଉନ୍ମାଳିତ ହୋଇଯାଉଥିଲା ମାନବତାର ସର୍ବଧର୍ମ ସମନ୍ୱୟରେ ।

ଫେରିଥିଲେ ସେମାନେ ଘରକୁ ସେ ଦେଖୁଥିଲା ଅପା ରାଜଶ୍ରୀ ମୁହଁରେ ଫୁଟି ଉଠୁଥିବା ବୟସର ଛାପକୁ ବର୍ଷେ ପରେ ସେ ଚାକିରୀରୁ ଅବସର ନେବ । ନୂଆକରି ଗଡ଼ି ଉଠିଥିବା ସଲ୍ଫଲେକ୍ ଏରିଆରେ ସମାନେ ଫ୍ଲୁଟ ନେଇଥିଲେ ଚାକିରୀ ସରିଲା ପରେ ସେମାନେ ସେଠିକି ପଳାଇଯିବେ । ବସୁଧା ଇଚ୍ଛାଥିଲା ସେ ଡାକ୍ତରୀ ପାଠପଢ଼ି ଜନସେବା କରିବ । ରାଜେନ୍ଦ୍ର ଭାଇଙ୍କର ଜନ୍ମମାଟି ପ୍ରତି କିଛିଟା ଆକର୍ଷଣ ଥିଲା କିନ୍ତୁ ରାଜ ଅପାର ଗାଁ ଆଉ ଜନ୍ମଭୂମି ପ୍ରତି ଆଦୌ କିଛି ମୋହ ନଥିଲା ସେ ଥରେ ବି ଘରର କୌଣସି ଲୋକଙ୍କ ବିଷୟରେ କିଛି ପଚାରି ନଥିଲା । ସେ କଥା ସବୁ ସେ ସମ୍ମିତା ଅପା ପାଖରୁ ଶୁଣି ସାରିଥିଲା । ସେ ସମାଜରେ ଘର ବସାଇବା ଛାଡ଼ିଦେଇ ଗୋଟେ ଏକୃଷ୍ଟିଆ ଜୀବନକୁ ଗ୍ରହଣ କରି ନେଇଛି ସେ କଥା ସିଏ ଜାଣିସାରିଥିଲା । ସୂର୍ଯ୍ୟ ଫେରିଆସିଥିଲା କଲିକତାରୁ ରାଜ ଅପାର ନୂତନ ଜୀବନକୁ ଦେଖି ।

ଏକୋଇଶ

ହରେନ୍ଦ୍ର ବାବୁଙ୍କ ଘର ଛାଡ଼ି ସୂର୍ଯ୍ୟ ବାହାରି ପଡ଼ିଥିଲା । ଜେମାମଣି ଆଉଥରେ ତାଙ୍କ ନାତିକୁ ଧରି ତାଙ୍କ ପାଦ ଉପରେ ପ୍ରଣିପାତ କରିଛନ୍ତି ଗୋଟେ ଭଲ ଜୀବନ ପାଇଁ । ସୂର୍ଯ୍ୟ କଟକରୁ ବସ୍ ଧରିଥିଲେ କପିଳାସରେ ଓହ୍ଲାଇବା ପାଇଁ । ବସ ଚାଲିଥିଲା ତାଙ୍କ ପାଖରେ ବସିଥିଲେ ଜଣେ ସୌମ୍ୟକାନ୍ତ ଯୁବକ । ସୂର୍ଯ୍ୟ ତାକୁ ପଚାରି ଥିଲେ ସେ କେଉଁଠାରେ ଓହ୍ଲାଇବେ । ପିଲାଟି କଥା ହୋଇଥିଲା ତାଙ୍କ ସହିତ ସେ କହିଥିଲା ଯେ ସେ ରେଭେନ୍ସା କଲେଜରେ ପାଠ ପଢ଼ୁଛି ଘର ତାର ଢେଙ୍କାନାଳ ସହର ଠାରୁ ସାତ ଆଠ କି.ମି. ଦୂର ଶସ୍ତ୍ରଶଯ୍ୟା ପାଖାପାଖି । ସେ କହି ଚାଲିଥିଲା ତା ଘର ପରିବାର କଥା ତାର ପାରିବାରିକ ଅଭାବ ସତ୍ତ୍ୱେ ସେ ରେଭେନ୍ସା କଲେଜରେ ଅଧ୍ୟୟନ ଜାରି ରଖୁଛି । କଥୋପକଥନରେ ସୂର୍ଯ୍ୟ ଜାଣିଥିଲା ଯେ ସେ ବ୍ରାହ୍ମଣ ଘରର ପିଲା ତା ବାପା ଯଜମାନୀ କରନ୍ତି । ତା ବାପା ମା' ଙ୍କର ସେ ଗୋଟିଏ ବୋଲି ପୁଅ । ପୁଅକୁ ଉଚ୍ଚ ଶିକ୍ଷିତ କରିବା ପାଇଁ ସେ ଅକ୍ଳାନ୍ତ ପରିଶ୍ରମ ଜାରି ରଖୁଛନ୍ତି । ବଡ଼ ଆଶା ରଖୁଛନ୍ତି ପୁଅ ବଡ଼ ମଣିଷ ହେବା ପାଇଁ ।

ସୂର୍ଯ୍ୟର ମନେପଡୁ ଥିଲା ତା ବାପା ଭଗବତ ପାଢ଼ିକ କଥା । ତିନୋଟି ପୁଅ ଆଉ ଗୋଟିଏ ଝିଅର ଅଭାବି ସଂସାର ମଧ୍ୟରେ ସବୁ ପିଲାଙ୍କୁ ଶିକ୍ଷିତ କରିବାକୁ ଚାହିଁଥିଲେ । ଯଦିଓ ଆଧୁନିକ ଆନୁଷ୍ଠାନିକ ଶିକ୍ଷା ତାଙ୍କର ନ ଥିଲା କିନ୍ତୁ ସେ ସମୟରେ ସେ ଜଣେ ଜ୍ଞାନୀ ଗୁଣି ଜନ ଭାବରେ ସମାଜରେ ଗୌରବ ପାଇଥିଲେ । ସେ ବ୍ରାହ୍ମଣ ଥିଲେ, ବ୍ରହ୍ମା ଥିଲେ, ସରସ୍ୱତୀଙ୍କ ନିରାଜନା କରୁଥିଲେ ତେଣୁ ଲକ୍ଷ୍ମୀ ପ୍ରାପ୍ତିର ବୌଦ୍ଧିକ ଦୃଷ୍ଟି ତାଙ୍କର ନ ଥିଲା । ସେ ଜୀବନର ଆଧାର ଜ୍ଞାନକୁ ଗ୍ରହଣ କରି ପ୍ରଥମ ପୁତ୍ର ଯାହାର ନାମ ସେ ରକ୍ଷିଙ୍କ ନାମ ଅନୁସାରେ ସନକ ରଖିଥିଲେ ତାକୁ ସଂସ୍କୃତ ଶିକ୍ଷା ଦେଇଥିଲେ ଯେ ସେ ନୀତି ନିଷ୍ଠ ଯାଜ୍ଞିକ ହେବା ପାଇଁ । ହେଲେ ସମୟ ବଦଳି ଥିଲା ଅନ୍ୟ ସନ୍ତାନ ମାନେ ତାଙ୍କରି ରକ୍ତରୁ ଜନ୍ମ ଦେଇ ବିଜ୍ଞ ଆଉ ମେଧାବି ହୋଇଥିଲେ । ହେଲେ କେବଳ ଆଧୁନିକ ଆନନ୍ଦ ପାଇଁ ସେମାନେ ସେମାନଙ୍କର ଭବିଷ୍ୟତକୁ ଲକ୍ଷ୍ମୀ ବିହୀନ ନ କରାଇବା ପାଇଁ ତାଙ୍କର ରକ୍ତଗତ ମେଧାଶକ୍ତିକୁ ବ୍ୟବହାର କରିବାକୁ ଚାହିଁଥିଲେ । ସବୁ କିଛିର ଗତି ତାଙ୍କ ନିୟନ୍ତ୍ରଣ ବାହାରକୁ ଚାଲି ଯାଇଥିଲା । ଧର୍ମର ଐଶ୍ୱର୍ଯ୍ୟ ଲକ୍ଷ୍ମୀ ଭିତରେ ଅଧର୍ମର ହତଲକ୍ଷ୍ମୀ ପ୍ରବେଶ କରିଥିଲେ । ତାଙ୍କର ସେ ବଂଶାନୁ ପରମ୍ପରା ତାର ଦିଗ ହରାଇଥିଲା । ଆଉ ଶେଷରେ ତାଙ୍କର ସମସ୍ତ ଭବିଷ୍ୟତ ପିଢ଼ିର ଭବିଷ୍ୟତ ପରିକଳ୍ପନାର ସ୍ୱପ୍ନ ହାତ ଆଞ୍ଜୁଳାରେ ଧରିଥିବା ପାଣି ପରି ବହିଯାଇଥିଲା ତାଙ୍କ ହାତମୁଠାରୁ ଶୂନ୍ୟ ହୋଇଯାଇଥିଲା ତାଙ୍କର ଆଞ୍ଜୁଳା । କେଜାଣି କେଉଁ ଅଦୃଷ୍ଟର ନିର୍ଦ୍ଦେଶରେ ତାଙ୍କ ଜୀବନ ନାଟକର ପ୍ରତ୍ୟେକ ଚରିତ୍ର ତାଙ୍କ ଠାରୁ ଦୂରେଇ ଯାଇଥିଲେ ତାଙ୍କୁ ଅସହାୟ କରି ।

ମନେ ପଡୁଥିଲା ସୂର୍ଯ୍ୟର ପଛଦିନର ସ୍ମୃତି । ସେତେବେଳେ ଆର୍ଥିକ ଅନିୟମିତତାରେ ଛନ୍ଦିହୋଇ ତାଙ୍କ ଅନୁଷ୍ଠାନର ମୁଖ୍ୟ ରାଜିବ ରାୟଙ୍କ ବିରୁଦ୍ଧରେ କ୍ରାନ୍ତ ବ୍ରାହ୍ମ ଅନୁସନ୍ଧାନ କରି ତାଙ୍କ ବିରୁଦ୍ଧରେ ଆଣିଥିବା ଅଭିଯୋଗ କ୍ରମେ ତାଙ୍କୁ ଆରେଷ୍ଟ କରି ଜେଲରେ ପୁରାଇବାର ଯୋଜନା କରିଥିଲେ ଏବଂ ଏହାର ପ୍ରେକ୍ଷାପଟରେ ଥିଲେ ସେ ଅଞ୍ଚଳର ରାଜନୈତିକ ନେତା ଯିଏ ବନ୍ଧବାଡ଼ ନିର୍ମାଣୀ(P.W.D)ମନ୍ତ୍ରୀ ହୋଇଥିଲେ । ରାଜିବ ରାୟ ତାଙ୍କୁ ଅନୁରୋଧ କରି ଚାଲିଥିଲେ ତାଙ୍କ ସହ ଯାଇ ମନ୍ତ୍ରୀଙ୍କୁ ଦେଖା କରିବା ପାଇଁ । ଏକଦା ମନ୍ତ୍ରୀ ଥିଲେ ତାଙ୍କର ଛାତ୍ର ଏବଂ ମହାବିଦ୍ୟାଳୟ ସ୍ତରରେ ବି ଛାତ୍ର ରାଜନୀତି କରୁଥିଲେ । ମହାବିଦ୍ୟାଳୟରେ ସୂର୍ଯ୍ୟଙ୍କର ଛାତ୍ର ଆଦୃତି ବହୁତ ଥିଲା ଏବଂ ସେ ପିଲା ଆଗରେ କେବେ ପ୍ରକାଶ କରୁନଥିଲେ ବି ସେ ଛାତ୍ର ଅବସ୍ଥାରେ ଛାତ୍ର ରାଜନୀତି ରେ ଭାଗନବା କଥା ପିଲା ଜାଣିଥିଲେ । ମହାବିଦ୍ୟାଳୟର ଅଧ୍ୟକ୍ଷ ତାଙ୍କୁ ଛାତ୍ର ସଂସଦର ଉପଦେଷ୍ଟା ଭାବେ ସବୁବେଳେ ମନୋନିତ କରୁଥିଲେ । ସେହି କ୍ରମରେ ମନ୍ତ୍ରୀ ତାଙ୍କର ଛାତ୍ର ଅବସ୍ଥାରେ ବେଶ୍ ଅନୁଗତ ଛାତ୍ର ଥିଲେ ଏବଂ ତାଙ୍କୁ ସମ୍ମାନ ଦେଖାଉଥିଲେ । ସେ ପ୍ରତ୍ୟକ୍ଷ ରାଜନୀତି ରେ ଭାଗନେଲା ପରେ ତାଙ୍କ ସହ

କେତେଥର ସାକ୍ଷାତ କରିଥିଲେ ଏବଂ ତାହା ସମ୍ପୂର୍ଣ୍ଣ ଅଣଅନୁଷ୍ଠାନିକ ଥିଲା । ତାଙ୍କ ସହ ସୌଜନ୍ୟ ସାକ୍ଷାତ କାଳରେ ସୂର୍ଯ୍ୟ ତାଙ୍କୁ ସବୁବେଳେ ଉପଦେଶ ଦେଉଥିଲେକି ରାଜନୀତିରେ ଶିକ୍ଷା ଓ ଚରିତ୍ରବତ୍ତା ରହିଲେ ଜଣେ ରାଜନେତା, ଜନନେତାରେ ରୂପାନ୍ତରିତ ହୋଇଥାଏ । ରାଜନୀତି “ସତ୍ୟମେବ ଜୟତେ”ର ଆଦର୍ଶ ଅନୁକରଣ କରିବା ଆବଶ୍ୟକ । ଆଦର୍ଶ ବିନା ରାଜନୀତି କେବଳ ଏକ ବୈଶିଷ୍ଟ୍ୟକ କାର୍ଯ୍ୟ ହୋଇଯାଇ ଥାଏ ଯାହା ବ୍ୟକ୍ତିକୈନ୍ଦ୍ରିକ ହୋଇ ମୂଲ୍ୟବୋଧ ହରାଇ ଥାଏ ଜାତି କୈନ୍ଦ୍ରିକ ହୋଇପାରେ ନାହିଁ । ଏଭଳି ନୀତି ଆଦର୍ଶ କଥା କହୁଥିବା ଜଣେ ଶିକ୍ଷକ ଭାବରେ ଛାତ୍ର ପାଖରେ ରାଜିବ ରାୟ ପାଇଁ କି ପ୍ରକାର ଅନୁରୋଧ କରି ପାରିବେ ସେ ଯାହା ବିରୁଦ୍ଧରେ ଅର୍ଥନୈତିକ ଦୁର୍ନୀତି, ଜାଲ ପ୍ରମାଣ ପତ୍ର ବଳରେ ଅର୍ଥ ହତପ, ବୈଦେଶିକ ସହାୟତାର ଅପବ୍ୟବହାର ଭଳି ସଙ୍ଗୀନ୍ ଅଭିଯୋଗ ଆଣିଥିବା କ୍ରାଇମବାସ୍ତୁ ଦୁର୍ନୀତି ରିପୋର୍ଟରେ ପ୍ରକାଶିତ ହୋଇ ସାରିଛି । ଅନ୍ୟ ଦିଗରେ ଏହି ବେସରକାରୀ ସେବା ସଂଗଠନ ଦ୍ଵାରା ପରିଚାଳିତ ଅନାଥଶ୍ରମର କେତେ ଗୁଡ଼ିଏ ଅନାଥ ନିରିହ ପିଲାଙ୍କର ଜୀବନ ଗଠନର ଦାୟିତ୍ଵ ସେ ନେଇଥିଲେ । ଯଦିଓ ମୂଳରୁ ସେ ସୂଚନା ପାଇଥିଲେ ଯେ ରାଜିବ ରାୟଙ୍କର ସମାଜ ସେବା ନୀତିନିଷ୍ଠ ନଥିଲା ବରଂ ଏହା ତାଙ୍କର ଏକ ଆୟ ଏବଂ ସାମାଜିକ ପ୍ରତିଷ୍ଠା ସହ ରାଜନୈତିକ ପତିଆରା ପାଇବାର ମାଧ୍ୟମ ଥିଲା । ତେଣୁ ସେ କେବେବି ଅନାଥଶ୍ରମର ଆୟବ୍ୟୟ ସହିତ ପ୍ରତ୍ୟକ୍ଷ ସଂଶ୍ଳିଷ୍ଟ ନଥିଲେ । ଜନସେବାର ଏକ ପ୍ରତ୍ୟକ୍ଷ ମାଧ୍ୟମ ଭାବରେ କିଛି ଅସହାୟ ଶିଶୁ ମାନଙ୍କୁ ସମାଜରେ ଭଲ ମଣିଷ କରି ଗଢ଼ିତୋଳିବାର ଏକ ଝୁଙ୍କ ଯୋଗୁଁ ସେ ସରକାରୀ ଚାକିରୀର ବେତନକୁ ତୁଚ୍ଛକରି ଏପରି ଏକ କାର୍ଯ୍ୟ ଆପଣେଇ ନେଇଥିଲେ ଏବଂ ମୁଖ୍ୟ ସଂସ୍ଥାର ପରିଚାଳନା ନୀତି ନିର୍ଦ୍ଧାରଣରେ ବି ଯୋଗ ଦେଉ ନଥିଲେ । ଏକ ମହତାକାଂକ୍ଷା ପୂରଣ ପାଇଁ ହିଁ ସେ ଏ ସଂସ୍ଥାରକୁ ଟାଣି ହୋଇ ଆସିଥିଲେ । ଏଭଳି ସ୍ଥିତିରେ ସେ ତାଙ୍କର ନିଜର ଭୂମିକା ନିର୍ଣ୍ଣୟ କରିବା ତାଙ୍କୁ କଷ୍ଟକର ହୋଇ ପଡ଼ିଥିଲା ।

ଦିନେ ଅପରାହ୍ନରେ ସେ ଅନାଥଶ୍ରମରେ ଥିଲାବେଳେ ଗୋଟେ ମଟର ଗାଡ଼ି ଆସି ଆଶ୍ରମ ଗୋଟେ ପାଖରେ ରହିଥିଲା ଏବଂ ଜଣେ ଭଦ୍ରବ୍ୟକ୍ତି ଗାଡ଼ିରୁ ଓହ୍ଲାଇ ତାଙ୍କ ଆଡ଼କୁ ଆସୁଥିବାର ସେ ଦେଖିଲେ । କିଏ ସେ ଆସୁଛି ବୋଲି ଅନିଷ୍ଟା କରୁଥିଲେ ସୂର୍ଯ୍ୟ । ଏକ ପ୍ରଥୁଳାକାୟ ଚେହେରାର ଲୋକ ଚାଲିବାରେ କଷ୍ଟ ଅନୁଭବ କରୁଥିଲେବି ତଳି ତଳି ଚାଲି ଆସୁଥିଲେ । ଟିକିଏ ପାଖ ହେବାରୁ ସୂର୍ଯ୍ୟ ଚିହ୍ନିଲେ ସେ ତାଙ୍କ ମଝିଆ ଭାଇ କପିଳ ପାଡ଼ି ଗୋଟେ ଯୁଗ ବିତିଗଲାଣି ଏହା ଭିତରେ ସେ ଦେଖି ନାହାଁନ୍ତି ତାଙ୍କ ମଝିଆ ଭାଇଙ୍କୁ ହେଲେ ଏମିତିଆ ଆକସ୍ମିକ ଭାବେ ସେ ଏଠିକା ଠିକଣା କେମିତି ଜାଣିଲେ ? କିଏ କହିଲା ତାଙ୍କୁ ? ସେ ଆସୁଛନ୍ତି ତାଙ୍କ ପାଖକୁ ବଡ଼ ବିସ୍ମିତ ଲାଗୁଥିଲା ତାଙ୍କୁ । ଉଠିପଡ଼ି ଆଗେଇ ଗଲେ ସୂର୍ଯ୍ୟ ସେଇ ଅଧା ରାସ୍ତାରେ ବଡ଼ ଭାଇଙ୍କୁ ଆଖି ମାଡ଼ି ପ୍ରଣାମ ଜଣାଇଲେ । ଆଶ୍ରମର ଅନ୍ତେବାସୀ ମାନେ ଉଛୁଳି ଦେଖୁଥିଲେ ଏ ଦୃଶ୍ୟକୁ ରାସ୍ତା ମଝିରେ ଆଖିମାଡ଼ି ପ୍ରଣିପାତ କରୁଥିବାର ଦୃଶ୍ୟକୁ । ମଝିଆ ଭାଇ ତାକୁ ଉଠାଇ ନେଇ ଛାତିରେ ଭିଡ଼ି ଧରିଥିଲେ । ସୂର୍ଯ୍ୟକୁ ଲାଗୁଥିଲା ଯେମିତି ସିଏ ଗୋଟେ କିଶୋର ହୋଇଯାଇଛନ୍ତି ଆଉ ମଝିଆ ଭାଇ ତାକୁ ଛାତିରେ କୁଣ୍ଡାଇ ଧରି ତାଙ୍କ ଜୀବନର ସମସ୍ତ ଶ୍ରେୟ ତାକୁ ଦେଇଦେବାକୁ ଚାହୁଁଛନ୍ତି । ମଝିଆ ଭାଇ ଖାଲି ଛାତିରେ ଭିଡ଼ିଧରି ନ ଥିଲେ ତାଙ୍କ ଆଖିରୁବି ଲୁହ ଝରି ପଡୁଥିଲା ଟପ୍ ଟାପ୍ ତଳକୁ । ସୂର୍ଯ୍ୟ ଭାବୁଥିଲା କୁଆଡ଼େ ଥିଲା ଏତେ ନିରନ୍ତ ନିବିଡ଼ତା ଏତେ ଅନ୍ତରଙ୍ଗ ଭଲପାଇବା ଯାହା ଲୁଚିରହି ତା ଜୀବନକୁ ଏତେ ବେଶୀ ଧୁସର କରିଦେଇଛି । କାହିଁକି ଲୁଚି ଯାଇଥିଲା ତା ଠାରୁ ଜୀବନର ଏତେଗୁଡ଼େ ସମୃଦ୍ଧ ଉପାଦାନ ଜୀବନ ଜୀଇଁବା ପାଇଁ ଯାହା ପ୍ରଲୋଭିତ କରେ । ତା ରୁମ୍ ଭିତରେ ଦୁଇ ଭାଇ ବସିଥିଲେ ।

ତା ମୁହଁକୁ ଚାହିଁ ମଝିଆ ଭାଇ କହିଥିଲେ “ଆରେ ସୂର୍ଯ୍ୟ ତୁ ଏମିତି ଶୁଖିଲା ଦିଶୁଛୁ ତୋ ମୁଣ୍ଡର ରୁଟି ଗୁଡ଼ାକ ଉପୁଡ଼ି ଗଲାଣି, ବୟସ୍କ ଦେଖାଯାଉଛୁ ପୁଣି ରହୁଛୁ ଗୋଟେ ଅନାଥଶ୍ରମରେ, ସରକାରୀ ଚାକିରୀ ଛାଡ଼ି ଦେଇଛୁ କଣ ସବୁ ଘଟିଛି ତୋ

ଜୀବନରେ ? ଘର ଲୋକ ତ ସବୁ ମୋତେ ଭୁଲିଗଲେ । ମୁଁ ତ ଏମିତି କଟକ ଭୁବନେଶ୍ୱରରୁ ଦୂରରେ ମାଲ ଅଞ୍ଚଳରେ ବହୁତ ଦିନ ବୁଲିଲି । ଘର ସହିତ ସମ୍ପର୍କ ରଖିପାରିଲିନି । ତୋ ସହିତ ରାଜ ସହିତ କୋଉକାଳରୁ ଭେଟ ହୋଇ ନାହିଁ ମୋର । ମାଙ୍କ ଶୁଦ୍ଧିକ୍ରିୟାକୁ ଗାଁ କୁ ଆସିଥିଲି । ତୋ ଭାଉଜ ପିଲାଙ୍କ ଯୋଗୁଁ ଆସିପାରିଲା ନାହିଁ ମୋ ସହିତ । ସେଠି ଗାଁରେ ବଡ଼ ଭାଉଜ ଠାରୁ ରାଜ ବିଷୟରେ ତୋ ବିଷୟରେ ବଡ଼ କୁକର୍ମ କଥା ସବୁ ଶୁଣିଲି । ହେଲେ ତୋ ବିଷୟରେ ଯେଉଁ ଅପବାଦ ସେ ମୁସଲମାନ ସାହି ଝିଅଟାକୁ ନେଇ ରଚାଇ ଥିଲେ ସେ କଥା ପୁରା ମିଛ ବୋଲି ମୋର ହୃଦବୋଧ ହେଲା । ଝିଅଟା ତାର ମା କୁ ଧରି ସେଇ ଶୁଦ୍ଧିକ୍ରିୟା ଭିତରେ ଆସିଥିଲା ଆମ ଘରକୁ । ବଡ଼ ସତ୍ୟନିଷ୍ଠ, ସତ୍ତରଚିତ୍ର ଝିଅଟିଏ ତାର କଥା, ତାର କାନ୍ଦ, ତାର କଥନ ଶୈଳୀ, ଦୃଢ଼ପ୍ରତିଜ୍ଞା ଆତ୍ମମାନଙ୍କୁ ସ୍ତମ୍ଭିତ କରିଥିଲା । ବଡ଼ ଦୃଢ଼ ଝିଅଟାଏ ସେ । ସେ ଗଲା ପରେ ବି ବଡ଼ ଭାଉଜ କିନ୍ତୁ ତା କଥାକୁ ଗ୍ରହଣ ନକରି ଏହା ଅସତ୍ୟ ଆଉ ଛଳନା ବୋଲି କହୁଥିଲେ ଏବଂ ସୂର୍ଯ୍ୟ ଆସିଲେ ସେ ତା ସହିତ ଶୁଦ୍ଧିକ୍ରିୟାରେ ଏକାଠି ଭାଗ ଦେବେ ନାହିଁ ବୋଲି ଯିଦ୍ ଧରୁଥିଲେ । ହେଲେ ଆମେ ସମସ୍ତ ଝିଅର କଥାକୁ ବିଶ୍ୱାସ କରିଥିଲୁ । ତୋର କିନ୍ତୁ କିଛି ଖୋଜଖବର ନଥିଲା । ତୋ କଲେଜକୁ ଲୋକ ପଠା ହୋଇଥିଲା କିନ୍ତୁ ତୁ ଅନୁପସ୍ଥିତ ଥିଲୁ ଏବଂ ତୁ କେଉଁଠି ଥିଲୁ କେହି କହି ପାରିଲେ ନାହିଁ । ସେତେବେଳେ ବି ଜାଣି ପାରିଥିଲି ଏ ସମସ୍ତ କଥା ବଡ଼ ଭାଉଜର ଚକ୍ରାନ୍ତ ଥିଲା । ସେ ଆଜିବି ତାର ଫଳ ଭୋଗ କରୁଛି । ତୋତେ ସମାଜରୁ ଘରୁ ବିତାଡ଼ିତ କରିବାର ଫଳ ସେ ଆଜି ମର୍ମେ ମର୍ମେ ଅନୁଭବ କରୁଛି । ସମାଜର ଲୋକଙ୍କ ଆଗରେ ମୁହଁ ଦେଖାଇବା ତା ପାଇଁ କଷ୍ଟକର ହୋଇ ପଡ଼ିଛି । ମୁଁ ସାତ ବର୍ଷ ହେଲା ରିଟାଇର୍ଡ଼ କରି ସାରିଲିଣି । କଟକରେ ରହୁଛି । ପେନ୍ସନ୍ ଫେନ୍ସନ୍ କିଛି ମିଳିନାହିଁ । ଚାକିରୀରେ ଦୁଇବର୍ଷ ଥିଲା ମୁଁ ଚାକିରୀରୁ ସସ୍ପେଣ୍ଡ ହେଲି । ସେଇ ସସ୍ପେନ୍ସନ ଆଲଭନ୍ସ ଭିତରେ ମୁଁ ରିଟାଇର୍ଡ଼ କରିଗଲି । ଘରେ ଥିବା ସମସ୍ତ ସୁନା ବ୍ୟାଙ୍କ ଆକାଉଣ୍ଟ, ଘରର କାଗଜ ପତ୍ର ସବୁକିଛି ଭିଜିଲାନ୍ସ ଅଫିସରେ ସିଜ୍ ହେଇକି ପଡ଼ିଛି । କେଶ ଫଇସଲା ହେଲେ ମିଳିବ । ଏବେ ଆମ ବିଭାଗର ମନ୍ତ୍ରୀ ଏଠାକାର ବିଧାୟକ, ତାଙ୍କୁ ଦେଖା କରିବା ପାଇଁ ଆସିଥିଲି । ସେଠାରେ ମନ୍ତ୍ରୀଙ୍କ ସହ କଥା ହେଲା ବେଳେ ମୁଁ ପରିଚୟ ପ୍ରସଙ୍ଗରେ କହିଲି ଏଠିକା ସରକାରୀ ମହାବଦ୍ୟାଳୟରେ ମୋର ସାନ ଭାଇ ଅଧ୍ୟାପକ । ମନ୍ତ୍ରୀ ମୋ ପାଖରୁ ତୋ ନାଁ ଶୁଣିବା ପରେ ମୋତେ ବେଶ୍ ଆଦର ଆଉ ଅଭ୍ୟର୍ଥନା କଲେ । ତାଙ୍କ ପାଖରୁ ଜାଣିଲି ସେ ତୋର ଛାତ୍ର । ତୋତେ ବହୁତ ପ୍ରସଂଶା କରୁଥିଲେ । କହିଲେ “ପ୍ରଚଳିତ ସମାଜ ବ୍ୟବସ୍ଥାରେ ଥିବା ବ୍ୟକ୍ତି ବିଶେଷଙ୍କ ଭିତରେ ସେ ବ୍ୟତିକ୍ରମ, ନଭେଲ୍ ତାଙ୍କର ବ୍ୟକ୍ତିତ୍ୱ । ମଣିଷ ଜୀବନରେ ସେ ଜଣେ ତାପସ, ବଡ଼ ସରଳ, ସେବା ପରାୟଣ ଅଧ୍ୟାତ୍ମିକ ଚେତନା ସମ୍ପର୍ଣ୍ଣ ବ୍ୟକ୍ତିତ୍ୱ । ସେ ସାଧାରଣ ଜୀବନରେ ଜଣେ ଅସାଧାରଣ ବ୍ୟକ୍ତି, ଧର୍ମ, ସାହିତ୍ୟ, ଇତିହାସ, ଦର୍ଶନ ସବୁ ଜ୍ଞାନରେ ସେ ଗଣେଶ । କେବଳ ଜ୍ଞାନ ନୁହଁ ଜୀବନରେ କର୍ମକୁ, ସତ୍ୟ ଆଚରଣକୁ, ସମାଜରୁ ପାଇବାକୁ ନୁହଁ ଦେବାକୁ ତାଙ୍କ ଜୀବନର ବ୍ରତ କରିଛନ୍ତି । ମୁଁ ତାଙ୍କର ଅନୁରକ୍ତ ଭକ୍ତଟିଏ” ।

ତାଙ୍କ ପାଖରୁ ତୋର ପ୍ରଶଂସା ଶୁଣିବା ପରେ ମନମୋର ପୁରିଉଠିଲା । ଆମେ ସବୁ ପାଢ଼ି ବଂଶର ଉଚିତ୍ ଦାୟଦ ହୋଇପାରିଲୁନି । ତୁ ହିଁ ପ୍ରକୃତରେ ଉଗବତ ପାଢ଼ିଙ୍କର ଶ୍ରେଷ୍ଠ ସନ୍ତାନ, ପାଢ଼ି ବଂଶର ପ୍ରକୃତ ଦାୟଦ ବୋଲି ମନେ କଲି । ନ ହେଲେ ଜଣେ ରାଜନେତା ମନ୍ତ୍ରୀଙ୍କ ଠାରୁ ସର୍ବ ସମକ୍ଷରେ ଏଭଳି ଭକ୍ତିପୁର ଅନର୍ଗଳ ପ୍ରସଂଶା ଆଉ ପ୍ରଶଂସି ମିଳିବା କଣ ସମ୍ଭବ ହୋଇଥାନ୍ତା ତା ସହିତ ସେ କହୁଥିଲେକି ତାଙ୍କର ସରଳତାର ସୁଯୋଗ ନେଇ ଗୋଟେ ବାଜେ ସଂସ୍ଥା ନିଜର ସ୍ଥିତି ଦୃଢ଼ କରିଛି କିନ୍ତୁ ସେ ଏ ସଂସାର ଭିତରି ରହସ୍ୟ ଜାଣି ନାହାଁନ୍ତି । ତାଙ୍କର ପ୍ରତିଷ୍ଠାକୁ ଆଧାର କରି ଗୋଟେ ଏନ.ଜି.ଓ. ସଂସ୍ଥା ଅନେକ ଅନୁଦାନ ଆଣି ମିଛ ଆୟବ୍ୟୟ ଜରିଆରେ ନିଜ ସମ୍ପତ୍ତି, ପ୍ରତିପତ୍ତି ସୁଦୃଢ଼ କରିଛି । ସମୟ ହେଲେ ମୁଁ ଯାଇ ତାଙ୍କୁ

ଭେଟିବି ଏବଂ ସବୁ କଥା ଜଣାଇବି । ମନ୍ତ୍ରୀ ମୋ କଥା ସବୁ ମନଦେଇ ଶୁଣିଲେ କହିଲେ ଆପଣ ସୂର୍ଯ୍ୟ ସାରଙ୍କ ବଡ଼ଭାଇ ତାଙ୍କ ପାଇଁ କେହି କିଛି କରିବା କଥା ଭାବିବାଟା ବି ଗୋଟେ ମୂର୍ଖତା କାରଣ ସେ କିଛି ଦୁନିଆରୁ ପାଇବାକୁ ଚାହାଁନ୍ତି ନାହିଁ ଖାଲି ଦେବା ହିଁ ତାଙ୍କର କାମ । ତେଣୁ ଆପଣଙ୍କ କଥା ମୋତେ ଲାଗିଲା ବୋଲି ଜାଣନ୍ତୁ ” । ଦେଖା ହେଲା ବେଳୁ ମଝିଆଭାଇ କଥାବନ୍ଦ କରୁ ନଥିଲେ । ସୂର୍ଯ୍ୟ ତାଙ୍କ କଥା ମଝିରେ ତାଙ୍କ କଥା କହିବା ବନ୍ଦ କରିବାକୁ ଯାଇ କହିଲା “ଭାଇ ରୁହ ଏତେ ବାଟରୁ ଆସିଛୁ ଚାଲି ଟିକିଏ ଧୁଆ ଧୁଇ ହୋଇ ଫ୍ରେସ୍ ହୋଇ ଯାଅ । ଟିକିଏ ଚା’ ପିଅ ତା ପରେ କଥା ହେବା ।”

ଭାଇ ରାତି ଆଠଟା ବେଳକୁ ଗାଡ଼ି ଧରି ପଳାଇଲେ କାଲି ଭୁବନେଶ୍ୱରରେ ମନ୍ତ୍ରୀ କୁ ଅଫିସରେ ଭେଟିବାକୁ ମନ୍ତ୍ରୀ କହିଥିଲେ ଗଲାବେଳେ ଯୋର ଦେଇ କହିଗଲେ ଯେ ତେରି ନ କରି ସେ ଯାଇ କଟକରେ ପହଞ୍ଚିବ । ସାଙ୍ଗ ହୋଇ ସେମାନେ ଗାଁକୁ ଯିବେ । ବାପାଙ୍କ ଅବସ୍ଥା ଭଲ ନାହିଁ ଏକାନ୍ତରେ ବର୍ଷ ବୟସରେ ଯେକୌଣସି ସମୟରେ କ’ଣ କିଛି ଘଟି ଯାଇପାରେ, ତୋ ନାଁ ଭାବି ହୋଇ ତୋତେ ଝୁରୁଛନ୍ତି ସବୁବେଳେ କହୁଛନ୍ତି ମରଣ ପୂର୍ବରୁ ତୋତେ ଥରେ ଦେଖିବା ପାଇଁ । ବହୁତ କଥା ଘଟି ଯାଇଛି ଏହା ଭିତରେ ପାଢ଼ି ପରିବାରରେ । ସମୟର କୁଟୀଳ ଗତି ଆଉ ପ୍ରକୃତି ପାଢ଼ି ପରିବାରର ସମସ୍ତଙ୍କର ସମସ୍ତ ଅହମିକା, ଇର୍ଷା, ଗର୍ବ ଆଉ ଅଭିମାନକୁ ତାର ଗତିରେ ପୋଛି ଦେଇଛି । ନଦୀର ସ୍ରୋତ ତାର ଧାରର ଗତିକୁ ଏ କୂଳରୁ ସେ କୂଳକୁ ବଦଳାଇବା ପରି । ସମୟର ସୁଅ ତା ବାଟରେ ପାଢ଼ି ପରିବାରର ଚରିତ୍ରମାନଙ୍କୁ ସେମାନଙ୍କ ବାଟରେ ନୁହଁ ତା ନିଜ ବାଟରେ ବାହି ନେଇଛି ଏ କୂଳରୁ ସେ କୂଳକୁ ସେମାନଙ୍କୁ ନିମିତ୍ତ ମାତ୍ର କରି । ବଡ଼ଭାଇଙ୍କର ବଡ଼ପୁଅ ତାଙ୍କର ହେଉକି କେରଳ ପ୍ରଦେଶର ଜଣେ ଖ୍ରୀଷ୍ଟିୟାନ ସେବିକାକୁ ବାହା ହୋଇ ହାଇଦ୍ରାବାଦରେ ରହୁଛି । ତାଙ୍କ ଝିଅ ଶିଶୁ ବିକାଶ ବିଭାଗର ଅଧିକାରୀ ହୋଇ ଜଣେ ଅନୁସୂଚିତ ଜାତିର ଓଡ଼ିଶା ପ୍ରସାଗନିକ ଅଧିକାରୀକୁ ଭଲ ପାଇ କୋର୍ଟରେ ବାହା ହୋଇ ଯାଇଛି । ଏଭଳି ସ୍ଥିତିରେ ବଡ଼ ଭାଇଜର ଜାତି କୁଳ ପ୍ରୌଢ଼ି ଆଉ ଅହଂକାର କୁଆଡ଼େ ପବନରେ ମିଳାଇ ଯାଇଛି । ବଡ଼ଭାଇ ଆଉ ଯାଗଜଙ୍ଗ ବା ମନ୍ଦିର ପ୍ରତିଷ୍ଠା କାମରେ ନିଜ ଚରଫରୁ ଦୂରେଇ ଯାଇଛନ୍ତି । ବଡ଼ଭାଇ ରକ୍ତ ଶର୍କରା, ରକ୍ତ ଚାପ ରୋଗଗ୍ରସ୍ତ ହୋଇ ରିଟାଇର୍ଡ ପରେ ଘରେ ବସିଛନ୍ତି । ମଝିଆ ଭାଇ କହୁଥିଲେ ବଡ଼ଭାଇ ପୁଅ ଝିଅଙ୍କ ଘରକୁ ନ ଗଲେ ବି ବଡ଼ ଭାଇଜ ବାହାରକୁ ନ ଜଣାଇ ଲୁଚି ଲୁଚି ଝିଅ ଘରକୁ ଯାଉଛନ୍ତି । ହେଲେ ଏକଥା ଗାଁରେ ପ୍ରକାଶିତ ହେବାକୁ ଦେଉ ନାହାଁନ୍ତି । ଭାଇଙ୍କ ଏ ଖବର ପାଇ ସୂର୍ଯ୍ୟ ସ୍ଥିର ହୋଇ ବସିଥିଲେ ନିଜ ପ୍ରକୋଷ୍ଠରେ । ଭାବିଚାଲି ଥିଲେ ଆକାଶ ପାତାଳ କଣ ସବୁ ଘଟି ଗଲା ଏମିତି । କିଏ ଏ ନାଟକର ରଚନା ଆଉ ନିର୍ଦ୍ଦେଶନା ଦେଇଥିଲେ । ମଧୁପୁର ବ୍ରାହ୍ମଣ ଶାସନର ବ୍ରହ୍ମାକୁଳର ଭଗବତ ପାଢ଼ିଙ୍କ ପରିବାରରେ ଏମିତି ଘଟିବା ପାଇଁ ? କିଏ ଦାୟୀ ଏଥିପାଇଁ ? ଭଗତ ପାଢ଼ି ନା ସେମାନଙ୍କର ପୁତ୍ର କନ୍ୟା ମାନଙ୍କର ଆଧୁନିକ ଶିକ୍ଷା ଆଉ ଆଧୁନିକ ଚଳଣି ? କାହିଁ ବଡ଼ ପୁଅକୁ ତ ସେ ସଂସ୍କୃତ ଆଉ ଧର୍ମ ଶିକ୍ଷା ମାଧ୍ୟମରେ ଶିକ୍ଷିତ କରାଇ ଥିଲେ । ତାଙ୍କରି ହାତରେ ତ ଭଗବତ ପାଢ଼ି ଅପର୍ଣ୍ଣ କରିଥିଲେ ସାରା ପରିବାରର ଦାୟିତ୍ୱ ତାଙ୍କର ଉତ୍ତରାଧିକାରୀ ଭାବରେ । ହେଲେ ଏମିତି ସବୁ ବିପର୍ଯ୍ୟୟ ସୃଷ୍ଟି ହେଲା କେମିତି ? ମଝିଆ ଭାଇ କେବଳ ବଡ଼ ଭାଇଙ୍କର ପିଲାଙ୍କ କଥା ନୁହଁ ନିଜ ପିଲାଙ୍କ କଥା ବି କହିଥିଲେ । ତାଙ୍କ ପୁଅ ପାଠପଢ଼ି ଚାକିରୀ ନକରି ଗୋଟେ ବଡ଼ ବ୍ୟବସାୟ ପ୍ରତିଷ୍ଠାନ ତିଆରି କରି ପ୍ରଥମରୁ ଭଲ ରୋଜଗାର କରୁଥିଲା ହେଲେ ସେ ନିଶା ରାକ୍ଷାସର କବଳିତ ହୋଇ ବ୍ୟବସାୟରେ କ୍ଷତିର ସମ୍ମୁଖୀନ ହୋଇଥିଲା ଏବଂ କ୍ଷତି ଯୋଗୁଁ ଅଧିକରୁ ଅଧିକ ନିଶା କବଳିତ ହୋଇ ଯାଉଥିଲା । ବିଭିନ୍ନ ନିଶାସକ୍ତି ଏବଂ କୁସଙ୍ଗ ତାକୁ ପଥଭ୍ରଷ୍ଟ କରାଇଥିଲା । ତା ସ୍ତ୍ରୀ ତାକୁ ପରିତ୍ୟାଗ କରିଥିଲା ଏବେ ସାମାନ୍ୟ ପରିବର୍ତ୍ତନ ହୋଇ ପ୍ରାୟ ପଞ୍ଚୁ ଅବସ୍ଥାରେ ଘରେ ବସି ରହିଛି । ତାଙ୍କ ଝିଅ ରୁପେଲି ପରଦାର ନାୟିକା ହବାର ଲକ୍ଷ୍ୟ ନେଇ, ବୟସ ପଲେଇ

ସେଠି କ’ଣ କରୁଛି ତାହା ସେମାନଙ୍କ ନିୟନ୍ତ୍ରଣରେ ନାହିଁ । ମଝିଆ ଭାଇ ସମ୍ପତ୍ତିର ପରିସୀମା ବହୁ ଅଧିକ ହୋଇଥିଲେ ବି ବର୍ତ୍ତମାନ ଭିଜିଲାନ୍ସ ଜାଲରେ ଛନ୍ଦୀ ହୋଇ କିଛିଦିନ କାରାବରଣ ବି କରିସାରିଛନ୍ତି । ଏବେ ବି ସେ ସେଇ ଜଞ୍ଜାଳରେ ବୁଡ଼ି ରହିଛନ୍ତି । ସମୁଦାୟ ପରିବାରର ଅଗ୍ରଗତିର ରୂପକୁ ସେ ବିସ୍ମିତ ହୋଇ ଭାବି ଚାଲିଥିଲେ । ମନେ ପଡୁଥିଲା ତାଙ୍କର ଜାତିକୁ ନେଇ ସୃଷ୍ଟି ହୋଇଥିବା ଅପବାଦର କଥା ।

ମା’ ମରିବା ପରେ ଘରୁ ବିତାଡ଼ିତ ଆଉ ନିର୍ଯ୍ୟାତିତ ହୋଇ ସେ ଯାଇଥିଲେ ଅପା ରାଜଶ୍ରୀ ପାଖକୁ ଆଉ ସେଠୁ ଫେରିଆସିଥିଲେ । ଯାହା ସେ କହିବାକୁ ଯାଇଥିଲେ ତା ନିଜ ବିଷୟରେ ସେ କଥା ପ୍ରକାଶ ନ କରି ସେଠୁ ସେ ପଳାଇ ଆସି ସେ ପୁରୀରେ ରହିଥିଲେ ଏପରିକି ସେ ଏ କଥା କଲେଜ କର୍ତ୍ତୃପକ୍ଷଙ୍କୁ ଜଣାଇ ନଥିଲେ । ଆଠ ଦିନ ଧରି ସେ ମୌନବ୍ରତ ଏବଂ ଧ୍ୟାନରେ କଟାଇ ଥିଲେ ପୁରୀର ଗୋଟେ ବଖୁରାକିଆ ଘର ଭିତରେ । ଆଠ ଦିନ ପରେ ସେ ସକାଳୁ ମହୋଦଧିରେ ସ୍ନାନ କରି ଅଞ୍ଜୁଳୀରେ ପାଣି ଟେକି ତର୍ପଣ କରିଥିଲେ ତା ସ୍ୱର୍ଗତା ମାତାଙ୍କ ଉଦ୍ଦେଶ୍ୟରେ । ଆଠ ଦିନର ନିରବତା ତାଙ୍କ ମନକୁ ସ୍ଥିର କରିବାରେ ସହାୟକ ହୋଇଥିଲା । ସେ ଫେରି ଆସିଥିଲେ କଲେଜକୁ । ରେଜିୟା ଫାଇନାଲ ବି.ଏ. ପରୀକ୍ଷା ଦେଇ ଫେରିଯାଇଥିଲା ଗାଁକୁ । ଯିବା ପୂର୍ବରୁ ତା ଚାକିରୀ କଥା ପଚାରୁ ଥିଲା ଏମିତିକି ଗୋଟେ ଓଡ଼ିଶା ସରକାରଙ୍କ ଅଫିସର ଜୁନିଅର କିରାଣୀ ପଦବୀ ପାଇଁ ସେ ଆବେଦନ କରିଥିଲା ଏବଂ ସେଥିପାଇଁ କିଭଳି ପ୍ରସ୍ତୁତ ହେବାକୁ ପଡ଼ିବ ସେ ବିଷୟରେ ସୂର୍ଯ୍ୟ ସହିତ ପରାମର୍ଶ କରିଥିଲା । ସୂର୍ଯ୍ୟ କିନ୍ତୁ ତାକୁ କହିଥିଲା “ତୁ ଚାକିରୀ ପାଇଁ କାହିଁକି ଏତେ ବ୍ୟସ୍ତ ହେଉଛୁ । ଆଗ ପାଠ ପଢ଼ା ସରୁ ତୁ ଏମ.ଏ.ପାଶ୍ କରି ତାପରେ ଚାକିରୀ କରିବୁ । ପାଠପଢ଼ା ଛାଡ଼ି ଦେଇ ଚାକିରୀ କଲେ ତୋ ପାଠ ପଢ଼ା ଅଧାରେ ରହିଯିବ । ମୁଁ ଜାଣେ ତୋ ପରିବାରର ଆର୍ଥିକ ଅବସ୍ଥା ଭଲ ନାହିଁ । ପିଲା ଦିଟାଙ୍କର ପାଠପଢ଼ା ଆରମ୍ଭ ହେବ ସେଥିପାଇଁ ତୁ ବ୍ୟସ୍ତ ହେଉଛୁ ହେଲେ ସବୁ କିଛିର ସମାଧାନ ହୋଇଯିବ । ତୁ ବ୍ୟସ୍ତ ହୁଅନା, ମୁଁ ଥିବା ପର୍ଯ୍ୟନ୍ତ କିଛି ଅସୁବିଧା ହେବ ନାହିଁ । ମୋ ଉପରେ ବିଶ୍ୱାସ ରଖ । ତୋ ପାଠ ପଢ଼ା ଅଧାରେ ରହିଗଲେ ମୁଁ ଭାବିବି ମୋ କର୍ତ୍ତବ୍ୟର ଅବହେଳା ମୁଁ କରିଛି । ତା ପରେ ସେ ଗାଁକୁ ଯାଇଥିଲା ପରୀକ୍ଷା ଦେଇସାରି ।

ସେ ପୁରୀରୁ ଫେରିବା ପରେ ଜାଣିଲା ରେଜିୟା ହଷ୍ଟେଲରେ ରହି ତାକୁ ଭେଟିବାକୁ ଅନେକ ଥର ତାକୁ ଖୋଜିଛି । ଶେଷରେ କଲେଜରେ ରେଜିୟା ତାକୁ ଦେଖୁଥିଲା ଏବଂ ଯୋର କରି ତାକୁ ତା ରହୁଥିବା ଘରକୁ ଡାକିନେଇ ତା ସହିତ ଯାଇଥିଲା । ବାଟ ସାରା ଉଭୟ ରୁପ୍ ଚାପ ଚାଲିଥିଲେ । ଏପର୍ଯ୍ୟନ୍ତ କେବେବି ସେ ଏକୁଟିଆ ତା ଘରକୁ ଆସିନଥିଲା । ସେ ଦିନ ଘରେ ପହଞ୍ଚିବା ପରେ ସେ କବାଟ ବନ୍ଦ କରି ଦେଇଥିଲା । ତାକୁ ଚେୟାରରେ ବସାଇ ଦେଇ ସେ ତା ପାଦ ପାଖରେ ଆଣ୍ଟୁମାଡ଼ି ବସିଥିଲା । ତା ମୁହଁକୁ ଚାହିଁଥିଲା ସିଧାସଳଖ ଆସ୍ତେ ଆସ୍ତେ ତା ଆଖି ସଜଳ ହୋଇ ଆସୁଥିଲା, ତାପରେ ଅବିରତ ଲୁହ ଧାର ଗଡ଼ି ଆସିଥିଲା ତା ଗାଲ ଦେଇ ତଳକୁ ଝର ଝର ହୋଇ । ଅସ୍ପଷ୍ଟ ଗଳାରେ ସେ କଥା ଆରମ୍ଭ କରିଥିଲା “ମୋ ଠାକୁର ଦେବତାଙ୍କୁ ମୋର ଏଇ ଶେଷ ଦେଖା । ମୁଁ ସତ୍ୟ କରିଛି ଏବଂ ତମ ବାପାଙ୍କ ଆଗରେ କଥା ଦେଇଛି ଏହାପରେ କେବେବି ମୁଁ ତୁମକୁ ମୋର ମୁହଁ ଦେଖାଇବି ନାହିଁ । ଆଜି ମୋର ଆପଣଙ୍କୁ ଶେଷ ଦର୍ଶନ” । ତା ପରେ ସେ ତାର ମଥା ସୂର୍ଯ୍ୟର ପାଦ ଉପରେ ରଖୁଥିଲା । ଆଖିର କେତେ ଗୋପା ଗରମ ଲୁହ ତାର ପାଦ ଉପରେ ପଡ଼ିଥିଲା । ସୂର୍ଯ୍ୟ ତାକୁ ଉଠାଇ ଥିଲା ତଳୁ । ସେ ସେଇମିତି କାନ୍ଦିଚାଲି ଥିଲା । କିଛି ସମୟ ଧରି ସେ ବି ଚାହିଁଥିଲା ରେଜିୟାର ମୁହଁକୁ । କଣ ସେ ଦେଖୁଥିଲା ସେଇ ଗୋଲ ସୁନ୍ଦର ମୁହଁ ଆଉ ଟଣା ଟଣା ଆଖି ଭିତରେ, ନାଲି ଓଠ ଦିଟା ତାର କମ୍ପି ଉଠୁଥିଲା ଛାତିର କୋହରେ । ସୂର୍ଯ୍ୟର ମନ ଭିତରକୁ ସଂକୁଚିତ ହୋଇ ଯାଇଥିଲା ରେଜିୟା ର କୋହସବୁ ।

ଚିତ୍ତ ତା’ର ଅସ୍ଥିର ହୋଇଯାଇଥିଲା । କ’ଣ ସେ କହିବ ରେଜିୟାକୁ ଜାଣିପାରୁ ନଥିଲା । ଗଲା ଆଠ ଦିନର ନିରବତାର ସାଧନାରେ ସେ ତାର ଚିତ୍ତବୃତ୍ତିକୁ ଦୃଢ଼ ଏବଂ ଅବିଚଳିତ କରିବା ପାଇଁ ଯେଉଁ ପ୍ରଚେଷ୍ଟା ଚାଲିଥିଲା, ରେଜିୟା ଆଖିର କାନ୍ଦ ତା ହୃଦୟର କୋହ ତା ଛାତି ଭିତରର ଦୃଢ଼ତାକୁ ଯୋରରେ ଆଘାତ ଦେଇ ଭାଙ୍ଗି ଦେବାକୁ ଚେଷ୍ଟା କରୁଥିଲା । ତଥାପି ନିଜକୁ ସେ ନିୟନ୍ତ୍ରିତ କରିବାକୁ ଚେଷ୍ଟାକରି କଥା ଆରମ୍ଭ କଲା “ଆଖିର କାନ୍ଦ ଦୁର୍ବଳ ମନର ପରିଚୟ । ଜୀବନ ସଂଗ୍ରାମରେ ଆଖିର ଲୁହ ଗୋଡ଼ର ବେଡ଼ି ହୋଇ ଆଗକୁ ଚାଲିବାକୁ ଦିଏ ନାହିଁ । ମିଥ୍ୟାର ରାକ୍ଷସ ଜୀବନର ଗତିପଥକୁ ରକ୍ତ କରିବାକୁ ସବୁବେଳେ ଆଗରେ ଛିଡ଼ା ହୁଏ । ହେଲେ ମନର ଦୃଢ଼ତା ସେ ରାକ୍ଷସୀୟ ପ୍ରତିରୋଧକୁ ଅଦିନ କୁହୁଡ଼ି ଭଳି ଆଲୋକର ସ୍ପର୍ଶରେ ଦୂରେଇ ଦେଇ ଥାଏ । ଯଦି ମିଥ୍ୟା ରାକ୍ଷସ ଭୟରେ ମଣିଷ ଡରିଯାଏ ତା ହେଲେ ଜୀବନ ଆଗକୁ ଯିବା କଣ ସମ୍ଭବ ହେବ ? ତୁ ଆଗ ତୋ ନିଜ ଭିତରକୁ ଦେଖ ତୋ ଭିତରେ ଯଦି କୌଣସି କାଳିମା ଥାଏ ତାହେଲେ ସେଥିପାଇଁ ତୋ ନିଜକୁ ତୁ ଦାୟୀକରି ପାରୁ ଯଦି ନାହିଁ ତ ମିଥ୍ୟା ଅପବାଦର ଯେତେ ବେଶୀ କାଳିମା କେହି ବି ତୋ ଉପରକୁ ପକାଇଲେ ତାହା ଖୁବ୍ ଶୀଘ୍ର ତାର ପ୍ରଭାବ ହରାଇବ । ସତ୍ୟ ସବୁବେଳେ ସତ୍ୟ ଅଟେ ତାହା ଚିରନ୍ତନୀ । ହୁଏତ ସତ୍ୟ ବେଳେବେଳେ ଆମ୍ଭ ଶୁଦ୍ଧା ସୃଷ୍ଟିକରେ ହେଲେ ତାହା କ୍ଷଣସ୍ଥାୟୀ । ମୁଁ ଜାଣେ ମୋ ଉପରେ ଲଦା ଯାଇଥିବା ଅପବାଦ ତୁ ଶୁଣି ସାରିଛୁ ତେଣୁ ସେ ମିଥ୍ୟା ଅପବାଦକୁ ନେଇ ଯଦି ଆମେ ଆମ ପଥରୁ ଓହରି ଯିବା ତାହାର ଅର୍ଥ ଆମେ ଅସତ୍ୟକୁ ମାନିନେବା । ଯାହା ଧର୍ମୋଚିତ ସତ୍ୟରେ ରହି ଯେକୌଣସି ସ୍ଥିତିକୁ ମୁକାବିଲା କରିବା ହିଁ ହେଉଛି ମାନବତାର ଧର୍ମ । ତେଣୁ ତୁ ଏତେ ବେଶୀ ବିଚଳିତ ହେବାଟା ମୁଁ ପସନ୍ଦ କରୁନାହିଁ । ମୁଁ ଜାଣେନି ତୁ ଏସବୁ କଥା କେମିତି କେଉଁବାଟେ ଶୁଣିଲୁ । ଆଉ ପୁଣି ମୋ ବାପାଙ୍କ ପାଖରେ ତୁ କେଉଁ କଥା ଦେଇଛୁ ? ମୋ ପାଇଁ ମୋ ବାପାଙ୍କ ପାଖରେ ତୁ କେଉଁ ସତ୍ୟ କରିଛୁ ? କିନ୍ତୁ ମୁଁ ଜାଣେ ଏସବୁ ସମ୍ପୂର୍ଣ୍ଣ ଅସତ୍ୟ ଆଉ ମିଥ୍ୟା ଅପବାଦ । ମୋ ପାଖରେ ତୋ ପ୍ରତି କୌଣସି ଇନ୍ଦ୍ରିୟାଶକ୍ତି ନାହିଁ । ଏକଥା ବି ମୁଁ ଜାଣେ ତୁ ମତେ ଗଭୀର ଭାବରେ ଭଲ ପାଉ, ମୋତେ ଭକ୍ତି କରୁ । ସେଇ ଭଲ ପାଇବା ଆଉ ଭକ୍ତିକୁ ସମ୍ମାନ ଜଣାଇ ମୁଁ ତୋ ଭବିଷ୍ୟତ ପାଇଁ ଏକ ସହାୟକର ଭୂମିକା ନେଇଛି । ମୁଁ ଜାଣେ ତୋ ପାଖରେ ପାଠପଢ଼ି ମଣିଷ ହେବାର ଅଦମ୍ୟ ଉତ୍ସାହ ଆଉ କର୍ମ ପ୍ରବଣତା ଅଛି । ଏଭଳି ମହତ୍ ଇଚ୍ଛାକୁ ପୁରଣ କରିବାରେ ସହାୟତା ଦେବା ମାନବୀୟ ଧର୍ମ ଅଟେ । ତାହାହିଁ ମୋର ଲକ୍ଷ୍ୟ । ତେଣୁ ତୁ ଅଧିକ ନ ହୋଇ ସ୍ଥିର ଭାବରେ ନିଜର ମନକୁ ଦୃଢ଼ କର ଏବଂ କାହା ଅପଥା ସନ୍ଦେହ, ନିନ୍ଦା ଅପବାଦ ପ୍ରତି ଅବିଚଳିତ ରହି ନିଜର କର୍ତ୍ତବ୍ୟ ପଥରେ ଆଗେଇବାର ଦୃଢ଼ତା ରଖ” ।

ତଥାପି କାନ୍ଦ ବନ୍ଦ ହେଉ ନ ଥିଲା ରେଜିୟାର ସେ ଫୁଲି ଫୁଲି କାନ୍ଦୁଥିଲା ଆଉ ନେସଇ କାନ୍ଦୁରା ଗଳାରେ କହିଥିଲା “ମୁଁ ଏତେ କଥା ବୁଝେନା ସେଇ ପିଲାଟି ଦିନରୁ ଯେତେବେଳେ ଆପଣ ମୋ ବଡ଼ ଭାଇ ସହିତ ଆମ ଘରକୁ ଯାଇଥିଲେ ସେ ଦିନ ମା ଚିହ୍ନେଇ ଦେଇଥିଲା ସେ ଠାକୁର ଦେବତା ଘରର ପୁଅ । ସେଇ ଦିନରୁ ମୁଁ ଧରି ନେଇଛି ଆପଣ ମୋ ପାଇଁ “ଠାକୁର ଦେବତା” । ଜୀବନରେ ଏ ପର୍ଯ୍ୟନ୍ତ ମୁଁ ଯାହା କିଛି ହୋଇଛି ସେ ସବୁ ଆପଣଙ୍କର ଦାନ, ଆପଣଙ୍କର ଆଶୀର୍ବାଦ । ମୁଁ ସ୍କୁଲରୁ ପାଠପଢ଼ା ଛାଡ଼ିଥିଲି ଆମ ସାହିରୁ ମୁଁ ଏକୁଟିଆ ଝିଅ ପିଲା ଭାବରେ ସ୍କୁଲକୁ ଯାଉଥିଲି । ଟିକିଏ ବଡ଼ ହୋଇଯିବାରୁ ମା’ ମୋତେ ଆକଟକରି ସ୍କୁଲକୁ ଛାଡ଼ିଲା ନାହିଁ । ମୋ ମନରେ କେତେ ଆଗ୍ରହ ଥିଲା ପାଠ ପଢ଼ିବାକୁ ମା’ କିନ୍ତୁ ତାକୁ ବନ୍ଦ କରି ଦେଇଥିଲା । ବଡ଼ ଭାଇକୁ କହିଲି ସେ କହିଲା ସେ ତ ପାଠ ଅଧାରୁ ଛାଡ଼ିଛି ହେଲେ ଶୁଣିଛି ଘରେ ରହିବି ମେଟ୍ରିକ ପରୀକ୍ଷା ଦେଇ ହେବ । ମୁଁ କିନ୍ତୁ ଜାଣି ନାହିଁ ତାହା କେମିତି ସମ୍ଭବ । ପାଢ଼ି ଘର ସୂର୍ଯ୍ୟକୁ ପଚାରିଲେ ସେ ପାଠପଢୁଆ ଜ୍ଞାନୀ ପିଲା ସେ କହିପାରିବ । ଆପଣଙ୍କୁ ଦେଖାକରି କହିଲି ଆପଣ ମୋ ଇଚ୍ଛାକୁ ପୁରଣ କଲେ । ମୋ ଭିତର ପାଠ ପଢ଼ିବାର ନିଶା

ବଢ଼ିଲା । ମଝିଆ ଭାଇର ବାହାଘର ହେଲା ମୋର ପୁରୁଣା ବାନ୍ଧବୀ ଜରାନା ମୋ ଭାଇକୁ ବାହା ହେଲା । ସେ ଥିଲା ମୋର ଅନ୍ତରଙ୍ଗ ସେ ବି ମୋ ପାଠପଢ଼ା ପାଇଁ ମୋତେ ଉତ୍ସାହିତ କଲା ସାହାଯ୍ୟ କଲା । ଠାକୁରଙ୍କ ଦୟାରୁ କଲେଜରେ ପାଠପଢ଼ିଲି । ସେ ବି ଅଧାରୁ ବନ୍ଦ ହେଲା ପୁଣି ମୁଁ ଆପଣଙ୍କୁ ମନେ ପକାଇଲି ଠାକୁର ଦେବତା ଚାହିଁଲେ ମୋର ପାଠପଢ଼ା ସମ୍ଭବ ହୁଅନ୍ତା । ପାଠ ପଢ଼ି ଚାକିରୀ କରି ପିଲା ଦିଟାଙ୍କୁ ମଣିଷ କରି ପାରନ୍ତି । ତାହାହିଁ ହେଲା ମୋ ଇଚ୍ଛା ପୂରଣ ହେଲା । ମୋ ପାଇଁ ଆପଣ ଠାକୁର । ମୋ ପାଇଁ ଆପଣ ଦେବତା ମୁଁ ଆଉ କାହାକୁ ଜାଣେ ନାହିଁ । ମୋତେ ଲାଗେ ଆପଣଙ୍କ କରୁଣା ହେଲେ ମୋର ଇଚ୍ଛା ପୂରଣ ହୁଏ । ସବୁଦିନେ ଥରେ ଲେଖା ଆପଣଙ୍କୁ ମନେ ପକାଇ ମୁଣ୍ଡରେ ହାତ ମାରି କୁଆର ହୁଏ । ସ୍ୱର୍ଗରେ କିଏ ଅଛନ୍ତି ସେ ଆଲ୍ଲା କି ଭଗବାନ ମୁଁ ଜାଣେନି ମୋ ପାଇଁ ଆପଣ ତଳନ୍ତି ଦେବତା ଯାହା ଆଗରେ ମୋର ମନ କଥା ମୁଁ ଜଣେଇ ପାରିବି । ଆପଣଙ୍କ କରୁଣା ପାଇଲେ ମୋ ଇଚ୍ଛା ପୂରଣ ପାଇଁ ସବୁକିଛି ଅସୁବିଧା ଦୂର ହୋଇଯିବ । କେବଳ ପାଠ ପଢ଼ା ନୁହଁ ମୋ ଉପରେ କିଛି ବି ବିପଦ ଆସିଲେ ମୁଁ ଆପଣଙ୍କୁ ସ୍ମରଣ କରେ । ଆପଣ ମୋ ଦେହର ପ୍ରତେକ ଲୋମ କୁପରେ ଉଭା ହୋଇଛନ୍ତି । ଆପଣ ମୋ ପାଇଁ ସରଗଠୁଁ ବଡ଼ । ମୋ ଠାକୁର ମୋ ପାଇଁ ଅପମାନିତ ହେବେ ମୋ ପାଇଁ ଲାଞ୍ଜିତ ହେବେ ଏ କଥା କିପରି ମୁଁ ସହି ପାରିଥାନ୍ତି ?” କିଛି ସମୟ ପାଇଁ କଥା ବନ୍ଦ କରି ରେଜିଷ୍ଟ୍ରା ଟିକେଏ ତାଙ୍କ ମୁହଁକୁ ଚାହିଁଲା । ପୁଣି ତା ଆଖିରୁ ଝରି ପଡ଼ିଲା ଶ୍ରାବଣର ବାରି ଧାରା ପରି ଟପ୍ ଟପ୍ ଲୁହର ଅସରା । ଛାତିର କୋହକୁ ଚାପି ନପାରି କାନ୍ଦଣାର ଗୋଟେ ଉଚ୍ଛ୍ୱାସ ବାହାରି ଆସିଲା ତା କଣ୍ଠ ଭିତରୁ । ସେ ସେଇ କାନ୍ଦଣା ସ୍ୱରରେ ଯୋଗକଲା “ଯେତେବେଳେ ମୁଁ ଶୁଣିଲି ଆପଣଙ୍କ ଘର ଲୋକ କହୁଛନ୍ତି ଯେ ଆପଣଙ୍କ ସହ ମୋର ଖରାପ ସମ୍ପର୍କ ଅଛି ଆପଣ ମୋତେ ବାହା.....” କଥା ଅଧାରେ ରହିଗଲା ସେ ଆଉ କହିପାରିଲା ନାହିଁ । ସେ ଖାଲି ଗୁମୁରି ଗୁମୁରି କାନ୍ଦିବା ଯୋଗୁଁ ତା ସର୍ବାଙ୍ଗ ଥରି ଉଠୁଥିଲା । ସୂର୍ଯ୍ୟ ତା ମୁଣ୍ଡରେ ହାତ ରଖି ତାକୁ କାନ୍ଦ ବନ୍ଦ କରିବାକୁ ନିର୍ଦ୍ଦେଶ ଦେଉଥିଲା । କିଛି ସମୟ ପରେ ରୁପ୍ ହୋଇ ଯାଇଥିଲା ସେ କିଛି ସମୟ ପରେ ସେ ପୁଣି ଆରମ୍ଭ କଲା “ଏକଥା ମୁଁ ଶୁଣିବା ପରେ ମୋ ମୁଣ୍ଡ ଉପରେ ଆକାଶ ଛିଡ଼ି ପଡ଼ିଲା ମୁଁ ଚାହୁଁଥିଲି ବସୁଧା ପାଟିଯାଉ ମୁଁ ତା ଭିତରକୁ ଡେଇଁପଡ଼ି ନିଜକୁ ଲୁଚାଇ ଦେବି । ମୁଁ ସେଇ ମୁହଁରେ ଠିକ୍ କଲି ମୁଁ ଆପଣଙ୍କ ଘର ଆଗରେ ଯାଇ ମୋ କଥା କହି ସେଇଠି ମୋ ଜୀବନକୁ ବିସର୍ଜନ କରିବି । ପ୍ରମାଣ ଦେବି ଯେ ମୋର ଆପଣଙ୍କର ସମ୍ପର୍କ ହେଉଛି ଠାକୁର ଆଉ ମଣିଷ, ଭକ୍ତ ଆଉ ଭଗବାନଙ୍କର ସମ୍ପର୍କ ତାକୁ କେହି ସନ୍ଦେହ ନକରୁ । ମୁଁ ଦୁଇ ଦିନ ନ ଖାଇ ନ ପିଇ ଜୀବନ ହାରିବାର ସଂକଳ୍ପ ନେଲି” ।

ଶେଷରେ ମା’ ମୋତେ ବହୁ ବୁଝାଶୁଝା କରି କହିଲା “ସେମାନଙ୍କର ପରିବାରର ସମସ୍ତେ ଦେବତା । ସେମାନେ ତୋ କଥା ଜାଣି ପାରିବେ । ସତକଥା ସେମାନେ ବୁଝିପାରିବେ । ଦୁଇଦିନ ପରେ ରାତ୍ରିରେ ମା’ ସହିତ ମୁଁ ଯାଇ ଆପଣଙ୍କ ଘରେ ପହଞ୍ଚିଲି । ମା’ ଆପଣଙ୍କ ବାପାଙ୍କୁ ଡାକିଲେ । ଆପଣଙ୍କ ବାପା ଆଉ ଦୁଇ ଭାଇ ବାହାରକୁ ଆସିଲେ । ଆମେ ମା’ ଝିଅ ଦୁଇ ଜଣ ସେଇ ଦାଣ୍ଡ ଧୂଳିରେ ଲମ୍ବ ହୋଇ ଗୋଡ଼ ତଳେ ପଡ଼ିଗଲୁ । ମା’ ଉଠି କାନ୍ଦି କାନ୍ଦି ଆପଣଙ୍କ ବାପାଙ୍କୁ ଜଣାଇଲେ ଯେ ଗୋସେଇଁ ମହାପ୍ରଭୁ ଠାକୁର ଦେବତା ଆମେ ଭୁଲ କରିଛୁ ଆମକୁ ଶାସ୍ତି ଦିଅ ଆମେ ବିଧର୍ମୀ ଲୋକ ଆପଣଙ୍କ ପୁଅ ସହିତ କଥା ହୋଇଛୁ । ମୋ ଝିଅ ପାଠ ପଢ଼ିବା ପାଇଁ ତାଙ୍କୁ ପ୍ରାର୍ଥନା କରୁଛି ସେ ତା ପାଇଁ ପାଠପଢ଼ାର ବ୍ୟବସ୍ଥା କରିଛନ୍ତି ଆମେ ସବୁ ମୁର୍ଖ ମଳିମୁଣ୍ଡିଆ । ଆପଣଙ୍କ ଦୟାରେ ବଞ୍ଚିଥିବା ଲୋକ । କନଗୋଇ ବଂଶର ଲୋକମାନେ ଆମ ସାହି ବସାଇ ଥିଲେ । ଆଗରୁ ଆମ ସାହିର ସବୁ ଲୋକ ସେମାନଙ୍କର ଗୋଲାମ ଥିଲେ । ସେମାନଙ୍କ ଦାନରେ ଆମ ବାପା ଗୋସବାପା ଚଳୁଥିଲେ । ଆପଣ ସେ ବଂଶର ଗୋସାଇଁ ଆମ ମାଲିକଙ୍କର ଗୋସାଇଁ ମହାପ୍ରଭୁ ଆମେ ଆପଣଙ୍କ ପାଖ ମାଡ଼ିବାବି ଆମ

କ୍ଷମତାର ବାହାରେ । ଯୁଗ ବଦଳି ଗଲା । ପିଲାମାନେ ପାଠପଢ଼ିବାକୁ ସ୍କୁଲ ବସିଲା । ପିଲାମାନେ ସେ କଥା ପାସୋରି ଗଲେ । ସେଥିପାଇଁ ଆପଣଙ୍କ ପାଖକୁ ଆସି କଥା ହେବାର ସାହାସ ପାଇଲେ । ଆପଣଙ୍କ ପୁଅ ସହିତ କଥା ହେଲେ । ସେମିତି ସାହାସ ଦେଖାଇ ସେମାନେ ବଡ଼ ଭୁଲ କରିଛନ୍ତି । ମୋ ଝିଅ ସେଥିପାଇଁ ଆପଣଙ୍କୁ କିଛି ଜଣାଇବାକୁ ଆସିଛି । ଆପଣ ଯଦି ଦୟା କରନ୍ତି ସେ କିଛି କହିବ । ଦୁଇଦିନ ହେଲା ସେ କିଛି ଖାଇ ନାହିଁ ପାଣି ବି ପିଇ ନାହିଁ କହୁଛି ଜୀବନ ହାରିଦେବି । ଆପଣ ଅନୁମତି ଦେଲେ ସେ କିଛି କହିବ ତେଣିକି ଆପଣ ଯାହା ଶାସ୍ତି ଦେବେ ଆମେ ତାହା ମୁଣ୍ଡ ପାତି ଗ୍ରହଣ କରିନେବୁ ।”

“ମୁଁ ସେଇ ଭଳି ଦାଣ୍ଡ ଧୂଳିରେ ଲମ୍ବ ହୋଇ ପଡ଼ିଥାଏ ଆପଣଙ୍କ ବାପା ଠାକୁର ଗୋସେଇଁ ମା’ କଥା ଶୁଣି ବିଚଳିତ ହୋଇଗଲେ ଆଦେଶ ଦେଲେ “ଝିଅଟାକୁ ଉଠାଅ କ’ଣ ସେ କହିବାର ଅଛି କହୁ ।” ମୁଁ ଭୁଲୁଁ ଉଠି ଆଶୁ ମାଡ଼ି ହାତ ଯୋଡ଼ି କହିଲି “ହେ ଠାକୁର ଗୋସେଇଁ ଆପଣଙ୍କ ପୁଅ ମୋର ଗୁରୁ । ମୁଁ ଅନ୍ୟ ଧର୍ମର ହେଲେବି ତାଙ୍କୁ ଠାକୁର ମାନ୍ୟ କରି ପୂଜାକରେ, ଭକ୍ତି କରେ । ତାଙ୍କର ଆଶୀର୍ବାଦରୁ ମୁଁ ବି.ଏ. ପର୍ଯ୍ୟନ୍ତ ପାଠ ପଢ଼ିଛି । ଆପଣମାନେ ବିଦ୍ୟା ଲାଭ ପାଇଁ ଗଣେଶଙ୍କୁ ପୂଜା କରନ୍ତି । ମୁଁ ସେଇ ଭଳି ମୋ ମନରେ ତାଙ୍କୁ ଠାକୁର ଆସନରେ ବସାଇ ପୂଜା କରିବା ଦୂରା ମୋର ପାଠପଢ଼ା ସମ୍ଭବ ହୋଇଛି । ଆମ ସାହିର ଅନ୍ୟ ଝିଅଙ୍କ ଭଳି କେବେ ଠାରୁ ପାଠଶାଳା ନ ପଢ଼ି ଏକ ନରକ ଜୀବନ ବିତାଉଥାନ୍ତି ତାଙ୍କର ଆଶିଷ ପାଇନଥିଲେ । ତାଙ୍କର ସହଯୋଗରେ ମୁଁ ପାଠପଢ଼ି ନିଜକୁ ଜଣେ ମଣିଷ ବୋଲି ମନରେ ଭାବି ପାରିଛି । ସେ ଆକାଶର ଦେବତା ମୁଁ ନରକର ଜୀବ । ତାଙ୍କ ସହ ମୋତେ କ’ଣ ଏକାଠି କରି ଦେଖୁହେବ । ମୁଁ ତାଙ୍କ ପାଦ ତଳର ଆଶ୍ରିତ ଜୀବ ସାରା ସଂସାରରେ କାଟୁଁ ମଣିଷ ଯାଏ ସମସ୍ତେ ସେହି ଭଗବାନଙ୍କର ସୃଷ୍ଟି । ତେଣୁ ଯିଏ ଅବହେଳିତ ନୀରାଶ୍ରୟ ହୁଏ ସିଏ ଦେବତାର କୃପା ପାଇଁ ତାଙ୍କ ପାଖରେ ପ୍ରାର୍ଥନା କରିବାକୁ ଚେଷ୍ଟା କରେ । ମୁଁ ତାହା ହିଁ କରିଛି ପାଠ ପଢ଼ିବା ପାଇଁ ଜଣେ ଦେବତାଙ୍କ ପାଖରେ ପ୍ରାର୍ଥନା କରିଛି । ସେଥିପାଇଁ ମୁଁ ଯଦି କିଛି ପାପ କରିଛି ବୋଲି ଆପଣ କହିବେ ତା ହେଲେ ଶାସ୍ତି ପାଇଁ ଯେଉଁ ବିଧାନ କରିବେ ମୁଁ ତାକୁ ଗ୍ରହଣ କରିବାକୁ ପ୍ରସ୍ତୁତ ଅଛି । ଏପରିକି ସେଥିପାଇଁ ମୁଁ ମୋ ଜୀବନକୁ ଅନ୍ତ କରି ଦେଇ ପାରିବି । ଯଦି କହିବେ ମୁଁ ଭୁଲ କରିଛି ପାପ କରିଛି ତାହେଲେ ଏଇ ମୁହୂର୍ତ୍ତରେ ମୁଁ ମୋ ଜୀବନକୁ ବିସର୍ଜନ କରିଦେବି । ମୋ ଗୁରୁଙ୍କ ପାଖରେ ମୋର କୌଣସି ବିକୃତ ଇଚ୍ଛା କିମ୍ବା ପାପ ଇଚ୍ଛା ନାହିଁ । ଆମ ସମ୍ପର୍କ ଭିତରେ କୌଣସି ପ୍ରକାର ଅପବିତ୍ରତା ନାହିଁ ଏପରିକି ଭିନ୍ନ ଧର୍ମର ହୋଇଥିବାରୁ ଆପଣ ଆମକୁ ସ୍ୱର୍ଗ କରୁ ନଥିବାରୁ ମୁଁ ମୋ ଠାକୁରଙ୍କୁ ସ୍ୱର୍ଗ ନକରି ତାଙ୍କ ପାଦ ପାଖରେ ମଥାକୁ ଭୂମିରେ ଲଗାଇ ପ୍ରଣାମ କରିଛି । ତାପରେ ବି ଯଦି ଆପଣଙ୍କ ମନରେ ମୋ କଥାରେ ଯଦି ସନ୍ଦେହ ରହୁଛି ତା ହେଲେ ଆପଣଙ୍କ ଆଗରେ ମୁଁ ଶପଥ କରି କହୁଛି ଜୀବନରେ କେବେବି ଆଉ ମୁଁ ତାଙ୍କ ସହ କୌଣସି ସମ୍ପର୍କ ରଖିବି ନାହିଁ । ଯଦି ମୁଁ ମୋ ଠାକୁର ଦେବତାଙ୍କୁ ଭକ୍ତି କରୁଥାଏ ତାଙ୍କରି ନାଁରେ ସତ୍ୟ କରୁଛି ଭବିଷ୍ୟତରେ ତାଙ୍କ ପାଖକୁ ଯିବି ନାହିଁ କି ତାଙ୍କୁ ମୋର ମୁହଁ ଦେଖାଇବି ନାହିଁ । ଆପଣଙ୍କ ଆଗରେ କଥା ଦଉଛି ଯଦି ମୋ ସତ୍ୟକେବେ ଅସତ୍ୟ ହୁଏ ତା ହେଲେ ମୁଁ ନିଶ୍ଚୟ ମୋର ଜୀବନ ହାରିଦେବି । ଆପଣ ମୋ ପାଇଁ ଆପଣଙ୍କ ପୁଅର ଚରିତ୍ରକୁ ସନ୍ଦେହ ନକରି ଅନାଦର ନକରି ଆପଣଙ୍କ କୁଳର ରତ୍ନ ଭାବରେ ଗ୍ରହଣ କରନ୍ତୁ । ମୋର କଥା ମୁଁ କହିଥିଲା ବେଳେ ଆପଣଙ୍କ ପରିବାରର ସମସ୍ତେ ପ୍ରାୟ ଦୁଆରେ ଉପସ୍ଥିତ ହୋଇ ଯାଇଥିଲେ । ସମସ୍ତେ ରୁପ୍ ଥିଲେ କିନ୍ତୁ ଆପଣଙ୍କ ଭାଉଜ କହିଥିଲେ ବଢ଼ିଆ ନାଟକ ଚାଲିଛି ପଠାଣ ଲୋକ ବ୍ରାହ୍ମଣ ଘରେ ଆସି ଧର୍ମ ଆଲୋଚନା କରୁଛନ୍ତି । ଆପଣଙ୍କ ବଡ଼ଭାଇ ସନକ ସାରେ କିନ୍ତୁ ଏକଥାରେ ପ୍ରତିବାଦ କରି ତାଙ୍କୁ ରୁପ୍ ରହି ଘର ଭିତରକୁ ଯିବାକୁ ନିର୍ଦ୍ଦେଶ ଦେଲେ । ବାପା କିନ୍ତୁ ସ୍ଥିର ଭାବରେ ବସି ରହି ମୋର ସବୁ କଥା ଶୁଣିଥିଲେ ଏବଂ ମାଙ୍କୁ ଶେଷରେ କହିଲେ, ତୁ ତୋ ଝିଅକୁ ନେଇ ଘରକୁ ଯାଅ । ମୁଁ ତାର ସବୁ କଥାକୁ ବିଶ୍ୱାସ କରୁଛି । ତା କଥାର ଦୃଢ଼ତାରେ ସତ୍ୟତା ଅଛି । ସେ ନିଶ୍ଚୟ ସୌଭାଗ୍ୟବତୀ ହବ । ତାପରେ ଆମେ ମା ଝିଅ ଦୁଇ ଜଣ ଆପଣଙ୍କ ଘରୁ

ଫେରି ଆସିଲୁ । ମୁଁ ବି ସେଇ ଦିନଠାରୁ ଖୋଜୁଛି ଆପଣ କୁଆଡ଼େ ନିଖୋଜ ହୋଇ ଯାଇଥିଲେ କେହିବି ଆପଣଙ୍କର ସନ୍ଧାନ ପାଇପାରୁ ନଥିଲେ ।”

ସୂର୍ଯ୍ୟ ଚାହିଁଥିଲା ଝିଅଟା ଆଡ଼େ ତା ଭିତରେ ସେ ଦେଖୁଥିଲା ଶକ୍ତିର ଏକ ଅପୂରବ ଉତ୍ସକୁ । ତା ମନର ଦୃଢ଼ତା ଥିଲା ଗିରିଶିଖର ପରି ଉଜ୍ଜ୍ୱଳ । ଯେ କୌଣସି ପରିସ୍ଥିତିକୁ ସାମ୍ନା କରିବାର ସାହାସ ତା ଭିତରେ ଖୁନ୍ନି ହୋଇଥିଲା । ଏଭଳି ଝିଅଟାର ଯେ ସେ ଠାକୁର ଦେବତା ହେଇ ଯାଇଛି ସେଥିପାଇଁ ସେ ବିଚଳିତ ହେଇ ଯାଉଥିଲା । ତା ଶକ୍ତି, ଧର୍ଯ୍ୟ, ସାମର୍ଥ୍ୟ ତୁଳନାରେ ସେ ମାନସିକ ସ୍ତରରେ ନିଜକୁ ଗୌଣ ବୋଲି ଭାବୁଥିଲା । ତାକୁ ଲାଗୁଥିଲା କାହାରି ବିନା ସହାୟତାରେ ବି ଝିଅଟା ଦିନେ ନା ଦିନେ ତା ଜୀବନର ଲକ୍ଷ୍ୟକୁ ନିଶ୍ଚୟ ପୂରଣ କରିବ ତା ପରେ ରେଜିୟା ତାକୁ ବହୁ ଅନୁରୋଧ କରିଥିଲା ଯେ ସେ ତା ବିଷୟ ଭୁଲି ଯାଇ ତା ପରିବାର ଲୋକଙ୍କ ପାଖକୁ ଫେରିଯାଉ । ତା ବାପା ସାମୟିକ କ୍ରୋଧରେ ତାଙ୍କୁ କ’ଣ କହି ଦେଇ ପାରିଥାନ୍ତି ହେଲେ ସେ ଜ୍ଞାନୀ ଗୁଣୀ ଲୋକ ପୁଣି ତାକୁ ଗ୍ରହଣ କରିନେବେ । ତାଙ୍କ ଘର ଲୋକଙ୍କର ସମସ୍ତ ସନ୍ଦେହ ଦୂର କରିବା ପାଇଁ ସେ କେବେବି ଆଉ ଏ କଲେଜକୁ କିମ୍ବା ତାଙ୍କ ସମ୍ମୁଖକୁ ସେ ଆଉ କେବେବି ଆସିବ ନାହିଁ । ଦୂରରୁ ଥାଇ ସେ ତାକୁ ଆଶୀର୍ବାଦ କଲେ ତା ଜୀବନର ଲକ୍ଷ୍ୟ ନିଶ୍ଚୟ ପୂରଣ ହେବ ।

ଶେଷରେ ସୂର୍ଯ୍ୟ ତାର ଶେଷ କଥା ଜଣାଇ ଥିଲା ଯେ ଯଦି ସେମାନଙ୍କର ପରସ୍ପର ଠାରୁ ଦୂରେଇ ଯିବା ଦ୍ୱାରା ଏ ଅପବାଦର ଅବସାନ ହେବ ବୋଲି ସେ ଭାବୁଛି ତା ହେଲେ ଦୂରେଇ ଯିବା କାର୍ଯ୍ୟଟା ସେ ତା ନିଜ ଉପରକୁ ନେଇ ଯାଉଛି । କିନ୍ତୁ ରେଜିୟାକୁ ବାରମ୍ବାର କହିଥିଲେ ଯେ ସେ ଯେପରି ତାର ଲକ୍ଷ୍ୟ ପୂରଣରୁ ବିଚ୍ୟୁତ ନ ହୁଏ । କୌଣସି ପରିସ୍ଥିତିରେ ସେ ତାର ପାଠପଢ଼ିବା ଚାକିରୀ କରି ସ୍ୱାବଲମ୍ବୀ ହେବାର ଯେଉଁ ଲକ୍ଷ୍ୟ ରହିଛି ତାର କୌଣସି ବ୍ୟତିକ୍ରମ ନ ହୁଏ । ଯଦି ରେଜିୟା ତାର ଲକ୍ଷ୍ୟ ପୂରଣ ନ କରିପାରେ ତା ହେଲେ ସେ ଭାବିବ ଯେ ରେଜିୟାର ତା ପ୍ରତି ଥିବା ବିଶ୍ୱାସ କେବଳ ସାମୟିକ ମାତ୍ର ସମ୍ପୂର୍ଣ୍ଣ ନୁହଁ । ତାପରେ ସେ ଭୁବନେଶ୍ୱର ଛାଡ଼ି ପଳାଇ ଆସିଥିଲା ଭବାନୀ ପାଟଣା ।

ଯୁଗ ବିତିଯାଇ ଥିଲା ଏହା ଭିତରେ ମଝିଆ ଭାଇ କହୁଥିଲେ ବାପା ଅସୁସ୍ଥ ସେ ତାକୁ ଖୋଜୁଛନ୍ତି ଶେଷ ସମୟରେ । ବଡ଼ଭାଇ ପୁଅ ଖ୍ରୀଷ୍ଟିଆନ ବାହା ହୋଇଛି, ଝିଅ ବାହା ହୋଇଛି ଶୁଦ୍ର କୁଳରେ । ବାପା କଣ ଭାବୁଥିବେ ଏ କଥାକୁ ନେଇ ? ସେ ଦିନ ତାକୁ କରିଥିବା ଡିରସ୍କାର, ଭୟନା ଆଉ ବିଧର୍ମୀର ବିଶେଷଣରେ ଭୂଷିତ କରି ତାକୁ ତ୍ୟାଗ କରିଥିବା ତାର ବାପା ପରିବାର ର ଏଗତିରେ କେଉଁ ମାନସିକ ଅବସ୍ଥାରେ ସମୟ କାଟୁଥିବେ ଏ ଶେଷ ସମୟରେ ?

ବାଇଶି

ସୂର୍ଯ୍ୟ ପହଞ୍ଚିଯାଇଥିଲା କପିଳାସ ପାହାଡ଼ର ପାଦ ଦେଶରେ କଟକରୁ ଆସି । ସେଠୁ ତାକୁ ପାହାଡ଼ ଚଢ଼ି ଯାଇ ମନ୍ଦିର ପାଖକୁ ଯିବାକୁ ପଡ଼ିବ । ତା'ର ଦେଖା ହୋଇଯାଇଥିଲା ଯୋଗେନ୍ଦ୍ର ବାବାଙ୍କ ସହ ସେଇ ପାହାଡ଼ର ପାଦଦେଶରେ, ସେ ନିରଞ୍ଜନ ବାବାଙ୍କ କଥା ପଚାରିଥିଲେ ଯୋଗେନ୍ଦ୍ରଙ୍କୁ । ଯୋଗେନ୍ଦ୍ର ପାଖରୁ ଜାଣିଥିଲେ ନିରଞ୍ଜନ ବାବାଙ୍କ ଦେହ ପୁରାପୁରି ଅସୁସ୍ଥ ହୋଇଯାଇଛି । ଖାଇବା ପିଇବା ଛାଡ଼ି ଦେଲେଣି । ନିଶ୍ୱାସ ନେବାକୁ ବହୁତ କଷ୍ଟ ହେଉଛି । ମଝିରେ ମଝିରେ କାଶ ହୋଇ କଷ୍ଟ ଆହୁରି ବଢ଼ି ଯାଉଛି । ତେଣୁ ସେ ନିରଞ୍ଜନ ବାବାଙ୍କୁ ନ ଜଣାଇ ଜଣେ ଡାକ୍ତରଙ୍କର ପରାମର୍ଶ କରି କିଛି ଔଷଧ ନେଇ ଆସିଥିଲା ହେଲେ ନିରଞ୍ଜନ ବାବା ତାକୁ ଖାଇଲେ ହେଲା । ତାଙ୍କୁ ଆସିଯିବାର ଦେଖି ଯୋଗେନ୍ଦ୍ର କିଛିଟା ଆଶ୍ଚର୍ଯ୍ୟ ହୋଇଥିଲା ଯେ ଏବେ ତାଙ୍କୁ ଔଷଧ ଦିଆଯାଇପାରିବ । ସୂର୍ଯ୍ୟ ଜୋରକରି ଔଷଧ ଖୁଆଇ ଦେଇପାରିବ । ଦୁଇଜଣ ସେମାନେ ସାଥୀ ହୋଇ ପାହାଡ଼ ଚଢ଼ିବା ଆରମ୍ଭ କରିଥିଲେ । ବାଟରେ ଯୋଗେନ୍ଦ୍ର କହିବା ଆରମ୍ଭ କରିଥିଲେ ଯେ ତା ସ୍ତ୍ରୀ ଶାନ୍ତିଲତାର ମନ ପରିବର୍ତ୍ତନ ହୋଇଛି ସେ ଆଉ ଯାତ୍ରା ପାଟିରେ ଯାଉ ନାହିଁ । ବାପା ମା'ଙ୍କୁ ଖବର ପଠାଇଥିଲା ଯେ ଯଦି ତା ସ୍ୱାମୀ(ଯୋଗେନ୍ଦ୍ର) ତାକୁ ଆସି ନେଇ ଯାଆନ୍ତି ସେ ତାଙ୍କ ସହିତ ଯିବେ । ସୂର୍ଯ୍ୟ କିଛି ସମୟ ରୁପ୍ ରହି ପଚାରିଥିଲେ “ତାହେଲେ ତୁମେ ଯାଉ ନାହିଁ ତାଙ୍କୁ ଘରକୁ ନେଇ ଆସିବ ।” ଯୋଗେନ୍ଦ୍ର କିନ୍ତୁ କହିଥିଲା “ସତ କଥା କିଏ ଜାଣେ ? ହୁଏ ତ ଏଟା ଗୋଟାଏ ନୂଆ ନାଟକର ଅଭିନୟ ହୋଇପାରେ । ଯିଏ ଏତେଦିନ ଧରି ଘର ଛାଡ଼ି ଯାତ୍ରାପାଟିରେ ବୁଲିଲାଣି ସେ ପୁଣି ଫେରିଆସି ତା ସହିତ ଘର କରିବ ତା ବାପା ମା'ଙ୍କର ଯନ୍ତ୍ର ନେବ ସେଇଟା ମୋର ବିଶ୍ୱାସ ହେଉନାହିଁ ।” ସତରେ ମଣିଷର ମନ ନିବିଡ଼ ଅରଣ୍ୟ ତା ଭିତରେ କ'ଣ ଯେ ଅଛି ସେ କଥା କଣ ସହଜରେ ଜାଣି ହୁଏ ?

ସୂର୍ଯ୍ୟ ମନେ ପକାଉଥିଲା ଭବାନିପାଟଣାରେ ତା'ର ସେ ଶେଷ ଦିନର କଥା । ଭବାନିପାଟଣା ଅନାଥାଶ୍ରମରେ ଭାଇ ପହଞ୍ଚିଲା ପରେ ତାଙ୍କ ପାଖରୁ ସବୁକଥା ଜାଣିଲା ପରେ, ବାପା ତାଙ୍କୁ ଖୋଜୁଛନ୍ତି ବୋଲି ଜାଣିଲା ପରେ ତାଙ୍କର ମନଟା ଆନ୍ଦୋଳିତ ହୋଇଯାଇଥିଲା । ତା ମନ ଭିତରେ ଅନେକ ଦୃଶ୍ୟ ସୃଷ୍ଟି ହୋଇସାରିଥିଲା । ସେଭଳି ସମୟରେ ରାଜିବ ରାୟ ଆସି ପୁନର୍ବାର ତା ପାଖରେ ପହଞ୍ଚି ଅନୁରୋଧ କରିଥିଲେ ତା ସହିତ ଭୁବନେଶ୍ୱର ଯାଇ ମନ୍ତ୍ରୀଙ୍କୁ ଦେଖା କରିବାକୁ । ବହୁ ଅନୁନୟ ବିନିୟ ବି କରିଥିଲେ ତାଙ୍କୁ । ସେ କେବଳ ତାଙ୍କ କଥା ଶୁଣିଥିଲେ ହେଲେ ତାଙ୍କୁ କିଛି ଉତ୍ତର ଦେଇନଥିଲେ । ରାଜିବ ରାୟଙ୍କ କଥାରୁ ଜାଣିପାରୁଥିଲେ ସେ ବଡ଼ ଆତଙ୍କିତ ଅବସ୍ଥାରେ ଅଛନ୍ତି । ତାଙ୍କ ବିରୁଦ୍ଧରେ ଯେଉଁ ଅଭିଯୋଗ ହୋଇଛି ତାର ସତ୍ୟତା ଅଛି ଏବଂ କ୍ରାନ୍ତମ ବ୍ରାହ୍ମ ଏବଂ ଭିଜିଲାନ୍ସ ହାତରେ ତାର କିଛି ସଠିକ୍ ତଥ୍ୟ ପ୍ରମାଣ ମିଳିଯାଇଛି । ତେଣୁ ନିଜକୁ ବଞ୍ଚାଇବା ପାଇଁ ସେ ତାଙ୍କୁ ଆୟୁଧ କରିବାକୁ ଚାହୁଁଛନ୍ତି । ଏ କଥା ବି ରାଜିବ ରାୟ ଭଲଭାବରେ ଜାଣିଛନ୍ତି ଯେ ସୂର୍ଯ୍ୟଙ୍କୁ ପ୍ରଲୋଭିତ କରିବା ବା ପ୍ରଭାବିତ କରିବା ତାଙ୍କ ପକ୍ଷରେ ଅସମ୍ଭବ । ତେଣୁ ସେ ତାଙ୍କ ପାଖରେ ଅତି ବିନୟୀ ଆଉ ବସମ୍ଭବ ହେବାର ଅଭିନୟ କରୁଛନ୍ତି । ତେବେ ତାଙ୍କୁ କୌଣସି ନିର୍ଦ୍ଦିଷ୍ଟ ଉତ୍ତର ନ ଦେଇ ସେ କହିଲେ “ଆପଣ ଯଦି ବାସ୍ତବରେ ସମାଜ ସେବା ଭଳି ମହତ୍ କାର୍ଯ୍ୟ ପାଇଁ ନିଜର ଲକ୍ଷ୍ୟ ସ୍ଥିର କରିଛନ୍ତି ତା ହେଲେ ସାମୟିକ ଭାବରେ କିଛି ଅସୁବିଧା ଆସିପାରେ କିନ୍ତୁ ସତ୍ୟ ହିଁ ସର୍ବଶେଷରେ ବିଜୟ ଲାଭ କରିବ । ଆପଣ ଆସନ୍ତୁ ମୁଁ ଭାବେ କଣ କରାଯାଇପାରେ ।” ତା' ପରେ ଗୋଟେ କାଗଜରେ ଗୋଟେ ଇସ୍ତଫା ପତ୍ର ଲେଖି ତାଙ୍କୁ ଦେବାକୁ ଅନାଥାଶ୍ରମ କର୍ମଚାରୀଙ୍କ ହାତରେ ଦେଇ ସେ ସବୁଦିନ ପାଇଁ ଅନାଥାଶ୍ରମ ନୁହଁ ଭବାନିପାଟଣା ଛାଡ଼ି ସିଧା କଲିକତାରେ ଥିବା ତା ଅପା ରାଜଶ୍ରୀକୁ ଦେଖା କରିବା ପାଇଁ ବାହାରି ପଡ଼ିଲେ । ତାଙ୍କର ସେମିତି କିଛି ନିଜସ୍ୱ ଦ୍ରବ୍ୟ କିଛି ନଥିଲା କେତେଖଣ୍ଡ ପିନ୍ଧାଲୁଗା ଦି ଚାରିଖଣ୍ଡ ବହିଷ୍କାତା ଧରି ସେ ବାହାରି ପଡ଼ିଲେ ଅନାଥାଶ୍ରମ ଛାଡ଼ି । ଛାଡ଼ିବା ଭିତରେ ଛାଡ଼ିଆସିଥିଲେ ଗୁଡ଼ିଏ ନିରାହ ଅନ୍ତେବାସୀଙ୍କ ସହିତ ସୃଷ୍ଟି ହୋଇଥିବା

ମାୟାକୁ । ସେ ସବୁ ଯଦିଓ ମାୟା ଥିଲା କିନ୍ତୁ ସେ ସବୁ ତାଙ୍କ ଜୀବନକୁ ପୁଷ୍ଟ କରିଥିଲା । ଆଶ୍ରମ ଛାଡ଼ିବାବେଳେ ସେ ତେଣୁ ମନ ଭିତରେ କିଛିଟା ଦୁଃଖ ଧରି ଚାଲିଥିଲେ ଅନିର୍ଦ୍ଦିଷ୍ଟ ଜୀବନର ଗତି ପଥରେ । ଏବେ ତାଙ୍କର ଯାତ୍ରା ଆରମ୍ଭ ହୋଇଥିଲା ଜୀବନରେ ମାୟାରୁ ମୁକ୍ତି ପାଇବାକୁ ।

କଲିକତାରେ କେତେଦିନ ରହଣିରେ ସେ ଦେଖୁଥିଲା ତାର ବଡ଼ଭଉଣୀ ରାଜଶ୍ରୀ ସମ୍ପୂର୍ଣ୍ଣ ଭାବରେ ତାର ପୁରୁଣା ଜୀବନକୁ ତା’ ମନରୁ ଦୂରେଇ ଦେଇଛି । ପରିବାରର କାହା ପାଇଁ କି ଗାଁର ଜନ୍ମମାଟି ପ୍ରତି ତା’ର ଆଉ ବିଶେଷ କିଛି ଆଗ୍ରହ କି ଆକର୍ଷଣ ନାହିଁ । ତା ସହିତ ସେଠି ସେ ଭେଟିଥିଲା ଗୋଟେ ନୂଆଯୁଗର କିଛି ନବ ଯୁବକ ଯୁବତୀଙ୍କୁ । ଜୋନ୍, ଜୁନେବ, ମାଲ୍ୟା, ପୃଥ୍ବୀକୁ ତାଙ୍କ ଆଖିରେ ଦେଖୁଥିଲା ଗୋଟେ ନୂଆ ଯୁଗ, ନୂଆ ପୃଥ୍ବୀକୁ, ଗୋଟେ ନୂଆ ସମାଜକୁ । ଫେରି ଆସିଥିଲା ସେ କଲିକତାରୁ । ପ୍ରଥମ ଥର ଭଳି ଦ୍ଵିତୀୟ ଥର ବି ସେ ତାର ମନର ଦ୍ଵନ୍ଦ୍ଵ, ପାରିବାରିକ ପରିସ୍ଥିତିର ପରିବର୍ତ୍ତନରେ ବଡ଼ଭାଇ, ଭଉଜ, ମଝିଆ ଭାଇ ଭଉଜ ସେମାନଙ୍କ ପରିବାରର ସଂଗଠିତ ହୋଇଥିବା ନୂତନ ସମୀକରଣ ଏପରିକି ବାପା ଶେଷ ଜୀବନରେ ତାଙ୍କୁ ଖୋଜୁଛନ୍ତି ଦେଖିବା ପାଇଁ ଏ ସବୁ କଥା ଆଉ ଭଉଣୀ ରାଜଶ୍ରୀ ଆଗରେ କିଛି ପ୍ରକାଶ କରିବାକୁ ଚାହଁନଥିଲେ । ତା’ ଜୀବନକୁ ନେଇ ସେ ଜୀବନର ଶେଷ ଅଙ୍କ ଆଡ଼କୁ ଆଗେଇ ଯାଉଥିଲାବେଳେ ପଛଜୀବନକୁ ନେଇ ତାକୁ ଆଉ ବ୍ୟସ୍ତ କରିବାକୁ ଚାହଁନଥିଲା ।

କଲିକତାରୁ ଫେରି କଟକରେ ପହଞ୍ଚିଯାଇଥିଲା ସେ ମଝିଆ ଭାଇ ଘରେ । ସେଠି ମଝିଆ ଭଉଜ ତାକୁ କିଛି ସମୟ ଚାହଁ ଦେଖିଲା ପରେ କହିଥିଲେ “ସୂର୍ଯ୍ୟ ଆସ ଆସ ତୁମେ କ’ଣ ଏମିତି ଦେଖାଯାଉଛ ?” ସେ ବି ଦେଖୁଥିଲା ମଝିଆ ଭଉଜଙ୍କୁ । ତା ମନ ଭିତରେ ଥିବା ମଝିଆ ଭଉଜର ଚେହେରାଟା ଯେ ଏତେବେଶୀ ବିରୂପ ହୋଇଯାଇଛି ତାହା ସେ ଭାବିପାରୁନଥିଲେ । ରୂପ ଆଉ ଏଶ୍ଵର୍ଯ୍ୟ୍ୟର ଅହଂକାରରେ ଦାମୀ ଶାଢ଼ି ଆଉ ଗହଣାରେ ଝଟକୁ ଥିବା ମଝିଆ ଭଉଜ ଇସତ୍ ବକୁ ହୋଇ ଠିଆ ହୋଇଥିଲେ । ଗାଲର ମାଂସସବୁ ଲୋଳିତ ହୋଇ ଝୁଲିପଡ଼ିଥିଲା । ସେ ଖଣ୍ଡେ ସାଧା ଶାଢ଼ି ପିନ୍ଧିଥିଲେ ମୁହଁରେ ଉର୍ଦ୍ଧ୍ଵନାଭର ଜାଲଭଳି ରେଖା ସବୁ ଭିତରେ ବାର୍ଦ୍ଧକ୍ୟ ପ୍ରକଟିତ ହୋଇଯାଇଥିଲା । ଭଉଜଙ୍କ ପଛରେ ଗୋଟେ ସୋଫାରେ ବସି ଟି.ଭି. କୁ ଚାହଁଥିଲେ ଜଣେ ଯୁବକ । ଯୁବକଙ୍କ ମୁହଁରେ ଅଯତ୍ ବର୍ଦ୍ଧିତ ଦାଢ଼ି, ତୁଟି ସବୁ ଅଲଗା ହୋଇ ଉଡୁଥିଲା । ମୁହଁରେ ଲାଳିତ୍ୟ ନଥାଇ ଗୋଟେ ରୁକ୍ଷ ଏବଂ ଖଳନାୟକର ଚେହେରା ଫୁଟିଉଠୁଥିଲା । ସେ ନଇଁ କରି ମଝିଆ ଭଉଜର ପାଦସ୍ପର୍ଶ କରିଥିଲେ । ଭଉଜଙ୍କ ମୁହଁରେ ବେଶ୍ ଆତ୍ମୀୟ ଭାବ ଫୁଟିଉଠୁଥିଲା । ସେ ପଛକୁ ଅନାଇ ସେ ଯୁବକଙ୍କୁ ତାଙ୍କୁ ଚିହ୍ନିଇ ଦେବା ପାଇଁ କହିଲେ “ଆରେ ଏ ତୋର ଦାଦା ସୂର୍ଯ୍ୟ ।” ସେଇମିତି ବସିଥିବା ଅବସ୍ଥାରେ ଗୋଟେ ନମସ୍କାର ଫୋପାଡ଼ି ଦେଇ ଯୁବକ ଜଣକ ଟି.ଭି. ଦେଖିବାରେ ମନୋନିବେଶ କଲେ, ଯେମିତି ଘରକୁ ଆସିଥିବା କେହି ଜଣେ ଆଗନ୍ତୁକ । ମଝିଆ ଭଉଜ କହିଲେ “ସୂର୍ଯ୍ୟ ଇନ୍ଦେତ କାଲିଠାରୁ ଗାଁକୁ ଯାଇଥିଲେ । ଘରେ ବାପାଙ୍କ ଅବସ୍ଥା ସଙ୍କଟାପୂର୍ଣ୍ଣ ବୋଲି କହି ହଠାତ୍ ଗାଁକୁ ବାହାରି ଗଲେ ଏ ପର୍ଯ୍ୟନ୍ତ କିଛି ଖୋଜ ଖବର ନାହିଁ । ଗାଁରେ ଚେଲିଫୋନ୍ ଅଛି ନା ମୋବାଇଲ୍ ଟାଣ୍ଡାର ଯେ କିଛି ଜଣା ପଡ଼ିବ । ତମ ଭାଇଙ୍କ ପାଖରେ ସେଲଫୋନ୍ ଅଛି ଯେ ଗାଁରେ ଟାଣ୍ଡାର ପାଉନଥିବ । ମୁଁ କିଛି ଜାଣିପାରୁ ନାହିଁ କ’ଣ ହେଲା । ତମେ କେବେ ଗାଁକୁ ଯାଇଥିଲ କି ? ନା ଏବେ ଭବାନିପାଟଣାରୁ ଆସୁଛ ।” ଭଉଜଙ୍କ କଥାରୁ ସୂର୍ଯ୍ୟ ଜାଣିଲା ଯେ ବାପାଙ୍କ ଅବସ୍ଥା ଭଲ ନାହିଁ । ସେ ତ ଆସିଥିଲା ଭବାନିପାଟଣାରୁ ବାପାଙ୍କର ସବୁ କଥା ଜାଣି ହେଲେ କ’ଣ ମନ ହେଲା ଯେ ସେ ଆଗେ କଲିକତା ଚାଲିଗଲା ଭଉଣୀ ରାଜଶ୍ରୀ ସହିତ କଥା ହେବାକୁ । ଆଜି ସେ ଫେରୁଛି, ବାପାଙ୍କର ତାହେଲେ କିଛି ଅଘଟଣ ଘଟିଲା କି ? ମଝିଆ ଭାଇ ତାକୁ କହିକି ଆସିଥିଲେ ବାପା ତୋତେ ଭାରି

ଖୋଜୁଛନ୍ତି କହୁଛନ୍ତି “ତାକୁ ଚିକିଏ ଡାକ ମୁଁ ମଲା ପୁରୁଷ ତାକୁ ଚିକିଏ ଦେଖିବାକୁ ଚାହୁଁଛି ।” ଏ ଅବସ୍ଥାରେ ତୁ ଚାଲି ବାପାଙ୍କୁ ଚିକିଏ ଦେଖାକର । ଏଠି ପହଞ୍ଚି ସେ ଏମିତିଆ ଖବର ପାଉଛି ତା ସହିତ ଦେଖୁଛି ଭାଇ ବ୍ୟସ୍ତ ହୋଇ ଗାଁକୁ ଚାଲିଯାଇଛନ୍ତି ମାତ୍ର ତାଙ୍କ ସ୍ତ୍ରୀ ଆଉ ପୁଅ ଯାଇ ନାହାଁନ୍ତି । ତା ହେଲେ ଏତେସବୁ କଥା ପରେ ବି ପରିବାରର ଲୋକଙ୍କ ଭିତରେ ଦୂରତ୍ୱ ସାମାନ୍ୟରେ ସେମିତି କିଛି ପରିବର୍ତ୍ତନ ଘଟି ନାହିଁ । ସିଏ ବି ତ ନିଜେ ଦୂରେଇ ଯାଇଥିଲା ସମସ୍ତଙ୍କ ପାଖରୁ । ମା’ ମଲାବେଳେ ତାକୁ ଭାରିଯୋରରେ ଖୋଜି ହେଉଥିଲା । ତା ପାଟି ପଡ଼ିଯାଇଥିଲା, ଆଖି ଖୋଲୁନଥିଲା ତାକୁ ଦେଖି ଆଖି ଖୋଲିକି କଥା ବି କହିଲା । ତା ପରେ ସବୁ ଶେଷ ହୋଇଯାଇଥିଲା, ମା’ର ଆତ୍ମା ପବନରେ ମିଳେଇ ଯାଇଥିଲା । ଆଜି ବି ସେମିତି ଶେଷ ସମୟରେ ବାପା ଖୋଜୁଛନ୍ତି ତାକୁ । ତ୍ୟାଗ କରିଥିଲେ ତାକୁ କାହିଁକି ଖୋଜୁଛନ୍ତି ? ବାରଣ କରିଥିଲେ ତାଙ୍କ ଆଗକୁ ଆସିବା ଲାଗି ହେଲେ ଏ ଶେଷ ଜୀବନରେ କ’ଣ ହେଲା ତାଙ୍କର ? ତା ସହ ସୂର୍ଯ୍ୟ ନିଜକୁ ବି ପଚାରୁଥିଲା ସେ ସେତେବେଳେ ଯାହା ଶପଥ କରିଥିଲା ଯେଭଳି ଭାବରେ ପ୍ରତିକ୍ରିୟାଶୀଳ ହୋଇଥିଲା ତାହା କ’ଣ ଉପଯୁକ୍ତ ଥିଲା ? ମଝିଆ ଭାଉଜ ପଚାରୁଥିଲେ “ସୂର୍ଯ୍ୟ ତମେ ବୋଧେ ଗାଁକୁ ଯିବାପାଇଁ ଭବାନୀପାଟଣାରୁ ଆସିଛ । ତମେ ଯାଅ ବାପାଙ୍କୁ ଦେଖ କର, ତମ ଭାଇ କହୁଥିଲେ ତମ ବାପା ତମକୁ ଖୋଜୁଛନ୍ତି ତାଙ୍କୁ କହୁଥିଲେ ସୂର୍ଯ୍ୟ ପାଖକୁ ଖବର ପଠା ସେ ସବୁ ପୁରୁଣା କଥାକୁ ଭୁଲି ତାଙ୍କ ପାଖକୁ ଆସିଲେ ସେ ତମକୁ ଚିକେ ଦେଖନ୍ତେ । ଶେଷ ଜୀବନରେ ତାଙ୍କ ଇଚ୍ଛା ପୂରଣ କର । ବଡ଼ ବୋହୂଙ୍କର ମୁହଁ ନାହିଁ ସେ ଯାହା କରିଥିଲେ ତାର ଫଳ ସେ ମୂଳସୁଧ ସହିତ ପାଇ ସାରିଛନ୍ତି । ଏବେ ସେ ଚୋର ମା ଲାଜେ ନ କାନ୍ଦେ ଯଦି କାନ୍ଦେ ମଳି ମଳି କାନ୍ଦେ । ନାୟରେ ସମସ୍ତଙ୍କଠାରୁ ମୁହଁ ଲୁଚାଉଛନ୍ତି । ତମେ ଚିକେ ଧୁଆଁଧୋଇ ହୋଇ ଜଳଖିଆ ଖାଇଦେଇ ଗାଁକୁ ବାହାରିଯାଅ ।” ମଝିଆ ଭାଉଜ କଥାରେ ବି ବଡ଼ଭାଉଜ ପ୍ରତି ଅସୁଯା ଭାବ ପୁଟିଉଥିଲା । ସୂର୍ଯ୍ୟ ଭାବୁଥିଲା ତମେ ମଝିଆ ଭାଉଜ କରିଛ କ’ଣ ? ତମେ ତ ଭଗତ ପାଢ଼ିଙ୍କ ନାତିକୁ ଜନ୍ମ ଦେଇଛ । ତାକୁ କଣ ତମେ ତାଙ୍କର ଠିକ୍ ଉତ୍ତର ଦାୟାଦ କରିପାରିଛ ? ତମେ କ’ଣ ତମ କର୍ତ୍ତବ୍ୟକୁ ସଠିକ୍ ପାଳନ କରିଛ ? ନା ଆଉ ସେ କଥା, ସେ ବିଷୟରେ ତର୍ଜମା କରିବାର ଆବଶ୍ୟକତା ଆଉ ନାହିଁ । ସାଙ୍ଗେସାଙ୍ଗେ ସେ କହିଲେ “ମୁଁ ଏଇ ମୁହୂର୍ତ୍ତରେ ଗାଁକୁ ବାହାରିଲି । ସେ ମଝିଆଭାଇ ଘରୁ ନିଷ୍ତାନ୍ତ ହୋଇଥିଲେ ରାସ୍ତା ଉପରକୁ ।

ଗାଁ ଠାରୁ କିଛି ଦୂରରେ ବସ୍ ଷ୍ଟପରେ ଓହ୍ଲାଇଲା ବେଳକୁ ତାଙ୍କୁ କେହି ଜଣେ ଲୋକ ଡାକୁଛି । ଦୂରକୁ ଅନେଇଲେ ଅପରାହ୍ନର ସୂର୍ଯ୍ୟ ମହଳତା ପଡ଼ିଆସୁଥିଲା । ସେଇଠୁ ତାଙ୍କ ଗାଁ ଦିଗ୍‌ବଳୟର କାନ୍ଥରେ ନେସି ହୋଇଯାଇଥିଲା । ଏଇଠୁ ପାଞ୍ଚ କି.ମି. ଗଲେ ତାଙ୍କ ଗାଁ । ବହୁ ପରିବର୍ତ୍ତନ ହୋଇଯାଇଥିଲା ତାଙ୍କ ପୂର୍ବ ପରିଚିତ ରାସ୍ତାଘାଟ ସଦୃଶ । ଏବେ ଏଇ ଛକରୁ ଗାଁକୁ ଅଟୋ ଚାଲୁଛି । ଏଇ ଛକକୁ ସେ ଆଗରୁ ଚାଲିଚାଲି ଆସି ଏଇଠୁ ବସ୍ ଧରୁଥିଲା ଏବେ ଏଠାରେ ଅନେକ ଦୋକାନ ବଜାର ବସିଛି । ଛକରେ କିଛି ଲୋକ ଏପଟ ସେପଟ ହେଉଥିଲେ । ବହୁତ ଦିନ ପରେ ସେ ଗାଁକୁ ଆସୁଛି । ଚାରିଆଡ଼କୁ ଅନେଇ ଅନିଷ୍ଟା କରୁଥିବାବେଳେ କେହି ଜଣେ ଲୋକ ତା ଆଡ଼କୁ ଆସୁଥିବା ଦେଖିଲା, ପାଖରେ ପହଞ୍ଚିବା ପରେ ଜାଣିଲା ସିଏ ସସ୍ଥିତା ଅପାଙ୍କର ସ୍ୱାମୀ, ସେ ତା ପାଖରେ ପହଞ୍ଚି ତାକୁ କହିଲା “ସୂର୍ଯ୍ୟ ବାବୁ କ’ଣ ଏବେ ଆସି ପହଞ୍ଚୁଛନ୍ତି ? ଆପଣଙ୍କ ବାପାଙ୍କ ଶବ ସକ୍ୱାର ପାଇଁ କିଛି ସମୟ ତଳେ ଆପଣଙ୍କ ଦି ଭାଇ ଗାଁର କିଛି ଯୁବକ ମର ଶରୀରକୁ ନେଇ ଏକ ଗାଡ଼ିରେ ପୁରୀ ସ୍ୱର୍ଗଦ୍ୱାରକୁ ଗଲେ । ତମେ କ’ଣ କିଛି ଖବର ପାଇନ ?” ସୂର୍ଯ୍ୟ ଚାହିଁଥିଲା ତାଙ୍କ ଗାଁର ଦିଗ୍‌ବଳୟ ଆଡ଼କୁ ତଳକୁ ଓହ୍ଲାଇଯାଉଥିଲେ ସୂର୍ଯ୍ୟ ଦେବତା ତାଙ୍କ ସପ୍ତାଶ୍ୱ ରଥ ବାହାନରେ, ସେ ଡେରି କରିଦେଇଥିଲା, ଦିଗ୍‌ବଳୟ ଆଡ଼କୁ ଧୂସର ଦିଶୁଥିବା ତା ଗାଁ ମଧୁପୁରରେ ପହଞ୍ଚିବାକୁ । ତା ବାପା ଶବାଧାରରେ ସ୍ୱର୍ଗରଥରେ ବସି ସ୍ୱର୍ଗଦ୍ୱାର ଅଭିମୁଖେ ନିଆଯାଇଥିଲେ

ସେଠୁ ମହୋଦଧିର ପବନରେ ବସି ସ୍ୱର୍ଗାରୋହଣ କରିବାକୁ । ଭଗତ୍ ପାଢ଼ି, ମଧୁପୁର ବ୍ରହ୍ମଣ ଶାସନର ବ୍ରହ୍ମା ନୀତିନିଷ୍ଠ ଆଚାରୀ ବ୍ରାହ୍ମଣର ଜୀବନର ପରିସମାପ୍ତିରେ ଦେହ ତାଙ୍କର ପଞ୍ଚଭୂତରେ ଲୀନ ହୋଇ ଆତ୍ମା ତାଙ୍କର ପରମାତ୍ମାଙ୍କ ସହ ମିଳିତ ହେବା ପାଇଁ ଜନ୍ମାରତ୍ନ ହେବ । ତାହିଁଲା ସେ ଆକାଶକୁ, ବେଶ୍ ନିଳ ଆକାଶ ବ୍ୟାପି ଥିଲା ଦୃଷ୍ଟିର ଏପଟରୁ ସେପଟକୁ ତା ଉପରେ ସ୍ୱର୍ଗ ଏକ ପରିକଳ୍ପନାର ଭାବନାର ଇଲାକା କିଏ ଜାଣେ କ’ଣ ତାର ପ୍ରକୃତ ସ୍ୱରୂପ । ତଥାପି ଯୁଗରୁ ଯୁଗକୁ କଳ୍ପନାର ଶେଷ ବିନ୍ଦୁ ଭାବରେ ଜୀବନ ସ୍ରୋତକୁ ନିୟନ୍ତ୍ରଣ କରୁଛି । ମନରେ ପ୍ରଶ୍ନ ଉଠୁଥିଲା “ବାପା ! ତମେ କୋଉଠି, ସତରେ ମୋତେ ଖୋଜୁଥିଲ ଦେଖିବାକୁ । ମା’ ବି ଅପେକ୍ଷା କରିଥିଲା ତା ମଲା ବେଳକୁ ମୋତେ ଦେଖିବାକୁ । ମୁଁ ପହଞ୍ଚିଲା ପରେ ତା ଜୀବନ ଦ୍ୱୀପ ଲିଭିଥିଲା ତମେ କ’ଣ ମୋତେ ଖୋଜୁଥିଲ ମୋ ଭିତରେ ଥିବା ତମ ସତ୍ତାକୁ । କ’ଣ ତାର ଗତି ହେଉଛି ଦେଖିବାକୁ । ଅମାନିଆ ଅଗୁଳାରେ ଚାଲୁଥିବା ପୁଅଟାକୁ ଶାସନ କରିବା ପାଇଁ କ’ଣ ଗୋଟେ କହିଦେଲା ପରେ ତା ଜୀବନଟା କ’ଣ କେମିତି ହୋଇଗଲା ତାକୁ ପ୍ରତ୍ୟକ୍ଷ କରିବା ପାଇଁ । ମୋ ଭିତରେ ଥିବା ତମର ସେଇ ସତ୍ତାର ନିର୍ଦ୍ଦେଶରେ ମୁଁ ଆସିଥିଲି ହେଲେ କ’ଣ କଲ ବାପା ଏ ଅମାନିଆ ପୁଅଟା ତମ ଆଗରେ କରିଥିବା ସତ୍ୟକୁ ରକ୍ଷା କରିବା ପାଇଁ ସେ ପହଞ୍ଚିବା ପୂର୍ବରୁ ଦୁନିଆରୁ ମୁହଁ ଫେରାଇ ନେଇ ଶୂନ୍ୟରେ ମିଳାଇଗଲ ? ଅବାଧ୍ୟ ପୁଅଟାକୁ ବାଧ୍ୟ ହେବାକୁ ନ ଦେଇ ସେଇମିତି ଅବାଧ୍ୟ କରିଦେଇ ଚାଲିଗଲା । ଦୂର ଦିଗ୍‌ବଳୟ ତଳୁ ଖଣ୍ଡେ କଲା ବଉଦ ବାହାରି ସୂର୍ଯ୍ୟଙ୍କୁ ଘୋଡ଼ାଇଦେବାକୁ ଚେଷ୍ଟା କରୁଥିଲା, ଆଖି ଦୁଇଟାରୁ କେତେ ଟୋପା ଲୁହ ଝରି ପଡ଼ିଲା ମାଟି ଉପରେ । ସସ୍ଥିତା ଅପାର ସ୍ୱାମୀ କହିଲେ “ବାପା ରାତିରୁ ଶେଷ ନିଶ୍ୱାସ ତ୍ୟାଗ କଲେଣି ହେଲେ ବ୍ରାହ୍ମଣ ଶାସନର ସାଇତାଉମାନେ ଅନ୍ତ୍ୟଷ୍ଟି କ୍ରୀୟାରେ ଯୋଗଦେବାକୁ ନେଇ ଅନେକ ଅସୁବିଧା ସୃଷ୍ଟି ହେଲା । ତମ ବଡ଼ଭାଇଙ୍କୁ ତ ମଧୁସୂଦନଙ୍କ ପୂଜା ଆଉ ନୀତି କାନ୍ତିରୁ ଉଦ୍ଧେଦ କରାଯାଇଥିଲା ପୂର୍ବରୁ ତାଙ୍କ ପୁଅ ବାହାଘର କଥା ଜଣାପଡ଼ିଲା ପରେ । ତମ ବାପା ବି ଗଲା ତିନି ବର୍ଷ ହେଲା ଠାକୁର ଘରକୁ ଯାଉନଥିଲେ । ଗାଁର କୁରୁମ୍ଭମାନଙ୍କ ଭିତରେ ଅନେକ ଚର୍ଚ୍ଚା ହେଲା । ତମ କଥା ବି ଆଲୋଚନା ହେଲା ଯେ ମା’ଙ୍କ ଶବ ସକ୍ୱାର ବେଳେ ତମ ବଡ଼ଭାଇଜ ତମ ସାହିରେ ଥରେ ମୁସଲମାନ ଝିଅକୁ ବାହା ହୋଇଛ ବୋଲି କହି ତମକୁ ଘରୁ ଏବଂ ସମାଜରୁ ତ୍ୟାଗ କରାଯିବା ପାଇଁ ନିଜେ ଏବଂ କିଛି ପରିବାରୀଙ୍କ ମାଧ୍ୟମରେ ସେତେବେଳେ ବାଧ୍ୟ କରିଥିଲେ ପରେ ସେ କଥା ମିଛ ବୋଲି ଜଣାଗଲା ଆଉ ଏବେ ସନକ ପାଢ଼ିଙ୍କ ପୁଅ ଖ୍ରୀଷ୍ଟିୟାନ ଝିଅ ବାହାହୋଇଛି ତାଙ୍କ ଝିଅ ଶୁଦ୍ର କୁଳରେ ବିବାହ କରିଛି ସେଭଳି ପରିବାର ସହିତ ଭାଇ ବାନ୍ଧି ଅନ୍ତ୍ୟଷ୍ଟି କ୍ରୀୟାରେ ଭାଗ ନବା ପାଇଁ ମନା କଲେ । ସେମାନେ କହିଲେ ପ୍ରଥମେ ବ୍ରାହ୍ମଣ ଶାସନରେ ନ୍ୟାୟ ବସୁ ପାଖ ଅଞ୍ଚଳର କୌଣସି ବ୍ରହ୍ମା ଆସନ୍ତୁ ତାଙ୍କ ଅନୁଯାୟୀ ଶବସକ୍ୱାର ହେବ ଏବଂ ସେମାନେ ଅନ୍ତ୍ୟଷ୍ଟିକ୍ରୀୟାରେ ଭାଗ ନେବେ ନହେଲେ ନାହିଁ । ବଡ଼ଭାଇ ସାହି ଭାଇଙ୍କୁ ନେହୁରା ହେଲେ ଆଗ ଶବଦାହ ସରୁ ତା’ ପରେ ବରଂ ନ୍ୟାୟ ବସିବ ଏଇମିତି ଏଇମିତିରେ ରାତିପାହି ସକାଳ ଯାଇ ମଧ୍ୟାହ୍ନ ହେଲା । ତମ ମଝିଆ ଭାଇ କପିଳ ପାଢ଼ି ତ ଗାଁକୁ ବିଶେଷ ଆସୁନଥିଲେ ସେ ଲୋକମାନଙ୍କର କଥାକୁ ବିଦ୍ରୁପ କଲେ ତେଣୁ ସାହି ଲୋକେ ଆହୁରି ଉତ୍ତେଜିତ ହେଲେ । ଶେଷରେ ଗାଁ ଯୁବକ ସଂଘର କିଛି ଯୁବକ ଯେଉଁମାନେ ପ୍ରାୟ ସନକ ପାଢ଼ିଙ୍କ ଛାତ୍ର ଥିଲେ ସେମାନେ ଏ କଥାରେ ମୁଣ୍ଡ ପୁରାଇଲେ । ମଝିଆଭାଇ ସେମାନଙ୍କ ସହ ମିଶି ସହରରୁ ଏକ ଶବବାହୀ ଗାଡ଼ି ଆଣି ତାକୁ ସଜେଇ ଏଇ କିଛି ସମୟ ଆଗରୁ ଦି ଭାଇ କିଛି ଯୁବକମାନଙ୍କ ସହ ମିଶି ପୁରୀ ସ୍ୱର୍ଗଦ୍ୱାରରେ ଶବଶକ୍ୱାର ପାଇଁ ଗଲେ ।” ସୂର୍ଯ୍ୟ ସବୁକିଛି ଶୁଣିଲା ପରେ ସସ୍ଥିତା ଅପା ସ୍ୱାମୀଙ୍କ ସହାୟତା କ୍ରମେ ଗୋଟେ ମଟର ଗାଡ଼ି ମଗାଇ ପୁରୀ ସ୍ୱର୍ଗଦ୍ୱାର ଅଭିମୁଖେ ଚାଲିଲେ ।

ସେ ପୁରୀରେ ପହଞ୍ଚିଲା ବେଳକୁ ସନ୍ଧ୍ୟାଯାଇ ରାତି ହୋଇ ସାରିଥିଲା । ସ୍ୱର୍ଗଦ୍ୱାର ପାଖରେ ଯାଇ ପହଞ୍ଚିଲା ବେଳକୁ ସେ ଦେଖୁଥିଲେ ରାତ୍ରିର ନିଶ୍ଚିନ୍ତାରେ ଜଳୁଥିବା କିଛି ଚିତାଗ୍ନିକୁ । ଅଗ୍ନିର ଶିଖାସବୁ ଆକାଶକୁ ଉଠିଯାଉଥିଲା, ଜୀବନ ଯଜ୍ଞର ଶେଷରେ ପାର୍ଥିବ ଶରୀରକୁ ତାର ସ୍ୱରୂପରୁ ପ୍ରାକୃତିକ ରୂପରେ ରୂପାନ୍ତରିତ କରିବାରେ । ପଞ୍ଚଭୂତକୁ ସେମାନଙ୍କ ପ୍ରକୃତ ସ୍ୱରୂପକୁ ଫେରାଇ ଦେବାକୁ ଅଗ୍ନିଦେବ ପ୍ରକଟ ହୋଇଥିଲେ ସେଇ ଚିତାଗ୍ନିରେ । ସେ ମନେମନେ ଅଗ୍ନିକୁ ପ୍ରର୍ଥନା କରିଥିଲେ “ଓଁ ଅଗ୍ନିମିଳେ ପୁରୋହିତଂ ଯଜ୍ଞସ୍ୟ ଦେବ ସ୍ତବ୍ଧିକମ୍ । ହୋତାରଂ ରତ୍ନଧାତମମ୍ ।” ହେ ଈଶ୍ୱରାଗ୍ନେ ! ଆପଣଙ୍କର ଅନୁପମ ବିଶ୍ୱଯଜ୍ଞରେ ଦର୍ଶକ ହୋଇ ମୋର ସମସ୍ତ ଶୁଭଭାବନା ଆପଣଙ୍କଠାରେ ସମର୍ପଣ କରୁଅଛି । ହେ ପ୍ରକାଶକ ! ଦେବତ୍ୱର ପରିପ୍ରକାଶ ପାଇଁ ଆଲୋକ ଦାନ କର । ପଞ୍ଚଭୂତର ଶରୀରକୁ ତାର ମୂଳସ୍ୱରୂପକୁ ଫେରାଇନିଅ । ପୁଣି ତାହା ବିଶ୍ୱ ସୃଜନରେ ବ୍ରତୀ ହେଉ । ଆଃ ହେ ସ୍ରଷ୍ଟା ବିଚିତ୍ର ତୁମର ସୃଷ୍ଟି । ତମରି ରଚିତ ମଣିଷ ଜୀବନ ତାର ଗତି ତୁମେ ହିଁ ନିର୍ଦ୍ଦେଶିତ କରିଛ ତା’ ଭିତରେ ଦେଇଥିବା ମୋହ, ମାୟା ଆଉ ମୁଁ କାରକୁ ନେଇ । ତାର ଭାବନାରେ ସେ ଚାଲିଥାଏ ହେଲେ ତୁମର ରଞ୍ଜୁର ବଳିନ କଥା ପାଶୋରି ଯାଏ । ସବୁ ବାପାମାନେ ସେମାନଙ୍କୁ ବଞ୍ଚାଇବାକୁ ଚାହାଁନ୍ତି ସେମାନଙ୍କ ସନ୍ତାନ ଭିତରେ ହେଲେ ତାହା କଣ ଫଳବତୀ ହୁଏ ?

ତାଙ୍କ ବାପା ଭଗତ ପାଡ଼ିଙ୍କ ଚିତା ତା ଭିତରୁ କେଉଁଟା ସେ ଚାହୁଁଥିଲେ ଜଳୁଥିବା ଚିତା ପାଖରେ ଛିଡ଼ା ହୋଇଥିବା ଲୋକମାନଙ୍କ ଆଡ଼କୁ ଚାହିଁ । ଖୋଜୁଥିଲେ ତା ଭାଇଙ୍କୁ ସେଇ ଲୋକମାନଙ୍କ ଭିତରେ । ଦୁଇଜଣ ଯୁବକ ଜଳୁଥିବା ଚିତାଆଡୁ ଲେଉଟି ଆସି କଥା ହେଉଥିବାର ସେ ଶୁଣିଲେ । ସୂର୍ଯ୍ୟ କାନରେ ପଶିଯାଉଥିଲା ସେମାନଙ୍କର କଥା “ଭଗତ୍ ପାଡ଼ି ବୁଢ଼ା ନବେ ବର୍ଷରୁ ଅଧିକ ବର୍ଷ ବଞ୍ଚିରହିଲା । ବୁଢ଼ାଟା ବଡ଼ ବିଜ୍ଞ ବ୍ରାହ୍ମଣ ଥିଲା । ହେଲେ ତା’ ଘରଟା କ’ଣ ହେଲା ଦେଖ । ତା’ର ତିନିଟା ପୁଅ ଗୋଟେ ଝିଅ ବହୁ ନାତି ନାତୁଣୀ ସମସ୍ତେ ପାଠପଢ଼ାରେ ବହୁତ ଉଚ୍ଚରେ ରହି ବଡ଼ ବଡ଼ ଚାକିରୀ ବାକିରି କଲେ ହେଲେ ଶେଷରେ ମଲାବେଳକୁ ବୁଢ଼ାଟାକୁ କେହି ଅନେଇଲେ ନାହିଁ । ଘରେ ତା ବଡ଼ବୋହୂ ତାକୁ ଦିନରାତି ଗାଳି ଦେଉଥିଲା “ବୁଢ଼ା ବଂଶ ନା ଅଜାତିଆ ବିଧର୍ମୀ ବଂଶ, ପ୍ରଥମରୁ ଏ ବୁଢ଼ା ଯୋଗୁଁ ବଡ଼ବଡ଼ ମାନେ ଜାତି ହାରିଲେ ତା’ ପରେ ସବୁ ସେଇବାଟେ ଗଲେ ।” ବଡ଼ପୁଅ ସନକ ସାରେ ସଂସ୍କୃତ ପଣ୍ଡିତ ତାଙ୍କ ପୁଅ, ଝିଅ ସବୁ ଧର୍ମ ଛଡ଼ା ହେଲେ । ଶେଷରେ ଦେଖ ତା ମଢ଼ା ବି ଉଠିନଥାନ୍ତା କି କଣ ? ଆମେ ଯୁବକ ସଂଘ ପିଲା ମୁଣ୍ଡ ନଖେଲେଇଥିଲେ । ତା’ ମଝିଆ ପୁଅ ଇଞ୍ଜିନିୟର ଥିଲା ଭଲ ପଇସା ପତ୍ର ଖର୍ଚ୍ଚ କରୁଛି ଦେଖାଯାଉ ଶୁଦ୍ଧିକ୍ରୀୟା ଭଲରେ ହେଉଛିନା ପୁଣି ସେଇ ଜାତି ଭାଇରେ ଗଣ୍ଡଗୋଳ ହେଉଛି ?” ଦ୍ୱିତୀୟ ସ୍ୱର କହୁଥିଲା “ଆରେ ପଇସା ଖର୍ଚ୍ଚ କଲେ ସବୁ ହୋଇଯିବ, ବ୍ରାହ୍ମଣ ଆଜିକାଲି ପୂଜାପାଠ ବିନା ପଇସାରେ କରୁଛନ୍ତି ? ପଇସା ପାଇଁ ତ କେତେ କେତେ ଅଜାତି ବାହାଘର ଆଜିକାଲି ମନ୍ଦିରରେ ହେଉଛି । ସେଠି କ’ଣ ବ୍ରାହ୍ମଣ ବାହାଘର କରୁନାହାଁନ୍ତି ଆଉ କିଏ ବାହାଘର କରୁଛନ୍ତି ? ଆଜିକାଲି ଆଉ ଜାତିଫାତି କ’ଣ ଅଛି ? ଆଜିକାଲି ତ ସବୁ ରାଜିରୁଜା ଘରେ ବାହା ହେଲେଣି ଜାତିଫାତି କିଏ ମାନୁଛି ? ତୁ ସେ ପୁରୁଣା କଥା ଛାଡ଼ । ସନକ ସାରେ ତାଙ୍କର ଭାଇ ଯାଇଛନ୍ତି ସମୁଦ୍ରରେ ବୁଡ଼ ପକାଇବାକୁ । ଫେରିଲା ବେଳକୁ ରାତିପାହି ଯିବ ବୋଧେ ।” ସୂର୍ଯ୍ୟ ଦେଖୁଥିଲା ଦୁଇ ଜଣ ନବଯୁବକ କଥା ହେଉଥିବା ଅନ୍ଧାରରେ ସେମାନଙ୍କର ମୁହଁ ସ୍ପଷ୍ଟ ଦିଶୁନଥିଲା । ପୁଣି କିଛି ସମୟ ପରେ ସେମାନଙ୍କର କଥା ଶୁଣିଲା “ହଁ କ’ଣ କହୁଛନ୍ତି ଭଗତ ପାଡ଼ିଙ୍କ ସାନ ପୁଅ କାଲେ ମୁସଲମାନ ଧର୍ମର ଝିଅକୁ ବାହାହୋଇଥିଲା ଆଉ ସେ ଦିନରୁ ସେ ଘରକୁ ଆସୁ ନାହିଁ । ଆମେ ତ କେବେ ତାଙ୍କୁ ଦେଖିନାହାଁନ୍ତି, ସିଏ କେଉଁ କାଳର ପୁରୁଣା କଥା ହେଲେ ଏବକୁ ସନକ ସାରଙ୍କ ପୁଅ ଖ୍ରୀଷ୍ଟିଆନ୍ ଝିଅ ବାହାହୋଇଛି ଝିଅ ବି ଅଜାତି ବାହା ହୋଇଛି । ଏଇମିତି କଥାରେ ତ ଜାତିଭାଇ ଭିଡ଼ିବେ

ହେଲେ ପଇସା ଫୋପାଡ଼ିଲେ ସମସ୍ତଙ୍କ ମୁହଁ ବନ୍ଦ ହୋଇଯିବ । କ’ଣ ଅଛି ସେ ଜାତିପାତି କଥାରେ ? ଏଇ ମଉକାରେ ଆମେ ଯୁବକ ସଂଘ ପାଇଁ ଭଲ ଗୋଟିଏ ଚାନ୍ଦା ପାଇଯିବା, ତାଙ୍କ ମଝିଆ ପୁଅ କପିଳ ପାଡ଼ି ଆମ ସେକ୍ରେଟାରୀକୁ କହିସାରିଛନ୍ତି ।” ସୂର୍ଯ୍ୟ ଶୁଣୁଥିଲା ସେ ଅଜଣା ଯୁବକମାନଙ୍କର କଥା । ହୁଏତ ସେମାନେ ତାଙ୍କ ଗାଁର ଯୁବପିଢ଼ି ଯେଉଁମାନେ ଆଜି ବଡ଼ଭାଇ ମଝିଆଭାଇଙ୍କ ସହିତ ଶବ ସକ୍ରାର ପାଇଁ ଆସିଛନ୍ତି । ସେମାନେ ତାକୁ ଚିହ୍ନିନାହାନ୍ତି । ସୂର୍ଯ୍ୟ ପ୍ରଣାମ କଲେ ଜଳୁଥିବା ସମସ୍ତ ଚିତାଗ୍ନିକୁ । ଚାଲିଲେ ସେ ମହୋଦଧି କୁଳକୁ । ପାହାନ୍ତି ପହର ହୋଇ ଆସୁଥିଲା । ସମୁଦ୍ର ନିଳ ଜଳରାଶି କଳା ଦିଶୁଥିଲା ଅନ୍ଧାରରେ । ସେ ସମୁଦ୍ର ପାଣି ଭିତରକୁ ପ୍ରବେଶ କରି ବୁଡ଼ ପକାଇଲା । ଅଞ୍ଜଳିରେ ପାଣି ଉଠାଇ ମୁଣ୍ଡରେ ମାରିଲା । ସେଇ ଓଦା ବସ୍ତ୍ରରେ ଅପେକ୍ଷା କଲା ପୂର୍ବ ଦିଗର ସୂର୍ଯ୍ୟୋଦୟକୁ ।

ଗଲା ନାହିଁ ସେ ମଧୁପୁର ଶାସନକୁ ତା ବାପାଙ୍କ ଅନ୍ତ୍ୟେଷ୍ଟିକ୍ରୀୟାରେ ଭାଗ ନେବା ପାଇଁ । ସେ ଆଉ ଚାହୁଁନଥିଲା ତା ପୂର୍ବ ପରିଚୟ, ତା ପୂର୍ବ ଜୀବନର କଥା ସବୁକୁ ପୁଣିଥରେ ଗାଁର ଆଲୋଚନାର ବିଷୟବସ୍ତୁ କରିବା ପାଇଁ । କାହା ପାଇଁ ସେ ଯିବ ଗାଁକୁ ଯେଉଁମାନେ ଚାହୁଁଥିଲେ ସେମାନେ ଆଉ ଗାଁରେ ନାହାନ୍ତି । ଯେଉଁମାନେ ତାକୁ ଚିହ୍ନିଛନ୍ତି ସେମାନେ ବି ଜତିହାସ ହେବାକୁ ବସିଲାଣି । ତେଣୁ ସେ ପୁରୀରେ ଏକ ନିର୍ଜନ କୋଠରୀରେ ବାରଦିନ ଧରି ନିଜକୁ ସମସ୍ତଙ୍କଠାରୁ ଦୂରେଇ ରଖୁଥିଲେ । ନିରବରେ ବିନା ବାକ୍ୟରେ ନିଜର ମନକୁ ଏକାଗ୍ରକରି ଧ୍ୟାନ ଏବଂ ଚିନ୍ତାଶୋଧନ କରିବାକୁ ଚାହୁଁଥିଲେ ଯେମିତିକି ତାଙ୍କ ମନରୁ ସମସ୍ତ ପୁରୁଣା କଥା, ତାଙ୍କ ଉପରେ କରାଯାଇଥିବା ମିଥ୍ୟାରୋପ, କଳଙ୍କ ଆଦି ସବୁ ଦୂରେଇଯିବ । କାହା ଉପରେ ତାଙ୍କ ମନରେ ଆଉ ଅଭିଯୋଗ ଅନୁଶୋଚନ ରହିବ ନାହିଁ । ସେ ସବୁ ବି ମାୟାର ଉପାଦାନଠାରୁ ଚାହୁଁଥିଲେ ସିଏ ଦୂରେଇ ଯିବାକୁ । ସେ ଚାହୁଁଥିଲେ ସେ ମାୟା ମୁକ୍ତି ।

ଏ ଭିତରେ ଦୁଇ ସପ୍ତାହ ବିତି ଯାଇଥିଲା । ସେଦିନ ସେ ବସିଥିଲେ ସମୁଦ୍ରକୂଳରେ ଦିଗନ୍ତକୁ ଚାହିଁ । ସମୁଦ୍ର ଢେଉର ଖେଳରେ ମଣିଷ ଜୀବନ ପ୍ରବାହକୁ ଖୋଜୁଥିଲେ । ସୃଷ୍ଟି ହେଉଥିବା ଢେଉ ସମୁଦ୍ରକୂଳ ସ୍ପର୍ଶ କରି ବିଲୀନ ହୋଇ ଯାଉଥିବାର ଦୃଶ୍ୟ ଭିତରେ । ଏଇ କିଛି ଦିନର ନିରବତା, ଏକଗ୍ରତା, ଧ୍ୟାନ ଫଳରେ ମନ ଭିତରଟା ତାଙ୍କର ଶାନ୍ତ ହୋଇଆସୁଥିଲା । ଅନାଥାଶ୍ରମ ଦାୟିତ୍ବରୁ ସେ ଇସ୍ତଫା ପତ୍ର ଦେଇ ଆସିଥିଲେ । ଏହାପରେ ତାଙ୍କ ଜୀବନର ଗତି ବିଷୟରେ ସେ ଭାବୁଥିଲେ । ଏହା ପରେ କ’ଣ ଆଉ ତାଙ୍କର କର୍ମ । ଭାବୁଥିଲେ ଏହା ପରେ ସେ କେବଳ ଲୋକଙ୍କ ଜୀବନର ଗତିକୁ ଦେଖିବ ବୁଲିବୁଲି ଚାରିଆଡ଼େ । ଜୀବନର ଗତିରେ ମଣିଷ ନିଜର ଭୂମିକା ବେଶୀ ନା ଅଦୃଷ୍ଟ ଶକ୍ତିର ନିର୍ଦ୍ଦେଶରେ ତାହା ଚାଲେ ।

ସମୁଦ୍ରକୂଳରେ ଗହଳି ଲାଗିଥିଲା । କୁଆଡୁ କୁଆଡୁ ଲୋକମାନେ ଆସିଥିଲେ ବଡ଼ ଦେଉଳରେ ଦିଅଁ ଦର୍ଶନ ତା’ ପରେ ସମୁଦ୍ରକୂଳରେ ଆସି ପହଞ୍ଚୁଥିଲେ । ବୋଧେ ମହାପ୍ରଭୁ ପଠାଉଥିଲେ ସେମାନଙ୍କୁ ସମୁଦ୍ର ବିଶାଳତାକୁ ଦେଖି ନିଜର ଖର୍ବତା ବିଷୟରେ ସଚେତନ ହେବାକୁ । ଆଧୁନିକ ପୋଷାକ ପରିହିତ ଜଣେ ସୌମ୍ୟଯୁବକ ଏକୃତିଆ ବସି ସମୁଦ୍ରର ଢେଉକୁ ଅବଲୋକନ କରୁଥିଲେ । ହଠାତ୍ ତାଙ୍କ କଣ୍ଠରୁ ନିମ୍ନସ୍ଵରରେ ବେଶ୍ ସୁଲଳିତ କଣ୍ଠରେ ଝରିଆସୁଥିଲା ଏକ ସାଲବେଗଙ୍କର ଜଣାଣ ଆଉ ଶେଷରେ ସ୍ଵରଟି ହେଇଯାଉଥିଲା କୋହପୁର୍ଣ୍ଣ ଯେମିତି ହୃଦୟର କେଉଁ ଗଭୀର କନ୍ଦରରୁ ବାହାରି ଭାବର ଉଚ୍ଛ୍ଵାସରେ ଆହୁରି ସ୍ଵରନିମ୍ନ ହୋଇଯାଇ ଗାୟକର ସମ୍ପୂର୍ଣ୍ଣ ଅବୟବରେ ପ୍ରକଟିତ ହୋଇଯାଉଥିଲା । ସେ ଯୁବକଟି ପାଖରେ ପହଞ୍ଚିଯାଇଥିଲେ । ଯୁବକଟିର ଆଖି ଭାବର ଆବୋଗରୁ ମୁକ୍ତ ହୋଇ ତାଙ୍କ ଆଡ଼କୁ ବୁଲିଯାଇଥିଲା । ସୂର୍ଯ୍ୟ କହିଲେ “ବଡ଼ ସୁନ୍ଦର ତୁମର ଭଜନଟି ଶୁଣି ତୁମ ପାଖକୁ ଚାଲିଆସିଲି । ମୋ ଆସିବା ଦ୍ଵାରା ତମ ଭାବନାରେ କୌଣସି ବିନ୍ଦୁ ଘଟି ନାହିଁ ତ ?” ଯୁବକଟି ବ୍ୟସ୍ତ ହୋଇ ତାଙ୍କୁ ଚାହିଁଲା କହିଲା “ନା ନା ଜମା ନୁହଁ । ଆପଣ କ’ଣ ମୋ ଗାଇବା ଶୁଣିଛନ୍ତି ।

ମୁଁ ଗାୟକ ନୁହଁ ଏଇଟା ମୋ ମା'ଙ୍କର ଅତି ପ୍ରୀୟ ଭଜନ । ଏ ଭଜନକୁ ମୁଁ ଗାଇଲେ ମୋ ମା'ଙ୍କୁ ମୁଁ ପାଖରେ ଥିବା ଭଳି ଅନୁଭବ କରେ ।” ଯୁବକଙ୍କର ଏ କଥାରେ ସୂର୍ଯ୍ୟର ଯୁବକଙ୍କ ପ୍ରତି ଆହୁରି ଅଧିକ କୌତୁହଳ ସୃଷ୍ଟି ହୋଇଥିଲା । ସେ ତାର ପରିଚୟ ପଚାରିଲେ ଯୁବକ ଉତ୍ତରରେ କହିଲା ତାର ନାମ ସୂର୍ଯ୍ୟସେନ । ସେ ରେଳ ବିଭାଗରେ ଆଲାୟଡ୍ ଅଫିସର ଭାବରେ ଖୋର୍ଦ୍ଧାରେ ଚାକିରୀ କରୁଛି । ସୂର୍ଯ୍ୟ ପଚାରିଲେ ଘରେ ତା ବାପା ମା'ଙ୍କ କଥା । ସୂର୍ଯ୍ୟ ସେନ କହିଲା ତା ମା'ର ନାମ ରେଜିୟା ଖାତୁନ୍ ବାପାଙ୍କର ନାମ ସୂର୍ଯ୍ୟଦେବତା, ତାର ଜଣେ ବଡ଼ଭଉଣୀ ଅଛି ସେ ନର୍ସ ଟ୍ୟୁଟର ଭାବରେ କଟକ ବଡ଼ଡାକ୍ତରଖାନାରେ ଚାକିରୀ କରେ ତା ନାଁ ସୁବର୍ଣ୍ଣ ବସୁଧା । ତା ମା' ବ୍ଲକ୍ ଅଫିସରେ ଚାକିରୀ କରୁଛନ୍ତି ।” ସେ ତା ବାପାଙ୍କ ବିଷୟରେ କିଛି କହିନଥିଲା । ସୂର୍ଯ୍ୟ ଚାହିଁଥିଲେ ପିଲାଟିର ମୁହଁକୁ । କାହାକୁ ଦେଖୁଛନ୍ତି ସେ ? ରେଜିୟା ଖାତୁନ୍ ଆଉ ସୂର୍ଯ୍ୟ ଦେବତାଙ୍କ ପୁଅ । କେଉଁ ରେଜିୟା ଖାତୁନ୍ ? ସୂର୍ଯ୍ୟ ମନ ବ୍ୟାକୁଳ ହୋଇ ଯାଉଥିଲା ଯୁବକର ସମ୍ପୂର୍ଣ୍ଣ ପରିଚୟ ବିସ୍ତାରିତ ଭାବରେ ଜାଣିବାକୁ ହେଲେ ଯୁବକ ଜଣକ ପ୍ରଥମେ ପ୍ରଶ୍ନକଲେ “ଆପଣ ଜଣେ ବିଜ୍ଞାନୋକ ବୋଲି ଜଣାପଡୁଛନ୍ତି ଆପଣଙ୍କର ପରିଚୟ ପଚାରିବା ମୋ ପାଇଁ ଧୃଷ୍ଟତା ହେବନି ତ ? ଯଦି ଦୟାକରି ଆପଣ କହନ୍ତେ ତା ହେଲେ ଆପଣଙ୍କ ସହ ସାକ୍ଷାତ ମୋ ପାଇଁ ମହନୀୟ ହୁଅନ୍ତା” । କ’ଣ ଉତ୍ତର ଦେବ ସୂର୍ଯ୍ୟ ? ସେ ଉତ୍ତରରେ କହିଲେ “ତୁମର ଯାହା ନାମ ମୋର ବି ତାହା । ମୋ ନାମ ବି ସୂର୍ଯ୍ୟ ମୁଁ କୌଣସି ବିଜ୍ଞ ସାଧୁସବୁ ନୁହଁ ସାଧାରଣ ମଣିଷ । ଯୁବକ ଏଥର ବିସ୍ମୟରେ ତାଙ୍କ ମୁହଁକୁ ନିରୀକ୍ଷଣ କରୁଥିଲା । ଯୁବକଟି ପଚାରିଲା “ଆପଣଙ୍କ ଘର କେଉଁଠି ? ଆପଣ କ’ଣ କରନ୍ତି ? ସୂର୍ଯ୍ୟ ଉତ୍ତର ଦେଲା, “ମୋର କୌଣସି ଜାଗାରେ ନିଜର ଘର ନାହିଁ । ଏ ଦୁନିଆ ମୋର ଘର । ଜାତି, ଧର୍ମ, ବର୍ଣ୍ଣ ନିର୍ବିଶେଷରେ ସବୁ ମଣିଷ ମୋର ନିଜର ଆତ୍ମୀୟ । ତେଣୁ ଦୁନିଆ ଆଖିରେ ମୁଁ ଜଣେ ବାରବୁଲା ମଣିଷ । ତୁମେ କିନ୍ତୁ ତୁମ ବିଷୟରେ କିଛି କୁହ । ତୁମର ନାମ, ସୂର୍ଯ୍ୟସେନ କ’ଣ କୌଣସି ସାଙ୍ଗୀଆ ନାହିଁ । ତୁମ ମା'ଙ୍କର ନାଁ ରେଜିୟା ଖାତୁନ୍, ଭଉଣୀ ସୁବର୍ଣ୍ଣ ବସୁଧା ଏମିତି କେମିତି ହୋଇଛି ? ତୁମେ ବିବାହ କରିଛ ନା ନାହିଁ ? ଯୁବକଟି ଉତ୍ତର ଦେଲା “ନାଁ ମୋର ଏବଂ ମୋ ଠାରୁ ବଡ଼ ବଡ଼ ଭଉଣୀର ବିବାହ ହୋଇନାହିଁ । ମୋ ମା' ବି ଅବିବାହିତ । ସେ ମୋର ପିଉସୀ ମା' ମୋ ବାପା ମା' ମୁସଲମାନ ଥିଲେ । ମୋ ମା' ମୋ ବର୍ଷକ ବେଳୁ ମରିଯାଇଛନ୍ତି । ଆମେ ଭାଇଭଉଣୀ ଦୁଇଜଣଯାକ ପିଉସୀ ମା'ଙ୍କ ଦ୍ଵାରା ପାଳିତ । ମୋ ବାପା ମୋ ମା'କୁ ତ୍ୟାଗକରି ଅନ୍ୟ ବିବାହ କରିଥିଲେ । ମୋ ପିଉସୀ ମା' ହିଁ ଆମର ବାପା ଆଉ ମା । ସେ କୌଣସି ନିର୍ଦ୍ଦିଷ୍ଟ ଧର୍ମଆଚରଣ କରନ୍ତି ନାହିଁ । ସେ ନମାଜ କରନ୍ତି ନାହିଁ କି ମନ୍ଦିରକୁ ଯାଆନ୍ତି ନାହିଁ । ସେ ସୂର୍ଯ୍ୟଙ୍କୁ ଉପାସନା କରନ୍ତି । ଉଦୟ ଆଉ ଅସ୍ତକାଳରେ ସେ ସୂର୍ଯ୍ୟଙ୍କୁ ପ୍ରଣାମ କରନ୍ତି । ତେଣୁ ଆମ ଦୁଇ ଜଣ ଭାଇଭଉଣୀଙ୍କର ସେ ମା' ଆଉ ସୂର୍ଯ୍ୟ ଆମର ବାପା ।

ସୂର୍ଯ୍ୟ ଚାହିଁଥିଲା ଅସରନ୍ତି ସମୁଦ୍ରର ଢେଉକୁ । ସୂର୍ଯ୍ୟ ଦେବତା ବହୁବେଳୁ ଅସ୍ତମିତ ହୋଇଯାଇଥିଲେ । ଆକାଶରେ ଚନ୍ଦ୍ରୋଦୟ ହୋଇଥିଲା । ଗଭୀର ନିଳ ଜଳରାଶି ଉପରେ ଉଠୁଥିବା ଢେଉସବୁ ଚନ୍ଦ୍ର କିରଣରେ ରୂପାର ମୁକୁଟ ପିନ୍ଧି କୁଳ ଆଡ଼କୁ ମାଡ଼ିଆସୁଥିଲେ । ସୂର୍ଯ୍ୟର ପରୋକ୍ଷ ପ୍ରକାଶରେ ଚନ୍ଦ୍ରର ଦ୍ଵିତୀ ପ୍ରକଟିତ ହେଉଥିଲା । ବିଶାଳ ସମୁଦ୍ର ବକ୍ଷରେ ଦୂରରେ ଗୋଟେ ନୌକାର ଆଲୋକ ଦିଶୁଥିଲା ଦ୍ଵୀପର ଆଲୋକ ଭଳି ଦିଗନ୍ତ ପାଖରେ କିଏ ଯେମିତି ସୂର୍ଯ୍ୟଙ୍କ ଅସ୍ତାଚଳ ପରେ ସାନ୍ଧ୍ୟ ଦ୍ଵୀପଟିଏ ଜାଳି ଦେଇଥିଲା ଦେବତାଙ୍କ ପାଖରେ । ସୂର୍ଯ୍ୟସେନ କ’ଣ ତା ମା'ର ସୂର୍ଯ୍ୟ ଉପସନା ଯୋଗୁଁ ସୂର୍ଯ୍ୟର ପରୋକ୍ଷ ଦ୍ଵିତୀରେ ଦିପ୍ତିମାନ ? ମନେ ପଡୁଥିଲା ମା' ମରିବା ପରେ ଘରୁ ବାପାଙ୍କ ଦ୍ଵାରା ବିତାଡ଼ିତ ହୋଇ ଫେରିଲା ପରେ ତା'ର ଶେଷ ଦେଖା ହୋଇଥିଲା ରେଜିୟା ସହିତ । ତା' ପାଖରେ ତା'ର ଆରାଧନ ସମ୍ମାନ ପାଇଁ ତାକୁ ଯଦି ନକ ଭୋଗ କରିବାକୁ ପଡ଼େ ସେଥିପାଇଁ ତାର କିଛି ଚିନ୍ତା ନାହିଁ ବୋଲି କହିଥିଲା ସିଏ । ସୂର୍ଯ୍ୟର ମନେ ପଡୁଥିଲା ଶ୍ରୀରାଧାଙ୍କ ଦେହାତୀତ

ପ୍ରେମ କାହାଣୀ । ଦ୍ଵାରାକାଧିପତି ଶ୍ରୀକୃଷ୍ଣଙ୍କୁ ରୋଗରୁ ଭଲ କରିବା ପାଇଁ ନାରଦ ଖୋଜୁଥିଲେ ତାଙ୍କ ଆରାଧ୍ୟ କରିଥିବା କୌଣସି ଭକ୍ତ ବା ଭକ୍ତାର ପାଦଧୂଳି ନାରଦ ଭେଟିଥିଲେ ଅଷ୍ଟପାଟ ମହିଷି, ଉଦ୍ଧବ ଆଦି ସମସ୍ତଙ୍କୁ । ଫେରାଇ ଦେଇଥିଲେ ସମସ୍ତେ ସେମାନଙ୍କ ପାଦଧୂଳି ଶ୍ରୀକୃଷ୍ଣ ମଥାରେ ଲାଗିଲେ ସେମାନେ ନର୍କଗାମୀ ହେବେ । ହେଲେ ନାରଦଙ୍କ ପାଖରୁ ଏ କଥା ଶୁଣି ଶ୍ରୀରାଧା ଗୋପଦାସ୍ତର ଧୂଳି ପାଦରେ ବୋଳି ତାକୁ ଝାଡ଼ି ଦେଇଥିଲେ ନାରଦଙ୍କ ଉତ୍ତରୀୟରେ କହିଥିଲେ “ନିଅ ତୁମେ ଦେବର୍ଷି ମୋର ପାଦଧୂଳି ମୋ ଆରଧ୍ୟର ମୋ ପ୍ରେମର ଭଲ ପାଇଁ ଯଦି ତାହା ଆବଶ୍ୟକ ତାହେଲେ ସେଥିପାଇଁ ମୁଁ ନର୍କ ଭୋଗିବାକୁ ରାଜି ଅଛି ।”

ରେଜିୟା ତା’ପରେ ଆଗରେ ଆଶ୍ଵିନୀ ଛାଡ଼ି ତା ପାଦ ଉପରେ ନିଜ ମୁଣ୍ଡକୁ ଥୋଇ ପ୍ରଣାମ କରି ଉଠିପଡ଼ିଥିଲା । ତା’ ଆଖିର ଲୁହକୁ ସେ ଲୁଗାରେ ପୋଛିଦେଇଥିଲା । ତା ମୁହଁର ସବୁ ଦୁଃଖ, ଅନୁଶୋଚନା, ମ୍ଳାନପଣିଆ କୁଆଡ଼େ ଉଭେଇ ଯାଇଥିଲା ତା ମୁହଁଟା ବେଶ୍ ଦିବ୍ୟ ଆଉ ତେଜୋଦିପ୍ତ ଦେଖାଯାଉଥିଲା । ସେ ମୁଁହ ବୁଲାଇ ଫେରିଗଲା ବେଳକୁ ସୂର୍ଯ୍ୟ ତାକୁ କହିଥିଲା “ଯଦି ତୋ ସତ୍ୟରେ ତୁ ଅଟଳ ତା ହେଲେ ଶୁଣୁ ତୋ ପାଠପଢ଼ା ଛାଡ଼ିବୁନି, ତୋ ଜୀବନ ସଂଗ୍ରାମ ଛାଡ଼ିବୁନି । ମହତ୍ ଉଦ୍ଦେଶ୍ୟ ଦୃଢ଼ ଇଚ୍ଛା ନିଶ୍ଚୟ ତୋର ଲକ୍ଷ ପୂରଣ କରିବ । ମୁଁ କଥା ଦେଉଛି ତୋ ସହ ଏହା ହିଁ ମୋର ଶେଷ ସାକ୍ଷାତ୍ । ତୁ ଯଦି ମୋତେ ତୋର ଦେବତା ମାନୁଛୁ ତାହେଲେ ମୁଁ କହୁଛି ତୋ ଲକ୍ଷସ୍ଥଳରେ ତୁ ନିଶ୍ଚୟ ପହଞ୍ଚିବୁ । ଏହାହିଁ ତୋ ପାଇଁ ମୋର ଶେଷ ବାକ୍ୟ ।” ସେ ତାପରେ ଭୁବନେଶ୍ଵର ଛାଡ଼ି ଚାଲିଯାଇଥିଲା ଭବାନିପାଟଣା । ତା’ପରେ ସେ ରେଜିୟା ଖାତୁନ୍‌ର ଆଉ କୌଣସି ଖବର ରଖିନଥିଲା କି ତାକୁ ଦେଖା କରି ନଥିଲା । ଆଜି ସେ ରେଜିୟା ଖାତୁନ୍‌ର ତପସ୍ୟାର ଫଳକୁ ତା ଆଖିରେ ଦେଖୁଛି । ସୂର୍ଯ୍ୟର ଇଚ୍ଛା ହେଉଥିଲା ସୂର୍ଯ୍ୟସେନ୍ କୁ ତା ବକ୍ଷରେ ଜଡ଼ାଇ ଧରିବାକୁ ଏକ ଅପତ୍ୟ ସ୍ନେହର ତଡ଼ିତ୍ ପ୍ରବାହ ସେ ଅନୁଭବ କରୁଥିଲା ତା ନିଭୂତ ହୃଦୟରେ । ଭଗତ ପାଢ଼ିଙ୍କ ବିରୋଧ ଜନିତ ମନଭିତରେ ସୃଷ୍ଟି ହୋଇଥିବା ଅନେକ ଆତ୍ମଗ୍ଳାନୀ ତା ଛାତି ଭିତରେ ଜମାଟବାନ୍ଧି ଏଇ କିଛିଦିନ ଧରି ତା’ର ମନକୁ ଅଥୟ କରୁଥିଲା । ଏବେ କିନ୍ତୁ ସେ ଗ୍ଳାନୀର ଉଚ୍ଛାସର ଏକ ନାଗଫାସାୟ କୋହ ଯେମିତି ସୂର୍ଯ୍ୟସେନ ରୁପି ଗରୁଡ଼ର ଉପସ୍ଥିତିରେ ଆସ୍ତେ ଆସ୍ତେ ଅପସ୍ଥୟ ହୋଇଯାଉଥିଲା । ସୂର୍ଯ୍ୟ ପଚାରିଲା “ସୂର୍ଯ୍ୟସେନ ତମ ମା’ କଣ ତମ ପାଖରେ ରୁହନ୍ତି ?” ସୂର୍ଯ୍ୟସେନ ଉତ୍ତର ଦେଇଥିଲା “ହଁ ସେ ପ୍ରାୟ ମୋ ପାଖରେ ରହୁଥିଲେ ଜଟଣୀରେ ଚାକିରୀ କରୁଥିଲେ । ହେଲେ ଏଇ କିଛି ଦିନ ହେଲା ତାଙ୍କର ନିମାପଡ଼ା ବୁଲୁକୁ ବଦଳି ହୋଇଯାଇଛି । ଆଶ୍ଵିନୀ ଯୋଗୁଁ ବେଶୀ ଯିବା ଆସିବା କରିବା କଷ୍ଟକର ହେଉଛି । ତେଣୁ ସେ ସେଇ ବୁଲୁ କଲୋନିରେ ରହିଯାଉଛନ୍ତି । ସେ ତାଙ୍କର କାମକୁ ତାଙ୍କର ଉପାସନା ବୋଲି ଭାବନ୍ତି । ଅଫିସ୍ ସମୟରେ ପୁରା ସମୟ ସେଇ ଅଫିସ୍‌ରେ ହିଁ ବସି ରହନ୍ତି କେବେ ସେ ମଧ୍ୟାହ୍ନ ଖାଇବା ପାଇଁ ବି ଅଫିସ୍ ଛାଡ଼ି ଆସନ୍ତି ନାହିଁ । ଏବେ ସେ ବୁଲୁ ଅଫିସ୍‌ରେ ଏ ବି.ଡି.ଓ. ଭାବରେ କାମ କରୁଛନ୍ତି । ପ୍ରତି ଶନିବାର, ରବିବାର ଖୋର୍ଦ୍ଧା ପଲେଇ ଆସନ୍ତି । ରେଲଓ୍ଵେ କଲୋନି କ୍ଲାଟରରେ ଆମେ ଏବେ ରହୁଛୁ ।” ରାତି ବଢ଼ିଚାଲିଥିଲା । ସୂର୍ଯ୍ୟର ମୁହଁ ସମୁଦ୍ର ଆଡ଼କୁ ଥିଲା ପଛରେ ରାସ୍ତାର ଆଲୋକମାଳା ତାଙ୍କ ମୁହଁରେ ଫୁଟିଉଠୁଥିବା ଭାବର ପରିବର୍ତ୍ତନକୁ ଦେଖାଇପାରୁନଥିଲା । ସୂର୍ଯ୍ୟର ହୃଦୟ ଭିତରେ ସମୁଦ୍ରର ଆଲୋଡ଼ନ ସୃଷ୍ଟି ହୋଇଥିଲା । ନିଜ ଭିତର ର ନିସଙ୍ଗ ନିସ୍ଵସ୍ତତା ବଦଳରେ ସେ ଦେଖୁଥିଲେ ଯାତ୍ରା ସମୟରେ ବଡ଼ଦାଣ୍ଡରେ ସୃଷ୍ଟି ହେଉଥିବା ଗହଳିର ସ୍ଵର ଯେମିତି ଖେଳେଇ ହୋଇଯାଉଛି ତାଙ୍କ ମନ ଭିତରେ ।

କଣ ଆଉ ଜାଣିବେ ସେ ରେଜିୟା ବିଷୟରେ । କେମିତି ସେ ଦେଖାଯାଉଥିବ ଏବେ ? ଏବେ ବି ସେ ସୂର୍ଯ୍ୟ ଦେବତାଙ୍କର ଉପାସକ । କେଉଁ ସୂର୍ଯ୍ୟ ? କ’ଣ ମଧୁପୁର ଗାଁର ସୂର୍ଯ୍ୟ ପାଢ଼ି ? ନା ଜଗତ୍ ର ପରିପ୍ରକାଶର ଦେବତା “ହେ ସୂର୍ଯ୍ୟ ଛାୟାକାନ୍ତ ତେଜରାଶି ଜଗତ୍ ପଡେ... ?” ନା ସେହି ବିଶ୍ଵପ୍ରକାଶକ ସୂର୍ଯ୍ୟ ଦେବତାର ପ୍ରତୀକାତ୍ମକ ତାର “ଠାକୁର

ଦେବତା” ସୂର୍ଯ୍ୟ ପାଡ଼ି ? ସୂର୍ଯ୍ୟସେନ ପଚାରୁଥିଲା “ଆଜ୍ଞା ଆପଣ ଏବେ କେଉଁଠି ଅବସ୍ଥାନ କରୁଛନ୍ତି କଣ ଏହି ପୁରୀରେ ରହୁଛନ୍ତି ? ମୁଁ ଏବେ ଖୋର୍ଦ୍ଧା ଫେରିଯିବି । ଆପଣଙ୍କୁ ମୁଁ ମୋ ଘରକୁ ନିମନ୍ତ୍ରଣ କରୁଛି ଥରେ ଆସନ୍ତୁନା ଆମ ଘରକୁ ଯଦି ଆପଣଙ୍କର ଦ୍ଵିଧା ନଥାଏ । ଯଦି ଆପଣ ଆସନ୍ତା ରବିବାର ଆମ ଘରକୁ ଆସନ୍ତେ ମୋ ମା’ଙ୍କ ସହ ଆପଣଙ୍କର ଭେଟ ହୁଅନ୍ତା । ମୋ ମା’ଙ୍କର ସାଧୁ ସଜ୍ଜନଙ୍କ ପ୍ରତି ଅଟଳ ଭକ୍ତି ଅଛି । ସେ ଆପଣଙ୍କୁ ଦେଖିଲେ ଭାରିଖୁସୀ ହୁଅନ୍ତେ ?” ଯୁବକ ଜଣକ ପ୍ରଣାମ କରି ରାସ୍ତା ଆଡ଼କୁ ଯିବା ପୂର୍ବରୁ ତା ହାତକୁ ବଢ଼ାଇ ଦେଲେ ଏକ ଭିଜିଟିଂ କାର୍ଡ । ସୂର୍ଯ୍ୟ ବି ତା ପଛେପଛେ ରାସ୍ତା ଆଡ଼କୁ ଚାଲିଲେ । ରାସ୍ତାର ବତୀଖୁଣ୍ଟର ପ୍ରଚୁର ଆଲୋକରେ ଭିଜିଟିଂ କାର୍ଡକୁ ଦେଖିଲେ । କାର୍ଡର ଅର୍ଦ୍ଧେକରେ ଏକ ପ୍ରକାଶିତ ଗୋଲସୂର୍ଯ୍ୟ ଆଉ ରଶ୍ମୀର କେନ୍ଦ୍ର ଗୋଲକାର ରୂପଭିତରେ ସେଇ ତାଙ୍କର ପରିଚିତ ମୁହଁ ଯିଏ ତାଙ୍କୁ “ଠାକୁର ଦେବତା” ବୋଲି ସମ୍ବୋଧନ କରୁଥିଲା ସେଇ ପୁରୁଣା ଦିନରେ । ବାକି ଅଧକରେ ସୂର୍ଯ୍ୟସେନର ନା ସହିତ ତାର ପଦବୀ ଆଉ ଠିକଣା ଉଲ୍ଲେଖ ଥିଲା । ଚାହିଁଥିଲେ ସେ ସେହି ଭିଜିଟିଂ କାର୍ଡକୁ ସେ ପଢ଼ିପାରୁନଥିଲେ ଅକ୍ଷରକୁ ସେଇ ସୂର୍ଯ୍ୟର ପ୍ରଭାଭିତରୁ ଗୋଟେ ଯୁବତୀ ବାହାରି ଆସି ତାଙ୍କ ପାଦ ପରେ ମଥା ରଖି ଉଠିପଡ଼ି ତା ଆଖିର ଲୁହକୁ ପୋଛିଦେଇ ଗୋଟେ ଦେବୀଭଳି ଆଗକୁ ଚାଲିଯାଉଥିଲା । ସେ ଦେବୀ ସେ ମା’ , ସେ ଏକ ସୃଜନୀ ଶକ୍ତି

“ଯା ଦେବୀ ସର୍ବଭୂତେଷୁ ଶକ୍ତି ରୂପେଣ ସଂସ୍ଥିତା,

ନମସ୍ତସୈ, ନମସ୍ତସୈ, ନମସ୍ତସୈ ନମୋନମଃ”

ନା ଏ ଜନ୍ମରେ ଆଉ ତାକୁ ଭେଟିବାର ଆବଶ୍ୟକତା ନାହିଁ । ଜୀବନର ସମସ୍ତ ମାୟାରୁ ମୁକ୍ତ ହୋଇ ଏବେ ସେ ବାହାରିଯିବେ ଖୋଜିବାକୁ କିଏ ସେ ଅଦୃଷ୍ଟ କାଣ୍ଡାରୀ ଯିଏ ସମସ୍ତଙ୍କ ଅଲକ୍ଷ୍ୟରେ ନିର୍ଦ୍ଦେଶିତ କରୁଛି ସବୁ ଜୀବନର ଗତିର ପ୍ରବାହକୁ ।

ତେଜଶି

ଗଡକାଳି ରାତିରେ ସେମାନେ ପହଞ୍ଚିଥିଲେ ପାହାଡ଼ ଚଢ଼ି ମନ୍ଦିର ପାଖରେ । ଆଶ୍ୱମକୁ ଆସିଲା ବେଳକୁ ବଡ଼ ବାବା ତାକୁ ଚାହିଁ ରହିଥିଲେ । ନିରଞ୍ଜନ ବାବା ବହୁତ କଷ୍ଟ ପାଉଥିଲେ ନିଃଶ୍ୱାସ ନେବାରେ । ସିଧା ସେ ବିଛଣା ଉପରେ ଶୋଇ ପାରୁନଥିଲେ । ଆଶେଇ ପଡ଼ି ଦି ଟା ତକିଆ ଉପରେ ଛାତିକୁ ରଖି ସେ ବଡ଼ କଷ୍ଟରେ ନିଶ୍ୱାସ ନେଉଥିଲେ । ପୁରା ଚୁପଚାପ୍ ଆଖି ବନ୍ଦ କରି ପଡ଼ିରହିଥିଲେ । ବଡ଼ ବାବା ମଠ ଭିତରେ ଏପଟ ସେପଟେ ହେଉଥିଲେ । ନିରଞ୍ଜନ ବାବାଙ୍କର କିଛି ଆତ୍ମୀୟ ଆସିଥିଲେ ତାଙ୍କର ଦେହ ବାଧୁକିର ଖବର ପାଇ । ତା ଭିତରେ ତାଙ୍କର ଜଣେ ନାତି ବି ଆସିଥିଲେ ମଠକୁ । ସେ ମଠ ବିଷୟରେ ସମସ୍ତ କଥା ପଚାରୁଥିଲେ ସାନ ବାବାଙ୍କୁ । ହେଲେ ତାଙ୍କ ପାଖରୁ ବିଶେଷ କିଛି ତଥ୍ୟ ପାଉନଥିଲେ । ଏପଟେ ନିରଞ୍ଜନ ବାବା ବି କାହା ସହିତ କଥା ହେବାର ଅବସ୍ଥାରେ ନଥିଲେ । ତେବେ ତାଙ୍କ ନାତି ମଝିରେ ମଝିରେ ଆସି ତାଙ୍କ ପାଖରେ ପହଞ୍ଚି କିଛି ସମୟ ବସି କ’ଣ ସବୁ ଭାରୁଥିଲେ ଏବଂ ଇତଃସ୍ତତଃ ହୋଇ ପଚାରୁଥିଲେ କ’ଣ ଠାକୁର ବାବା କେମିତି ଲାଗୁଛି ? ନିରଞ୍ଜନ ବାବା ନୀରବରେ ମୁଣ୍ଡ ଟିକେ ହଲାଇ ଦେଇଥିଲେ ଯାହା । ସୂର୍ଯ୍ୟ ଏବଂ ଯୋଗେନ୍ଦ୍ର ମଠରେ ପହଞ୍ଚି ବାବାଙ୍କ ପାଖରେ ବସିଲେ । ନିରଞ୍ଜନ ବାବା ଆଖି ଟେକି ଚାହିଁଲେ । ମୁଁନ ମୁଖରେ ବିଦ୍ୟୁତ୍ ଝଲକ ପରି ଖୁସିର ଲହରୀ ଟେ ଫୁଟି ଉଠି ପୁଣି କୁଆଡ଼େ ଉଭେଇ ଗଲା । ସୂର୍ଯ୍ୟ ତାଙ୍କୁ ନିଜ ଉପରକୁ ଆଉଜାଇ ଧରିଲା ବେଳକୁ ତାଙ୍କର କାଶ ଆରମ୍ଭ ହୋଇଗଲା । ପୁଣି ସେ ତଳକୁ ମୁହଁକୁ ମାଡ଼ି ତକିଆ ଉପରେ ଶୋଇଗଲେ । ସୂର୍ଯ୍ୟ କିନ୍ତୁ ତାଙ୍କୁ ବାଧ୍ୟ କରି ଯୋଗେନ୍ଦ୍ର ଆଣିଥିବା ଔଷଧ ଖୁଆଇଦେଲେ । ବାବା ବାରଣ କରିବାକୁ ନ ମାନି ଛୋଟ ପିଲା କୁ ବାଧ୍ୟ କଲା ପରି କିଛି ଔଷଧ ତାଙ୍କ ପାଟିରେ ଢାଳିଦେଲେ । ଘଣ୍ଟେ ଖଣ୍ଡ ତାଙ୍କ ଶରୀରକୁ ନିଜ ଉପରକୁ ଆଉଜାଇ ସେ ବସି ରହିଲେ । ଯୋଗେନ୍ଦ୍ର ବାବା ଭାଗବତର ଏକାଦଶ ସ୍କନ୍ଦକୁ ସୁଲଳିତ କଷ୍ଟରେ ଗାଇଲେ । ବଡ଼ ବାବା ତାଙ୍କ ପାଖରେ ବସି ପାଳି ଧରୁଥିଲେ । ହୁଏତ ଔଷଧର ପ୍ରଭାବରେ ବାବା କିଛିଟା ସାଷ୍ଟମ ହୋଇଥିଲେ । ଆଜି ସକାଳୁ ପୁଣି ଯୋଗେନ୍ଦ୍ର ବାବାଙ୍କ ସହାୟତାରେ ତାଙ୍କୁ ଗରମ ପାଣିରେ ପୋଛା ପୋଛି କରି ପଛରେ ତକିଆ ଦେଇ ତାଙ୍କୁ ବସାଇଥିଲେ । କିଛି ଫଳ ରସ ବି ବାବା ପିଇଲେ । ପୁଣି କିଛି ଔଷଧ ପତ୍ର ଦେବାରୁ ନିରଞ୍ଜନ ବାବାଙ୍କ ଯନ୍ତ୍ରଣା କିଛିଟା ଉପଶମ ହେଲା ଭଳି ଲାଗୁଥିଲା । ସେ ଏବେ ଶୋଇ ପଡ଼ିଛନ୍ତି । ସୂର୍ଯ୍ୟ ସକାଳର ନିତ୍ୟ କର୍ମ ସାରି ମଠ ବାହାରେ ଥିବା ଆତ୍ମ ଗଛ ପାଖରେ ପଥର ଚଟାଣ ଉପରେ ବସି ଗଛ ଡାଳରେ ଖେଳୁଥିବା ବଡ଼ ଲାଞ୍ଜ ବାଲା ଗୁଣ୍ଡୁଟି ମାନଙ୍କର ଖେଳକୁ ନିରୀକ୍ଷଣ କରୁଥିଲେ । ଦି ଟା ଗୁଣ୍ଡୁଟି ପରସ୍ପର ସହିତ ଏ ଡାଳ ସେ ଡାଳ ହୋଇ ଦୌଡ଼ୁଛନ୍ତି । ପରସ୍ପର ଭିତରେ କାମୁଡ଼ା କାମୁଡ଼ି ହେଉଛନ୍ତି । ପୁଣି କେତେବେଳେ ଜଣେ ଆଉ ଜଣଙ୍କ ଉପରେ ଚଢ଼ି ଗଲା ବେଳକୁ ଅନ୍ୟଟି ବୁଲି ପଡ଼ି ତାକୁ ଆକ୍ରମଣ କରୁଛି, ପୁଣି ଦି ଜଣ ଏ ଡାଳ ରୁ ସେ ଡାଳକୁ ଦୌଡ଼ା ଦଉଡ଼ି କରୁଛନ୍ତି । ହେଲେ ସେମାନଙ୍କର ଗତି ସୁଚାଇ ଦଉଛି ଯେ ସେମାନେ ଖୁସିରେ ଖେଳୁଛନ୍ତି । ମଣିଷର ମୁଁହ, ମଣିଷର ଆଖି, ମଣିଷର ଗତି କ’ଣ ତା ଇଚ୍ଛା କୁ ପ୍ରକାଶ କରେନି ଅନ୍ୟ ମାନଙ୍କ ଆଗରେ ?

ନିରଞ୍ଜନ ବାବା କପିଳାସରେ ପହଞ୍ଚି ଥିଲେ ବହୁ ବର୍ଷ ପୂର୍ବେ ସାରା ଭାରତର ଅଧିକାଂଶ ତୀର୍ଥ ପର୍ଯ୍ୟଟନ କରି । ଶେଷରେ ନିଜକୁ ସ୍ଥିର କରି ବାକି ଜୀବନ କୁ ଆଧ୍ୟାତ୍ମିକ ଚିନ୍ତନରେ ନିମଗ୍ନ ରଖିବା ପାଇଁ ସେ ଏ ଜାଗାକୁ ଉଚିତ୍ ମନେ କରିଥିଲେ । ଏଠାରେ ପହଞ୍ଚିଲା ବେଳକୁ ଜଣେ ବାବା ଗୁମ୍ଫା ଆକାରର ଏକ ଜାଗା ଆଗରେ କିଛି ଡାଳ ପତ୍ର ଛାଉଣୀ କରି ସୀତାରାମ ମୂର୍ତ୍ତି ପୂଜା କରି ଏଠାରେ ରହୁଥିଲେ । ନିରଞ୍ଜନ ବାବାଙ୍କୁ ସ୍ଥାନ ଟା କେମିତି ବେଶ୍ ଆକର୍ଷଣୀୟ ଲାଗିଲା । ସେ ସେଠାରେ କିଛି ଦିନ ରହିବା ଉଦ୍ଦେଶ୍ୟରେ ସେଠି ରହୁଥିବା ବାବା ଯାହାଙ୍କୁ ଲୋକେ ସୀତାରାମ ବାବା ବୋଲି କହୁଥିଲେ ତାଙ୍କ ସହିତ ସେ ଗୋଟିଏ ଆତ୍ମୀୟତାର ବନ୍ଧନରେ ବାନ୍ଧି ହୋଇଗଲେ । ସୀତାରାମ ବାବା ହିନ୍ଦୀ ଭାଷା ଥିଲେ କିନ୍ତୁ ଓଡ଼ିଆ ପଢ଼ି ପାରୁଥିଲେ ଓ କହି ପାରୁଥିଲେ । ନିରଞ୍ଜନ ବାବାଙ୍କୁ ସେ ଏଠାରେ ଅବସ୍ଥାନ କରିବାକୁ ପ୍ରଭାବିତ କରିଥିଲେ । କିଛି ଦିନ ପରେ

ସେ ନିରଞ୍ଜନ ବାବାଙ୍କ ଉପରେ ଠାକୁର ପୂଜା ଏବଂ ଆଶ୍ରମର ଦାୟିତ୍ୱ ଦେଇ ବାହାରି ଯାଇଥିଲେ ତୀର୍ଥ ପର୍ଯ୍ୟଟନରେ ଯେ ଆଉ ଫେରି ନଥିଲେ । ନିରଞ୍ଜନ ବାବା ସେ ଆଶ୍ରମରେ ରହିବା ପରେ ତାଙ୍କ ପାଖକୁ ଅନେକ ବ୍ୟକ୍ତି ଆସୁଥିଲେ ସେମାନଙ୍କର ସମାଜ ଜୀବନର ଆତ୍ମ ଶୁଦ୍ଧାର ଉପଚାର ପାଇଁ ବାବାଙ୍କ କରୁଣା ଭିକ୍ଷା ଉଦ୍ଦେଶ୍ୟରେ । ହେଲେ ନିରଞ୍ଜନ ବାବା ସେଭଳି କ୍ଷେତ୍ରରେ ଲୋକ ମାନଙ୍କର ଅସୁବିଧାକୁ ଶୁଣୁଥିଲେ ଏବଂ ତାର କାରଣ ଖୋଜୁଥିଲେ, ସେମାନଙ୍କ ସହିତ ଆନ୍ତରିକତାର ସହ । ଏବେ ବି ସେ କୌଣସି ରୋଗ, ଶୋକର ଉପଚାର ପାଇଁ କିଛି ପୂଜା ପାଠ, ଫୁଲ ଧାତ୍ତା, ସିନ୍ଦୂର ଦେଉନଥିଲେ । ବରଂ ସେମାନଙ୍କୁ ଉପଦେଶ ଦେଉଥିଲେ ଉଚିତ୍ ଉପାୟ ଗ୍ରହଣ କରିବା ପାଇଁ ଏବଂ ଦୁଃଖକୁ ସହ୍ୟ କରିବାର କ୍ଷମତା ସୃଷ୍ଟି କରିବା ପାଇଁ । ଜୀବନରେ କର୍ମକୁ ପ୍ରାଧାନ୍ୟ ଦେଇ ସତ୍ ମାର୍ଗ ସହିତ ଭଗବତ୍ ବିଶ୍ୱାସକୁ ଦୃଢ଼ କରିବା ପାଇଁ ସେ ତାଙ୍କ ପାଖକୁ ଆସୁଥିବା ଲୋକଙ୍କୁ ପରାମର୍ଶ ଦେଉଥିଲେ । ବିଭୁ ଚମତ୍କାରିତା, ଆଲୌକିକତା ଆଧାରରେ ଲୋକଙ୍କୁ ଆକୃଷ୍ଟ କରିବା ପରିବର୍ତ୍ତେ ଗଭୀର ଆତ୍ମାୟତା ଓ ସମବେଦନାର ସହ ବେଶ୍ ଆଗ୍ରହ ସହକାରେ ସେ ଲୋକଙ୍କର ଦୁଃଖ ଶୁଣୁଥିଲେ ଏବଂ ଦୁଃଖୀ ଭିତରେ ଆତ୍ମ ବିଶ୍ୱାସକୁ ଜାଗ୍ରତ କରି ଭଗବତ୍ ବିଶ୍ୱାସ ବଢ଼ାଇବାରେ ଚେଷ୍ଟା କରୁଥିଲେ । ସେ ପାଠ ପଢ଼ିବା ସମୟରେ ଦର୍ଶନ ଶାସ୍ତ୍ର ଅଧ୍ୟୟନ କରିଥିଲେ ତା ଛଡ଼ା ପୁରାଣ ସାହିତ୍ୟ ସମ୍ପର୍କରେ ବି ଗଭୀର ଅଧ୍ୟୟନ ଏବଂ ମନନ କରୁଥିଲେ । ତାଙ୍କର ଉଚ୍ଚକୋଟିର ଜ୍ଞାନ ବିଷୟରେ ମଧ୍ୟ କିଛି ବିଜ୍ଞ ବ୍ୟକ୍ତି ତାଙ୍କ ସହ ସମ୍ପର୍କ ରକ୍ଷା କରି ତାଙ୍କ ପାଖକୁ ବହୁ ସମୟରେ ଭେଟିବାକୁ ଆସୁଥିଲେ । ତାଙ୍କ ରହିବା ପରେ ତାଙ୍କର କିଛି ଅନୁଗତଙ୍କ ଦ୍ୱାରା ମଠର ଶ୍ରୀ ବୃଦ୍ଧି ସାଧିତ ହୋଇଥିଲା । ଗୁମ୍ଫାର ବାହାର ପଟକୁ ତୋରଣ ଆକୃତି ଦିଆଯାଇ ଶ୍ରୀରାମ ସାତାଙ୍କ ମୂର୍ତ୍ତି ସହ ହନୁମାନଙ୍କୁ ସଂଯୁକ୍ତ କରି ସ୍ଥାପିତ କରାଯାଇଥିଲା । ଏହା ଏକ ମନ୍ଦିର ଭାବରେ ଦୃଶ୍ୟମାନ ହେଉଥିଲା ଏବଂ ନିତ୍ୟ ପୂଜା ପାଠ ଚାଲିଥିଲା । ତା ଛଡ଼ା ମଠରେ ଗୋମାତା ପାଳନ କରାଯାଇ ଗୋସେବା କରାଯାଉଥିଲା । କପିଳାସ ପାଦ ଦେଶର ପାଖ ଗ୍ରାମର କିଛି ଭକ୍ତ ସଙ୍ଗଠିତ ଭାବରେ ମଠ ପରିଚାଳନାରେ ସହାୟତା ଦେଇ ଦୁର୍ଗା ପୂଜା, ରାମ ନବମୀରେ ମଠରେ ପୂଜା ପାଠ ସହ ସାଂସ୍କୃତିକ କାର୍ଯ୍ୟକ୍ରମର ଭବ୍ୟ ଆୟୋଜନ ବି କରୁଥିଲେ । ମୋଟା ମୋଟି ମଠଟି ଚଳଚଞ୍ଚଳ ଭାବରେ କପିଳାସର ଚନ୍ଦ୍ରଶେଖରଙ୍କ ପାଖକୁ ଆସିଥିବା ଭକ୍ତ ମାନଙ୍କୁ ବି ଆକୃଷ୍ଟ କରୁଥିଲା । ତେବେ ନିରଞ୍ଜନ ବାବାଙ୍କର କୌଣସି ସହକାରୀ ତାଙ୍କ ଅନ୍ତେ ମଠ ପରିଚାଳନା ଭାର ନେବା ପାଇଁ ନିର୍ଦ୍ଦିଷ୍ଟ ଭାବରେ ଚୟନ କରାଯାଇନଥିଲା । ତେବେ ଭକ୍ତଙ୍କ ମଧ୍ୟରେ ମଠର ପରିଚାଳନା ପାଇଁ ଏକ କମିଟି ଗଠିତ ହୋଇଥିଲା । ଯେଉଁ କମିଟିର ସମସ୍ତ ସଦସ୍ୟ ନିରଞ୍ଜନ ବାବାଙ୍କର ଅନୁଗତ ଭକ୍ତ ଥିଲେ । ତାଙ୍କ ପୁଅବୋହୂ କେବେ ଥରେ ଅଧେ ମଠକୁ ଆସୁଥିଲେ ବି ମଠର ଅନ୍ୟ ଭକ୍ତଙ୍କ ଭଳି ବ୍ୟବହାର ପାଉଥିଲେ । ସେମାନଙ୍କର ସୁଖ ସୁବିଧା ପାଇଁ ନିରଞ୍ଜନ ବାବାଙ୍କ ପାଖରେ ସେମିତି କିଛି ଅଧିକ ଆଗ୍ରହ ପ୍ରକାଶ ପାଉନଥିଲା । ତେଣୁ ସେମାନଙ୍କର ଯିବା ଆସିବା ଏକ ପ୍ରକାର ବନ୍ଦ ହୋଇଯାଇଥିଲା । ତାଙ୍କ ସ୍ୱାସ୍ଥ୍ୟର ଏଭଳି ଅବସ୍ଥା ଜାଣି ବିଭିନ୍ନ ସମୟରେ ଅନେକ ଭକ୍ତ ତାଙ୍କୁ ଦେଖା କରିବାକୁ ଆସୁଥିଲେ । ଯଦିଓ ମଠର ଅନ୍ୟ ଦୁଇ ବାବା ବଡ଼ ବାବା ଏବଂ ଯୋଗେନ୍ଦ୍ର ବାବା ପ୍ରାୟ ସବୁ ସମୟରେ ମଠରେ ନିରଞ୍ଜନ ବାବାଙ୍କ ପାଖରେ ରହି ତାଙ୍କର ସେବା କରୁଥିଲେ ତଥାପି ମଠର ଉତ୍ତର ଦାୟିତ୍ୱ ବଡ଼ ବାବାଙ୍କ ଦକ୍ଷତାର ବାହାରେ ଥିଲା ଏବଂ ଯୋଗେନ୍ଦ୍ର ବାବାଙ୍କୁ ମଠରେ ବାନ୍ଧି ଦେବା ପାଇଁ ସେ ଚାହୁଁ ନଥିଲେ ବରଂ ତାକୁ ଘରକୁ ଯାଇ ସାଂସାରିକ ହେବା ପାଇଁ ପ୍ରୋତ୍ସାହିତ କରୁଥିଲେ । ତାଙ୍କର ଜଣେ ନାତି ମଠରେ କିଛି ଦିନ ହେଲା ରହି ମନ୍ଦିରର ଆୟ ଏବଂ ସମ୍ପଦ ଅନୁସନ୍ଧାନରେ ବ୍ୟସ୍ତ ଥିଲେ । ସମ୍ପର୍କର ଦାୟରେ ସେ ମଠର ପରିଚାଳନାରେ ସଂଯୁକ୍ତ ହୋଇ ନିଜ ପ୍ରପିତାଙ୍କର ଉତ୍ତରାଧିକାରୀ ହେବା ପାଇଁ ମନରେ ଗୋଟେ ଆଶା ବାନ୍ଧି ଥିଲେ । ଯଦିଓ ଯୁବକ ଜଣକ ପୂଜା ପାଠ ବା ଧର୍ମ ଧାରଣା ବିଷୟରେ ଅଜ୍ଞ ଥିଲେ । ବହୁଦିନ ତଳୁ ସୂର୍ଯ୍ୟ ନିରଞ୍ଜନ ବାବାଙ୍କ ସହିତ ସେହି ରକ୍ଷିକେଶରେ ସାକ୍ଷାତ ପରେ ଉଭୟଙ୍କ ଭିତରେ ସୋହାର୍ଦ୍ଦ୍ୟ ପ୍ରତିଷ୍ଠା ହୋଇଥିଲା ।

ସେତେବେଳକୁ ନିରଞ୍ଜନ ବାବା କପିଳାସ ମଠରେ ଆସି ରହି ନଥିଲେ । ପରବର୍ତ୍ତୀ ବହୁ ସମୟରେ ସୂର୍ଯ୍ୟ ନିରଞ୍ଜନ ବାବାଙ୍କ ପାଖକୁ ଆସିଥିଲେ । ତାଙ୍କର ପାରିବାରିକ ଜୀବନ ବିଷୟରେ ନିରଞ୍ଜନ ବାବା ପ୍ରାୟ ସବୁ ଜାଣିଥିଲେ । ସୂର୍ଯ୍ୟ ବେଶ ପୋଷାକରେ ତ କେବେ ବି ସାଧୁ ସନ୍ନ୍ୟାସୀଙ୍କର ଛାପ ନଥିଲା । ତା ଛଡ଼ା କୌଣସି ଦେବ ପୂଜାରେ ସେ ଭାଗ ନେଉ ନଥିଲେ । କିନ୍ତୁ ନିରଞ୍ଜନ ବାବା ଏକଥା ଜାଣିଥିଲେ ଯେ ସେ ବେଦ, ଉପନିଷଦ, କର୍ମକାଣ୍ଡ, ଭୃଗୁସଂହିତା ସହିତ ପ୍ରାୟ ସମସ୍ତ ପୁରାଣ ଖାଲି ଅଧ୍ୟୟନ ନୁହେଁ ନିଜେ ବି ଅନୁଶୀଳନ କରିଥିଲେ । ତାହାହିଁ ସୂର୍ଯ୍ୟ ଏବଂ ନିରଞ୍ଜନ ବାବାଙ୍କର ପରସ୍ପର ପ୍ରତି ଆକର୍ଷଣର ଉପାଦାନ ଥିଲା । ଏକାନ୍ତ ଭାବରେ ସୂର୍ଯ୍ୟ ଏବଂ ନିରଞ୍ଜନଙ୍କ ଭିତରେ ନ୍ୟାୟ ଏବଂ ତର୍କ ମଧ୍ୟ ହୋଇଥିଲା ହେଲେ ଉଭୟ ପ୍ରାୟ ଶେଷରେ ସମାନ ନିଷ୍ପତ୍ତିରେ ଉପନୀତ ହେଉଥିଲେ । ନିରଞ୍ଜନ ବାବାଙ୍କ ଅନୁଗତଙ୍କ ମଧ୍ୟରେ ଅନେକ ସାଧୁ, ବିଜ୍ଞ, ପଣ୍ଡିତ ମାନେ ଥିଲେ । ସେମାନଙ୍କ ଭିତରେ ଶାସ୍ତ୍ରାର୍ଥ ହେଉଥିଲା । ନିଜର ଜ୍ଞାନକୁ ନିଜର ଅନୁଶୀଳନ କୁ ସେ କେବେ ବି ଅନ୍ୟ ଉପରେ ଆରୋପ କରିବାକୁ ଚାହୁଁ ନଥିଲେ ଏମିତିକି ସେମାନଙ୍କର ଯୁକ୍ତିକୁ ଗଭୀର ମନନ ସହକାରେ ଶୁଣୁଥିଲେ ଏବଂ ତାକୁ ଗ୍ରହଣ କରିବାରେ ତାଙ୍କର ଦ୍ଵିଧା ନଥିଲା ।

ବାୟସାଧୁକ କାରଣରୁ ତାଙ୍କର ଶରୀରର ଅସୁସ୍ଥତା ତାଙ୍କୁ ଏଇ କେତେ ମାସ ହେଲା କାବୁ କରିଦେଇଥିଲା । ତାଙ୍କର ଔଷଧ ବିଷୟରେ କିଛି ଭକ୍ତ ତାଙ୍କୁ ଅନୁରୋଧ ବି କରିଥିଲେ ସେ କିନ୍ତୁ ତାଙ୍କୁ କର୍ଣ୍ଣପାତ କରି ନଥିଲେ । ଶେଷରେ ଯୋଗେନ୍ଦ୍ର ତାଙ୍କ ସହ ବହୁ କଟାଳ କରିଥିଲେ, ଅନୁନୟ କରିଥିଲେ ଔଷଧ ଖାଇବା ପାଇଁ ହେଲେ ସେ କଥା ନ ଶୁଣି ନିର୍ଲିପ୍ତ ରହୁଥିଲେ । ଶେଷରେ କାଲି ରାତିରେ ସୂର୍ଯ୍ୟ ତାଙ୍କୁ ଜୋର କରି କଷ୍ଟ ଲାଘବ ପାଇଁ କିଛି ଔଷଧ ଖୁଆଇ ଦେଇଥିଲେ । ଏବେ ସକାଳୁ ଔଷଧ ପ୍ରଭାବରେ ବୋଧେ ସେ ଶୋଇପଡ଼ିଥିଲେ । ସୂର୍ଯ୍ୟ ବି ଭାବୁଥିଲେ ଜୀବନର ଅନ୍ତିମ କଥା ଯାହା ସବୁଠାରୁ ବଡ଼ ସତ୍ୟ ତେବେ କିଛି ଟା ଅନୁଶୋଚନା ଥିଲା ନିରଞ୍ଜନ ବାବାଙ୍କ ପରେ ଏତେ ସୁନ୍ଦର ଅନୁଷ୍ଠାନ ଯାହା କିଛି ଦିନ ଧରି ଏକ ପ୍ରଜ୍ଞା କେନ୍ଦ୍ର ଭାବରେ କାମ କରୁଥିଲା ତାହାର କ'ଣ ହେବ ? କ'ଣ ତାହା ବ୍ୟକ୍ତିର ଜୀବନ ସହ ବିଲୟ ହୋଇଯିବ ? ଏପର୍ଯ୍ୟନ୍ତ ନିରଞ୍ଜନ ବାବାଙ୍କର କୌଣସି ଅନୁଗତ ଭକ୍ତ ଏ ଆଶ୍ରମର ପୂର୍ବକାଳୀନ ଦାୟିତ୍ଵ ନେବା ପାଇଁ ତାଙ୍କ ଦ୍ଵାରା ଚୟନ ହୋଇନଥିଲେ । ଦେବ ପୂଜନର ଦାୟିତ୍ଵ ତୁଲାଇବା ପାଇଁ ସେମିତି କିଛି ଅସୁବିଧା ନଥିଲା କାରଣ ତାହାର ଉତ୍ତର ଦାୟିତ୍ଵ ନେବା ପାଇଁ ଅନେକ ଶ୍ରଦ୍ଧାଳୁ ଭକ୍ତ ତାଙ୍କର ଥିଲେ । ହେଲେ ମଠରେ ହେଉଥିବା ଦିବ୍ୟ ଚିନ୍ତନ ସାଧୁ ସଂଗଠନ ଏବଂ ଆଧ୍ୟାତ୍ମିକ ପରିବେଶ ସହିତ ଶାସ୍ତ୍ରାର୍ଥ କରିବା ଦ୍ଵାରା ଚେତନାର ଅଭିବୃଦ୍ଧି କରିପାରିବା ଭଳି ତ୍ୟାଗୀ ଏବଂ ଅପରିଗ୍ରହୀ ଶାସ୍ତ୍ରଜ୍ଞର ସନ୍ଧାନ ସେ ପର୍ଯ୍ୟନ୍ତ ସେ କରି ପାରିନଥିବାରୁ ଆଶ୍ରମର ଉତ୍ତରାଧିକାରୀ ଚୟନ ହୋଇ ପାରିନଥିଲା । ଆଶ୍ରମର କମିଟି ଏ ସମ୍ବନ୍ଧରେ ଅନେକ ବାର ତାଙ୍କ ସହିତ ଏ ବିଷୟରେ ଆଲୋଚନା କରିଥିଲେ ବି ସେ ଉଚିତ୍ ସମୟ ଆସିଲେ ଜଣାଇବାକୁ କହୁଥିଲେ । ସୂର୍ଯ୍ୟ ଆଶ୍ରମ ଅଗଣା ଆଗରେ ଥିବା ଚୂଡ଼ ତରୁତଳେ ବଡ଼ ବିମର୍ଷ ଭାବରେ ଆଶ୍ରମର ଭବିଷ୍ୟତ ବିଷୟରେ ଚିନ୍ତିତ ଥିଲେ । ବାବାଙ୍କର ସ୍ଵାସ୍ଥ୍ୟ ଅବସ୍ଥା ବିଷୟରେ ଖବର ପାଇ ତାଙ୍କର ଅନେକ ଅନୁଗତ ଭକ୍ତ ଆଶ୍ରମ କମିଟିର ମେମ୍ବର ମାନେ ଆଶ୍ରମରେ ଆସି ପହଞ୍ଚୁ ଥିଲେ । ଆଶ୍ରମ ଭିତରେ ଗହଳି ବୃଦ୍ଧି ପାଇଥିଲା । ଆଶ୍ରମରେ ବଡ଼ ବାବା ବଡ଼ ବ୍ୟସ୍ତ ବିରୁଦ୍ଧ ହୋଇ ଏପଟ ସେପଟ ହେଉଥିଲେ ଯୋଗେନ୍ଦ୍ର କିନ୍ତୁ ବାବାଙ୍କ ପାଦ ପାଖରେ ରୂପଚାପ୍ ବସି ରହିଥିଲେ ।

ସୂର୍ଯ୍ୟ ଭାବୁଥିଲେ ନିରଞ୍ଜନ ବାବାଙ୍କ ଆବର୍ତ୍ତମାନରେ ଏ ଆଶ୍ରମର ଶ୍ରୀ ସମୃଦ୍ଧି ବିଷୟରେ । ସତରେ କ'ଣ ତାଙ୍କ ସହିତ ତାଙ୍କ ପ୍ରତିଷ୍ଠିତ ଆଶ୍ରମ ବି ସମୟ ସାଗରର ପ୍ରବାହରେ ବିଲୀନ ହୋଇଯିବ ? ତାଙ୍କର ମନେ ପଡୁଥିଲା ତାଙ୍କ ପିଲା ଦିନରେ ସେ ଶୁଣିଥିଲେ ତାଙ୍କ ଘର ବିଷୟରେ । ସେତେବେଳେ ତାଙ୍କ ଜେଜେ ବାପା ଆଉ ତାଙ୍କ ବାପାଙ୍କର ସାମାଜିକ ଅନୁଶାସନ ବ୍ରାହ୍ମଣ ସମାଜର ରୀତିନୀତିକୁ ପରିଚାଳିତ କରିବା ପାଇଁ ପରିବାର ଭିତରେ ସେମାନେ ଅଧ୍ୟୟନ ଶରୀର ସାଧନ

ଏବଂ ସୃଷ୍ଟିକୃତ ଜୀବନ ପ୍ରବାହରେ ନିଜ ପରିବାର ଏବଂ ନିଜ ଜୀବନକୁ ବାନ୍ଧି ରଖୁଥିଲେ । କାରଣ ସେମାନେ ଥିଲେ ବ୍ରହ୍ମା ସେମାନଙ୍କର ନିର୍ଦ୍ଦେଶ ହିଁ ସାମାଜିକ ଜୀବନରେ ଧର୍ମ ଧାରଣା ଉପଚାର ପାଇଁ ନିର୍ଣ୍ଣାୟକ ବିଚାରପତିର ଭୂମିକା ଥିଲା । ସମାଜର ଧର୍ମ, ସଂସ୍କାର, ନୈତିକତାକୁ ଚଳାଇବାର ଦାୟିତ୍ୱ ବହନ କରୁଥିଲେ ସେମାନେ । ସେ କାଳରେ ରାଜତନ୍ତ୍ରରେ ସେମାନଙ୍କ ବିଚାର ବି ରାଜାଙ୍କର ଗ୍ରହଣୀୟ ଥିଲା । ରାଜା ଓ ରାଜ କର୍ମଚାରୀ ମାନଙ୍କର ଯଥେଷ୍ଟ ଭକ୍ତି ଓ ସମ୍ମାନର ଅଧିକାରୀ ସେମାନେ ଥିଲେ । ରାଜନୂଗ୍ରହରୁ ସେମାନେ ନିଷ୍କର ଭୂସମ୍ପତ୍ତିର ଅଧିକାରୀ ଥିଲେ । ହେଲେ କାଳର କୁଟିଳ ଗତି କ’ଣ ଧରି ରଖି ପାରିଲା ସେମାନଙ୍କର ସେହି ସମାଜ ସଂଗଠନ କୁ ? ସମାଜ ତ ଦୂରର କଥା ନିଜ ପରିବାରର ସଦସ୍ୟ ମାନଙ୍କୁ କ’ଣ ସେ ବାନ୍ଧି ରଖି ପାରିଲେ ସେମାନଙ୍କର ନୈତିକ ଚଳଣିର ଆଧାରରେ ? କରିପାରିଲେ କି ସେମାନେ ଶୃଙ୍ଖଳିତ ସେମାନେ ସେମାନଙ୍କର ନିଜର ପୁତ୍ର, ପୌତ୍ର ଆଉ ପ୍ରପୌତ୍ର ମାନଙ୍କୁ ? ଜେଜେ ବାପା ତାଙ୍କର ବଡ଼ ପୁଅ ଭଗତ ପାଢ଼ୀ କୁ ତାଙ୍କ ଗାଦୀରେ ଆସାନ କରିଥିଲେ । ତାଙ୍କ ଅନ୍ତେ ତାଙ୍କ ପୁଅବୋହୁ ନାତି ନାତୁଣୀ ମାନଙ୍କୁ କଣ କରିପାରିଥିଲେ ତାଙ୍କ ନ୍ୟାୟ ଆଉ ସଂସ୍କାରରେ ଅଭିମନ୍ବିତ ? ବାପା ପରିବାରର ମୁଖ୍ୟ ହେଲା ପରେ ସମାଜରେ ରାଜନୀତିର ପରିବର୍ତ୍ତନ ଘଟିଥିଲା, ରାଜୁଡ଼ା ଶାସନ ଯାଇ ସ୍ୱାଧୀନ ଗଣତନ୍ତ୍ର ରାଷ୍ଟ୍ର ଗଠିତ ହୋଇଥିଲା । ପ୍ରଚଳିତ ଶିକ୍ଷା ବ୍ୟବସ୍ଥାରେ ଆସିଥିଲା ବିରାଟ ପରିବର୍ତ୍ତନ । ଆର୍ଥିକ ସ୍ଥିତି, ସାମାଜିକ ଚଳଣୀରେ ଏକ ନୂତନ ସମାଜର ଗଠନ ହୋଇଥିଲା । ଧାର୍ମିକ, ନୈତିକ, ଆଦର୍ଶ ଓ ପରମ୍ପରା, ଜାତି ପ୍ରଥା ସବୁ କିଛି ପରିବର୍ତ୍ତନ ହୋଇ ଆର୍ଥିକ ସ୍ଥିତି ହିଁ ସାମାଜିକ ଜୀବନର ମୁଖ୍ୟ ଲକ୍ଷ୍ୟ ହୋଇଥିଲା । ସମାଜ ସଙ୍ଗଠନରେ ବୈଶିଷ୍ଟ୍ୟ ବୃଦ୍ଧି, ଧନାଗମ ଆଉ ପ୍ରତିଷ୍ଠା ନୈତିକତାର ଭୂମିକାକୁ ଗୌଣ ଏପରିକି ଶୂନ୍ୟ କରିଦେଇଥିଲା । ଶିକ୍ଷାର ଲକ୍ଷ୍ୟ ବି ଧନାଗମ ସହ ସଂଯୁକ୍ତ ହୋଇ ସମାଜ ପ୍ରବାହକୁ ସମ୍ପୂର୍ଣ୍ଣ ବିଘଟିତ କରିସାରିଥିଲା । ବ୍ରାହ୍ମଣ ସମାଜର ବ୍ରହ୍ମା ଭଗତ ପାଢ଼ୀ ଏଭଳି ପାରିବାରିକ ମାନସିକତା ଭିତରେ ତାଙ୍କର ନିଜର ଭୂମିକାକୁ ଖୋଜି ପାଇବା କଷ୍ଟକର ହୋଇଥିଲା । ତାଙ୍କର ଭାଇ ମାନେ, ଭାତୁ ବଧୂମାନେ ଶେଷରେ ତାଙ୍କ ଇଚ୍ଛାରେ ସଂସ୍କୃତ ଶିକ୍ଷାରେ ଉଚ୍ଚ ଶିକ୍ଷିତ ତାଙ୍କର ବଡ଼ ପୁଅ ବଡ଼ ବୋହୂଙ୍କ ବ୍ୟବହାର, ବିଚାରଧାରାରେ ହତବାକ୍ ହୋଇ ବଡ଼ ଅସହାୟ ଅନୁଭବ କରୁଥିଲେ । ଗଲା ସମୟ ଓ ଆଗାମୀ ସମୟର ସନ୍ଧିକ୍ଷଣ ମଧ୍ୟରେ ପେଶି ହୋଇ ଯାଇଥିଲା ତାଙ୍କର ଭାବନା, ତାଙ୍କର ଶାସ୍ତ୍ର ଜ୍ଞାନ, ତାଙ୍କର ପାଣ୍ଡିତ୍ୟ, ତାଙ୍କର କର୍ମ ପ୍ରବାହ । ଶେଷରେ ନିଜର ସମସ୍ତ ସତ୍ତା ଆଉ ଭାବନା ଭିତରେ ନିଜେ ସନ୍ତୁଳିତ ହୋଇ ଜୀବନର ଅନ୍ତିମ ମୁହୂର୍ତ୍ତ ପର୍ଯ୍ୟନ୍ତ ତାଙ୍କ ନିଜ ବିଚାର, ତାଙ୍କ ନିଜ ଅନୁଶାସନ ପାଇଁ ଦ୍ୱିଧା, ଶଙ୍କା, ଅନୁଶୋଚନା ଭିତରେ ନିଜର ସତ୍ତା କୁ ହରାଇ ସାରିଥିଲେ । ଆଉ ଶେଷରେ ତାଙ୍କ ଦ୍ୱାରା ଦଣ୍ଡିତ, ଭର୍ଷିତ, ଅବହେଳିତ, ବିସର୍ଜିତ, ତାଙ୍କର ଅବାଧ ପୁତ୍ର ସୂର୍ଯ୍ୟକୁ ଖୋଜୁଥିଲେ ଜୀବନର ଅନ୍ତିମ ପ୍ରହରରେ । ସବୁ କିଛି କାଳର କୁଟିଳ ଗତିରେ ବୋଧେ ଅବଧାରିତ ହୋଇଥିଲା । ବୋଧହୁଏ ଶେଷ ଜୀବନରେ ସେ ଦେଖୁଥିଲେ କର୍ମ ହିଁ ଧର୍ମର ଅନ୍ତିମ ଲକ୍ଷ୍ୟ । “କର୍ମୋଦ୍ଧାୟାଣି ସଂଜମ୍ୟ, ଜଥାସ୍ତେ ମନସାସ୍ତରନ୍ ଜନ୍ମିୟାର୍ଥୀନ ବିମୁଦାମ୍ବା, ମିଥ୍ୟାଚାରହଃ ସଉଚତ୍ତେ ।”

କର୍ମୋଦ୍ଧାୟକୁ ଜିଣି ଯେ ବିଷୟଧ୍ୟାନ କରେ ସେ ନର୍କ ଭୋଗ କରେ । ମନହୀନ ଏ ଦୁହିଁଙ୍କୁ ଯେ ଦମନ କରେ ସେ ସଂଜମି । ଗୀତାଶ୍ରୟୀ ଥିଲେ ଭଗତ ପାଢ଼ୀ, ସେ ଗୀତାର ନିର୍ଣ୍ଣୟକୁ ଜାଣିଥିଲେ ପାପ କ’ଣ, ପୁଣ୍ୟ କ’ଣ ? ଉଚିତ୍ କାମ ଛାଡ଼ି କେବଳ ବିଷୟାଶକ୍ତ କର୍ମ ପାପର ଆଧାର ଇନ୍ଦ୍ରିୟ ଆଉ କର୍ମର ଗୁଣବତ୍ତା ଉପରେ ଯେ ସଂଜମୀ ସେ ଯୋଗୀ । ତାହାହିଁ କ’ଣ ଅନୁଭବ କରିନଥିବେ ତାର ପିତା ଭଗତ ପାଢ଼ୀ ? ଶେଷ କାଳରେ ସେଥିପାଇଁ ସେ କ’ଣ ଖୋଜୁଥିଲେ ତାଙ୍କର ଅବାଧ ପୁଅ ସୂର୍ଯ୍ୟକୁ ? ସେ କ’ଣ ବୁଝିନଥିଲେ ବଡ଼ ଭାଇଜର ଧର୍ମ ଆଉ ଚଳନିର ଦାହିରେ କରୁଥିବା ପାପାଚର ? ଆଉ ସ୍ତ୍ରୀ କୁ କ’ଣ ବଡ଼ ଭାଇ ତାର ସେ ପାପାଚାର ପାଇଁ ସମର୍ଥନ କରୁନଥିଲେ ? ତେବେ ତାଙ୍କ ଭଳି ଧର୍ମ ଶାସ୍ତ୍ରରେ ପଣ୍ଡିତ ତା’ର ବାପାଙ୍କ

ମୁଁହରେ ତା’ ପ୍ରତି ସ୍ପଷ୍ଟ ହୋଇଥିବା ତାହା, ତିରସ୍କାର, ବହିଷ୍କାର ର ଆଦେଶ ଦ୍ଵାରା ହିଁ ତାଙ୍କ ଜୀବନରେ ଆଣିପାରିଥିଲା ଏକ କର୍ମଯୋଗର ସାଧନ । ହୁଏତ ପ୍ରଚ୍ଛନ୍ନ ଭାବରେ ତାହାହିଁ ଥିଲା ତାଙ୍କ ସାନ ପୁଅ ପ୍ରତି ତାଙ୍କର ତିରସ୍କାର ନୁହଁ ଆଶୀର୍ବାଦ । ସବୁ କିଛି ବିଧି ନିର୍ଦ୍ଦେଶ । ତେଣୁ ଆଶ୍ରମର ଭବିଷ୍ୟତ କ’ଣ ହେବ ତାହା ଚିନ୍ତା ସାପେକ୍ଷ ନୁହଁ ।

ଧାନ ଭାଙ୍ଗିଥିଲା ସୂର୍ଯ୍ୟଙ୍କର ବଡ଼ ବାପାଙ୍କର ଡାକରେ । ବଡ଼ ବାବା ତାକୁଥିଲେ ତାଙ୍କୁ “ବାବା ନିଦରୁ ଉଠି ଆପଣଙ୍କୁ ଖୋଜୁଛନ୍ତି ।” ସୂର୍ଯ୍ୟ ଉଠିପଡ଼ିଲେ ବସିବା ଜାଗାରୁ । ଆଶ୍ରମ ଭିତରେ ନିରଞ୍ଜନ ବାବା କାନ୍ଥକୁ ଆଉଜି ବସିଥିଲେ ଗୋଟେ ଡକିଆ ଉପରେ । ଆଖି ଦି ଟା ମୁଦ୍ରିତ ଥିଲା । କାଲି ଅପେକ୍ଷା ମୁଁହରେ ଯନ୍ତ୍ରଣାରେ ଚିହ୍ନ କମ୍ ଥିଲା । ମୁହଁଟା ବେଶି ଉଜ୍ଜ୍ଵଳ ଦେଖା ଯାଉଥିଲା । ତାଙ୍କ ଚାରିପଟର ଅନେକ ଲୋକ ଘେରି ବସିଥିଲେ । ପାଦ ପାଖରେ ଯୋଗେନ୍ଦ୍ର ବାବା ଗୋଟେ ଦୀପ ଜାଳି ଦେଇଥିଲେ ଆଉ ଭାଗବତ ପାଠ କରୁଥିଲେ ଧୀର ଆଉ ସୁଲଳିତ ସ୍ଵରରେ । ସୂର୍ଯ୍ୟ ବସି ପଡ଼ିଲେ ନିରଞ୍ଜନ ବାବାଙ୍କ ମୁଣ୍ଡ ପାଖରେ ପକାରିଲେ “କାହିଁକି ମୋତେ ତାକୁଥିଲେ” ବାବା ଆଖି ଖୋଲିଲେ ମୁହଁକୁ ଟିକେ ବୁଲେଇ ସ୍ଥିର ଆଖିରେ ତାଙ୍କ ଆଖି ସହିତ ବାବା ଆଖି ମିଳେଇ ତାଙ୍କୁ ସ୍ଥିର ଭାବରେ ଚାହିଁଲେ । ଗୋଟେ ତୀବ୍ର ଆଲୋକର ରେଖା ନିରଞ୍ଜନ ବାବାଙ୍କ ଦୃଷ୍ଟି ଶକ୍ତିରୁ ବାହାରି ଆସି ସୂର୍ଯ୍ୟଙ୍କ ଆଖି ବାଟେ ତାଙ୍କ ଦେହରେ ପ୍ରବେଶ କରି ତାଙ୍କ ଶରୀରକୁ ପୁଲକିତ କରିଦେଇଥିଲା । ପାଦ ପାଖରେ ଯୋଗେନ୍ଦ୍ର ବାବା ଭାଗବତର ଏକାଦଶ ସ୍କନ୍ଦର ଅଷ୍ଟମ ଅଧ୍ୟାୟ ଗାଉଥିଲେ ।

ଯେ ପ୍ରାଣୀ ଲୋକ ତତ୍ତ୍ଵ ଜଣେ, ମୋର ମହିମା ପରିମାଣେ ।

ବିଷୟ ଭ୍ରମରୁ ସଂସାରେ,	ଆତ୍ମାକୁ ଆପଣେ ଉଦ୍ଧାରେ ।
ଆତ୍ମାକୁ ବୁଝାଇ ଆପଣେ,	ସୁମତି ଆତ୍ମା ଗୁରୁପଣେ ।
ପ୍ରତ୍ୟେକ୍ଷ କରେ ଆତ୍ମଜ୍ଞାନ,	କି ଅବା କରେ ଅନୁମାନ ।
ଜ୍ଞାନ ବୁଝଇ ଧୀରପଣେ,	ଆତ୍ମା ସମାଧି ଅଭ୍ୟସ୍ତଣେ ।
ଆତ୍ମାକୁଶଳେ ସର୍ବସିଦ୍ଧି,	ତରଇ ସଂସାରେ ଜଳଧି ।

ଘର ଭିତରେ ଧୂପ ଆଉ ଝୁଣାର ମହକ ଚାରିଆଡ଼କୁ ଆମୋଦିତ କରିଥିଲା । ଭାଗବତର ପଦ ଛଡ଼ା ସମ୍ପୂର୍ଣ୍ଣ ପରିବେଶ ନୀରବ ଥିଲା । ସମୟର ଗତି ଯେମିତି ସେ ସମୟରେ ସ୍ଥିର ହୋଇଯାଇଥିଲା । ସମସ୍ତେ ନିର୍ଦ୍ଦୋଷ ନୟନରେ ବାବାଙ୍କ ମୁହଁକୁ ଚାହିଁଥିଲେ । ତା ଭିତରେ ଥିଲେ ଆଶ୍ରମ କମିଟିର ମେମ୍ବର ତାଙ୍କର ଅନେକ ଅନୁଗତ ଶିଷ୍ୟ ତାଙ୍କୁ ଭଲ ପାଉଥିବା ବ୍ୟକ୍ତି । ବାବା ବଡ଼ ଧୀର ସ୍ଵରରେ ଆରମ୍ଭ କଲେ ଯେମିତିକି ସ୍ଵରଟା ତାଙ୍କ ଅନ୍ତର ଭିତରୁ ସ୍ଫୁରିତ ହେଉଥିଲା । “ସୂର୍ଯ୍ୟ ତୁମେ ଆଶ୍ରମର ଦାୟିତ୍ଵ ବହନ କର । ତୁମେ ଆଶ୍ରମର ଦାୟିତ୍ଵ ନେଲେ ଏ ଆଶ୍ରମ ଅନନ୍ତଙ୍କ ଆଶୀର୍ବାଦ ଲାଭ କରିବ ।” ସୂର୍ଯ୍ୟ ଭିତରେ ତଡ଼ିତ ପ୍ରବାହ ଖେଳିଗଲା । ଏ କ’ଣ ? କ’ଣ ସେ ଶୁଣୁଛି ? ବାବା ଜାଣିଛନ୍ତି ସେ କୌଣସି ପୂଜା ପାଠ କରେ ନାହିଁ, କୌଣସି ଦେବା ଦେବୀଙ୍କୁ ଦର୍ଶନ କରିବାକୁ ମନ୍ଦିର ଭିତରକୁ ନ ଯାଇ ମନ୍ଦିର ବାହାରୁ ପ୍ରଣାମ କରେ । କୌଣସି ନିର୍ଦ୍ଦିଷ୍ଟ ଧାର୍ମିକ ଉପଚାର ବ୍ୟକ୍ତିଗତ ଜୀବନରେ ସେ ତ୍ୟାଗ କରିଛି । ସେ ପ୍ରାୟ ସମସ୍ତ ଧର୍ମୀୟ ଅନୁଷ୍ଠାନ ଯେଉଁ ଧର୍ମର ବି ହେଉ ତାକୁ ବାହାରୁ ଦେଖେ । କୌଣସି ଜାତି ଧର୍ମ ଛୁଆଁ ଅଛୁଆଁର ଭେଦ ଭାବ ତାର ନାହିଁ । ଯଦିଓ ସେ ସଂସ୍କୃତ ଏବଂ ଧର୍ମ ଶାସ୍ତ୍ରରେ ବିଦ୍ଵାନ ମାତ୍ର କୌଣସି ମନ୍ତ୍ର ସେ ଉଚାରଣ କରେ ନାହିଁ କୌଣସି ଦେବାଦେବୀ ବିଗ୍ରହ ଆଗରେ । କୌଣସି ଦିନ ସେ ସନ୍ଧ୍ୟା ଆଳତି ବା ସ୍ନାନ ସମୟରେ ତର୍ପଣ କରେ ନାହିଁ । କୌଣସି ଲୋକଙ୍କୁ ସେ ଦେବ ଧର୍ମର ସହାୟତା ନେବାକୁ କହେ ନାହିଁ । କୌଣସି ଯଜ୍ଞ ବା ପୂଜାନୁଷ୍ଠାନରେ ପ୍ରତ୍ୟେକ୍ଷ ଭାଗ ନିଏ ନାହିଁ । ଧୀର ସ୍ଥିର ହୋଇ ବିନା ପ୍ରଶ୍ନରେ

ବିନା ତର୍କରେ ପ୍ରବଚନ ଶୁଣେ କିନ୍ତୁ ପ୍ରବଚନ ଦିଏ ନାହିଁ । ନିର୍ଦ୍ଦିଷ୍ଟ ଭାବରେ ତାଙ୍କ ସହ ମନ ମିଳୁଥିବା କିଛି ଆଧ୍ୟାତ୍ମିକ ସାଧକ, ସନ୍ନ୍ୟାସୀଙ୍କ ସହିତ ଶାସ୍ତ୍ରାର୍ଥ କରିଥାଏ । କୌଣସି ଆଧ୍ୟାତ୍ମିକ ଗୁରୁ ବା କୌଣସି ଆଧ୍ୟାତ୍ମିକ ପଦ୍ଧତି କୌଣସି ସନ୍ନ୍ୟାସୀଙ୍କ ଅନୁଗାମୀ ହୋଇ ନାହିଁ କି କାହାର ଶିଷ୍ୟତା ଗ୍ରହଣ କରିନାହିଁ । ଏପରିକି ନିରଞ୍ଜନ ବାବା ତାଙ୍କର ସଖା, ବନ୍ଧୁ, ଉପଦେଷ୍ଟା ମାତ୍ର ଗୁରୁ ନୁହଁନ୍ତି । ବ୍ରାହ୍ମଣର ଯଜ୍ଞ ପବିତ୍ରକୁ ବହୁ କାଳରୁ ସେ ତ୍ୟାଗ କରିଛନ୍ତି । ତାଙ୍କର ବେଶ ବିନ୍ୟାସ ପୋଷାକକୁ ନେଇ କୌଣସି ଧର୍ମୀୟ ପ୍ରତୀକ ତାଙ୍କ ପାଖରେ ନାହିଁ । ଏସବୁ ବିଷୟରେ ସମ୍ପୂର୍ଣ୍ଣ ସଚେତନ ନିରଞ୍ଜନ ବାବା ତାଙ୍କୁ ଏ ଆଶ୍ରମର ଦାୟିତ୍ୱ ଦେବାକୁ ଅନୁରୋଧ କରୁଛନ୍ତି । ସୂର୍ଯ୍ୟ କହିଲେ “ବାବା ଆପଣ ତ ଜାଣନ୍ତି ମୁଁ ଦେବ ପୂଜନ କରେ ନାହିଁ । ବ୍ରାହ୍ମଣ ଜାତିରେ ଜନ୍ମ ହୋଇ ବି ମୁଁ ଯଜ୍ଞ ପବିତ୍ର ତ୍ୟାଗ କରିଛି । ତେଣୁ ଏଭଳି ଦାୟିତ୍ୱ ପାଇଁ ମୁଁ ଉପଯୁକ୍ତ ନୁହଁ । ମୁଁ ସାଧାରଣ ମଣିଷ ଜଣେ ।” ବାବା କିଛି ସମୟ ପରେ ଚକ୍ଷୁ ଉନ୍ମିଳନ କଲେ ଏବଂ କହିଲେ “ଜଗତଗୁରୁ ଶଙ୍କରାଚାର୍ଯ୍ୟଙ୍କ ମତରେ ମନସ୍କେମାଳ ବଚସ୍କେମାଳ କର୍ମନେମାଳା ମହାତ୍ମାମାନାଂ, ମନସ୍ୟନାଥ ବଚସ୍ୟନାଥ କର୍ମଣ୍ୟନାଥ ଦୁରାତ୍ମାନାଂ । ମନ ବଚନ କର୍ମ ମଧ୍ୟରେ ଏକତ୍ୱ ଭାବନା ଆସିଲେ ସାଧାରଣ ମଣିଷ ମହାତ୍ମାନବ ହୋଇଯାଏ । ମୁଁ ଜାଣେ ଦେବ ପୂଜନର ଦାୟିତ୍ୱ ଅନ୍ୟ ଲୋକ ନେଇ ପାରିବେ । ତୁମେ କିନ୍ତୁ ଏ ଆଶ୍ରମର ଆତ୍ମା ସହିତ ପରିଚିତ । ତୁମ ଜୀବନର ଚେତନାର ଦିଗନ୍ତ ଯଦି ଏ ଆଶ୍ରମରେ ପ୍ରତିଭାତ ହୁଏ ତାହେଲେ ଏ ଆଶ୍ରମ ପ୍ରାଣବନ୍ତ ତଥା ଜୀବନ୍ତ ହୋଇପାରିବ । ଅନ୍ୟମାନେ ହୁଏତ ଆଶ୍ରମ ପରିଚାଳନା କରିପାରିବେ ଏବଂ ରକ୍ଷଣ ବେକ୍ଷଣ କରିପାରିବେ, ତାହିଁଲେ ଏହାର ଭୌତିକ ଅଗ୍ରଗତି ବି କରିପାରିବେ । ହେଲେ ଆଶ୍ରମର ଯାହା ଆବଶ୍ୟକ ଯାହା ଦ୍ୱାରା କେହି ସାଧକ ଏଠାରେ ତାର ଚେତନାର ଉତ୍ତରଣ କରିବାପାଇଁ ଆସେ ଏବଂ ସହାୟତା ଚାହେଁ ତାହେଲେ ତୁମେ ହିଁ ତାକୁ ଦିଗଦର୍ଶନ ଦେଇପାରିବ । ତାହା ହିଁ ତୁମର ଉଦ୍ଦେଶ୍ୟ । ସେଥିପାଇଁ ମୁଁ ଚାହୁଁଛି ତୁମେ ଏ ଆଶ୍ରମର ଦାୟିତ୍ୱ ଗ୍ରହଣ କର ।” ଶେଷ ଆଡ଼କୁ କଥା କହିଲା ବେଳକୁ ତାଙ୍କର ନିଶ୍ୱାସ ରୁନ୍ଧି ହୋଇ ଆସୁଥିଲା ତଥା ଅସ୍ପଷ୍ଟ ଶୁଭ୍ରାୟାଉଥିଲା । ବାବା ପୁଣି ଚକ୍ଷୁ ମୁଦ୍ରିତ କରି ନୀରବି ଗଲେ । ସୂର୍ଯ୍ୟ ଆଉ ଅଧିକ କିଛି କହିବାର ସୁଯୋଗ ନଥିଲା । ଏ ଅବସ୍ଥାରେ ସେ ଆଉ କିଛି କହି ବାବାଙ୍କର କଥା କହିବା ଜନିତ ଯନ୍ତ୍ରଣାକୁ ବଢାଇବାକୁ ଚାହୁଁନଥିଲେ । ସେ ଆଶ୍ରମର କକ୍ଷ ବାହାରକୁ ପଳାଇ ଆସିଥିଲେ ।

ସୂର୍ଯ୍ୟର ମାନେ ପଡୁଥିଲା ତା ଜୀବନର ଏକ ନୂତନ ସଂସ୍କରଣର ଦିନର ଇତିହାସକୁ । ଦେଖାଯାଉଥିଲା ତା ଆଖି ଆଗରେ ତା ବାପାଙ୍କର ସେ କ୍ରୋଧିତ ମୁଁହ ଆଉ ତାହାଙ୍କ ଉପର ଉଚ୍ଚ କଣ୍ଠରେ ତାକୁ ସମାଜରୁ ବର୍ଜନ କରିବାର କଠୋର ବାକ୍ୟ ଉଚ୍ଚାରଣକୁ “ବିଧର୍ମୀ ଦୂର ହୋଇଯା ତୁ ମୋ ମୁଁହ ଆଗରୁ । ମୁଁ ତୋର ପାପାଚାରୀ ମୁଁହ ଦର୍ଶନ କରିବାକୁ ଚାହେଁନା । ଏହି ମୁହୂର୍ତ୍ତରେ ମୁଁ ତତେ ମୋର ପୁତ୍ରର ଅଧିକାରରୁ ତ୍ୟାଗ କରୁଛି । ମୋ ବଞ୍ଚୁଥିବା ଯାଏ କେବେ ବି ତୁ ମୋ ସମ୍ମୁଖକୁ ଆସିବୁ ନାହିଁ । ତୋ ମୁଖ ଦର୍ଶନ କଲେ ମୋତେ ପ୍ରାୟଶ୍ଚିତ କରିବାକୁ ପଡିବ ।” ଆଃ କେତେ କଷ୍ଟକର ଥିଲା ସେ ମୁହୂର୍ତ୍ତଟା ତା ଜୀବନରେ । କେତେ ବା ବର୍ଷ ହୋଇଥିଲା ସେତେବେଳେ ତାକୁ ବୋଧହୁଏ ଚବିଶି ପଶିତି ବର୍ଷ ଖଣ୍ଡେ ହେବ ଆଜିଠୁ ପଞ୍ଚତିରିଶି ବର୍ଷ ତଳର କଥା ।

ସେତେବେଳେ ଭୁବନେଶ୍ୱରରେ ଅଧ୍ୟାପକ ଚାକିରି କରୁଥାନ୍ତି ସେ । ପିଲା ମାନଙ୍କୁ ସଂଗଠିତ କରିବା, ଏକ ସୁସ୍ଥ ସମାଜ ଗଠନ ପାଇଁ ଯୁବକ ମାନଙ୍କ ଉଦ୍ଦାମ ଇଚ୍ଛା ଶକ୍ତିକୁ ସଠିକ୍ ପରିଚାଳିତ କରିବାର ଏକ ବିଶେଷ ଅଭିଯାନରେ ବ୍ରତୀ ହୋଇଥାନ୍ତି । ତାଙ୍କର ଅଧ୍ୟାପନା କାର୍ଯ୍ୟ ସହିତ ପିଲାମାନଙ୍କ ସମସ୍ୟା ସହିତ ଜଡ଼ିତ ହୋଇ ସେମାନଙ୍କର ଆତ୍ମୀୟ ହେବାରେ ସେମାନଙ୍କ ଭାବନାକୁ ବୁଝି ଉପଯୁକ୍ତ ପଥ ପ୍ରଦର୍ଶନ କରିବା କାମରେ ନିଜର ସମସ୍ତ ସମୟକୁ ନିୟୋଜିତ କରିଥାନ୍ତି । ଅନ୍ୟ

ପଟରେ ଭଉଣୀ ରାଜଶ୍ରୀକୁ ମେଦିନୀପୁରରେ ଛାଡ଼ି ଆସିଲା ପରେ କଟକ ସହିତ ତାଙ୍କର ଆଉ କିଛି ସମ୍ପର୍କ ନଥାଏ । ଭଉଣୀ ସହିତ ଘରକୁ ଯାଇ ଅପବାଦ ଶୁଣିଲା ପରେ ବି ନିଜେ ଥରେ ବାପ ମା କୁ ପାଖରେ ପହଞ୍ଚି ସେମାନଙ୍କୁ ନିଜ ପାଖକୁ ଆଣି ସେମାନଙ୍କର ସେବା କରିବା ତଥା ବଡ଼ ଭାଇଜନଙ୍କ ଅବହେଳାରୁ ରକ୍ଷା କରିବାର ଅସଫଳ ପ୍ରୟାସ ପରେ ସେ ଘର ସହିତ ପ୍ରାୟ ସମ୍ପର୍କ ରଖିବା ଛାଡ଼ି ଦେଇଥିଲେ । କଟକରେ ରହିଲା ବେଳେ ସମ୍ପ୍ଳିତା ଅପା ରାଜେନ୍ଦ୍ର ଭାଇଙ୍କ ପାଖକୁ ଆସୁଥିଲେ, ତାଙ୍କ ଠାରୁ ଗାଁର କିଛି କଥା ବି ସେ ଜାଣୁଥିଲେ ମାତ୍ର ରାଜେନ୍ଦ୍ର ଭାଇ କଲିକତା ଏବଂ ରାଜଶ୍ରୀ ଅପା ମେଦିନୀପୁରକୁ ସ୍ଥାନାନ୍ତରିତ ହେଲା ପରେ ଗାଁର କିଛି ସମ୍ବାଦ ବି ସେ ପାଉନଥିଲେ କି ଘରର କିଛି କଥା ଜାଣିବା ପାଇଁ ତାଙ୍କର କିଛି ପ୍ରୟାସ ନଥିଲା ।

ଏକ ପ୍ରକାର ପରିବାରର ସମସ୍ତ ସଦସ୍ୟ ତଥା ଗାଁ ଲୋକ ଗାଁର ଘଟଣା ସହିତ କିଛି ହିଁ ସମ୍ପର୍କ ତାଙ୍କର ନଥିଲା । ଦିନେ ରାତିରେ ଶୋଇଥିବା ବେଳେ ହଠାତ୍ ସେ ସ୍ୱପ୍ନ ଦେଖିଲେ ଗୋଟିଏ ଅନ୍ଧ ବିବର ଭିତରେ ସେ ଅସହାୟ ଭାବରେ ଅଣନିଶ୍ୱାସୀ ହୋଇଯାଉଥିଲେ । ତାଙ୍କ ଚାରିପଟରେ କେବଳ ଅନ୍ଧାର ହିଁ ଅନ୍ଧାର ଏବଂ ଅଶରୀରୀ ମାନଙ୍କର ବିକଟ ଚିତ୍କାର ଭିତରେ ସେ ଦେଖିବାକୁ ପାଇଲେ ଗୋଟିଏ ଆଲୋକର ଧାର । ସେପଟକୁ ଚାହିଁ ସେ ବହୁ କଷ୍ଟରେ ଆଗେଇଲା ବେଳେ ଦେଖିଲା ତା ବାପା ମା ତାକୁ ହାତ ଠାରି ଡାକୁଛନ୍ତି । ବଡ଼ ବ୍ୟସ୍ତ ଓ ବିବ୍ରତ ହୋଇ ମା କାନ୍ଦୁରା ମୁହଁଟା ବିକଳ ହୋଇ ତାକୁ ଡାକୁଥିଲା ସେ ଶେଯରୁ ଧଡ଼ପଡ଼ ହୋଇ ଉଠି ବସିଲା । ଦେହରୁ ଗମ୍ ଗମ୍ ଝାଳ ବାହାରୁଥିଲା । ଆଉ ରାତିସାରା ତାକୁ ନିଦ ହେଲାନି । ମନ ତାର ବିଚଳିତ ଆଉ ଉଚ୍ଛନ୍ନ ହେଉଥିଲା ତା ବାପା ମା କର ସ୍ୱପ୍ନର ସେହି ମୁହଁକୁ ମନେ ପକାଇ । ପରଦିନ ସକାଳୁ ସେ ଗାଁ କୁ ବାହାରି ଯାଇଥିଲା । ଘରେ ପହଞ୍ଚି ଦେଖିଲା ତା ମା ନିଷ୍ତେଜ୍ ଭାବରେ ଶେଯରେ ଶୋଇଛନ୍ତି । ଘରର ଅନ୍ୟ ମାନେ ଅର୍ଥାତ୍ ବଡ଼ ଭାଇ ଓ ଭାଇଜନ ତାଙ୍କ ପିଲାମାନେ ଚାରିପଟରେ ବସିଛନ୍ତି । ବଡ଼ ଭାଇଜନ ତାଙ୍କ ପାଟିରେ ଟୋପେ ଟୋପେ ଗଞ୍ଜାଜଳ ଦେଇଥିଲେ । ତାଙ୍କ ଉପସ୍ଥିତି ଯୋଗୁଁ ହଠାତ୍ ତାଙ୍କ ମୁହଁର ଭାବ ବଦଳି ଗଲା । ସେ ତାର ଉପସ୍ଥିତିକୁ ଯେମିତି ସହ୍ୟ କରିବାକୁ ପ୍ରସ୍ତୁତ ନଥିଲେ । ତୀବ୍ର ଚାହାଣୀରେ ତାଙ୍କ ମୁହଁକୁ ଅନାଇ ସେ ସେଠୁ ଉଠି ଚାଲିଗଲେ । ସୂର୍ଯ୍ୟ ମା’ ପାଖରେ ବସିପଡ଼ି ମା’ ମା’ ବୋଲି ଡାକିଲେ । ବଡ଼ ଭାଇ କହିଲେ “ନା ସେ ଆଖି ଖୋଲିବନି । ଗତ କାଲିଠୁ ତାର ପାଟି ପଡିଗଲାଣି । ଗଲା କାଲି ଖାଲି ତମ ନାଁ ଜପୁଥିଲା । ବାଉଳି ହେଉଥିଲା ସୂର୍ଯ୍ୟ ଆସିଲା ନା, ରାଜ ଆସିଲା ନା” । ହଠାତ୍ ଯେମିତି ସେ ମା’ର ନୀଥର ମୁହଁରେ ଗୋଟିଏ ବିଜୁଳିର ଝଲକ ଫୁଟି ଉଠିଲା । ମା’ ଆଖି ଖୋଲି ତାକୁ ଅନେଇଲେ ଆଉ ମୁଣ୍ଡକୁ ଟେକିବାକୁ ଚାହିଁଲେ । ସେ ମା’ ର ମୁଣ୍ଡକୁ ତା କୋଳ ଉପରକୁ ଉଠାଇ ନେଲା । ମା’ ହାତ ଟେକି ତା ମୁଣ୍ଡ ଉପରେ ଥୋଇଲେ । ବଡ଼ କଷ୍ଟରେ ଖନେଇ ଖନେଇ କ୍ଷୀଣ ସ୍ୱରରେ କହିଲେ “ତୁ ଆସିଛୁ” । ବାସ ତାପରେ ସବୁ ଶେଷ । ଯେମିତି ତା ଆସିବା ପାଇଁ ତାଙ୍କର ନିଶ୍ୱାସ ଚାଲୁଥିଲା ଆଉ ସେ ପହଞ୍ଚି ଗଲା ପରେ ମା’ ଜୀବନ ଟା ପବନ ହୋଇ ଶୂନ୍ୟରେ ମିଳେଇ ଗଲା । ସୂର୍ଯ୍ୟ ତା ଜୀବନରେ କେବେ କାନ୍ଦିଥିଲା ତାର ମନେ ନାହିଁ କିନ୍ତୁ ମା’ ର ମୁଣ୍ଡରେ ମୁଁହ ରଖି ବହୁ ସମୟ ପର୍ଯ୍ୟନ୍ତ ସେ କାନ୍ଦିଥିଲା । ତାକୁ ଲାଗୁଥିଲା ଯେମିତି ସେ ମା’ ପ୍ରତି ଅବହେଳାର ଘୋର ପାପ କରିଛି । ତେଣୁ ଅନୁତାପ ଗୁଡ଼ାକ ଲୁହ ହୋଇ ତା ଆଖିରୁ ଝରି ଚାଲିଥିଲା । ଘରର ସମସ୍ତେ କାନ୍ଦୁଥିଲେ । ବାପା କିନ୍ତୁ ଛଳ ଛଳ ଆଖିରେ ଶୂନ୍ୟକୁ ଦୃଷ୍ଟି ଲମ୍ବାଇ ଗାଲରେ ହାତ ଦେଇ ବସିଥିଲେ । ଗାଁ ର କିଛି ଆତ୍ମୀୟ କୁଟୁମ୍ବ ଆସି ପ୍ରବୋଧନା ଦେଉଥିଲେ । ଜୀବନର ଅନ୍ତିମ ସତ୍ୟକୁ ସହ୍ୟ କରିବାର ଉପଦେଶ ଦେଉଥିଲେ । ଶବ ଉପରେ ଧଳା ଚାଦର ଢଙ୍କା ହୋଇଯାଇଥିଲା । ବଡ଼ ଭାଇ ଉଠି ଯାଇଥିଲେ ବାହାରକୁ, ବାପା ବସିଥିଲେ ନିରାସକ୍ତ ଭାବରେ ଶବ ଧାରର କିଛି ଦୂରରେ ରୂପଚାପ୍ କାହାକୁ କିଛି ନ କହି । ଭାଇଜନ ବି କୁଆଡ଼େ ପଳାଇ ଥିଲେ, ଆସ୍ତେ ଆସ୍ତେ ପରିବାରର ଆତ୍ମୀୟ ମାନେ ବି ଶବ ଧାର ପାଖରୁ ଦୂରେଇ ଯାଇ ଅନ୍ୟେକ୍ଷି ଯାତ୍ରାର ଯୋଗାଡ଼ ବିଷୟରେ କଥା ବାର୍ତ୍ତା ହେଉଥିଲେ । ହେଲେ ସେ ବସିଥିଲା ରୂପଚାପ୍ ହୋଇ ତା ମନ, ଭାବନାର ଆଘାତରେ

ହୃଦୟ କ୍ଷତ ବିକ୍ଷତ ହୋଇ ଚାଲିଥିଲା । ସେ ଭାବୁଥିଲା ସେ ଯେମିତି ପୁତ୍ରର ଉଚିତ୍ କର୍ତ୍ତବ୍ୟରୁ ବିଚ୍ୟୁତ ହୋଇଛି ସେଥିପାଇଁ ତା ବିବେକ ତା ହୃଦୟକୁ ଦଂଶନ କରିଚାଲିଥିଲା ।

ସେ ଏବେ ସମାଜକୁ ଦିଗଦର୍ଶନ ଦେବାର ଶିକ୍ଷକ ଭୂମିକାରେ ଅବତୀର୍ଣ୍ଣ ହୋଇଛି । ସମାଜ ଗତିବାର ଦାୟିତ୍ୱ କୁ ନେଇ ସେ ତାର ସମୟ କାଟୁଛି । ଜ୍ଞାନର ଆଧାର ବିଷୟରେ ନିଜ ମନକୁ ବଳିଷ୍ଠ କରିବା ପାଇଁ ଅଧ୍ୟୟନ କରୁଛି ହେଲେ ତା କର୍ମରେ ଦାୟିତ୍ୱବୋଧକୁ କ’ଣ ସେ ଦେଖାଇ ପାରିଛି ? ତା ମା’ ପ୍ରତି କର୍ତ୍ତବ୍ୟ ବିଷୟରେ କାହିଁକି ଏତେ ଉଦାସୀନତା ପ୍ରଦର୍ଶନ କରିଛି ? ଏଭଳି ଭୁଲ ର କି ପ୍ରାୟଶ୍ଚିତ ତା ପାଇଁ ? ଏସବୁର ମାନସିକ ବୃଦ୍ଧିକ ଦଂଶନରେ ସେ ଜର୍ଜରିତ ହୋଇଚାଲିଥିଲା । ହେଲେ କିଛି ସମୟର ବ୍ୟବଧାନରେ ସେ ଦେଖୁଥିଲା ବଡ଼ ଭାଇ ଶବ ପାଖକୁ ନ ଆସି ଏମିତି ଏପଟ ସେପଟ ହୋଇ ବ୍ୟସ୍ତ ହେଉଛନ୍ତି । ତାଙ୍କ ପରିବାରର ସମ୍ବନ୍ଧୀୟ ମାନେ ଦୂରରେ ରହି କିଛି ଗୋଟେ ଗୁରୁତର ଆଲୋଚନାରେ ବ୍ୟସ୍ତ ରହିଛନ୍ତି । କ’ଣ ହୋଇଛି ସେ ଯିବେ କି କ’ଣ ଘଟଣା ବୁଝିବାକୁ ? କିଛି ସମୟ ପରେ ତାଙ୍କର ଜଣେ ସମ୍ବନ୍ଧୀୟ ବାପାଙ୍କୁ ବି ବାହାରକୁ ଡାକିନେଲେ । ଶବ ପାଖରେ ସେ ହିଁ କେବଳ ବସି ରହିଥିଲା । ଏଣୁ ସେ ସ୍ଥାନ ଛାଡ଼ିବାର କିଛି ବି ଉପାୟ ନଥିଲା । ବହୁ ସମୟ ତାହା ଭିତରେ ଅତିବାହିତ ହୋଇଯାଇ ଅପରାହ୍ଣ ହୋଇଯାଇଥିଲା । ଶେଷରେ ବାପାଙ୍କ ସହ ଜଣେ ସମ୍ବନ୍ଧୀୟ ଦାଦା ଘର ଭିତରକୁ ପ୍ରବେଶ କରିଥିଲେ । ବାପା ଅତ୍ୟନ୍ତ ବିମର୍ଷ, ରୁଷ୍ଟ ଏବଂ ମର୍ମାହତ ମୁହଁ ନେଇ ଘର ଭିତରକୁ ଆସିଥିଲେ । ମା’ ମରିବା ମୁହୂର୍ତ୍ତ ଅପେକ୍ଷା ତାଙ୍କ ମୁହଁ ଅଧିକ ବିମର୍ଷ ଓ ଆତଙ୍କିତ ଦିଶୁଥିଲା ।

ସମ୍ବନ୍ଧୀୟ ଦାଦା ଜଣଙ୍କ ପ୍ରଥମେ ଟିକେ ଇତଃସୂତଃ ହୋଇ ଗଲା ଝାଡ଼ି କଥା ଆରମ୍ଭ କଲେ “ସୂର୍ଯ୍ୟ ! ତୁମେ ବ୍ରାହ୍ମଣ ସମାଜ, ବ୍ରାହ୍ମଣ ରୀତିନୀତି କୁଳ ଧର୍ମ ବିରୁଦ୍ଧରେ ଯାଇ ଏ ସମାଜ ସହିତ ଦ୍ରୋହ ସୃଷ୍ଟି କରିଛ । ତେଣୁ ଗାଁ ର ଭାଇ ଏବଂ କୁଟୁମ୍ବ ମାନେ ତମର ଏ ପାପଚାର ପାଇଁ ତମ ମା’ ଙ୍କ ଅନ୍ତ୍ୟେଷ୍ଟି କ୍ରିୟାରେ ଯୋଗ ନ ଦେବାକୁ ଅଡ଼ି ବସିଛନ୍ତି । ତେଣୁ ତୁମେ ଯଦି ଏ ଅନ୍ତ୍ୟେଷ୍ଟି କ୍ରିୟା ଓ ଶବ ଦାହ ରେ ତମ ମା’ ଙ୍କ ଶବାଧାର କୁ ଧାରଣା କରିବ ସେମାନେ ଶବ ସକାର ବା ଅନ୍ତ୍ୟେଷ୍ଟି କ୍ରିୟାରେ ଯୋଗ ନ ଦେବାକୁ ନିଷିଦ୍ଧ କରିଛନ୍ତି । ତୁମେ ଜାତିଚ୍ୟୁତ ସମାଜଚ୍ୟୁତ ହୋଇ ବ୍ରାହ୍ମଣ ଜାତିର କ୍ରିୟା କର୍ମରେ ଭାଗ ନେବା ଅବିଧେୟ ।” ଏଭଳି ପରିସ୍ଥିତିରେ, ଶୋକଛାସର ଚରମ ଆଘାତ ପ୍ରପାଡ଼ିତ ସୂର୍ଯ୍ୟର ମନ ହଠାତ୍ ଏଭଳି ଅଭିଯୋଗକୁ ସାମ୍ନା କରିବା ଦ୍ୱାରା ତା ମନରେ ପ୍ରଚଣ୍ଡ ଆଘାତ ସୃଷ୍ଟି କରିଥିଲା । ସେ ଏକ ଅଭାବନୀୟ ସ୍ଥିତିରେ ତା ମନକୁ ଆୟତ୍ତ କରି ଧୀର ସ୍ଥିର ଚିତ୍ତରେ ବିଚାର କରିବାର ଶକ୍ତି ହରାଇ ଥିଲା । ସେ କ’ଣ ଉତ୍ତର ଦେବା ଭାବିବା ପୂର୍ବରୁ ତା ମୁହଁରୁ ବାହାରି ପଡ଼ିଲା “ମୁଁ ଜାତିଚ୍ୟୁତ, ସମାଜଚ୍ୟୁତ, ଧର୍ମଚ୍ୟୁତ ହେଲି କିପରି ? କାହିଁକି ଏଭଳି ଅଭିଯୋଗ ମୋ ବିରୁଦ୍ଧରେ କିଏ କରିଛି ?” ଦାଦା କିଛି କହିବା ପୂର୍ବରୁ ସେ ଘର ଭିତରୁ ବଡ଼ ଭାଉଜଙ୍କୁ କବାଟ ପାଖରେ ଠିଆ ହୋଇଥିବାର ଦେଖି ହଠାତ୍ କ୍ରୋଧରେ ଏକ ତଡ଼ିତ୍ ପ୍ରବାହ ତା ଦେହ ମୁଣ୍ଡକୁ ଆଛାଦିତ କରିଦେଇଥିଲା । ଦାଦାଙ୍କ ପରେ ଅନ୍ୟ କିଛି କୁଟୁମ୍ବ ସମ୍ବନ୍ଧୀୟ ବି ଘର ଦୁଆର ପାଖରେ ଅବିଭୂତ ହୋଇସାରିଥିଲେ । ତା’ପରେ ଆରମ୍ଭ ହୋଇଥିଲା ଅନେକ ବାଚନିକା । ଅନେକ ମୁହଁରୁ ଛୁଟି ଚାଲିଥିଲା ଲମ୍ବା ଲମ୍ବା ଅଭିଯୋଗର ବାକ୍ୟ ସମୂହ । ସବୁ କଥାକୁ ଏକତ୍ର କଲେ ଏହା ହେବ ଯେ ପ୍ରଥମ ଅଭିଯୋଗ ଥିଲା ଯେ ସେ ପରିବାରରେ ବାପା ମା’ ବଡ଼ ଭାଇଙ୍କର ଅବାଧ ହୋଇ ନିଜ ଇଚ୍ଛା ମତେ ନିଜ ପାଠ ପଢ଼ା ଓ ଚାକିରି କୁ ନେଇ ଏକାନ୍ତ ଅହଙ୍କାରୀ, ଅବାଧ ଭାବରେ ତା ପାଇଁ ନିଜସ୍ୱ ପଥ ବାଛି ନେଇ ଅଭିଭାବକଙ୍କୁ ଅପମାନିତ କରିଛି । ରୋଜଗାରି ହୋଇ ବି ବୁଢ଼ା ବାପା ମା’ ଙ୍କୁ ଅସହାୟ କରି ସେମାନଙ୍କ ଠାରୁ ଦୂରେଇ ଯାଇ ନିଜର ସ୍ୱେଚ୍ଛାଚାରିତା ପ୍ରଦର୍ଶନ କରିଛି । କୁଳ ପ୍ରଥା ଚଳଣିକୁ ଛାଡ଼ି ନିଜ ପାଇଁ ଅଲଗା ସମାଜ ତିଆରି କରି ପରିବାର ଏବଂ କୁଳ ମର୍ଯ୍ୟାଦାକୁ ତୁଚ୍ଛ ଏବଂ ହେୟ କରି ପରିବାରର କଳଙ୍କ ସାଜିଛି । ନିଜର ଭଉଣୀକୁ ମହାନ୍ତି ଜାତିରେ ବିବାହ କରାଇବାରେ ମୁଖ୍ୟ ଭୂମିକା ନେଇଛି

ଯାହା ସମଗ୍ର ଜାତି ପ୍ରତି ଏକ ଦ୍ରୋହ ଏବଂ ଏଥିପାଇଁ ପରିବାର, କୁଳ ଏବଂ ସମାଜକୁ ଉପହାସିତ କରି ସେମାନଙ୍କୁ ଚପୋଟା ଘାତ କରିଛି । ଜାତି କୁଟୁମ୍ବ ମୁରବି ମାନଙ୍କ ଆଗରେ ଅହଙ୍କାରର ଶିଖରକୁ ଯାଇ ତାହାଲ୍ୟ କରି ଜାତି ବିରୁଦ୍ଧରେ ଦ୍ରୋହ ସୃଷ୍ଟି କରିଛି । ସେଥିପାଇଁ ବାପ ମା’ ବଡ଼ଭାଇ ବଡ଼ ଭଉଜଙ୍କୁ ଚରମ ଅପମାନିତ କରିବାକୁ ଚିକିଏ ବି ପଶ୍ଚାତପଦ ହୋଇନାହିଁ । ତୃତୀୟରେ ସେ ଜାତି କୁଳ ତ ହରାଇ ସାରିଛି ଏବେ ସେ ଏକ ମୁସଲମାନ ଝିଅ ସହିତ ସମ୍ପର୍କ ରଖି ତାକୁ ନିଜ ପାଖରେ ଉଚ୍ଚ ଶିକ୍ଷିତ ତଥା ଚାକିରି କରାଇ ଧର୍ମତ୍ୟାଗ କରି ଅନ୍ୟ ଧର୍ମର ମହିଳା କୁ ପ୍ରାୟତଃ ବିବାହ କରି ସାରିଛି । ତା ଦ୍ଵାରା ସେ ନିଜ ଧର୍ମକୁ ତ୍ୟାଗ କରି ସାରିଛି । ଯଦି ଏଭଳି ଭାବରେ ପରିବାର କୁଳ ଜାତି ଧର୍ମର ବିରୁଦ୍ଧାଚରଣ କରୁଥିବା ଲୋକଙ୍କୁ ସମାଜ ଗ୍ରହଣ କରେ ଆଉ ଏ ଧର୍ମ, ସମାଜ ଚିଷ୍ଟିବା ଅସମ୍ଭବ । ଏହା ଘୋର କଳି କାଳର ଲକ୍ଷଣ । ଏହା ଦ୍ଵାରା ବର୍ଷ ଶଙ୍କର ସୃଷ୍ଟି ହୋଇ ମେଳ୍ଲ ମାନଙ୍କ ହାତକୁ ସମାଜର ଡୋର ଚାଲିଯିବ । ଲୋକ ପାପ ପଙ୍କରେ ପଡ଼ି ନର୍କର ଗତି ଲାଭ କରିବା ସହ ସମାଜ କ୍ଷୟ ରୋଗରେ ପଡ଼ିତ ହେବା ସାର ହେବ ।

ସୂର୍ଯ୍ୟ ଚାହିଁଥିଲା ଭୂଇଁରେ ଚିର ନିଦ୍ରାରେ ଶୋଇଥିବା ତା ମା ର ପାର୍ଥିବ ଶରୀରକୁ । ଉପରକୁ ଚାହିଁଥିଲା କୁଟୁମ୍ବ ମାନଙ୍କ ମୁହଁକୁ ସେମାନଙ୍କ ମୁହଁରେ ଫୁଟି ଉଠୁଥିବା କୁରତା କୁ, ସେମାନେ ଯେମିତି ଦାନ୍ତ ଦେଖେଇ ତା ଉପରକୁ ଝାଙ୍କି ପଡୁଥିଲେ । ଯେମିତି ଅଲଗା ସାହିରୁ ଆସିଥିବା ଗୋଟେ ସ୍ଵାନକୁ ଦେଖି ସାହି ଭିତରେ ଥିବା ସ୍ଵାନ ମାନେ ଆକ୍ରମଣ କରି ଘଉଡେଇ ଦେବାକୁ ତା ଚାରିପଟରେ ଘେରି ଭୁକି ଚାଲିଥାନ୍ତି । ସାମ୍ନା ଦୁଆର ମୁହଁରେ ଛିଡ଼ା ହୋଇଥିବା ବଡ଼ ଭଉଜ ଏ ଦୃଶ୍ୟକୁ ଉପଭୋଗ କରୁଥିଲେ । ଭଗତ ପାଢ଼ୀ ଙ୍କ ବଂଶ ମର୍ଯ୍ୟାଦାର ଅଭିମାନ କୁ ଭାଙ୍ଗି ରୁଜି ଚୂରମାର କରିଦେବାର ଚିତ୍ରକୁ ଚାହିଁ ଖୁସି ହେଉଥିଲେ । କେବଳ ତାକୁ ନୁହେଁ ପଛରେ ନିର୍ବାକ ଭାବରେ ଛିଡ଼ା ହୋଇଥିବା ଭଗତ ପାଢ଼ୀଙ୍କ ଅପାରଗ ପଣିଆକୁ ଦେଖି ବେଶ୍ ଅମୋଦିତ ହେଉଥିଲେ । ସୂର୍ଯ୍ୟ ଏଥର ଦୃତ କଣ୍ଠରେ ମୁଁହ ଖୋଲିଲେ “ମୁଁ ଗାଁ ରେ ଏକ ଶିକ୍ଷାନୁରାଗି ଝିଅର ପାଠ ପଢ଼ାରେ ସାହାଯ୍ୟ କରିଛି ଯିଏ ମୋ ସାଙ୍ଗର ଭଉଣୀ ଅର୍ଥାତ୍ ମୋର ଭଉଣୀ । ତା ବିରୁଦ୍ଧରେ ଏଭଳି ଅଶାଳିନ ଅପବାଦ ଏବଂ ଚିତ୍ତାଧାରା କଣ ବ୍ରାହ୍ମଣର ଧର୍ମାଚରଣ ? କାହାକୁ ଶିକ୍ଷା ଲାଭରେ ସହାୟତା କରିବା କଣ ପାପ ଏବଂ ଧର୍ମ ବିରୋଧୀ ? ଦ୍ଵିତୀୟ କଥା ମୋ ଭଉଣୀ ଏପର୍ଯ୍ୟନ୍ତ ଅବିବାହିତ । ଅବିବାହିତ ରହି ନିଜକୁ ସ୍ଵାଧୀନ କରିବା, ସ୍ଵାବଲମ୍ବୀ କରିବା କଣ କୁଳ ପ୍ରତି ଅସଦାଚରଣ ? ନା ଅଶିକ୍ଷା, ଅକର୍ମ, ହିଂସା ଦୈଷ ର ବଶବର୍ତ୍ତୀ ହୋଇ ଅନ୍ୟ ବିରୁଦ୍ଧରେ ଅପପ୍ରଚାର ନିନ୍ଦା, କୁସ୍ଵାରଚନା କରିବା କଣ କୁଳାଚାର ? ସେ ମହାନ୍ତି ଘରେ ବିବାହ କରିଛି ବୋଲି କିଏ କହୁଛି ? କିଏ ଏ କଥାର ପ୍ରଚାରକ ? ପ୍ରକାରାନ୍ତରେ ଆପଣ ମାନେ ତା ଅଫିସର ସହକର୍ମୀ, ସହଯୋଗୀ, ତାର ସୁହୃଦ ରାଜେନ୍ଦ୍ର ମହାନ୍ତିଙ୍କର କଥା କହୁଛନ୍ତି । କିଏ ଏ ବିବାହ କଥା କହିଛନ୍ତି ? ଆପଣଙ୍କ ଭିତରେ ଉପସ୍ଥିତ କେଉଁ ଲୋକ ସେମାନଙ୍କ ଠାରୁ ଏ କଥା ଶୁଣିଛନ୍ତି ମୋତେ କୁହନ୍ତୁ । ତୃତୀୟରେ ମୋ ପରିବାରର ଲୋକଙ୍କୁ ଅପମାନିତ କରୁଛି, ଅବହେଳା କରିଛି, କିଏ ଏ କଥା କହୁଛନ୍ତି ? ମୋ ବାପା, ମୋ ବଡ଼ ଭାଇ ମୋ ମଝିଆ ଭାଇ ନା ଆଉ କିଏ ? ମୋ ଆଗରେ ବାପା ଆଉ ବଡ଼ ଭାଇ ଅଛନ୍ତି କୁହନ୍ତୁ ମୁଁ ତାଙ୍କୁ କେଉଁ ଦିନ ଅପମାନିତ କରିଛି, ଅବହେଳା କରିଛି, ବାପା ମା କୁ ଅସହାୟ କରି ତ୍ୟାଗ କରିଛି ? ମୁଁ ଜାଣେ ଏହାର କୌଣସି ଜବାବ ଆପଣ ମାନଙ୍କ ପାଖରେ ନାହିଁ । କେବଳ ମୋର ବଡ଼ ଭଉଣୀ ଉପରେ ବଡ଼ ଭଉଜଙ୍କ ର ଅନ୍ୟାୟୋଚିତ ଅପବାଦ ତାଙ୍କ ଦ୍ଵାରା କରାଯାଉଥିବା ମାନସିକ ନିର୍ଯାତନା ତାଙ୍କର କୁଟିଳ ପ୍ରକୃତି ବିରୁଦ୍ଧରେ ପ୍ରତିବାଦ ହିଁ କରିଛି । ତାଙ୍କ ଦ୍ଵାରା ବାରମ୍ବାର ଅବହେଳା, ଅପମାନ ଠୁ ଦୂରେଇ ନେବାକୁ ବାପା ମା କୁ ମୋ ପାଖକୁ ନେଇ ଯିବାକୁ ସେମାନଙ୍କୁ ଅନୁନୟନ କରିଛି । ତାହାହିଁ ମୋର ଦୋଷ । ଯାହା ଦ୍ଵାରା ବଡ଼ ଭଉଣୀ ପରେ ମୁଁହିଁ ଆଜି ଶାକାର ହୋଇଛି ସେଇ କୁଟିଳ ପଣିଆ ଅସହଣି ଅପବାଦ ଆଉ ଈର୍ଷାର, ଆପଣ ମାନେ ମୋତେ କୁହନ୍ତୁ ମୋ ଉତ୍ତର ସତ୍ୟ ନା ଅସତ୍ୟ ?” କଥା ସରିବା ପୂର୍ବରୁ ଘର ଭିତରୁ ଗର୍ଜି ଉଠି ବାହାରି

ଆସିଥିଲେ ସାମ୍ରାଜ୍ୟ ବଡ଼ ଭାଉଜ ।

ସେ ଗିର୍ଜା ଚାଲିଥିଲେ ତାଙ୍କର କଥା ନୁହଁ ତ ତାଙ୍କର ଈର୍ଷା, ଅସୁଯାଗ ଜ୍ଵଳନ ପରିପ୍ରକାଶ ହୋଇସାରିଥିଲା । କଥା ବାର୍ତ୍ତାରେ ତାଙ୍କର ଶାଳୀନତା ଦୂରେଇ ଯାଇଥିଲା । ସେ ଗୋଟେ ଶିକ୍ଷିତ ସଂସ୍କାରି ଘରର ବୋହୂ ଭୂମିକାରୁ ଦୂରେଇ ଯାଇ ବଡ଼ ଇଡର ଭାବରେ ସୂର୍ଯ୍ୟକୁ, କପିଳକୁ, ରାଜଶ୍ରୀ କୁ ଶେଷରେ ତାଙ୍କର ଶ୍ଵଶୁର ଭଗତ ପାତ୍ରୀ ଓ ଶବ ହୋଇ ପଡିଥିବା ଶାଶୁଙ୍କୁ ବି ଛାଡି ନଥିଲେ । ତାଙ୍କ ଖର ତୁଣ୍ଡର ଅଶାଳୀନ ଅଭିଯୋଗ କ୍ରମେ ଭଗତ ପାତ୍ରୀ ପରିବାରର ହାନିପଣିଆ କୁ ଦେଖେଇବାକୁ ସାହିସାରା ସମସ୍ତ ଲୋକଙ୍କ ଆଗରେ ତାଙ୍କର ଟିକିଏ ବି ଲଜ୍ୟା ନଥିଲା । ପ୍ରଥମ ବାକସ୍ପରଣ ଥିଲା “କଣ କହିଲୁ ଅଜାତିଆ, କୁଳ ଗୋତ୍ର ବୁଢ଼ା, ମୂର୍ଖ ପାସାଣ୍ଡ, ପଠାଣ ଟୋକା.....” ତାଙ୍କର ବଚନ ଭଙ୍ଗୀରେ ଇଡରତାର ଚରମ ପ୍ରଦର୍ଶନ ହୋଇଚାଲିଥିଲା । ମୋଟାମୋଟି ସବୁ ଗାଳିର କେନ୍ଦ୍ର ଥିଲା “ଏ ଟୋକା (ସୂର୍ଯ୍ୟ) କଣ ଭାବିଛି ? ତାକୁ କିଏ ପାଠ ପଢେଇଛି ? କିଏ ତାକୁ ବଞ୍ଚେଇଛି ମଣିଷ କରି ? କିଏ ତା ଭଉଣୀର ଯତ୍ନ ନେଇଛି ? ପୟର ବର୍ଷ ବୟସରୁ ମୁଁ ଏ ପରିବାରକୁ ଟେକି ଧରିଛି, ମୁଁ ଆସିବା ପର ଠାରୁ ବୁଢ଼ୀ (ସୂର୍ଯ୍ୟର ମା)ରୋଗର ବାହାନାରେ ସବୁ କାମ ମୋ ହାତରେ କରେଇଛନ୍ତି । ଶ୍ଵଶୁର ମୋ ବାପ ଘରକୁ ହେୟ କରି ନିଜକୁ କୁଳିନ କହି ମୋତେ ନିଜ ଦେଖାଇଛନ୍ତି । ମଝିଆ ପୁଅ କପିଳ ପାଠ ପଢ଼ି ବାବୁ ହୋଇ ମାଇପ ବୋଲ କରା ସାଜି ଘରୁ ବାପ ମାଙ୍କୁ ଛାଡ଼ି ପଳେଇଲା । ମୁଁ ବାପ ଘରର ଧନୀ ଦୁଲାଳିରୁ ଏ ଘରର ସମସ୍ତ ଅଭାବକୁ ସହି ସହି ସବୁ ଦିଅର ନଣନ୍ଦକୁ ବଢ଼ାଇଛି । ମୋ ସ୍ଵାମୀର ରୋଜଗାରରେ ସମସ୍ତେ ପାଠ ପଢ଼ି ମଣିଷ ହେଲା ପରେ ମୋତେ କେବଳ ମୂର୍ଖ, ଶତ୍ରୁ ଆଉ ହିନ ଦୃଷ୍ଟିରେ ହିଁ ଦେଖୁଛନ୍ତି । ମୋ ଉପରେ ହୋଇ ଚାଲିଥିବା ଅତ୍ୟାଚାରକୁ ମୁଁ କେବେ କାହାକୁ କହି ନାହିଁ ହେଲେ ଆଜି ଏ ଟୋକା ମୋ ବିରୁଦ୍ଧରେ ସମସ୍ତଙ୍କ ଆଗରେ କହୁଛି ମୁଁ ମିଛ କହୁଛି ବୋଲି । ମୁଁ ସବୁ ମିଛ କହି ଏମାନଙ୍କୁ ବଦନାମ କରୁଛି ବୋଲି । ଯା ଭଉଣୀ ପାଠ ପଢ଼ି ମହାନ୍ତି ଘର ଟୋକା ସହ ଥେଇ ଥେଇ ହେଲା । ମୁଁ କହିବାରୁ ମୋତେ ନାଲି ଆଖି ଦେଖେଇ ଘରୁ ପଳେଇଲା । ଶେଷରେ ଭଉଣୀକୁ ନେଇ ମହାନ୍ତି ଟୋକାକୁ ବାହା କରି କଲିକତାରେ ରଖିଲା ଯେମିତି କେହି ଜାଣିବେ ନାହିଁ । ଏବେ ଗୋଟେ ପଠାଣୁଣି କୁ ନେଇ ରଖିଛି ପାଖରେ । ତା ଘରେ ଖାଇବାକୁ ନାହିଁ । ସେ କଲେଜରେ କାହା ପଇସାରେ ଯାଇ ସହରରେ ରହିଛି ? ଦୁନିଆରେ ତୁମେ ଏକା ଚାଲାକ, ପାଠ ପଢ଼ିକି ଚାକିରି କରିଛ, ତୁମେ ଯାହା କହିବ ତାହା ସତ୍ୟ । କୋର୍ଟ କଚେରୀ ଭଳି କହୁଛି ନା, ମୋତେ ସାକ୍ଷୀ ପ୍ରମାଣ ଦିଅ । ଗାଁ ଲୋକ ସାହି ଭାଇ କଣ ତମର ରକ୍ଷିତ ପ୍ରଜା ଯେ ରାଜା ଯାହା କହିଲେ ଠିକ୍, ତାକୁ ଆମେ ମାନିନେବୁ । ଘରର ମୂରବୀ ତ ସେୟା । କଥା କଣ ନା ବ୍ରହ୍ମା ବଂଶ ! ତମ ଘରେ ପାଣ ପଶିଲେ ପଠାଣ ପଶିଲେ ତାପରେ ବି ଏତେ ଦମ୍ଭ ତମ ପାଖରେ । ବିଷ୍ଣୁ ମତାଯାଇଛି ଯେ ବାପ ମୁଁହରେ ଗୋଟେ ଟୋକା ଆସି ଏମିତିଆ କଥା କହୁଛି ସବୁ ଲୋକଙ୍କ ଆଗରେ । ଏମାନଙ୍କ ପାଇଁ ଏ ବଂଶ ପାଇଁ ଯିଏ ଜୀବନ ଟାକୁ ମାଟି କରିଦେଇଛି, ଶାଶୁ ଶ୍ଵଶୁର ଦି ଟା କୁ ମୁଣ୍ଡରେ ମୁଣ୍ଡେଇକି ବସିଛି ସିଏ କୁଆଡେ ଏମାନଙ୍କୁ ସହି ପାରୁନି । ଏମାନଙ୍କ ଠାରେ ମିଛ କଳଙ୍କ ଲଗାଉଛି, ଏ ଘରର ମାନ ସମ୍ମାନ ସାରୁଛି ଆଉ ଯେ ବସିଛନ୍ତି ଦାରୁ ଭୂତ ମୁରାରି ହୋଇ । ବଡ଼ ଭାଇ ଗୋଟେ ପରିବାରର ସମସ୍ତ ବୋଝ ବୋହିକି ଚାଲିଛି ଜୀବନ ସାରା । ବଡ଼ ଭାଇ ରୋଜଗାର ରୁ ସବୁ ଖର୍ଚ୍ଚ ହେଉଛି ଏହି ମାନଙ୍କ ପାଇଁ ଆଜି ସେହି ବଡ଼ ଭାଇ ଆସିକି ପୁଣି କିଛି କହିବେ ସାନ ଭାଇକି ତା ସାଙ୍ଗରେ ଝଗଡ଼ା କରି ଲୋକ ହସା ହେବେ ? ଆଉ ବାପ ହୋଇ ଯେ ବସିଥିବେ ନାଟ ଦେଖିବା ପାଇଁ । ଯେ କୁଆଡେ ବ୍ରହ୍ମା ହୋଇଛନ୍ତି ବ୍ରହ୍ମା, ଜାତି ଶ୍ରେଷ୍ଠ, ନୀତି ଅନୀତି ଦେଖାଇବା ଲୋକ, ଧୂକ୍ ତମ ବ୍ରହ୍ମା ପଣିଆ, ଧୂକ୍ ତୁମ ଜାତି କୁଳ ଗୋତ୍ର, ଧୂକ୍ ତୁମ ମଣିଷ ପଣିଆ । ନିଜ ପୁଅର ନୀତି ଅନୀତି ଯାହାକୁ ଦିଶୁନାହିଁ ସେ ପୁଣି ଅନ୍ୟକୁ କହିବ ? ଜାତି ଗଲା, ଧର୍ମ ଗଲା, କୁଳରେ କଳଙ୍କ ରଚିଲା ।

ଧୂଳି ତମର ବାପ ପଣିଆକୁ । ଦେଖୁଥା ତୁମ ପାପକୁ । ମୁଁ ଆଉ ସେ ପାପର ଭାଗୀ ହେବି ନାହିଁ କି ମୋ ଛୁଆ ପାପରେ ଭାଗ ନେବେ ନାହିଁ । ଏ ଅଜାତିଆ ମୂର୍ଦ୍ଧାରକୁ ମୋ ଛୁଆ କାନ୍ଦ ଦେବେନି । ମୁଁ ମୋ ପରିବାରକୁ ନେଇ ଅଲଗା ଶୁଦ୍ଧି ହେବି । ଯଦି ଏଇ ବିଧର୍ମୀ ଆସି କୋକେଇରେ କାନ୍ଦ ଦିଏ ।”

ସୂର୍ଯ୍ୟକୁ ଚତୁର୍ଦ୍ଦିଗ ଅନ୍ଧାର ଦିଶୁଥିଲା । ଏମିତି କଜିଆ କରିବା ଅଶାଳୀନ ମୂର୍ଖ ଆଗରେ ତାର କୌଣସି ଯୁକ୍ତି ବା ସଫେଇର ଯେ କିଛି ମୂଲ୍ୟ ନାହିଁ ସେକଥା ସେ ଅନୁଭବ କରୁଥିଲା । ତଥାପି ସେ କହିଲା “ଯାହା କିଛି ଖରାପ କରିଛି ମୁଁ କରିଛି । ସେଥିପାଇଁ ମୁଁ ଉତ୍ତରଦାୟୀ । ହେଲେ ଏଥିପାଇଁ ମୋ ବାପାଙ୍କୁ ଦାୟୀ କରି, ଗୁରୁଜନ ଙ୍କୁ ଏପରି ଅପମାନ କରିବା କଣ ଏ ସମାଜ ଏ ଜାତିର ଆଚରଣ ? ଭାଗବତ ର ପଞ୍ଚମ ସ୍କନ୍ଧରେ ଅଛି:-

କୁଟିଳ ହୃଦୟ ଭାବରେ, ଜୀବର ମନ୍ଦକୁ ଆଚରେ । ଅନ୍ତେ ସେ ଯାଇ ପରଲୋକେ, ପଡେ ନରକ ସୂତୀ ମୁଖେ । ତହିଁରେ ପାପିର ଶରୀର, ପିତୃ ଯମର କିଙ୍କର ।

ଏମିତି ଗାଳି ଗୁଲଜ ମିଥ୍ୟା ଅପବାଦ ଦେଇ ସାରା କୁଳ ବଂଶ ଗୁରୁଜନଙ୍କୁ ନିନ୍ଦିତ କରି ମା ର ମର ଶରୀର ଆଗରେ ଏଭଳି ଅପଶବ୍ଦ ତାର ସ୍ୱର୍ଗୀୟ ଆତ୍ମାକୁ ଅପମାନିତ କରିବା ଭଳି ରାକ୍ଷସିୟ ପ୍ରବୃତ୍ତି, ଆଚରଣ କରିବାର ପ୍ରଭାବ କଣ ହେବ ? ସେ ପାଇଁ ନିଜର ଜୀବନର ଅନ୍ତକୁ ଟିକିଏ ଭାବିବା ଦରକାର । ମୃତ୍ୟୁ ପରେ ନର୍କରେ ବି ସ୍ଥାନ ମିଳିବ ନାହିଁ । କେବଳ ଧର୍ମ ନୁହେଁ ତୁମେ ସାଧାରଣ ସଭ୍ୟ ମନୁଷ୍ୟ ପଦବୀତ୍ୟ ନୁହଁ । ତୁମେ କୁଳିନ ଶବ୍ଦର ଅର୍ଥ ଜାଣିବାରେ ଅସମର୍ଥ । ଦୁନିଆରେ ପାପର ବହୁଁ ଜାଳିବା ପାଇଁ ତୁମର ସୃଷ୍ଟି ।” ଏଥର କିନ୍ତୁ କଥା ନଥିଲା କ୍ରନ୍ଦନ ଆଉ ଗର୍ଜନ ସହ ବଡ଼ ଭାଉଜ କହୁଥିଲା “କଣ ହେଲା ମୁଁ କୁଳଟା ? ପାପୀ ତୁ ମୋତେ ନର୍କ ଦେଖାଉଛୁ, ତୁ ନର୍କ କୀଟ ଠାରୁ ହୀନ । ତୋ ଜନ୍ମ ଜାତକରେ କିଛି ତ୍ରୁଟି ରହିଛି ବୋଲି ମୁଁ ସନ୍ଦେହ କରୁଛି । ଭାଉଜଙ୍କ ସହ ପାଟି ଗୋଳରେ ବି ଯୋଗ ଦେଇଥିଲେ କିଛି ଆତ୍ମୀୟ ସୃଜନ ।

ଭଗତ ପାଢ଼ୀ ଏଥର ଉଠି ପଡ଼ି ଛିଡ଼ା ହୋଇ କ୍ରୋଧିତ ବଦନରେ ସୂର୍ଯ୍ୟକୁ ଚାହିଁ ଉଚ୍ଚ କଣ୍ଠରେ କହିଥିଲେ “ବନ୍ଦ କର ତୋ କଥା । ବିଧର୍ମୀ, ଧର୍ମ ଛଡ଼ା ତୋ ମୁଁହ ଚାହିଁଲେ ପାପ । ତୋ ଯୋଗୁଁ ମୋ କୁଳରେ କଳଙ୍କ ଲାଗିଛି । ତୁ ଉଭୟ ସହ ମିଶି ଯାହା କରିଥିଲୁ ଛାଡ଼ ସେ ଅନ୍ୟତ୍ର ଅନ୍ୟ କୁଳରେ ଥାଉ ବା ନଥାଉ ଏ ପରିବାର ସହିତ ସମ୍ପର୍କ ଛିନ୍ନ କରିଛି । ହେଲେ ତୁ କଣ ସେ ପଠାଣ ଝିଅକୁ ସହରକୁ ନେଇ ନାହିଁ ଯେ ସଫେଇ ଦେଉଛୁ ସମସ୍ତଙ୍କ ଆଗରେ । ତୁ କୁଳ ଧର୍ମରେ ଦ୍ରୋହ ଆଚରଣ କରିଛୁ । ବ୍ରାହ୍ମଣ କୁଳର ହୋଇ ବ୍ରାହ୍ମଣର କର୍ମ ଓ ଧର୍ମକୁ ତ୍ୟାଗ କରିଛୁ । ଏଇ ମୁହୂର୍ତ୍ତରେ ତୁ ମୋ ଆଗରୁ ଅପସରି ଯା । ମୁଁ ପୁନର୍ବାର ତୋ ମୁଁହ ଚାହିଁବି ନାହିଁ । ଏହା ପରେ ତୋତେ ଦେଖିଲେ ମୋତେ ପ୍ରାୟଶ୍ଚିତ ହେବାକୁ ପଡ଼ିବ । ବିଧର୍ମୀ, ପାପୀ ମୋ ପିତୃତ୍ୱରୁ ତୋତେ ମୁଁ ବଞ୍ଚିତ କରୁଛି । ତୁ ମୋ ପାଇଁ ଗୋଟେ ଅତୀତ । ଯଥା ଶୀଘ୍ର ଏ ସ୍ଥାନରୁ, ଏ ଜାତିରୁ, ଏ ଧର୍ମରୁ, ମୋ ପିତୃତ୍ୱରୁ ତୋତେ ମୁଁ ଉଚ୍ଛେଦ କରୁଛି ମୋର ସମସ୍ତ ଆତ୍ମୀୟ କୁତୁହ ଏବଂ ପରିବାରଙ୍କ ଆଗରେ” । ସୂର୍ଯ୍ୟ ଚାହିଁଥିଲା , ପିତାଙ୍କର କ୍ରୋଧିତ ମୁଖ ଆଉ କ୍ରୋଧିତ ବାକ୍ୟ ଉଚ୍ଚାରଣକୁ । ବିନା ଦୋଷରେ ଅନ୍ୟର ଚକ୍ରାନ୍ତରେ ସେ ଏଭଳି ଭବିଷ୍ୟ ଅପମାନିତ ହେଲା ପରେ ତା ଭିତରର କ୍ରୋଧକୁ ସେ ନିୟନ୍ତ୍ରଣ କରି ପାରି ନଥିଲା । ସେ ବାପାଙ୍କୁ ଅନେଇ କହିଲା, “ ହଁ ବାପା ଆପଣଙ୍କର ଦଣ୍ଡ କୁ ମୁଁ ଗ୍ରହଣ କରୁଛି ଏବଂ ଆପଣଙ୍କ ସମ୍ମୁଖରେ ଆପଣଙ୍କର ମୁଁହକୁ ଚାହିଁ ଶପଥ କରୁଛି ଜୀବନରେ କୌଣସି ନାରୀକୁ ମୁଁ ସ୍ତ୍ରୀ ଭାବରେ ଗ୍ରହଣ କରିବି ନାହିଁ । ତିର ଜୀବନ ମୁଁ ବ୍ରହ୍ମଚର୍ଯ୍ୟ ପାଳନ କରିବି । ଜୀବନରେ ଧର୍ମର ପଥରୁ ମୁଁ ବିଚ୍ୟୁତ ହେବି ନାହିଁ । ସେ ଧର୍ମ ଆପଣଙ୍କର ଉପଚାର ନିଷ୍ପ ଜାତି ନିଷ୍ପ ଧର୍ମ ନୁହଁ ଯାହା ମାନବ ଧର୍ମ । ଯେଉଁ ଧର୍ମ ଜୀବନରେ ଚେତନାକୁ ଉତ୍ତରିତ କରି ମାନବ କଲ୍ୟାଣ ପାଇଁ ଉଦ୍ଦିଷ୍ଟ ହେବ । ଆଉ ଆପଣଙ୍କ ଆଦେଶ ଅନୁସାରେ

ମୁଁ ଆପଣଙ୍କ ଜାତି, କୁଳ, ଗୋତ୍ରକୁ ଅସ୍ୱୀକାର ପୂର୍ବକ ଆପଣଙ୍କ ପ୍ରଦତ୍ତ ଏ ଯଜ୍ଞ ପିତୃକୁ ଆପଣଙ୍କ ପାଖରେ ବିସର୍ଜନ କରି ଆପଣଙ୍କ ଆଦେଶ ପାଳନ ପାଇଁ ସାରା ଜୀବନ ସାଧନା କରିବି ।” ତାପରେ ସେ ତାର ପଇତା କୁ କାଢି ତଳେ ଥୋଇଥିଲା । ମା ର ମର ଶରୀରକୁ ଅନ୍ତିମ ପ୍ରଣାମ କରିଥିଲା ଏବଂ ସେଠାରେ ଉପସ୍ଥିତ ସମସ୍ତ ସ୍ୱଜନ ମଣ୍ଡଳୀକୁ ଭୂମିରେ ପ୍ରଣାମ କରି ଆଉ ପଛକୁ ନ ଅନାଇ ଦୂତ ଗତିରେ ଘରୁ ପ୍ରସ୍ଥାନ କରିଥିଲା । ଆଜି ପର୍ଯ୍ୟନ୍ତ ବି ସେ ଆଉ ସେ ଘରକୁ ଫେରି ନାହିଁ କି ବାପ ମା ଙ୍କର ଅନ୍ତ୍ୟେଷ୍ଠ କ୍ରିୟାରେ ଭାଗ ନେଇ ନାହିଁ । ଫେରିଲା ବେଳେ ତାକୁ ଲାଗୁଥିଲା ଯେମିତି ତା ପଛରେ ଗୋଟେ କଳା ଛାଇ ତାକୁ ଫେଲି ଫେଲି ଆଗକୁ ନେଉଛି ବାପା ଠିଆ ହୋଇ ତର୍ଜନି ଦେଖାଇ କହୁଛନ୍ତି ଧର୍ମ ଛଡା, ବିଧର୍ମୀ, ତୁ ଜାତି ଆଉ କୁଳର କଳଙ୍କ ।

ଆଶ୍ରମ ଭିତରୁ କଳରୋଳ ଶୁଭିଲା । କିଛି ଟା କ୍ରନ୍ଦନ ସହିତ ହରିବୋଲ ଧ୍ୱନି ମିଳିତ ହୋଇ ଆଶ୍ରମ ଭିତରୁ ବାହାରକୁ ଆସି ପବନରେ ଗୁଞ୍ଜରିତ ହେଉଥିଲା । ନିରଞ୍ଜନ ବାବା ଦେହ ତ୍ୟାଗ କଲେ । ସୂର୍ଯ୍ୟ ଚାହିଁଥିଲା ଦିଗବଳୟକୁ, ଅସ୍ତାଚଳ ଉପରେ ଗୋଟେ ବଡ଼ ଲାଲ ପିଣ୍ଡ ହୋଇ ସୂର୍ଯ୍ୟ ଦେବତା ଅସ୍ତାଚଳ ଆଡ଼କୁ ଆଗେଇ ଯାଉଥିଲେ । ଆଶ୍ରମରୁ ଏବେ ଖୋଲ କରତାଳର ବେସୁରା ବାଦନ ସହ ହରିବୋଲର ଧ୍ୱନି ଉଛାରିତ ହେଉଥିଲା । ତାଙ୍କ ଅବର୍ତ୍ତମାନରେ କିଏ ନେବ ତାଙ୍କର ସ୍ଥାନ ଏ ଆଶ୍ରମ ପରିଚାଳନା ପାଇଁ ?

ରଜ ସଂକ୍ରାନ୍ତି

୧୫/୦୭/୨୦୨୫